

Q:(S1682)

33G1.1

3.6



Q:(5:682) 382

33 G1.1


Halkatte, P G

Vachanaghastrasara

3361.1

AcNo.

१५५



**JANGAMAWADIMATH, VARANASI**

● ● ● ● ●

**Please return this volume on or before the date last stamped**  
**Overdue volume will be charged 1/- per day.**


[illegible]

106, 107















ಶಾಲಾ ನಿಲಯ  
ಶಾಲಾ ನಿಲಯ - ಶಾಲಾ

ಶಿವಾನುಭವ ಗ್ರಂಥಮಾಲಾ ನಂ|| ೨೫

# ವಚನಶಾಸ್ತ್ರಸಾರ.

ಭಾಗ ೧.

ಪೂರ್ವಾರ್ಧ.



ಸಂಪಾದಕರು.

ರಾ|| ಸಾ|| ಫ. ಗು. ಹಳಕಟ್ಟಿ.

ಬಿ. ಎ. ಎಲ್. ಎಲ್. ಬಿ. ವಿಜಾಪುರ.

೨ನೇ ಆವೃತ್ತಿ.

೧೯೩೧

(ಈ ಗ್ರಂಥದ ಎಲ್ಲ ಹಕ್ಕುಗಳನ್ನು ಗ್ರಂಥಕರ್ತರು ತಮ್ಮ ಸ್ವಾಧೀನವಲ್ಲದಿರುತ್ತಾರೆ.)



ಶ್ರೀ ಜಗದ್ಗುರು ವಿಶ್ವಾರಾಧ್ಯಾ  
ಜ್ಞಾನ ಸಿಂಹಾಸನ ಜ್ಞಾನಮಂದಿರ

Q: (6:682)  
336L.1

ಇದನ್ನು ವಿಜಾಪುರದಲ್ಲಿ  
ರಾ|| ಸಾ|| ಫ. ಗು. ಹಳಕಟ್ಟಿ ಇವರು ತಮ್ಮ  
“ಹಿತಚಿಂತಕ ಪ್ರಿಂಟಿಂಗ್ ಪ್ರೆಸ್ಸಿ” ನಲ್ಲಿ ಮುದ್ರಿಸಿದರು  
ಮತ್ತು ಅವರು ವಿಜಾಪುರದಲ್ಲಿ  
ಉಪಲಿಖುರುಜದ ಹತ್ತರ ತಮ್ಮ ಗೃಹ (ಅ) ನೇ ಮನೆಯಲ್ಲಿ  
ಪ್ರಕಟಿಸಿದರು.

SRI JAGADGURU VISHWARADHYA  
JNANA SIMHASAN JNANAMANDIR  
LIBRARY.

Jangamwadi Math, VARANASI,

Acc No ~~336L.1~~ 382



## ಪ್ರಸ್ತಾವನೆ.

(೧ನೇ ಆವೃತ್ತಿ.)

ವಚನ ಗ್ರಂಥಗಳು ಕನ್ನಡ ಭಾಷೆಯಲ್ಲಿ ಬಹು ಮಹತ್ವದ ಗ್ರಂಥಗಳಾಗಿವೆ. ಅವು ಒಂದು ಬಗೆಯ ವಾಚ್ಯವನ್ನೇ ಹುಟ್ಟಿಸಿರುತ್ತವೆಂದು ನಾವು ಹೇಳಬಹುದು. ಈ ವಾಚ್ಯವು ಮೊದಲಿಗೆ ಬಸವೇಶ್ವರನ ಕಾಲದಲ್ಲಿ ಉಗಮವಾಯಿತೆಂದು ತೋರುತ್ತದೆ. ಅಂದಿನಿಂದ ಈ ವರೆಗೆ ಅನೇಕ ವಚನಕಾರರು ಉದ್ಭವಿಸಿ, ಅವರು ಲಿಂಗಾಯತ ಮತ ತತ್ವಗಳನ್ನೂ ಅದರ ಪದ್ಧತಿಯನ್ನೂ ಇಂಥ ವಚನಗಳ ರೂಪವಾಗಿ ನಿರೂಪಿಸುತ್ತ ಬಂದಿರುವರು. ಈ ವಚನಕಾರರ ಸಂಖ್ಯೆಯು ಎಷ್ಟು ದೊಡ್ಡದಿರುತ್ತದೆಂಬದರ ಕಲ್ಪನೆಯು ನಾನು ಈ ಗ್ರಂಥದ ಕೊನೆಗೆ ಕೊಟ್ಟ ಪರಿಶಿಷ್ಟ (ಬ) ಇದರಿಂದ ವಾಚಕರಿಗೆ ಕೆಲಮಟ್ಟಿಗೆ ಕಂಡುಬರುವಂತೆ ಇದೆ. ಆದರೆ ಅದರಲ್ಲಿ ಕಾಣಿಸಿದಷ್ಟೇ ವಚನಕಾರರು ಕನ್ನಡದಲ್ಲಿ ಆಗಿ ಹೋಗಿರುವರೆಂದು ಮಾತ್ರ ಯಾರೂ ತಿಳಿಯಬಾರದು. ನಾವು ಕರ್ನಾಟಕದ ಬೇರೆ ಬೇರೆ ಭಾಗಗಳಲ್ಲಿ ಇನ್ನೂ ಹೆಚ್ಚಿಗೆ ಶೋಧಿಸಿದ್ದಾದರೆ, ಅವರ ಸಂಖ್ಯೆಯನ್ನು ಇನ್ನೂ ಹೆಚ್ಚಿಗೆ ಎಷ್ಟೋ ಮಡಿ ಬೆಳೆಸಬಹುದು. ಈ ಮೇರೆಗೆ ಈ ವಚನಕಾರರು ಕನ್ನಡ ವಾಚ್ಯವನ್ನು ಬೆಳೆಸಿರುವರಷ್ಟೇ ಅಲ್ಲ, ಅವರು ಕಾಲಕಾಲಕ್ಕೆ ಉತ್ಪನ್ನರಾಗಿ ಕರ್ನಾಟಕದ ಧಾರ್ಮಿಕ ಮತ್ತು ನೈತಿಕ ಉನ್ನತಿಗೋಸ್ಕರ ಬಹಳ ಪ್ರಯತ್ನಿಸಿದ್ದಾರೆ. ಆದ್ದರಿಂದ ಅವರ ಮತತತ್ವಗಳಾವವು, ಅವರ ವಿವೇಚನಾಪದ್ಧತಿಯು ಹ್ಯಾಗೆ ಇದೆ, ಮತ್ತು ಅವರ ಭಾಷಾಸರಣಿಯು ಎಂಥದಿರುತ್ತದೆ, ಎಂಬದರ ಕಲ್ಪನೆಯು ನಮ್ಮ ಕರ್ನಾಟಕಸ್ಥರಿಗೆ ಕೆಲಮಟ್ಟಿಗಾದರೂ ಆಗಬೇಕೆಂದು ಉದ್ದೇಶಿಸಿ ನಾನು ಈ ಗ್ರಂಥವನ್ನು ರಚಿಸಿದ್ದೇನೆ.

೧೨ನೇ ಮತ್ತು ೧೩ನೇ ಶತಮಾನಗಳು ಕರ್ನಾಟಕ ದೇಶದ ಇತಿಹಾಸದಲ್ಲಿ ಬಹು ಮಹತ್ವದ ಕಾಲಗಳು. ಆ ಕಾಲಕ್ಕೆ ನಮ್ಮ ದೇಶದಲ್ಲಿ ಅನೇಕ ಧಾರ್ಮಿಕ ಮತ್ತು ರಾಜಕೀಯ ಕ್ರಾಂತಿಗಳು ಉತ್ಪನ್ನವಾದವು. ಆಗ ಹಳೇ ರಾಜ್ಯಗಳು ಮುರಿದು ಹೋಗಿ, ಅವುಗಳ ಸ್ಥಳದಲ್ಲಿ ಹೊಸ



ರಾಜ್ಯಗಳು ಉದ್ಭವಿಸಿದವು. ಮತ್ತು ಹಳೇ ಧರ್ಮಪದ್ಧತಿಗಳು ಹೊರಟು ಹೋಗಿ, ಹೊಸ ಧಾರ್ಮಿಕ ಪದ್ಧತಿಗಳು ನೆಲೆಗೊಂಡವು. ಈ ಕ್ರಾಂತಿಯ ಕಾಲದಲ್ಲಿಯೇ ಬಸವೇಶ್ವರ, ರಾಮಾನುಜಾಚಾರ್ಯ, ಮಧ್ವಾಚಾರ್ಯರು ಉಗಮಿಸಿ ತಮ್ಮ ಮತಗಳನ್ನು ಕರ್ನಾಟಕದಲ್ಲಿ ಪ್ರಸಾರ ಪಡಿಸಿದರು. ದಕ್ಷಿಣ ಕರ್ನಾಟಕದಲ್ಲಿ ರಾಮಾನುಜಾಚಾರ್ಯರು ಹೊಯ್ಸಳ ವಿಷ್ಣು ವರ್ಧನನ ಬೆಂಬಲವನ್ನು ಪಡೆದವರಾಗಿ, ತಮ್ಮ ಮತವನ್ನು ಅತ್ತ ಹಬ್ಬಿಸಲು ಸಮರ್ಥರಾದರು. ಅದರಂತೆಯೇ ಉತ್ತರ ಕರ್ನಾಟಕದಲ್ಲಿ ಲಿಂಗಾಯತ ಮತವು ಪ್ರಾದುರ್ಭವಿಸಿತು. ಆದರೆ ಆರಂಭದಲ್ಲಿ ಇದಕ್ಕೆ ಅನೇಕ ತೊಂದರೆಗಳು ಉದ್ಭವಿಸಿದವು. ಇದರಿಂದ ಅಲ್ಲಿ ಒಂದು ಮಹತ್ವದ ರಾಜಕೀಯ ಮತ್ತು ಧಾರ್ಮಿಕ ಕ್ರಾಂತಿಯೇ ಉಪಸ್ಥಿತವಾಯಿತು. ಆ ಕಾಲಕ್ಕೆ ರಾಜಪಕ್ಷದವರೊಡನೆ ಲಿಂಗಾಯತರು ಒಂದು ಧರ್ಮ ಯುದ್ಧವನ್ನೇ ಹೊಡುವ ಪ್ರಸಂಗವು ಬಂದಿತು. ಈ ಪ್ರಸಂಗದಲ್ಲಿ ಅವರು ಅನೇಕ ಭಯಂಕರ ಕಷ್ಟಗಳನ್ನು ಅನುಭವಿಸಿದರು. ಹೀಗಿದ್ದರೂ ಕಟ್ಟಕಡೆಗೆ ಅವರೇ ಈ ಕ್ರಾಂತಿಯಲ್ಲಿ ಜಯಶೀಲರಾದರು. ಈ ಪ್ರಕಾರ ಅವರು ಜಯಶೀಲರಾಗಬೇಕಾದರೆ, ಜನಸಮುದಾಯದಲ್ಲಿ ಲಿಂಗಾಯತ ಮತ ತತ್ವಗಳ ಸಲುವಾಗಿ ಆಗ ಬೇರೂರಿದ ಒಂದು ವಿಲಕ್ಷಣ ಪ್ರೀತಿಯೇ ಸರಿ. ಈ ಪ್ರೀತಿಯನ್ನು ಹುಟ್ಟಿಸಲಿಕ್ಕೆ ಈ ವಚನಕಾರರೇ ಕಾರಣರು. ಈ ವಚನಕಾರರು ತಮ್ಮ ಉದಾತ್ತ ಶುದ್ಧ ತತ್ವಗಳನ್ನು ಜನರಲ್ಲಿ ಹಬ್ಬಿಸಿದರು. ಇದರಿಂದ ಜನರಲ್ಲಿ ಆಗ ಒಂದು ವಿಲಕ್ಷಣ ಜಾಗೃತಿಯು ಉಂಟಾಗಿ ಅನೇಕ ದುರ್ಧರ ಪ್ರಸಂಗಗಳು ಅವರ ಮೇಲೆ ಬಂದೊದಗಿದರೂ ಕೂಡ, ಅವುಗಳನ್ನು ಅವರು ಎದುರಿಸಲು ಸಮರ್ಥರಾದರು. ಹೀಗೆ ಈ ವಚನಗ್ರಂಥಗಳು ಒಂದು ಕಾಲಕ್ಕೆ ಕರ್ನಾಟಕ ದೇಶದಲ್ಲಿ ಉಂಟಾದ ಒಂದು ಮಹತ್ವದ ರಾಜಕೀಯ ಮತ್ತು ಧಾರ್ಮಿಕ ಕ್ರಾಂತಿಯಲ್ಲಿ ಬಹು ದೊಡ್ಡ ಕಾರ್ಯಗಳನ್ನು ಮಾಡಿರುವವು.

ವಚನಗ್ರಂಥಗಳು, ಅವುಗಳಲ್ಲಿ ಮುಖ್ಯವಾಗಿ ಪುರಾತನ ಕಾಲದ ವುಗಳು, ಹಾಗೆ ಈ ಕಾಲಕ್ಕೆ ಒಂದು ಪುಸ್ತಕವನ್ನು ವಿಷಯಗಳಿಗನುಸಾರವಾಗಿ ಕ್ರಮವಾಗಿ ಬರೆಯುವ ಪದ್ಧತಿಯು ಇದೆಯೋ ಹಾಗೆ ಬರೆದವುಗಳಿಲ್ಲ. ವಚನಕಾರನ ಮನಸ್ಸಿನಲ್ಲಿ ಯಾವಾಗ ಒಂದು ಸ್ಫೂರ್ತಿಯು ಬಂದಿತೋ, ಆ ಕಾಲಕ್ಕೆ ಅವು ಬರೆದವುಗಳಿರುತ್ತವೆ. ಆದ್ದರಿಂದ ಈ



ವಚನಗಳಲ್ಲಿ ಒಂದು ವ್ಯವಸ್ಥಿತ ಸ್ವರೂಪು ತೋರಿ ಬರುವದಿಲ್ಲ. ಆದರೆ ಹಿಂದುಗಡೆ ಆಗಿ ಹೋಗಿರುವ ವಚನಕಾರರು ಅವುಗಳ ಈ ಸ್ವರೂಪವನ್ನು ತಪ್ಪಿಸಿ ವಿಷಯಕೃನುಸಾರವಾಗಿ ಅವುಗಳನ್ನು ರಚಿಸಲಿಕ್ಕೆ ಹತ್ತಿದರು. ಮತ್ತು ಅನೇಕ ವಿದ್ವಾಂಸರು ಅವ್ಯವಸ್ಥೆಯಿಂದ ಇದ್ದ ಮೊದಲಿನ ಈ ವಚನಗಳಿಗೆ ಒಂದು ವ್ಯವಸ್ಥಿತ ಸ್ವರೂಪವನ್ನು ಕೊಡಹತ್ತಿದರು. ಈ ಪ್ರಸ್ತಾವನೆಯ ಅಂತ್ಯಭಾಗದಲ್ಲಿ ನಾನು ಈ ಗ್ರಂಥರಚನೆಗೆ ಮುಖ್ಯವಾಗಿ ಆಧಾರವಾಗಿಟ್ಟುಕೊಂಡಿರುವ ಗ್ರಂಥಗಳ ಒಂದು ಪಟ್ಟಿಯನ್ನು ಕೊಟ್ಟಿದ್ದು, ಆ ಪಟ್ಟಿಯಲ್ಲಿರುವ ಗ್ರಂಥಗಳ ಮೇಲಿಂದ ಈ ಸಂಗತಿಯು ವ್ಯಕ್ತವಾಗುವಂತೆ ಇದೆ. ಇವುಗಳಲ್ಲಿ ನಂ|| ೧, ೨, ೩, ಈ ಗ್ರಂಥಗಳಲ್ಲಿ ಬೇರೆ ಬೇರೆ ವಚನಗಳು ಅವುಗಳ ಕರ್ತೃಗಳ ಹೆಸರುಗಳ ಪ್ರಕಾರ ಅನುಕ್ರಮವಾಗಿ ಕೊಡಲ್ಪಟ್ಟಿವೆ. ಆದರೆ ಅವುಗಳಲ್ಲಿಯ ಆಯಾ ವಚನಗಳು ಮಾತ್ರ ವಿಷಯಕೃನುಸಾರವಾಗಿ ಹೊಂದಿಸಲ್ಪಟ್ಟಿಲ್ಲ. ನಂ|| ೪, ೫, ೬ ಈ ಗ್ರಂಥಗಳಲ್ಲಿ ಯಾವ ತರದ ವ್ಯವಸ್ಥೆಯೂ ಇರದೆ ಬೇರೆ ಬೇರೆ ವಚನಕಾರರ ವಚನಗಳು ಬೇಕಾದ ಕಡೆಗೆ ಬೇಕಾದ ಹಾಗೆ ಸೇರಿಸಲ್ಪಟ್ಟಿವೆ. ಈ ಗ್ರಂಥಗಳಲ್ಲಿ ಒಬ್ಬನೊಬ್ಬ ಸಂಗ್ರಹಕಾರನು ತನಗೆ ಸಿಕ್ಕ ವಚನಗಳನ್ನು ತನಗೆ ಬೇಕಾದ ರೀತಿಯಿಂದ ಕೂಡಿಸುತ್ತ ಹೋದಂತೆ ಕಂಡುಬರುತ್ತದೆ. ಒಂದು ವೇಳೆ ಪೂರ್ವಿಕರೇ ತಾವಾಗಿಯೇ ವಿಷಯಕೃನುಸಾರವಾಗಿ ಈ ಗ್ರಂಥಗಳನ್ನು ರಚಿಸಿದ್ದರೆ, ಈ ತರದ ಭಿನ್ನತೆಯು ಅವುಗಳಲ್ಲಿ ತೋರಿಬರುತ್ತಿದ್ದಿಲ್ಲ. ಆದರೆ ೭ ರಿಂದ ೧೫ ರ ವರೆಗಿನ ಗ್ರಂಥಗಳು ಮಾತ್ರ ಹೀಗಿರದೆ, ಅವುಗಳು ವಿದ್ವಾಂಸರಿಂದ ತಾವು ನಿರೂಪಿಸುತ್ತಿರುವ ವಿಷಯಗಳಿಗನುಸಾರವಾಗಿ ಕ್ರಮವಾಗಿ ಕೂಡಿಸಲ್ಪಟ್ಟಿವೆ. ನಂ|| ೧೬, ೧೭, ೧೮ ಇವು ವಾದದ ವಚನಗಳಿವೆ. ಅಂದರೆ ಬೇರೆ ಬೇರೆ ವಚನಕಾರರ ವಚನಗಳನ್ನು ತೆಗೆದುಕೊಂಡು ವಾಗ್ವಾದ ರೂಪವಾಗಿ ವಿಷಯ ನಿರೂಪಣೆಯು ಇವುಗಳಲ್ಲಿ ಮಾಡಲ್ಪಟ್ಟಿದೆ. ಇವಾದರೂ ಒಂದು ತರದ ಸಂಗ್ರಹಗಳೇ ಇರುತ್ತವೆ. ನಂ|| ೧೯, ೨೦, ೨೪ ಇವು ಬಸವ, ಚನ್ನಬಸವ, ಮತ್ತು ಪ್ರಭುದೇವ ಇವರ ವಚನಗಳು ಇವೆ. ಇವುಗಳಲ್ಲಿ ಒಂದು ವ್ಯವಸ್ಥಿತ ಸ್ವರೂಪು ಇರುತ್ತದೆ. ಆದರೆ ಈ ಸ್ವರೂಪವನ್ನು ಅವುಗಳಿಗೆ ಮೂಲ ವಚನಕಾರರೇ ಕೊಟ್ಟಿರೆಂದು ಹೇಳಲಿಕ್ಕೆ ಬರುವದಿಲ್ಲ. ಹಿಂದುಗಡೆ ಬಲ್ಲವರು ತಮಗೆ ಸಿಕ್ಕ ಇವರ ವಚನಗಳನ್ನು ತೆಗೆ

ದುಕೊಂಡು, ಅವುಗಳಿಗೆ ಈ ಮೇರೆಗೆ ಒಂದು ಸ್ವರೂಪನ್ನು ಕೊಟ್ಟಿರು ವರೆಂದು ನನಗೆ ತೋರುತ್ತದೆ. ಯಾಕಂದರೆ ಈ ಗ್ರಂಥಗಳಲ್ಲಿ ಇಲ್ಲ ದಂಥ ಅನೇಕ ವಚನಗಳು ಬೇರೆ ಬೇರೆ ವಚನ ಸಂಗ್ರಹಗಳಲ್ಲಿ ಹೇರ ಳವಾಗಿ ದೊರೆಯುತ್ತವೆ. ಆದರೆ ನಂ|| ೨೧, ೨೨, ೨೩, ೨೫, ೨೮, ೨೯ ಈ ಗ್ರಂಥಗಳು ಮೂಲ ವಚನಕಾರರೇ ಅವುಗಳನ್ನು ವಿಷಯಗಳಿಗನು ಸಾರವಾಗಿ ಸ್ವತಃ ರಚಿಸಿರುವರೆಂದು ತೋರುತ್ತದೆ. ಆದರೆ ಈ ವಚ ನಕಾರರೆಲ್ಲ ೧೫ ನೇ ಶತಮಾನದಿಂದ ಈಚಿನವರಿರುತ್ತಾರೆ. ನಂ|| ೨೬, ೨೭, ೩೦ ಇವು ಆಯಾ ವಚನಕಾರರ ಅಪೂರ್ಣ ಸಂಗ್ರಹಗಳು ಇವೆ. ಈ ಮೇರೆಗೆ ಯಾರೋ ಒಬ್ಬರು ತಮಗೆ ಸಿಕ್ಕ ವಚನಗಳನ್ನು ಹೀಗೆ ಕೂಡಿಸಿರುತ್ತಾರೆ. ವಚನಕಾರರ ಈ ತರದ ಅಪೂರ್ಣ ಸಂಗ್ರಹಗಳು ಮಠಗಳಲ್ಲಿ ಅಸಂಖ್ಯಾತವಾಗಿ ದೊರೆಯುತ್ತವೆ. ನನ್ನ ಕಣ್ಣಿಗೆ ಬಿದ್ದ ಇವುಗಳನ್ನೆಲ್ಲ ಒಂದು ಪಟ್ಟಿಯಲ್ಲಿ ವಿವರಿಸುವದು ಅಶಕ್ಯವು. ನನಗೆ ದೊರೆದ ಮಹತ್ವದ ಗ್ರಂಥಗಳನ್ನು ಮಾತ್ರ ನನ್ನ ಮೇಲ್ಕಂಡ ಪಟ್ಟಿಯಲ್ಲಿ ಕಾಣಿಸಿದ್ದೇನೆ. ಮೇಲ್ಕಂಡ ಸಂಗತಿಗಳ ಮೇಲಿಂದ ಈ ವಚನ ಗ್ರಂಥ ಗಳು ಮೊದಲು ಯಾವ ರೀತಿಯಿಂದ ಬರೆಯಲ್ಪಟ್ಟವು, ಮತ್ತು ಅವು ಗಳು ಈಗ ಯಾವ ಸ್ಥಿತಿಯಲ್ಲಿ ದೊರಕುತ್ತವೆ, ಎಂಬದರ ಕಲ್ಪನೆಯು ಕೆಲಮಟ್ಟಿಗೆ ವಾಚಕರಿಗೆ ಬರಬಹುದು.

೧೯೦೫ ನೇ ಇಸ್ವಿಯಲ್ಲಿ ಗುಬ್ಬಿಮಲುಹಣರು ಮಾಡಿದ ಗಣಭಾಷ್ಯ ರತ್ನಮಾಲೆಯ ಒಂದು ಕೈಬರಹದ ಗ್ರಂಥವು ನನ್ನ ದೃಷ್ಟಿಗೆ ಬಿತ್ತು. ಅದರಲ್ಲಿಯ ಬಹು ಸುಂದರವಾದ ವಚನಗಳು ನನ್ನ ಕಣ್ಣಿಗೆ ಬಿದ್ದವು. ಅಂದಿನಿಂದ ನನಗೆ ಈ ವಚನಗಳ ವಿಷಯವಾಗಿ ಶೋಧ ಮಾಡುವ ಕುತೂಹಲವು ಹುಟ್ಟಿತು. ಅದರಿಂದ ವಿಜಾಪುರ ಜಿಲ್ಲೆಯಲ್ಲಿದ್ದಾಗ, ನಾನು ಹೋದ ಗ್ರಾಮಗಳಲ್ಲಿ ಅವುಗಳ ವಿಷಯವಾಗಿ ನಾನು ಶೋಧ ಮಾಡುತ್ತಿದ್ದು, ನನಗೆ ದೊರೆದ ವಚನಗಳಲ್ಲಿ ನನಗೆ ಮಹತ್ವವೆಂದು ಕಂಡ ವಚನಗಳನ್ನಷ್ಟೇ ನಾನು ಬರೆದಿಟ್ಟುಕೊಳ್ಳುತ್ತ ಬಂದೆನು. ಈ ನನ್ನ ಶೋಧದಲ್ಲಿ ಈ ಪ್ರಸ್ತಾವನೆಯ ಅಂತ್ಯದಲ್ಲಿ ಕೊಟ್ಟ ದೊಡ್ಡ ದೊಡ್ಡ ಗ್ರಂಥಗಳೂ ನನಗೆ ದೊರೆದವು. ಇವುಗಳಿಂದ ನನ್ನ ಸಂಗ್ರಹಕ್ಕೆ ಬಹಳ ಸಹಾಯವಾಯಿತು. ಈ ಮೇರೆಗೆ ನಾನು ಈ ವಚನಗಳ ಸಂಗ್ರಹ ಮಾಡುತ್ತ ಬಂದು, ೧೯೧೮ ನೇ ಇಸ್ವಿಯಲ್ಲಿ ಈ ನನ್ನ ಸಂಗ್ರಹಕ್ಕೆ



ಒಂದು ಮೂರ್ತಸ್ವರೂಪ ಕೊಡಲು ಪ್ರಯತ್ನಬಟ್ಟೆನು. ಆದರೆ ಮೊದಲಿಗೆ ಈ ಕಾರ್ಯವು ನನಗೆ ದುಸ್ತರವಾಗಿ ತೋರಿತು. ಯಾಕಂದರೆ ವಚನಗಳ ವಿಚಾರವು ಹೊಸ ತರದವಿರುತ್ತವೆ. ಅವುಗಳಂಥ ವಿಚಾರ ಸರಣಿಯು ಹಿಂದೂ ಧರ್ಮದ ಬೇರೆ ಯಾವ ವಾಚ್ಛಯದಲ್ಲಿಯೂ ದೊರಕುವದಿಲ್ಲ. ಇದಲ್ಲದೆ ಇವುಗಳಲ್ಲಿ ಸಾಂಕೇತಿಕ ಶಬ್ದಗಳು ಬಹಳ ಇದ್ದು, ಅವುಗಳ ವ್ಯಾಖ್ಯೆಗಳಾಗಲಿ ಇಲ್ಲವೇ ಅವುಗಳ ಪೂರ್ಣ ವಿವರಣೆಯಾಗಲಿ ಒತ್ತಟ್ಟಿಗೆ ಎಲ್ಲಿಯೂ ಶಿಗುವದಿಲ್ಲ. ಆದರಂತೆ ಬೇರೆ ಬೇರೆ ಸ್ಥಲಗಳ ಸಂಬಂಧವನ್ನು ತಿಳಿದುಕೊಳ್ಳುವದೂ ಕಷ್ಟ. ಇದಲ್ಲದೆ ಈ ವಚನಗಳ ಮುಮುವನ್ನು ಈ ಕಾಲಕ್ಕೆ ತಿಳಿದವರೂ ಬಹಳ ಸ್ವಲ್ಪ. ಮತ್ತು ಇಂಥ ಜನರು ಅಲ್ಲಲ್ಲಿ ಇದ್ದರೂ, ಅವರು ಅವುಗಳನ್ನು ವಿವರಿಸದೆ ಗುಪ್ತವಾಗಿಡುವದುಂಟು. ಆದ್ದರಿಂದ ನನ್ನ ಸಂಗ್ರಹಕ್ಕೆ ಒಂದು ವ್ಯವಸ್ಥಿತ ಸ್ವರೂಪವನ್ನು ಕೊಡುವದು ಮೊದಲಿಗೆ ದುಸ್ತರವಾಯಿತು. ಆದರೂ ನಾನು ಸಂಗ್ರಹಿಸಿದ ವಚನಗಳನ್ನು ಪರಸ್ಪರ ತುಲನಾತ್ಮಕ ರೀತಿಯಿಂದ ವಿಚಾರಮಾಡುತ್ತಿರಲು, ಅವು ಬಾಹ್ಯತಃ ಅವ್ಯವಸ್ಥಿತವಾಗಿ ಕಂಡರೂ, ಅವುಗಳಲ್ಲಿ ಒಂದು ವ್ಯವಸ್ಥೆಯೂ ಏಕರೂಪತೆಯೂ, ಏಕ ವಿಚಾರಸರಣಿಯೂ ಕಂಡುಬಂದವು. ಈ ಮೇರೆಗೆ ಇವುಗಳ ತತ್ವಗಳನ್ನು ಕುಡು ಹಿಡಿದು, ನನ್ನ ಸಂಗ್ರಹಕ್ಕೆ ಒಂದು ವ್ಯವಸ್ಥಿತ ಸ್ವರೂಪವನ್ನು ಕೊಟ್ಟಿದ್ದೇನೆ.

ಈಗಿನ ಗ್ರಂಥದಲ್ಲಿ ನಾನು ಲಿಂಗಾಯತ ಮತದ ಸಾಮಾನ್ಯ ತತ್ವಗಳನ್ನು ಮಾತ್ರ ವಿವರಿಸಿದ್ದೇನೆ. ಈ ವಿವರಣೆಯು ಪಟಾಸ್ಥಲಗಳಿಗೆ ಅನುಸಾರವಾಗಿ ಮಾಡಲ್ಪಟ್ಟಿದೆ. ಆದರೆ ಈ ಪಟಾಸ್ಥಲದ ತತ್ವಗಳನ್ನು ತಿಳಿಯಬೇಕಾದರೆ, ವಚನಕಾರರಲ್ಲಿ ದೇವರು ಮತ್ತು ಲಿಂಗ ಇವುಗಳ ವಿಷಯವಾಗಿ ಯಾವ ವಿಚಾರಗಳಿರುತ್ತವೆ ಎಂಬದನ್ನು ಸ್ಪಷ್ಟವಾಗಿ ತಿಳಿಯದ ಹೊರ್ತು, ಪಟಾಸ್ಥಲ ವಿಷಯಗಳು ಜನ್ಮಾಗಿ ಗೊತ್ತಾಗಲಾರವು. ಆದ್ದರಿಂದ ಈ ವಿಷಯಗಳನ್ನು ನಾನು ಗ್ರಂಥಾರಂಭದಲ್ಲಿ ಶೇರಿಸಿದ್ದೇನೆ. ಈ ವಚನಗಳ ಪಾನು ೧ ರಿಂದ ೯೧ರ ವರೆಗೆ ಕೊಡಲ್ಪಟ್ಟಿವೆ. ಇವುಗಳಲ್ಲಿ ನೇದೋಪನಿಷತ್ತುಗಳಲ್ಲಿಯ ಮಹತ್ವದ ತತ್ವಗಳೇ ಅಡಕವಾಗಿವೆ. ಆದರಂತೆ ಲಿಂಗಾಯತ ಮತಪದ್ಧತಿಯಲ್ಲಿ ಬೇರೆ ಬೇರೆ ಸ್ಥಲಗಳು ಯಾವ ಯಾವವು ಇರುತ್ತವೆಂಬದನ್ನು ತಿಳಿಯುವದು ಅವಶ್ಯವಿರುವದ

ರಿಂದ ಅವುಗಳ ಸಂಕ್ಷಿಪ್ತ ವರ್ಣನೆಯು ಪಾನು ೯೧ ರಿಂದ ೯೮ರ ವರೆಗೆ ಕೊಡಲ್ಪಟ್ಟಿದೆ. ಈ ಗ್ರಂಥದಲ್ಲಿ ಅಷ್ಟವರಣಗಳಲ್ಲಿ ಮುಖ್ಯವಾಗಿರುವ ಗುರುಲಿಂಗಜಂಗಮದ ಉಲ್ಲೇಖವೂ ಮೇಲಿಂದ ಮೇಲೆ ಬರುತ್ತದೆ. ಆದ್ದರಿಂದ ಅವುಗಳ ಪರಸ್ಪರ ಸಂಬಂಧವನ್ನು ಕುರಿತು ೯೮, ೯೯ ಪಾನುಗಳಲ್ಲಿ ನಾನು ಬಹು ಸಂಕ್ಷೇಪವಾಗಿ ವಿವರಿಸಿದ್ದೇನೆ. ಆದರೆ ಇವೆರಡೂ ವಿಷಯಗಳ ಸವಿಸ್ತಾರ ವರ್ಣನೆಯು ನಾನು ಮುಂದೆ ರಚಿಸಲೆಣಿಸಿರುವ ೨ನೇ ೩ನೇ ಭಾಗಗಳಲ್ಲಿ ಬರುವದು.

ಆರು ಸ್ಥಲಗಳಲ್ಲಿ ಮೊದಲನೆಯ ಎರಡು ಸ್ಥಲಗಳಾದ ಭಕ್ತಮಾ ಹೇಶ್ವರ ಸ್ಥಲಗಳಲ್ಲಿ ಭಕ್ತಿ ಮತ್ತು ನೀತಿಯ ವಿಷಯಗಳು ಪ್ರಾಧಾನ್ಯ ವಾಗಿರುತ್ತವೆ. ಆದ್ದರಿಂದ ಈ ವಿಷಯಗಳಿಗೆ ನಾನು ಈ ಸ್ಥಲಗಳ ವಿವೇ ಚನೆಯಲ್ಲಿ ಮಹತ್ವದ ಸ್ಥಾನವನ್ನು ಕೊಟ್ಟಿದ್ದೇನೆ. ವಚನಕಾರರ ಈ ನೀತಿಯ ವಚನಗಳು ಎಷ್ಟು ಮನೋಹರವಾಗಿರುತ್ತವೆಂಬದನ್ನು ವಾಚ ಕರು ತಾವೇ ತಿಳಿದು ನೋಡಬೇಕು. ಅವುಗಳ ಪಾಶ್ಚಿಮಾತ್ಯ ಮತ್ತು ಪೂರ್ವಾತ್ಮ ವಿದ್ವಾಂಸರು ಬರೆದ ಯಾವ ನೀತಿಯ ಗ್ರಂಥವನ್ನಾದರೂ ಸರಿಗಟ್ಟುವಂತೆ ಇವೆ. ಆದರೆ ಇವುಗಳಲ್ಲಿ ವಚನಕಾರರು ಧಾರ್ಮಿಕ ತತ್ವಗಳನ್ನು ಹಿಡಿದುಕೊಂಡು ನೈತಿಕ ತತ್ವಗಳನ್ನು ಹ್ಯಾಗೆ ನಿರೂಪಿಸಿ ರುವರೆಂಬದನ್ನು ತಿಳಿದುಕೊಳ್ಳುವದು ಬಹಳ ಮಹತ್ವದ್ದಿರುತ್ತದೆ. ಪ್ರಾರ್ಥ ನೆಯ ವಚನಗಳೆಂದು ನಾನು ಪಾನು ೨೪ ರಿಂದ ೨೫೭ರ ವರೆಗೆ ಪ್ರತ್ಯೇ ಕವಾಗಿ ವಚನಗಳನ್ನು ಸೇರಿಸಿದ್ದೇನೆ. ಇವುಗಳೆಲ್ಲ ಭಕ್ತಿರಸಭರಿತವಾಗಿ ರುತ್ತವೆ. ಮಾಹೇಶ್ವರ ಸ್ಥಲದಲ್ಲಿ ಧೈರ್ಯ, ಸಾಹಸ, ಏಕನಿಷ್ಠತೆಯೇ ಪ್ರಾಧಾನ್ಯಗುಣಗಳು. ಆದ್ದರಿಂದ ಈ ವಿಷಯಕ್ಕೆ ಸಂಬಂಧಿಸಿದ ವಚ ನಗಳೇ ಇಲ್ಲಿ ಉದಹರಿಸಲ್ಪಟ್ಟಿವೆ. ಇವುಗಳಲ್ಲಿ ಪಾನು ೨೬೧ ರಿಂದ ೨೭೨ರ ವರೆಗೆ ಇರುವ ವಚನಗಳು ಬಹಳ ಮಹತ್ವವಾದವುಗಳು. ಇವುಗಳಲ್ಲಿ ಬಸವೇಶ್ವರನ ವಚನಗಳು ಅನೇಕವಿದ್ದು, ಅವುಗಳನ್ನು ನೋಡಿದರೆ, ಆತನು ಅತ್ಯಂತ ಸಂಕಟಸಮಯದಲ್ಲಿದ್ದಾಗ, ಅವನು ಅವುಗಳನ್ನು ಬರೆ ದನೋ ಏನೋ ಎಂಬಂತೆ ಭಾಸವಾಗುತ್ತದೆ. ಅವುಗಳಲ್ಲಿ ಒಬ್ಬ ಮಹಾ ಬಲಶಾಲಿಯಾದ ಕರ್ಮವೀರನಿಗೆ ಒಪ್ಪುವಂಥ ಮಾತುಗಳು ಅನೇಕ ವಿವೆ. ಪ್ರಸಾದಿ ಮತ್ತು ಪ್ರಾಣಲಿಂಗ ಸ್ಥಲಗಳು ಮನಸ್ಸಿಗೆ ಸಂಬಂಧ ಪಟ್ಟವುಗಳು ಇರುತ್ತವೆ. ಪ್ರಸಾದಿ ಸ್ಥಲದ ವಚನಗಳನ್ನು ಭಗವದ್ಗೀ



ತೆಯ ತತ್ವಗಳಿಗೆ ಸರಿಹೋಲಿಸಬಹುದು. ಈ ಸ್ಥಲದಲ್ಲಿ ಕ್ರಿಯೆಯ ವಿಚಾರ, ಕಾಯಕದ ಅವಶ್ಯಕತೆ, ಅರ್ಪಣದ ತತ್ವಗಳು ಇನ್ನೇ ಮೊದಲಾದ ವಿಷಗಳು ಅಡಕವಾಗಿವೆ. ಪ್ರಾಣಲಿಂಗ ಸ್ಥಲದಲ್ಲಿ ಯೋಗಶಾಸ್ತ್ರದ ತತ್ವಗಳು ಒಳಕೊಂಡಿವೆ. ವಚನಕಾರರು ಹಠಯೋಗದ ತತ್ವಗಳನ್ನು ನಿರಾಕರಿಸಿದರೂ, ಯೋಗಾಭ್ಯಾಸದ ಮುಖ್ಯ ತತ್ವಗಳನ್ನು ಕಂಡುಹಿಡಿದು, ಅವುಗಳನ್ನು ತಮ್ಮ ಸಾಧನೆಯಲ್ಲಿ ಇಟ್ಟುಕೊಂಡಿದ್ದಾರೆ. ಶರಣ ಮತ್ತು ಐಕ್ಯಸ್ಥಲಗಳು ಜ್ಞಾನಕ್ಕೆ ಸಂಬಂಧಪಟ್ಟವಿರುತ್ತವೆ. ಜ್ಞಾನಕ್ಕೂ ಕ್ರಿಯೆಗೂ ಇರುವ ಸಂಬಂಧವನ್ನೂ ಜಂಗಮನ ಆಚರಣೆಯ ವಿಷಯಗಳನ್ನೂ ಶರಣ ಸ್ಥಲದ ವಚನಗಳಲ್ಲಿ ವಾಚಕರು ಕಂಡುಕೊಳ್ಳಬಹುದು. ಐಕ್ಯ ಸ್ಥಲದಲ್ಲಿ ನಿವೃತ್ತಿಯ ತತ್ವಗಳು ಅಡಕವಾಗಿರುತ್ತವೆ. ನಾನು ಈ ಮೇರೆಗೆ ವಿವರಿಸಿದ ಪದ್ಧತಿಯು ವಾಚಕರಿಗೆ ಹೊಸ ಮಾದರಿಯದಾಗಿ ತೋರಿದರೂ, ನಾನು ಪುರಾತನರ ವಿಚಾರಗಳನ್ನೇ ಇದ್ದಕ್ಕಿದ್ದ ದಾಗಿ ಇಲ್ಲಿ ಇಟ್ಟಿದ್ದೇನೆ ಹೊರ್ತು ಅವುಗಳಲ್ಲಿ ನಾನು ಏನೊಂದೂ ಬದಲು ಮಾಡಿಲ್ಲ.

ನಾನು ಈ ಗ್ರಂಥದಲ್ಲಿ ನಿರೂಪಿಸಿದ ವಿಚಾರಗಳನ್ನು ಈಗಿನ ಭಾಷೆಯಲ್ಲಿ ಗದ್ಯಾತ್ಮಕವಾಗಿ ವಿವರಿಸಬೇಕೆಂದು ನಾನು ಮೊದಲು ಯೋಚಿಸಿದ್ದೆನು. ಮತ್ತು ಆ ಮೇರೆಗೆ ಗ್ರಂಥವನ್ನೂ ಆರಂಭಿಸಿದ್ದೆನು. ಆದರೆ ಇದರಿಂದ ಕನ್ನಡಿಗರಿಗೆ ಕನ್ನಡದಲ್ಲಿಯ ಒಂದು ಮಹತ್ವದ ವಾಚ್ಛೆಯಾದ ಅರಿಕೆಯು ಆಗುವದಿಲ್ಲೆಂದು ತಿಳಿದು, ನಾನು ಆ ಪದ್ಧತಿಯನ್ನು ಬಿಟ್ಟು ಕೊಟ್ಟು, ಈಗಿನ ಪದ್ಧತಿಯನ್ನೇ ಸ್ವೀಕರಿಸಿದೆನು. ಆದರೆ ಇದರಿಂದ ಕೆಲವು ಅಪ್ರತಿಹಾರ್ಯ ತೊಂದರೆಗಳುಂಟಾಗಿವೆ. ಇದರಿಂದ ಪ್ರತಿಯೊಂದು ವಿಷಯದ ಮೇಲೆ ಪುನರುಕ್ತಿಗಳು ಬಹಳ ಆಗಿರುತ್ತವೆ. ಇದಲ್ಲದೆ ಓಲೆಯಿಂದ ವಚನಗಳನ್ನು ಕೂಡಿಸುವದೂ ಕಠಿಣವಾಯಿತು. ಈ ನ್ಯೂನತೆಗಳು ಈ ಗ್ರಂಥದಲ್ಲಿ ಉಂಟಾದರೂ, ಇದರಲ್ಲಿ ಅನೇಕ ಉಪಯೋಗಗಳುಂಟೆಂದು ನನಗೆ ತೋರಿದ್ದರಿಂದ, ನಾನು ಕಡೆಗೆ ಈ ಪದ್ಧತಿಯನ್ನೇ ಅವಲಂಬಿಸಿದೆನು. ಇದರಿಂದ ವಚನಕಾರರ ವಿವೇಚನಾಪದ್ಧತಿಯೂ ಅವರು ನಾನಾಬಗೆಯಾಗಿ ಒಂದು ವಿಷಯನ್ನು ವಿವರಿಸುವ ಜಾಣ್ಮೆಯೂ, ಅವರ ಭಾಷಾಶೈಲಿಯೂ ತಿಳಿಯುವದಲ್ಲದೆ, ಆ ವಚನಕಾರರ ಅಧಿಕಾರಯುಕ್ತ ವಾಣಿಯು ಬೇರೆ ಬೇರೆ ವಿಷಯಗಳ ಯುಕ್ತ

ಯುಕ್ತತೆಯ ಬಗ್ಗೆ ವಾಚಕರ ಮನಸ್ಸನ್ನು ದೃಢಪಡಿಸಲಿಕ್ಕೆ ಕಾರಣವಾಗುತ್ತದೆ.

ಈ ಗ್ರಂಥರಚನೆಯಲ್ಲಿ ನಾನು ಪ್ರತಿಯೊಂದು ಸ್ಥಲದ ಪ್ರಾರಂಭದಲ್ಲಿ ಆ ಸ್ಥಲದ ಸಾಮಾನ್ಯ ತತ್ವಗಳನ್ನು ಮೊದಲಿಗೆ ನಿರೂಪಿಸಲಿಕ್ಕೆ ಯತ್ನಿಸಿದ್ದೇನೆ. ಆ ಮೇಲೆ ಆ ತತ್ವಗಳಿಗೂ ಆ ಸ್ಥಲದ ಆಚರಣೆಗಳಿಗೂ ಸಂಬಂಧಿಸಿದ ವಿಷಯಗಳನ್ನು ವಿವರಿಸಿದ್ದೇನೆ. ಕಟ್ಟಕಡೆಗೆ ಆ ಸ್ಥಲದ ಆಚಾರಗಳ ಅತಿರೇಕ ಮತ್ತು ಅವುಗಳ ದುರುಪಯೋಗ ಇವುಗಳನ್ನು ನಿರ್ದೇಶಿಸಿದ್ದೇನೆ. ಈ ಸಂಗತಿಯನ್ನು ಸಾಮಾನ್ಯವಾಗಿ ಪ್ರತಿಯೊಂದು ಸ್ಥಲದಲ್ಲಿಯೂ ವಾಚಕರು ಈ ಗ್ರಂಥದಲ್ಲಿ ಕಂಡುಕೊಳ್ಳಬಹುದು. ಮತ್ತು ಪ್ರತಿಯೊಂದು ವಿಷಯನಿರೂಪಣೆಯಲ್ಲಿ ಪ್ರಥಮದಲ್ಲಿ ಆ ವಿಷಯಕ್ಕೆ ಸಂಬಂಧಿಸಿದ ಸುಲಭವಾದ ಮತ್ತು ತೀವ್ರವಾಗಿ ತಿಳಿಯುವ ವಚನಗಳನ್ನು ಕೊಟ್ಟಿದ್ದೇನೆ. ಆ ಮೇಲೆ ಬರಬರುತ್ತ ಕಠಿಣ ವಚನಗಳನ್ನು ಕೊಟ್ಟಿದ್ದೇನೆ. ಅವರ ಹಿಂದುಗಡೆ ಈ ಗ್ರಂಥವು ಬಹಳ ದೊಡ್ಡದಾಗುವ ಸಂಭವ ತೋರಿತು. ಇದರಿಂದ ವಾಚಕರಿಗೆ ಬೇಸರ ಕೆಯಾಗಬಹುದೆಂದು ತಿಳಿದು ನಾನು ಯಾವ ವಿಷಯಗಳಲ್ಲಿ ದ್ವಿರುಕ್ತಿಗಳು ಹೆಚ್ಚಾಗಿವೆಯೋ, ಅವುಗಳಲ್ಲಿಯ ವಚನಗಳನ್ನು ತೆಗೆದುಹಾಕಿದೆನು. ಆದರೆ ನೈತಿಕ ವಿಷಯಗಳು ಮತ್ತು ವಚನಕಾರರ ಮತಕ್ಕೆ ಈಗ ವಿರೋಧವಾಗಿ ಪ್ರಚಲಿತವಿರುವ ರೂಢಿಗಳು ಮತ್ತು ಆಚಾರಗಳು ಇವುಗಳ ಸಂಬಂಧದ ವಚನಗಳನ್ನು ಮಾತ್ರ ತೆಗೆದುಹಾಕಿಲ್ಲ. ಅವುಗಳಲ್ಲಿ ಹೆಚ್ಚಿಗೆ ಪುನರುಕ್ತಿಗಳುಂಟಾದರೂ ಕೂಡ ಅವುಗಳನ್ನು ನಾನು ಬುದ್ಧಿಹಾಗೆಯೇ ಇಟ್ಟಿದ್ದೇನೆ.

ಆರಂಭದಲ್ಲಿ ವಚನಗಳ ವಾಚ್ಯವಾದ ವಿಸ್ತಾರವು ನನಗೆ ಗೊತ್ತಿದ್ದಿಲ್ಲ. ಆದರೆ ಮಹತ್ವಿಕರಾದ ಶಿವಶರಣರ ವಿಚಾರಗಳನ್ನು ಚರಿಯ ಬೇಕೆಂದು ನನ್ನ ಕುತೂಹಲವಿದ್ದದರಿಂದ, ಅಂಥವರ ವಚನಗಳನ್ನೇ ನಾನು ಮೊದಲು ಸಂಗ್ರಹಿಸಿದೆನು. ಆದರೆ ಇತ್ತೀಚೆಗೆ ವಚನಕಾರರು ಅಸಂಖ್ಯಾತರಾಗಿದ್ದು, ಇವರ ವಚನಗಳಾದರೂ ಬಹು ಮಹತ್ವವಾದವುಗಳೆಂದು ನನಗೆ ತೋರಿಬರಹತ್ತಿತು. ಆದ್ದರಿಂದ ಹಿಂದುಗಡೆ ಅವರ ವಚನಗಳನ್ನೂ ಸಂಗ್ರಹಿಸತೊಡಗಿದೆನು. ಈ ಕಾರಣದಿಂದ ಈ ಗ್ರಂಥದಲ್ಲಿ ಪೂರ್ವದ ಮಹತ್ವಿಕಾರರ ಶಿವಶರಣರ ವಚನಗಳು ಹೆಚ್ಚಾಗಿ



ಕೆಂಡುಬರುತ್ತವೆ. ಆದರೆ ಬೇರೆಯವರ ವಚನಗಳು ಅಷ್ಟು ಹೇರಳವಾಗಿ ಕೆಂಡುಬರುವದಿಲ್ಲ. ಆದರೂ ಈ ಗ್ರಂಥವು ಅಚ್ಚಾದ ಮೇಲೆ ಇದರಲ್ಲಿ ನಾನು ಉದಹರಿಸಿದ ವಚನಕಾರರ ಸಂಖ್ಯೆಯನ್ನು ನೋಡಲಾಗಿ, ಒಟ್ಟಿಗೆ ೧೩೦ ವಚನಕಾರರ ವಚನಗಳು ಉದಹರಿಸಲ್ಪಟ್ಟಿದ್ದಾಗಿ ನನಗೆ ತೋರಿ ಬಂದಿತು. ಅವರ ಹೆಸರುಗಳನ್ನು ಪರಿಶಿಷ್ಟ (ಬ) ಇದರಲ್ಲಿ ವಾಚಕರು ಕಂಡುಕೊಳ್ಳಬಹುದು. ಆದರೆ ಈ ಪರಿಶಿಷ್ಟದಲ್ಲಿ ಒಟ್ಟಿಗೆ ೨೧೩ ವಚನಕಾರರ ಉಲ್ಲೇಖವಿದ್ದು, ಉಳಿದವರಲ್ಲಿ ೪೦-೫೦ ವಚನಕಾರರ ವಚನಗಳು ನನ್ನ ಕಣ್ಣಿಗೆ ಬಿದ್ದರೂ, ಅವು ಬಹು ಸ್ವಲ್ಪ ವಚನಗಳಿದ್ದರರಿಂದಾಗಲಿ, ಇಲ್ಲವೆ ಅವುಗಳನ್ನು ನಾನು ನೋಡಿದಾಗ, ಅವುಗಳಲ್ಲಿ ಮಹತ್ವದ ವಿಷಯಗಳು ನನಗೆ ತೋರದೆ ಇದ್ದದರಿಂದಾಗಲಿ, ಅವು ಇಲ್ಲಿ ಉದಾಹೃತವಾಗಿಲ್ಲ. ಕವಿಚರಿತೆಕಾರರು ತಮ್ಮ ಗ್ರಂಥದಲ್ಲಿ ನನಗೆ ಸಿಗದೆ ಇದ್ದಂಥ ಕೆಲವು ವಚನಗಳನ್ನು ಕೊಟ್ಟಿದ್ದಾರೆ. ಅವುಗಳನ್ನೂ ಈ ಪರಿಶಿಷ್ಟದಲ್ಲಿ ನಾನು ಸಮಾವೇಶಮಾಡಿದ್ದೇನೆ. ಅವುಗಳ ಮುದ್ರಿಕೆಗಳು ಯಾವವೆಂದರೇ— ಗಜೇಶ್ವರ, ಗುರುಸಿದ್ಧಮಲ್ಲ, ನಂದಗೋಪಿಯ ಕಂದಪ್ರಿಯನಿಸ್ಸಂಗಲಿಂಗ ರಾಮನಾಥ, ಭಾಂಭೇಶ್ವರ, ರೇಕನಾಥಯ್ಯ, ಘನಗುರು ಪ್ರಿಯಸೋಮನಾಥ ಎಂಬ ವಚನಗಳು ಇರುತ್ತವೆ. ಈ ವಚನಗಳಲ್ಲದೆ ಕರಸ್ಥಲದ ನಾಗದೇವ, ನಿಜಲಿಂಗ, ಕರಿಬಸವೇಶ್ವರ, ಕೊಂಡಗುಳಿಯ ಕೇಶಿರಾಜ, ಬಿಜ್ಜಳದೇವಿ, ಬಾಚಿಕಾಯಕದ ಬಸವಪ್ಪ ಎಂಬವರ ವಚನಗಳಾದರೂ ಬೇರೆ ಇರುತ್ತವೆಂದು ಅವರು ತಮ್ಮ ಗ್ರಂಥದಲ್ಲಿ ಕಾಣಿಸಿರುತ್ತಾರೆ. ಇವಾದರೂ ನನ್ನ ಕಣ್ಣಿಗೆ ಬಿದ್ದಿಲ್ಲ. ಇದಲ್ಲದೆ ನನ್ನ ಆಧಾರಗ್ರಂಥದ ಪಟ್ಟಿಯಲ್ಲಿಯ ನಂಬರ ೧೬ನೆಯ ಗ್ರಂಥವು ನಿಜಾಮ ಇಖಾಖೆಯದಿದ್ದು, ಇದರಲ್ಲಿ ಕಾಣಿಸಿದ ಸುಮಾರು ೩೦ ವಚನಕಾರರು ನನಗೆ ಶಿಕ್ಷ ಬೇರೆ ಯಾವ ಗ್ರಂಥಗಳಲ್ಲಿಯೂ ಕಂಡುಬರುವದಿಲ್ಲ. ಇದರ ಮೇಲಿಂದ ಈ ವಚನಕಾರರು ಆ ಇಲಾಖೆಯಲ್ಲಿ ಪ್ರಸಿದ್ಧರಾಗಿದ್ದು ವೈಸೂರು ಮತ್ತು ಧಾರವಾಡ ಪ್ರಾಂತಗಳಲ್ಲಿ ಅವರು ಅಪ್ರಸಿದ್ಧರಿದ್ದ ಕಾರಣ ಅವರ ವಚನಗಳನ್ನು ಇತ್ತ ಕಡೆಗಿನ ಸಂಗ್ರಹಕಾರರು ತಮ್ಮ ಸಂಗ್ರಹಗಳಲ್ಲಿ ಸೇರಿಸಿಲ್ಲೆಂದು ತೋರುತ್ತದೆ. ಈ ವಚನಕಾರರ ಮುದ್ರಿಕೆಗಳು ಯಾವವೆಂದರೇ— ಅಣತಿಯಲಿಂಗ, ಅನಂತಗುರು ಅಲ್ಲಿಮ ಮಹಾಪ್ರಭು, ಕನಕದ ನಾಚಲಿಂಗ, ಕಾಳಲಿಂಗದೇವ, ಕಿರಾತೇಶ್ವರಲಿಂಗ, ಕುಪ್ಪಸದ

ಚಂದೇಶ್ವರಲಿಂಗ, ಕುಮಾರಸಂಗ, ತರುಣಸಂಗಮಲಿಂಗದೇವ, ನಿರಂಜನಲಿಂಗ, ನಿರಹಂಕಾರಭೀಮಯ್ಯ, ನಿರಾಲಂಬದೇವ, ನಿವೃತ್ತಿಸಂಗಯ್ಯ, ಪರ್ವತನಾಥಲಿಂಗ, ಪಡಿತಾರಿಪ್ರಿಯ ಕೂಡಲಸಂಗಮದೇವಾ, ಭಾರೀಶ್ವರಲಿಂಗ, ಭೀಮೇಶ್ವರಲಿಂಗ, ಮುತ್ತಿನ ಸಂಗಲಿಂಗ, ಮೂಲಪ್ರಣಮದೇವ, ಲಿಂಗಸತ್ಯಣ್ಣ, ವೀರಚಂಡಲಿಂಗ, ವೀರರಾಜೋಟಲಿಂಗ, ಶಾಂತರಾಮಲಿಂಗ, ಶಾರ್ದೂಲಲಿಂಗ, ಶಿವಾನಂದಲಿಂಗ, ಶ್ರೀಗುರು ಪಂಚಾಕ್ಷರಲಿಂಗ, ಸುಂದರ ಶಿವಲಿಂಗಯ್ಯ, ಕ್ಷೇತ್ರನಾಥಲಿಂಗ. ಇವರ ವಚನಗಳು ಮೇಲ್ಕಂಡ ನಂ. ೧೬ನೇ ಗ್ರಂಥದಲ್ಲಿ ಅಲ್ಲಲ್ಲಿ ಇರುವುದರಿಂದ, ಇವು ಈ ಗ್ರಂಥದಲ್ಲಿ ಬಹು ಸ್ವಲ್ಪವಾಗಿ ಉದಹರಿಸಲ್ಪಟ್ಟಿವೆ. ಆದರೂ ಈ ಯಾವತ್ತು ವಚನಕಾರರ ಹೆಸರುಗಳು ವಾಚಕರಿಗೆ ಗೊತ್ತಾಗಬೇಕೆಂಬ ಉದ್ದೇಶದಿಂದ ಅವುಗಳೆಲ್ಲವನ್ನೂ ಪರಿಶಿಷ್ಟ (ಬ) ಇದರಲ್ಲಿ ಸೇರಿಸಿದ್ದೇನೆ.

ವಚನ ಸಂಗ್ರಹಗಳಲ್ಲಿ ವಚನಗಳೊಡನೆ ಅವುಗಳನ್ನು ರಚಿಸಿದವರ ಹೆಸರುಗಳನ್ನು ಕೊಡುವ ಸಾಂಪ್ರದಾಯವು ಇಲ್ಲ. ಇದರಿಂದ ವಚನಕಾರರ ಹೆಸರುಗಳನ್ನು ಗೊತ್ತುಪಡಿಸುವದು ಅಸಂಭವವೆಂದು ನನಗೆ ಮೊದಲು ತೋರಿತ್ತು. ಆದರೆ ನನ್ನ ಆಧಾರ ಗ್ರಂಥಗಳ ಪಟ್ಟಿಯಲ್ಲಿ ನಂ|| ೧ ಇದು ತಾಡವಾಲೆ ಗ್ರಂಥವಿದ್ದು, ಅದರಲ್ಲಿ ಮಾತ್ರ ಪ್ರತಿಯೊಂದು ಸಂಗ್ರಹದ ಮಗ್ಗಲು ಆ ವಚನಗಳನ್ನು ರಚಿಸಿದವರ ಹೆಸರುಗಳು ಕೊಡಲ್ಪಟ್ಟಿವೆ. ಇದರಂತೆ ನಂ|| ೩ ಈ ಗ್ರಂಥದ ಮೊದಲನೆಯ ಪಾನಿನ ಮೇಲೂ ಕೆಲವು ವಚನಕಾರರ ಹೆಸರುಗಳೂ ಅವರ ಮುದ್ರಿಕೆಗಳೂ ಕೊಡಲ್ಪಟ್ಟಿವೆ. ಇವೆಲ್ಲವೂ ಒಂದಕ್ಕೊಂದು ಕೂಡುತ್ತವೆ. ನಂ|| ೧೬, ೧೭, ೧೮ ಇವು ವಾದದ ವಚನಗಳು ಆವೆ. ಇವುಗಳಲ್ಲಿ ಬೇರೆ ಬೇರೆ ವಚನಕಾರರಲ್ಲಿ ಅವರವರ ವಚನಗಳಿಂದಲೇ ಸಂಭಾಷಣೆಗಳು ಒದಗಿದಂತೆ ಈ ಗ್ರಂಥಗಳ ರಚನೆಯು ಇರುತ್ತದೆ. ಇವುಗಳಲ್ಲಿಯಾದರೂ ವಚನಕಾರರ ಹೆಸರುಗಳೂ ಅವರ ಮುದ್ರಿಕೆಗಳೂ ದೊರೆಯುತ್ತವೆ. ಇವುಗಳಿಗೂ ನಂ|| ೧, ೩ ಇವುಗಳಲ್ಲಿ ಕಂಡುಕೊಂಡವುಗಳಿಗೂ ಸರಿಹಚ್ಚಿ ನೋಡಲಾಗಿ, ಅವೆಲ್ಲವುಗಳಿಗೂ ಒಂದಕ್ಕೊಂದು ಕೂಡುತ್ತವೆ. ಈ ಮೇರೆಗೆ ಈ ಐದು ಗ್ರಂಥಗಳ ಆಧಾರದಿಂದ ಬೇರೆ ಬೇರೆ ವಚನಗಳ



ಕರ್ತೃಗಳ ಹೆಸರುಗಳನ್ನು ಬೋಧಿಸಿ ತೆಗೆದು, ಅವುಗಳನ್ನು ಪರಿಶಿಷ್ಟ  
(ಬ) ಇದರಲ್ಲಿ ಕಾಣಿಸಿದ್ದೇನೆ.

ನನಗೆ ದೊರೆದ ವಚನಗ್ರಂಥಗಳ ಪ್ರತಿಗಳೆಲ್ಲವೂ ಬಹಳ ಅಶುದ್ಧವಾದವುಗಳು. ಬಹಳ ಕಡಿ ಅವುಗಳ ಅರ್ಥವೇ ಆಗುವದಿಲ್ಲ. ಆದರೂ ಅವುಗಳಲ್ಲಿಯ ಅಶುದ್ಧತೆಯನ್ನು ಅದಷ್ಟುಮಟ್ಟಿಗೆ ತಿದ್ದಿ, ಅವುಗಳನ್ನು ನಾನು ಇಲ್ಲಿ ಪ್ರಸಿದ್ಧಿಸಿದ್ದೇನೆ. ಆದರೂ ಅರ್ಥ ತಿಳಿಯದಂಥ ವಾಕ್ಯಗಳು ಈ ಗ್ರಂಥದಲ್ಲಿ ಎಷ್ಟೋ ಉಳಿದಿವೆ. ಇದರಂತೆ ಈ ಪ್ರತಿಗಳಲ್ಲಿ ಇರುವ ಸಂಸ್ಕೃತ ಅವತರಣಗಳಂತೂ ಅತ್ಯಂತ ಅಶುದ್ಧವಾದವುಗಳು. ಸಂಸ್ಕೃತ ಭಾಷೆಯನ್ನರಿಯದವರು ಈ ಪ್ರತಿಗಳನ್ನು ಬರೆದದ್ದೇ ಇದಕ್ಕೆ ಕಾರಣವು. ವಾಚಕರಲ್ಲಿ ಯಾರಿಗಾದರೂ ಈ ಅವತರಣಗಳ ಮತ್ತು ವಚನಗಳ ಶುದ್ಧ ಪಾಠಗಳು ದೊರೆತರೆ, ಅವುಗಳನ್ನು ಅವರು ನನಗೆ ತಿಳಿಸಿದಲ್ಲಿ, ನಾನು ಅವರಿಂದ ಬಹಳ ಉಪಕೃತನಾಗುವೆನು. ಮತ್ತು ಆ ಮೇರೆಗೆ ಗ್ರಂಥದ ಮುಂದಿನ ಆವೃತ್ತಿಯಲ್ಲಿ ತಿದ್ದುಪಡಿ ಮಾಡಲಿಕ್ಕೆ ಅನುಕೂಲವಾಗುವದು. ಅದರಂತೆ ಪ್ರಾಘುಗಳನ್ನು ನನಗೆ ಅಷ್ಟು ಜಾಗರೂಕತೆಯಿಂದ ಪರೀಕ್ಷಿಸಿ ನೋಡುವದು ಆಗಲಿಲ್ಲ. ಇದರಿಂದ ತಪ್ಪುಗಳು ಈ ಗ್ರಂಥದಲ್ಲಿ ಬಹಳ ಆಗಿವೆ. ಇದಕ್ಕೆ ವಾಚಕರು ನನ್ನನ್ನು ಕ್ಷಮಿಸುವರೆಂದು ಕೋರುತ್ತೇನೆ.

ವಚನಗ್ರಂಥಗಳಲ್ಲಿ ಈಗ ಪ್ರಚಾರದಲ್ಲಿಲ್ಲದ ಹಳೇಗನ್ನಡ ಶಬ್ದಗಳು ಬಹಳ ಆವೆ. ಇವುಗಳು ತಿಳಿಯದಿದ್ದರೆ ವಚನಗಳ ಅರ್ಥವನ್ನು ಚೆನ್ನಾಗಿ ಮಾಡುವದು ಕಠಿಣವಾದದ್ದು. ಆದ್ದರಿಂದ ಇವುಗಳ ಒಂದು ಸಣ್ಣ ಕೋಶವನ್ನು ಸಿದ್ಧಪಡಿಸಿ, ಈ ಗ್ರಂಥದ ಕೊನೆಯಲ್ಲಿ ಕೊಟ್ಟಿದ್ದೇನೆ.

ಈ ಗ್ರಂಥವು “ವಚನಶಾಸ್ತ್ರಸಾರ” ದ ಒಂದನೇ ಭಾಗವಾಗಿದ್ದು, ಈ ಗ್ರಂಥವಲ್ಲದೆ ಇನ್ನು ೩ ಗ್ರಂಥಗಳನ್ನು ಇದೇ ಮಾದರಿಯ ಮೇಲೆ ಪ್ರಸಿದ್ಧಿಸಬೇಕೆಂದು ನನ್ನ ಯೋಚನೆ ಇದೆ. ಈ ೧ ನೇ ಭಾಗದಲ್ಲಿ ಲಿಂಗಾಯತ ಮತತತ್ವಗಳ ಸಾಮಾನ್ಯ ಸ್ವರೂಪು ಮಾತ್ರ ಕೊಡಲ್ಪಟ್ಟಿದೆ. ೨ ನೇ ಭಾಗದಲ್ಲಿ ೨೧೬ ಸ್ಥಲಗಳ ವರೆಗೆ ಅನೇಕ ಸ್ಥಲಗಳು ಇದ್ದು, ಅವುಗಳ ವಿವರಣೆಯು ಕೊಡಲ್ಪಡುವದು. ೩ ನೇ ಭಾಗವು ಅಷ್ಟಾವರಣ ಮೊದಲಾದ ಆಚಾರ ವಿಷಯಕವಾಗಿರುವದು. ೪ ನೇ ಭಾಗ

ದಲ್ಲಿ ಲಿಂಗಾಯತ ಸಮಾಜದ ಧಾರ್ಮಿಕ, ಸಾಮಾಜಿಕ ಮತ್ತು ರಾಜಕೀಯ ಇತಿಹಾಸವು ಕೊಡಲ್ಪಡುವದು. ಈ ಮೇರೆಗೆ ಗ್ರಂಥಗಳನ್ನು ಕ್ರಮವಾಗಿ ಪ್ರಸಿದ್ಧಿಸಬೇಕೆಂದು ನನ್ನ ಯೋಚನೆ ಇರುವದು.

ಲಿಂಗಾಯತ ಮತದ ವಿಷಯವಾಗಿ ಮತ್ತು ಅದರ ಪ್ರಚಾರಕರ ವಿಷಯವಾಗಿ ಈಗಿನ ಕಾಲಕ್ಕೆ ಅನೇಕ ನಿಂದಾಯುಕ್ತ ಕುತರ್ಕಗಳು ಉತ್ಪನ್ನವಾಗಿರುತ್ತವೆ. ಈ ಸ್ಥಿತಿಯುಂಟಾಗಬೇಕಾದರೆ, ಕೆಲಮಟ್ಟಿಗೆ ಜೈನಗ್ರಂಥಗಳು ಕಾರಣಗಳಾಗಿರುವವಲ್ಲದೆ, ಲಿಂಗಾಯತ ಪುರಾಣಗ್ರಂಥಗಳಾದರೂ ಕಾರಣಗಳಾಗಿರುತ್ತವೆ. ಆದರೆ ಈ ತರದ ಕಲ್ಪನೆಗಳು ಈ ವಚನಗ್ರಂಥದಿಂದ ಕೆಲಮಟ್ಟಿಗಾದರೂ ದೂರಾಗುವವೆಂದು ನಾನು ನಂಬಿದ್ದೇನೆ. ಈ ಗ್ರಂಥದಲ್ಲಿ ಅನೇಕ ಮಹತ್ವದ ನೈತಿಕ ಮತ್ತು ಧಾರ್ಮಿಕ ತತ್ವಗಳು ವಿವೇಚಿಸಲ್ಪಟ್ಟಿದ್ದು, ಅವುಗಳ ಯೋಗ್ಯಯೋಗ್ಯತೆಯನ್ನು ವಿಚಾರಮಾಡುವ ಭಾರವನ್ನು ನಾನು ವಾಚಕರಿಗೆ ಬಿಟ್ಟುಕೊಡುತ್ತೇನೆ. ಆದರೂ ಇವುಗಳಲ್ಲಿ ಕೆಲವು ವಿಷಯಗಳನ್ನು ಮಾತ್ರ ವಾಚಕರ ದೃಷ್ಟಿಗೆ ವಿಶೇಷವಾಗಿ ತರಬೇಕೆಂದು ನನಗೆ ಅವಶ್ಯ ತೋರಿದ್ದರಿಂದ, ಅವುಗಳನ್ನು ನಾನು ಇಲ್ಲಿ ಸಂಕ್ಷೇಪವಾಗಿ ವಿವರಿಸುತ್ತೇನೆ.

✓ ವಚನಕಾರರಲ್ಲಿ ದ್ವೈತಾದ್ವೈತ ಮೊದಲಾದ ಯಾವ ತರದ ಕಲಹಗಳು ಕಂಡುಬರುವದಿಲ್ಲ. ಇಂಥ ಹೋರಾಟಗಳಿಗೆ ಅವರು ಮನಸ್ಸು ಹಾಕಿಲ್ಲ. ಆದರೆ ಅವರು ಮನುಷ್ಯನ ಧಾರ್ಮಿಕ ಮತ್ತು ಮಾನಸಿಕ ಉನ್ನತಿಗೆ ಹೆಚ್ಚಾಗಿ ಲಕ್ಷ್ಯ ಕೊಟ್ಟಿರುವರು. ಇದು ಬಹಳ ಮಹತ್ವವಾದದ್ದು. ಅವರು ವೇದಾಗಮೋಪನಿಷತ್ತುಗಳಲ್ಲಿಯ ತತ್ವಗಳನ್ನೇ ತೆಗೆದುಕೊಂಡು, ಅವುಗಳನ್ನು ಹ್ಯಾಗೆ ವ್ಯವಹರಣೆಯಲ್ಲಿ ತರಬೇಕೆಂಬದರ ವಿಷಯವಾಗಿ ಹೆಚ್ಚಾಗಿ ಲಕ್ಷ್ಯಕೊಟ್ಟಿರುವರು.

ವಚನಕಾರನು ನೀತಿ ಮತ್ತು ಸದ್ವರ್ತನೆ ಇವುಗಳಿಗೆ ಬಹಳ ಮಹತ್ವಕೊಟ್ಟಿರುವರು. ಈ ವಿಷಯವನ್ನು ಅವರು ಪದೇ ಪದೇ ವಿವೇಚಿಸಲಿಕ್ಕೆ ಎಂದೂ ಬೇಸರಿಯುವದಿಲ್ಲ. ಇವುಗಳನ್ನು ಈ ಗ್ರಂಥದ ಪ್ರತಿಯೊಂದು ಪುಟದಲ್ಲಿಯೂ ಕಾಣಬಹುದು. ಮತ್ತು ಅವುಗಳನ್ನು ನಾನಾ ರೀತಿಯಿಂದ ಅವರು ವಿವರಿಸುವರು. ಎಲ್ಲಿ ದುರ್ವರ್ತನೆಯು ಕಂಡುಬಂದಿತೋ, ಅವರು ಅದನ್ನು ಸ್ಪಷ್ಟ ಶಬ್ದಗಳಿಂದ ಹಳೆಯದೆ ಬಿಟ್ಟಿಲ್ಲ.



ವಚನಕಾರರಲ್ಲಿ ಬಹಳ ಜನರು ಮಲೆಸ್ತರಿರುತ್ತಾರೆ. ಆದರೂ ಅವರು ಅನಾಚಾರಿಗಳಾದ ತಮ್ಮ ವರ್ಗದವರನ್ನು ಎಷ್ಟು ಕಠೋರವಾಗಿ ನಿಂದಿಸಿರುವರೆಂಬದನ್ನು ವಾಚಕರು ಶರಣಸ್ಥಲದಲ್ಲಿ "ಜಂಗಮರ ನಿಜಾಚರಣೆ" ಈ ವಿಷಯಕ್ಕೆ ಸಂಬಂಧಿಸಿದ ವಚನಗಳನ್ನು ನೋಡಿದರೆ, ಅವರಿಗೆ ಗೊತ್ತಾಗುವದು.

ವಚನಕಾರರ ವಿಶ್ವಬಂಧುತ್ವದ ವಿಚಾರಗಳು ಬಹು ಶ್ರೇಷ್ಠವಾದವುಗಳು. ಅವರು ಚರಾಚರ ಪ್ರಾಣಿಗಳೆಲ್ಲವನ್ನೂ ದಯಾರ್ಥದೃಷ್ಟಿಯಿಂದ ನೋಡುವವರಾಗಿರುತ್ತಾರೆ. ಅವರು ಈ ವಿಚಾರಗಳನ್ನು ಪುಟ ೧೩೨ ರಿಂದ ಪುಟ ೧೩೪ ರ ವರೆಗಿನ ವಚನಗಳಲ್ಲಿ ನೋಡಬಹುದು.

ಜಾತಿವಿಶಿಷ್ಟ ತಾರತಮ್ಯ ಭಾವಗಳು ವಚನಕಾರರಲ್ಲಿಲ್ಲ. ಅದರಂತೆ ಸ್ತ್ರೀ ಪುರುಷ ಭೇದಭಾವಗಳೂ ಅವರಲ್ಲಿಲ್ಲ. ಎಲ್ಲರೂ ಸಮಾನರೆಂದು ಭಾವಿಸಿ, ಎಲ್ಲಿ ನಡೆನುಡಿಗಳು ಚನ್ನಾಗಿವೆಯೋ, ಅದಕ್ಕೆ ಅವರು ಮಹತ್ವ ಕೊಟ್ಟಿರುವರು. ಅವರು ಸ್ತ್ರೀಯರಿಗೆ ಎಷ್ಟು ಮಹತ್ವವನ್ನು ಕೊಟ್ಟಿರುವರೆಂಬ ಸಂಗತಿಯು ಪುಟ ೧೬೬ ರಿಂದ ಪುಟ ೧೬೭ ರ ವರೆಗಿನ ವಚನಗಳಿಂದ ಸ್ಪಷ್ಟವಾಗುತ್ತದೆ. ಪುಟ ೧೬೭ ರಿಂದ ೧೬೮ ಮತ್ತು ಪುಟ ೧೬೯ ರಿಂದ ೧೭೬ ಈ ವರೆಗಿನ ಪುಟಗಳಲ್ಲಿಯ ವಚನಗಳ ಮೇಲಿಂದ ಅವರು ಜಾತಿಭೇದಕ್ಕೂ ಜಾತಿಮತ್ತರಕ್ಕೂ ಇಂಬುಗೊಟ್ಟಿಲ್ಲೆಂಬುದು ಸ್ಪಷ್ಟವಾಗುತ್ತದೆ. ಅವರು ಯಾವಾಗಲೂ ಸದಾಚಾರ ಸದ್ವರ್ತನೆಗೆ ಮಹತ್ವವನ್ನು ಕೊಟ್ಟಿದ್ದು, ಇವು ಯಾರಲ್ಲಿ ಇವೆಯೋ ಅವರೇ ಕುಲಜರೆಂದು ಅವರು ಭಾವಿಸಿರುತ್ತಾರೆ.

ಬಹು ಜನರು ಲಿಂಗಾಯತ ಧರ್ಮವು ಬ್ರಾಹ್ಮಣ ವಿರೋಧಿ ಧರ್ಮವೆಂದು ತಿಳಿಯುವದುಂಟು. ಇದು ತೀರ ತಪ್ಪಾದದ್ದೆಂದು ನನಗೆ ತೋರುತ್ತದೆ. ಲಿಂಗಾಯತ ಮತತತ್ವಗಳನ್ನರಿಯದ ಪಾಶ್ಚಿಮಾತ್ಯ ಪಂಡಿತರು ಈ ತಪ್ಪು ತಿಳುವಳಿಕೆಯನ್ನು ಮೊದಲು ಹುಟ್ಟಿಸಿದರು. ಅದರಂತೆಯೇ ಲಿಂಗಾಯತ ಧರ್ಮವನ್ನರಿಯದ ಬ್ರಾಹ್ಮಣರೂ ಲಿಂಗಾಯತರೂ ಹಾಗೆಯೇ ತಿಳಿಯುತ್ತ ಬಂದರು. ಆದರೆ ಈ ಗ್ರಂಥದಲ್ಲಿ ನಾನು ಲಿಂಗಾಯತ ಮತತತ್ವಗಳನ್ನು ಸವಿಸ್ತಾರವಾಗಿ ನಿರೂಪಿಸಿದ್ದು, ಅವುಗಳಲ್ಲಿ ಎಲ್ಲಿಯೂ ಬ್ರಾಹ್ಮಣ ದ್ವೇಷವು ಕಂಡುಬರುವದಿಲ್ಲ. ಅದರಂತೆಯೇ ಜೈನ ಮೊದಲಾದ ಜೇರಿ ಯಾವ ಧರ್ಮದವರ ದ್ವೇಷವೂ ಇಲ್ಲ. ವಚ

ನಕಾರರು ಜಾತಿ ವಿಷಯದಲ್ಲಿ ಬಹು ಉಚ್ಚ ಭಾವವುಳ್ಳವರಿರುತ್ತಾರೆ. ಅವರು ಯಾರನ್ನೂ ದ್ವೇಷಮಾಡುವವರಲ್ಲ. ಹೆಗೆಗಳನ್ನು ಸಹ ಮಿತ್ರರಂತೆ ಕಾಣುವವರು. ಈ ಸಂಗತಿಯು ಪುಟ ೧೪೨ ಮತ್ತು ಪುಟ ೧೫೦ ರಿಂದ ೧೪೦ ವರೆಗಿನ ವಚನಗಳಿಂದ ತಿಳಿದುಬರುವಂತೆ ಇದೆ. ಆದರಂತೆ ಜಾತಿಭೇದ ವಿಷಯದ ವಚನಗಳಲ್ಲಿಯೂ ಕೂಡ, ಬ್ರಾಹ್ಮಣ ದ್ವೇಷವು ಕಂಡುಬರುವದಿಲ್ಲ.

ಆದರೆ ವಚನಕಾರರು ವೇದ ಶಾಸ್ತ್ರಾಗಮ ಪುರಾಣಗಳ ವಿಷಯವಾಗಿ ಅಗಿಂದಾಗ್ಗೆ ಕಡುತರವಾದ ಟೀಕೆಗಳನ್ನು ಮಾಡುವದುಂಟು. ಪುಟ ೩೫೬ ರಿಂದ ೩೬೨ರ ವರೆಗಿನ ವಚನಗಳನ್ನು ನೋಡಿರಿ. ಆಗಮ ಗ್ರಂಥಗಳಿಗೂ ವಚನಕಾರರ ತತ್ವಗಳಿಗೂ ಪ್ರತ್ಯಕ್ಷ ಸಂಬಂಧವುಂಟು. ಆಗಮ ಗ್ರಂಥಗಳಲ್ಲಿಯೇ ಷಟ್ಸ್ಥಲದ ವಿವರಣೆ ಇರುತ್ತದೆ. ಹೀಗಿದ್ದರೂ ಆಗಮಗ್ರಂಥಗಳ ಮೇಲೆ ಸಹ ಅವರು ಟೀಕೆಗಳನ್ನು ಮಾಡದೆ ಬಿಟ್ಟಿಲ್ಲ. ಇದು ಪುರಾಣ ಮತವಾದಿಗಳಿಗೆ ಬಹು ಅಸಹ್ಯಕರವಾಗಿ ತೋರುತ್ತದೆ. ಆದರೆ ವಚನಗ್ರಂಥಗಳನ್ನು ನಾವು ಒಟ್ಟಿನಿಂದ ನೋಡಿದರೆ, ಹ್ಯಾಗೆ ಜೈನ ಬೌದ್ಧರು ವೇದ ಮತವನ್ನು ತಿರಸ್ಕರಿಸಿ ಬಿಟ್ಟರೋ, ಹಾಗೇ ವಚನಕಾರರು ಅದನ್ನು ಬಿಟ್ಟು ಕೊಟ್ಟರೆಂದು ಹೇಳಲಿಕ್ಕೆ ಬರಲಾರದು. ಅವರ ತತ್ವಗಳೆಲ್ಲ ವೇದಾಗಮೋಪನಿಷತ್ತುಗಳೊಳಗಿಂದಲೇ ತೆಗೆದುಕೊಂಡವಿರುತ್ತವೆ. ಮತ್ತು ಅವರ ವಚನಗಳಲ್ಲಿ ಅವುಗಳಲ್ಲಿಯೇ ಅವತರಣಗಳು ತುಂಬಿಹೋಗಿರುತ್ತವೆ. ಒಂದುವೇಳೆ ಅವರು ಈ ಗ್ರಂಥಗಳನ್ನು ಅವಿಶ್ವಸಿಸುತ್ತಿದ್ದರೆ, ಅವುಗಳಲ್ಲಿಯೇ ಉಕ್ತಿಗಳನ್ನು ಹೀಗೆ ತಮಗೆ ಆಧಾರವಾಗಿಟ್ಟುಕೊಂಡು, ಎಂದೂ ಅವುಗಳನ್ನು ಉದಹರಿಸುತ್ತಿದ್ದಿಲ್ಲ. ವಚನಕಾರರು ಹಿಂದೂ ಧರ್ಮದಲ್ಲಿಯೇ ಒಂದು ಬಗೆಯ ವಿಚಾರವಾದಿ (Rationalists) ಗಳೆಂದು ನಾವು ಎನ್ನಬಹುದು. ಇಂಥ ವಿಚಾರವಾದಿಗಳು ಕ್ರಿಶ್ಚನ್ ಮತ್ತು ಮಹಮ್ಮದೀ ಧರ್ಮಗಳಲ್ಲಿ ಹುಟ್ಟಿ, ಅವುಗಳ ಶುದ್ಧತೆಯನ್ನು ಬಹಳ ಮಟ್ಟಿಗೆ ಕಾದಿದ್ದಾರೆ. ಅಂದರೆ ಇವರು ಯಾವುದು ವಿಚಾರಕ್ಕೆ ಯೋಗ್ಯವೋ, ಸಮಂಜಸವೋ ಅದನ್ನೇ ಅನುವರ್ತಿಸುವವರಿರುವರು. ಅಂಥ ಪರಂಪರೆಯಿಂದ ನಡೆದು ಬಂದದ್ದು ಪುರಾತನಕಾಲದ್ದೆಂದು ಅದನ್ನು ಅವರು ಅನುವರ್ತಿಸುವವರಲ್ಲ. ಯಾವುದು ಅಂತಃಕರುಣ, ನೀತಿ, ಸದಸದ್ವಿಚಾರಕ್ಕೆ ಸಮೃತವೋ, ಅದನ್ನೇ ಅನು



ವರ್ತಿಸುವವರು. ಉಳಿದುದನ್ನು ಅಲ್ಲಗಳೆಯುವವರು. ಹಿಂದೂ ಧರ್ಮದಲ್ಲಿ ಶ್ರುತಿಸ್ಮೃತಶಾಸ್ತ್ರಾದಿ ಗ್ರಂಥಗಳಲ್ಲಿ ಪರಸ್ಪರ ವಿರೋಧಗಳೂ, ಮತಾಂತರಗಳೂ ಉತ್ಪನ್ನವಾಗಿವೆ. ಆಗಮ ಗ್ರಂಥಗಳಲ್ಲಿಯೂ ಇದೇ ತೆರನಾಗಿರುತ್ತದೆ. ಹಿಂದೂಧರ್ಮಕ್ಕೆ ಈ ಸ್ಥಿತಿಯುಂಟಾಗಲು, ಶಂಕರಾಚಾರ್ಯ ಮೊದಲಾದ ಭಾಷ್ಯಕಾರರು ಉತ್ಪನ್ನರಾಗಿ, ತಮಗೆ ಯುಕ್ತ ಕಂಡ ಮಾರ್ಗವನ್ನು ಅದರೊಳಗಿಂದ ಹುಡುಕಿ ತೆಗೆದು, ಅದನ್ನು ಜನರಿಗೆ ಬೋಧಿಸುವವರಾದರು. ಆದರೆ ಇದರಲ್ಲಿ ಅವರು ತಮ್ಮ ಮಾರ್ಗಕ್ಕೆ ವಿರೋಧವಿರುವ ವಿಷಯಗಳಿಗೆ ಯುಕ್ತಿಪ್ರಯುಕ್ತಿಗಳಿಂದ ಬೇರೆ ಬೇರೆ ಅರ್ಥಗಳನ್ನು ಕಲ್ಪಿಸಿ, ತಮ್ಮ ತಮ್ಮ ರೀತಿಯಿಂದ ಭಾಷ್ಯಗಳನ್ನು ಬರೆದು, ತಮ ತೊಂದರೆಗಳನ್ನು ಪರಿಹರಿಸಿಕೊಂಡಿರುತ್ತಾರೆ. ಆದರೆ ಈ ರೀತಿಯ ಯುಕ್ತಿಪ್ರಯುಕ್ತಿಗಳು ವಚನಕಾರರ ಸ್ವಭಾವಕ್ಕೆ ಸಲ್ಲದವು. ಅವರು ಇಂಥ ಪ್ರಸಂಗಗಳಲ್ಲಿ ತಮಗೆ ವಿರೋಧವಿರುವ ಸಂಗತಿಗಳನ್ನು ನಿರ್ಭೇದಿಯಿಂದಲೂ ಸ್ಪಷ್ಟ ಶಬ್ದಗಳಿಂದಲೂ ಅಲ್ಲಗಳೆದು, ತಮ್ಮ ಮಾರ್ಗವನ್ನು ಪ್ರಸ್ಥಾಪಿಸಿರುವರು. ಇಂಥ ಪ್ರಸಂಗದಲ್ಲಿ ಅವರು ವೇದಾಗಮಗಳ ಮೇಲೆಯೂ ಟೀಕೆಗಳನ್ನು ಮಾಡಿದ್ದಾರೆ. ಇಷ್ಟೇ ಹೊರ್ತು ಅವರಿಗೆ ವೇದಶಾಸ್ತ್ರಾಗಮೋಪನಿಷತ್ತುಗಳ ಮೇಲೆ ಭಕ್ತಿಯು ಇದ್ದಿಲ್ಲವೆಂದು ಹೇಳಲಿಕ್ಕೆ ಬರಲಾರದು.

ಪ್ರತಿಯೊಂದು ಧರ್ಮದಲ್ಲಿ ಅದಕ್ಕೆ ಹೊಲ್ಲದ ರೂಢಿಗಳು ಕಾಲಾನುಸಾರವಾಗಿ ಸೇರಿಕೊಳ್ಳುತ್ತ ಬರುತ್ತವೆ. ಕೆಲವು ಕಾಲದ ಮೇಲೆ ಈ ರೂಢಿಗಳಿಗೆ ಧರ್ಮದ ಸ್ವರೂಪವೂ ಬರಹತ್ತುತ್ತದೆ. ಈ ತರದ ರೂಢಿಗಳು ನಮ್ಮ ಹಿಂದೂ ಧರ್ಮದಲ್ಲಿ ಈಗಲೂ ಬಹಳ ಸೇರಿಕೊಂಡಿರುವುವು. ವಚನಕಾರರು ಇಂಥವುಗಳನ್ನು ಧೈರ್ಯದಿಂದ ಕಿತ್ತುಹಾಕಿರುವರು. ಪುಟ ೩೩೪ ರಿಂದ ೩೮೧ ರ ವರೆಗಿನ ವಚನಗಳಲ್ಲಿಯ ವಿಷಯಗಳು ಈ ಮಾದರಿಯವಿರುತ್ತವೆ. ಕೇವಲ ನಿವೃತ್ತಿಮಾರ್ಗಾಚರಣೆಯುಳ್ಳವರ ಖಂಡನೆಯನ್ನು ಪ್ರಸಾದಿಸ್ಥಲದ “ಕಾಯ” ಈ ವಿಷಯಕ್ಕೆ ಸಂಬಂಧಿಸಿದ ವಚನಗಳಲ್ಲಿ ವಾಚಕರು ಕಾಣಬಹುದು. ಹಠಯೋಗಾಭ್ಯಾಸಿಗಳ ಖಂಡನೆಯನ್ನು ಪ್ರಾಣಲಿಂಗಿಸ್ಥಲದ “ಕ್ರಿಯಾವಿರಹಿತ ಧ್ಯಾನವು ವೃಥಾವು” ಈ ವಿಷಯಕ್ಕೆ ಸಂಬಂಧಿಸಿದ ವಚನಗಳಲ್ಲಿ ಕಾಣಬಹುದು. ವಚನಕಾರರು ಲಿಂಗಾಯತ ಮತಸ್ತರ ಮೇಲೆ ಸಹ ಟೀಕೆ ಮಾಡುವದನ್ನು ಬಿಟ್ಟಿಲ್ಲ. ಕೇವಲ ಲಿಂಗಪೂಜೆಯಲ್ಲಿ ಆಸಕ್ತರಾಗಿ ಮಡಿ, ಮೈಲಿಗೆ,

ಶೀಲವೆಂದು ತಮ್ಮ ಆಯುಷ್ಯವನ್ನು ಕಳೆಯುವವರನ್ನು ಪುಟ ೨೧೬ರಿಂದ ೨೨೧ ಮತ್ತು ಪುಟ ೨೨೪ ರಿಂದ ೨೨೭ ರ ವರೆಗೆ ಹಳಿದಿರುವರು. ಪುಟ ೨೨೧ ರಿಂದ ೨೨೪ ಮತ್ತು ೨೨೮ ರಿಂದ ೨೪೪ ರ ವರೆಗಿನ ವಚನಗಳು ಲಿಂಗಾಯತರಲ್ಲಿರುವ ಬೇರೆ ಬೇರೆ ರೂಢಿಗಳ ಮೇಲೆ ಟೀಕೆಗಳು ಇರುತ್ತವೆ. ವಚನಕಾರರು ನಿಜವಾದ ಸಮಾಜಸುಧಾರಕರಿರುವರು. ಆದ್ದರಿಂದ ತತ್ವಕ್ಕೆ ವಿರೋಧವಿರುವ ರೂಢಿಗಳು ಯಾರಲ್ಲಿದ್ದರೂ, ಅವುಗಳನ್ನು ಅವರು ಬೈಲಿಗೆಳೆಯದೆ ಬಿಟ್ಟಿಲ್ಲ. ಆದ್ದರಿಂದಲೇ ವಚನಕಾರರು ಅಪ್ರತಿ ಹತವಾಗಿ ಕರ್ನಾಟಕದಲ್ಲಿ ತಮ್ಮ ಸುಧಾರಣಾ ಕಾರ್ಯಗಳನ್ನು ಜರುಗಿಸಲಿಕ್ಕೆ ಸಮರ್ಥರಾದರೆಂದು ನನ್ನ ತಿಳಿವಳಿಕೆ ಇದೆ.

ವಚನಕಾರರು ಉದ್ಯೋಗ ಅಂದರೆ ಕಾಯಕಗಳಿಗೆ ಬಹಳ ಮಹತ್ವ ಕೊಟ್ಟಿರುವರು. ಅಂದರೆ ಮನುಷ್ಯನು ಸ್ವತಃ ದುಡಿದು, ಸ್ವತಂತ್ರತೆಯಿಂದಿದ್ದು ಲಿಂಗಾರ್ಪಣ ಭಾವದಿಂದ ವರ್ತಿಸುವದೇ ಮಹತ್ವದ್ದೆಂದು ಅವರು ಅಭಿಪ್ರಾಯಪಟ್ಟಿರುವರು. ಅವರು ಯಾಚನೆಗೆ ಮಹತ್ವ ಕೊಟ್ಟಿಲ್ಲ. ಆದ್ದರಿಂದ ನಾನಾತರದ ಕೈಗಾರಿಕೆಗಳು ಶೂದ್ರರ ಹೋರಾಟದಿಂದ ಭಾವಿಸಿ, ಅವುಗಳನ್ನು ಅವರು ಕಡಿಮೆಯಾಗಿ ತಿಳಿಯಲಿಲ್ಲ. ಆದರೆ ಅವರು ಅವುಗಳಿಗೆ ಬಹು ಉದಾತ್ತ ಸ್ವರೂಪವನ್ನು ಕೊಟ್ಟಿರುವರು. ಈ ಸಂಗತಿಯು ಪ್ರಸಾದಿಸ್ಥಲದಲ್ಲಿ "ಕಾಯಕದಿಂದ ಉಪಜೀವಿಸುವದು" ಮತ್ತು ಶರಣಸ್ಥಲದಲ್ಲಿ "ಜಂಗಮನು ಕಾಯಕವನ್ನು ಮಾಡತಕ್ಕದ್ದು" ಈ ವಿಷಯಗಳಿಗೆ ಸಂಬಂಧಿಸಿದ ವಚನಗಳಿಂದ ಎಚ್ಚರಿಗೆ ತಿಳಿದುಬರುವದು.

ವಚನಕಾರರು ದೇವರ ಸ್ವರೂಪದ ವಿಷಯವಾಗಿ ವೇದೋಪನಿಷತ್ತುಗಳಲ್ಲಿಯ ಶುದ್ಧ ಅಭಿಪ್ರಾಯಗಳನ್ನೇ ಸ್ವೀಕರಿಸಿರುತ್ತಾರೆ. ಪಾಠ್ಯಗ್ರಂಥಗಳಿಂದಲೂ ರ ವರೆಗೆ ನೋಡಿರಿ. ಅದರಂತೆಯೇ ಲಿಂಗದ ವಿಷಯಕ್ಕಾದರೂ ಅವರು ಒಂದು ವಿಶಿಷ್ಟತರದ ಅಭಿಪ್ರಾಯವುಳ್ಳವರಿರುತ್ತಾರೆ. ಪುಟ ೨೧ ರಿಂದ ೨೨ ರ ವರೆಗೆ ಮತ್ತು ೨೨೮ ರಿಂದ ೨೪೪ ರ ವರೆಗೆ ಇರುವ ವಚನಗಳನ್ನು ನೋಡಿರಿ. ಈ ವಿಚಾರಗಳಿಂದ ಲಿಂಗಾಯತರಲ್ಲಿ ಮೂರ್ತಿಪೂಜೆಯ ಅತಿರೇಕಗಳು ಬಹಳ ಕಡಿಮೆಯಾಗಿವೆ. ಇದು ಪುಟ ೨೨೧ ರಿಂದ ೨೨೮ ರ ವರೆಗಿನ ವಚನಗಳಿಂದಲೂ ಸ್ಪಷ್ಟವಾಗುತ್ತದೆ.

ವಚನಕಾರರು ಸ್ವತಂತ್ರ ವಿಚಾರದವರಿದ್ದು, ವೇದಾಗಮೋಪನಿಷತ್ತುಗಳ ತತ್ವಗಳ ಮೇಲಿಂದ ತಮ್ಮದೊಂದು ಸಿದ್ಧಾಂತವನ್ನೇ ಏರ್ಪ



ಡಿಸಿದ್ದಾರೆ. ಇದಕ್ಕೆ ಪಟಾಸ್ಥಲ ಸಿದ್ಧಾಂತವೆಂಬ ಹೆಸರು. ಇವರು ಹಿಂದೂಧರ್ಮದ ಯಾವತ್ತು ವಿಷಯಗಳಲ್ಲಿಯೂ ಸಾರವನ್ನು ತೆಗೆದು ಕೊಂಡು ಅದನ್ನು ಈ ತಮ್ಮ ಸಿದ್ಧಾಂತದಲ್ಲಿ ನೆಲೆಗೊಳಿಸಲು ಪ್ರಯತ್ನಿಸಿದ್ದಾರೆ. ಇದರಲ್ಲಿ ಪ್ರವೃತ್ತಿ ನಿವೃತ್ತಿ ಮಾರ್ಗಗಳ ಸಮ್ಮೇಳನವೂ, ಭಕ್ತಿ, ಜ್ಞಾನ, ವೈರಾಗ್ಯದ ಸಮಾವೇಶವೂ, ಯೋಗಾಭ್ಯಾಸ ನೈತಿಕ ತತ್ವಗಳ ಸಂಘಟನೆಯೂ ಉಂಟಾಗಿ, ಒಂದು ಆಶ್ಚರ್ಯಕರವಾದ ಸಿದ್ಧಾಂತವಾಗಿರುವದು. ವಚನಕಾರರು ಈ ಸಿದ್ಧಾಂತಗಳ ತತ್ವಗಳನ್ನು ಕನ್ನಡದಲ್ಲಿಯೇ ಸುಲಭವಾಗಿ ಬೋಧಿಸಿದ್ದಾರೆ. ಅವರು ಏರ್ಪಡಿಸಿದ ಈ ಕನ್ನಡ ವಾಚ್ಪ್ರಯಕ್ಕೆ “ವಚನಶಾಸ್ತ್ರ” ಎಂಬ ಹೆಸರು ಉಂಟಾಗಿದೆ.

ಈ ಪಟಾಸ್ಥಲ ಶಾಸ್ತ್ರಕ್ಕೆ ಮುಚ್ಚುಮರೆಗಳಿಲ್ಲ. ಎಲ್ಲ ಜಿಜ್ಞಾಸುಗಳಿಗೂ ಅದು ತೆರೆದದ್ದಿರುತ್ತದೆ. ಯಾವನು ಈ ಮತತತ್ವಗಳನ್ನು ಪ್ರೀತಿಸುವನೋ, ಅವನು ಅವುಗಳಂತೆ ನಡೆಯಲು ಅರ್ಹನಾಗುತ್ತಾನೆ. ಆದ್ದರಿಂದ ದೀಕ್ಷೆಯನ್ನು ಹೊಂದಿ ಈ ಮತವನ್ನವಲಂಬಿಸಲಿಕ್ಕೆ ಯಾವನಿಗೂ ಪ್ರತ್ಯವಾಯವಿಲ್ಲ. ಈ ಸಂಗತಿಯು ಪುಟ ೯೩ ರಿಂದ ೯೭ ಮತ್ತು ೮೮ ರಿಂದ ೮೯ ರ ವರೆಗಿನ ವಚನಗಳಿಂದ ವ್ಯಕ್ತವಾಗುತ್ತದೆ. ಮತ್ತು ಇದರಂತೆಯೇ ವಚನಕಾರರೆಲ್ಲರೂ ವರ್ತಿಸಿರುತ್ತಾರೆ. ಅವರ ಕಾಲಕ್ಕೆ ಲಿಂಗಾಯತ ಮತವು ಈಗಿನಂತೆ ಒಂದು ಜಾತಿಯ ಸ್ವರೂಪವನ್ನು ಹೊಂದಿರಲಿಲ್ಲ. ಆದ್ದರಿಂದ ಬಸವೇಶ್ವರನ ಕಾಲಕ್ಕೆ ಜೈನ, ಬ್ರಾಹ್ಮಣ ಮೊದಲೊಂದು ಅಂತ್ಯಜರ ವರೆಗೂ ಅಸಂಖ್ಯ ಜನರು ವಚನಕಾರರ ಮತಾವಲಂಬಿಗಳಾದರು.

ವಚನಕಾರರು ತಮ್ಮ ವಿಚಾರಗಳನ್ನು ಬಹು ವಿಲಕ್ಷಣವಾದ ಶೈಲಿಯಲ್ಲಿ ಬರೆದಿರುವರು. ಇದರಿಂದ ಅವರ ವಿಚಾರಗಳು ಬಹು ಸ್ಪಷ್ಟವಾಗಿ ಮನಸ್ಸಿನಲ್ಲಿ ಮೂಡುತ್ತವೆ. ಇದರಂಥ ವಾಚ್ಪ್ರಯವು ಬೇರೆ ಯಾವ ಭಾಷೆಯಲ್ಲಿಯೂ ಸಿಗಲಾರದು. ಆದರೆ ತಮ್ಮ ವಿಚಾರಗಳನ್ನು ಪ್ರಕಟ ಮಾಡುವದರಲ್ಲಿ ಇವರು ವ್ಯಾಕರಣದ ಕಟ್ಟುಗಳಿಗೆ ಮೀರಿದವರಾಗಿರುತ್ತಾರೆ. ಅವರ ವಾಕ್ಯರಚನೆಗಳೇ ಚಮತ್ಕಾರವಾದವುಗಳು. ಅವರ ಕರ್ತೃ ಕ್ರಿಯಾಪದಗಳು ವಾಕ್ಯದ ಬೇಕಾದ ಕಡೆಗೆ ಬಿದ್ದಿರುತ್ತವೆ. ಕರ್ತೃವಿದ್ದರೆ ಕ್ರಿಯಾಪದವಿಲ್ಲ. ಕ್ರಿಯಾಪದವಿದ್ದರೆ, ಕರ್ತೃವಿಲ್ಲ. ಒಮ್ಮೊಮ್ಮೆ ಎರಡೂ ಹಾರಿ ಹೋಗಿರುತ್ತವೆ. ವಾಕ್ಯದ ಆರಂಭದಲ್ಲಿ ಉತ್ತಮ ಪುರು

ಷವಾಚಕವಿದ್ದರೆ, ಅದು ಕಟ್ಟಿಕಡೆಗೆ ಮಧ್ಯಮ ಪುರುಷವಾಚಕವಾಗಿರುತ್ತದೆ. ಈ ರೀತಿಯಾಗಿ ವ್ಯಾಕರಣದ ಅವ್ಯವಸ್ಥೆಯು ಇವುಗಳಲ್ಲಿ ಕಂಡರೂ, ಅವರ ಅಭಿಪ್ರಾಯಗಳಲ್ಲಿ ಮಾತ್ರ ಲವಲೇಶವಾದರೂ ಅನಿಶ್ಚಿತವು ಇರುವದಿಲ್ಲ. ಈ ಮೇರೆಗೆ ಈ ವಚನಗ್ರಂಥಗಳು ಕನ್ನಡ ಭಾಷೆಯಲ್ಲಿ ಬಹು ಅಶ್ಚರ್ಯಕರವಾದ ಗ್ರಂಥಗಳಾಗಿವೆ.

ಆದರೆ ಈಗಿನ ಕಾಲಕ್ಕೆ ಲಿಂಗಾಯತರಲ್ಲಿ ಈ ವಚನಗ್ರಂಥಗಳ ಬಗ್ಗೆ ಪೂಜ್ಯಭಾವವು ಹೋಗಿಬಿಟ್ಟಿರುತ್ತದೆ. ಇದು ಬಹು ಖೇದಕರವಾದದ್ದು. ಈ ೫೦-೬೦ ವರ್ಷಗಳಿಂದ ಅವರ ಲಕ್ಷವು ಸಂಸ್ಕೃತದ ಕಡೆಗೆ ಹೋಗಿರುತ್ತದೆ. ಆದರೆ ಉದಾತ್ತ ವಿಚಾರಗಳು ಕನ್ನಡದಲ್ಲಿದ್ದ ಮಾತ್ರದಿಂದ ಅವುಗಳ ಜಿಲೆಯು ಎಂದಿಗೂ ಕಡಿಮೆಯಾಗಲಾರದು. ರಬೀಂದ್ರರು ವಂಗಭಾಷೆಯಲ್ಲಿ ಬರೆದ ತತ್ವಗಳು ಈಗ ಪೃಥ್ವಿಯಲ್ಲಿಯ ಎಲ್ಲ ಜನಾಂಗದವರಿಗೆ ಆದರಣೀಯವಾಗಿರುತ್ತವೆ. ಆದ್ದರಿಂದ ಇಂಥ ವಿಚಾರಗಳನ್ನು ಬಿಟ್ಟುಕೊಟ್ಟು ಅವರ ಗ್ರಂಥಗಳನ್ನು ಉದ್ಧರಿಸುವದು ಲಿಂಗಾಯತ ಸಮಾಜದವರ ಕರ್ತವ್ಯವಾಗಿದೆ. ಈ ಗ್ರಂಥಗಳು ಅಲ್ಲಿ ಇನ್ನೂ ಉಪಲಬ್ಧವಿವೆ. ಆದ್ದರಿಂದ ಇವುಗಳನ್ನು ಇವರು ಸಂಗ್ರಹಿಸಿ, ಅಚ್ಚುಪಡಿಸುವ ಕಾರ್ಯವನ್ನು ಬೇಗನೇ ಕೈಕೊಳ್ಳುವರೆಂದು ನಾನು ಹಾರೈಸುತ್ತೇನೆ.

ನನಗೆ ವಚನಗ್ರಂಥಗಳನ್ನು ನೋಡಲಿಕ್ಕೆ ಕೊಟ್ಟಂಥವರ ಹೆಸರುಗಳನ್ನು ನನ್ನ ಆಧಾರ ಗ್ರಂಥಗಳ ಪಟ್ಟಿಯಲ್ಲಿ ಕೊಟ್ಟಿದ್ದೇನೆ. ನನ್ನ ವ್ಯವಸಾಯಗಳಲ್ಲಿ ನನಗೆ ಉಳಿದ ವೇಳೆಯಲ್ಲಿ ಈ ಗ್ರಂಥರಚನೆಯ ಕಾರ್ಯ ಮಾಡಬೇಕಾದ್ದರಿಂದ ಬಹಳ ಅವಧಿಯ ವರೆಗೂ ಅವರು ತಮ್ಮ ಗ್ರಂಥಗಳನ್ನು ನನ್ನ ಕಡೆಗೆ ಕೊಟ್ಟಿದ್ದಕ್ಕಾಗಿ ನಾನು ಅವರಿಂದ ಬಹಳ ಉಪಕೃತನಾಗಿದ್ದೇನೆ. ಅವರು ಈ ಮೇರೆಗೆ ನನಗೆ ಅನುಕೂಲ ಮಾಡಿಕೊಡದೆ ಇದ್ದ ಪಕ್ಷದಲ್ಲಿ ನನ್ನಿಂದ ಈ ಗ್ರಂಥವನ್ನು ಏರ್ಪಡಿಸುವದು ಅಶಕ್ಯವಾಗುತ್ತಿತ್ತು. ಆದ್ದರಿಂದ ಅವರ ಉಪಕಾರವನ್ನು ನಾನು ಎಷ್ಟು ವಿನಯದಿಂದ ಅರ್ಪಿಸುವೆನೋ ಇರುತ್ತದೆ.

ಬೆಳಗಾವಿ  
ತಾ|| ೧೭-೨-೧೯೨೩

ಫ. ಗು ಹಳಕಟ್ಟಿ.



## ಪ್ರಸ್ತಾವನೆ.

(೨ ನೇ ಆವೃತ್ತಿ.)

ಈ ಗ್ರಂಥದ ೧ ನೇ ಆವೃತ್ತಿಯನ್ನು ನಾನು ಆ ವರ್ಷಗಳ ಹಿಂದೆ ಪ್ರಸಿದ್ಧಿಸಿದ್ದು ಈಗ ಅದರ ೨ ನೇ ಆವೃತ್ತಿಯನ್ನು ಪ್ರಕಟಪಡಿಸುವ ಸಂಧಿಯು ಬಂದದ್ದಕ್ಕೆ ನಾನು ವಾಚಕರಿಗೆ ಋಣಿಯಾಗಿದ್ದೇನೆ. ಈ ೨ ನೇ ಆವೃತ್ತಿಯು ೧ ನೇ ಆವೃತ್ತಿಯನ್ನೇ ಬಹುಮಟ್ಟಿಗೆ ಅನುಸರಿಸುತ್ತಿದ್ದು ಕೆಲವು ವಿಷಯಗಳಲ್ಲಿ ಮಾತ್ರ ಹೆಚ್ಚುಕಡಿಮೆಗಳನ್ನು ಮಾಡಿರುತ್ತದೆ. ಒಂದನೆಯದು ಮೊದಲಿದ್ದ ವಿಷಯಗಳಿಗಿಂತಲೂ ಈ ಆವೃತ್ತಿಯಲ್ಲಿ ಕೆಲವು ವಿಷಯಗಳನ್ನು ಹೆಚ್ಚಿಗೆ ಸೇರಿಸಿರುತ್ತದೆ. ಎರಡನೆಯದು ಬೇರೆ ಬೇರೆ ವಿಷಯಗಳಲ್ಲಿಯ ವಚನಸಂಖ್ಯೆಯನ್ನೂ ಕೆಲಮಟ್ಟಿಗೆ ಹೆಚ್ಚಿಸಿರುತ್ತದೆ. ಹೀಗೆ ಈ ಆವೃತ್ತಿಯು ಮೊದಲನೆಯದರಕಿಂತಲೂ ಹೆಚ್ಚಿಗೆ ಉಪಯುಕ್ತವಾಗಬಹುದೆಂದು ಎಣಿಸಲ್ಪಟ್ಟಿದೆ.

ಹೀಗೆ ಇದರಲ್ಲಿ ಹೆಚ್ಚಿಗೆ ವಚನಗಳು ಸೇರ್ಪಡೆಯಾದ್ದರಿಂದ ಇದರ ಮೊದಲಿನ ಗಾತ್ರವು ದೊಡ್ಡದಾಗುವ ಸಂಭವವು ತೋರಿತು. ಆದ್ದರಿಂದ, ಇದರಲ್ಲಿ ಪೂರ್ವಾರ್ಧ ಮತ್ತು ಉತ್ತರಾರ್ಧ ಎಂಬ ಎರಡು ಭಾಗಗಳನ್ನು ಮಾಡಿ ಪೂರ್ವಾರ್ಧದಲ್ಲಿ ಭಕ್ತ, ಮಾಹೇಶ್ವರಸ್ಥಲದ ವಚನಗಳು ಸೇರಿಸಲ್ಪಟ್ಟಿವೆ. ಇವುಗಳಲ್ಲಿ ದೇವರ ವಿಷಯಕ ಅನೇಕ ಬಗೆಯ ವಿಚಾರಗಳೂ, ಅನೇಕ ನೈತಿಕ ವಿಷಯಗಳೂ ಬಂದಿರುತ್ತವೆ. ಮುಂದಿನ ಸ್ಥಲಗಳು ಅಂದರೆ ಪ್ರಸಾದಿ, ಪ್ರಾಣಲಿಂಗ, ಶರಣ, ಐಕ್ಯ ಇವುಗಳು ಉತ್ತರಾರ್ಧದಲ್ಲಿ ಬರುತ್ತವೆ. ಇವು ಹೆಚ್ಚಿಗೆ ಪಾರಮಾರ್ಥಿಕವಾಗಿದ್ದು ಅವುಗಳಲ್ಲಿ ವೀರಭೈವ ಧರ್ಮಕ್ಕೆ ಸಂಬಂಧಿಸಿದ ವಿಶಿಷ್ಟ ವಿಷಯಗಳು ಬಂದಿವೆ.

ಈ ಗ್ರಂಥದ ೧ ನೇ ಆವೃತ್ತಿಯನ್ನು ಪ್ರಕಟಪಡಿಸಿದಾಗ್ಗೆ, ವಚನವಾಙ್ಮಯದ ವಿಸ್ತಾರವು ಬಹುತರ ಜನರಲ್ಲಿ ಅಸರಿಚಿತವಾಗಿತ್ತು. ಆದರೆ ಈ ಎಂಟು ವರ್ಷಗಳ ಅವಧಿಯಲ್ಲಿ ಈ ಸ್ಥಿತಿಯು ಉಳಿಯದೆ, ಈ ವಾಙ್ಮಯದ ಮಹತ್ವವು ಎಲ್ಲರಿಗೂ ತಿಳಿಯಹತ್ತಿದ್ದು ಬಹು ಸಂತೋಷಕರವಾದದ್ದು. ಇದಲ್ಲದೆ ಈ ವಾಙ್ಮಯದ ಪ್ರಸಾರವನ್ನು ಹೆಚ್ಚಿಗೆ ಮಾಡುವ

ಉದ್ದಿಶ್ಯವಾಗಿ ಕೆಲವು ವರ್ಷಗಳ ಹಿಂದೆ ನಾನು “ಶಿವಾನುಭವ” ಎಂಬ ಪತ್ರಿಕೆಯನ್ನು ಪ್ರಸಿದ್ಧಪಡಿಸಹತ್ತಿದೆನು. ಅದರ ಮೂಲಕವಾಗಿಯೂ ಈ ವರೆಗೆ ಅನೇಕ ವಚನಗ್ರಂಥಗಳು ಹೊರಪಟ್ಟಿವೆ. ಅದರೂ “ವಚನ ಶಾಸ್ತ್ರಸಾರ” ದಲ್ಲಿರುವ ನಾನಾವಿಧ ವಿಷಯಗಳು ಈ ವಚನಕಾರರ ಪ್ರತಿಯೊಂದು ವಚನಗ್ರಂಥದಲ್ಲಿ ದೊರೆಯುವದು ಸಂಭವನೀಯವಲ್ಲ. ಆದ್ದರಿಂದ ಅನೇಕರು ವಚನಶಾಸ್ತ್ರಸಾರವನ್ನೇ ಅಪೇಕ್ಷಿಸುತ್ತಿರುವದರಿಂದಲೂ ಇವರ ಮೂಲಕ ವಚನಕಾರರ ವಚನಗಳ ನಾನಾಬಗೆಯ ರೀತಿಗಳು ಗೊತ್ತಾಗುವದರಿಂದಲೂ, ವೀರಶೈವಧರ್ಮದ ನಿಜಸ್ವರೂಪವು ತಿಳಿಯಲು ಈ ಗ್ರಂಥವು ಹೆಚ್ಚಿಗೆ ಸಹಾಯಕಾರಿಯಾದ್ದರಿಂದಲೂ ಇದರ ಎರಡನೇ ಆವೃತ್ತಿಯನ್ನು ಈಗ ಹೊರಪಡಿಸಿದ್ದಾಗಿದೆ. ಇದನ್ನು ಸ್ವೀಕರಿಸಿ ನಮ್ಮ ಕರ್ನಾಟಕಸ್ತರು ಮೊದಲಿನ ಆವೃತ್ತಿಯಂತೆಯೇ ಅದರದಿಂದ ಇದಕ್ಕೆ ಸಹಾಯಮಾಡುವರೆಂದು ನಾನು ಭಾವಿಸಿದ್ದೇನೆ.

ವಿಜಾಪುರ  
ತಾ|| ೧೦-೮-೧೯೩೧

ಫ. ಗು. ಹಳಕಟ್ಟಿ.  
ಸಂಪಾದಕ.



## ಈ ಗ್ರಂಥರಚನೆಯಲ್ಲಿ ಆಧಾರವಾಗಿ ತೆಗೆದು ಕೊಂಡ ಗ್ರಂಥಗಳ ಸಟ್ಟಿಯು.



೧. ಸರ್ವ ಪುರಾತನರ ವಚನಗಳು:—ಇದು ಟೀಕೆಯುಳ್ಳದ್ದು. ಅನೇಕ ವಚನಕಾರರ ವಚನಗಳ ಸಂಗ್ರಹವು. ಶ್ರೀ ಶಿವಯೋಗಮಂದಿರ ದಿಂದ ದೊರೆದದ್ದು.
೨. ವಚನಗಳ ಸಂಗ್ರಹವು:— ಅನೇಕ ವಚನಕಾರರ ವಚನಗಳು. ವಿಜಾಪುರ ಜಿಲ್ಲಾ, ಸಿಂದಗಿ ತಾಲೂಕು ಹಿಪ್ಪರಿಗೆಯಲ್ಲಿ ಶಿ. ಮೂ. ನೀಲಪ್ಪ ಪರದೇಶಿಮಠ ಇವರು ಕಳಿಸಿದ್ದು.
೩. ಬೆಡಗಿನ ವಚನಗಳು:— ಟೀಕೆಯುಳ್ಳದ್ದು. ಅನೇಕ ವಚನಕಾರರ ವಚನಗಳು. ಶಿ. ಮೂ. ಮುರಿಗೆಯ್ಯ ಜಂಗಿನ ಬಾಗಲಕೋಟೆ ಇವರಲ್ಲಿ ದೊರೆದದ್ದು.
೪. ವಚನಗಳ ಸಂಗ್ರಹ:— ಅನೇಕ ವಚನಕಾರರ ವಚನಗಳು ಇವೆ. ಶ್ರೀ ಶಿವಯೋಗಮಂದಿರದಲ್ಲಿ ದೊರೆದದ್ದು.
೫. ವಚನಗಳ ಸಂಗ್ರಹ:— ರಾ. ರಾ. ಮಲಕಪ್ಪ ಸಣಕಲ್ಲ, ರಬಕವಿ ಸಂ. ಸಾಂಗಲಿ ಇವರಲ್ಲಿ ದೊರೆದದ್ದು.
೬. ವಚನಸಂಗ್ರಹ:—ಇದು “ಅಂಬಿಗರ ಚೌಡಯ್ಯನ ವಚನ” ಎಂದು ಈಗ ಅಚ್ಚಾಗಿದೆ. ಇದೊಂದು ವಚನಗಳ ಸಂಗ್ರಹ.
೭. ಲಿಂಗಚಿದವ್ಯತರ್ಜೋಧಿ:— ಇದೊಂದು ವಚನಗಳ ಸಂಗ್ರಹವು. ಶಿ. ಮೂ. ಮುರಿಗೆಯ್ಯ ಜಂಗಿನ, ಬಾಗಲಕೋಟೆ ಇವರಲ್ಲಿ ದೊರೆದದ್ದು.
೮. ನಿಜಾಚರಣೆಯ ವಚನಗಳು:— ಇದಾದರೂ ವಚನಗಳ ಸಂಗ್ರಹವಿದೆ. ಕೈ. ವಾ. ಶಿವರುದ್ರಯ್ಯಾ ಮಠ, ಚೊಳಚಗೋಡ ತಾ. ಬದಾಮಿ ಇವರು ಕಳಿಸಿಕೊಟ್ಟಿದ್ದು.

೯. ವಚನಗಳ ಸಂಗ್ರಹ:— ಏಕೋತ್ತರ ಶತಸ್ಥಲಪರವಾಗಿ. ಶ್ರೀಗುರುಪಾದಸ್ವಾಮಿಗಳು ಹಿರೇಮಠ, ಬಬಲೇಶ್ವರ ತಾ. ವಿಜಾಪುರ ಇವರ ಕಡೆಯಿಂದ ಬಂದದ್ದು.
೧೦. ಏಕೋತ್ತರ ಶತಸ್ಥಲ, ಪುಲಿಗೆರಿಯ ಜಕ್ಕಣ್ಣಕೃತ:— ಇದೊಂದು ವಚನಗಳ ಸಂಗ್ರಹ. ತಾ. ಇಂಡಿ, ಜಿಗಜಿನ್ನಿಯ ಪಟ್ಟದ್ದೇವರಲ್ಲಿ ದೊರೆದದ್ದು.
೧೧. ಗಣಭಾಷ್ಯರತ್ನಮಾಲಾ, ಗುಬ್ಬಿ ವ:ಲುಹಣಕೃತ:— ಇದು ಆಚ್ಚಾರಿಗಿದೆ.
೧೨. ಲಿಂಗಲೀಲಾವಿಲಾಸ, ವಿದ್ಯಾನಗರದ ಕಲ್ಲಮಠದ ಪ್ರಭುದೇವಾಯರು ಮಾಡಿದ್ದು:— ಟೀಕೆಯುಳ್ಳದ್ದು. ಇದೊಂದು ವಚನಗಳ ಸಂಗ್ರಹ. ಶ್ರೀಶಿವಯೋಗಮಂದಿರದಲ್ಲಿ ದೊರೆದದ್ದು.
೧೩. ಸಂಬಂಧದ ವಚನಗಳು:— ವಚನಗಳ ಸಂಗ್ರಹ.
೧೪. ಆಚರಣೆಯ ವಚನಗಳು:— ವಚನಗಳ ಸಂಗ್ರಹ.
೧೫. ಆಷ್ವಾವರಣದ ವಚನಗಳು:— ವಚನಗಳ ಸಂಗ್ರಹ.
೧೬. ಸಿದ್ಧರಾಮೇಶ್ವರವಾದ ವಚನ:— ಕಲಬುರ್ಗಿಯಲ್ಲಿ ಲಿಫೋಗ್ರಾಫ್ ಆಗಿದೆ.
೧೭. ಸಿದ್ಧರಾಮೇಶ್ವರನು ಕಲ್ಯಾಣದಿಂದ ಬಂದ ಬಳಿಕ ವಾದಮಾಡಿದ ವಚನಗಳು:— ಇದು ಒಂದು ವಾದದ ವಚನ. ರಾ. ರಾ. ರೇವಣ ಸಿದ್ಧಪ್ಪ ಉಮ್ಮರ್ಜಿ, ಸೊಲ್ಲಾಪುರ ಇವರು ಕಳಿಸಿದ್ದು.
೧೮. ಶೂನ್ಯಸಂಪಾದನೆ:— ಇದು ವಾದದ ವಚನ. ಶಿ. ಮೂ. ಗುರು ಸಾತಯ್ಯ ಹಿರೇಮಠ, ಬನಹಟ್ಟಿ ಸಂ. ಜಮಖಂಡಿ ಇವರು ಕಳಿಸಿದ್ದು.
೧೯. ಬಸವಣ್ಣನ ವಚನಗಳು:— ರಾ. ರಾ. ಚನ್ನಬಸಪ್ಪ ಪಾಟೀಲ, ಕುಚಬಾಳ ತಾ. ಮುದ್ದೇಬಿಹಾಳ ಇವರು ಕಳಿಸಿದ್ದು. ಇದಕ್ಕೆ ಟೀಕೆ ಇದೆ.




೨೦. ಚನ್ನಬಸವೇಶ್ವರ ವಚನಗಳು:—ಕೈ. ವಾ. ಸಿದ್ಧಲಿಂಗಪ್ಪ ಮಂಚಾಲಿ ಧಾರವಾಡ ಇವರು ಕಳಿಸಿದ್ದು.
೨೧. ಸಿದ್ಧೇಶ್ವರ ವಚನಗಳು:—ತೊಂಟಿದಾರ್ಯರು ರಚಿಸಿದ್ದು. ಕೈ. ವಾ. ಜಿಗಜಿನ್ನು ಪಟ್ಟದ್ದೇವರು, ತಾ. ಇಂಡಿ ಇವರು ಕಳಿಸಿದ್ದು.
೨೨. ಅಖಂಡೇಶ್ವರನ ವಚನಗಳು:—ಅಚ್ಚಾಗಿದೆ.
೨೩. ವೇದಸಂಜೀವನೀ:—ಮುಮ್ಮಡಿ ಕಾರ್ಯೇಂದ್ರ ಭೂಪತಿಶ್ಯತ. ಅಚ್ಚಾಗಿದೆ.
೨೪. ಪ್ರಭುದೇವರ ವಚನಗಳು:—ಟೀಕೆಯುಳ್ಳದ್ದು. ಕೈ. ವಾ. ಶಿಧ್ಧಲಿಂಗಪ್ಪ ಮಂಚಾಲಿ, ಧಾರವಾಡ ಇವರು ಕಳಿಸಿದ್ದು.
೨೫. ಶಿಖಾಚಕ್ರವಚನ:—ರಾ|| ರಾ|| ಹತಪಾಕಿ, ರಬಕವಿ ಸಂ|| ಸಾಂಗಲಿ ಇವರಲ್ಲಿ ದೊರೆದದ್ದು.
೨೬. ಗಣದಾಸಿ ವೀರಣ್ಣಡೆಯರ ವಚನ:— ಕೈ. ವಾ. ಗುರುಬಸಯ್ಯ ಕಂತಿ, ಬನಹಟ್ಟಿ ಸಂ|| ಜಮಖಂಡಿ ಇವರಲ್ಲಿ ದೊರೆದದ್ದು.
೨೭. ಘನಲಿಂಗನ ವಚನಗಳು:—
೨೮. ಕಾಡಸಿದ್ಧೇಶ್ವರ ವಚನ:— ಟೀಕೆಯುಳ್ಳದ್ದು. ಶ್ರೀಶಿವಯೋಗ ಮಂದಿರದಲ್ಲಿ ದೊರೆದದ್ದು.
೨೯. ಸ್ವತಂತ್ರ ಸಿದ್ಧಲಿಂಗೇಶ್ವರನ ವಚನ:— ಶ್ರೀ ಶಿವಯೋಗಮಂದಿರ ದಲ್ಲಿ ದೊರೆದದ್ದು.
೩೦. ಅಂಬಿಗರ ಚೌಡಯ್ಯನ ವಚನ:— ರಾ|| ರಾ|| ರುದ್ರಪ್ಪ ಚಲವಾದಿ ಸಾ|| ವಿಜಾಪುರ ಇವರು ಕಳಿಸಿದ್ದು.







## ಅನುಕ್ರಮಣಿಕೆ.



✓ ಪರಮಾತ್ಮನ ಆವ್ಯಕ್ತ ಸ್ವರೂಪು	೧
✓ ಸೃಷ್ಟಿಯ ರಚನೆ	೪
ಪರಮಾತ್ಮನು ಅಜ್ಞೇಯನು	೭
ಪರಮಾತ್ಮನು ವಿಶ್ವವ್ಯಾಪಿಯು	೧೦
ಪರಮಾತ್ಮನು ಜಗತ್ತಿಗೆ ಆಧಾರಭೂತನಾಗಿದ್ದು, ಅದರ ಉಪ್ಪತ್ತಿ, ಸ್ಥಿತಿ, ಲಯಕ್ಕೆ ಕಾರಣನು	೧೪
ಪರಮಾತ್ಮನು ಶ್ರೇಷ್ಠನು	೧೬
ಪರಮಾತ್ಮನಿಗೆ ಹುಟ್ಟುಸಾವೆಂಬುವಿಲ್ಲ. ಅವನು ನಿತ್ಯನು	೧೭
ಪರಮಾತ್ಮನು ಸಕಲ ಪದಾರ್ಥಗಳಲ್ಲಿ ಗೌಪ್ಯನಾಗಿರುವನು	೧೮
ಪರಮಾತ್ಮನು ಸಕಲ ಪದಾರ್ಥಗಳಲ್ಲಿ ಚೈತನ್ಯಾತ್ಮಕನಾಗಿ ವರ್ತಿಸುತ್ತಾನೆ	೨೧
✓ ಪರಮಾತ್ಮನು ವಿಶ್ವಮಯನು. ಅದರೂ ಆತನು ವಿಶ್ವದ ಗುಣಗಳನ್ನು ಹೊದ್ದನು	೨೩
✓ ವಿಶ್ವವು ಪರಮಾತ್ಮನಲ್ಲ	೨೫
ಪರಮಾತ್ಮನು ಧರ್ಮಿಷ್ಟರಲ್ಲಿರುತ್ತಾನೆ.	೨೭
ದೇವರು ಒಬ್ಬನೇ ಇದ್ದಾನೆ	೩೧
ಬ್ರಹ್ಮ, ವಿಷ್ಣು, ರುದ್ರ ನೊದಲಾದ ದೇವತೆಗಳು ದೇವರಲ್ಲ	೩೩
ಅಷ್ಟತನು ಮೂರ್ತಿಗಳು ದೇವರಲ್ಲ	೩೭
ಬೇರೆ ಕಿರುಕುಳ ದೈವಗಳು ದೇವರಲ್ಲ	೩೮
✓ ಮೋಕ್ಷ ✓	೪೦
ಸ್ವರ್ಗ ಮತ್ತು ಕೈಲಾಸ	೪೭
✓ ಮಾಯೆ	೪೮
✓ ಮಾಯೆಯನ್ನು ಹೋಗಲಾಡಿಸುವದು	೫೧
ಜ್ಞಾನದಿಂದ ಮೋಕ್ಷವು ✓	೫೩
ಲಿಂಗಧಾರಣದ ತತ್ವವು	೫೯
ಗುರುಶಿಷ್ಯ ಸಂಬಂಧ	೬೭

ಇಷ್ಟಲಿಂಗದ ಸ್ವರೂಪು  
 ಇಷ್ಟಲಿಂಗವು ಮಹಾಲಿಂಗವೆಂದರಿವುದು  
 ಇಷ್ಟಲಿಂಗದ ಅವಶ್ಯಕತೆಯು  
 ಇಷ್ಟಲಿಂಗದ ನಿಜವು  
 ಸದಾಚಾರಿಯೇ ದೀಕ್ಷೆಗೆ ಯೋಗ್ಯನು  
 ಲಿಂಗದೇಹಿಯು ಪರಿಶುದ್ಧನು  
 ದೀಕ್ಷೆಯಲ್ಲಿ ವರ್ಣಜಾತಿಗಳ ಭೇದವಿಲ್ಲ  
 ದೀಕ್ಷೆಯಾದಬಳಿಕ ಪೂರ್ವಾಶ್ರಯವನ್ನು ಬಿರಿಸಕೂಡದು  
 ಲಿಂಗವೇ ಪತಿವೆಂದು ಭಾವಿಸತಕ್ಕದ್ದು  
 (ಸತಿಪತಿ ಭಾವದ ವಚನಗಳು)

ಲಿಂಗಾಂಗ ಸಾಮರಸ್ಯಭಾವದಿಂದ ಆಚರಿಸುವುದು  
 ಲಿಂಗದ ಕ್ರಮಪ್ರಾಪ್ತಿಯು

ಸಾಕ್ಷೀಭೂತತ್ವವು

✓ ಅಂಗಸ್ಥಲಗಳ, ಲಿಂಗಸ್ಥಲಗಳು

ಮೂರು ಸ್ಥಲಗಳು

(ತಾಳಗಾಂಗ, ಭೋಗಾಂಗ, ಯೋಗಾಂಗ)

✓ ಆರು ಸ್ಥಲಗಳು (ಷಟ್ಸ್ಥಲಗಳು)

(ಭಕ್ತ, ಮಹೇಶ, ಪ್ರಸಾದಿ, ಪ್ರಾಣಲಿಂಗ, ಶರಣ, ಐಕ್ಯ)

ಪಟ್ಟಿಲದಿಂದ ಲಿಂಗಾಂಗ ಸಾವೃತ್ಯತ್ವವು

✓ ೩೬ ಸ್ಥಲಗಳ ತತ್ವಗಳು

ಸ್ಥಲಗಳ ಪ್ರವೃತ್ತಿ, ನಿವೃತ್ತಿಗಳು

ಗುರುಲಿಂಗಜಂಗಮದಿಂದ ಆತ್ಮವಿಕಾಸದರೀತಿ

**ಭಕ್ತಸ್ಥಲ.**

ಲಿಂಗಾಂಗಿಯು ಸದಾಚಾರಿಯಾಗಿರತಕ್ಕದ್ದು

ಸತ್ಯವನ್ನು ನುಡಿ

ಕಳವು ಮಾಡಬೇಡ

ಜೀವಹಿಂಸೆ ಮಾಡಬೇಡ

ಎಲ್ಲರೂ ಸಮಾನರೆಂದು ಭಾವಿಸು

ಜ್ಞಾನಿಯೇ ಶ್ರೇಷ್ಠನೆಂದು ಭಾವಿಸು

ಸಮಾಧಾನಿಯಾಗಿರು	೧೩೯
ಸಿಟ್ಟುಗಬೇಡ	೧೪೧
ಸೈರಣೆಯುಳ್ಳವನಾಗಿರು	೧೪೨
ದುರಾಶೆಯುಳ್ಳವನಾಗಬೇಡ	೧೪೩
ವ್ಯಭಿಚಾರ ಮಾಡಬೇಡ	೧೪೭
ದಾಸನಾಡು	೧೫೧
ಲೋಭಿಯಾಗಬೇಡ	೧೫೫
ನಿಷ್ಕಪಟಿಯಾಗಿರು	೧೫೭
ಅಹಂಕಾರಿಯಾಗಬೇಡ	೧೫೮
ಸಭ್ಯವರ್ತನೆಯಿಂದಿರು	೧೬೧
ದೈನ್ಯಭಾವದಿಂದಿರು	೧೬೩
ಭಕ್ತನೆಂಬ ಹೆಮ್ಮೆಯನ್ನು ಬಿಡು	೧೬೫
ಸ್ತ್ರೀಯರನ್ನು ಮನ್ನಿಸು	೧೬೬
ಶರಣರನ್ನು ಮನ್ನಿಸು	೧೬೭
ಪೂಜ್ಯರೊಡನೆ ಸರಸವಾಡಬೇಡ	೧೭೧
ಸಜ್ಜನರ ಸಂಗಮಾಡು	೧೭೨
ತನುವುನಭಾವದಲ್ಲಿ ಶುದ್ಧನಾಗಿರು	೧೭೮
ನೀತಿಯ ವಚನಗಳು	೧೮೧
ಗುರುಲಿಂಗಜಂಗಮರು ಸದಾಚಾರ ಸಫಲತೆಯುಳ್ಳವರಾಗಿರತಕ್ಕದ್ದು	೧೯೯
ಶ್ರದ್ಧೆಯುಳ್ಳವನಾಗಿರು	೨೦೩
ಲಿಂಗವನ್ನು ಪೂಜಿಸು	೨೦೮
ಇಷ್ಟಲಿಂಗವು ಪ್ರಾಣಲಿಂಗವೆಂದು ಭಾವಿಸಿ ಪೂಜಿಸು	೨೧೫
ಯಾವಾಗಲೂ ಲಿಂಗಧಾರಕನಾಗಿ ಸಾಮರಸ್ಯವನ್ನು ಹೊಂದುವ ವರೆಗೂ ಅದನ್ನು ಪೂಜಿಸು	೨೧೭
ಲಿಂಗಪೂಜೆಯ ಪರಿಣಾಮ	೨೧೯
ಲಿಂಗಪೂಜೆಯು ಸದಾಚಾರವಿಲ್ಲದಿದ್ದರೆ ವ್ಯರ್ಥವು	೨೨೦
ತಾನುಸ ಲಿಂಗಪೂಜೆಯನ್ನು ಬಿಡು	೨೨೪
ಪರಮಾತ್ಮನನ್ನು ನೆನೆಯು	೨೨೮
ಅನುಭಾವವುಳ್ಳವನಾಗಿರು	೨೩೬



ಅಂಧಶ್ರದ್ಧೆಯುಳ್ಳವನಾಗಬೇಡ	೨೪೦
ಪರಮಾತ್ಮನನ್ನು ಮೋಹಿಸು	೨೪೨
(ಸತಿಪತಿ ಭಾವದ ವಚನಗಳು)	

### ಪ್ರಾರ್ಥನೆಗಳು.

೧. ಸಂಸಾರವು ದುಃಖಮಯವು. ಅದನ್ನು ದೂರಮಾಡ	೨೪೫
ಲಿಕ್ಕೆ ಯತ್ನಿಸು	
ಮಾಯೆಯನ್ನು ಹೋಗಲಾಡಿಸು	೨೫೪
೨. ಮೋಕ್ಷಪದವನ್ನು ಬಯಸು	೨೫೫
೩. ಪರಮಾತ್ಮನ ರಕ್ಷಣೆಯನ್ನು ಬೇಡಿಕೊಳ್ಳುತ್ತಿರು	೨೬೧
೪. ಪರಮಾತ್ಮನ ಸ್ವನೆಯನ್ನು ಬೇಡು	೨೬೬
೫. ಪರಮಾತ್ಮನ ಕಾರುಣ್ಯವನ್ನು ಬೇಡಿಕೊಳ್ಳು	೨೬೯
೬. ಪರಮಾತ್ಮನಿಗೆ ಶರಣುಹೊಗು	೨೭೪
೭. ಸದ್ವರ್ತನೆಯನ್ನು ಕರುಣಿಸಲು ಪರಮಾತ್ಮನನ್ನು	೨೭೭
ಬೇಡಿಕೊಳ್ಳು	
೮. ಶುದ್ಧ ಮನಸ್ಸನ್ನುಂಟುಮಾಡಲು ಬೇಡಿಕೊಳ್ಳು	೨೮೨
೯. ಲಿಂಗಾಂಗ ಸಾಮರಸ್ಯವುಳ್ಳವನ ಪ್ರಾರ್ಥನೆ	೨೮೮
೧೦. ಪರಮಾತ್ಮನನ್ನು ಕಾಮಿಸು	೨೯೧
(ಸತಿಪತಿಭಾವದ ವಚನಗಳು)	
೧೧. ಬಸವಸ್ತೋತ್ರ	೨೯೩

### ಮಹೇಶ್ವರಸ್ತಲ.

ನಿಷ್ಕೆಯುಳ್ಳವನಾಗಿರು	೨೯೭
ಎಂಥ ಕಷ್ಟಗಳು ಬಂದರೂ, ನಿನ್ನ ಕರ್ತವ್ಯಗಳನ್ನು ಬಿಡಬೇಡ	೩೦೧
ನಿನ್ನ ಕರ್ತವ್ಯಗಳಲ್ಲಿ ಧೈರ್ಯವುಳ್ಳವನಾಗಿರು	೩೦೪
ಬಡತನದಲ್ಲಿ ಧೈರ್ಯಗುಂದಬೇಡ	೩೦೮
ಲೋಕದ ಮಾತಿನ ಮೇಲೆ ಅವಲಂಬಿಸಬೇಡ	೩೦೯
ವ್ರತನೇಮಗಳನ್ನು ಬಿಡಬೇಡ	೩೧೧
ವ್ರತಗೇಡಿಗಳ ಸಂಗವನ್ನು ಮಾಡಬೇಡ	೩೧೨
ಶೀಲವುಳ್ಳವನಾಗಿರು	೩೧೪

ತಾಮಸ ತೀಲವ್ರತನೇಮಗಳನ್ನು ಪಾಲಿಸಬೇಡ  
ಏಕಲಿಂಗ ನಿಷ್ಠೆಯುಳ್ಳವನಾಗಿರು ೩೧೬

೧. ಅನ್ಯ ದೇವತೆಗಳನ್ನು ಭಜಿಸಬೇಡ ೩೨೧

೨. ಸ್ಥಾನರ ಲಿಂಗಗಳನ್ನು ಪೂಜಿಸಬೇಡ ೩೨೫

೩. ಕಿರುಕುಳ ದೈವಗಳನ್ನು ನಂಬಬೇಡ ೩೨೯

೪. ತೀರ್ಥಯಾತ್ರೆಗಳನ್ನು ಮಾಡಬೇಡ ೩೩೪

ಲಿಂಗಹೋದರೆ ಆತ್ಮಘಾತ ಮಾಡಿಕೊಳ್ಳಬೇಡ ೩೩೮

ಜ್ಯೋತಿಷ್ಯವನ್ನು ನಂಬಬೇಡ ೩೪೫

ಮಾರಿ, ಮಸಣಿ, ಕನಸು, ಶಕುನಗಳನ್ನು ನಂಬಬೇಡ ೩೪೯

ಪ್ರಾಯಶ್ಚಿತ್ತಗಳನ್ನು ತೆಗೆದುಕೊಳ್ಳಬೇಡ ೩೫೦

ಯಜ್ಞಗಳನ್ನು ಮಾಡಬೇಡ ೩೫೨

ಶರಣರ ವಚನಗಳನ್ನು ನಂಬು ೩೫೩

ವೇದಶಾಸ್ತ್ರಾಗಮ ಪುರಾಣಗಳಿಗೆ ಮನಸೋಲಬೇಡ ೩೫೬

ಜಾತಿಭೇದ.

೧. ವರ್ಣಗಳಿಲ್ಲ, ಎಲ್ಲರೂ ಸಮಾನರು ೩೬೨

೨. ಸದಾಚಾರಿಯೇ ಶ್ರೇಷ್ಠ ಕುಲದವನು ೩೬೭

೩. ಹೊಲೆಯನಾದರೂ ಸದಾಚಾರಿಯೇ ಕುಲಜನು ೩೬೮

೪. ಲಿಂಗಾಂಗಿಗಳಲ್ಲಿ ಕುಲಭೇದವಿಲ್ಲ ೩೭೧

೫. ಭಕ್ತರು ಪರಸ್ಪರ ಆನ್ನೋದಕ ವ್ಯವಹಾರವನ್ನು ಮಾಡುವುದು ೩೭೩


೬. ಭಕ್ತರು ಪರಸ್ಪರ ಲಗ್ನವ್ಯವಹಾರವನ್ನು ಮಾಡುವುದು ೩೭೬

೭. ಋಷಿಗಳ ಹುಟ್ಟು ಕೀಳತರದ್ದಿದ್ದರೂ ಅವರು ೩೭೭

ಸತ್ತ್ವಿಯೆಯಿಂದ ಶ್ರೇಷ್ಠ ಕುಲದವರು

೮. ಭಕ್ತರು ಕುಲದಭಿಮಾನವನ್ನು ಬಿಡುವುದು ೩೭೯

ಪಂಚಸೂತಕಗಳಿಲ್ಲ ೩೮೦





# ವಚನಶಾಸ್ತ್ರ ಸಾರ.

## ಪರಮಾತ್ಮನ ಆವ್ಯಕ್ತ ಸ್ವರೂಪ.

೧. ಅಂತರವಿಲ್ಲದಂದು, ಬಾಹ್ಯವಿಲ್ಲದಂದು, ಅಡಿಮುಡಿ ಒಡಲು ಮತ್ತೊಂದೆಡೆ ಏನೂ ಇಲ್ಲದಂದು, ದಶದಿಕ್ಕುಗಳು ವಿಸ್ತೃತಪ್ರಪಂಚಗಳು ಏನೂ ಇಲ್ಲದಂದು, ಸ್ಥಾವರಾತ್ಮಕಂಗಳಿಗೆ ಆಧಾರ ಕರ್ತೃ ಎಂಬ ನಾಮಂಗಳೇನೂ ಇಲ್ಲದಂದು, ಸರ್ವಶೂನ್ಯನಿರಾಲಂಬನಾಗಿದ್ದೇಯ್ತು ಮಹಾಲಿಂಗ ! ಗುರುತಿಸಿಸಿದ್ದೇಶ್ವರ ಪ್ರಭುವೇ.

೨. ಆಯ್ಯಾ, ನಿರವಯಃ ಶೂನ್ಯಲಿಂಗ ಮೂರ್ತಿಯ ನಿಲುಕಡೆ ಎಂತೆಂದೊಡೆ, ಸಾಕಾರನಲ್ಲ ನಿರಾಕಾರನಲ್ಲ ನೋಡಾ. ನಿರವಯ ಶೂನ್ಯಲಿಂಗ ಮೂರ್ತಿ ಆದಿಯಲ್ಲ, ಅನಾದಿಯಲ್ಲ, ಇಹದವನಲ್ಲ, ಪರದವನಲ್ಲ, ಸುಖದವನಲ್ಲ, ದುಃಖದವನಲ್ಲ. ನಿರವಯ ಶೂನ್ಯಲಿಂಗ ಮೂರ್ತಿ ಪುಣ್ಯಪಾಪದವನಲ್ಲ, ಕರ್ತೃ ಭೃತ್ಯನಲ್ಲ, ಕಾರಣ ಕಾರ್ಯನಲ್ಲ, ಧರ್ಮಿ ಕರ್ಮಿಯಲ್ಲ, ಪೂಜ್ಯ ಪೂಜಕನಲ್ಲ. ಇಂತು ಉಭಯವಳಿದು ಬೆಳಗುವ ನೋಡಾ ನಮ್ಮ ಗುಹೇಶ್ವರಲಿಂಗವು.

೩. ಆಯ್ಯಾ ನಾಟಕನಲ್ಲ, ಬೂಟಕನಲ್ಲ, ಶೀಲಿಗನಲ್ಲ, ಕಪಟ ನಾಟಕನಲ್ಲ, ರುಂಡಮಾಲಿಗ ಪುಲಿಚರ್ಮ ಗಜಚರ್ಮನಲ್ಲ, ದಕ್ಷಧ್ವಜನಲ್ಲ, ತ್ರಿಪುರಾರಿಯಲ್ಲ, ನಂದಿವಾಹನನಲ್ಲ, ಸರ್ಪಧರಚಂದ್ರಶೇಖರನಲ್ಲ, ಗಂಗಾಧರ ಗೌರೀವರನಲ್ಲ, ಗಿರಿಜಾವಲ್ಲಭ ಪಾರ್ವತಿ ಪ್ರಿಯನಲ್ಲ, ಯೋಗಿ ಜೋಗಿಯಲ್ಲ, ಶ್ರವಣಸನ್ಯಾಸಿಯಲ್ಲ, ಕಾಳಾಮುಖಿಯಲ್ಲ, ಪಾಶುಪತಿಯಲ್ಲ, ನೋಡಾ ನಿರವಯಶೂನ್ಯಲಿಂಗಮೂರ್ತಿ ಗುಹೇಶ್ವರಲಿಂಗವು.

೪. ಆಯ್ಯಾ ಜಲಕಾರ್ಮ ಗಜಫಣಿಯ ಮೇಲೆ ಧರೆ ವಿಸ್ತರಿಸಿ ನಿಲ್ಲದಂದು, ಗಗನೇವಿಲ್ಲದಂದು, ಪವನನ ಸುಳುಹಿಲ್ಲದಂದು, ಅಗ್ನಿಗೆ ಕಳೆ ದೋರದಂದು, ತರುಗಿರಿ ತೃಣ ಕಾಷ್ಠಾದಿಗಳಿಲ್ಲದಂದು, ಯುಗಜುಗ

ಮಿಗಲೆನಿಸಿದ ಹದಿನಾಲ್ಕು ಭುವನ ನೆಲೆಗೊಳ್ಳದಂದು, ನಿಜವನರದೆನೆಂಬ ತ್ರಿಜಗದಾಧಿಪತಿಗಳಿಲ್ಲದಂದು, ತೋರುವ ಬೀರುವ ಭಾವದ ಪರಿಯ ಭಾವದಲ್ಲಿ ಭರಿತ ಆಗಮ್ಯ ಗುಹೇಶ್ವರ ನಿರಾಕವು.

೫. ಧರೆಯಾಕಾಶವಿಲ್ಲದಂದು, ತ್ರೈಮಂಡಲ ನೆಲೆಗೊಳ್ಳದಂದು, ಹೋಮ, ನೇಮ, ಜಪ, ತಪವಿಲ್ಲದಂದು ನಿಮ್ಮನಾರು ಬಲ್ಲರು? ಹರಿ ಬ್ರಹ್ಮರಿಗೆ ಆಗೋಚರ, ನಿರ್ಲೇಪ, ನಿರಂಜನನಾಗಿ ವೇದಂಗಕರಿಯವು. ಶಾಸ್ತ್ರ, ಭೃತಿ ಸ್ಮೃತಿಗಳು ನಿಮ್ಮನರಿಯವು. ಗಗನಕಮಳಕುಸುಮಪರಿ ಮಳದಿಂದತ್ತಲು. ಗುಹೇಶ್ವರಾ ನಿಮ್ಮ ನಿಲವನಾರು ಬಲ್ಲರು?

೬. ಬ್ರಹ್ಮಾಬ್ರಹ್ಮರಿಲ್ಲದಂದು, ವಿಷ್ಣುಮಾಯೆ, ಜಗಮಾಯೆಯಿಲ್ಲದಂದು, ಸೃಷ್ಟಿಯ ಸೃಷ್ಟಿ ಇಲ್ಲದಂದು, ಕಾಳಿಂಗ ಕಳಕಂಠರಿಲ್ಲದಂದು, ಉಮೆಯ ಕಲ್ಯಾಣವಿಲ್ಲದಂದು, ದ್ವಾದಶಾದಿತ್ಯರಿಲ್ಲದಂದು, ನಂದಿಕೇಶ್ವರ ದಂಡನಾಥರಿಲ್ಲದಂದು, ವಿಷವನಮೃತ ಮಾಡದಂದು, ಲಿಂಗಸ್ಥಲ, ಜಂಗಮಸ್ಥಲ, ಪ್ರಸಾದಿಸ್ಥಲವಿಲ್ಲದಂದು, ಉರಿಲಿಂಗಪೆದ್ದಿಪ್ರಿಯ ವಿಶ್ವೇಶ್ವರಾ, ನಿಮ್ಮ ನಿಲವನಾರು ಬಲ್ಲರು?

೭. ಆದಿ ಅನಾದಿ ಇಲ್ಲದಂದು, ಹಮ್ಮು ಬಿಮ್ಮುಗಳಿಲ್ಲದಂದು, ಸುರಾಳ ನಿರಾಳವಿಲ್ಲದಂದು, ಶೂನ್ಯ ನಿಶ್ಯೂನ್ಯವಿಲ್ಲದಂದು, ಸಚರಾಚರವೆಲ್ಲ ರಚನೆಗೆ ಬಾರದಂದು ಗುಹೇಶ್ವರನೊಬ್ಬನೇ ಇದ್ದಿಯಲ್ಲ, ಇಲ್ಲದಂತೆ.

೮. ಆದಿ ಅನಾದಿ ಇಲ್ಲದಂದು, ಅಜಾಂಡ ಬ್ರಹ್ಮಾಂಡವಿಲ್ಲದಂದು ತಾನೆ. ನಾದಬಿಂದು ಕಳಾತೀತನು ಜನಪರಮರಿಲ್ಲದಂದು ತಾನೆ. ನಾಮ ರೂಪು ಕ್ರಿಯಾತೀತನು ಸಚರಾಚರಂಗಳೆಲ್ಲ ರಚನೆಗೆ ಬಾರದಂದು ತಾನೆ. ಅಖಂಡ ಪರಿಪೂರ್ಣನು, ಅಪ್ರಮಾಣ, ಆಗಮ್ಯ, ಆಗೋಚರದತ್ತಲಾದ ಮಹಾಘನ ಜೈತನ್ಯಲಿಂಗ ನೋಡಾ, ಅಪ್ರಮಾಣ ಕೂಡಲ ಸಂಗಮ ದೇವಾ.

೯. ದ್ವೀಪಾದ್ವೀಪವಿಲ್ಲದಲಿಂದತ್ತತ್ತ, ಕಾಲಕರ್ಮವಿಲ್ಲದಲಿಂದತ್ತತ್ತ, ಮಾಯಾಮೋಹವಿಲ್ಲದಲಿಂದತ್ತತ್ತ, ಏನೂ ಏನೂ ಇಲ್ಲದಲಿಂದತ್ತತ್ತ, ಆದಿ ಮೂವರಿಲ್ಲದಲಿಂದತ್ತತ್ತ, ಸಿಮುಲಿಗೆಯ ಚನ್ನರಾಮನೆಂಬ ಲಿಂಗವಿಲ್ಲದಲಿಂದತ್ತತ್ತ.

೧೦. ಅಂಡಜ ಒಡೆಯದುದರಿಂದ ಮುನ್ನ, ರವಿರತಿಗಳಿಲ್ಲದರಿಂದ ಮುನ್ನ, ಇಂತೀ ಚತುರ್ವಿಧ ಒಂದಾಗದ ಮುನ್ನ, ಗುಹೇಶ್ವರ ಲಿಂಗ ವಿಲ್ಲದರಿಂದ ಮುನ್ನ.

೧೧. ಶೂನ್ಯಹೃದಯ ನಿಶ್ಯೂನ್ಯವಿಲ್ಲದಂದು, ಬ್ರಹ್ಮ, ವಿಷ್ಣು, ಮಹೇಶ್ವರರಿಲ್ಲದಂದು, ಹದಿನಾಲ್ಕು ಭುವನದಿಗ್ಗುಳಯ ವಿಲ್ಲದಂದು, ಕೂಡಲ ಚೆನ್ನಸಂಗನೇಂಬ ಹೆಸರು ಮುನ್ನಿಲ್ಲದಂದು.

೧೨. ಕಾಯ ಮುನ್ನವೋ, ಕಾಯದಲ್ಲಿಪ್ಪ ಮನ ಮುನ್ನವೋ? ಮನ ಮುನ್ನವೋ, ಮನದಲ್ಲಿಪ್ಪ ಚೈತನ್ಯ ಮುನ್ನವೋ, ಚೈತನ್ಯಾತ್ಮಕ ಮಾಯೆ ಮುನ್ನವೋ? ಅವು ಮುನ್ನವಲ್ಲ, ಮುನ್ನವಲ್ಲ. ನಿನ್ನ ನಿರಾಳ ನಿಜದ ನಿರ್ವಯಲಿನ ಶೂನ್ಯಶೂನ್ಯವೇ ಮುನ್ನ ನೋಡಾ ಕಪಿಲಸಿದ್ಧಮಲ್ಲಿಕಾರ್ಜುನಾ.

೧೩. ಬೀಜವೃಕ್ಷದಂತೆ ನೀನಿಪ್ಪೆಯಯ್ಯ. ನಿರಾಕಾರವೇ ಮೂರ್ತಿಯಾಗಿ, ಮೂರ್ತಿಯೇ ಸರಾಕಾರವಾಗಿ, ಇವೆಲ್ಲವನಳಿದು ಬಯಲಾಗಿಪ್ಪೆ ಎನ್ನ ಕಪಿಲಸಿದ್ಧಮಲ್ಲಿಕಾರ್ಜುನದೇವರದೇವಾ.

೧೪. ಸರ್ಪನ ಮೇಲೆ ರಚಿಸದಂದು, ಸಮುದ್ರಂಗಳೇಳೂ ಹಾಸದಂದು, ಅಷ್ಟದಿಗುದಂತಿಗಳು ಹೂಡದಂದು, ಸ್ವಯಂಭು ಶಕ್ತಿಗಳಿಲ್ಲದಂದು ಬ್ರಹ್ಮವಿಷ್ಣು ರುದ್ರ ಈಶ್ವರ ಸದಾಶಿವ ಇವರೆಲ್ಲರೂ ಇಲ್ಲದಂದು, ಇದಿರಿಲ್ಲದ ತಾಯಿತಂದೆ ಇಲ್ಲದಂದು, ನಿಜಗುರುಸ್ವತಂತ್ರಕಪಿಲಸಿದ್ಧಮಲ್ಲಿನಾಥ ಆತ್ತತ್ತ ಮುನ್ನ ನಿಮಗೆ ಹೆಸರಿಲ್ಲವಯ್ಯ.

೧೫. ನಾಮನಾಮವೆಂದು ನೀನು ನಾಮಕ್ಕೆ ಬಳಲುವೆ. ನಾಮ ಆನ ಸೀಮೆಯೊಳಗಿಪ್ಪದು ಹೇಳೆಲೆ ಮರುಳೇ? ನಾಮವೂ ಇಲ್ಲ, ಸೀಮೆಯೂ ಇಲ್ಲ. ಒಡಲೂ ಇಲ್ಲ, ನೆಳಲೂ ಇಲ್ಲ. ನಾನೂ ಇಲ್ಲ, ನೀನೂ ಇಲ್ಲ, ಎನೂ ಇಲ್ಲ ಚಿಕ್ಕಯ್ಯಪ್ಪಿಯ ಸಿದ್ಧಲಿಂಗ ಇಲ್ಲ ಇಲ್ಲವೆಂದುದಾಗಿ.

೧೬. ನಿರ್ಜನಿತ, ನಿರಾಶ್ರಯ, ನಿರಾವರಣ, ನಿಃಸಂಗಿ, ನಿಃಕಪಟ, ನಿರ್ಮಾಯ, ನಿಃಪ್ರಪಂಚ, ನಿರವಯನನವಯವಕ್ಕೆ ತರಲಿಲ್ಲ. ನಿಲ್ಲೋ. ಸಿಮ್ಮಲಿಗೆಯ ಚೆನ್ನರಾಮನೆನಲಿಲ್ಲ, ನಿಲ್ಲು ಮಾಣು.



## ✓ ಸೃಷ್ಟಿಯ ರಚನೆ.

✓ ೧. ಮಹಾ ಕರ್ತನು ತನ್ನ ಶಕ್ತಿಯ ವಿನೋದಕ್ಕೆ ಜಗವ ನಿರ್ಮಿಸಿದ. ಅನಂತ ಲೋಕಗಳನ್ನು, ಚಂದ್ರ ಸೂರ್ಯ ನಕ್ಷತ್ರ ಸಿಡಿಲು ಮಿಂಚುಗಳನ್ನು, ಕಾಲಕರ್ಮಪ್ರಳಯಗಳನ್ನು, ಹೆಣ್ಣು ಗಂಡು ಜಾತಿ ವಿಜಾತಿಗಳಾದ ನರಸುರ ತೀರ್ಥಗ್ಜಾತಿ ಸ್ಥಲಭೋಗ ಆಯುಷ್ಯ ನಿದ್ರೆ ಮೊದಲಾದ ಸಮಸ್ತ ಪ್ರಪಂಚಗಳನ್ನು, ಎಂಬತ್ತುನಾಲ್ಕು ಲಕ್ಷ ಜೀವ ರಾಶಿಗಳನ್ನು ಹುಟ್ಟಿಸಿದ ತನ್ನ ವಿನೋದಕ್ಕೆ. ಯಂತ್ರವಾಹಕನು ಮಾಡಿದ ಕಟ್ಟಣೆಯನಾರಿಗೂ ತಿಳಿಯಬಾರದು ನೋಡಾ. ಸರ್ವಾತ್ಮರು ಮಲ ಪಾಶದಿಂದ ಬಂಧಿಸಿಕೊಂಬ ಪಶುಗಳಾದರು, ತಾ ಪಶುಪತಿಯಾದ ನಮ್ಮ ನಿಜಗುರುಸ್ವತಂತ್ರ ಸಿದ್ಧಲಿಂಗೇಶ್ವರನು.

೨. ಶಿವ ಜಗವಾಗಬಲ್ಲ, ಶಿವ ಜಗವಾಗದಿರಲೂ ಬಲ್ಲ, ಶಿವ ರೂಪಾಗಬಲ್ಲ, ಶಿವ ರೂಪಾಗದಿರಲೂ ಬಲ್ಲ, ಶಿವ ಅಜಾಂಡ ಕೋಟಿಗಳ ಮಾಡಬಲ್ಲ, ಮಾಡದಿರಲೂ ಬಲ್ಲ, ಶಿವ ಕೆಡಿಸಬಲ್ಲ, ಕೆಡಸದಿರಲೂ ಬಲ್ಲ, ಶಿವನು ಜಂಗಮವಾಗಿ ಪೂಜಿಸಬಲ್ಲ, ಶಿವ ಲಿಂಗವಾಗಿ ತಾನೇ ಪೂಜೆಯ ಕೊಳಲೂ ಬಲ್ಲ. ಶಿವ ಹೊರಗಾಗಿ ಮತ್ತೊಬ್ಬನಿಲ್ಲವೆಂಬ ವೇದ ಉಂಟೇ? ಎಂದೊಡೆ ಉಂಟು. ಅಥರ್ವವೇದ "ಶಿವೋ ಉಮಾ ಪಿತರಾ ಪಿತೃದೇವೋ ಭವತಿ ಪಿತರಾ ತಸ್ಯ ಮಹಿ" ಎಂದುದಾಗಿ ದೇವನು ಉರಿ ಲಿಂಗ ಪೆದ್ದಿ ಪ್ರಿಯವಿಶ್ವೇಶ್ವರನು ನಮಗೆಲ್ಲ ಮಾತಾಪಿತನು.

✓ ೩. ಮರದೊಳಗಣ ಪತ್ರಫಲಗಳು ಮರಕಾಲವಶದಲ್ಲಿ ತೋರು ವಂತೆ, ಹರನೊಳಗಣ ಪ್ರಕೃತಿ ಸ್ವಭಾವಗಳು ಹರಭಾವದಿಚ್ಛೆಗೆ ತೋರು ವವು. ಲೀಲೆಯಾದಡೆ ಉಮಾಪತಿ, ಲೀಲೆ ತಪ್ಪಿದಡೆ ಸ್ವಯಂಭು ಗುಹೇಶ್ವರ.

✓ ೪. ತನ್ನ ವಿನೋದಕ್ಕೆ ತಾನೇ ಸೃಷ್ಟಿಸಿದ ಸಕಲ ಪ್ರಪಂಚನು. ತನ್ನ ವಿನೋದಕ್ಕೆ ತಾನೇ ತಿರುಗಿಸಿದ ಅನಂತ ದುಃಖಿಗಳಲ್ಲಿ ಇಂತೆನ್ನ ಚನ್ನಮಲ್ಲಕಾರ್ಜುನನೆಂಬ ಪರಶಿವನು ಜಗದ್ವಿಲಾಸ ಸಾಕಾದಡೆ, ಮತ್ತೆ ಪರಿವನಾಮಾಯಾ ಪಾಶವನು.

೫. ಹೊದ್ದು ಹೊದ್ದೆಂಬುದು ಇಲ್ಲದದೇವಾ, ನಿಮ್ಮಿಂದ ನೀವೇ ಕೂಡದಲ್ಲಿ ನಿಂದು, ಸ್ವಯಂಭುವಾದಿರಲ್ಲಾ! ಬೀಜವೃಕ್ಷದಂತೆ ಸಾಕಾರ

ನಿರಾಕಾರವು ನೀವೇಯಾದಿರಲ್ಲಾ! ಮಹಾ ಕರ್ತನು ತನ್ನ ಶಕ್ತಿಯ  
ವಿನೋದಕ್ಕೆ ಜಗವ ನಿರ್ಮಿಸಿದ ಸ್ವತಂತ್ರ ಸಿದ್ಧಲಿಂಗೇಶ್ವರಾ.

೧. ಘನಗಂಭೀರ ಮಹಾ ವಾರುಧಿಯಲ್ಲಿ ಘೇನತರಂಗ ಬುದ್ಬದ  
ಗಳುದಯವಲ್ಲದೆ, ಬೇರಾಗಬಲ್ಲವೇ? ಆತ್ಮನೆಂಬ ಅಂಬುಧಿಯಲ್ಲಿ ಸಕಲ  
ಬ್ರಹ್ಮಾಂಡಕೋಟಿಗಳಾದವಲ್ಲದೆ ಬೇರಾಗಬಲ್ಲವೇ? ಇದು ಬೇರೆಂಬ ಅರಿ  
ಮರುಳುಗಳನೇನೆಂಬೆ? ವಿಶ್ವವನರಿದು ನೋಡಲು, ಸಿಮಲಿಗೆಯ ಚನ್ನರಾ  
ಮನೆಂಬ ಲಿಂಗವು ಬೇರಿಲ್ಲ.

೨. ಬಯಲ ಮೊಳಗಿ ಮಳೆ ಸೃಜಿಸಿ, ಆ ಬಯಲು ಆ ಮಳೆಯ  
ನೋಡಗೂಡಿ ದೃಷ್ಟವಸ್ತು ವಾರಿಗಲ್ಲಾಗಿ ತೋರಿದಂತೆ, ನಿಮ್ಮ ನೆನೆಹೇ ನಿನಗೆ  
ಶಕ್ತಿಯಾಯಿತ್ತಲ್ಲಾ. ಆ ನಿಮ್ಮಿಬ್ಬರ ಸಮರತಿಯೇ ನಿಮಗೆ ಅಖಂಡ  
ವೆಂಬ ನಾಮ ಸೂಚನೆಯಾಯಿತ್ತಲ್ಲಾ. ಮಹಾಲಿಂಗಕಲ್ಲೇಶ್ವರಾ, ನಿಮ್ಮ  
ಆದಿಗೆ ಇದೇ ಪ್ರಥಮವಾಯಿತ್ತಲ್ಲಾ.

ಟೀಕು:— ಆಕಾಶದ ಶಬ್ದನಾದಗಳಿಂದ ವಾಯುಜಲಗಳು ಹುಟ್ಟಿ  
ದವು. ಆ ಹುಟ್ಟಿದ ವಾಯು ಜಲದಲ್ಲಿ ಶಬ್ದವೆಂಬ ನಾದಾಕಾಶ ವಾಯು  
ರೂಪಾಗಿ ಕೂಡಲು ವಾರಿಗಲ್ಲಾಯಿತ್ತೆಂಬುದೀಗ ಬಯಲ: ಮೊಳಗಿ ಮಳೆ  
ಸೃಜಿಸಿ, ಆ ಬಯಲು ಆ ಮಳೆಯನೋಡಗೂಡಿ ದೃಷ್ಟವಸ್ತು ವಾರಿಗಲ್ಲಾಗಿ  
ತೋರಿದಂತೆ ಎಂಬ ಶಬ್ದಕೃರ್ಥ. ಈ ದೃಷ್ಟದಂತೆ ನೀಕಲವಾಗಿಪ್ಪ ಪರಬ್ರಹ್ಮ  
ವೆಂಬ ಪರಮಚೈತನ್ಯ ಚಿತ್ ಸ್ವರೂಪು, ಅಂತಸ್ತು ಪರಬ್ರಹ್ಮವು ತನ್ನ ಸ್ವಚಿತ್ತಿ  
ನಿಂದ ತನ್ನನೆನವುತ್ತಿಪ್ಪ ಚಿತ್ ಸಾಮರ್ಥ್ಯವೇ ತನಗೆ ಚಿತ್ ಶಕ್ತಿಯಾಯಿತ್ತೆಂಬ  
ದೀಗ ನಿನ್ನ ನೆನೆಹೇ ನಿನಗೆ ಶಕ್ತಿಯಾಯಿತ್ತಲ್ಲಾ ಎಂಬ ಶಬ್ದಕೃರ್ಥ. ಅಂತಸ್ತು  
ಪರಬ್ರಹ್ಮವು ತನ್ನ ಅಭಿನ್ನ ಶಕ್ತಿಯಪ್ಪ ಚಿತ್ತುವಿನ ನೆನೆಹಿನ ರತಿಸುಖದಿಂದ  
ಅತಿಶಯವಾಗಿ ಅಖಂಡ ತೇಜೋಮೂರ್ತಿಯಾದ ಮಹಾಲಿಂಗವಾಯಿ  
ತ್ತೆಂಬುದೀಗ ಆ ನಿಮ್ಮಿಬ್ಬರ ಸಮರತಿಯೇ ನಿಮಗೆ ಅಖಂಡವೆಂಬ ನಾಮ  
ಸೂಚನೆಯಾಯಿತ್ತಲ್ಲಾ ಎಂಬ ಶಬ್ದಕೃರ್ಥ. ಅಂತು ತನ್ನ ಚಿದ್ವಿಲಾಸಾ  
ನಂದ ಲೀಲೆಯಿಂದಲಾದ ಮಹಾಲಿಂಗಮೂರ್ತಿಯೇ ಶಿವನ ಸಾಕಾರಮೂ  
ರ್ತಿಗಳಿಗೆ ಪ್ರಥಮವೆಂಬುದೀಗ ಮಹಾಲಿಂಗಕಲ್ಲೇಶ್ವರಾ ನಿಮ್ಮ ಆದಿಗೆ  
ಪ್ರಥಮವಾಯಿತ್ತಲ್ಲಾ ಎಂಬ ಶಬ್ದಕೃರ್ಥ.

೮. ಶ್ರುತಿ ತತಿಯ ಮಸ್ತಕದ ಅತಿಶಯದ ಬೆಳಗಿನೊಳು ಸಕಲ ಲೋಕಂಗಳು ಬೆಟ್ಟವಾಗಿ ಒಸರುವ ಸಾನಂದ ಬೆಳಗು ಬಿಂದುಗಳಾಗಿ ಬೆಳಗುತ್ತಿದ್ದಿತು ಬ್ರಹ್ಮಯೋಗಿನಾಥಾ.

ಟೀಕು:—ನೇದಂಗಳ ಶಿರಸ್ಸುಗಳಲ್ಲಿ ಹೇಳುವ ಶ್ರುತಿಗಳ ಹೊಗಳತೆಗೆ ಉಪಮಿಸಬಾರದ ಅಖಂಡ ಬೆಳಗೆ ಪರಬ್ರಹ್ಮವೆಂಬುದೀಗ ಶ್ರುತಿ ತತಿಯ ಮಸ್ತಕದಲ್ಲಿ ಅತಿಶಯದ ಬೆಳಗೆಂಬ ಶಬ್ದಕೃಥ. ಅಂತಸ್ತು ಮಹಾ ಪ್ರಕಾಶವನುಳ್ಳ ಪರಬ್ರಹ್ಮವು ತನ್ನ ಚಿದ್ವಿಲಾಸಾನಂದ ಲೀಲೆಯಿಂದ ಹೆಚ್ಚಿ ಮಿಗೆ ವರಿದ ಚಿದಾನಂದದ ಬೆಳಗೆ ಸರ್ವಸ್ಥಲ ಶಕ್ತಿಸಮೇತವಾದ ಲಿಂಗಮೂರ್ತಿ ಎಂಬುದೀಗ ಒಸರುವ ಸಾನಂದ ಬೆಳಗು ಬಿಂದುಗಳಾಗಿ ಎಂಬ ಶಬ್ದಕೃಥ. ಅಂತಾದ ಲಿಂಗಕಳಾ ಶಕ್ತಿಗಳಿವೆ. ಅನಂತ ಬ್ರಹ್ಮಾಂಡಂಗಳು ಸಚರಾಚರಂಗಳು ಆದವೆಂಬುದೀಗ ಸಕಲ ಲೋಕಂಗಳು ಬೆಟ್ಟವಾಗಿ ಎಂಬ ಶಬ್ದಕೃಥ. ಅಂತು ಸಕಲನಾಗಿ, ಸಕಲ ನಿಕಲನಾಗಿ ಅನಂತ ಬ್ರಹ್ಮಾಂಡ ಪಿಂಡಾಂಡಂಗಳಾಗಿ ಬೆಳಗುತ್ತಿದ್ದ ಪರಬ್ರಹ್ಮ ಒಂದೇ ಎಂಬುದೀಗ ಬೆಳಗುತ್ತಿದ್ದಿತ್ತು ಬ್ರಹ್ಮಯೋಗಿನಾಥಾ ಎಂಬ ಶಬ್ದಕೃಥ.

೯. ಲೀಲೆಯದು ಪರಬೋಮ್ಮದಿಚ್ಚೆ. ಇಚ್ಛೆಯದು ಸಕಲ ಜೀವ ಜಾಲೋತ್ಪತ್ತಿ. ಸಕಲ ಜಾಲೋತ್ಪತ್ತಿಯದು ಜಗದ್ರಚನೆ. ಜಗದ್ರಚನೆಯದು ಜಗತ್ಪ್ರಳಯ ನೋಡಾ ಕಪಿಲಸಿದ್ಧಮಲ್ಲಿಕಾರ್ಜುನಾ.

✓ ೧೦. ಮೃತ್ತಿಕೆಯೊಂದರಲ್ಲಿ ಮಡಕೆಗಳು ನೂರಾರು. ಮನ ಒಂದರಲ್ಲಿ ಕ್ರಿಯಾದಿಗಳು ನೂರಾರು. ಜನಕ ಒಬ್ಬನಲ್ಲಿ ಸಂತತಿಗಳು ನೂರಾರು. ಘನಕ್ಕೆ ಘನವಾದ ಕಪಿಲಸಿದ್ಧಮಲ್ಲಿಕಾರ್ಜುನನಲ್ಲಿ ಜಗತ್ತುಗಳು ನೂರಾರು.

✓ ೧೧. ಶರೀರವುಳ್ಳನ್ನಕ್ಕೆ ನೆಳಲಿಲ್ಲದಿರಬಾರದು. ಭೂಮಿಯುಳ್ಳನ್ನಕ್ಕೆ ಆಕಾಶವಿಲ್ಲದೆ ಇರಬಾರದು. ನಾನುವುಳ್ಳನ್ನಕ್ಕೆ ನೀನಿಲ್ಲದೆ ಇರಬಾರದು. ಗುಹೇಶ್ವರಲಿಂಗವು ಶಕ್ತಿಗೊಳಗಾಯಿತ್ತಾಗಿ, ಬಚ್ಚ ಬರಿಯ ಒಯಲೆಂಬುದಕ್ಕೆ ಉಪಮಾನವಿಲ್ಲ.

✓ ೧೨. ಏನೆಂದಿನಲ್ಲಿಂದ ಮಹಾ ಘನವು ತನ್ನ ಲೀಲೆಯಿಂದ ತಾನೇ ಸ್ವಯಂಭು ಲಿಂಗಸ್ಥಲವಾಯಿತ್ತು. ಆ ಲಿಂಗದಿಂದಾಯಿತ್ತು ಶಿವಶಕ್ತ್ಯಾತ್ಮಕ. ಆ ಶಿವಶಕ್ತ್ಯಾತ್ಮಕದಿಂದಾದುದು ಆತ್ಮ. ಆತ್ಮನಿಂದಾದುದು ಆಕಾಶ. ಆ



ಆಕಾಶದಿಂದಾಯಿತ್ತು ವಾಯು. ವಾಯುವಿಂದಾಯಿತ್ತು ಅಗ್ನಿ. ಅಗ್ನಿಯಿಂದಾಯಿತ್ತು ಅಪ್ಪ. ಅಪ್ಪವಿಂದಾಯಿತ್ತು ಸೃಷ್ಟಿ. ಸೃಷ್ಟಿಯಿಂದಾಯಿತ್ತು ಸಕಲ ಜಗಜೀವವೆಲ್ಲವೂ. ನಿಮ್ಮ ನೆನಹುಮಾತ್ರದಿಂದಾದವು ಸಿಮ್ಮಲಿಗೆಯ ಚನ್ನರಾಮಾ.

೧೩. ಸಹಜದಿಂದ ನಿರಾಲಂಬವಾಯಿತ್ತು. ನಿರಾಲಂಬದಿಂದ ನಿರಾಳವಾಯಿತ್ತು. ನಿರಾಳದಿಂದ ನಿರವಯವಾಯಿತ್ತು. ನಿರವಯದಿಂದ ಆದಿಯಾಯಿತ್ತು. ಆದಿಯಲ್ಲಿ ಮೂರ್ತಿಯಾದನೊಬ್ಬ ಶರಣ. ಆ ಶರಣನ ಮೂರ್ತಿಯಿಂದ ಸದಾಶಿವನಾದನು. ಆ ಸದಾಶಿವ ಮೂರ್ತಿಯಿಂದ ಶಿವನಾದನು. ಆ ಶಿವನ ಮೂರ್ತಿಯಿಂದ ರುದ್ರನಾದನು. ಆ ರುದ್ರನ ಮೂರ್ತಿಯಿಂದ ವಿಷ್ಣುವಾದನು. ಆ ವಿಷ್ಣುವಿನ ಮೂರ್ತಿಯಿಂದ ಬ್ರಹ್ಮನಾದನು. ಆ ಬ್ರಹ್ಮನ ಮೂರ್ತಿಯಿಂದಲಾದವು ಸಕಲ ಜಗದ ಜೀವ ಜಂತುಗಳೆಲ್ಲ. ಇವೆಲ್ಲ ನಮ್ಮ ಗುಹೇಶ್ವರನ ಕರಸ್ಥಲದ ಹಂಗಿನಲ್ಲಿ ಬೆಳೆದರು.

### ಪರಮಾತ್ಮನು ಅಜ್ಞೇಯನು-

೧. ಏನೆಂದೆನಲಿಲ್ಲ. ನುಡಿದು ಹೇಳಲಿಕ್ಕಿಲ್ಲ, ನಿಜದಲ್ಲಿರ್ದ ಬೆರಗು ಕುರುಹು ಅರಿವುದೇ? ಅದು ತನ್ನಲ್ಲಿ ತಾನಿಲ್ಲ. ಏನೆಂದೆನಲಿಲ್ಲದ ಬಯಲು ಅಲ್ಲಿ ಏನನೂ ಅರಸಲಿಲ್ಲ. ಇದಿರಿಲ್ಲ, ತಾನಿಲ್ಲ, ಚಿಕ್ಕಯ್ಯ ಪ್ರಿಯ ಸಿದ್ಧ ಲಿಂಗ ಇಲ್ಲ ಇಲ್ಲ.

ಟೀಕು:— ನಾ ನೀನೆಂಬ ಲಿಂಗಾಂಗವೆರಡಾಗಿ ತೋರದೆ ನಿಕಲ ವಾಗಿದ್ ನಿಜವಸ್ತುವ ಉಪಮಿಸಿ ಹೇಳಬಾರದೆಂಬುದೀಗ ವಚನದ ತಾತ್ಪರ್ಯಾರ್ಥ.

೨. ಆಸುರರ ಮಾಲೆಗಳಿಲ್ಲ, ತ್ರಿಕೂಲ ಡಮರುಗವಿಲ್ಲ, ಬ್ರಹ್ಮಕಪಾಲವಿಲ್ಲ, ಭಸ್ಮಭೂಷಣನಲ್ಲ, ಋಷಿಯ ಮಗಳೊಡನಿರ್ದಾತನಲ್ಲ. ಎಸಗುವ ಸಂಸಾರದ ಕುರುಹಿಲ್ಲದಾತಂಗೆ ಹೆಸರಾವುದೆಂದ ನಂಬಿಗ ಜಾಡಯ್ಯ?

೩. ತರುಗಳ ಮುರಿದು ಗಗನಕ್ಕೇಡಾಡುವ ಅನಿಲ ರೂಪೋ ನಿ ರೂಪೋ, ಬಲ್ಲರೆ, ನೀವು ಹೇಳಿಭೋ. ಗಜಸಿಂಹಶಾರ್ದೂಲವೆಂಬ ಅಧಿಕ,

ವೃಗಂಗಳ ಮುರಿಮೊತ್ತಿ ಕೆಡಹುತ್ತಿಪ್ಪ ವ್ಯಾಧ ರೂಪೋ ನಿರೂಪೋ, ಬಲ್ಲರೆ ನೀವು ಹೇಳಿ ಭೋ. ಕಾಣಲೀಯದೆ ಕೇಳಲೀಯದೆ ಅವಿಧಾನಂಗಳ ಕೆಡ ಸುತ್ತಿಪ್ಪ ನಿನ್ನ ರೂಪೋ ನಿರೂಪೋ, ಬಲ್ಲರೆ ನೀವು ಹೇಳಿ ಭೋ. ಇಂತಾಳಿವಾಳಿನ ಕೇಳಾಳಿನ ಅಂತಸ್ಥವನಾರಿಗೂ ಅರಿಯಬಾರದು. ಅನಾದಿ ಮೂಲದೊಡೆಯನ ಬಲ್ಲೆನೆಂಬ ಪರಿ ಇನ್ನೆಂತೋ? ರೂಪೆಂದಡೆ ಶಬ್ದ, ನಿರೂಪೆಂದಡೆ ಶೂನ್ಯ. ಈ ಎರಡರ ಆದಿಯಿಂದತ್ತತ್ತ ಕಾಣಾ ನಮ್ಮ ತಂದೆ ಕಪಿಲ ಸಿದ್ಧಮಲ್ಲಿಕಾರ್ಜುನ ಲಿಂಗವು ಗುರುಕರುಣವುಳ್ಳವರಿಗಲ್ಲದೆ ಅರಿಯಬಾರದು.

೪ ನಿಮ್ಮ ತೇಜವ ನೋಡಲೆಂದು ಹೆರಸಾರಿ ನೋಡುತ್ತಿರಲು ಶತಕೋಟಿ ಸೂರ್ಯರು ಮೂಡಿವಂತೆ ಇದ್ದುದಯ್ಯ. ಮಿಂಚಿನ ಬಳ್ಳಿಯ ಸಂಚವ ಕಂಡಡೆ ಎನಗಿದು ಸೋಜಿಗವಾಯಿತ್ತು. ಗುಹೇಶ್ವರಾ, ನೀನು ಜ್ಯೋತಿರ್ಲಿಂಗವಾದಡೆ, ಉಪಮಿಸಿ ನೋಡಬಲ್ಲವರಿಲ್ಲವಯ್ಯ.

೫. ಕಾವ್ಯಕಲ್ಪಿತಂಗಳಿಲ್ಲದೆ ನಿಮ್ಮಿಂದ ನೀವೆ ಸ್ವಯಂಭುವಾಗಿ ದೇಯಲ್ಲ. ನಿಮ್ಮ ಪರಮಾನಂದ ಪ್ರಭಾವ ಪರಿಣಾಮದಲ್ಲಿ ಅನಂತ ಕಾಲವಿದ್ದಿರಲ್ಲ. ನಿಮ್ಮ ಆದ್ಯಂತವ ನೀವೇ ಅರಿವುತಿದ್ದಿರಲ್ಲ. ನಿಮ್ಮ ನಿಜಭಾವವ ನೀವೇ ಬಲ್ಲರಿ ಕೂಡಲ ಚೆನ್ನಸಂಗಮದೇವಾ.

೬. ಸನಕ ಸನಂದ ಮುನಿಜನಾದಿಗಳು ಅರಿಯರಯ್ಯ ನಿಮ್ಮ ಅಂತು ನನು. ಒಂದರಲ್ಲಿ ಹಲವಾಗಿ, ಹಲವರಲ್ಲಿ ಒಂದಾಗಿ, ಸಾಕಾರನಿರಾಕಾರವಾಗಿಪ್ಪಲ್ಲಿ ಏಕವಾಗಿಪ್ಪ ಕಪಿಲ ಸಿದ್ಧಮಲ್ಲಿನಾಥ ನೀವೇಯಾಗಿ.

೭. ಅರಿದೆವೆಂದಡೆ ಅರಿಯಬಾರದು ನೋಡಾ. ಘನಕ್ಕೆ ಘನ ಶಾನೇ ನೋಡಾ. ಚೆನ್ನಮಲ್ಲಿಕಾರ್ಜುನನ ನಿರ್ಣಯವಿಲ್ಲದೆ ಮೋದೆನು.

೮. ಬ್ರಹ್ಮ ನಿಷ್ಣ ರುದ್ರ ಈಶ್ವರ ಸದಾಶಿವ ಪರಮೇಶ್ವರವೆಂಬ ಸಂದಣಿ ತಲೆದೋರದ ಮುನ್ನ, ಅಲ್ಲಿಂದತ್ತ ಬಯಲೇ ಸ್ವರೂಪವಾಯಿತ್ತು. ಆ ಸ್ವರೂಪಿನಘ ನಡೆಯನುಪಮಿಸಬಾರದು. ನೋಡಬಾರದ ಬೆಳಗು, ಕೂಡ ಬಾರದ ಮೂರ್ತಿ ಅಖಂಡ ಅಸ್ರತಿಮ ಗುಹೇಶ್ವರಲಿಂಗದ ಬೆಳಗಿನ ಮೂಲವ ಲಿಂಗ ಸಂಗಿಗಳಲ್ಲದ ಮಿಕ್ಕಿನ ಅಂಗವಿಕಾರಿಗಳೆತ್ತ ಬಲ್ಲರು?

೯. ವೇದಾತೀತ, ಪದ್ಯರ್ಥಾರಹಿತ, ಅಷ್ಟತ್ರಿಂಶತ್ಕಳಾತೀತ, ವೈಶ್ವನಾತೀತ, ಅಗಮ್ಯ, ಅಗೋಚರ ಕೂಡಲಸಂಗಮದೇವಾ.

೧೦. ತೋರುವನಯ್ಯ ಶಿವನು, ಆಡಗುವ ನಗಲುವನಯ್ಯ ಶಿವನು. ಕಂಗಳ ಮುಂದೆ ಕಾಯಗೊಂಡು, ಮನದ ಮುಂದೆ ಕಸವಾಗಿ ಕಾಡುವನಯ್ಯ ಶಿವನು. ಒಲ್ಲವಡೆ ಅಲ್ಲೇ ಇದ್ದು, ಹಲವೆಡೆಯಲ್ಲಿ ತೋರುವನು. ಹಲವೆಡೆಯಲ್ಲಿದ್ದ ಒಂವೇ ರೂಪಾಗಿರ್ಪನು. ಕೂಡಲಸಂಗಮ ದೇವನು ಚಿಂತೆಯನಾಗಿ ಎನಗೆ ಅಸಾಧ್ಯನಾದನು.

೧೧. ಕಾಯದಲಾದ ಮೂರ್ತಿಯಲ್ಲ. ಜೀವದಲಾದ ಮೂರ್ತಿಯಲ್ಲ. ಪ್ರಾಣದಲಾದ ಮೂರ್ತಿಯಲ್ಲ. ಪುಣ್ಯದಲಾದ ಮೂರ್ತಿಯಲ್ಲ. ಮೂರ್ತಿಯಾದ ಮೂರ್ತಿಯಲ್ಲ. ಯುಗದಲಾದ ಮೂರ್ತಿಯಲ್ಲ. ಜಗದಲಾದ ಮೂರ್ತಿಯಲ್ಲ. ಶಿವನಲ್ಲಾದ ಮೂರ್ತಿಯಲ್ಲ. ಶಕ್ತಿಯಲ್ಲಾದ ಮೂರ್ತಿಯಲ್ಲ. ಇದೆಂಥ ಮೂರ್ತಿ ಎಂದುಪಮಿಸುವೆ? ಕಾಣಬಾರದ ಕಾಯ, ನೋಡಬಾರದ ತೇಜ, ಉಪವಿಸಬಾರದ ನಿಲವು. ಕಾರಣವಿಡಿದು ಕಣ್ಣಿಗೋಚರವಾದ ಮನವನೇನೆಂದು ಹೇಳುವೆ ಗುಹೇಶ್ವರಾ?

೧೨. ನಾದದ ಬಲದಿಂದ ವೇದಂಗಳಾದವಲ್ಲದೆ, ವೇದ ಸ್ವಯಂಭುವಲ್ಲ ನಿಲ್ಲು. ಮಾತಿನ ಬಲದಿಂದ ಶಾಸ್ತ್ರಂಗಳಾದವಲ್ಲದೆ ಶಾಸ್ತ್ರ ಸ್ವಯಂಭುವಲ್ಲ ನಿಲ್ಲು. ಸಾಕ್ಷಾಣದ ಬಲದಿಂದ ಸಮಯಂಗಳಾದವಲ್ಲದೆ ಸಮಯ ಸ್ವಯಂಭುವಲ್ಲ ನಿಲ್ಲು. ಇಂತೀ ಮಾತಿನ ಬಣಬೆಯ ಮುಂತಿಟ್ಟುಕೊಂಡು ಆತನ ಕಂಡೆಹೆಸೆಂದರೆ ಆತನತ್ಯತಿಷ್ಠದ್ದ ಶಾಂಗುಲ. ಆತನೆಂತು ಸಿಲುಕುವನೆಂದಾತನಂಭಿಗಚ್ಚಾಡಯ್ಯ.

೧೩. ಅರಿಯಬಹುದು, ಕುರುಹಿಡಬಾರದು. ಭಾವಿಸಬಹುದು, ಬೆರಿಸಬಾರದು. ಕಾಣಬಹುದು, ಕೈಗೆ ಸಿಲ್ಪದು. ಅಖಂಡ ನಿರಾಳವ ಕಪಿಲ ಸಿದ್ಧಮಲ್ಲಿಕಾರ್ಜುನ ನಿಮ್ಮ ಶರಣರು ಬಲ್ಲರು.



## ಪರಮಾತ್ಮನು ವಿಶ್ವವ್ಯಾಪಿಯು.

೧. ಸಕಲ ನಿಷ್ಕಲವ ಕೂಡಿಕೊಂಡಿವೆಯಾಗಿ, ಸಕಲ ನೀನೇ ನಿಷ್ಕಳ ನೀನೇ ಕಂಡಯ್ಯ. ವಿಶ್ವತೋ ಚಕ್ಷು ನೀನೇ ದೇವಾ, ವಿಶ್ವತೋ ಮುಖ ನೀನೇ ದೇವಾ ಕೂಡಲಸಂಗಮದೇವಾ.

೨. ಶ್ರುತಿ ತತಿ ಶಿರದ ಮೇಲೆ ಆತ್ಮತಿಸ್ತದ್ವಶಾಂಗುಲನನೇನೆಂಬೆ ನಯ್ಯ. ಘನಕ್ಕೆ ಘನಮಹಿಮನ, ಮನಕ್ಕೆಗೋಚರನ, ಅಣೋರಣೋ ಯಾನ್, ಮಹತೋ ಮಹಿಯಾನ್ ಮಹಾದಾನಿ ಕೂಡಲಸಂಗಮದೇವಾ.

೩. ವಿಶ್ವದೊಳಗೆಲ್ಲ ನೀನೇ ದೇವಾ. ವಿಶ್ವಭರಿತನು ನೀನೇ ದೇವಾ. ವಿಶ್ವರೂಪನು ನೀನೇ ದೇವಾ. ವಿಶ್ವಪತಿ ನೀನೇ ದೇವಾ. ವಿಶ್ವಪತೀತನು ನೀನೇ ದೇವಾ ಅಖಂಡೇಶ್ವರಾ.

೪. ಎತ್ತೆತ್ತ ನೋಡಿದಡತ್ತತ್ತ ನೀನೇ ದೇವಾ, ಸಕಲ ವಿಸ್ತಾರದ ರೂಪ ನೀನೇ ದೇವಾ, ವಿಶ್ವತೋ ಚಕ್ಷು ನೀನೇ ದೇವಾ, ವಿಶ್ವತೋ ಮುಖ ನೀನೇ ದೇವಾ, ವಿಶ್ವತೋ ಬಾಹು ನೀನೇ ದೇವಾ, ವಿಶ್ವತೋ ಪಾದ ನೀನೇ ದೇವಾ, ಕೂಡಲಸಂಗಮದೇವಾ.

೫. ಕುರುಹುಂಟೇ ಮರಳಿ ಲಿಂಗಕ್ಕೆ? ತೆರಹುಂಟೇ ಮರಳಿ ಲಿಂಗಕ್ಕೆ? ಎಲ್ಲೆಡೆಯೊಳು ಪರಿಪೂರ್ಣವಾದ ಪರಾತ್ಪರ ಲಿಂಗದ ನಿಲವ ನರಿಯದೆ, ಹುಸಿಯ ಕಲ್ಪಿಸಿ, ಹುಸಿಯನೇ ಪೂಜಿಸಿ, ಹುಸಿಯ ಫಲಪ ದವನುಂಡು, ಹುಸಿಯಾಗಿ ಹೋದವರ ಕಂಡು ನಗುತಿರ್ದಯ್ಯ ನಮ್ಮ ಅಖಂಡೇಶ್ವರಾ.

೬. ಸಹಸ್ರ ಶೀರ್ಷನಾದಿಪುರುಷನು, ತ್ರಿಪಾಶೂರ್ಧ್ವ ಪುರುಷ ನೊಬ್ಬ ಪುರುಷನು, ಉದನ್ಮುಖನೊಬ್ಬ ಪುರುಷನು, ಉದಯ ಪುರುಷ ನೊಬ್ಬ ಪುರುಷನು, ವಿರಾಟ್ ಪುರುಷನೊಬ್ಬ ಪುರುಷನು, ಆದಿ ಪುರು ಷನೊಬ್ಬ ಪುರುಷನು, ತದ್ವಿಯತ್ಪುರುಷ, ಪುರುಷರಿಲ್ಲದ ಪ್ರಭೆಯ ನೋಡಿರೇ. ವೇದ ನಾದಾತೀತ, ತುರಿಯ ಪರಮಾನಂದ, ನಿರವಯ, ಸಟ್ತ್ರಿಂಶತ್ ಪ್ರಭಾಪಟಲದ ಬೆಳಗಿದೆ ನೋಡಿರೋ. ಬೆಳಗಿನೊಳಗಿನ ಮಹಾ ಬೆಳ ಗಿನ ಬೆಳಗು ನಮ್ಮ ಕೂಡಲಸಂಗಮದೇವಯ್ಯ.

೭. ಪಾತಾಳದಿಂ ಕೆಳಗೆ ಪಾದ, ಸುವರ್ಣೋಕದಿಂ ಮೇಲೆ ಉತ್ತು ಮಾಂಗ, ಬ್ರಹ್ಮಾಂಡವೇ ಮಕುಟ, ಗಗನವೇ ಮುಖ, ಚಂದ್ರಾರ್ಕಗ್ನಿ

ಗಳೇ ನೇತ್ರ, ಪಶದಿಕ್ಕುಗಳು ಬಾಹುಗಳು, ಮಹದಾಕಾಶವೇ ಶರೀರ, ತರುಗಳೇ ತನೂರುಹ, ಲೂನ್ಯವೇ ಕರಸ್ಥಲದ ಲಿಂಗ, ಸಕ್ಷತ್ರಗಳೇ ಪುಷ್ಪ, ನಿತ್ಯವೇ ಪೂಜೆ, ಮೇಘವೇ ಜಡೆ, ಬೆಳದಿಂಗಳೇ ವಿಭೂತಿ, ಸರ್ವತಗಳೇ ರುದ್ರಾಕ್ಷಿ, ಪಂಚಬ್ರಹ್ಮವೇ ಪಂಚಾಕ್ಷರ, ತತ್ತ್ವಗಳೇ ಜಪಮಾಲೆ, ಮೆರುವೇ ದಂಡ, ಜಗವೇ ಕಂಠಾ, ಅನಂತನೇ ಕೌಪೀನ, ತ್ರಿಗುಣ ಒಂದಾದುದೇ ಕರ್ಪೂರ, ಚತುರ್ಯುಗಗಳೇ ಗಮನ, ಮಿಂಚೇ ಅಂಗರುಚಿ, ಸಿಡಿಲವೇ ಧ್ವನಿ, ವೇದಾಗಮವೇ ವಾಕ್ಯ, ಜ್ಞಾನಮುದ್ರೆಯೇ ಉಪದೇಶ, ಪೃಥ್ವಿಯೇ ಸಿಂಹಾಸನ, ದಿವಾರಾತ್ರಿಯೇ ಅರಮನೆ, ಶಿವಜ್ಞಾನವೇ ವಿದ್ವರ್ಯ ನಿರಾಕವೇ ತೃಪ್ತಿ, ಇಂಥ ಖ್ಯಾತವ್ಯ ಜಂಗಮಕ್ಕೆ ನಾನು ನಮೋ ನಮೋ ಎನತಿದರ್ಶನಯ್ಯ ಸೌರಾಷ್ಟ್ರ ಸೋಮೇಶ್ವರಾ.

೮. ಗಿರಿಗಳ ಗುಹೆಗಳ ಕಂದರದಲ್ಲಿ ನೆಲಹೊಲದಲ್ಲಿ ಇಪ್ಪೆ, ದೇವಾ. ಎಲ್ಲಿನೋಡಿದಡಲ್ಲಿ ಇಪ್ಪೆ ದೇವಾ. ಮನಕೃಗವ್ಯ ಅಗೋಚರ ವಾಗಿ, ಅಲ್ಲಲ್ಲಿ ಎಲ್ಲಿಯೂ ನೀನೇ ಇಪ್ಪೆಯಯ್ಯಾ, ಗುಹೇಶ್ವರಾ, ನಿಮ್ಮ ನಗಲಕ್ಕೆ ಹರಿವರಿದು ಕಂಡಿ ನಾನು.

೯. ವನವೆಲ್ಲ ನೀವೇ, ವನದೊಳಗಣ ದೇವತರುವೆಲ್ಲ ನೀವೇ, ತರುವಿನೊಳಗಾಡುವ ಮೃಗವೆಲ್ಲ ನೀವೇ, ಜನ್ಮಮಲ್ಲಿಕಾರ್ಜುನ ಸರ್ವಭ ರಿತನಾಗಿ, ಎನಗೆ ಮುಖದೋರ.

೧೦. ಇಳೆ ನಿಮ್ಮ ದಾನ, ಬೆಳೆ ನಿಮ್ಮ ದಾನ, ಸುಳಿದು ಬೀಸುವ ವಾಯು ನಿಮ್ಮ ದಾನ. ನಿಮ್ಮ ದಾನವನುಂಡು ಅನ್ಯರ ಹೊಗಳುವ ಕುನ್ನಿ ಗಳನೇನೆಂಬೆ ರಾಮನಾಥಾ?

ಕಾಯ ನಿಮ್ಮ ದಾನ, ಜೀವ ನಿಮ್ಮ ದಾನ, ಕಾಯ ಜೀವವು ಕೈಲಿಯೇ ಪೂಜಿಸದ ಅನ್ಯಾಶಿಗಳನೇನೆಂಬೆ ಹೇಳಾ ರಾಮನಾಥಾ?

ಎತ್ತು ನಿಮ್ಮ ದಾನ, ಬಿತ್ತು ನಿಮ್ಮ ದಾನ, ಸುತ್ತಿ ಹರಿವ ಸಾಗ ರವೆಲ್ಲ ನಿಮ್ಮ ದಾನ. ನಿಮ್ಮ ದಾನವನುಂಡು ಅನ್ಯರ ಹೊಗಳುವ ಕುನ್ನಿ ಗಳನೇನೆಂಬೆ ಹೇಳಾ ರಾಮನಾಥಾ?

ಇಂತೆಂದ ಭೂಮಿಯ, ಇಂತೆಂದ ಗಗನವ, ಇಂತೆಂದ ಸಸ್ತಸಾ ಗರವ, ಇಂತೀ ಲೋಕದೊಳಗೆ ತಿಂಥಿಣಿಯಾಗಿಪ್ಪ ಆಚಿಂತ್ಯನನಾರು ಬಲ್ಲರೈ ರಾಮನಾಥಾ ?

೧೧. ನೆಲದೀಪದೊಡೆಯನು, ಜಲತಂಪಿನೊಡೆಯನು, ಹಿರಿಯ ಪೆಂಪಿನೊಡೆಯನು, ಅಗ್ನಿ ಉಷ್ಣದೊಡೆಯನು, ಚಂದ್ರಕಾಂತದೊಡೆಯನು, ಸೂರ್ಯಕಾಂತದೊಡೆಯನು, ಸಕಲ ದೈವಗಳಿಗೆ ಆಯುಷ್ಯಭಾಷೆಯ ಕೊಟ್ಟ ಭೋಗದೊಡೆಯನು ಜಗತ್ಪುಭುಸೊಡ್ಡಳಾ.

೧೨. ಎಲ್ಲೆಲ್ಲಿ ನೋಡಿದಡಲ್ಲಲ್ಲಿ ನೀನೇ ದೇವಾ. ಪಿಂಡಾಂಡಂಗಳೊಳಗೆಲ್ಲ ನೀನೇ ದೇವಾ. ಮಹದಾಕಾಶರೂಪ, ನಿರುಪಾಧಿಕ ಪರಂ ಜ್ಯೋತಿ ನೀನೇ ದೇವಾ. ಉಪಮಾತೀತ ವಾಚ್ಛನಕೈಗೋಚರ ನೀನೇ ದೇವಾ. ಸ್ವಾನುಭೂತಿ ಸ್ವರೂಪ ಶರಣ ಜನಮನೋವಲ್ಲಭ ನೀನೇ ದೇವಾ, ನಿಜಗುರು ಸ್ವತಂತ್ರ ಸಿದ್ಧಲಿಂಗೇಶ್ವರಾ.

೧೩. ಅಣುವಿಗೆ ಅಣು, ಮಹತ್ತಿಗೆ ಮಹತ್ತಾಗಿ; ಎಣಿಸಬಾರದ ಬಹುಳ ಬ್ರಹ್ಮಕ್ಕೆ ಎಣೆಯಾವುದು ಹೇಳಾ? ಅಗಜಿತನಕ್ಷಯ, ಸರ್ವ ಜೀವಮನಃ ಪ್ರೇರಕ, ಸರ್ವಜ್ಞ, ಏಕೋದೇವ ಸಂವಿತ್ ಪ್ರಕಾಶ ಪರ ಮೇಶ್ವರನು ಮನವೆಂಬ ದರ್ಪಣದೊಳಗೆ ಬಿಂದುವಾಕಾಶ ರೂಪವಾಗಿ ಬೆಳಗಿ ತೋರುವ ಶಿವನ ಅವನ ತಿಳಿದು ನೋಡಿ ಕೂಡಬಲ್ಲಾತನೇ ಪರಶಿವ ಯೋಗಿ, ಆತ ಜನನಮರಣ ವಿರಹಿತ, ಆತನೇ ಸರ್ವಜ್ಞನು, ಆತನೇ ನಿಜಗುರು ಸ್ವತಂತ್ರ ಸಿದ್ಧಲಿಂಗೇಶ್ವರನು ತಾನೇ.

೧೪. ಮನದಲ್ಲಿ ಭೇದ. ವಸ್ತುವಿನಲ್ಲಿ ಭೇದವಿಲ್ಲವಯ್ಯ. ಕ್ರಿಯೆ ಕ್ರಿಯೆಯಲ್ಲಿ ಭೇದವಲ್ಲದೆ ಶಾಸ್ತ್ರದಲ್ಲಿ ಭೇದವಿಲ್ಲವಯ್ಯ. ರೂಪ ರೂಪದಲ್ಲಿ ಭೇದವಲ್ಲದೆ ಚೈತನ್ಯದಲ್ಲಿ ಭೇದವಿಲ್ಲ ನೋಡಯ್ಯ ಕಪಿಲ ಸಿದ್ಧಮಲ್ಲಿಕಾರ್ಜುನಾ.

೧೫. ಊರಲ್ಲಿರುವ ವಸ್ತು, ಅದೇ ನೋಡಯ್ಯ. ವನದಲ್ಲಿರುವ ವಸ್ತು ಅದೇ ನೋಡಯ್ಯ. ಚರಿಸಿ ಚರಿಸಿ ಜಗಮದ್ದರಿಸುವ ವಸ್ತು ಅದೇ ನೋಡಯ್ಯ. ಮೂಲೋಕದೇಯ ಕಪಿಲ ಸಿದ್ಧಮಲ್ಲಿಕಾರ್ಜುನನೆಂಬ ಪರವಸ್ತು ಅದೇ ನೋಡಯ್ಯ.

೧೬. ತನಗೆ ತಾನೇ ಹುಟ್ಟಿದನಾಗಿ ತಾನೇ ಸ್ಥಾನವರವಾದ. ಆಲಿಂಗವು ತನ್ನಲ್ಲಿದ್ದರೂ ಅನ್ಯಕ್ಕೆ ಕ್ರಿಯಿಂದ ಮನವೇ ಬಾಯಾಗಿ ಉಂಬಲಿಂಗವು ಇತರ ಸುಖವ ಬಲ್ಲುದೇ ಕೂಡಲ ಚನ್ನಸಂಗಮದೇವಾ?

೧೭. ಓಂ ಪ್ರಥಮದಲ್ಲಿ ದಿವ್ಯ ನಿರಾಲಂಬಮೂರ್ತಿ ಜಗಹಿತಾರ್ಥವಾಗಿ ತತ್ತ್ವದಲ್ಲಿ, ಒಂಚಬ್ರಹ್ಮ ಸಾಕಾರ ಮೂರ್ತಿ ಲೀಲಾಸಂಭವವಾ



ದಲ್ಲಿ, ಅಣುವಿಗೆ ಅಣು ಮಹತ್ತರಿಗೆ ಮಹತ್ತಾದಲ್ಲಿ, ಅಂಗ ಕರಂಡ ಅತ್ಯು ಸುಗಂಧ ನೀನಾದೆಯಲ್ಲ, ಏಣಾಂಕಧರ ಸೋಮೇಶ್ವರಲಿಂಗ.

೧೮. ವಾಯು ಬಯಲೆಂದರೆ, ತರುಗಿರಗಳೊದರುವ ಪರಿ ಇನ್ನೆಂತು? ನಾದ ಬಯಲೆಂದರೆ ಶಬ್ದಂಗಳು ತೋರುವ ಪರಿ ಇನ್ನೆಂತು? ತನ್ಮಯ ವೆಲ್ಲವು ರೂಪು, ಏಣಾಂಕಧರ ಸೋಮೇಶ್ವರಲಿಂಗವು ಸ್ವರೂಪನಾಗಿ ಜಗದಲ್ಲಿಹನ್ನಬರ.

೧೯. ಆಗ ಹುಟ್ಟಿ ಬೇಗ ಸಾವ ಮಾನವ ನೀನು ದೇವರೆನಿಸಿ ಕೊಂಬುದಾವುದಂತರ ಹೇಳಾ? ದೇವರಿಗೆ ದೇವಲೋಕ, ಮಾನವರಿಗೆ ಮರ್ತ್ಯಲೋಕ, ಗುಹೇಶ್ವರನು ಆನ ಲೋಕವೂ ಇಲ್ಲ.

೨೦. ವೃತ್ತಿಕೆ ಒಂದರಲಾದ ಭಾಂಡದಂತೆ, ಚಿನ್ನ ಒಂದರಲಾದ ಭಂಗಾರದಂತೆ, ಉದಕ ಒಂದರಲಾದ ವಾರಿಕಲ್ಲಂತೆ ಬ್ರಹ್ಮದಿಂದಲಾದ ಜಗವು ಭಿನ್ನವೆಲ್ಲಿಯದು ಸಕಲೇಶ್ವರಯ್ಯ?

೨೧. ಘಟಪಟ ಭತ್ತಿಯಂತೆ ಭಿನ್ನ ವೆಂಬುದು ಹಾಗೆಹುದು. ತಿಳಿದು ನೋಡಿದರೆ ಭಿನ್ನ ಉಂಟೇ? ಘಟದೊಳಗಿನ ಬಯಲು ಪಟದೊಳಗಣ ಬಯಲು ಭತ್ತಿಯ ವೃತ್ತಿಕೆ ಒಂದಲ್ಲದೆ ಎರಡಿಲ್ಲ. ದೇಹಗಳೊಳಗೆ ಗುಹೇಶ್ವರನಲ್ಲದ ಮತ್ತೊಬ್ಬರೂ ಇಲ್ಲ.

೨೨. ಊರೊಳಗಣ ಬಯಲು ಊರಹೊರಗಣ ಬಯಲೆಂದುಂಟೇ? ಊರೊಳಗೆ ಬ್ರಾಹ್ಮಣ ಬಯಲು ಊರ ಹೊರಗೆ ಹೊಲೆಯ ಬಯಲೆಂದುಂಟೇ? ಎಲ್ಲಿ ನೋಡಿದರೆ ಬಯಲೊಂದೆ. ಬತ್ತಿಯಿಂದ ಒಳಹೊರಗೆಂಬ ನಾಮ ವೈಸೆ. ಎಲ್ಲಿ ನೋಡಿದರೆ ಕರೆದರೆ ಓ ಎಂದಾತನೇ ಬಿಡಾಡಿ.

✓ ೨೩. ದ್ರವ್ಯ ನೀನು, ದ್ರವ್ಯಾರ್ಥ ನೀನು. ಪದ ನೀನು, ಪದಾರ್ಥ ನೀನು. ಸಕಲ ನೀನು ನಿಃಕಲ ನೀನು. ಸಕಲ ನಿಃಕಲಾತ್ಮಕ ಪರಿ ಪೂರ್ಣ ತಿವನಲ್ಲದೆ, ಅನ್ಯ ಭಿನ್ನ ಭಾವನೆ ಉಂಟೇ? ಸಕಲ ಪದಾರ್ಥಂಗಳೆಲ್ಲವೂ ನಿಮ್ಮ ಸಾಮರಸ್ಯ ಭಾವವನೆಯ್ಯೆಹೆನೆಂದು ತಮ್ಮ ತಮ್ಮ ಅಂಗದ ವೇಲೆ ಹೊಟ್ಟು ಹೊತ್ತುಕೊಂಡಿದ್ದಾವೆ ನೋಡಾ. ಆದೊಂ ತೆಂದೊಡೆ ದ್ರವ್ಯಾರ್ಥಂಜಮಹಾದೇವೋ ದ್ರವ್ಯರೂಪಾಯ ಮಹೇಶ್ವರಃ ಇತಿ ಮಾ ಭೇದನೋ ನಾಸ್ತಿ ಸರ್ವರೂಪೋ ಸದಾಶಿವಃ || ಎಂದು

ದಾಗಿ ನಾವು ನೀನು ಬಿಂದು ನೀನು ಕಳೆ ನೀನು ಕಳಾತೀತ ನೀನು  
ಗುಹೇಶ್ವರಾ.

೨೪. ಕಾಣಬಹುದು, ಕೈಗೆ ಸಿಕ್ಕದು. ಅರಿಯಬಹುದು, ಕುರುಹಿ  
ಡಬಾರದು. ಭಾವಿಸಬಹುದು, ಬೆರಿಸಬಾರದು. ಇಂತುಪಮಿಸಬಾರದ  
ಘನವನು ಕಸಿಲ ಸಿದ್ಧಮಲ್ಲಿಕಾರ್ಜುನ ನಿಮ್ಮ ಶರಣನೇ ಬಲ್ಲ.

ಪರಮಾತ್ಮನು ಜಗತ್ತಿಗೆ ಆಧಾರಭೂತನಾಗಿದ್ದು, ಅದರ  
ಉತ್ಪತ್ತಿ, ಸ್ಥಿತಿ, ಲಯಕ್ಕೆ ಕಾರಣನು.

೧. ತನ್ನಲ್ಲಿ ಅನಂತಕೋಟಿ ಬ್ರಹ್ಮರುತ್ಪತ್ತಿ ಸ್ಥಿತಿ, ಲಯ, ನೋಡಾ.  
ತನ್ನಲ್ಲಿ ಅನಂತಕೋಟಿ ವಿಷ್ಣುರೂಪಿಗಳುತ್ಪತ್ತಿ, ಸ್ಥಿತಿ, ಲಯ ನೋಡಾ.  
ತನ್ನಲ್ಲಿ ಅನಂತಕೋಟಿ ದೇವತೆಗಳುತ್ಪತ್ತಿ, ಸ್ಥಿತಿ, ಲಯ, ನೋಡಾ. ತಾನೇ  
ಅಖಂಡಿತ ಅಪ್ರಮೇಯ, ಅಗಣಿತ, ಅಗಮ್ಯ, ಅಗೋಚರ ನೋಡಾ,  
ಅಪ್ರಮಾಣ ಕೂಡಲಸಂಗಮದೇವಾ.

೨. ಅಯ್ಯಾ ನೀನು ನಿರಾಳ ನಿರ್ಮಾಯಿನಾಗಿದ್ದೆಯಾಗಿ ಆಕಾ  
ಶದ ಪ್ರಕಾಶವಿಲ್ಲದಂದು, ಸಾಕ್ಷಿ ಸಭೆಗಳಿಲ್ಲದಂದು, ಸಚರಾಚರವೆಲ್ಲ  
ರಚನೆಗೆ ಬಾರದಂದು, ಆಧಾರದೊಳಗಣ ಏಭೂತಿಯ ತೆಗೆದು, ಭೂಮಿಯ  
ಗೆಲೆಗೊಳಿಸಲು, ಪಂಚಾಶತ್ಕೋಟಿ ವಿಸ್ತೀರ್ಣ ಭೂಮಂಡಲಕ್ಕೆ ಸುತ್ತಿ  
ಹರಿದವು ಸಪ್ತಸಮುದ್ರಗಳು. ಎಂಬತ್ತಾರು ಕೋಟಿ, ತೊಂಬತ್ತೇಳು  
ಲಕ್ಷ, ಭುವನಮಂಡಲಕ್ಕೆ ಉದಯ ಬ್ರಹ್ಮಾಂಡ ಆರವತ್ತಾರು ಕೋಟಿ.  
ಶರಾಮಂಡಲವೆಂದಡೆ, ಬೆಳಗಿ ತೋರಿದ ಹನ್ನೆರಡು ಜ್ಯೋತಿಯ. ನಿಲಿಸಿ  
ತೋರಿದ ಹದಿನಾಲ್ಕು ಭುವನವ. ಈ ಜಗದ ಜಂಗುಳಿಯ ಕಾವ ಗೋವಳ  
ತಾನಾಗಿ, ಎಂಬತ್ತು ನಾಲ್ಕು ಲಕ್ಷ ಜೀವರಾಶಿಗಳಿಗೆ ರಾಶಿನಾಳ ತಾನಾಗಿ,  
ಸಕಲದ ಅಳವಿನ, ಉಳವಿನ, ನಿಂದ, ನಿಜದ ನಿಲವ ನೋಡಿ ಕಂಡೆನು.  
ಗುಹೇಶ್ವರಾ ನಿಮ್ಮ ಶ್ರೀಪಾದಕ್ಕೆ ನಮೋ ನಮೋ ಎನ್ನುತ್ತಿದ್ದೆನು.

೩. ರುದ್ರ ಮುಖದಲ್ಲಿ ವಿಷ್ಣು ಭುಜದಲ್ಲಿ ಜಂಘೆಯಲ್ಲಿ ಅಜನ ಜನ  
ನವು. ಇಂದ್ರ ಪಾದದಲ್ಲಿ ಚಂದ್ರ ಮನದಲ್ಲಿ, ಚಕ್ಷುವಿನಲ್ಲಿ ಸೂರ್ಯನ  
ಜನನವು. ನೊಸಲಲ್ಲಿ ಅಗ್ನಿಯು, ಪ್ರಾಣದಲ್ಲಿ ವಾಯು, ನಾಭಿಯಲ್ಲಿ

ಅಂತರಿಕ್ಷ ಜನನವು. ಶಿರದಲುಡಯ ಮೂವತ್ತು ಮೂರು ಕೋಟಿ ದೇವ  
ಕರು. ಸಾದತಳದಲ್ಲಿ ಭೂಮಿಯ ಜನನವು. ಶ್ರೋತ್ರದಲ್ಲಿ ದಶದಿಕ್ಪು.  
ಜಗವ ನಿಕ್ಷೇಪಿಸಿದ ಕುಕ್ಷಿಯಲ್ಲಿ. ಅಕ್ಷಯನಗಣಿತನು, ಸಾಸಿರ ತಲೆ,  
ಸಾಸಿರ ಕಣ್ಣು, ಸಾಸಿರ ಕೈ, ಸಾಸಿರ ಪಾದ ಸಾಸಿರ ಸನ್ನಿಹಿತ ನಮ್ಮ  
ಕೂಡಲಸಂಗಮದೇವಾ.

೪. ನಿಮ್ಮ ನಿಜದಂತ್ಯವನಾರು ಬಲ್ಲರಯ್ಯಾ? ಚತುರ್ದಶ ಭುವ  
ನಂಗಲೆಲ್ಲ ನಿಮ್ಮಾಧೀನವಯ್ಯ. ನಿಮಗೆಣೆಯೆಷ್ಟು ದೇವರುಂಟೇ ಕಪಿಲ  
ಪ್ರದ್ಧಮುಕ್ತಕಾರ್ಜುನಾ?

೫. ಸರ್ಪನೂ, ಕೂರ್ಮನೂ, ದಿಕ್ಪುರಿಗಳೆಂಟೂ, ಭೂಮಿಯ  
ಹೊತ್ತಿದ್ವಹರೇಂದು, ಅಹರ್ನಿಶ ಹೊತ್ತಿರ್ಪವನೆಗೆ ಅತ್ತಲಾಧಾರ, ಇತ್ತ  
ಲಾಧಾರ. ಉತ್ತರ ಕೊಡುವವರಿಗೆ ಇಕ್ಕುವೆ ಮುಂಡಿಗೆಯ. ಎತ್ತವ  
ರಕ್ಕೊಡೆ, ತೋರಿದೈ, ರಾಮನಾಥಾ?

೬. ಶರಧಿಯು ಮೇಲೆ ಧರೆಯ ಕರಗದಂತಿರಿಸಿದೆ. ಅಂಬರಕ್ಕೆ  
ಗದ್ದುಗೆ ಬೋದುಗೆ ಇಲ್ಲದಂತಿರಿಸಿದೆ. ಎಲೆ ವೃಷನೇ, ನೀನಲ್ಲದೆ ಉಳಿದ  
ದೈವಂಗಳಿಗಹುದೇ ರಾಮನಾಥಾ?

೭. ಕಲಿವೀರ ಕಡಿವಲ್ಲಿ, ಬಲು ವಿಷವು ಸುಡುವಲ್ಲಿ ನೆಲೆಗೆಟ್ಟು  
ಮೊರೆಯೋ ಎಂಬಲ್ಲಿ, ನಿಮ್ಮ ತಲೆಗಾಮ ರಕ್ಷಿಸಿದ ಸುಲಭನನಯಿರೇ.  
ಹೊಲೆಯಿರಾ, ಸಲೆ ನಂಬಿ ಬದುಕೋ ರಾಮನಾಥನಾ.

೮. ಸ್ವರ್ಗಲೋಕ ತಾನಿದ್ವಲ್ಲಿ, ಜ್ಯೋತಿರ್ಮಯ ಲೋಕ ತಾನಿದ್ವಲ್ಲಿ  
ಸಚರಾಚರಂಗಳೆಲ್ಲ ತಾನಿದ್ವಲ್ಲಿ, ತನ್ನಿಂದಧಿಕವಪ್ಪ ದೈವ ಒಂದಿಲ್ಲವಾಗಿ  
ಇವೆಲ್ಲ ತನ್ನಾಧೀನವಲ್ಲದೆ, ಅವರಾಧೀನ ತಾನಲ್ಲ ನೋಡಾ, ಅಪ್ರಮಾಣ  
ಕೂಡಲಸಂಗಮದೇವಾ.

೯. ಬ್ರಹ್ಮ ವಿಷ್ಣು, ದಿಗಳು ತಾನಿದ್ವಲ್ಲಿ, ರುದ್ರ ಈಶ್ವರರು ತಾನಿ  
ದ್ವಲ್ಲಿ, ಪಂಚಮುಖ ದಶಭುಜವನುಳ್ಳ ಸದಾಶಿವರು ತಾನಿದ್ವಲ್ಲಿ, ನಾಲ್ಕು  
ಕ್ಷೇಟ್ರಸಾವಿರ ಮುನಿಗಳು ತಾನಿದ್ವಲ್ಲಿ, ಮೂವತ್ತುಮೂರು ಕೋಟಿ  
ದೇವತೆಗಳು ತಾನಿದ್ವಲ್ಲಿ, ತಾನೇ ಅಖಂಡ ಪರಿಪೂರ್ಣನಾಗಿ, ಮಹಾ  
ಘನವಲ್ಲದೆ, ತನ್ನಿಂದಧಿಕವಪ್ಪ ಘನವಿಲ್ಲ ನೋಡಾ, ಅಪ್ರಮಾಣ ಕೂಡ  
ಲಸಂಗಮದೇವಾ.



೧೦. ಸಪ್ತಕೋಟಿ ಮಹಾವ್ರಾತಂಗಳು. ತಾನಿದರ್ಲಿ. ತೋಯ  
ತ್ತುನಾಲ್ಕು ವೋಮ ವ್ಯಾಪಿ ಪದಂಗಳು ತಾನಿದರ್ಲಿ. ಅಕಾರಾದಿ  
ಕ್ಷಕಾರಾಂತ್ಯವಾದ ಐವತ್ತೆರಡಕ್ಷರಗಳು ತಾನಿದರ್ಲಿ. ಮೂವತ್ತಾರು ಕ್ಷ  
ತ್ವಂಗಳು ತಾನಿದರ್ಲಿ. ಷಟ್ಕಳೆ, ದ್ವಾದಶಕಳೆ, ಷೋಡಷಕಳೆಗಳು ತಾನಿ  
ದರ್ಲಿ. ಅರವತ್ತು ನಾಲ್ಕು ಕಳೆ ಜ್ಞಾನಂಗಳು ತಾನಿದರ್ಲಿ. ಇವೆಲ್ಲವು  
ತನ್ನಲ್ಲಿ ಉತ್ಪತ್ತಿ ಸ್ಥಿತಿಯವಾದ ಕಾರಣ, ತನ್ನಿಂದಧಿಕವಸ್ತು ಘನ ಒಂದಿ  
ಲ್ಲವಾಗಿ, ತಾನೇ ಪರಬ್ರಹ್ಮ ನೋಡಾ, ಅಪ್ರಮಾಣಕೂಡಲಸಂಗಮದೇವಾ.

೧೧. ಎತ್ತನೇರಿದ ಕರ್ತನೊಬ್ಬನೇ ಜಗಕ್ಕೆಲ್ಲ. ಎತ್ತು ಬೆಳೆವ,  
ಧಾನ್ಯವನುಂ ಬೇವರ್ಕಳೆಲ್ಲ ನಿಮ್ಮ ತೊತ್ತಿನ ಮಕ್ಕಳು ರಾಮನಾಥಾ.

೧೨. ಜಗವೆಲ್ಲ ಗೋವಿನ ಹಂಗು, ನರಸುರಾದಿಗಳೆಲ್ಲರು ಗೋವಿನ  
ಹಂಗು, ಸಕಲ ಜೀವಾಧಾರ, ಗೋಮಯ ಗೋಕುಲಕ್ಕೊಡೆಯ ಗೋಪ್ರ  
ಣವ ಸ್ವರೂಪ ನಾರಾಯಣ ಪ್ರಿಯ ರಾಮನಾಥಾ.

## ಪರಮಾತ್ಮನು ಶ್ರೇಷ್ಠನು

೧೩. ಕೆತ್ತಿಲ ಮರಿವ ವೇವನು ಮತ್ತೊಬ್ಬರಿಗಂಜುವನಲ್ಲ. ಕೌತು  
ಕದ ದೇವ ಕಾಣೆ ಭೋ, ನಮ್ಮ ಶಿವನು ಕೌತುಕದ ದೇವ-ಕಾಣೆ ಭೋ  
ನಮ್ಮ ಶಿವನು. ಬಿರಿದರ ಭಂಗನ ಮುರಿವ. ಉಬ್ಬಿನರ ಗಟ್ಟಿವ ಕಲ  
ಕುವ. ಬಲ್ಲಿದನ ಶಿರ ಕರದಲ್ಲ. ಮೆಲ್ಲಿದನ ನಯನ ಶ್ರೀ ಪಾದದಲ್ಲ. ಆಯ್ಕ  
ಯ್ಯೊ, ಮಯ್ಯುಭಾವು, ದೇವರಾಯ ಸೊಡ್ಡಳಾ.

೧೪. ಸಮುದ್ರದೊಳಗೆ ತೆರೆನೊರೆಗಳು ನೆಗಟ್ಟನೆಂದರೆ ಸುಮುದ್ರ  
ದಿಂದನ್ಯ ವಸ್ತುವೇ? ನಿರ್ವಿಕಾರ ನಿತ್ಯ ನಿರಂಜನ ನಿರ್ಗುಣ ಪರಿಪೂರ್ಣ  
ನಿರ್ವಿಕಲ್ಪ ಪರಬ್ರಹ್ಮ ಶಿವನಿಂದ ಜಗತ್ತು ಉದಯಿಸಿತ್ತೆಂದಡೆ, ಶಿವ  
ನಿಂದನ್ಯ ವೆನಬಹುದೇ? ಇಂತಪ್ಪ ಅವನ ನೀವು ಕೊಟ್ಟು ಸಮ್ಯಜ್ಞಾನ  
ಕಂದೆರದಿಪ್ಪದಯ್ಯ ಗುಹೆವೊ.

೧೫. ದ್ರವ್ಯ ನೀನು, ದ್ರವ್ಯಾರ್ಥ ನೀನು, ಪದ ನೀನು, ಪದಾರ್ಥ  
ನೀನು ಸಕಲ ನೀನು ನಿಷ್ಕಲ ನೀನು. ಸಕಲ ನಿಷ್ಕಲಾತ್ಮಕ ಪರಿಪೂರ್ಣ

ಶಿವನಲ್ಲದೆ ಅನ್ಯ ಭಿನ್ನ ಭಾವನೆಯುಂಟೇ? ಸಕಲ ಪದಾರ್ಥಗಳೆಲ್ಲ ನಿನ್ನ ಸಾಮರಸ್ಯ ಭಾವವನ್ನೈದಿಹೆನೆಂದು ತಮ್ಮ ತಮ್ಮ ಲಿಂಗದ ಮೇಲೆ ಹೆಸರಿಟ್ಟು ಹೊತ್ತುಕೊಂಡಿದ್ದವೆ ನೋಡಾ. ಅದೆಂತೆಂದೋಡೆ. ಪ್ರವೃತ್ಯಾರ್ಥಂ ಚ ಮಹಾದೇವೋ ದ್ರವ್ಯರೂಪೋ ಮಹೇಶ್ವರಃ | ಇತಿ ಮಾಭೇದನಾ ನಾಸ್ತಿಸರ್ವರೂಪೋ ಸದಾಶಿವಃ || ಎಂದುವಾಗಿ ನಾದ ನೀನು, ಬಿಂದು ನೀನು, ಕಳೆ ನೀನು ಕರ್ತಾರ್ಥ ನೀನು ಗುಹೇಶ್ವರಾ.

ಪರಮಾತ್ಮನಿಗೆ ಹುಟ್ಟು ಸಾವೆಂಬುವಿಲ್ಲ

ಅವನು ನಿತ್ಯನು.

೧. ಹುಟ್ಟು ಮೆಟ್ಟೆಂಬುದು ನಿಮ್ಮಲ್ಲಿಲ್ಲ. ನಿಮ್ಮಿಂದ ನೀವೇ ಸ್ವಯಂ ಭುವಯ್ಯ. ಇಂತಾದಿರಯ್ಯ, ಇಂತಾದಿರಯ್ಯ, ನೀನಂತಾದಿರಯ್ಯ. ನಿಮ್ಮ ಮಹಾತ್ಮೆಯ ನೀವೇ ಬಲ್ಲಿರಿ, ನಿಜಗುರು ಕಪಿಲ ಸಿದ್ಧಮಲ್ಲಿನಾಥಯ್ಯ.

೨. ಅವೃತವತಿ ಸೋಮ ಶಂಭುವಿಗೆ ಹುಟ್ಟಿದಾತ ಇಂದ್ರ. ಸತ್ಯಯುಜಿ ಜೈಷ್ಠಾ ವೇದಿಗೆ ಹುಟ್ಟಿದಾತ ಬ್ರಹ್ಮ. ವಸುದೇವ ದೇವಕಿಗೆ ಹುಟ್ಟಿದಾತ ವಿಷ್ಣು. ನಾಭಿರಾಜ ಮರುತಾದೇವಿಗೆ ಹುಟ್ಟಿದಾತ ಆರುಹ. ಇವರೆಲ್ಲರು ಯೋನಿಜರೆಂಬುದು ಜಗನ್ನೆಲ್ಲ ಬಲ್ಲದು. ಉತ್ಪತ್ತಿ, ಸ್ಥಿತಿ, ಪ್ರಳಯಕ್ಕೆ ಹೊರಗಾವ ನಮ್ಮ ಕೂಡಲಸಂಗಮದೇವನೆಗೆ ಮಾತಾಪಿತೃ ಗಳುಂಟೇ ಹೇಳಿರೇ?

೩. ಅಮೌಲ್ಯನು, ಅಪ್ರಮಾಣನು, ಅಗೋಚರ ಲಿಂಗವು, ಆದಿ ಮಧ್ಯಾಂತವಿಲ್ಲದ ಲಿಂಗವು, ಸ್ವತಂತ್ರ ಲಿಂಗವು, ನಿತ್ಯ ನಿರ್ಮಲ ಲಿಂಗವು, ಆಯೋನಿ ಸಂಭವನಯ್ಯ ನಮ್ಮ ಕೂಡಲಸಂಗಮದೇವನಾ.

೪. ಅಜಹರಿಸುರರೆಲ್ಲರೂ ಅಳಿಯದೆ ಉಳಿದವರಲ್ಲ. ಶಿವನೇ ನಿತ್ಯ ನೆಂದು ಹೊಡೆವಸುತ್ತಿನೆ ವೇದಶ್ರುತಿ:--“ಉತ ಇದಂ, ವಿಶ್ವಭೂತಾನಿ, ಸಸೃಷ್ಟೇ ಮೃಡೋ ಯಾತಿ. ನಮಸ್ತು ನೀಲಗ್ರೀವಾಯ, ಸಹಸ್ರಾಕ್ಷಾಯ ಈಡುಷೆ” ಬಸವಪ್ರಿಯ ಕೂಡಲ ಚನ್ನಸಂಗಯ್ಯನೊಬ್ಬನೇ ನಿತ್ಯನೆಂದು ಹೊಗಳುತ್ತಿದೆ ವೇದ.

೫. ಅಳಿಯ, ಬೆಳೆಯ, ಸುಳವನಲ್ಲ, ಪ್ರಳಯವಿಲ್ಲದ ವಿಜಯನು ಕಳಾಕುಳದ ಆತ್ಮನ ಅಂಗಸಂಗಿಯಲ್ಲ. ಸುಳುಹಿನೊಳಗಣ ಸೂಕ್ಷ್ಮನ ತಿಳಿದು ನೋಡಿರೇ. ಅಣೆಮಾದಿ ಗುಣರಹಿತನ ಆಕಲ್ಪಿತನನೇನೆಂಬೆ? ಕಳವಳದ ಬಳಿಯ ಭಾವರೂಪಲ್ಲ. ಬೆಳಗಿನೊಳಗಣ ಬೆಳಗು ಗುಹ್ಯ ಶ್ವರಲಿಂಗವು .

೬. ತಾಯಿತಂದೆ ಇಲ್ಲದ ಕಂದಾ, ನಿನಗೆ ನೀನೇ ಹುಟ್ಟಿ ಬೆಳೆದ ಯಲ್ಲಾ! ನಿನ್ನ ಪರಿಣಾಮವೇ ನಿನಗೆ ಪ್ರಾಣತ್ಯಪ್ತಿಯಾಗಿ ಇದ್ದೆಯಲ್ಲಾ! ಭೇದಕರಿಗೆ ಅಭೇದ್ಯನಾಗಿ ನಿನ್ನ ನೀನೇ ಬೆಳಗುತ್ತಿದ್ದೆಯಲ್ಲಾ! ನಿನ್ನ ಚಾರಿತ್ರ ನಿನಗೆ ಸಹಜ ಗುಹ್ಯೇಶ್ವರಾ.

ಪರಮಾತ್ಮನು ಸಕಲ ಪದಾರ್ಥಗಳಲ್ಲಿ ಗೌಪ್ಯನಾಗಿರುವನು.

೧. ಮರೀಚಿಯೊಳಗಣ ಬಿಸಿಲಿನಂತೆ ಇದ್ದಿತ್ತು. ಕ್ಷೇರದೊಳಗಣ ತುಪ್ಪದಂತೆ ಇದ್ದಿತ್ತು. ಚಿತ್ರಿಕನೊಡಗಿದ ಚಿತ್ರದಂತೆ ಇದ್ದಿತ್ತು. ಅಲಿಯೊಳಗಡಗಿದ ತೇಜದಂತೆ ಇದ್ದಿತ್ತು. ನುಡಿಯೊಳಗಡಗಿದ ಅರ್ಥದಂತಿ ದ್ದಿತ್ತು ಕೂಡಲ ಚನ್ನಸಂಗಯ್ಯ ನಿಮ್ಮ ನಿಲವು.

೨. ವಸ್ತುವೆಂದರೆ ಹ್ಯಾಗಾಯತ್ತಯ್ಯ ಹೇಳಿವೆ, ಕೇಳಯ್ಯ ಮಗನೇ. ಕಾಷ್ಠದಲ್ಲಿ ಅಗ್ನಿ ಹ್ಯಾಗೆ ಹಾಗಿಪ್ಪುದು. ಕ್ಷೇರದೊಳಗೆ ಘೃತ ಹ್ಯಾಗೆ ಹಾಗಿ ಪ್ಪುದು. ಸರ್ವತ್ರ ಎಲ್ಲ ತಾವಿನಲ್ಲಿಯೂ ವಸ್ತುವಿನ ಕಳೆ ಪರಿಪೂರ್ಣ ನಾಗಿಪುರಂದೆನಯ್ಯ ಮಹಾಲಿಂಗಗುರು ತಿವ ಸಿದ್ಧೇಶ್ವರ ಪ್ರಭುವೇ.

೩. ಪಿಂಡದೊಳಗೆ ಪಿಂಡರೂಪಾಗಿ, ಈ ಪರಿಯಲ್ಲಿ ಗಾಢ್ಯವಾ ಗಿದುರ್, ಎನ್ನಲ್ಲಿ ಕಾಣಿಸಿಕೊಳ್ಳದಿದ್ದಿರಿ, ನಿಜಗುರು ಸ್ವತಂತ್ರ ಸಿದ್ಧಲಿಂ ಗೇಶ್ವರಾ.

೪. ಅಡಗನೊಳಗಣ ಹಾಲು ಅಡಗಿಪ್ಪ ಭೇದವನು ಬೆಡಗಪ್ಪ ತುಪ್ಪದ ಕಂಪಿನ ಪರಿಯಂತೆ, ಎಲೆ ವೃಡನೇ, ನೀನು ಪ್ರಾಣಪ್ರಕೃತಿ ಗಳೊಳಗೆ ಅಡಗಿದ ಭೇದವ ಲೋಕದ ಜಡರೆತ್ತ ಬಲ್ಲರೈ ರಾಮನಾಥಾ?



೫. ಅಕ್ಷರವಲಭ್ಯಾಸವ ಮಾಡಿ, ಬರವ ತೋಡಿದ ಪರಿಯಂತೋ? ಸ್ವರೂಪೆಂಬುದಾವುದು, ನಿರೂಪೆಂಬುದಾವುದು, ಎಂದರಿಯರಾಗಿ, ಆದಿ ನಿರಾಳ, ಮಧ್ಯನಿರಾಳ, ಉರ್ಧ್ವನಿರಾಳ ಗುಹೇಶ್ವರಾ.

೬. ಅಂಬುವಿನ ಸಾರ ಒಡಗೂಡಿ ಆ ಮಣ್ಣಿಗೆ ಕುಂಭವೆಂಬುದಕ್ಕೆ ಕ.ರುಹುಗೊಟ್ಟು ಘನ ಕೆರಿದಲ್ಲದೆ, ಕುಂಭದಲ್ಲಿಯೇ ಲೀಯ್ಯವಾದಂತೆ ನಿಷ್ಕಳಂಕ ಮಲ್ಲಿಕಾರ್ಜುನ ಅಂಗದಲ್ಲಿಯೇ ಲೀಯ್ಯ.

೭. ಸಿಲೆಯೊಳಗಣ ಪಾವಕನಂತೆ, ಉದಕದೊಳಗಣ ಪ್ರತಿಬಿಂಬವಂತೆ, ಬೀಜದೊಳಗಣ ವೃಕ್ಷವಂತೆ, ಶಬ್ದದೊಳಗಣ ನಿಶ್ಯಬ್ದವಂತೆ ಗುಹೇಶ್ವರಾ ನಿಮ್ಮ ಶರಣ ಸಂಬಂಧ.

ಅರ್ಥ:— ಸಿಲೆಯೊಳಗಿಪ್ಪ ಅಗ್ನಿ ಮೈದೋರದ ಹಾಗೆ, ಪರಬ್ರಹ್ಮವು ಪಿಂಡಸ್ಥವಾಗಿದ್ದು ಕಾಣಿಸಬಾರದೆಂಬುದೀಗ, ಸಿಲೆಯೊಳಗಣ ಪಾವಕನಂತೆ ಎಂಬುದಕ್ಕರ್ಥ. ಆವುದಾನೊಂದು ಪ್ರತಿಬಿಂಬವು ಉದಕದೊಳಗಿದು ಉದಕದ ಗುಣಧರ್ಮ ಕರ್ಮವ ಹೊದ್ದದ ಹಾಗೆ, ಆ ಪರಬ್ರಹ್ಮವು ಪಿಂಡಸ್ಥವಾಗಿದು, ಆ ಪಿಂಡದ ಗುಣಧರ್ಮ ಕರ್ಮವ ಹೊದ್ದದಿಷ್ಟುದೀಗ, ಉದಕದೊಳಗಣ ಪ್ರತಿಬಿಂಬವಂತೆ ಎಂಬ ಶಬ್ದಕ್ಕರ್ಥ. ಬೀಜದೊಳಗಣ ವೃಕ್ಷದ ಹಾಗೆ ಆ ಪರಬ್ರಹ್ಮವು ಪಿಂಡಸ್ಥವಾಗಿದ್ದು, ಪಿಂಡ ಮಧ್ಯದಲ್ಲಿ ಗೂಢವಾಗಿಪ್ಪದೆಂಬುದೀಗ ಬೀಜದೊಳಗಣ ವೃಕ್ಷವಂತೆ ಎಂಬ ಶಬ್ದಕ್ಕರ್ಥ. ಶಬ್ದದೊಳಗೆ ನಿಶ್ಯಬ್ದವಿದ್ದುದನು ಭೇದಿಸಬಾರದ ಹಾಗೆ ಆ ಪರಬ್ರಹ್ಮವು ಪಿಂಡಸ್ಥವಾಗಿದ್ದು ಅಭೇದ್ಯವಾಗಿಪ್ಪದೆಂಬುದೀಗ, ಶಬ್ದದೊಳಗಣ ನಿಶ್ಯಬ್ದವಂತೆ ಎಂಬುದಕ್ಕರ್ಥ.

೮. ಕಲ್ಲೊಳಗಣ ಕಿಚ್ಚು ಉರಿಯಬಲ್ಲುದೇ? ಬೀಜದೊಳಗಣ ವೃಕ್ಷ ಉರಿಯಬಲ್ಲುದೇ? ತೋರಲಿಲ್ಲಾಗಿ, ಬೀರಲಿಲ್ಲಾಗಿರಿಯು ಗುಹೇಶ್ವರಾ, ನಿಮ್ಮ ನಿಲವ ಅನುಭವ ಸುಖ ಬಲ್ಲ.

ಅರ್ಥ:— ಸಿಲೆಯೊಳಗಿಪ್ಪ ಅಗ್ನಿ ಸ್ಫುರಿಸದಂತೆ, ಪರಬ್ರಹ್ಮವು ಪಿಂಡಸ್ಥವಾಗಿದು, ಆ ಪಿಂಡದಿಂದ ವ್ಯತಿರಿಕ್ತವಾಗಿ ತೋರಲರಿಯದೆಂಬುದೀಗ ಕಲ್ಲೊಳಗಣ ಕಿಚ್ಚು ಉರಿಯಬಲ್ಲುದೇ ಎಂಬ ಶಬ್ದಕ್ಕರ್ಥ. ಇಂತಪ್ಪ ಪರಬ್ರಹ್ಮವು ತಾನೊಂದಕ್ಕೆಯೂ ತೋರಿ ಬೀರಲಿಲ್ಲಾಗಿ, ತೋರಲಿಲ್ಲಾಗಿ

ಬೀರಲಿಲ್ಲಾಗಿರಿಯೂ ಎಂಬ ಶಬ್ದಕೃತ್. ಈ ನಿಲವನಾರು ಬಲ್ಲರೇ ದೊಡ್ಡ, ಅಹಂ ಹಮ್ಮೆಂಬ ಉಭಯವಳದ ಮಹಾನುಭಾವಿ ಬಲ್ಲನೆಂಬುದಿಗ ಅನುಭವಸುಖ ಬಲ್ಲನೆಂಬ ಶಬ್ದಕೃತ್.

೯. ನೆಲದ ಮರೆಯ ನಿಧಾನದಂತೆ, ಮುಗಿಲ ಮರೆಯಲಡಗಿದ ಮಿಂಚಿನಂತೆ, ಬಯಲ ಮರೆಯಲಡಗಿದ ಮರೀಚಿನಂತೆ ಕಂಗಳ ಮರೆಯಲಡಗಿದ ಬೆಳಗಿನಂತೆ ಗುಹೇಶ್ವರಾ ನಿಮ್ಮ ನಿಲವು.

ಅರ್ಥ:— ಭೂಗತವಾಗಿಪ್ಪ ನಿಧಾನದಂತೆ ಪರಬ್ರಹ್ಮವು ಪಿಂಡಮಧ್ಯದಲ್ಲಿ ಗತವಾಗಿ ಕಾಣಬಾರದಿಷ್ಟುದಿಗ ನೆಲದ ಮರೆಯ ನಿಧಾನದಂತೆ ಎಂಬ ಶಬ್ದಕೃತ್. ಮೇಘದೊಳಗೆ ಸ್ಫುರಿಸುತ್ತಿಪ್ಪ ವ್ಯಥಿಕದಂತೆ, ಆ ಪರಬ್ರಹ್ಮವು ಪಿಂಡ ಮಧ್ಯದೊಳಗೆ ಇರ್ಪ ಬೇರಿಟ್ಟು ತೋರಲರಿಯದೆಂಬುದಿಗ ಮುಗಿಲಮರೆಯ ಮಿಂಚಿನಂತೆ ಎಂಬ ಶಬ್ದಕೃತ್. ಬಯಲೊಳಗಡಗಿದ ಮರೀಚಿಯ ನಿಕಂಪಿತದಂತೆ ಆ ಪರಬ್ರಹ್ಮವು ಪಿಂಡದೊಳಗಿದು ನಿಶ್ಚಲವಾಗಿರ್ಪದೆಂಬುದಿಗ ಬಯಲ ಮರೆಯಲಡಗಿದ ಮರೀಚಿನಂತೆ ಎಂಬ ಶಬ್ದಕೃತ್. ಕಂಗಳ ಪಟಲದೊಳಗಿರ್ಪ ಪ್ರಭೆಕಂಗಳಿಂದ ವ್ಯತಿರಿಕ್ತವಾಗಿ ವಿವರಿಸಬಾರದಂತೆ, ಆ ಪರಬ್ರಹ್ಮವು ಪಿಂಡಸ್ಥವಾಗಿರ್ಪದು. ಅದನ್ನು ವಿವರಿಸಬಾರದೆಂಬುದಿಗ ಕಂಗಳ ಮರೆಯಲಡಗಿದ ಪ್ರಭೆಯಂತೆ ಎಂಬ ಶಬ್ದಕೃತ್.

✓ ೧೦. ಅಡಬಾರದ ಬಯಲು, ನೋಡಬಾರದ ಬಯಲು, ನುಡಿಯಬಾರದ ಬಯಲು, ಹಿಡಿಯಬಾರದ ಬಯಲು, ಈ ಒಡಲಿಲ್ಲದ ಬಯಲೊಳಗೆ ಅಡಗಿದ ಭೇದವ ಈ ಲೋಕದ ಜಡರತ್ತ ಬಲ್ಲದೈ ರಾಮನಾಥಾ?

ಅರ್ಥ:— ಭಿನ್ನ ಶ್ರೀವಿಡಿದಾಚರಿಸುವವರಿಗೂ ಅಶಕ್ಯವಾಗಿರ್ಪದು ಬ್ರಹ್ಮವು. ಅಂತರಂಗದಲ್ಲಿ ಕುರುಹು ಹಿಡಿದವರಿಗೂ ಅಶಕ್ಯವಾಗಿರ್ಪದು ಬ್ರಹ್ಮವು. ವೇದಾಗಮಗಳ ವಾಚ್ಯಕ್ಕೆ ಅನಿರ್ವಾಚ್ಯವಾಗಿರ್ಪದು ಬ್ರಹ್ಮವು. ಆಹ್ವಾನಿಸಿ ಹಿಡಿದಿಹೆನೆಂಬವರಿಗೂ ಅಶಕ್ಯವಾಗಿರ್ಪದು ಬ್ರಹ್ಮವು. ಈ ಸಾಕಾರವಲ್ಲದ ನಿರಾಕಾರವಾದ ಬ್ರಹ್ಮವು, ಶರಣನ ಅಂತರಂಗ, ಬಹಿರಂಗದಲ್ಲಿ ಇಷ್ಟಲಿಂಗ, ಪ್ರಾಣಲಿಂಗವಾಗಿ ಅಡಗಿಪ್ಪದೊಂದು ಸೂಕ್ಷ್ಮವಿಚಾರನನ್ನು ಈ ಜಗದಾತ್ಮರು ಅರಿಯರು, ಶರಣಬಲ್ಲನೆಂಬುದರ್ಥ.

## ಪರಮಾತ್ಮನು ಸಕಲ ಪದಾರ್ಥಗಳಲ್ಲಿ

ಜೈತನ್ಯಾತ್ಮಕನಾಗಿ ವರ್ತಿಸುತ್ತಾನೆ.

೧. ಮರದೊಳಗಣ ಮಂದಾಗ್ನಿಯ ಉರಿಯದಂತಿರಿಸಿದೆ. ನೋರೆ ವಾಲೊಳಗೆ ತುಪ್ಪವ ಕಂಪಿಸಿದಂತಿರಿಸಿದೆ. ಶರೀರದೊಳಗಾತ್ಮನ ಕಾಣದಂತಿರಿಸಿದೆ. ನೀ ಬೆರಿಸುವ ಭೇದಕ್ಕೆ ಬೆರಗಾದಿನ್ನ ರಾಮನಾಥಾ.

೨. ಧರಣಿಯ ಪಸರಿಸಿ, ಉರಗನ ಅಡಿ ಇಟ್ಟು. ಶರಧಿ ಎಳಕ್ಕೆ ಎರೆವನು ಒಕ್ಕಡಿತ ಉದಕವ, ಹಂಯಜಸುರರಿಗೆ ಒರಿಸರಿಯ ಲೋಕ ವಕೊಟ್ಟು ಅರಿಯದಂತಿದರ್, ಕಾಣಾ ರಾಮನಾಥಾ.

೩. ಬಯಲ ಬಣ್ಣವ ಮಾಡಿ, ಸ್ವಯವ ಸಲವ ಮಾಡ ಸಳಿ ದಾತನ ಬೆಡಗ ಬಲ್ಲವರಾಪ್ಪ ರಾಮನಾಥಾ?

ಅರ್ಥ:— ಮಿಥ್ಯಾ ಸ್ವರೂಪವಾದ ಸತ್ಯಧಾತು ಸಮಿಶ್ರವಾದ ದೇಹ ವನುಂಟು ಮಾಡಿ, ಆ ದೇಹಕ್ಕೆ ಒಮ್ಮೆ ಜ್ಯೇಷ್ಠವ ಮಾಡಿ, ಈ ದೇಹಾ ತ್ತರುಗಳಲ್ಲಿ ತಾನೇ ಜ್ಯೇಷ್ಠನಾಗಿ, ಚರಿಸುವ ಪರಶಿವನ ಕುಶಲತ್ವವ ತಿಳಿದವರಾದ, ಎಂಬಲ್ಲಿ ಆ ಪರವಸ್ತುವನೇ ಗುರುಮುಖದಿಂದ ಅಂಗದಲ್ಲಿ ಧರಿಸಿ, ಮುಕ್ತರಾಗುವರಾರು, ಶರಣರಲ್ಲದೆ ಮತೊಬ್ಬರಿಲ್ಲವೆಂಬುದರ್ಥ.

೪. ಹೊವಿನೊಳಗಣ ಕಂಪ ಹೊರಸೂಸಿ ಸುಳಿವ ಅನಿಲನಂತೆ, ಅವೃತದೊಳಗಣ ರುಚಿಯ ನಾಲಿಗೆಯ ತುದಿಯಲ್ಲಿ ಅರಿವನ ಜೇತನ ದಂತೆ, ನಿಲಿವಿಲ್ಲದ ರೂಪ ಕಳೆಯಲ್ಲಿ ಭೇದಿಸುವನ ಪರಿ ರಾಮನಾಥಾ?

೫. ಒಡಲೊಳಗಣ ಕಿಚ್ಚು ಒಡಲ ಸುಡದ ಭೇದವ, ಕುಡಿದ ಉದ ಕದಲ್ಲಿ ಆ ಕಿಚ್ಚು ನಂದದ ಭೇದವ ವೃಡ ನೀ ಪ್ರಾಣ ಪ್ರಕೃತಿಯೊಳಗಡ ಗಿದ ಭೇದವ, ಲೋಕನ ಜಡವೆತ್ತ ಬಲ್ಲಿಕ್ಕೆ ರಾಮನಾಥಾ?

ಅರ್ಥ:— ದೇಹದಲ್ಲಿ ಉದರಾಗ್ನಿಯು ಆ ದೇಹದ ದಹನವ ಮಾಡ ದಿಪ್ತ ವಿಚಾರದ ಹಾಗೆ, ಪಾನವ ಮಾಡಿದ ಜಲದಲ್ಲಿ ಆ ಉದರಾಗ್ನಿಯು ನಾಶವಾಗದೆ ಇಪ್ಪ ವಿಚಾರದ ಹಾಗೆ, ಎಲೆ ಶಿವನೇ, ನೀನು ಪ್ರಕೃತಿ ರೂಪ ವಾದ ಪ್ರಾಣದಲ್ಲಿ ಅಡಗಿದು, ಆ ಪ್ರಾಣನ ವರ್ತನೆಯಲ್ಲಿ ಬೆರೆಯದೆ



ರಹಸ್ಯವಾಗಿರ್ಪ ನಿಚಾರ ಎಂಬಲ್ಲಿ ಆ ಬ್ರಹ್ಮವನೆ ಇಷ್ಟಲಿಂಗವಾಗಿ ಪಡೆದುಕೊಂಡು ಆಚರಿಸುವದನ್ನು ಲೋಕದ ಜೀವರಿಯರೆಂಬುದರ್ಥ.

೬. ಎಣ್ಣೆ ಇದ್ದು ಎಳ್ಳು ನನೆಯದ ಭೇದವ, ಕೆಚ್ಚೆದ್ದು ಕಲ್ಲು ಸಿದ್ಧಿಯದ ಭೇದವ ಕಾಮವಿದ್ದು ಕನ್ನೆಯನನುಭವಿಸಿದ ಭೇದವ, ಪರವಿದ್ದು ಪ್ರಾಣನ ಪ್ರಕೃತಿಯು ಹರಿಯದ ಭೇದವ ನರರೆತ್ತ ಬಲ್ಲರೈ ರಾಮನಾಥಾ?

೭. ಮಣಿಗಳ ಸೂತ್ರದಂತೆ, ತ್ರಿನಯನ, ನೀನಿಷ್ಟೆಯಯ್ಯ. ಎಣಿಸುವಡೆ, ತನು ಭಿನ್ನ. ಆತ್ಮನೊಬ್ಬನೇ. ಅಣುರೇಣು ಮಧ್ಯದಲ್ಲಿ ಗುಣಭರಿತ ನೀನೆಂದು ಮಣಿವೃತ್ತಿರ್ಪನಯ್ಯ ರಾಮನಾಥಾ.

೮. ಮೊಲೆ ಮುಡಿಬಂದರೆ ಹೆಣ್ಣೆಂಬರು. ಗಡ್ಡಮೀಸೆ ಬಂದರೆ ಗಂಡೆಂಬರು. ನಡುವೆ ಸುಳಿವಾತ್ಮನು. ಗಂಡೂ ಅಲ್ಲ, ಹೆಣ್ಣೂ ಅಲ್ಲ ಕಾಣಾ ರಾಮನಾಥಾ.

೯. ಘಟವೊಳಗೆ ತೋರುವ ಸೂರ್ಯ, ಸರ್ವದಲ್ಲಿ ಶಿವನ ಜೈತನ್ಯವಿಪ್ಪುದು. ಇದ್ದರೇನು, ಸರ್ವರಿಗೆ ಸಾಧ ವಲ್ಲ. ಮುಟ್ಟಿ ಮುಟ್ಟಿದು. ಅದ ಕೂಡವರೆ ಗುರುವಿನಿಂದಲ್ಲದಾಗದು ಕಾಣಾ ರಾಮನಾಥಾ

೧೦. ತೋರುವಡೆ ವಿಷವಾಗಿರದು. ಅದು ತೋರದಾಗಿ, ಅರಿಯಬಾರದು. ಅರಿಯಬಾರದಾಗಿ ಹೇಳಬಾರದು. ಹೇಳಬಾರದಾಗಿ, ಅದು ಕಾಣಬಾರದು. ಅಮ ಆತರ್ಕ್ಯ. ಅದು ನಿನ್ನಲ್ಲಿಯೇ ಇದೆ. ಹೇಳಲಿಲ್ಲ, ಕೇಳಲಿಲ್ಲ. ಅರಿಯಲಿಲ್ಲದುದನೇನೆಂಬೆ ಹೇಳಾ ಚೆಮ್ಮಲಿಗೆಯ ಚೆನ್ನರಾಮನಾ?

೧೧. ಕಂಗಳ ಮುಂದೆ ತೋರುವ ಮಿಂಚು ಮನದ ಮೇಲೆ ತಿಳಿಯುತ್ತಿದೇನೋ? ಕಳೆಯಬಾರದು, ಕೊಳಬಾರದು. ಕಂಗಳ ಕತ್ತಲೆ, ಮನದ ಮಿಂಚು. ಇದ ಬಲ್ಲವರನಲ್ಲಿನಿಸಿತ್ತು, ಚೆಮ್ಮಲಿಗೆಯ ಚೆನ್ನರಾಮನೆಂಬ ನಾಮದೊಡಕು.

೧೨. ಸತ್ಯವಿದೆ, ಸಮಾಧಾನವಿದೆ, ಮನಕ್ಕೆ ಬಾರದಿದೇನಯ್ಯ? ಸರ್ವಸಮ್ಮತವಾದ ಸುಖವಿದೆ. ಮನಕ್ಕೆ ಸೊಂಕದಿದೇನಯ್ಯ? ಅನೀನೆಯದೊಂದು ಘನವಿದೆ. ಕೂಡಲಸಂಗಯ್ಯ ಬರಿಯಭ್ರಮೆ. ಇದೇನಯ್ಯ?

ಪರಮಾತ್ಮನು ವಿಶ್ವಮಯನು. ಆದರೂ ಆತನು

ವಿಶ್ವದ ಗುಣಗಳನ್ನು ಹೊದ್ದನು.

೧. ಶಿವ ತನ್ನ ವಿನೋದಕ್ಕೆ ರಚಿಸಿದನು ಅನಂತ ವಿಶ್ವವನು. ರಚಿಸಿದವನು ಎಷ್ಟಕ್ಕೆ ಹೋರಗಾಗದಿದ್ದನೇ? ಇಲ್ಲ. ವಿಶ್ವಮಯ ತಾನಾದನು. ಎಷ್ಟೆಲ್ಲವೂ ತಾನೆಂದೊಡೆ, ವಿಶ್ವದುಪ್ಪತ್ತಿಸ್ಥಿತಿಲಯಕ್ಕೊಳಗಾದನೇ? ಇಲ್ಲ. ಅದೇನು ಕಾರಣವೆಂದಡೆ ಅಜಾತನಾಗಿ ಉಪ್ಪತ್ತಿ ಇಲ್ಲ. ಕರ್ಮರಹಿತನಾಗಿ ಸ್ಥಿತಿಗೊಳಗಲ್ಲ. ವರಣರಹಿತನಾಗಿ ಲಯಕ್ಕೊಳಗಲ್ಲ. ಇಂತೀ ಗುಣತ್ರಯಂಗಳ ಹೊದಲಿಯು. ತಾನಲ್ಲದೆ ವಿಶ್ವಕೃತ್ವಧಾರವಿಲ್ಲಾಗಿ ದೂರಸ್ಥನಲ್ಲ. ತನ್ನಲ್ಲಿ ತಾನಲ್ಲವ ಅನ್ಯವು ತೋರಲರಿಯದಾಗಿ, ಇದಿರಲ್ಲ. ಇದಿರಲ್ಲಾಗಿ ವಿಶ್ವಮಯ ತಾನಾದುದೇ ಸತ್ಯ. ಅರಸು ಕಾಲಾಳಾಗಬಲ್ಲ ತನ್ನ ವಿನೋದಕ್ಕೆ. ಮರಳಿ ಅರಸಾಗಬಲ್ಲ. ನಮ್ಮ ಉರಿಲಿಂಗ ಪೆದ್ದಿಪ್ರಿಯ ವಿಶ್ವೇಶ್ವರನು ಜಗವಾಗಲೂ ಬಲ್ಲ, ಜಗವಾಗದಿರಲೂ ಬಲ್ಲನಯ್ಯ.

೨. ಜಲದೊಳಗಣ ಸೂರ್ಯನಂತಿರ್ಪನಯ್ಯ ಶಿವನು. ಲೋಕಾದಿಲೋಕಂಗಳೊಳಗಿದ್ದೇನೆ, ಜಗದ ಪುಣ್ಯ, ಪಾಪ, ಸ್ವರ್ಗ, ನರಕ, ಬಂಧಮೋಕ್ಷಕ್ಕೊಳಗಾದಾತನೇ? ಅಲ್ಲ. ಅದೆಂತೆಂದೊಡೆ ಜಲದೊಳಗಣ ಪ್ರಕೃತಿ ವಿಕೃತಿಗಳು ಜಲಕ್ಕಲ್ಲದೆ ಸೂರ್ಯಂಗಳಿಲ್ಲವಾಗಿ, ಲೋಕದ ಸ್ಥಿತಿಗತಿ ಲೋಕಕ್ಕಲ್ಲವೆ, ಶಿವನಿಗಿಲ್ಲವಾಗಿ, ಅನಂತಕೋಟಿ ಬ್ರಹ್ಮಾಂಡಂಗಳು ತನ್ನ ಒಡಲೋಗೆ ಅಡಗಿದವೆಂದಡೆ. ತಾ ಹೊರಗಾಗಿ ಅಡಗಲೆಡೆ ಏನುಂಟು? ಇದುಕಾರಣ ನಮ್ಮ ಉರಿಲಿಂಗ ಪೆದ್ದಿಪ್ರಿಯ ವಿಶ್ವೇಶ್ವರನು ವಿಶ್ವದೊಳಗೆ ಹೊದ್ದಿಯೂ ಹೊದ್ದದಿರಬಲ್ಲ, ವಿಶ್ವಾಧಿಪತಿಯಾಗಲೂ ಬಲ್ಲ.

೩. ಹಲವು ತೃಣಕಾಷ್ಠಗಳಲ್ಲಿ ಅಗ್ನಿ ಬೆರೆದಿದ್ದಂತೆ, ಹಲವು ಘಟಿ ಜಲದಲ್ಲಿ ಸೂರ್ಯಬಿಂಬಿಸುತ್ತಿದ್ದಂತೆ ಇದ್ದನಯ್ಯ ಶಿವನು. ಸಕಲ ಜೀವರ ಕೃಪೆಯಲ್ಲಿ ಬೆರಸಿಯೂ ಬೆರಸವಂತಿಷ್ಟನಯ್ಯ ನಮ್ಮನಿಜಗುರು ಸ್ವತಂತ್ರ ಸಿದ್ಧಲಿಂಗೇಶ್ವರನು.

೪. ಜಲದೊಳಗಣ ಕಿಚ್ಚು ಜಲವ ಸುಡದೆ ಜಲವು ತಾನಾಗಿಯೇ ಇದ್ದಿತ್ತು ನೋಡಾ. ನಲೆಯನಲದು ನೋಡಿಹೆವೆಂದೊಡೆ, ಅದು ಜಲವು ತಾನಲ್ಲ. ಕುಲದೊಳಗಿರ್ಪು ಕುಲವ ಜರಿಸದೆ ನಲೆಗಟ್ಟು ನಿಂದದನಾರು

ಬಲ್ಲರು? ಹೊರಗೊಳಗೆ ತಾನಾಗಿದುರಾ ಮತ್ತೆ ತಲೆದೋರದಿಷ್ಟುದು ಗುರು  
ಶ್ವರಾ ಸಿಮ್ಮ ನಿಲವು ನೋಡಾ.

ಅರ್ಥ:- ಶುಕ್ರ ಶೋಣಿತಾತ್ಮಸಂಗದಿಂದಾದ ಜಲಬುದ್ಧವೆಂಬದೊ  
ಳಗೆ ಅಡಗಿಪ್ಪ ಪರಶಿವಜ್ಞಾನಾಗಿ ಜಡಪಿಂಡವ ದಗ್ಧವ ಮಾಡಲಿರಿಯದೆ  
ಅಲ್ಲಿಯೇ ಗತವಾಗಿ ತದ್ರೂಪವಾಗಿತ್ತೆಂಬುದೀಗ ಜಲದೊಳಗಿದ್ದ ಕಿಚ್ಚು  
ಜಲವ ಸುಡದೆ, ಜಲವು ತಾನಾಗಿದ್ದಿತ್ತೆಂಬುದೀಗ ಜಲದೊಳಗಿದ್ದ ಕಿಚ್ಚು  
ಜಲವ ಸುಡದೆ ಜಲವು ತಾನಾಗಿದ್ದಿತ್ತೆಂಬ ಶಬ್ದಕೃರ್ಥ. ವಿವೇಕದಿಂ  
ತಲಿದು ನೋಡಿದಡೆ, ಆ ಶಿವಜ್ಞಾನ ಜಡಪಿಂಡರೂಪವೆಂಬುದೀಗ ನೆಲೆ  
ಯನರಿಯಬಲ್ಲದೆ, ಅದು ಜಲವು ತಾನಲ್ಲವೆಂಬ ಶಬ್ದಕೃರ್ಥ. ಆ ಪು  
ಬ್ರಹ್ಮವು, ಜಾತಿವರ್ಣಾಶ್ರಮ ಕುಲಗೋತ್ರ ನಾಮಂಗಳೊಳಗೆ ವೇಧಿಸಿ  
ಕೊಂಡಿರ್ಪು, ಹೊದ್ದಿಯೂ ಹೊದ್ದದೆ ಸರ್ವತೋಧಿಕವಾಗಿದ್ದಿತ್ತೆಂಬುದೀಗ,  
ಕುಲದೊಳಗಿದ್ದು ಕುಲವ ಬೆರಸದೆ ನೆಲೆಗೆಟ್ಟು ನಿಂದುದನಾರು ಬಲ್ಲರು  
ಎಂಬ ಶಬ್ದಕೃರ್ಥ. ಆ ಪುಬ್ರಹ್ಮವು ಅಂತರಂಗ ಬಹಿರಂಗದೊಳಗೆ  
ಪರಿಪೂರ್ಣವಾಗಿದ್ದು ಅನ್ಯವಾಗಿ ತೋರಿಸಿಕೊಳ್ಳಲಿರಿಯದೆ ಗೌಪ್ಯವಾಗಿ  
ಪ್ಪದೆಂಬುದೀಗ ಒಳಹೊರಗೆ ತಾನಾಗಿ ಮತ್ತೆ ತಲೆದೋರದಿಷ್ಟುದೆಂಬ  
ಶಬ್ದಕೃರ್ಥ.

೫. ಬಣ್ಣ ಹಲವಪ್ಪಲ್ಲಿ ಬಣ್ಣ ತಾನೊಂದಾಗಿ ಬಣ್ಣ ಮೂಜಗಕ್ಕೆ  
ಮುಕ್ಕಣ್ಣ ತಾನು ಬಣ್ಣಕರು ಬಣ್ಣದೊಳಗಾಳುವದನೆ ಕಂಡು ಅಣ್ಣ  
ನಗುತಿದನೆ ಯೋಗಿನಾಥಾ.

ಅರ್ಥ:- ಮಹಾಲಿಂಗವ ಚಿತ್ಪ್ರಭಾಂಗವೆಂಬುದೀಗ ಬಣ್ಣವೆಂಬ  
ಶಬ್ದಕೃರ್ಥ. ಅಂತಪ್ಪ ಲಿಂಗಕ್ಕೆ ಲೀಲಾವಿಲಾಸ ತೋರಿದಲ್ಲಿ ಚಿತ್ಪ್ರ  
ಭಾಕಾಶವೇ ಸ್ಫುರಿಸಿ ನಾನಾತ್ವವನ್ನೈದಿ ಪರಿಚ್ಛಿನ್ನಾತ್ಮರಾದರೆಂಬುದೀಗ ಬಣ್ಣ  
ಹಲವಪ್ಪಲ್ಲಿ ಎಂಬ ಶಬ್ದಕೃರ್ಥ. ಅಂತು ಹಲವಾತ್ಮರಾದ ಜೈತನ್ಯ  
ಒಂದೇ ಎಂಬುದೀಗ ಬಣ್ಣ ತಾನೊಂದಾಗಿ ಎಂಬ ಶಬ್ದಕೃರ್ಥ. ಅಂತು  
ಲಿಂಗದ ಚಿತ್ಪ್ರಕಾಶವೇ ಮೂಜಗವಾಯಿತ್ತೆಂಬುದೀಗ ಬಣ್ಣ ಮೂಜ  
ಗಕ್ಕೆ ಮುಕ್ಕಣ್ಣ ತಾನು ಎಂಬ ಶಬ್ದಕೃರ್ಥ. ಅಂತು ಚಿದಂಶಿಕರಾದ ಆತ್ಮ  
ಧೇಹೇಂದ್ರಿಯ ಕುಲಗೋತ್ರಂಗಳು ಮೊದಲಾದ ನಾನಾ ಪ್ರಪಂಚಿನ ಬಣ್ಣ  
ಸಂಸಾರಸಾಗರದೊಳಗೆ ಮುಳುಗಿ ಅಳುತ್ತಿಪ್ಪ ಜೀವರ. ನೋಡಿ ವಿನೋ



ದಿಸುತ್ತ ತಾ ಹೊರಗಾರ್ಗದಾತನೆಂಬುದೀಗ ಬಣ್ಣಕರು ಬಣ್ಣದೊಳಗಾ  
ಳುವದನೆ ಕಂಡು ಅಣ್ಣ ನಗುತಿದ್ದನೈ ಯೋಗಿನಾಥಾ ಎಂಬ ರಬ್ಬಕೃಷ್ಣ:

೬. ನಿರ್ಗುಣ ಮಹಾದೇವನೆಂದ ಬಳಿಕ ಗುಣಹೀನನಲ್ಲವೆ? ಸಗು  
ಣನವನು ತನ್ನರವಿಗೆ, ನಿರ್ಗುಣನವನು ಜಗಜ್ಜೀವಿಗಳಿಗೆ. ಅರಿದರೆ ನಿರ್ಗು  
ಣನಲ್ಲ, ಸಗುಣ ಗುಣಾಗ್ರಗಣ್ಯನೋಡಾ, ಕಪಿಲಸಿದ್ಧಮಲ್ಲಿಕಾರ್ಜುನಾ.

### ವಿಶ್ವವು ಪರಮಾತ್ಮನಲ್ಲ.

೧. ಸರ್ವವೂ ಶಿವನಿಂದ ಉದ್ಭವಿಸಿದವೆಂದೊಡೆ, ಆ ಉದ್ಭವಿಸಿ  
ದವೆಲ್ಲ ಶಿವನೇ? ಸಕಲ ಬೀಜವ ಬಿತ್ತುವನು ಒಕ್ಕಲಿಗನೆಂದೊಡೆ, ಬೆಳೆ  
ತಾನೊಕ್ಕಲಿಗನೇ? ಮಡಕೆಯ ಕುಂಬರ ಮಾಡುವನೆಂದೊಡೆ, ಆ  
ಮಡಕೆ ತಾ ಕುಂಬರನೇ? ಕಬ್ಬಿನವ ಕಮ್ಮರ ಮಾಡುವನೆಂದೊಡೆ,  
ಆ ಕಬ್ಬಿನ ತಾ ಕಮ್ಮರನೇ? ಈ ಪರಿಯಲ್ಲಿ ಸಕಲ ಜಗತ್ತು ಸಚರಾ  
ಚರವನು ಶಿವನು ಮಾಡುವನೆಂದೊಡೆ, ಆ ಸಚರಾಚರವೆಲ್ಲವೂ ಶಿವನೇ?  
ಆ ಹಾಗಾದೊಡೆ, ಅಷ್ಟಾದಶವರ್ಣಂಗಳೇಕಾದವು? ಎಂಬತ್ತೆಂಟುಲಕ್ಷ  
ಜೀವರಾಸಿಗಳೇಕಾದವು? ಸುಖ, ದುಃಖ, ಸ್ವರ್ಗ, ನರಕಂಗಳೇಕಾದವು?  
ಆಚಾರ ಅನಾಚಾರಗಳೇಕಾದವು? ಪುಣ್ಯ ಪಾಪ ಭವಿ ಭಕ್ತರೆಂದೇಕಾ  
ದವು? ಇದು ಕಾರಣ ಸದ್ಭಕ್ತ ಸದಾಚಾರದಲ್ಲರ್ಪನು, ಅಂತಲ್ಲದೆ  
ಸರ್ವವೂ ಶಿವನೆಂದೊಡೆ ಘೋರ ನಾಯಕ ನರಕ ಕೂಡಲಚನ್ನಸಂಗಯ್ಯ.

೨. ಶಿವನು ಸರ್ವಗತನಾಗಿಯೂ ಇಹನೆಂದೊಡೆ ಎಲ್ಲವೂ ಶಿವನೇ?  
ಅಲ್ಲ. ಮತ್ತೆಲ್ಲಿಹನೆಂದೊಡೆ, ನಿರ್ವಲಚಿತ್ತರಾದ ದೇಹಗಳಲ್ಲಿ, ಸಂತೋ  
ಷಿಗಳಾದ ನಿರಾಶಾಭರತರಲ್ಲಿ, ನಿರ್ವಲ ಪರಮ ಮಾಹೇಶ್ವರರ ಹೃದಯ  
ದಲ್ಲಿ ಅತಿ ಪ್ರೇಮದಿಂದಿಹನು ನಿಜಗುರುಸ್ವತಂತ್ರ ಸಿದ್ಧಲಿಂಗೇಶ್ವರನು.

೩. ಸರ್ವಗತನೆಂಬುದು ಲೋಕವೆಲ್ಲ ಶಿವಶಿವಾ, ನಿರ್ಬುದ್ಧಿ ಜನಂ  
ಗಳನೇನೆಂಬೆ? ಸರ್ವವೂ ಶಿವನಾದೊಡೆ, ಹಿಂದಣ ಯುಗ ಪ್ರಳಯಂಗಳೇ  
ಕಾದವು? ಎಂಬತ್ತನಾಲ್ಕು ಲಕ್ಷ ಜೀವರಾಸಿಗಳೇಕಾದವು? ಸೂತ್ರ  
ಧಾರ ನರರಿಗಾಗಿ ಯಂತ್ರವನುಡಿಸುವಲ್ಲಿ, ಹೊರಗಿದಾರ್ಡಿಸುವನಲ್ಲದೆ,

ತಾನೊಳಗಿರ್ಪಡಿಸುವನೆ? ಆ ಹಾಗೆ ಶಿವನು ತನ್ನಾಧೀನವಾಗಿರ್ಪ ತ್ರಿಜಗದ ಸಚರಾಚರಂಗಳೆಂಬ ಯಂತ್ರವನು ಯಂತ್ರವಾಹಕನಾಗಿ ಆಡಿಸುವನಲ್ಲದೆ, ತಾನಾಡುವನೇ? ಇದು ಕಾರಣ ಸರ್ವವೂ ಶಿವನೆನಲಾಗದು. ಮತ್ತೆಲ್ಲಿಹನೆಂದೊಡೆ ಸದಾಚಾರ ಸದ್ಭಕ್ತಿ ಸನ್ನಿಹಿತ ಲಿಂಗಜಂಗಮದೊಳಗಿರ್ಪ. ಮತ್ತೆಲ್ಲಿಯೂ ಇಲ್ಲ ಕೂಡಲ ಚನ್ನಸಂಗಯ್ಯ.

೪. ಪರುಷದ ಪುತ್ಥಳಿಗೆ ಕಬ್ಬಿನದಂಭರಣ ಉಂಟೇ ಅಯ್ಯ? ಲೋಕದೊಳಗೆ ಲಿಂಗ, ಲಿಂಗದೊಳಗೆ ಲೋಕವಾದೊಡೆ, ಹಿಂದಣ ಪ್ರಳಯಂಗಳೇಕಾದವು? ಇನ್ನು ಮುನ್ನಿನ ಪ್ರಳಯಂಗಳಿಗೆಂತೋ? ಲೋಕ ಲೋಕದಂತೆ, ಲಿಂಗವು ಲಿಂಗದಂತೆ, ಈ ಉಭಯದ ಭೇದವ ಗುಹ್ಯ ಶ್ವರಾ ನಿಮ್ಮ ಶರಣನೇ ಬಲ್ಲ.

೫. ಸರ್ವಗತ ಶಿವನೆಂದು ಹೇಳುವ ಮರುಳ ಮಾನವರ ಮಾತು ಕೇಳಲಾಗದು. ಅದೆಂತೆಂದೊಡೆ, ಸರ್ವ ಜೀವರುಗಳಂತೆ ವನಿತಾದಿ ವಿಷಯ ಪ್ರಪಂಚವಲಿ ಮಗ್ನನಾಗಿ ಇರುವನೇ? ಶಿವನು ಸರ್ವ ಜೀವರುಗಳಂತೆ, ಪುಣ್ಯ, ಪಾಪ, ಸುಖ, ದುಃಖ, ಸ್ವರ್ಗ, ನರಕಗಳೆಂಬ ದ್ವಂದ್ವ ಕರ್ಮಂಗಳಲ್ಲಿ ಹೊಂದಿರ್ಪನೇ? ಶಿವನು ಸರ್ವ ಜೀವರುಗಳಂತೆ ಉತ್ಪತ್ತಿ, ಸ್ಥಿತಿ, ಪ್ರಳಯ. ಬಂಧನಗಳೆಂಬ ಕಷ್ಟಕ್ಕೆ ಸಿಕ್ಕಿ ಮಮಕುಳಿಗೊಂಬನೇ ಶಿವನು? ಇಂತೀ ಭೇದವನರಿಯದೆ, ಸರ್ವಗತ ಶಿವನೆಂದು ನುಡಿದ ಕಡುಪಾತಕರ ಜಡಜೀವಿಗಳ ಎನಗೊಮ್ಮೆ ತೋರದಿರಯ್ಯ ಆಖಂಡೇಶ್ವರಾ.

೬. ಈಡಾ, ಪಿಂಗಳ, ಸುಷುಮ್ನ, ಗಾಂಧಾರಿ, ಹಸ್ತಿ, ಜಿಹ್ವೆ, ಪೂಷ, ಪಯಸ್ವಿನೀ, ಅಲಂಬು, ಲಕುಹ, ಶಂಕಿನಿ ಎಂಬ ದಶನಾಡಿಗಳು ತಾನಿರ್ಪಲ್ಲಿ, ಈಡಾ, ಪಿಂಗಳ ಸುಷುಮ್ನನಾಳಂಗಳೊಳಗೆ ಆಡುವ ವಾಯು, ಪ್ರಾಣಾ ಪಾನ, ವ್ಯಾನ, ಉದಾನ, ಸಮಾನ, ನಾಗ, ಕೂರ್ಮ, ಪ್ರಕರ, ದೇವದತ್ತ, ಧನಂಜಯವೆಂಬ ದಶವಾಯುಗಳು ತಾನಿರ್ಪಲ್ಲಿ, ಅಗ್ನಿಮಂಡಲ, ಆದಿತ್ಯ ಮಂಡಲ, ಚಂದ್ರಮಂಡಲವೆಂಬ ಮಂಡಲತ್ರಯಂಗಳು ತಾನಿರ್ಪಲ್ಲಿ, ತಾನೇ ಯಂತ್ರವಾಹಕನಾಗಿ, ಇವೆಲ್ಲವು ತನ್ನ ಲೀಲಾಮಾತ್ರದಲ್ಲಿ ಆಡಿಸುತ್ತಿಹನಲ್ಲದೆ ತಾನಾಡನು ನೋಡಾ ಅಪ್ರಮಾಣ ಕೂಡಲಸಂಗಮದೇವಾ.

೭. ಶಿವನು ಜಗದ್ಭರಿತನೆಂದೆಂಬವರ ಬಾಯಲ್ಲಿ ಇಕ್ಕಿರೋ ಹನೆ ರಡು ವರ್ಷದ ಹಳೆಯ ಪಾದರಕ್ಷೆಯನು. ಅದೇನು ಕಾರಣವೆಂದಡೆ, ಶಿವನು

ಜಗದ್ಭರಿತನೇ ? ಅಲ್ಲ. ಶಿವನು ಶಿಗದ್ಭರಿತನಾದೊಡೆ, ಜೀವಕ್ಕೆ ಜೀವ ಭಕ್ಷಿಸಲೇತಕೋ ? ಶಿವನು ಜಗದ್ಭರಿತನಾದೊಡೆ, ಪ್ರಾಣಕ್ಕೆ ಪ್ರಾಣ ವಿರೋಧಿಸಲೇತಕೋ ? ಶಿವನು ಜಗದ್ಭರಿತನೆಂದುದೊಡೆ, ತಾನೇ ಗುರು, ತಾನೇ ಲಿಂಗ, ತಾನೇ ಜಂಗಮ, ತಾನೇ ಸಾಂಪ್ರದಿಕ ಪ್ರಸಾಸ ಕಾಣಾ ನೀಸಂಗ ನಿರಾಳ ಪ್ರಭುವೇ.

೮. ಅದ್ವೈತವ ಸಾಧಿಸಿ ಸರ್ವವೂ ಶಿವನೆಂಬರು. ಎನಲಾಗದು. ಸರ್ವಕ್ಕೂ ಲಯಗಮನ ಉಂಟು, ಶಿವಂಗಿಲ್ಲವಾಗಿ. ಯಂತ್ರವಾಹಕನೆ ಲ್ಲಿಯೂ ಪರಿಪೂರ್ಣನಾಗಿಹನೆಂದಡಿ ಎಲ್ಲವೂ ಶಿವನಾಗಬಲ್ಲವೇ ? ಆಗ ಲರಿಯವು. ನಿಜಗುರು ಸ್ವತಂತ್ರ ಸಿದ್ಧಲಿಂಗೇಶ್ವರನು ಪದ್ಧತತ್ವ ಜಲದಂತೆ ಹೊದ್ದಿಯೂ ಹೊದ್ದಂತಿಹನು.

## ಪರಮಾತ್ಮನು ಧರ್ಮಿಷ್ಠರಲ್ಲಿರುತ್ತಾನೆ.

೧. ಅಣುರೇಣು ಮಹಾತ್ಮನೆಂಬರು. ಅಣುರೇಣು ತೃಣಕಾಷ್ಠದೊಳಗೆ ಇಪ್ಪನೆಂಬರು. ಅಮೈನಯ್ಯ ನಾನೆನಲಮ್ಮನಯ್ಯ. ತರಣ ಸನ್ನಿಹಿತನು. ಭಕ್ತಕಾಯ ಮಮಕಾಯನು. ದಾಸೋಹಪರಿಪೂರ್ಣನು. ಸದುತ್ಪದಯದಲ್ಲಿ ಸಿಂಹಾಸನನಾಗಿ ಅಗಲದಿಪ್ಪನು ಕಲಿದೇವಯ್ಯನು.

೨. ವೇದವಲುಳ್ಳೊಡೆ ಪ್ರಾಣವಧೆಯಪ್ಪದೇ ? ಶಾಸ್ತ್ರವಲುಳ್ಳೊಡೆ, ಸಮವಾಗದಿಪ್ಪದೇ ? ಸರ್ವತವಲುಳ್ಳೊಡೆ, ಹೋದವರು ಮರಳಿ ಬಪ್ಪರೇ ? ನಿರ್ಬುದ್ಧಿಮಾನವರನೇನೆಂಬೆ ? ಮನವಚನಕಾಯ ಶುದ್ಧವಾಗಿಪ್ಪತನ ಹೃದಯದಲ್ಲಿ ನಿಮ್ಮ ಕಂಡೆನೆಂದಾತ ಅಂಜಿಗರ ಚೌಡಯ್ಯ.

೩. ಸರ್ಪನಲ್ಲಿ ವಿಷವಿದ್ದಿತ್ತೆಂದಡಿ, ಸರ್ಪಾಂಗದಲ್ಲಿ ವಿಷತಪ್ಪದಿಪ್ಪದೇ, ವಿಷವಿಪ್ಪತಾವು ಒಂದಲ್ಲದೆ ? ಪೃಥ್ವಿಯಲ್ಲಿ ನಿಕ್ಷೇಪವಿದ್ದಿತೆಂದಡಿ, ಅಲ್ಲಿ ಎಲ್ಲ ತಾವಿನಲ್ಲಿ ಅಡಗಿಪ್ಪದೇ ? ಸಮದುಕುಲದಲ್ಲಿ ವಸ್ತು ಪರಿಪೂರ್ಣವೆಂದೊಡೆ, ಪಾಪಂಡಿಗಳಲ್ಲಿ ವಸ್ತು ಪರಿಪೂರ್ಣವಾಗಿಪ್ಪದೇ ? ಇಪ್ಪ ಸತ್ಯಸನ್ಮುಕ್ತರಲ್ಲಿಯಲ್ಲದೆ ಪರಮ ಪರಕ್ತನಲ್ಲಿಯಲ್ಲದೆ. ನೆಲದಲ್ಲಿರ್ದ ನಿಧಾನವನೊಂದು ಅಗಿವುದು. ವಿಷವಿದ್ದ ಬಾಯ ಮುಚ್ಚಿ ಹಿಡಿವುದು. ವಸ್ತು



ವಿದ್ವಾಂಸನೊಬ್ಬನು ಪೂಜಿಸುವುದು. ಭೂತಹಿತ ಅರಿವುಳ್ಳವರಲ್ಲಿ  
ಎರವಿಲ್ಲದ ಕೂಟವು. ಇಂತಿವು ಜಗದಲ್ಲಿ ಅರಿವು ಮಾಡುವ ಪಂತ್ಯೋಷ  
ಗಾರುಡೇಶ್ವರಲಿಂಗದಲ್ಲಿ ಎರಡಳಿದವನ ಕೂಟ.

೪. ಸಕಲ ವಿಸ್ತಾರದ ರೂಪ ನಿಮ್ಮೊಳಗಿರ್ಪುದು. ಎನ್ನ ಮನ  
ದಲ್ಲಿ ಅಡಗಿರ್ಪಿರಿ. ಅವೆಂತೆಂದೊಡೆ, ಕರಿಕನ್ನಡಿಯೊಳಗಿರ್ಪಂತೆ. ನೀನು  
ಭಕ್ತಜನ ಮನೋವಲ್ಲಭನಾದಕಾರಣ, ಎನ್ನ ಮನದ ಕೊನೆಯಲ್ಲಿ ಅಡ  
ಗಿರ್ಪಿರಯ್ಯೆ ಅಖಂಡೇಶ್ವರಾ.

೫. ಪೂಜಿಸಿ ಕಂಡಿಹೆನೆಂಬರೆ, ಪೂಜೆಗೆ ತನ್ಮಯ ಮೂರ್ತಿ ನೀನು.  
ನೆನಹಿನಲ್ಲಿ ಅನುಕರಿಸಿ ಕಂಡಿಹೆನೆಂಬರೆ, ಆ ನೆನಹಿಗೆ ಆತ್ಮಸ್ವರೂಪ  
ನೀನು. ಎಲ್ಲಾ ಎಡೆಯಲ್ಲಿ ಭಿನ್ನನ ಮಾಡಿ ಕಂಡಿಹೆನೆಂದಡೆ, ಅಣ್ಣೋರ  
ಣ್ಣೆಯಾನ್ ಮಹತೋಮಹಿಯಾನ್ ನೀನು. ಸತ್ಯವೆಲ್ಲಿದ್ದಿತ್ತು, ಅಲ್ಲಿ  
ತಪ್ಪು ದಿಪ್ತೆ. ಎನ್ನಯ್ಯ ಪ್ರಿಯ ಇಮ್ಮಡಿ ನಿಕಳಂಕ ಮಲ್ಲಿಕಾರ್ಜುನ  
ನನು ವಿಶ್ವಾಸವೆಲ್ಲಿಪ್ಪುದು ಅಲ್ಲಿ ತಪ್ಪುದಿಪ್ಪನು.

೬. ಮಣ್ಣಿನಿತ್ತು ನಿನ್ನ ಕಂಡಿಹೆನೆಂದರೆ ಜಗಭರಿತ ನೀನು. ಹೊನ್ನ  
ನಿತ್ತು ನಿನ್ನ ಕಂಡಿಹೆನೆಂದರೆ, ಹಿರಣ್ಯಮೂರ್ತಿ ನೀನು. ಹೆಣ್ಣಿನಿತ್ತು  
ನಿನ್ನ ಕಂಡಿಹೆನೆಂದರೆ, ತ್ರಿವಿಧಶಕ್ತಿ ಮೂರ್ತಿ ನೀನು. ಎನಗೇನು ನಿನ  
ಗಿತ್ತು ಕಾಂಬ ಕಾಣಿಕೆ? ನೀನು ಸಿಕ್ಕುವುದಕ್ಕೆ, ಕ್ರಿಯಲ್ಲಿ ನಿರುತ ಸದ್ಭಾ  
ವದಲ್ಲಿ ಶುದ್ಧ ಹಿಡಿದುದ ಬಿಡದೆ ಬಿಟ್ಟುದ ಹಿಡಿಯದೆ ನಿಶ್ಚಯವಾದ  
ನಿಜ ಜ್ಞಾನದಲ್ಲಿ ಬೆಚ್ಚುಂಡಿದ್ದರೆ, ಅಲ್ಲಿ ನೀನು ತಪ್ಪದಿಪ್ತೆ ಎನ್ನಯ್ಯ ಪ್ರಿಯ  
ಇಮ್ಮಡಿ ನಿಕಳಂಕ ಮಲ್ಲಿಕಾರ್ಜುನಾ.

೭. ಆಗಮಪುರುಷರಾ, ನಿಮ್ಮ ಆಗಮ ಮಾಯವಾಗಿ ಹೋಯಿ  
ತ್ತಲ್ಲ. ವಿಧ್ಯಾಪುರುಷರಾ ನಿಮ, ವಿಧ್ಯೆ ಅವಿದ್ಯೆಯಾಗಿ ಹೋದಲ್ಲಿ,  
ಬರುಮುಖರಾಗಿರಲ್ಲ. ವೇದ ಪುರುಷರಾ, ನಿಮ್ಮ ವೇದ ಹೊಲ  
ಬುದಪ್ಪಿ ಹೋದಲ್ಲಿ ವೇದವೇ ದೈವವೆಂದು ಕೆಟ್ಟಿರಲ್ಲ. ಪುರಾಣ ಪುರು  
ಷರಾ, ನಿಮ್ಮ ಪುರಾಣ ವಿಚಾರಭ್ರಷ್ಟವಾಗಿ ಹೋದಲ್ಲಿ ನೀವು ಒಡನೆ  
ಭ್ರಷ್ಟರಾಗಿ ಹೋದಿರಲ್ಲ. ಶಾಸ್ತ್ರಪುರುಷರಾ, ನಿಮ್ಮ ಶಾಸ್ತ್ರ ಮಹಾ  
ಪದದ ಹೊನಲಲ್ಲಿ ಹೋದಲ್ಲಿ, ಭಕ್ತದೇಹಿಕ ದೇವನಂದರಿಯದೆ ಕೆಟ್ಟ

ರಲ್ಲಾ. ಯತ್ರಮಹೇಶ್ವರಸ್ತತ್ರ ಶಿವನೆಂದು ಹೇಳಿತ್ತು ಮುನ್ನ. ಅಂತು ಭಕ್ತ ನಿತ್ಯ ಸತ್ಯ ಸನ್ನಿಹಿತ ಗುಹೇಶ್ವರಾ ನಿಮ್ಮ ಶರಣ.

೮. ಅದಿಯಲ್ಲಿ ದೇವ ನಿವೃತ್ತನಾರು ಬಲ್ಲರು? ವೇದಂಗಳು ಮುನ್ನ ಲತ್ತತ್ತಲರಿಯುವು. ವೇದಿಗಳು ಪರಬ್ರಹ್ಮನೆಂದೆಂಬರು. ನಾದಬಿಂದುಕ ಳಾತೀತನೆಂದೆಂಬರು. ಸಾಧುಸಜ್ಜನ ಭಕ್ತರಿಚ್ಛೆಗೆ ಬಂದಿಪ್ಪೆಯಾಗೀಗ ದೇವನಾದೆ ಶಂಭುಜಕ್ತೇಶ್ವರಾ.

೯. ಹಸಿಯ ಕಪಾಲದಲ್ಲಿ ಉಂಬನೆಂದೆಂಬರು. ಅದು ಹುಸಿಯೇ, ಭಕ್ತನ ಮುಖವಲ್ಲಿ ಉಂಬನಾಗಿ. ಅಸ್ಥಿಗಳ ತೊಟ್ಟಿಹನೆಂದೆಂಬರು. ಅದು ಹುಸಿಯೇ, ಭಕ್ತದೇಹಿಕ ದೇವನಾಗಿ. ಚರ್ಮವ ಹೊದ್ದಿಹನೆಂದೆಂಬರು. ಅದು ಹುಸಿಯೇ, ಆ ಭಕ್ತನಲ್ಲಿ ಸದಾ ಸನ್ನಿಹಿತನಾಗಿಪ್ಪನಾಗಿ. ಅದೆಂ ತೆಂದೂಡೆ. ಬ್ರಹ್ಮಾಂಡ ಪುರಾಣ, ನೈವೇದ್ಯಂ ಪುರುತೋನ್ಮಸ್ತಂ | ದರ್ಶ ನಾತ್ ಸ್ವೀಕೃತಂ ಮಹಾ | ರಸಾನ್ಸು ಭಕ್ತಸ್ಯ ಜಿಹ್ವಾಗ್ರ | ಆಶ್ವಾಮಿಕ ವ.ಲೋಭನಾ || ಎಂದುದಾಗಿ, ವಾತುಲೇ, ಯಾವಂ ನಿರ್ವಹತೆ ಯಸ್ತು ಯಾವಜ್ಜೀವ ಪ್ರತಿಜ್ಞಯಾ | ಮನುಷ್ಯ ಚರ್ಮಣಾಬದ್ಧೋ | ಸರುದ್ರೋ ನಾತ್ರ ಸಂಶಯಃ || ಎಂದುದಾಗಿ ಮಹಾಲಿಂಗ ಕಲ್ಲೇಶ್ವರಯ್ಯ ನಿಮ್ಮ ಸ.ಕುಹು ಪರಕಾಯ ಪ್ರವೇಶವಾಗಿಹುದು.

೧೦. ಆಕಾರವಿಲ್ಲ, ನಿರಾಕಾರವಿಲ್ಲ, ಅಡಿ ಇಲ್ಲ, ಅಂತರವಿಲ್ಲ, ಎಡವಿಲ್ಲ, ಬಲವಿಲ್ಲ, ಹಿಂದಿಲ್ಲ, ಮುಂದಿಲ್ಲ, ಒಳಗಿಲ್ಲ, ಹೊರಗಿಲ್ಲ, ಈರೇ ಕರಲ್ಲಿಲ್ಲ, ಮಧ್ಯದಲ್ಲಿಲ್ಲ. ಮತ್ತೆಲ್ಲಿಹುದು? ಎರಡಳಿದು ಒಂದಿಲ್ಲದೆ ನಿರಾ ಕರಲ್ಲಿಹುದು, ಎಂದನಯ್ಯ ಕಾಡಿನೊಳಗಾದ ಶಂಕರಪ್ರಿಯ ಚನ್ನಕದಂಬ ಲಿಂಗನಿರ್ಮಾಯ ಸ್ತಭುವೇ.

ಅರ್ಥಃ — ಸಂಚಭೂತದೇಹವ ಪ್ರಳಯಕ್ಕೆ ಒಳಗಾದ ಕಾರಣ, ಆ ದೇಹದಲ್ಲಿ ಪರಬ್ರಹ್ಮ ನೆಲೆಗೊಳ್ಳನೆಂಬುದೀಗ ಆಕಾರವಿಲ್ಲವೆಂಬ ಶಬ್ದಕೃಥ. ಅಂತಸ್ತ ದೇಹವು ಪ್ರಳಯಕ್ಕೆ ಒಳಗಾದ ಕಾರಣ ಆ ದೇಹಸಂಬಂಧ ವಾದ ಪ್ರಾಣಕ್ಕೆ ಪ್ರಳಯವಹುದೆಂದು ಆ ಪ್ರಾಣದಲ್ಲಿ ಪರಶಿವನು ನೆಲೆ ಗೊಳ್ಳನು ಎಂಬುದೀಗ ನಿರಾಕಾರವಿಲ್ಲವೆಂಬ ಶಬ್ದಕೃಥ. ಪಾತಾಳಲೋ ಕದಲ್ಲಿ ಶಿವನಿಷ್ಟ ನೆಂದಡೆ, ಅದು ಪ್ರಳಯಕ್ಕೆ ಒಳಗಾದ ಕಾರಣ ಆ ಪಾತಾಳ ಲೋಕದಲ್ಲಿ ಶಿವನಿಲ್ಲವೆಂಬುದೀಗ ಅಡಿ ಇಲ್ಲವೆಂಬ ಶಬ್ದಕೃಥ. ಸ್ವರ್ಗಲೋ

ಕದಲ್ಲಿ ಶಿವನಿಷ್ಠನೆಂದಡೆ, ಅದು ಎತ್ತಲಾನುಕಾಲಕ್ಕೆ ಪ್ರಳಯವಹುದೆಂದು  
 ಅಲ್ಲಿ ಪರಶಿವನು ನೆಲೆಗೊಳ್ಳನೆಂಬುದೀಗ ಅಂತರವಿಲ್ಲವೆಂಬ ಶಬ್ದಕೃಥ್.  
 ಪೂರ್ವ ಪಶ್ಚಿಮ ಉತ್ತರ ದಕ್ಷಿಣ ಮೊದಲಾದ ಅಷ್ಟದಿಕ್ಕಿನಲ್ಲಿ ಶಿವನಿ  
 ಸ್ಥನೆಂದೊಡೆ, ಪ್ರಳಯಕ್ಕೆ ಒಳಗಾದ ಕಾರಣ ಅಲ್ಲೆಲ್ಲಿಯೂ ಪರಬ್ರ  
 ಹ್ಮನು ವಾಸವಾಗನೆಂಬುದೀಗ ಎಡನಿಲ್ಲ ಬಲನಿಲ್ಲವೆಂಬ ಶಬ್ದಕೃಥ್.  
 ಕೃತಯುಗ ತ್ರೇತಾಯುಗ ದ್ವಾಪರ ಕಲಿಯುಗವೆಂಬ ಚತುರ್ವಿಧ ಮೊದ  
 ಲಾದ ಅನಂತ ಯುಗಂಗಳಲ್ಲಿ ಶಿವನಿರ್ವಹನೆಂದಡೆ, ಅದು ಪ್ರಳಯಕ್ಕೆ  
 ಒಳಗಾದ ಕಾರಣ, ಅಲ್ಲೆಲ್ಲಿಯೂ ಶಿವನಿಲ್ಲವೆಂಬುದೀಗ ಹಿಂದಿಲ್ಲವೆಂಬ ಶಬ್ದ  
 ಕೃಥ್. ಅಂತಸ್ತು ಚತುರ್ವಿಧ ಯುಗಂಗಳಲ್ಲಿ ಎಂಬತ್ತನಾಲ್ಕುಲಕ್ಷ ಯೋನಿ  
 ದ್ವಾರದಿಂದ ಆತ್ಮನು ತಿರುತಿರುಗಿ ಬಳಲಿ ಕಡೆಯಲ್ಲಿ ಮನುಷ್ಯದೇಹವ ತಾಳಿ ಆ  
 ದೇಹದಿಂದ ಗುರುಲಿಂಗ ಜಂಗಮವ ಇದಿರಿಟ್ಟುಕೊಂಡು ಭಿನ್ನ ಫಲಪದವೆಂಬ  
 ಚತುರ್ವಿಧ ಪದಂಗಳ ಪಡೆದರೇನು? ಅದು ಎತ್ತಲಾನು ಕಾಲಕ್ಕೆ ತೊಡೆದು  
 ಹೋದ ಕಾರಣ ಅಲ್ಲಿಯೂ ಶಿವನಿಲ್ಲವೆಂಬುದೀಗ ಮುಂದಿಲ್ಲವೆಂಬ ಶಬ್ದ  
 ಕೃಥ್. ಇಂತಸ್ತು ಪಿಂಡ ಬ್ರಹ್ಮಾಂಡದ ಅಂತರದಲ್ಲಿ ಭಾಹ್ಯದಲ್ಲಿ ಶಿವನೆಂದಡೆ  
 ಅವು ನಾಶವಾದ ಕಾರಣ ಅಲ್ಲಿಯೂ ಶಿವನಿಲ್ಲವೆಂಬುದೀಗ ಒಳಗಿಲ್ಲ ಹೊರ  
 ಗಿಲ್ಲವೆಂಬ ಶಬ್ದಕೃಥ್. ಸಪ್ತ ಸಮುದ್ರದಲ್ಲಿ ಸಪ್ತ ದ್ವೀಪಾಂತರದಲ್ಲಿ ಅವ  
 ಲ್ಲದೆ ಚತುರ್ದಶ ಭುವನಂಗಳಲ್ಲಿ ಶಿವನಿರ್ವಹನೆಂದಡೆ ಅವು ಪ್ರಳಯಕ್ಕೆ ಒಳ  
 ಗಾದ ಕಾರಣ ಅಲ್ಲಿಯೂ ಶಿವನಿಲ್ಲವೆಂಬುದೀಗ ಈರೇಳರಲ್ಲಿಲ್ಲವೆಂಬ ಶಬ್ದ  
 ಕೃಥ್. ಸಪ್ತಸಾಗರ ಸಪ್ತದ್ವೀಪಾಂತರ ನಡುಮಧ್ಯದಲ್ಲಿ ಮಹಾಮೇರು  
 ಪರ್ವತವಿರ್ಪಡು. ಅ ಪರ್ವತದಲ್ಲಿಯೂ ಶಿವನಿರ್ವಹನೆಂದಡೆ, ಅದು ಪ್ರಳ  
 ಯವಾಗುವದು. ಅದೆಂತೆಂದೊಡೆ, ನವಖಂಡ ಭೂಮಂಡಲದ ಮೇಲೆ  
 ಇರ್ಪಡು ರಜತಾದ್ರಿ ಪರ್ವತವು. ಆ ಸಕಲ ಬ್ರಹ್ಮಾಂಡವು ಪ್ರಳಯವಾದ  
 ಕಾರಣ ಆ ಪರ್ವತ ಉಳಿಯಬಲ್ಲುದೇ? ಅದುಕಾರಣ ಅಲ್ಲಿಯೂ ಶಿವನಿಲ್ಲ  
 ವೆಂಬುದೀಗ ಮಧ್ಯದಲ್ಲಿಲ್ಲವೆಂಬ ಶಬ್ದಕೃಥ್. ಇಂತೀ ಸ್ಥಾನಂಗಳಲ್ಲಿಯೂ  
 ಶಿವನಿಲ್ಲ, ಬರಿಯ ಭ್ರಾಂತು. ಶಿವನಿಷ್ಠ ಠಾವು ಪೇಳ್ವನೆಂಬುದೀಗ ಮತ್ತೆ  
 ಲ್ಲಿಹುದು ಎಂಬ ಶಬ್ದಕೃಥ್. ಶಿವಾಂತಿಕನಾದ ಆತ್ಮಗೆ ಶಿವಕೃಪೆಯಿಂ  
 ಸುಜ್ಞಾನೊದಯವಾಗಿ ಸಕಲ ಪ್ರಪಂಚ ನಿವೃತ್ತಿಯ ಮಾಡಿ ತ್ರಿಗುರು  
 ಕಾರುಣ್ಯವ ಹಡೆದು ಲಿಂಗಾಂಗ ಸಂಬಂಧಿಯಾಗಿ ಗುರುಶಿಷ್ಯ, ಲಿಂಗ  
 ಅಂಗ, ದೇವಭಕ್ತನೆಂಬ ಉಭಯ ಭಾವ ನಷ್ಟವಾಗಿ ಅಹಂ ಪರಬ್ರಹ್ಮ



ನೆಂಬ ಶಿನಾಹಂಕಾರವನಳಿದು ಇಹಲೋಕದ ಭೋಗ ಪರಲೋಕದ ಮೋಕ್ಷಪ್ರೇಕ್ಷೆ ಎಂಬ ಉಪಾಧಿರಹಿತನಾಗಿರ್ಪ ಶರಣರಲ್ಲಿ ಪರಬ್ರಹ್ಮವು ಮುಕ್ತಾರಕ್ಷೆಂಬಿಲ್ಲದೆ ವಾಸವಾಗಿ ಹೆರೆ ಹಿಂಗದೇರ್ಪನು ಪರಶಿವಲಿಂಗವು ಎಂಬುದೀಗ ಎರಡಳಿದು ಒಂದಿಲ್ಲದೆ ನಿರಾಳದಲ್ಲಿ ಇಹುದು ಎಂಬ ಶಬ್ದ ಕೃಥ.

೧೧. ಕ್ರಿಯೆಯಲ್ಲಿ ಬಲ್ಲಿದರು, ಜ್ಞಾನದಲ್ಲಿ ಸಂಪನ್ನರೆಂದು ಹೇಳಲೇತಕ್ಕೋ? ನಡೆನುಡಿಯಲ್ಲಿ ಕಾಣಬಹುದು. ನಡೆನುಡಿ ಶುದ್ಧವಿಲ್ಲದವರಲ್ಲಿ ಇರಲೊಲ್ಲನು ನೋಡಾ, ಅಖಂಡೇಶ್ವರಾ.

೧೨. ಭಕ್ತನ ಕಾಯವೇ ಶಿವನ ಕಾಯ. ಶಿವನ ಕಾಯವೇ ಭಕ್ತನ ಕಾಯ. ಶಿವಶಿವಾ, ಭಕ್ತ ಬೇರೆ ಶಿವ ಬೇರೆಯೇ? ಒಂದೇ ಕಾಣೆರಣ್ಣಾ. ಆದಂತೆಂದೊಡೆ, ಭಕ್ತ ದೇಹಿಕದೇವ, ದೇಹಿ ಭಕ್ತನೆಂಬ ಶ್ರುತಿ ಮೊಗಳವ ಕಾರಣ, ಭಕ್ತಂಗೂ ದೇವಂಗೂ ಕಾಯ ಒಂದೇ, ಪ್ರಾಣ ಒಂದೇ. ಎರಡೆಂಬ ಪರಿಭಾವಿಯ ನುಡಿಯಲಾಗದು ನಿಜಭಕ್ತರಾದವರು ನಿಜಗುರು ಸ್ವತಂತ್ರ ಸಿದ್ಧಲಿಂಗೇಶ್ವರಾ.

### ದೇವರು ಒಬ್ಬನೇ ಇದ್ದಾನೆ.

೧. ಸ್ವಾಮಿ ನೀನು, ಶಾಶ್ವತನು ನೀನು. ಎತ್ತಿದೆ ಬಿರಿದು ಜಗವೆಲ್ಲರಿಯಲು. ಮಹಾದೇವ ಮಹಾದೇವ ಎಲ್ಲಿಂದ ಮೇಲೆ ಶಬ್ದವಿಲ್ಲ. ಪಶುಪತಿ ಜಗಕ್ಕೆ ಏಕೋದೇವ ಸ್ವರ್ಗ, ಮರ್ತ್ಯ, ಪಾತಾಳದೊಳಗೆ ಒಬ್ಬನೇ ದೇವ ಕೂಡಲಸಂಗಮದೇವ.

೨. ಕೃತಿ ಅಗಮ್ಯ ದ್ವಾನಿಶಾತ್ಯನಪ್ರತಿಮ ತತ್ವನಪ್ರತಿಮಮಹಿಮಂಗೆ ಪ್ರತಿಯುಂಟೇ? “ಸೋಮಃ ಪವತೆ” ಎಂಬ ಕೃತಿಯನರಿದು, “ಶಿವ ಮೇಕೋದೇವ, ರುದ್ರನ ದ್ವಿತೀಯ” ನೆಂಬುವದು ಕಾಣೆರಣ್ಣಾ. ಕೂಡಲಸಂಗಮದೇವನಲ್ಲದೆ ಇಲ್ಲವೆಂದು ಎತ್ತಿದೆ ಬಿರಿದು ಜಗವೆಲ್ಲರಿಯಲು.

೩. ವೇದ ಸ್ವಯಂಭುವೆಂಬ ವಾದಿ ಕೇಳಿಲವೋ. ಏಕೋರುದ್ರನ ದ್ವಿತೀಯನೆಂದು ನೆಂಬುವದು ಕಾಣೆರಣ್ಣಾ. ಒಂದೇವಾ ಭೂಮಿ ಜನಯಂ ದೇವಾ, ಏಕೋ ದೇವ ರುದ್ರನ ದ್ವಿತೀಯನೆಂಬುದು ಕಾಣೆ

ರಣ್ಣ. . ಚಕಿತಮುಖದತ್ತೆ ಎಂದು ಶೃತಿ ಸಾರುತ್ತಿದ್ದಾವೆ. ಜಗದ ಕರ್ತೃ ಕೂಡಲಸಂಗಮದೇವನೊಬ್ಬನೇ ಕಾಣೆರಣ್ಣ.

೪. ಕಂಭ ಸಹಸ್ರ ಉದಕದೊಳಗೆ ಬಿಂಬಿಸಿ ತೋರುವ ಸೂರ್ಯ ನೊಬ್ಬನಲ್ಲದೆ, ಮತ್ತೆ ಹಲಬರುಂಟೇನಯ್ಯ? ಸಕಲ ದೇಹಗಳೊಳಗೆ ಭ್ರಮಿಸಿ ತುಂಬಿಪ್ಪ ಸರವಸ್ತು ನೀನೊಬ್ಬನಲ್ಲದೆ ಮತ್ತಾರನೂ ಕಾಣೆನಯ್ಯ ಆಖಂಡೇಶ್ವರಾ.

೫. ಇಬ್ಬರು ಮೂವರು ದೇವರೆಂದು ಉಬ್ಬಿ ಮಾತನಾಡಬೇಡ. ದೇವನೊಬ್ಬನೇ ಕಾಣೆರೋ. ಇಬ್ಬರೆಂಬುದು ಹುಸಿ ನೋಡಾ. ಕೂಡಲ ಸಂಗಮದೇವನೊಬ್ಬನೇ ಅಲ್ಲದೆ ಇಬ್ಬರಿಲ್ಲವೆಂದಿತ್ತು ದಾ ವೇದವು.

೬. ಇಬ್ಬರು ಮೂವರು ದೇವರೆಂದು ತಪ್ಪುಬಿಚ್ಚಿಕೊಂಡು ನುಡಿಯ ಬೇಡ. ಒಬ್ಬನೇ ದೇವ ಕಾಣೆರಣ್ಣ. ಶಿವ ಏಕೋ ದೇವನೆಂದು ಸಾರುತ್ತಿವೆ, ಶೃತಿ ಪುರಾಣಗಳು. ಇದು ಕಾರಣ ಶಿವನಲ್ಲದೆ ದೈವವಿಲ್ಲವೆಂದರಿದ ಮಹೇಶ್ವರನ ಹೃದಯವಾಸವಾಗಿಪ್ಪ ನಮ್ಮನಿಜಗುರು ಸ್ವತಂತ್ರ ಸಿದ್ಧಲಿಂಗೇಶ್ವರನು.

೭. ಶಿವಲೋಕಕ್ಕೆ ಬೇರೆ ಲೋಕವಿಲ್ಲ. ಶಿವಮಂತ್ರಕ್ಕೆ ಬೇರೆ ಮಂತ್ರ ವಿಲ್ಲ. ಜಗಕ್ಕೆ ಇಕ್ಕದೆ ಮುಂಡಿಗೆಯನೆತ್ತಿಕೊಳ್ಳಿ ಕೂಡಲಸಂಗಮದೇವ ನೊಬ್ಬನೇ ದೈವವೆಂದು.

೮. ಶಿವನಲ್ಲದೆ ದೇವರಿಲ್ಲ ನೋಡಾ ಎನಗೆ. ಶಿವಮಂತ್ರವಲ್ಲದೆ ಬೇರೆ ಮಂತ್ರವಿಲ್ಲ ನೋಡಾ ಎನಗೆ. ಇದು ಕಾರಣ, ಓಂ ನಮಶ್ಚಿನಾಯ ಓಂ ನಮಶ್ಚಿನಾಯ ಎಂಬ ಪಡಕ್ಷರ ಮಂತ್ರವನೆ ಜಪಿಸುತ್ತಿದ್ದೇನು, ಕಾಣಾ ಮಹಾಲಿಂಗ ಗುರುಶಿವಸಿದ್ಧೇಶ್ವರಪ್ರಭುವೇ.

೯. ಶಿವನೇ ಜಗತ್ರಯಕ್ಕೊಡೆಯನೆಂದುದು ವೇದ. ಉತ್ಪತ್ತಿ, ಸ್ಥಿತಿ, ಲಯ, ಕಾರಣವೆಂದುದು ವೇದ. “ಈಶ್ವರಸ್ಸರ್ವ ಜಗತ್ ಪ್ರಭುಃ ಸ್ವೇರಕೋ ವಿಶ್ವಭುಕ್” ಎಂಬ ಶೃತಿ. ಇದು ಕಾರಣ, ಕೂಡಲಸಂಗಮನೊಬ್ಬನೇ ದೇವನು.

೧೦. ಯುಗಜುಗ ಪ್ರಳಯವನಂದೂ ಕಾಣೆ ಇಂದೂ ಕಾಣೆ. ಧಿಗಿಲು ಭುಗಿಲೆಂದುರಿ ಅಂದೂ ಕಾಣೆ ಇಂದೂ ಕಾಣೆ. ಕೂಡಲಸಂಗಮ ದೇವನಲ್ಲದೆ ತಲೆದೋರುವ ದೈವಗಳನಂದೂ ಕಾಣೆ, ಇಂದೂ ಕಾಣೆ.

೧೧. ಆ ಪರಮನೆಂಬುದು ನಿಮ್ಮ ಭೇರಿ. ಬೇಡಿದ್ದ ನೀವನೆಂಬುದು ನಿಮ್ಮ ತಂಬಟೆ. ಜಗವಂದಿತ ಲೋಕದೊಡೆಯನೆಂಬುದು ನಿಮ್ಮ ಶಂಖ. ತಿನನಲ್ಲದೆ ಪರದೈವವಿಲ್ಲೆಂಬುದು ನಿಮ್ಮ ಡನುರುಗ. ತಿನ ಕೊಡನೆಂಬ ವರ ಬಾಯ ತ್ರಿಶೂಲದಲ್ಲಿರುವ. ಬಳ್ಳೇಶ್ವರಲಿಂಗದ ಡಂಗುರ ಮೂಜಗ ದೊಳಯ್ಯ.

೧೨. ದಿನ ಒಂದರಲ್ಲಿ ವಾರ ಏಳು ನೋಡಾ. ಆ ಏಳು ವಾರಂಗೆ ಕೆಂಬವು ಕಲ್ಪಿತವಲ್ಲದೆ, ದೃಷ್ಟಿಯನಿಟ್ಟು ನೋಡಬಾರದು ನೋಡಾ. ದೇವ ರಾಬುವದೊಂದು ನೋಡಾ. ಆ ದೇವರೆಂಬುವದೊಂದರಲ್ಲಿ ಬ್ರಹ್ಮ, ವಿಷ್ಣು, ರುದ್ರ, ಈಶ್ವರ, ಸದಾಶಿವ, ವಿರಾಟಪುರುಷರೆಂಬುವದು ನೋಡಯ್ಯ ಕಪಿ ಲಸಿಧ್ಧ ಮಲ್ಲಿಕಾರ್ಜುನಯ್ಯ.

೧೩. ನಾಲಿಗೆ ತಿನನ ಹೊಗಳುವದೇ ವಿಧಿ ಎಂದು ಹೇಳಿತ್ತು ವೇದ. ಮತ್ತೆಯೂ ತಿನನನೇ ಸ್ತುತಿಸುವುದೇ ವಿಧಿ ಎಂದು ಹೇಳಿತು ವೇದ. ಅನ್ಯ ದೈವನ ಹೊಗಳಬಾರದೆಂದುದು ಋಗ್ವೇದ. “ಸ್ತುಹಿ ಕೃತಂ ಗರ್ತಾಸದೌ | ಯುವನಾಂ ಮೃಗಂನನಭಿ ಮುಸಹರ್ತು ಮೃಗಂ ಮೃಡಾಯ ಚರಿತ್ರೆ | ರುದ್ರಸ್ತವನೋ ಅನ್ಯಂತೆ ಅಸ್ಮಿನ್ನಿಪ ಪಂತುಸೇನಾ ” ಎಂದುದು ಕೃತಿ ಬಸವ ಪ್ರಿಯ ಕೂಡಲಚನ್ನಸಂಗಮದೇವಾ.

## ಬ್ರಹ್ಮ, ವಿಷ್ಣು, ರುದ್ರ ಮೊದಲಾದ ದೇವತೆಗಳು ದೇವರಲ್ಲ.

೧. ಹುಟ್ಟಿಸುವಾತ ಬ್ರಹ್ಮನಾದೊಡೆ, ಅರ್ಚಿಸಲೇಕೋ ನಿಮ್ಮವನೇ? ರಕ್ಷಿಸುವಾತ ವಿಷ್ಣುವಾದೊಡೆ ಅರ್ಚಿಸಲೇಕೋ ನಿಮಗೊಂದುನ ? ಹೊಂದಿ ಸುವಾತ ರುದ್ರನಾದೊಡೆ ಮಹತ್ವನ ನುಡಿಯಲೇಕೋ ನಿಮ್ಮವ ? ಇಂತೀ ಲೀಲೆಗೆ ಆರಾದಡೂ ಆಗಲಿ, ನಾನಾ ಲೀಲೆಯವನಲ್ಲ. ಇದರ ಹೊಳಹು ನೀನೇ ನಿ:ಕಳಂಕಚನ್ನಮಲ್ಲಿಕಾರ್ಜುನಯ್ಯ.

೨. ರುದ್ರನೇ ದೇವರೆಂದು ಆರಾಧಿಸಿ, ಸಿಲೆಯೊಳಗೆ ಹೊರಟಿ ಗೊಂಡು ಕೆಟ್ಟರಲ್ಲ ಭಕ್ತಜನಂಗಳು. ವಿಷ್ಣುವೇ ದೇವರೆಂದು ಆರಾಧಿಸಿ



ಮರನ ಸುತ್ತ ಕೆಟ್ಟಿರಲು ಭೂಸುರಾದಿಗಳು. ಬ್ರಹ್ಮನೇ ದೇವರೆಂದಾರಾಧಿಸಿ ಬೆಂಕಿಯೊಳಗೆ ಬೆಂದರಲ್ಲ ಮತ್ಯಲೋಕದ ಮಹಾಜನಂಗಳು ಧಾರುಣಿಯೊಳಗೆ ಹೇರಿನಕ್ಕಿ, ಲಳಿಗೆಎಣ್ಣೆ, ಹೂವು, ಕಾಯಿ, ಹಣ್ಣು ಮೊದಲಾದವನು ತಪ್ಪಸಾಧಿಸಿ, ತರಿಸಿಕೊಂಡುಂಬ ಇವುಗಳಿಗಲ್ಲಯಮೋ ನೆಟ್ಟನೆ ದೇವತ್ವ? ಎನ್ನ ದೇವಂಗೆ ಇಂಥವರಂದ ಒಂದೂ ಇಲ್ಲ. ಕಾಲದೊಳಗಾದ ಸ್ವಯ ವಿರಹಿತ, ಕರ್ಮ ದೊಳಗಾದ ಚತುರ್ವಿಧ ಸುರಹಿತ, ಗಂಗೆ ವಾಳುಕ ಸಮ ರುದ್ರರೊಳಗಾದ ಬಂಧನವಿರಹಿತ, ಲೀಲೆಗೆ ಸೂರಗಾದ ಸ್ವಯಂಭುವಯ್ಯ ಎನ್ನದೇವ. ಇಂತಿವರೆಲ್ಲರೂ ಪ್ರತಿಷ್ಠೆಯನಾರಾಧಿಸಿ ಪ್ರಸನ್ನರಾದರಯ್ಯ. ಇಂತೀ ಪುಣ್ಯದ ಫಲ ಎನಗೊಂದೂ ಬೇಡ. ಇವರೆಲ್ಲ ಒಳಗಿರಲಿ ನಾ ಹೊರಗಯ್ಯ. ನಿಮ್ಮಾಣೆ, ನಿಮ್ಮ ಪ್ರವ ಥರಾಣೆ. ಅಲಸಿದೆನಲಸಿದೆ. ನಿಮ್ಮ ಕಷ್ಟದ ಸೇವೆ ಏನಯ್ಯ? ಎನ್ನ ಹೊರಗಿರಲು ನಿಮ್ಮೊಳಗಾದನಯ್ಯ ನಿಃಕಳಂಕಮಲ್ಲಿಕಾರ್ಜುನಯ್ಯ.

೩. ಹುಟ್ಟಿಸುವಾತ ಬ್ರಹ್ಮನೆಂಬರು. ರಕ್ಷಿಸುವಾತ ವಿಷ್ಣುವೆಂಬರು. ಬ್ರಹ್ಮನು ತನ್ನ ಶಿರವನೇಕೆ ಹುಟ್ಟಿಸಿಕೊಳ್ಳಲಾರದೆ ಹೋದ? ವಿಷ್ಣು ತನ್ನ ಮಗನನೇಕೆ ರಕ್ಷಿಸಿಕೊಳ್ಳಲಾರದಾದ? ದುಷ್ಟ ನಿಗ್ರಹ ಶಿಷ್ಟ ಪರಿಪಾಲಕ ನಮ್ಮ ಕೂಡಲಸಂಗಮದೇವಯ್ಯ.

೪. ಬ್ರಹ್ಮ ನಿಮ್ಮ ಚರಣವನೊತ್ತುವ. ವಿಷ್ಣು ನಿಮ್ಮ ಶ್ರೀಹಸ್ತವ ನೊತ್ತುವ. ದೇವರಾಜ ನಿಮ್ಮ ಸತ್ತಿಗೆಯಹಿಡಿದ. ವಾಯು ನಿಮ್ಮ ಅಂಗ ಣವ ಜೋಹರಿಸುವ. ಉಳಿದ ದೇವರ್ಕಳೆಲ್ಲ ಜಯ ಜಯ ಎಂಬರು. ಮಹಾದೇವ, ಮಹಾದೇವ, ಮಹಾಮಹಿಮ, ಇಂಥ ದೇವರೊಳರೇ? ಮರ್ದಯಂತೆ ಚರಣಾನಿ ಬ್ರಹ್ಮಪಾಣಿ ವಿಷ್ಣು ಸಮಾಯುತಂ | ಭತ್ತಂ ಧಾರಯತೆ ಇಂದ್ರಃ ವಾಯುಃ ಮಾರ್ಗಂ ವಿಶೋಧಯೇತ್, ಅನ್ಯಶ್ಚ ದೇವತಾಸ್ಸರ್ವೇಜಯ ಜೇಯ ಇತ್ಯಬ್ರವತ್ || ಇಂತೆಂಬ ವಚನವಿಡಿದು ನಿನಗೆ ಸರಿ ಎಂಬವಂದಿರ ತಲೆಯ ಮೆಟ್ಟಿನಡೆವೆ. ಮಹಾದೇವ ಮಹಾ ದೇವ ಮಹಾಮಹಿಮ ಸೊಡ್ಡಳಾ.

೫. ಒಬ್ಬ ಕೆಂಚ, ಒಬ್ಬ ಕರಿಕ, ಒಬ್ಬ ಶುದ್ಧ ಧವಳಿತನೆಂತಯ್ಯ, ಲಿಂಗವೇ? ಒಬ್ಬರಿಗೊಬ್ಬರು ಘನವೆಂಬರದಂತಯ್ಯ? ಒಬ್ಬರಿಗೊಬ್ಬರು

ಹಿರಿಯರೆಂದೆಂಬರು. ಆದೇಂತಯ್ಯ? ಬ್ರಹ್ಮಗೆ ಪ್ರಳಯ, ವಿಷ್ಣುವಿಗೆ ಮರಣ ಉಂಟು, ನಮ್ಮ ಕೂಡಲಸಂಗಮದೇವಂಗೆ ಇಲ್ಲ.

೬. ಮರೆಯಲಾಗದೆ ಹರಿಯು, ಮರೆಯಲಾಗದೆ ಬ್ರಹ್ಮನ? ಮರೆಯಲಾಗದೆ ಮೂವತ್ತುಮೂರುಕೋಟಿ ದೇವರ್ಕಳ? ನಮ್ಮ ಕೂಡಲಸಂಗಮದೇವನ ಮರೆಯಬಹುದೇ?

೭. ಬ್ರಹ್ಮಮೂರ್ತಿಗೂ ಶಿಲೆ ಒಂದೇ, ವಿಷ್ಣುಮೂರ್ತಿಗೂ ಶಿಲೆ ಒಂದೇ, ರೂಪಮೂರ್ತಿಗೂ ಶಿಲೆ ಒಂದೇ, ರೂಪಿನವತಾರ ಭಿನ್ನವಾಯಿತ್ತು. ಸೂಕ್ಷ್ಮ ಸ್ಥೂಲ, ಕಾರಣದಂತೆ, ಕುಂಭ ಜಲಬಿಂಬದಂತೆ ಇನ್ನಾರನಹುದೆಂಬೆ, ಇನ್ನಾರನಿಲ್ಲವೆಂಬೆ? ಬ್ರಹ್ಮನ ಕಾಲು, ವಿಷ್ಣುವಿನ ಕೈ, ರುದ್ರನ ಕಣ್ಣು, ಈಶ್ವರನ ತಲೆ, ಸದಾಶಿವನ ಪ್ರಾಣ ಇವಾದಲ್ಲಿ ಇವು ಸಮಯ. ಈ ಪಂಚಕೋಶಕೃತ್ಯಧಾರ ಪರಮಜ್ಞಾನ. ಇದ ಭೇದಿ ಸಲರಿಯದೆ ವಾದನ ಮಾಡಿದರೆಲ್ಲರು. ನಾದಬಿಂದು ಗಳಾತೀತನ ನರಿ, ಅಲೇಕನಾದ ಶೂನ್ಯ ಕಲ್ಲಿನೊಳಗಾದವನಾ.

೮. ಬಯಲು ಮೂರ್ತಿಯಾಗಿ ನಿಂದನೊಬ್ಬ ಶರಣ. ಆತನ ವಿದ್ಯಾ ಬುದ್ಧಿಯಿಂದ ಹುಟ್ಟಿದಾತ ಬ್ರಹ್ಮ ಆತನ ಶಾಂತಿಸೈರಣೆಯಿಂದ ಹುಟ್ಟಿದಾತ ವಿಷ್ಣು. ಆತನ ಕೋಪ ಕ್ರೋಧದಿಂದ ಹುಟ್ಟಿದಾತ ರುದ್ರ. ಈ ಮೂರು ಪೀಠವಂತಿರಲಿ. ಆ ಶರಣನನಿದು ಶರಣನುತಿದೇನು ಕೂಡಲಸಂಗಮದೇವಾ.

ಅರ್ಥ:— ನೀಕಲನಿರವಯ ಪರಿಪೂರ್ಣ. ಚೈತನ್ಯ ಜ್ಞಾನಪ್ರಭಾ ಬೆಳಗೇ ಮೂರ್ತಿಯಾಗಿ ನಿಂದಿದ್ ಮಹಾಲಿಂಗವು ತನ್ನ ಸ್ವಲೀಲೆಯಿಂದ ನಿರವಯವಾಗಿವುದಾಗಿ ಆ ಲಿಂಗವೆಂಬುದೀಗ ಬಯಲೆಂಬ ಶಬ್ದಕೃಥ. ಅಂತಸ್ತು ನಿರವಯಲಿಂಗವೇ ಪಂಚಸಾದಾಖ್ಯ ಮುಖವನ್ನೈದಿ ಮೂರ್ತಿಯಾಗಿ ಸದಾಶಿವನೆಂಬ ಶರಣನಾದನೆಂಬುದೀಗ ಬಯಲು ಮೂರ್ತಿಯಾದನೊಬ್ಬ ಶರಣನೆಂಬ ಶಬ್ದಕೃಥ. ಅಂತು ಅಖಂಡ ಚಿತ್ ಚೈತನ್ಯ ಪ್ರಭಾಬೆಳಗೇ ಅಂಗಕರ ಚರಣಂಗಳಾಗಿ ಮೂರ್ತಿಯಾದ ಸದಾಶಿವನು ತನ್ನಪಾವಸ್ಥೆಯ ಮಾಡುವ ಉಪಾಸಕರಿಲ್ಲದಿರಬಾರದೆಂಬ ರಾಜಸಾಹಂಕಾರ ತಲೆದೋರಿ ಜಗತ್ ಸೃಷ್ಟಿಗೆ ಬುದ್ಧಿಯಾದ ಪ್ರಭಾವಜ್ಞಾನಮಂ

ಬೇರ್ಪಡಿಸಿ ಆ ಬ್ರಹ್ಮ ಮೊದಲಾದ ಆತ್ಮರುಗಳ ಜಗತ್ಸೃಷ್ಟಿಯಾಯಿತ್ತೆಂಬುದೀಗ ಆತನ ವಿದ್ಯಾಬುದ್ಧಿಯಿಂದ ಹುಟ್ಟಿದಾತ ಬ್ರಹ್ಮನೆಂಬ ಶಬ್ದಕೃರ್ಥ. ಅಂತು ಸದಾಶಿವನು ಸೇವ್ಯನಸ್ವ ರಾಜಸ ಬುದ್ಧಿತೋರೆ ಚಿಂತಿಸಿದ ಚಿತ್ತು ವಿನೃಭಾಕೀರ್ಣ ರಜವೇ ಸೇವಕರಸ್ವ ಆತ್ಮರುಗಳಾದರು. ಆತ್ಮರುಗಳಿಗೆ ಭೋಗಸುಖಶಾಂತಿಯನಿತ್ತು ನಡಿಸುವ ಸ್ಥಿತಿಧರ್ಮವಂ ಚಿಂತಿಸಿ ಕರುಣ ಶಾಂತಿದಯಾಚಿತ್ತನಾದ ಸಾತ್ವಿಕ ಗುಣಬುದ್ಧಿದೋರಿ ಶಿವನ ಚಿತ್ತಿನಲ್ಲಿ ಹೊಳೆಯಲು ಆ ಹೊಳೆದ ಚಿಂತಿನ ಛಾಯೆ ಬುದ್ಧಿಯಂ ಬೇರ್ಪಡಿಸಿ ಆತ್ಮರುಗಳ ದೇಹಕರಣ ಇಂದ್ರಿಯ ವಿಷಯ ಸುಖಭೋಗಂಗಳಾಗಿ ಮಿಥ್ಯಾ ಸ್ಥಿತಿ ಕರ್ಮಂಗಳನುಳ್ಳ ಮಾಯಾಸ್ವರೂಪಮತ್ತು ವಿಷ್ಣುವಾಗಲು ಆ ಮಾಯಾಮಿಥ್ಯದ ಸ್ಥಿತಿಧರ್ಮವಳಯದಂತೆ ಆ ಮಾಯೆಗೆ ಗುಣತ್ರಾಣ ತಾನಾಗಿ ಸ್ಥಿತಿಯ ನಡಿಸುತ್ತಿಹ ಶಾಂತಿಯನುಳ್ಳ ಶಿವನೆಂಬುದೀಗ ಆತನ ಶಾಂತಿ ಸ್ಮರಣೆಯಿಂದ ಹುಟ್ಟಿದಾತ ವಿಷ್ಣುವೆಂಬ ಶಬ್ದಕೃರ್ಥ. ಅಂತು ಶಿವನಿಂದಾದ ಆತ್ಮರುಗಳಿಗೆ ಶಿವಭಾವ ತಲೆದೋರದೆ ದೇಹ ಸುಖಭೋಗಂಗಳಿಂದ ಶಿವನ ಮರೆದು ಆಹಂಕರಿಸಿದ ಕಾಲಕಾನು ದಕ್ಷದೈತ್ಯರು ಮೊದಲಾದ ದುಷ್ಟಾತ್ಮರುಗಳ ಕಂಡು ಶಿವನು ಚಿತ್ತಿನಲ್ಲಿ ಕೋಪಿಸಿದ ಕೋಪಾಗ್ನಿಜ್ಞಾನನುಂ ಬೇರ್ಪಡಿಸಿ ಲಯೋ ಧರ್ಮವನುಳ್ಳ ರುದ್ರಸ್ವರೂಪವಾಯಿತ್ತೆಂಬುದೀಗ, ಆತನ ಕೋಪಕ್ರೋಧದಿಂದ ಹುಟ್ಟಿದಾತ ರುದ್ರನೆಂಬ ಶಬ್ದಕೃರ್ಥ. ಇಂತು ಶಿವನು ಜಗತ್ಸೃಷ್ಟಿಸ್ಥಿತಿ ಸಂಹಾರಂಗಳಂ ಮಾಡುವ ಕರ್ತು ತಾನಾಗಿ ತಾನಲ್ಲದಂತಿಪ್ಪ ಚದುರಿನಿಂದ ಬ್ರಹ್ಮ ವಿಷ್ಣು ರುದ್ರರೆಂಬ ತ್ರಿಗುಣಸ್ವರೂಪರಂ ಹುಟ್ಟಿಸಿ ಅಧಿಕಾರವನ್ನಿತ್ತು ತಾನಲ್ಲದಂತೆ ಹನು ಸದಾಶಿವನು. ಆ ಸದಾಶಿವನು ತನ್ನ ಲೀಲಾಸ್ವತಂತ್ರತೆಯಿಂದ ಅಂತು ತ್ರಿಗುಣಾತ್ಮರಾದ ತ್ರಿಮೂರ್ತಿಗಳಂ ಬಿಟ್ಟು ಆ ಸದಾಶಿವಮೂರ್ತಿಯೊಬ್ಬನೇ ಸೇವ್ಯನೆಂದರಿದು ಸೇವಕನಾಗಿ ಶರಣುವೊಕ್ಕುಬದುಕಿದೆನೆಂಬುದೀಗ ಈ ಮೂರು ಪೀಠವಂತಿರಲಿ, ಆ ಶರಣನನರಿದು ಶಕಣನುತಿರ್ದನು ಕೂಡಲಸಂಗಮದೇವಾ ಎಂಬ ಶಬ್ದಕೃರ್ಥ.



## ಅಷ್ಟತನು ಮೂರ್ತಿಗಳು ದೇವರಲ್ಲ.

೧. ಅಷ್ಟತನು ಮೂರ್ತಿಗಳು ದೇವರೆಂಬ ಭ್ರಷ್ಟಭವಿಗಳ ಮಾತ ಕೇಳಲಾಗದು. ಅದೇನು ಕಾರಣವೆಂದಡೆ, ಸೃಷ್ಟಿ ದೇವರಾದೊಡೆ ಅಪ್ಪು ವಿನ ಪ್ರಳಯದಲ್ಲಿ ಕರಗುವದೇ? ಅಪ್ಪು ದೇವರಾದರೆ, ಅಗ್ನಿಯ ಪ್ರಳಯದಲ್ಲಿ ಆರತು ಹೋಗುವದೇ? ಅಗ್ನಿ ದೇವರಾದರೆ, ವಾಯುವಿನ ಪ್ರಳಯದಲ್ಲಿ ಹಾರಿಹೋಗುವದೇ? ವಾಯು ದೇವರಾದರೆ, ಆಕಾಶದ ಪ್ರಳಯದಲ್ಲಿ ಲಯವಪ್ಪುದೇ? ಆಕಾಶ ದೇವರಾದಡೆ, ಆತ್ಮದಲ್ಲಿ ಅಡಗಿ ಹೋಗುವದೇ? ಆತ್ಮ ದೇವರಾದಡೆ, ದ್ವಂದ್ವ ಕರ್ಮಗಳಲ್ಲಿ ಜನನಮರಣಗಳಲ್ಲಿ ಬಂಧನಪಡುವನೇ? ಚಂದ್ರಸೂರ್ಯರು ದೇವರಾದಡೆ, ಭವ ಭಂಧನದಲ್ಲಿ ಸಿಲ್ವಿ ತೊಳಲಿ ಬಳಲುವರೇ? ಇದು ಕಾರಣ, ಅಷ್ಟತನುಗಳ ನೆಂತು ದೇವರೆಂಬೆನು? ದೇವ, ದೇವ, ಮಹಾಮಹಿಮ ಎನ್ನೊಡೆಯ ಅಖಂಡೇಶ್ವರನೊಬ್ಬನೇ ದೇವರಲ್ಲದೆ, ಉಳಿದವರೆಲ್ಲ ಪುಷಿ ಎಂಬೆ.

೨ ಅಷ್ಟತನು ಮೂರ್ತಿಗಳ ಲಿಂಗವೆಂದೆಂಬಿರಿ. ಇವರಾರೆಂದು ನಾವರಿಯುವಯ್ಯ. ಆದಿಯ ಮಗನತೀತ. ಅತೀತನ ಮಗನಾಕಾಶ, ಆಕಾಶನ ಮಗವಾಯು, ವಾಯುವಿನ ಮಗ ಅಗ್ನಿ, ಅಗ್ನಿಯ ಮಗ ಅಪ್ಪು, ಅಪ್ಪು ವಿನ ಮಗ ಸೃಷ್ಟಿ, ಸೃಷ್ಟಿಯ ಮಗ ಸೂರ್ಯ, ಸೂರ್ಯನ ಮಗ ಚಂದ್ರ, ಚಂದ್ರನ ಮಗ ದೇಹ, ದೇಹನ ಮಗನಾತ್ಮ, ಇಂತೀ ಅಷ್ಟತನುವೆಲ್ಲ ಕೈಯೂ ಉತ್ಪತ್ತಿಯುಂಟು. ಅಜಾತಜನಿತ ನಮ್ಮ ಕೂಡಲಸಂಗಮ ದೇವಂಗಿ ಮಾತಾಪಿತರಿಲ್ಲ.

೩ ಅಷ್ಟತನು ಮೂರ್ತಿಲಿಂಗವೆಂದೆಂಬ ಕಷ್ಟದ ಮಾತು ಕೇಳಲಾಗದು. ಸೃಷ್ಟಿಯಂತೆ ಕಠಿಣವುಳ್ಳಾತನೇ? ಅಪ್ಪುವಿನಂತೆ ಓಟಭರಿತವುಳ್ಳಾತನೇ? ಅಗ್ನಿಯಂತೆ ತೃಣಕಾಷ್ಠವಿಲ್ಲದಿದರಡೆ, ನಂದುವಾತನೇ? ವಾಯುವಿನಂತೆ, ಚಲನೆಯುಳ್ಳಾತನೇ? ಆಕಾಶದಂತೆ, ಬಚ್ಚುಬರಿಯ ಬಯಲಾದಾತನೇ? ಚಂದ್ರ ಸೂರ್ಯರಂತೆ, ದಿವಾಕಾತ್ರಿಗಳ ನಡಿಸುವಾತನೇ? ಜೀವಾತ್ಮನಂತೆ ಜನನಮರಣವುಳ್ಳಾತನೇ? ಇದು ಕಾರಣ ಕೂಡಲ ಚಿನ್ನಸಂಗಯ್ಯ, ನೀನು ನೀನಂತೆ, ಇವರೆಲ್ಲರೂ ನೀನಿರಿಸಿದಂತೆ.

೪. ಅಷ್ಟತನು ಮೂರ್ತಿ ಶಿವನೆಂಬ ಕಷ್ಟ ಜೀವಿಗಳ ಮಾತ ಕೇಳಿ  
ಲಾಗದು. ನಾನೇನೆಂಬಿನಯ್ಯ? ಯುಗಜುಗಪ್ರಳಯವಾದಲ್ಲಿ, ಧರೆ ಜಲ  
ದಲ್ಲಿ ಅಡಗಿತ್ತು. ಜಲ ಅಗ್ನಿಯಲ್ಲಿ ಅಡಗಿತ್ತು. ಅಗ್ನಿ ವಾಯುವಿನಲ್ಲಿ  
ಅಡಗಿತ್ತು. ವಾಯು ಆಕಾಶದಲ್ಲಿ ಅಡಗಿತ್ತು. ಆಕಾಶ ಅತೀತದಲ್ಲಿ ಅಡ  
ಗಿತ್ತು. ಅತೀತ ಅದಿಯೊಳಗಡಗಿತ್ತು. ಅದಿ ಅನಾದಿಯೊಳಗಡಗಿತ್ತು.  
ಅನಾದಿ ನಿಜದೊಳಗಡಗಿತ್ತು. ಇಂತೀ ಅಷ್ಟತನುಗಳು ಒಂದರೊಳಗೊಂದು  
ಅಡಗುವಲ್ಲಿ ಒಂದರಿಂದೊಂದು ಹುಟ್ಟುವಲ್ಲಿ ಎಂದಳಿದರೆಂಬುದ ಬಲ್ಲರೇ,  
ನೀವು ಹೇಳಿರೇ. ಎಂದು ಹುಟ್ಟಿದರೆಂಬುದ ನೀವು ಬಲ್ಲರೆ ಹೇಳಿರೇ.  
ಹುಟ್ಟಿದನಳಿದನೆಂಬ ಕಷ್ಟವಚನವ ನುಡಿಯಲಾಗದು. ಇಂತೀಯಷ್ಟ  
ತನುವೆಲ್ಲವು ನಮ್ಮ ಮಹಾಘನಲಿಂಗ ಹುಲಿಗರಿಯ ಸೋಮೇಶ್ವರ ಆಗಿಂದ  
ಡಾದವು. ಬೇಡೆಂದಡೆ ಮಾದವು.

೫. ಸೃಷ್ಟಿ ಅಷ್ಟು ತೇಜ ವಾಯು ಆಕಾಶ ಚಂದ್ರ ಸೂರ್ಯ ಆತ್ಮ  
ನೆಂಬ ಅಷ್ಟತನುಗಳು ಶಿವನ ಅಧಿಷ್ಠಾತ್ಯವಾದವೆಂದಡೆ ಅಷ್ಟತನುಗಳು  
ಶಿವನಾಗಲರಿಯವು. ಮತ್ತೆ ಶಿವನ ಬಿಟ್ಟು ಬೇರೆ ತೋರಲರಿಯವು. ಅಷ್ಟ  
ತನುಗಳೆಲ್ಲ ಸೋಪಾಧಿಕವಲ್ಲದೆ ನಿಜತನುವಲ್ಲ. ನಿಜಗುರು ಸ್ವತಂತ್ರ ಸಿದ್ಧ  
ಲಿಂಗೇಶ್ವರಂಗೆ ಅಷ್ಟತನುಮೂರ್ತಿ ಎಂಬವು ಉಪಚಾರವು.

## ಬೇರೆ ಕಿರುಕುಳ ದೈವಗಳು ದೇವರಲ್ಲ.

೧. ಅರಗು ತಿಂದು ಕರಗುವ ದೈವ, ಉರಿಯ ಕಂಡರೆ, ಮುರುಟುವ  
ದೈವ, ಎಂತು ಸರಿ ಎಂಬಿನಯ್ಯ? ಅವಸರ ಬಂದರೆ, ಮಾರುವ ದೈವ  
ವನೆಂತು ಸರಿ ಎಂಬಿನಯ್ಯ? ಅಂಜಿಕೆ ಬಂದರೆ, ಹೂಳುವ ದೈವವನೆಂತು  
ಸರಿ ಎಂಬಿನಯ್ಯ? ಸಹಜ ಭಾವ, ನಿಜೈಕ್ಯ, ಸ್ಥಿರರೂಪ, ನಿರ್ವಿಕಾರ,  
ನಿರಂಜನ ಕೂಡಲಸಂಗಮದೇವನೋರ್ವನೇ ದೇವ ಕಾಣಿರೋ.

೨. ಮಾರಿಕವೈಯನೆಂತು ಕೊರಳಲ್ಲಿ ಕಟ್ಟಿಕೊಂಬರು? ಸಾಲ  
ಬಂದರೆ ಮಾರಿಕೊಂಡು ತಿಂಬರು. ಸಾಲ ಬಂದರೆ ಒತ್ತೆಯನ್ನಿಟ್ಟುಕೊಂಬ  
ರಯ್ಯ. ಮಾರುವೋಗನೊತ್ತೆವೋಗ ನಮ್ಮ ಕೂಡಲಸಂಗಮದೇವನಾ.

೨. ಉಣ್ಣಲುಡಲು ಮಾರಕವೈಯ್ಯನೇ, ಕೊಲ್ಲಲು ಕಾಯಲು ಮಾರಿಯೇ? ತನ್ನ ಮಗನ ಜವನೊಯ್ಯಲ್ಲಿ ಅದೆತ್ತ ಹೋದಳೋ ಮಾರ ಕವೈ? ಇವ ಕಾವರೇ? ನಮ್ಮ ಕೂಡಲಸಂಗಯ್ಯನಲ್ಲದೆ, ಮತ್ತೊಂದು ದೈವವಿಲ್ಲ, ದೈವವಿಲ್ಲ.

೪. ಆವಾಗಲೂ ಲೋಗರ ಮನೆಯ ಬಾಗಿಲ ಕಾಯ್ದುಕೊಂಡಿ-  
ಪ್ಪವು ಕೆಲವು ದೈವಂಗಳು. ಹೋಗೊಂದರೆ ಹೋಗವು. ನಾಯಿಂಗೆ ಕರಕಷ್ಟ.  
ಲೋಗರ ಬೇಡಿಕೊಂಡುಂಬ ದೈವಂಗಳು ಕೆಲವು ತಾವೇನ ಕೊಡುವವೋ?-  
ಎನ ಬೇಡಿದ್ದನೀವ ನಮ್ಮ ಕೂಡಲಸಂಗಮದೇವಾ.

೫. ಹಾಳು ಮೊರಡಿಗಳಲ್ಲಿ, ಊರ ದಾರಿಗಳಲ್ಲಿ, ಕೆರೆ, ಭಾವಿ, ಹೊ-  
ಗಡ ಮರಂಗಳಲ್ಲಿ, ಗ್ರಾಮದ ಮಧ್ಯದಲ್ಲಿ, ಜೌಪಥಪಟ್ಟಣ ಪ್ರವೇಶದಲ್ಲಿ,  
ಹಿರಿಯಾಲದ ಮರದಲ್ಲಿ ಮನೆ ಮಾಡಿ, ಕರಪಮ್ಮ ಹಸಗೂಸು, ಬಸರಿ,  
ಬಾಣತಿ, ಕುಮಾರತಿ, ಕೊಡಗೂಸಂಬವರ ಹಿಡಿದುಂಬ, ತಿರುಂಬ.  
ಬೀರಯ್ಯ, ಪೆ ಚರ, ಗಾವಿಲ. ಅಂಕಬೆಂತರ, ಕಾಳಯ್ಯ, ಮಾಳಯ್ಯ,  
ಕೇತಯ್ಯಗಳೆಂಬ ನೂರು ಮಡಿಕೆಗೆ ನಮ್ಮ ಕೂಡಲಸಂಗಮದೇವರಿಗೆ ಶರ-  
ಣೆಂಬುದೊಂದು ಡೊಣ್ಣೆ ಸಾಲದೇ?

೬. ಮಡಿಕೆಯೇ ದೈವವು, ಮರವತ್ತೆಯ ದೈವವು, ಬೀದಿಯ ಕಲ್ಲೇ  
ದೈವವು. ಹಣತೆ ದೈವವು ಬಿಲ್ಲುನಾರಿ ದೈವವು ಕಾಣಿರಯ್ಯ. ಕೊಳಗನೇ  
ದೈವವು ಗಿಣಲು ದೈವವು, ಕಾಣಿರಯ್ಯ. ದೈವ ದೈವವೆಂದು ಕಾಲಿಡಲಿಂಬಿ-  
ಲ್ಲವು. ದೇವನೊಬ್ಬನೇ ಕೂಡಲಸಂಗಮದೇವಾ.

೭. ಅರಳಿಯ ಮರ, ವಿಷ್ಣುಕಾಂತಿ, ಬನ್ನಿ, ಮುತ್ತಕ, ತುಳಸಿ, 'ಹರಿ'  
'ಹರಿ' ಎಂದು ಹೊಡಹೊಮ್ಮುವಿರಿ. ಎಲ್ಲಿ ಭೋ, ಎಲ್ಲಿ ಭೋ. ನಿಮ್ಮ  
ಹೊಡೆವಡವ ದೈವಂಗಳೆಲ್ಲ ಗಡುಮರನಾಗಿ ಹೋದವಲ್ಲ! ನಿಮ್ಮ ನಡೆ-  
ಎಲ್ಲ ಆನಾಚಾರ ನಿಮ್ಮ ನುಡಿ ಎಲ್ಲ ಶಿವದ್ರೋಹ. ಇವಂದಿರ ಗಡಣ  
ಬೇಡೆಂದ ನಮ್ಮ ಅಂಬಿಗುಜೌಡಯ್ಯ.

೮. ಅಂಗವನೇಲೆ ಲಿಂಗಸಾಹಿತ್ಯವಾದ ಬಳಿಕ, ಮರಳಿ ಅನ್ಯ  
ದೈವಂಗಳನಾರಾಧಿಸುವ ಕುನ್ನಿಗಳು ನೀವು ಕೇಳಿ ಭೋ. ವಿಷ್ಣುವೇ ದೈವ  
ವೆಂದು ಆರಾಧಿಸಿದ ಒಲಿಗೆ ಬಂಧನವಾಯಿತು. ವಿಷ್ಣುವೇ ದೈವವೆಂದು  
ಆರಾಧಿಸಿದ ಕರ್ಣನ ಕವಚ ಹೂಯಿತು. ವಿಷ್ಣುವೇ ದೈವವೆಂದು



ಆರಾಧಿಸಿದ ನಾಗಾರ್ಜುನನ ಸಿರಹೋಯಿತ್ತು. ಅದಂತಿರಲಿ ಬ್ರಾಹ್ಮಣನೇ ಧೈವವೆಂದು ಆರಾಧಿಸಿದ ಗಾತುಮಂಗೆ ಗೋವಧೆಯಾಯಿತ್ತು. ಬ್ರಾಹ್ಮಣನೇ ಧೈವವೆಂದು ಆರಾಧಿಸಿದ ದಕ್ಷುಂಗೆ ಕುರಿವಲೆಯಾಯಿತ್ತು. ಮೈಲಾರನೇ ದೇವರೆಂದಾರಾಧಿಸಿದಾತನು ಕೊರಳಲ್ಲಿ ಕವಡೆಯ ಕಟ್ಟಿ ನಾಯಾಗಿ ಬೊಗಳುತ್ತಿರ್ಪ. ಭೈರವನೇ ದೇವರೆಂದಾರಾಧಿಸಿದವರು ಕೊರಳಲ್ಲಿ ಕವಡೆಯ ಕಟ್ಟಿ ಕುರುಳ ಬೆರಳ ಕಡಿದಿಕ್ಕಿ ಬಾಹಿರರಾದರು. ವಾಯು ರಾಣಿಯೇ ಧೈವವೆಂದು ಆರಾಧಿಸಿದಾತನು ಕೊರಳಿಗೆ ಕವಡೆಯ ಕಟ್ಟಿ ತಲೆಯಲ್ಲಿ ಕೆರಹ ಹೊತ್ತು, ಬೇವಿನ ಸೊಪ್ಪನುಟ್ಟು, ಲಜ್ಜೆಯ ನೀಗಿದ. ಈ ಬಿನ್ನುಗು ಧೈವಂಗಳ ಭಕ್ತಿ ಬುಣಗು ನಾಯಿ ಒಣಗಿದಲುವ ಕಟ್ಟಿ ಕೊಂಡು ಕಂಡ ಕಂಡೆಡೆಗೆ ಹರಿದಂತಾಯಿತ್ತು ಉರಿಲಿಂಗ ಪೆದ್ದಿ ಪ್ರಿಯ ವಿಶ್ವೇಶ್ವರಾ.

## ಮೋಕ್ಷ.

೧. ಆಕಾಶದಲ್ಲಿ ತೋರುವ ಇಂದ್ರಜಾಪವಡಗುವದಕ್ಕೆ ಆಕಾಶವೇ ಆಶ್ರಯವಲ್ಲದೆ, ಬೇರೆ ಮತ್ತೆ ಆಶ್ರಯ ಉಂಟೇ ಆಯ್ಕೆ? ಗಾಳಿಯಿಂದ ತೋರಿದ ಸುಳಿಗಾಳಿಯಡಗುವದಕ್ಕೆ ಗಾಳಿಯೇ ಆಶ್ರಯವಲ್ಲದೆ, ಬೇರೆ ಮತ್ತೆ ಆಶ್ರಯ ಉಂಟೇ ಆಯ್ಕೆ? ಅಗ್ನಿಯಲ್ಲಿ ತೋರಿದ ಕಿಡಿಗಳು ಅಡಗುವದಕ್ಕೆ ಅಗ್ನಿಯೇ ಆಶ್ರಯವಲ್ಲದೆ, ಬೇರೆ ಮತ್ತೆ ಆಶ್ರಯ ಉಂಟೇ ಆಯ್ಕೆ? ಆದಿ ಅನಾದಿಯಿಂದತ್ತತ್ತವಾದ ಪರವಸ್ತುವಿನಲ್ಲಿ ರೂಪಿಸಿ ತೋರಿದನು ನಿಜೈಕ್ಯವಡಗುವದಕ್ಕೆ ಆ ಪರವಸ್ತುವೇ ಆಶ್ರಯವಲ್ಲದೆ, ಬೇರೆ ಮತ್ತೆ ಆಶ್ರಯವುಂಟೇ ಅಖಂಡೇಶ್ವರಾ ?

೨. ಏನೆಂದೆಂಬೆನೇನೆಂದೆಂಬೆನೊಂದೆರಡಾದುದ ? ಏನೆಂದೆಂಬೆನೇನೆಂದೆಂಬೆನೊಂದೊಂದಾದುದ ? ಅವಿರಳಘನ ಲಿಂಗೈಕ್ಯವ ಮಹಾದಾನಿ ಕೂಡಲಸಂಗಮದೇವ ತಾನೇ ಬಲ್ಲ.

೩. ಚಿನ್ನದಿಂದಲಾದ ಹಲವು ಭಂಗಾರವಾದು ಕರಗಿದರೆ, ಮುನ್ನಿನ ಚಿನ್ನವೇ ಆದಂತೆ, ಉದಕದಿಂದಾದ ವಾರಿಕಲ್ಲು ಕರಗಿ ಮುನ್ನಿನ ಉದಕವೇ ಆದಂತೆ, ಚಿನ್ನಯ ವಸ್ತುವಿನಿಂದ ಉದಯವಾದ ಚಿತ್ ಸ್ವರೂಪ

ಪನಾವ ಶರಣನು ಆ ಚಿನ್ಮಯ ಪರವಸ್ತುವನೇ ಬೆರಸಿ, ಪರಮ ಶಿವ ಯೋಗಿಯಾದನಯ್ಯ ಮಹಾ ಲಿಂಗಗುರುಶಿವಸಿದ್ಧೇಶ್ವರಪ್ರಭುವೇ.

೪. ಕನ್ನಡಿಯ ನೋಡುವಲ್ಲಿ ಪ್ರತಿಬಿಂಬ ಕಾಣಿಸುತ್ತಿತ್ತು. ಆ ನೋಟ ಮರಳಿದಲ್ಲಿ ಪ್ರತಿರೂಪ ನಿಜರೂಪದಲ್ಲಿ ಅಡಗಿದಂತೆ, ಅನು ಪಮ ಬ್ರಹ್ಮದಲ್ಲಿ ನೆನಹುದೋರಿ ಚಿತ್ತಿನಿಸಿತ್ತು. ಆ ಚಿತ್ತಿನಿಂದ ಚಿನ್ನಾದ ಚಿದ್ವಿಂದು, ಚಿತ್ತುಳೆಗಳು ಆ ಮೂಲ ಚಿತ್ತು ಸ್ವರೂಪವಾದ ಶರಣಂಗೆ ದೇಹ ಪ್ರಾಣಾತ್ಮಗಳಾಗಿ ಅಂಗಕ್ಕೆ ಪದಾರ್ಥಂಗಳಾಗಿರ್ಪವು. ಆ ಪದಾರ್ಥವು ಲಿಂಗಮುಖಕ್ಕೆ ಸಮರಸವೇದಿಸಿ, ಆ ಚಿತ್ತು ಚಿದ್ಭವನ ಬೆರೆಯಲು ಮುನ್ನಿನಂತೆ ಐಕ್ಯವಾಯಿತ್ತು ಅಖಂಡೇಶ್ವರಾ.

೫. ಜಲದೊಳಗಣ ಬೊಬ್ಬಳಿಕೆ ಜಲಗಟ್ಟಿಗೊಂಡಲ್ಲಿ ಅಡಗುವ ತೆರನ ಬಲ್ಲಡೆ ಬಲ್ಲ. ಮಹೇಂದ್ರಜಾಲವು ಮರೀಚಿಕಾಜಲವು ಎಲ್ಲಿ ಹುಟ್ಟಿ ಎಲ್ಲಿ ಅಡಗುವ ತೆರನ ಬಲ್ಲಡೆ ಬಲ್ಲ. ಮಹಾನಾದ ಸುನಾದ ಸುನಾದಕ್ಕೆ ಕೈಗೈದು ಸುನಾದವು ಮಹಾನಾದದೊಡನೆ ಮಥನಿಸಿ ಇವೆರಡರ ಪ್ರಾಣ ಜೈತನ್ಯ ಒಂದಾಗಿ ಪುಟ್ಟಿ ಅಡಗುವ ಭೇದವ ಬಲ್ಲನಾಗಿ ಚಿಕ್ಕಯ್ಯ ಪ್ರಿಯ ಸಿದ್ಧಲಿಂಗ ಇಲ್ಲ ಇಲ್ಲ ಎಂಬುದಾಗಿ.

ಅರ್ಥ:-- ನೀರುಗುಳ್ಳೆಯು ಉದಕದಲ್ಲಿಯೇ ಹುಟ್ಟಿ ಅಲ್ಲಿಯೇ ಅಡಗುವದೆಂಬ ವಿಚಾರವ ಬಲ್ಲಡೆ, ತನ್ನ ನಿಜವ ಬಲ್ಲವ. ಇಂದ್ರಜಾಲವು ಮಹೇಂದ್ರಜಾಲವು ಕಿರಣಜಲವು ಬಯಲಲ್ಲೇ ಹುಟ್ಟಿ ಆ ಬಯಲಲ್ಲಿ ಅಡಗುವವೆಂಬ ವಿಚಾರವ ಬಲ್ಲಡೆ, ಆತ ತನ್ನ ನಿಜವ ಬಲ್ಲವ. ಮಹಾನಾದವನುಳ್ಳ ಸುನಾದ ಜೈತನ್ಯಸ್ವರೂಪನಾದ ಶರಣನು ತನ್ನಂಗದಲ್ಲಿ ಮಹಾನಾದವನುಳ್ಳ ಪರಬ್ರಹ್ಮವೇ ಇಷ್ಟಲಿಂಗವಾಗಿ ಸಂಬಂಧಿಸಿಕೊಂಡು ಸುನಾದ ಜೈತನ್ಯವುಳ್ಳ ಶರಣನು ಮಹಾನಾದವನುಳ್ಳ ಲಿಂಗವನು ಪೂಜಿಸಿ ಅಂಗಲಿಂಗಕ್ಕೆ ಪ್ರಾಣಜೈತನ್ಯವಾದುದೇ ಭಕ್ತಿ. ಆ ಭಕ್ತಿಯಿಂದ ಅಂಗವು ಲಿಂಗದಲ್ಲಿ ಸಮರಸವಾಗಿ, ಆ ಶರಣ ಲಿಂಗವೆರಡು ಒಂದೇ ವಸ್ತುವಿನಲ್ಲಿ ಹುಟ್ಟಿ, ಒಂದೇ ವಸ್ತುವಿನಲ್ಲಿ ಅಡಗುವ ವಿಚಾರವ ಬಲ್ಲನಾಗಿ ಆತ ಅಂತರಂಗ ಬಹಿರಂಗದಲ್ಲಿ ವಸ್ತು ಭಿನ್ನವಿಲ್ಲ ಇಲ್ಲ ಎಂಬುದರ್ಥ.

೭. ಆಕಾಶದಲ್ಲಿ ಗುಡಿಗಿ ಅಡಗುವ ಭೇದವ, ಮಿಂಚಿನ ಹಲ ಸಂಚಾರವ, ಅದರ ಸಂಚವನಂಜಿಸುವ ಭೇದವ ಮುಂಚೆ ಬಲ್ಲಡೆ, ನಮ್ಮ ವಿಪ್ರೇಡಿಯ ಸಂಚವ ಬಲ್ಲರೆಂಬೆ, ನಿಷ್ಕಳಂಕ ಮಲ್ಲಿಕಾರ್ಜುನಾ.

ಅರ್ಥ:—ಮೇಘದಲ್ಲಿ ಹುಟ್ಟಿದ ಗುಡುಗು ಆ ಮೇಘದಲ್ಲಿ ಆಗುವ ಹಾಗೆ, ಮಿಂಚಿನಲ್ಲಿ ಹುಟ್ಟುವ ಪ್ರಕಾಶವು, ಆ ಮಿಂಚಿನಲ್ಲಿ ಅಡಗುವ ಹಾಗೆ, ಅವರ ಕೂಟವ ಕೇಳಲ್ಪಡಿಸಿ, ಭಕ್ತನಾಗಿಯಾದರೂ ವಿರಕ್ತನಾಗಿಯಾದರೂ ವ್ರತಸ್ಥನಾಗಿಯಾದರೂ ತಾನಿಂದ ಸ್ಥಳದಲ್ಲಿ ಮೂರಿ ಅಚ್ಚು ಸಬಲ್ಲಡೆ, ಬ್ರಹ್ಮದ ನಿಲುಗಡೆಯನ್ನು ಆ ಬ್ರಹ್ಮದಲ್ಲಿ ಕೂಡುವ ಕೂಟವನು ಬಲ್ಲವರೆಂಬೆನೆಂಬುದರ್ಥ.

೭. ಅಯ್ಯಾ ಚಂದ್ರನಿಂದಾದ ಕಲೆ ಚಂದ್ರನ ಬೆರಸಿ ಚಂದ್ರನಾದಂತೆ ಸೂರ್ಯನಿಂದಾದ ಕಿರಣ ಸೂರ್ಯನ ಬೆರಸಿ ಸೂರ್ಯನಾದಂತೆ ಅಗ್ನಿಯಿಂದಾದ ಕಾಂತಿ ಅಗ್ನಿಯ ಬೆರಸಿ ಅಗ್ನಿಯಾದಂತೆ, ದೀಪದಿಂದಾದ ಬೆಳಗು ದೀಪವ ಬೆರಸಿ ದೀಪವಾದಂತೆ, ಸಮುದ್ರದಿಂದಾದ ನದಿ ಸಮುದ್ರವ ಬೆರಸಿ ಸಮುದ್ರವೆಯಾದಂತೆ ಪರಶಿವ ನಿರವಯ ಶೂನ್ಯಮೂರ್ತಿ ಸಂಗನ ಬಸವಣ್ಣನ ಚಿದ್ರೂಪು ರುಚಿ ತೃಪ್ತಿಯೊಳಗೆ ಶುದ್ಧ ಸಿದ್ಧ ಪ್ರಸಿದ್ಧವಾಗಿ ಜನಿಸಿ ಮತ್ತೆಂದಿನಂತೆ ಗ.ಹೇಚ್ಚರಲಿಂಗ ಪ್ರಭು ಎಂಬ ಉಭಯ ನಾಮವಳಿದು ಸತ್ತು ಚಿತ್ತಾನಂದ ನಿತ್ಯ ಪರಿಪೂರ್ಣ ಅವಿರಳ ಪರಶಿವ ನಿರವಯ ಶೂನ್ಯಮೂರ್ತಿ ಸಂಗನಬಸವಣ್ಣನ ಚಿದ್ರೂಪು ರುಚಿ ತೃಪ್ತಿ ಪಾದೋದಕ ಪ್ರಸಾದವಸ್ಪದ ತಪ್ಪದು ನೋಡಾ ಚನ್ನಬಸವಣ್ಣ.

೮. ಹೊಸ ಮುತ್ತಿನ ಸುಪ್ಪಾಣಿಯಂತೆ ಲಿಂಗೈಕ್ಯವು. ಸ್ಫಟಿಕದ ಘಟದೊಳಗಣ ಪ್ರಭೆಯಂತೆ ಲಿಂಗೈಕ್ಯವು. ನಾಯುವಿನ ಸಂಚಲನ ನಿಲವಿನಂತೆ ಲಿಂಗೈಕ್ಯನ ಸಂಬಂಧವದು ಗುರ್ತೇಶ್ವರಾ.

ಅರ್ಥ:—ಮುತ್ತಿನ ಚಿಪ್ಪಿನ ಸಂಗದಿಂದ ಉದಕವು ಬಲಿದು ಮುತ್ತಿನ ಮರಳಿ ಉದಕವಾಗದ ಹಾಗೆ ದೇಹಿಯಾಗಿದರ್ ಆತ್ಮನು ಲಿಂಗಸಂಗದಿಂದ ಲಿಂಗವಾದ ಬಳಿಕ ಮರಳಿ ದೇಹಿಯಾಗನೆಂಬುದೀಗ ಹೊಸಮುತ್ತಿನ ಸುಪ್ಪಾಣಿಯಂತೆ ಲಿಂಗೈಕ್ಯವು ಎಂಬ ಶಬ್ದಕೃತ್ಥ. ಭೂಮಿಯ ಸಂಗದಿಂದ ಮಾಸಿದ್ ಸ್ಫಟಿಕಾಂಗವು ಒಪ್ಪವಿಟ್ಟಲ್ಲಿ ತನ್ನ ನಿರ್ಮಲದ ಪ್ರಕಾಶವೆಯಾಗಿವುದು. ಹೇಗೆ ಹಾಗೆ ಶಿವಾಂತಿಕನಾದ ಆತ್ಮನು ದೇಹಸಂಗದಿಂದ



ತನ್ನ ನಿಜವೆ ಮರೆದಿದ್ದಲ್ಲಿ ಜ್ಞಾನಕ್ಕೆ ಘಟಿಸಲು ಜೀವಭಾವವಳಿದು ಆತ್ಮ  
ನೆಲ್ಲ ಚಿತ್ ಪ್ರಭಾಶಿಂಗವೆಯಾಗಿರ್ಪನೆಂಬುದೀಗ ಸ್ಫಟಿಕದ ಘಟದೊಳಗಣ  
ಪ್ರಭೆಯಂತೆ ಲಿಂಗೈಕ್ಯವು ಎಂಬ ಶಬ್ದಕ್ಕರ್ಥ. ಆಕಾಶದಿಂದ ಉದಯಿ  
ಸಿದ ವಾಯು ಆಕಾಶದೊಳಗೆ ಚರಿಸಿ ಆಕಾಶದೊಳಗೆ ಅಡಗುವಂತೆ,  
ಲಿಂಗದಿಂದುದಿಸಿದ ಶರಣನು ಲಿಂಗಾಂಗ ಸಂಯೋಗಿಯಾಗಿ ಲಿಂಗದೊ  
ಳಗೆ ಚರಿಸಿ ಲಿಂಗದೊಳೈಕ್ಯನಪ್ಪುದು. ಅಂತು ಲಿಂಗಾಂಗದ ಐಕ್ಯವೆಂಬುದು  
ಅಭೇದ್ಯ ಸಂಬಂಧವೆಂಬುದೀಗ ವಾಯುವಿನ ಸಂಚಲದ ನಿಲವಿನಂತೆ ಲಿಂಗೈ  
ಕ್ಯನ ಸಂಬಂಧವದು ಎಂಬ ಶಬ್ದಕ್ಕರ್ಥ.

೯. ಸೃಷ್ಟಿಯಡಗುವದಕ್ಕೆ ಆಪ್ತವೇ ಆಶ್ರಯವಾಗಿಪ್ಪುದು. ಆಪ್ತ  
ಅಡಗುವದಕ್ಕೆ ಅಗ್ನಿಯೇ ಆಶ್ರಯವಾಗಿಪ್ಪುದು. ಆ ಅಗ್ನಿಯಡಗುವದಕ್ಕೆ  
ವಾಯುವೇ ಆಶ್ರಯವಾಗಿಪ್ಪುದು. ವಾಯು ಅಡಗುವದಕ್ಕೆ ಆಕಾಶವೇ ಆಶ್ರಯ  
ವಾಗಿಪ್ಪುದು. ಆಕಾಶವಡಗುವದಕ್ಕೆ ಆತ್ಮನೇ ಆಶ್ರಯವಾಗಿಪ್ಪುದು. ಆತ್ಮ  
ಅಡಗುವದಕ್ಕೆ ಆದಿಯೇ ಆಶ್ರಯವಾಗಿಪ್ಪುದು. ಆದಿ ಅಡಗುವದಕ್ಕೆ ಅನಾ  
ದಿಯೇ ಆಶ್ರಯವಾಗಿಪ್ಪುದು. ಅನಾದಿ ಅಡಗುವದಕ್ಕೆ ಶೂನ್ಯವೇ ಆಶ್ರ  
ಯವಾಗಿಪ್ಪುದು. ಶೂನ್ಯ ಅಡಗುವದಕ್ಕೆ ನಿರವಯವೇ ಆಶ್ರಯವಾಗಿ  
ಪ್ಪುದು. ನಿರವಯ ಅಡಗುವದಕ್ಕೆ ನಿಜವೇ ಆಶ್ರಯವಾಗಿಪ್ಪುದು. ನಿಜವು  
ಅಡಗುವದಕ್ಕೆ ಅಖಂಡೇಶ್ವರಾ, ನಿಮ್ಮ ಪರಮ ಹೃದಯಕಮಂಡಲವೇ  
ಆಶ್ರಯವಾಗಿರ್ಪುದಯ್ಯ.

೧೦. ವಾಯು ಹಸಿದು ಆಪೋಷಣವ ಕೊಂಬರೆ, ಎಡೆಬಡಿಸುವ  
ತೆರಪಿನ್ನಾವುದು? ಆಕಾಶ ಉರಿಗಂಜಿದಡೆ, ಸೇರುವ ನೆಳಲಿನ್ನಾವುದು?  
ಭೂಮಿ ಭಯಕಂಜಿ ಓಡಿದರೆ, ಸೇರುವ ತಾವಿನ್ನಾವುದು? ಇಂತಿವೆಲ್ಲವೂ  
ಪರಿಪೂರ್ಣ ತನ್ನಲ್ಲಿ ತೋರಿದುದು ತನ್ನಲ್ಲಿಯೇ ಲೀಯವಲ್ಲದೆ ಬೇರೆ ಭಿನ್ನ  
ಭಾವವಿಲ್ಲ. ಆ ತೆರ ಶರಣನಿರವು. ಆತನೆಲ್ಲಿದ್ದರೂ ಆಜಾತಮಯನೆಂಬೆ  
ಗೂಡಿನಗುಮ್ಮಟನಾಥನೊಡೆಯ ಆಗಮೇಶ್ವರಲಿಂಗವು ತೋರಿಯೂ ತೋ  
ರದ ನಿಲವು.

೧೧. ಬಯಲರೂಪ ಮಾಡಬಲ್ಲಾತನೇ ಶರಣ. ಆ ರೂಪ ಬಯಲ  
ಮಾಡಬಲ್ಲಾತನೇ ಲಿಂಗಾನುಭಾವಿ. ಆ ಬಯಲ ರೂಪ ಮಾಡಲರಿಯದಿ  
ದ್ದಡೆ. ಎಂತು ಶರಣನೆಂಬೆ? ಆ ರೂಪ ಬಯಲ ಮಾಡಲರಿಯದಿದ್ದಡೆ

ಎಂತು ಲಿಂಗಾನುಭಾವಿ ಎಂಬೆ ? ಈ ಉಭಯವನ್ನೊಂದಾಗಿಯೆರಿದಡೆ, ಸಿಮ್ಮಲ್ಲಿ ತೆರಹುಂಟೇ ಕೂಡಲಸಂಗಮದೇವಾ ?

೧೨. ಭಕ್ತಿಮುಕ್ತಾಂಗನೆಯ ಚಿತ್ತಗಳ ಸಮತೆಯನು ಬಿತ್ತರಿಸದೆ ನಾನು ಕಂಡು ಕಂಡು ಮತ್ತೆ ಮನಸಿನ ಜಲವು ಹತ್ತಿಸಾರದ ಮುನ್ನು ತತ್ವ ಮಸಿಯಾದೆನ್ನೆ ಯೋಗಿನಾಥಾ.

ಅರ್ಥ:—ಒಂದೇ ಪರವಸ್ತು ಲಿಂಗಾಂಗವೆರಡಾದಲ್ಲಿ ಆ ಪರವಸ್ತು ವಿನ ಸಮೇತವಾಗಿದ್ದ ಚಿತ್ ಶಕ್ತಿಯೂ ಶಕ್ತಿಭಕ್ತಿಗಳೆಂದೆರಡಾಯಿತ್ತು. ಅಂತು ಲಿಂಗದಲ್ಲಿ ಶಕ್ತಿ ಎನಿಸಿತ್ತು. ಅಂಗದಲ್ಲಿ ಭಕ್ತಿ ಎನಿಸಿತ್ತು. ಅಂತಾದ ಲಿಂಗದ ಶಕ್ತಿಯೇ ಮುಕ್ತಾಂಗನೆ ಎನಿಸಿ ಶರಣನೆಂಬ ಅಂಗದ ಭಕ್ತಾಂಗ ನೆಗೆ ಒಲಿದು ಶಕ್ತಿ ಭಕ್ತಿಗಳೆರಡೂ ಒಂದಾಗಿ ತಾನೇ ಜ್ಞಾನಕ್ರಿಯೆಗಳೆ ನಿಸಿ ಶರಣನಂಗದಲ್ಲಿ ಪ್ರಭಾವಿಸಿ ಕಾಣಿಸುತ್ತಿದ್ದರೆಂಬುದೀಗ ಭಕ್ತಿಮು ಕ್ತಾಂಗನೆಯ ಚಿತ್ತಗಳ ಸಮತೆಯನು ಕಂಡು ಕಂಡು ಎಂಬ ಶಬ್ದಕೃಥ. ಅಂತು ಜ್ಞಾನಕ್ರಿಯೆ ಸಮ್ಮತವಾಗಿ ತನ್ನಂಗದಲ್ಲಿ ನೆಲೆಗೊಂಡ ಶರಣನು ವಾಗ ದ್ವೈತಿಯಾಗದೆ ಮರಳಿ ಮನದ ವಿಕಾರ ಎಡೆಗೊಳ್ಳದ ಮೊದಲೆ ಜ್ಞಾನ ಕ್ರಿಯೆ ಅಂಗದಲ್ಲಿ ನೆಲೆಗೊಂಡು ತೋರಿದಾಕ್ಷಣವೇ ಲಿಂಗಾಂಗಸಂಬಂಧಿಯಾಗಿ ಲಿಂಗವಾದ ಶರಣನೆಂಬುದೀಗ ಬಿತ್ತರಿಸದೆ ನಾನು ಕಂಡು ಕಂಡು ಮತ್ತೆ ಮನಸಿನ ಜಲವು ಹತ್ತಿಸಾರದ ಮುನ್ನು ತತ್ವಮಸಿಯಾದೆನ್ನೆ ಯೋಗಿನಾಥಾ, ಎಂಬ ಶಬ್ದಕೃಥ.

೧೩. ಒಡಲುಗೊಂಡು ಒಡಲುನಿಡಿಯದೆ ಒಡಲಿಲ್ಲದ ನಿಜವ ಬೆರೆ ಸೆಲವೋ. ನರರು ಸುರರು ಕಿನ್ನರರು ಖೇಚರರು ಪರಮ ಪದವಿಯ ನಂ ಯದ ಕಾರಣ ಭವದೊಳಗೆ ಸಿಲುಕಿದರು, ಕೂಡಲಜನ್ನಸಂಗನ ನಿಜರೂ ಪನೇ ಬೆರಸಿರೋ ಮುಮುಕ್ಷುಗಳಿರಾ.

ಅರ್ಥ:—ಪರಮಪದವೆಂದರೆ ಮಹಾಘನಲಿಂಗಪದ. ಅಂತಪ್ಪ. ಮಹಾ ಘನಲಿಂಗಪದವೇ ತನ್ನ ನಿಜ ಜೈತನ್ಯವೆಂದು ಅರಿದು ದೇಹೋಹಂ ಭಾವ ವಳಿದು ತನ್ನಾತ್ಮಾಂಗ ಮೊದಲಾದ ದೇಹಕರಣಗಳೆಲ್ಲ ಲಿಂಗವೆಂದು ಲಿಂಗಕ್ಕೆ ಅರ್ಪಿಸಿ ಲಿಂಗದೊಳಬೆರೆದ ಮಹಾ ಘನಲಿಂಗವೆನ್ನುಪ್ಪ ಲಿಂಗಾಂಗ ಸಂಯೋಗದ ಮರ್ಮವನರಿಯದೆ ಸರ್ವ ದೇವತಾದಿಗಳು ಮೊದಲಾದ ವರೆಲ್ಲರೂ ವೇದಾಂತ ಸಿದ್ಧಾಂತ ಮೊದಲಾದ ಬಹುಮಾರ್ಗವಿಡಿದು ಭವ

ಕೇಡಾದರು. ಅದು ಕಾರಣ ಮೋಕ್ಷಕ್ಕೆ ಲಿಂಗಾಂಗಸಂಬಂಧಿಯಾದಲ್ಲದಿ  
ಲ್ಲವೆಂದು ಮೋಕ್ಷಪಕ್ಷವರಿದು ಲಿಂಗಾಂಗ ಸಂಯೋಗವ ಸಾಧಿಸಿಕೊಳ್ಳಿ  
ಎಂದು ಶರಣ ಚನ್ನಬಸವಣ್ಣ ನಿರೂಪಿಸಿದರೆಂಬುದೀ ವಚನದ ತಾತ್ಪ  
ರ್ಯಾರ್ಥ.

೧೪. ಸಕಲೇಂದ್ರಿಯಂಗಳಲ್ಲಿ ವಿಕಾರಿಸುವ ಮನವ ಸೆಳೆದು ನಿಂದಾ  
ತನೇ ಸುಖ. ಪಂಚೇಂದ್ರಿಯಂಗಳಿಚ್ಛೆಯಲ್ಲಿ ಕೇಳು ಮನಂಗೊಂಡು ಸುಳಿ  
ವಾತ ದುಃಖ. ಮನಸ್ಸು ಬಹುಮುಖವಾಗಲು ಮಾಯಾಪ್ರಪಂಚ. ಮನ  
ವಂತಮುಖವಾದರೆ ಅವಿರಳ ಜ್ಞಾನಿ. ಮನವು ಮಹದಲ್ಲಿ ನಿಂದಿರಲಾ  
ತಮುಕ್ತನು. ಮನೋರ್ಲಯವಾದರೆ ಸಾರಾಷ್ಟ್ರ ಸೋಮೇಶ್ವರಲಿಂಗದಲ್ಲಿ  
ಆಭೇದ್ಯನು.

೧೫. ಮುಂಚಿದಿನಯ್ಯ ಪರಬ್ರಹ್ಮನ. ಮುಂಚಿದಿನಯ್ಯ ಸಾಲೊಕ್ಕ  
ಸಾಮೀಪ್ಯ ಸಾರೂಪ್ಯ ಸಾಯುಜ್ಯ ಪದವಿಯ. ಮುಂಚಿದಿನಯ್ಯ ನಾಚಯ್ಯ  
ಪ್ರಿಯ ಮಲ್ಲ ನಾಥಾ ಮ್ಮಿಂದ.

೧೬. ಅಯ್ಯಾ ಅನಂತಕೋಟಿ ಬ್ರಹ್ಮ ವಿಷ್ಣು ರುದ್ರ ದೇವರ್ಕಳು  
ಮನಮುನಿಗಳೆಲ್ಲ ಭವಸಂಸಾರಕ್ಕೊಳಗಾದರು ನೋಡಾ. ಅದೆಂತೆಂದೋಡೆ,  
ಬ್ರಹ್ಮನು ಉತ್ಪತ್ತಿ ಎಂಬ ಸಂಸಾರಕ್ಕೊಳಗಾದ. ವಿಷ್ಣು ಸ್ಥಿತಿ ಎಂಬ  
ಸಂಸಾರಕ್ಕೊಳಗಾದ. ರುದ್ರ ಲಯವೆಂಬ ಸಂಸಾರಕ್ಕೊಳಗಾದ. ಈಶ್ವರ  
ತಿರೋಧಾನವೆಂಬ ಸಂಸಾರಕ್ಕೊಳಗಾದ ಸದಾಶಿವ ಅನುಗ್ರಹವೆಂಬ ಸಂಸಾ  
ರಕ್ಕೊಳಗಾದ. ಮನುಮುನಿಗಳು ಹಠಯೋಗವೆಂಬ ಸಂಸಾರಕ್ಕೊಳಗಾ  
ದರು. ದೇವದಾನವರೆಲ್ಲ ಅಷ್ಟೈಶ್ವರ್ಯವೆಂಬ ಸಂಸಾರಕ್ಕೊಳಗಾದರು.  
ಇಂತೀ ಭವಸಂಸಾರಕ್ಕೊಳಗಾಗದೆ, ತಮ್ಮ ಶರಣಗಣಂಗಳೆಲ್ಲ ತಮ್ಮ  
ತಾವರಿದು ತಮ್ಮ ನಿಜ ಚಿಹ್ನೆಗಳ ರಚಿಸಿ, ಗುಹ್ಯಾಲಂಪಟ ಜಹ್ವಾಲಂಪ  
ಟದಲ್ಲಿ ಬೀಳದೆ, ಸತ್ತು ಚಿತಾನಂದ ನಿತ್ಯಪರಿಪೂರ್ಣವೆಂಬ ಅವಿರಳಾ  
ನಂದ ಬೆಳಗಿನೊಳಗೆ ಸಂತ್ಯಸ್ತರಾಗಿ ಭವರೋಗವೈದ್ಯ ಶರಣಾಗತ ರಕ್ಷಾ  
ಮಣಿಗಳೆಂದು ಸಕಲ ಶಾಸ್ತ್ರಾಗಮಂಗಳಿಂದ ಹೊಗಳಿಸಿ ಆಯೋನಿ ಸಂಭ  
ವರೆನಿಸಿ ಪಾವನಾರ್ಥವಾಗಿ ತಮ್ಮ ನಿಜ ಚಿಹ್ನೆಗಳಿನೊಳಗೆ ಅಂಕುರಿಸಿ,  
ನಿಜ ಚಿಹ್ನೆಗಳಿನೊಳಗೆ ಬೆಳೆದು, ತಮ್ಮ ನಿಜ ಚಿಹ್ನೆಗಳಿನೊಳಗೆ ಮತ್ತೆಂ  
ದಿನಂತೆ ಬಯಲೊಳಗೆ ಮಹಾ ಬಯಲಾದರು ನೋಡಾ, ಅಪ್ರಮಾಣ  
ಕೂಡಲಸಂಗಮವೇನಾ.



✓ ೧೭. ಏನೂ ಇಲ್ಲದ ತಾವಿನಲ್ಲಿ ನಾ ನೀನೆಂಬುದ ತಾನೇ ತಂದನು. ಇಲ್ಲದುದನುಂಟಾದುದ ಸಾವಿರವನಾಡಿದರೇನು? ಆ ಉಂಟಾದುದಿಲ್ಲವ ಮಾಡಬಲ್ಲರೆ, ಆ ಇಲ್ಲವ ತಾನೇ ಗುಹೇಶ್ವರಾ.

೧೮. ಕೆಟ್ಟ ಒಡವೆಯನರಸಹೋಗಿ, ಆ ಕೆಟ್ಟ ಒಡವೆಯನೆ ಕಂಡ ಬಳಿಕ ಆರನೂ ಕೇಳಲಿಲ್ಲ, ಹೇಳಲಿಲ್ಲ. ಅದು ಮುನ್ನ ಬಿದ್ದ ಹಾಗೆ ಆಯಿತ್ತು. ಇಂತು ಶರಣನು ಆ ಪರಿಯಲಿ ತನ್ನ ಸ್ವಯವನುಭಾವದಿಂದ ತನ್ನ ನಿಜವ ತಾ ಕಂಡು ಸೈವರಗಾಗಿರಲು ಅದನು ಅಜ್ಞಾನಿಗಳು ಬಲ್ಲರೇ ಗುಹೇಶ್ವರಾ?

೧೯. ಸಮುದ್ರದಿಂದಾದ ತೆರೆಗಳು ಸಮುದ್ರದೊಳಗೆ ಆಡುತ್ತ ಆ ಸಮುದ್ರದೊಳಗೆ ಇಹವು. ತೆರೆಗಳು ಬೇರೊಂದುವಕನೇ? ನಿಮ್ಮಿಂದ ಲಾದ ಜಗತ್ತು ನಿಮ್ಮಲ್ಲಿಯೇ ಇದ್ದು, ನಿಮ್ಮಲ್ಲಿಯೇ ಆಡುವದು. ಬೇರೆ ಬೇರೆ ಕುಲವುಂಟೆ ಈ ಜಗಕ್ಕೆ? ಅದೆಂತೆಂದೊಡೆ ಬ್ರಹ್ಮ ಬೀಜಂ ಜಗತ್ಸರ್ವಂ। ಬ್ರಹ್ಮಣೈವ ವಿವರ್ಧತೆ ಬ್ರಹ್ಮಣೈವ ಲಯಂ ಯಾತಿ ಜಾತಿ ಭೇದಂ ಕಥಂ ಭವೇತ್ ಇಂತೆಂದುದಾಗಿ, ಕುಲವೂ ಇಲ್ಲ, ಛಲವೂ ಇಲ್ಲ. ಮರೆಯ ನುಡಿಯನೊಪ್ಪುವನೇ? ಸಿಮ್ಮಲಿಗೆಯ ಚನ್ನರಾಮ, ಬಿಡು, ಜಡನೇ?

✓ ೨೦. ಕರ್ಪುರದ ಕಳ್ಳನ ಹುಲ್ಲಿನಲ್ಲಿ ಕಟ್ಟಿರಲು ಅಗ್ನಿ ಎಂಬ ಹಿತವು ಬಂದು ಬಿಡಿಸಲು ಪಾಶ ಬೆಂದು ಕಳ್ಳ ತನ್ನಲ್ಲಿಯೇ ಅಡಗಿದನು. ಬಯಲ ಶರಣಿಗೆ ಬಯಲ ಪಾಶ ಬಂದು ಕಟ್ಟಿರಲು ಬಯಲ ಲಿಂಗ ಬಂದು ಬಿಡಿಸಲು ಬಯಲು ಬಯಲೇಕವಾಯಿತ್ತು. ಮಹಾಲಿಂಗ ಕಲ್ಲೇಶ್ವರನೆಂಬ ಸಂಪತ್ತು ಸದಾ ಶೂನ್ಯವಾಯಿತ್ತು.

೨೧. ಕಟಕ ಸೂತ್ರದ ಕೂಡ ಮಾಡಿಕೊಂಡಿಪ್ಪಲ್ಲಿ, ಸೂತ್ರಕ್ಕೆ ನೂಲನು ಅದೆಲ್ಲಿಂದ ತಂದಿತ್ತು? ರಾಟೆ ಇಲ್ಲ, ಹಂಜಿ ಇಲ್ಲ. ತನ್ನಲ್ಲಿಯೇ ನೂಲ ಕಲ್ಪಿಸಿ, ತಾನದ ಮಾಡಿಕೊಂಡು ಅಡಿ ಅಡಗಿಸಿಕೊಂಡು ಹೋಹಂತೆ ತನ್ನ ಲೀಲೆಗೆ ತಾನೇ ಮಾಡಿಕೊಂಡ ವಿಶ್ವಪ್ರಸಂಜು ತನ್ನಲ್ಲಿಯೇ ಲಯ ವನ್ನೈದಿಸಿಕೊಂಡು ಕೂಡಲ ಚನ್ನಸಂಗಯ್ಯ ನಿರ್ವಯಲಾದನು.

## ಸ್ವರ್ಗ ಮತ್ತು ಕೈಲಾಸ.

೧. ತಪವನಾಡಿ ಸ್ವರ್ಗವ ಪಡೆದಿಹೆನೆಂಬವನ ಮುಖವ ನೋಡಲಾಗದು. ಮಾದಿಗ, ಡೋಹರ, ಶ್ವಸಚರು, ಹೋಹುದೆಲ್ಲ ಸ್ವರ್ಗವೇನಯ್ಯ? ಲಿಂಗದ ಕುರುಹ ತಿಳಿದು ಅಂಗಗುಣಗಳ ನತಿಗಳೆದು ಲಿಂಗನಾದುದೇ ಸ್ವರ್ಗ ನೋಡಯ್ಯ ಕಪಿಲ ಸಿದ್ಧಮಲ್ಲಿಕಾರ್ಜುನ.

೨. ಕೈಲಾಸ ಕೈಲಾಸವೆಂದು ಬಡಿದಾಡುವ ಅಣ್ಣಗಳಿರಾ, ಕೇಳಿರಯ್ಯ. ಕೈಲಾಸವೆಂಬುದೊಂದು ಭೂಮಿಯೊಳಿರುವ ಹಾಳು ಬೆಟ್ಟ. ಅಲ್ಲಿರುವ ಮುನಿಗಳೆಲ್ಲ ಜೀವಗೃಹರು. ಅಲ್ಲಿರುವ ಚಂದ್ರಶೇಖರನು ಬಹು ಎಡ್ಡ. ಇದರೊಡಂಬರವೇಕಯ್ಯ? ಎನ್ನು ಪುರಾತನರಿಗೆ ಸದಾಚಾರದಿಂದ ವರ್ತಿಸಿ ಲಿಂಗಾಂಗ ಸಮರಸವ ತಿಳಿದು ನಿಮ್ಮ ಪಾದಪದ್ಮದೊಳು ಬಯಲಾದ ಪದವಿಯೇ ಕೈಲಾಸವಯ್ಯ ಕಪಿಲಸಿದ್ಧಮಲ್ಲಿಕಾರ್ಜುನಯ್ಯ.

೩. ಭಕ್ತಿ ಎಂಬ ಪಿತ್ತ ತಲೆಗೇರಿ ಕೈಲಾಸದ ಬಟ್ಟೆಯ ಹತ್ತವ ಪಾಪಾತ್ಮರ ಕಂಡು, ಎನ್ನ ಮನ ನಾಚಿತ್ತು ನಾಚಿತ್ತು. ಕೈಲಾಸವೆಂಬುದೇನೋ ಕೃಷ್ಣನು ಮೇಲೊಂದ ಮೊರಡಿ. ಆ ಕೃಷ್ಣಿಗೆ ಲಯವುಂಟು. ಆ ಮೊರಡಿಗೆ ಲಯವುಂಟು. ಅಲ್ಲಿಪ್ಪ ಗಂಗೆನಾಳುಕ ಸಮರುತ್ತರಿಗೆಗೂ ಲಯಉಂಟು. ಇದು ಕಾರಣ ಯದೃಷ್ಟಂ ತನ್ನಷ್ಟಂ ಎಂಬ ಕೃತಿಯ ನೋಡಿ ತಿಳಿದು ಬಟ್ಟೆ ಬಯಲ ತುಟ್ಟತದಿಯ ಮೆಟ್ಟಿ ನಿಂದ ಕೂಡಲ ಚನ್ನಸಂಗ ನಿಮ್ಮ ಶರಣ.

೪. ಕೃಷ್ಣ, ಅಪ್ಪು, ತೇಜ, ವಾಯು, ಅಕಾಶದಲೊದಗಿದ ತನು ವಿನ ಭೇದವ ನೋಡಿರೇ. ತನ್ನ ತನ್ನ ವಿಶ್ವಮಕ್ಕೆ ತನು ಸವಿದುಹೋಗುತ್ತಿದೆ. ಮುಂದೆ ದೇವರ ಕಂಡೆಹೆವೆಂಬುವಕ್ಕೆ ಇನ್ನೆಲ್ಲಿಯ ತನುವೋ? ಅಕುಲಕಟಾ ಜಡದೇಹಿಗಳೆಲ್ಲ ಜಡನನೇ ಪೂಜಿಸಿ ಹತ್ತಿದರಲ್ಲಾ ಕೈಲಾಸದ ಬಟ್ಟೆಯಾ! ಅಲ್ಲಿಯೂ ಪ್ರಾಯ ತಪ್ಪದಲ್ಲದೆ ಪ್ರಳಯ ತಪ್ಪದು. ಹಿಂದೆ ಅಸಂಖ್ಯಾತ ಮಹಾ ಗಣಂಗಳೆಲ್ಲರೂ ಲಾಭಕ್ಕೆ ವ್ಯವಹಾರವ ಮಾಡುವರಲ್ಲದೆ ಅವರು ಭಕ್ತರಲ್ಲ. ನಾನು ಅಚಲ ಲಿಂಗಸೋಂಕಿನ ಅನುಭಾವದ ಸಂಬಂಧಿಯಾದ ಕಾರಣ ಕೈಲಾಸದ ಬಟ್ಟೆ ಹಿಂದಾಯಿತ್ತು. ನಾನು ಬಟ್ಟೆಬಯಲಾದ ಕಾಣಾ ಕೂಡಲಚನ್ನಸಂಗಮದೇವಾ.

೫. ಆದಿಯನರಿಯದೆ ಅನಾದಿಯಿಂದತ್ತ ತಾನಾರೆಂಬುದ ವಿಚಾರಿಸಿ ತಿಳಿದು ನೋಡದೆ ಮಾಡಿದರೆ ಫಲವೇನಯ್ಯ? ಸಾವನ್ನಕ್ಕೆ ಸಾಧಕವ

ಮಾಡಿದರೆ ಕಾದುವದಿನ್ನಾವುದೋ? ಬಾಳುವನ್ನಕ್ಕೆ ಭಜನೆಯ ಮಾಡಿದರೆ, ತಾನಹ ದಿನವಿನ್ನಾವುದೋ? ಇದು ಕಾರಣ ಮರ್ತ್ಯ ಲೋಕದ ಸದ್‌ಕ್ತರುಗಳೆಲ್ಲರು ತತ್ತ್ವನನಿಯದೆ ಮಿಥ್ಯವನೆ ಹಿಡಿದು, ಮಿಥ್ಯವನೆ ಪೂಜಿಸಿ ವೃಥಾರಾಗಿ ಹೋದರು. ತಮ್ಮ ತಾನನಿಯದೆ ಕೆಟ್ಟರು. ತಲೆಯಕೊಯಿದು ದೇಹವ ಕಡಿದು ಕಣ್ಣ ಕಳೆದು ಹೊಟ್ಟೆಯ ಸೀಳಿ ಮಗನ ಕೊಂದು ಬಾಣಸವ ಮಾಡಿ ಕಾಯವೆರಸಿ ಕೈಲಾಸಕ್ಕೆ ಹೋಸವರು ಭಕ್ತರಪ್ಪರೆ? ಅವರಿಗೆ ಶಿವಪಥವು ಸಾಧ್ಯವಾಯಿತ್ತೇ? ಭವ ಹಿಂಗಿತ್ತೇ? ಅದು ಸಹ ಜವೇ? ಅಲ್ಲಲ್ಲ, ನಿಲ್ಲು. ಮಾನವರ ಲೋಕದವರೆಲ್ಲರು ನರಸಂಸಾರ ಕ್ರೋಳಗಾದರು. ಮುನಿ ಜನಂಗಳೆಲ್ಲರೂ ತಪವೆಂಬ ಸಂಸಾರಕ್ರೋಳಗಾದರು. ಲಿಂಗವ ಹಿಡಿದವರೆಲ್ಲರೂ ಫಲಪದಂಗಳೆಂಬ ಸಂಸಾರಕ್ರೋಳಗಾದರು. ಜಂಗಮವ ಹಿಡಿದವರೆಲ್ಲರೂ ಸಾಯುಜ್ಯವೆಂಬ ಸಂಸಾರಕ್ರೋಳಗಾದರು. ಇಂತೀ ಸಂಕಲ್ಪಕ್ಕೋಳಗಾದವರೆಲ್ಲ ಮಾಯೆಯ ಹೊಡೆಗೆಚ್ಚುಗೆಲ ಬಲ್ಲರೆ? ಇದು ಕಾರಣ ನಿತ್ಯ ನಿಜತತ್ತ್ವ ತಾನೆಂದರಿಯದೆ ತತ್ತ್ವಮುನಿ ವಾಕ್ಯವ ಹೊರಹೊರಗೆ ನೆಲಿಸಿ ಕೆಟ್ಟರಲ್ಲ ಹಿರಿಯರು, ಸತ್ತರಲ್ಲ ನಾಯ ಸಾವ. ಸತ್ತವರ ಶವ ಸತ್ತವ ನೋಡಿಸರೆ ಅವೆತ್ತಣ ಮುಕ್ತಿಯೋ ಗುಪ್ತ ಶ್ವರಾ ?

## ಮಾಯೆ.

೧. ಜಲದಲ್ಲಿಯ ಚಂದ್ರನ ಚಲನೆ ಜಲದಲ್ಲಲ್ಲದೆ, ನಿಜ ಚಂದ್ರನಲ್ಲಿಲ್ಲವಯ್ಯ. ಘಟದಲ್ಲಿಯ ಬಿಂಬಗಳು ಘಟದಲ್ಲಲ್ಲದೆ ಬಿಂಬದಲ್ಲಿಲ್ಲನೋಡಯ್ಯ. ಜಲದಲ್ಲಿಯ ಚಲನೆ, ಘಟದಲ್ಲಿಯ ಬಿಂಬ ನಿಜವಲ್ಲನೋಡಾ ಕಪಿಲಸಿದ್ಧ ಮಲ್ಲಿಕಾರ್ಜುನ.

೨. ಜಲದಲ್ಲಿ ಚಂದ್ರನಿಲ್ಲ, ಜಲವಿಲ್ಲ. ಮಾಯಾತ್ಮಕ ವಸ್ತುವೆಲ್ಲ, ವಸ್ತುವಾತ್ಮಕ ಮಾಯೆಯಲ್ಲ. ಉಪಾಧಿಯಿಂದ ತೋರ್ಪುದೆಲ್ಲ ನಿಜವೇ ಅಯ್ಯ? ಸ್ಥಾನು ಜೋರನ್ಯಾಯದಂತೆ ಶುಕ್ತಿರಜತ ನ್ಯಾಯದಂತೆ ರಜ್ಜು ಸರ್ಪನ್ಯಾಯದಂತೆ, ಅಧ್ಯಾರೋಪವಾದ ಅವಿದ್ಯೆಯಲ್ಲಿ ಲೇಸುಂಟೇ ಕಪಿಲ ಸಿದ್ಧ ಮಲ್ಲಿಕಾರ್ಜುನ ?



೩. ವಸ್ತು ಒಂದರಲ್ಲಿ ಕಲ್ಪಿತದ್ವಯವಾದವು ನೋಡಾ. ಹೆಗ್ಗಲ್ಲ, ಸರ್ಪವೆಂಬುದೇ ಅಪವಾದ. ಸರ್ಪವಲ್ಲ, ಹೆಗ್ಗವೆಂಬುವದೇ ಅಧ್ಯಾತ್ಮೋಪ. ವಸ್ತುವಲ್ಲ, ಮಾಯೆ ಎಂಬುದೇ ಅವಿದ್ಯೆ. ಮಾಯೆಯಲ್ಲ, ವಸ್ತುವೆಂಬುದೇ ವಿದ್ಯೆಯಯ್ಯ ಕಪಿಲಸಿದ್ಧ ಮಲ್ಲಿಕಾರ್ಜುನ.

೪. ಅಸತ್ಯ, ಜಡ ದುಃಖಾನಿತ್ಯ ಖಂಡಿತವೆಂಬೈದು ಲಕ್ಷಣಮಾ ಯಾತ್ಮಕವಯ್ಯ. ವೃಗದಲ್ಲಿಲ್ಲದ ಶಶವಿಷಾಣಾಧಿಕವೇ ಅಸತ್ಯವಯ್ಯ. ಮೂಢಮಯ ಕಲ್ಲು ಮೊದಲಾದವೇ ಜಡದೃಶ್ಯ ನೋಡಯ್ಯ. ರಜೋಗುಣಿಯಾಸಹ್ಯ ವೃತ್ತಿ ದುಃಖ ನೋಡಯ್ಯ. ತೋರಿ ಕೆಡುವ ದೇಹಾಧಿಕವೇ ಅನಿತ್ಯಕಂಡಯ್ಯ. ಕಾಲ ಪರಿಚ್ಛೇದಾದಿಕವೇ ಖಂಡಿತ ನೋಡಯ್ಯ ಕಪಿಲ ಸಿದ್ಧ ಮಲ್ಲಿಕಾರ್ಜುನ.

೫. ತೋರಿ ಕೆಡುವ ದೇಹ ನಾನೆಂದು ನಂಬದಿರಾ ಮನವೇ, ತೋರುವ ಅರುಹು ನಾನೆಂದು ನಂಬು ಕಂಡೆಯಾ ಮನವೇ. ತೋರಿ ಕೆಡುವುದು ಮಾಯಾತ್ಮಕವು. ಮನವೇ ತೋರಿ ತೋರುವದದು ನಿರುಪಾಧಿಕ ನಿಜಾನಂದ ಕಪಿಲ ಸಿದ್ಧ ಮಲ್ಲಿಕಾರ್ಜುನ ಕಂಡೆಯಾ ಮನವೇ.

೬. ತೋರುವ ಜಗತ್ತು ಬ್ರಹ್ಮವೆಂದೊಮ್ಮೆ ವಾದಿಸುವೆ. ತೋರುವ ಜಗತ್ತು ಮಾಯೆ ಎಂದೊಮ್ಮೆ ವಾದಿಸುವೆ. ತೋರಿಯಡಗಿದಲ್ಲಿ ಮಾಯೆ ಎನಿಸಿತ್ತು. ತೋರಿ ತೋರಿ ಅಲ್ಲಿ ಬ್ರಹ್ಮವೆನಿಸಿತ್ತು. ತೋರಿದಲ್ಲಿ ತೋರಿಕೆ ಡದಲ್ಲಿ ಎನೆಂದೆನಿಸದು ನೋಡಾ ಕಪಿಲಸಿದ್ಧ ಮಲ್ಲಿಕಾರ್ಜುನ.

೭. ಸಂಜೆಮಂಚಿನಗಸ್ತು, ಅಂಜಿದರೆ ಆ ಶಂಕೆ ಆಲ್ಪಿಯೇ ತದ್ರೂಪ ವಾಗಿ ನಿಂದಿತ್ತು. ಅದುತನ್ನ ಭಾವದ ನಟಣೆ ನಡೆವನ್ನಕ್ಕ ನಡೆಯಿತ್ತು. ಅದನರಿದರೆ ಹಿಂದೆ ಹುಸಿ, ಮುಂದೆ ಕೂಡಲ ಚನ್ನಸಂಗಯ್ಯನ ನಿಲವು ತಾನೆ.

೮. ಪುರುಷನ ಮುಂದೆ ಮಾಯೆ ಸ್ತ್ರೀ ಎಂಬ ಅಭಿಮಾನವಾಗಿ ಕಾಡುವುದು. ಸ್ತ್ರೀಯ ಮುಂದೆ ಮಾಯೆ ಪುರುಷನೆಂಬ ಅಭಿಮಾನವಾಗಿ ಕಾಡುವುದು. ಲೋಕವೆಂಬ ಮಾಯೆಗೆ ಶಿವಶರಣರ ಚರಿತ್ರೆ ಮರುಳಾಗಿ ತೋರುವುದು. ಚನ್ನಮಲ್ಲಿಕಾರ್ಜುನನೊಲಿದ ಶರಣಂಗೆ ಮಾಯೆಯೂ ಇಲ್ಲ. ಮರಹೂ ಇಲ್ಲ, ಅಭಿಮಾನವೂ ಇಲ್ಲ.

೯. ಹಿರಿದಪ್ಪ ಮಾಯೆಯನೆಂತು ಕೆಡಿಸುವೆನೆಂದು ಬೆಂಬಳದಿರುವು  
ರುಳೆ. ಮಾಯೆ ದಿಟಕ್ಕೆ ಇಲ್ಲ. ಇಲ್ಲದುದನೆಂತು ಕೆಡಿಸುವಿರಿ? ತನ್ನನರಿದರೆ ಸಾಕು.  
ಆರಿದನರಿಯೆನೆಂಬುದು ಮಾಯೆ. ಆಮಾಯೆ ಸಿನಗಿಲ್ಲ. ನಿಜ ನೀನೆ ಸಿಮ್ಮರಿ  
ಗೆಯ ಚನ್ನರಾಮಾ.

೧೦. ಅರಿವು ಅರಿವಿನ ಮುಂದಣ ಅರಿವುದದೇನೋ? ಅರಿವಿನ ಎ  
ಡರ ಅರಿವು ನೀಪತ್ತಿ ಮಾಯೆ ಮುಂದಡಗಿತ್ತಲ್ಲಾ. ಅರಿದರೆ ಹಿಂದಾಯಿತ್ತು,  
ಮರೆದರೆ ಮುಂದಾಯಿತ್ತು. ಚಕ್ಕಯ್ಯ ಪ್ರಿಯ ಸಿದ್ಧಲಿಂಗ ಇಲ್ಲ, ಇಲ್ಲ,  
ನಿಲ್ಲ, ಮಾಣು.

೧೧. ಇಲ್ಲದ ಮಾಯೆಯನುಂಟು ಮಾಡಿಕೊಂಡು ಬಲ್ಲತನಕ್ಕೆ ಬಾಯ  
ಬಿಡಲೇಕೋ? ಇಲ್ಲದ ಮಾಯೆಯ ಇಲ್ಲೆನಲರಿಯದೆ ತಲ್ಲಣಿಸಿ ಬಾಯ ಬಿಡ  
ಲದೇಕೋ? ಎಲ್ಲವ ತನ್ನತಳಿದು ನೋಡಿದರೆ ಕೂಡಲ ಚನ್ನಸಂಗ ತಾನೇ  
ಬೇರಿಲ್ಲ.

೧೨. ತಾನಿದಿರೆಂಬ ಮಾಯೆ ತೋರಿತ್ತಾಗಿ, ತಾನಲ್ಲ. ಈ ತೋ  
ರುವುದು ಉಳುವೆ. ಜ್ಞಾನಾನಂದ ಪರಿಪೂರ್ಣ ತಾನೆಂಬುದ ನಾರೂ  
ಅರಿಯರಲ್ಲ. ತಳಿದು ನೋಡಲಿಲ್ಲಾಗಿ ನಿಜ ಸಿದ್ಧ ನೀನೇ ಸಿಮ್ಮಲಿಗೆಯ  
ಚನ್ನರಾಮಾ.

೧೩. ಆತ್ಮನಂತಪ್ಪದೆ ನಿರವಯ ನಿರ್ಗುಣ ನಿರ್ವಿಕಾರ. ನೋಡು  
ವರೆ ಕರ್ಮವ ಮಾಡುವವರಾರೋ? ಅಲ್ಲಿ ಸಂಸಾರವಾರಿಗೆ ತೋರಿತ್ತು?  
ಬಂಧವೋಕ್ಷಂಗಳಾರಿಗೆ ಎಲೆಯಯ್ಯ? ನಿನ್ನ ನಿನ್ನಿಂದ ತಳಿದು ನೋಡಲು  
ತಥ್ಯ ಮಿಥ್ಯಂಗಳೊಂದು ಕೊಂದು ಕಟ್ಟಲರಿವವೇ? ಪುಸಿ ಮಾಯೆ ತೋರಿತ್ತು  
ಸೋಜಿಗ ಭ್ರಮೆ ದಿಟ ನೀನೆ ಸಿಮ್ಮಲಿಗೆಯ ಚನ್ನರಾಮಾ.

## ಮಾಯೆಯನ್ನು ಹೋಗಲಾಡಿಸುವದು.

೧. ವಾರಿ ಬಲಿದು ವಾರಿಕಲ್ಲಾದಂತೆ, ಶೂನ್ಯವೇ ಸ್ವಯಂಭುವಾ ಯಿತ್ತು. ಆ ಸ್ವಯಂಭು ಲಿಂಗದಿಂದ ಆಯಿತ್ತು ಮೂರ್ತಿ. ಆ ಮೂರ್ತಿ ಯಿಂದ ಆಯಿತ್ತು ವಿಶ್ವೋತ್ತಿ. ಆ ವಿಶ್ವೋತ್ತಿಯಿಂದಾಯಿತ್ತು ಸಂಸಾರ. ಆ ಸಂಸಾರದಿಂದಾಯಿತ್ತು ಮರವೆ. ಆ ಮರವೆ ಎಂಬ ಮಹಾ ಮಾಯೆ ವಿಶ್ವವ ಮುಸುಕಿದಲ್ಲಿ ನಾ ಬಲ್ಲೆ ಬಲ್ಲಿದರೆಂಬ ಅರು ಹಿರಿಯರೆಲ್ಲ ತಾಮ ಸಕ್ಕೊಳಗಾಗಿ ಮೊನಕೇತನನ ಬಲೆಗೆ ಸಿಕ್ಕಿ ಮಾಯೆಯ ಬಾಯ ತುತ್ತಾ ದರಲ್ಲಾ ಗುಹೇಶ್ವರಾ.

೨. ವೇದ ವೇದಾಂತಗಳಿಂದ ಸಿದ್ಧ ಸಿದ್ಧಾಂತಗಳಿಂದ ಎಲ್ಲಿನೋ ಡಿದರೂ ವಿಚಾರ ಒಂದೇ ಭೇದ. ಅರಿದಲ್ಲಿ ಮಲಕ್ಕೆ ಹೊರಗು, ಮರೆ ದಲ್ಲಿ ಮಲಕ್ಕೊಳಗು. ಅರಿವು ಮರವು ನಿಂದಲ್ಲಿ ಸದಾಶಿವಮೂರ್ತಿಲಿಂಗದ ಬೆಳಗು.

೩. ಮತಿಯೊಳಕೊಂಡು ದುರ್ಮತಿ ಹುಟ್ಟಿದ ಬಳಿಕ ಮತಿಯ ಮಾಯೆಯೊಳಕೊಂಡು ಭವಕ್ಕೆ ಗುರಿಮಾಡಿ ಕೆಡಹಿತ್ತು ನೋಡಾ. ಬಂಡಿ ತವ ಕಂಡು ಮತಿಯೊಳಗೆ ವೇಧಿಸಲು ಗತಿಗೆಟ್ಟು ನಿಂದಿತ್ತು ಗುಹೇಶ್ವರಾ.

೪. ಒಲ್ಲೆನೆಂಬುದು ಮಾಯೆ. ಅರಿಯೆನೆಂಬುದು ಮಾಯೆ. ಒಲ್ಲೆ ನೆಂಬುದು ಮಾಯೆ. ಒಲಿವೆನೆಂಬುದು ಮಾಯೆ. ಜೀವನೆಂಬುದು ಮಾಯೆ. ಮುಕ್ತನೆಂಬುದು ಮಾಯೆ. ಸತಿ ಸುತ ಪಿತ ಮಾಯೆ. ಇವ ರೆಲ್ಲ ಮಾಯೆ. ಭೃತ್ಯ ಭ್ರಾತೃಪ್ರಾಪ್ತಿಗಳೆಲ್ಲ ಮಾಯೆ. ಆನೆಂಬುದು ಮಾಯೆ. ನೀನೆಂಬುದು ಮಾಯೆ. ಸೌರಾಷ್ಟ್ರ ಸೋಮೇಶ್ವರಾ, ತಾನೆಂಬುದು ಮಾಯೆ.

೫. ಬ್ರಹ್ಮಗೆ ಸರಸ್ವತಿಯಾಗಿ ಬೆನ್ನಿಲಿ ಬಂದಳು ಮಾಯೆ. ವಿಷ್ಣು ವಿಂಗಿ ಲಕ್ಷ್ಮಿಯಾಗಿ ಭವಕ್ಕೆ ತಿರಿಸಿದಳು ಮಾಯೆ. ರುದ್ರಗೆ ಉಮಾ ದೇವಿಯಾಗಿ ಸಿರ ತೊಡೆಯಲ್ಲಿ ಕಾಡಿದಳು ಮಾಯೆ. ಎಳ್ಳಿಗೆ ಎಣ್ಣೆ, ಮುಳ್ಳಿಗೆ ಮೊನೆಯಾಗಿ, ಹೂವಿಗೆ ಗಂಧವಾಗಿ ಅವರವರಂಗದಲ್ಲಿ ಹಿಂಗದೆ ಪ್ರತಿರೂಪಾಗಿ ಸಂದಿಲ್ಲದೆ ಕಾಡುತಿದ್ದಾಳೆ ಮಾಯೆ. ಥಕ್ಕೆಯ ಉಲುಹು ಆಡಗುವದಕ್ಕೆ ಮುನ್ನವೇ ನಿಶ್ಚೈಸಿಕೊಳ್ಳಿ, ಕಾಲಾಂತಕ ಭೀಮೇಶ್ವರಲಿಂ ಗವನರಿಯಬಲ್ಲಡೆ.

೬. ಬ್ರಹ್ಮಗೆ ಸರಸ್ವತಿಯಾಗಿ ಕಾಡಿತ್ತು ಮಾಯೆ. ವಿಷ್ಣುವಿಂಗಿ ಲಕ್ಷ್ಮಿಯಾಗಿ ಕಾಡಿತ್ತು ಮಾಯೆ ರುದ್ರಗೆ ಉಮಾ ದೇವಿಯಾಗಿ ಕಾ

SRI JAGADGURU VISHWARADHYA  
JNANA SIMHASAN JNANAMANDIR  
LIBRARY

Jangamawadi Math, Varanasi  
Age No. 382



ಡಿತ್ತುಮಾಯೆ. ಎನಗೆ ನಿಮ್ಮನರಿವ ಬಯಕೆ ಭಾವ ಮಾಯೆಯಾಗಿ ಕಾಡುತ್ತಿದೆ. ನಾ ನೀ ಉಳ್ಳನ್ನಕ್ಕೆ ಉಭಯವೂ ಮಾಯೆಯಾಗಿದೆ. ಸದಾ ಶಿವಮೂರ್ತಿಲಿಂಗವು ನಾ ನೀ ಎಂಬುದೇ ಮಾಯೆ.

೭. ಸಕಲವೆಂಬನ್ನಕ್ಕೆ ನಿಃಕಲ ಉಂಟು. ನಿಃಕಲವೆಂಬುದು ನಾನು ರೂಪು. ಅದೆಂತೆಂದೋಡೆ, ತ್ರಿವಿಧವೂ ಕೂಡಿ ಬೆಳಗುವ ಜ್ಯೋತಿಯ ಒಡಲೇ ಘಟವಾಗಿ ಬೆಳಗೆ ಪ್ರಾಣವಾಗಿ ತೋರುವನ್ನಕ್ಕೆ ಮಾಯಾ ಸಂಗ ಲೇಪವಾಗಿಡು. ಅದರ ಬೆಡಗಡಗೆ ಸದಾಶಿವಮೂರ್ತಿಲಿಂಗವು ನಿರ್ಮಾಯೆ.

೮. ಭಕ್ತನಾಗಿದ್ದಲ್ಲಿ ಸೃಷ್ಟಿಯಂಗವೇ ಮಾಯೆ. ಮಹೇಶ್ವರನಾಗಿದ್ದಲ್ಲಿ ಅಪ್ಪುವಿನಂಗವೇ ಮಾಯೆ. ಪ್ರಸಾದಿಯಾಗಿದ್ದಲ್ಲಿ ಅಗ್ನಿಯಂಗವೇ ಮಾಯೆ. ಪ್ರಾಣಲಿಂಗಿ ಶರಣ ಐಕ್ಯವೆಂಬಲ್ಲಿ ಭಾವದ ಕಲೆಯ ವಿಚಾರಿಸುವದೇ ಮಾಯೆ. ಕಾಯದ ಭಾವವುಳ್ಳನ್ನಕ್ಕೆ ಮರನೆ ಎಂಬ ಮಾರಿಯ ಹೊತು ತಿರುಗಾಡುತ್ತಿದ್ದೇನೆ. ಮಾರಿಯ ಮರಣದಲ್ಲಿ ಮರವೆಯ ಮಾಡದೆ ಎನ್ನ ನಾರೈ ಕೋಲಾಂತಕ ಭೀಮೇಶ್ವರಲಿಂಗವೇ.

೯. ಮಾಯೆಯ ಗೆದ್ದಿಹೆನೆಂದು ಮಲೆಯ ಮಂದಿರದಲ್ಲಿ ಕಂದಮೂಲಾದಿಗಳು ಫಲಪರ್ಣಿಗಳಿಂದ ಕಾಲ ವಂಚಿಸಿಹೆನೆಂದು ಇದ್ದುದೇ ಮಾಯಾ ಸಂಬಂಧ. ಅದು ದ್ವೇಷದ ಭ್ರಾಂತಲ್ಲದೆ ಶಾಂತಿಯ ಕಲೆಯಲ್ಲ. ಅರಿದು ಮರೆದವ ಕಾಷ್ಠ ಕರಿಯ ಸಂಗದಂತೆ. ಆತನಿರವು ಅಷ್ಟೇ ಭಾವ. ಗುಡಿಯ ಗುಮ್ಮಟನೊಡೆಯ ಅಗಮೇಶ್ವರಲಿಂಗ ತತ್ಪ್ರಾಣಮೂರ್ತಿ.

೧೦. ಮಾಯಾಗುಣ ರೂಪಾದಲ್ಲಿ ಮಲಕೊಡಲಾಯಿತ್ತು. ಮಲ ಸ್ವರೂಪಾಗಿ ನಿಂದಲ್ಲಿ ಬಲವಂತರೆಲ್ಲರು ಮಲದ ಬೆಂಬಳಿಯಲ್ಲಿ ಮರುಳಾದರು. ಮರುಳಾಟದಲ್ಲಿ ಮಾರಿ ಒಲವರನಾಗಿ ಮನಶುದ್ಧವಿಲ್ಲದವರ ಮನೆಮನೆಯಲ್ಲಿ ತಾನು ವಿಕಾರವ ಮಾಡಿಸುತ್ತಿದ್ದಾಳೆ. ಮಾರಿಯ ಮುರಿದು ದ್ವಾರಾವತಿಯ ಕೆಡಿಸಿ, ಕಯ್ಯ ಥಕ್ಕೆಯ ಗತಿ ಹಿಂಗಿ, ಮಾಯೆಯ ಬಾಗಿಲ ಭ್ರಾಂತಿಯ ಬಿಟ್ಟಲ್ಲಿ ಕಾಲಾಂತಕ ಭೀಮೇಶ್ವರಲಿಂಗವನರಿದುದು.

೧೧. ಕ್ರಿಯಾಶಕ್ತಿ ಬ್ರಹ್ಮಗೆ ಹಿಂಗಿ, ಇಚ್ಛಾಶಕ್ತಿ ವಿಷ್ಣುವಿಗೆ ಹಿಂಗಿ, ಜ್ಞಾನಶಕ್ತಿ ರುದ್ರಗೆ ಹಿಂಗಿ, ಉತ್ಪತ್ತಿ ಸ್ಥಿತಿ ಲಯವೆಂಬುದಕ್ಕೆ ಮಾಯಾದೇವಿ ಒಂದೇ ಗೊತ್ತಾಗಿ, ಬಲ್ಲಬಲ್ಲವರೆಲ್ಲರ ತನ್ನಲ್ಲಿಯೇ ಅಡಗಿಸುತ್ತ ಅರಿದವರಿಗೆ ದೇವಿಯಾಗಿ, ಮರೆದವರಿಗೆ ಮಾರಿಯಾಗಿ, ಮರು

ದೊಳಗೆ ಕೊಂಡು ಬಂದಿದೇನೆ. ಮರಕ್ಕೆ ಮಾರುಗೊಟ್ಟು ತಾಯ್ಗೈದು ಬಾಯ ಬೇಡುವಾತನ ಬಾಯಿ ಒಂದೇಯಾಯಿತ್ತು. ಥಕ್ಕೆಯ ಧ್ವನಿ ಗೇಳಿ ಬೆಚ್ಚುವದಕ್ಕೆ ಮುನ್ನವೇ ಕಾಲಾಂತಕ ಭೀಮೇಶ್ವರ ಲಿಂಗವನರಿ ಯಿರಣ್ಣ

## ಜ್ಞಾನದಿಂದ ಮೋಕ್ಷವು.

೧. ಕಲ್ಲದೇವರು ದೇವರಲ್ಲ. ಮಣ್ಣದೇವರು ದೇವರಲ್ಲ. ಮರ ದೇವರಲ್ಲ. ಸಂಚಲೋಹದಲ್ಲಿ ಮಾಡುವ ದೇವರು ದೇವರಲ್ಲ. ಸೇತು ಬಂಧ, ರಾಮೇಶ್ವರ, ಗೋಕರ್ಣ, ಕಾಶಿ, ಕೇದಾರ ಮೊದಲಾದ ಅಷ್ಟಾ ಷಷ್ಟಿ ಪುಣ್ಯತೀರ್ಥಗಳು ಪುಣ್ಯಕ್ಷೇತ್ರಗಳಲ್ಲಿಹ ದೇವರು ದೇವರಲ್ಲ. ತನ್ನ ತಾನರಿಮು ತಾನಾರಿಂದು ತಿಳಿದಡೆ ತಾನೇ ದೇವ ನೋಡಾ ಅಪ್ಪ ಮಾಣ ಕೂಡಲಸಂಗಮದೇವಾ.

೨. ಆಯ್ತು ತನ್ನ ತಾನರಿದೊಡೆ, ತಾನೇ ಚಿನ್ಮಯನಾದ ಪರ ಬ್ರಹ್ಮ ನೋಡಾ. ತಾನೇ ಚಿನ್ನಾದ ಚಿದ್ವಿಂದು ಚಿತ್ಪಳಾಮೂರ್ತಿ ನೋಡಾ. ತಾನೇ ಸಕಲ ಜೈತನ್ಯ ಚಿತ್ತೋತ್ತಮಾರಿ. ತನ್ನಿಂದಧಿಕ ಪರದೈವವಿಲ್ಲ ನೋಡಾ. ತಾನೇ ಸಚ್ಚಿದಾನಂದಸ್ವರೂಪನಾದ ಚಿದ್ವನಲಿಂಗ ನೋಡಾ, ಅಪ್ರಮಾ ಣಕೂಡಲಸಂಗಮದೇವಾ.

೩. ಅದಿ ಮಧ್ಯಾವಸಾನಗಳಿಂದತ್ತತ್ತಲಾದ ಶಿವಾಂಗ ರೂಪವು ತಾನೆಂದರಿಯದೆ, ನಿತ್ಯನಿರ್ಗುಣನಿರವಯ ಅಗಣಿತ ಲಕ್ಷ್ಮೀಶ್ವರ ತಾನೆಂದರಿ ಯದೆ, ನಿತ್ಯೋದಿತ ಸ್ವಯಂಪ್ರಕಾಶ ತಾನೆಂದರಿಯದೆ, ಸರ್ವಗತ ಸರ್ವಜ್ಞ ಸರ್ವಶಕ್ತಿಯನುಳ್ಳ ಪರಮಾತ್ಮ ತಾನೆಂದರಿಯದೆ, ಮಹದಾದಿ ತತ್ವಗಳ ಮೇಲಿಹ ಸಚ್ಚಿದಾನಂದರೂಪ ತಾನೆಂದರಿಯದೆ, ಅಜ್ಞಾನದ ಬಲ ದಿಂದ ಅಹಂಕಾರ ವಶನಾಗಿ, ನಾನು ಕರ್ತನು ನಾನು ಭೋಕ್ತನು ಎಂದು ಬಗೆದು ಇಲ್ಲದ ಮಾಯಾ ಮೋಹ ರೂಪಾದ ಕರ್ಮ ಜನ್ಯ ಸಂಸಾರವ ಹೊದಿಸಿಕೊಂಡು ತನ್ನ ನಿಜ ಸ್ವರೂಪವನರಿಯದೆ ಶಿವ ಪ್ರಸಾ ದವ ಪಡೆದು, ಶಿವನೊಳಗಾಗದವರ ಎಂದೆಂದು ಭವದಲ್ಲಿ ಬಳಲುತ್ತಿ ಹರು ಕಾಣಾ ನಿಜಗುರು ಸ್ವತಂತ್ರ ಸಿದ್ಧಲಿಂಗೇಶ್ವರಾ.

೪. ಆಯ್ಯಾ ತನ್ನ ತಾನರಿದು ತನ್ನ ಅಜ್ಞಾನ ಆಶಾಪಾಶ ಅನಾಚಾರ ಅಸತ್ಯ ನಡೆನುಡಿಗಳ ತಾನರಿದು ತನ್ನ ದುರ್ಗುಣಗಳ ನೀಗಿ ನಿಜದಲ್ಲಿ ನಿಂದಡೆ, ತಾನೇ ಮಾಯಾತೀತ ತಾನೇ ಗುಣಾತೀತ, ತಾನೇ ಸಗುಣ ನಿರ್ಗುಣಕೃಪಾಧಾರ ಮೂರ್ತಿ. ತಾನೇ ಸಾಕಾರ ನಿರಾಕಾರಕ್ಕೆ ಚೈತನ್ಯಮೂರ್ತಿ ನಿಜವಸ್ತು ನೋಡಾ ಅಪ್ರಮಾಣ ಕೂಡಲಸಂಗಮದೇವಾ,

೫. ಗಂಗಾಧರ ಗೌರೀಶ್ವರ ದೇವರಲ್ಲ. ಶಂಕರ ಶಶಿಧರ ದೇವರಲ್ಲ. ಪಂಚಮುಖ ದಶಭುಜವನುಳ್ಳ ನಂದಿವಾಹನರು ದೇವರಲ್ಲ. ತ್ರಿಕೂಲ ಖಟ್ಟಾಂಗಧರರು ದೇವರಲ್ಲ. ಬ್ರಹ್ಮಕಪಾಲ, ವಿಷ್ಣುಕಂಕಾಳ ದಂಡವ ಪಿಡಿದಾಡುವ ಪ್ರಳಯ ಕಾಲದ ರುದ್ರರು ದೇವರಲ್ಲ. ನಿರಾಳ ಸ್ವಯಂಭು ಲಿಂಗವೇ ತಾನೆಂದರಿದಡೆ ತಾನೇ ದೇವ ನೋಡಾ ಅಪ್ರಮಾಣ ಕೂಡಲಸಂಗಮದೇವಾ.

೬. ಏಕೋ ರುಕ್ರ ಮಹೇಶ್ವರರೆಂಬ ಮಹೇಶ್ವರ ತತ್ವ ತಾನಿದ್ವಲ್ಲಿ. ವಿಶ್ವರೂಪ ವಿಶ್ವಾಧಿಕ ಮಹಾರುದ್ರ ತಾನಿದ್ವಲ್ಲಿ. ಶತಕೋಟಿ ಸಾವಿರ ಮಂಡೆ ಜಡೆ ಗಂಗೆ ಗೌರೀವಲ್ಲಭರು ಕೋಟ್ಯಾನುಕೋಟಿ ಕಾಲರುದರು, ಪ್ರಳಯಕಾಲ ರುದ್ರರು, ಶತಕೋಟಿ ಸಾವಿರ ಬ್ರಹ್ಮ ಕಪಾಲ ವಿಷ್ಣು ಕಂಕಾಳ ದಂಡವ ಧರಿಸಿದವರು ತಾನಿದ್ವಲ್ಲಿ. ತನ್ನಿಂದಧಿಕವಾದ ವಸ್ತು ಒಂದಿಲ್ಲವಾಗಿ ತಾನೇ ಸಚ್ಚಿದಾನಂದ ನಿತ್ಯಪರಿಪೂರ್ಣಮಯನಾದ ಪರಶಿವ ತತ್ವನೋಡಾ, ಅಪ್ರಮಾಣ ಕೂಡಲಸಂಗಮದೇವಾ.

೭. ಆಯ್ಯಾ ತನ್ನ ನಿಜದ ಬೆಳಗಿನ ಮುಂಭಾಗದಲ್ಲಿ ಅನಂತ ಕೋಟಿ ಬ್ರಹ್ಮರುತ್ಪತ್ತಿ ಸ್ಥಿತಿ ಲಯ ನೋಡಾ. ಆಯ್ಯಾ, ಆ ಬೆಳಗಿನ ಪ್ರಕಾಶದಲ್ಲಿ ಅನಂತಕೋಟಿ ಇಂದ್ರಾದಿಗಳ ಉತ್ಪತ್ತಿ ಸ್ಥಿತಿ ಲಯ ನೋಡಾ. ಆಯ್ಯಾ ಆ ಬೆಳಗಿನ ಕೊನೆಯಲ್ಲಿ ಅನಂತ ದೇವರ್ಕಳುತ್ಪತ್ತಿ ಸ್ಥಿತಿ ಲಯ ನೋಡಾ. ಇಂತು ಚಿದ್ಬೆಳಗನರಿದಡೆ, ತಾನೇ ಅಗಮ್ಯ ಅಗೋಚರ ಅಪ್ರಮಾಣ ಕೂಡಲಸಂಗಮದೇವಾ.

೮. ಆಯ್ಯಾ ಸ್ವರ್ಗಲೋಕ ತಾನಿದ್ವಲ್ಲಿ. ಮರ್ತ್ಯ ಪಾತಾಳ ತಾನಿದ್ವಲ್ಲಿ. ಶಾಂಭವ ಶಿವಲೋಕ ತಾನಿದ್ವಲ್ಲಿ. ತನ್ನಿಂದಧಿಕವಸ್ತು ಮತ್ತೊಂದು ಲೋಕವಿಲ್ಲಾಗಿ, ಇವೆಲ್ಲ ತನ್ನಾಧೀನವಲ್ಲದೆ, ಅವರಾಧೀನ ತಾನಲ್ಲ ನೋಡಾ, ಅಪ್ರಮಾಣ ಕೂಡಲಸಂಗಮದೇವಾ.



೯. ಆಧಾರ, ಸ್ವಾಧಿಷ್ಠಾನ, ಮಣಿಸೂರಕ, ಅನಾಹತ, ವಿಶುದ್ಧಿ, ಅಜ್ಞೆ ಎಂಬ ಪಡುಚಕ್ರದೊಳಗಿನ ದಳ, ವರ್ಣ, ಅಕ್ಷರ, ಅಧಿದೇವತೆ, ಶಕ್ತಿ ಭಕ್ತಿ, ಸಾದಾಖ್ಯಂಗಳ ದೇವರೆಂಬರು. ಅಲ್ಲಲ್ಲ ನೋಡಾ. ವಾಚಾ ತೀತ, ಮನೋತೀತ, ವರ್ಣಾತೀತ, ಅಕ್ಷರಾತೀತವಾಗಿ ಪರಶಿವ ತತ್ವ ತಾನೆಂದ ರಿದೊಡೆ ತಾನೇ ದೇವ ನೋಡಾ ಅಪ್ರಮಾಣಕೂಡಲಸಂಗಮದೇವಾ.

೧೦. ಬ್ರಹ್ಮಚಕ್ರ ಸಹಸ್ರದಳ ಪದ್ಮದೊಳು ದೇವರಿಹುದು. ಆ ದೇವರ ಕಂಡಿಹೆನೆಂದು ಹಿತವಾಗಿಹ ಅನ್ನಪಾನಾದಿಗಳಂ ಬಿಟ್ಟು ತನುವ ದಂಡಿಸಿ, ಸ್ವಸ್ಥ ಪದ್ಮಾಸನದಲ್ಲಿ ಕುಳ್ಳಿದು ಮಹಾವಾಯುವಂ ಪಿಡಿದು ಆಡುವ ಬಹುಮೂಲ ಜ್ವಾಲೆಯನೆಬ್ಬಿಸಿ, ಸುಷುಮ್ನನಾಳದ ತುದಿಯನಡ ರಿಸಿ, ಅಮಳೋಕ್ಯ ದ್ವಾರದೊಳು ಜಿಹ್ವೆಯನೇರಿಸಿ ಅವೃತವನುಂಡು ಅಲ್ಲಿಯ ದೇವರ ಕಂಡಿಹೆನೆಂದು, ಹೊಲಬುಗಾಣದೆ ವಾತ ಪಿತ್ತ ಕ್ಲೇಷ್ಣಂ ಗಳಂ ಕುಡಿದು ಸತ್ತ ಕರ್ಮಯೋಗಿಗಳು ಕೋಟ್ಯಾನುಕೋಟಿ; ಅಲ್ಲಿಂದ ಮೇಲೆ ಶಿಖಾಚಕ್ರದ ತ್ರಿದಳ ಪದ್ಮದೊಳಗೆ ದೇವರಿಹುದು, ಆ ದೇವರ ಕಂಡಿಹೆನೆಂದು ಈಡಾಪಿಂಗಳ ಸುಷುಮ್ನನಾಳಂಗಳಲ್ಲಿ ಸೂಸುವ ವಾಯುವ ಸೂಸಲೀಯದೆ ಕುಂಬಾರನ ಚಕ್ರದ ಹಾಗೆ ಒಂದು ಸುತ್ತು ಬಾಹನ್ನು ಕೈರ ಸಾವಿರ ಸುತ್ತು ಬಾಹ ಮನವ ನಿಲ್ಲಿಸಿ, ಆ ಮಹಾಪವನ ಸಂಯೋಗ ದಿಂದ ಏಕಾಗ್ರಚಿತ್ತನಾಗಿ, ಆ ಶಿಖಾಚಕ್ರದ ತ್ರಿದಳ ಪದ್ಮ ಕರ್ನಿಕಾಮ ಧ್ಯದಲ್ಲಿ ದೇವರ ಧ್ಯಾನಿಸಿ ಕಂಡಿಹೆನೆಂಬರು ದೇವರ ಕಾಣದೆ ಸತ್ತ ಧ್ಯಾನಯೋಗಿಗಳು ಕೋಟ್ಯಾನುಕೋಟಿ; ಅಲ್ಲಿಂದ ಮೇಲೆ ಪಶ್ಚಿಮ ಚಕ್ರದೊಳು ಅಸ್ತದರ್ಶನ ವರ್ಣವಾಗಿಹ ಏಕದಳ ಪದ್ಮಸಿಂಹಾಸನದ ಮೇಲೆ ದೇವರ ಲಕ್ಷವಿಟ್ಟು ನೋಡಿ ಕಂಡಿಹೆನೆಂದು ಹೋದವರು ದೇವರ ಕಾಣದೆ ಸತ್ತ ಭ್ರಾಂತಯೋಗಿಗಳು ಕೋಟ್ಯಾನುಕೋಟಿ; ಇಂತೀ ಕರ್ಮಯೋಗ, ಲಂಬಿಕಾಯೋಗ, ಧ್ಯಾನಯೋಗಂಗಳೆಂಬ ಯೋಗಂಗಳ ಸಾಧಿಸಿ ದೇವರ ಕಂಡಿಹೆನೆಂದು ಸತ್ತ ಭ್ರಾಂತಯೋಗಿಗಳಿಗೆ ಕಡೆ ಇಲ್ಲ. ತನ್ನ ತಾನರಿದು ತಾನಾರಿದು ತಿಳಿದಡೆ ತಾನೇ ದೇವ ನೋಡಾ ಅಪ್ರಮಾಣ ಕೂಡಲ ಸಂಗಮದೇವಾ

೧೧. ಅಯ್ಯಾ, ಭೂಚರಿಮುದ್ರೆ ದೇವರೆಂಬರು. ಖೇಚರೀಮುದ್ರೆ, ಶಾಂಭವೀಮುದ್ರೆ ದೇವರೆಂಬರು. ಅದು ದೇವರಲ್ಲ. ಸ್ವಸ್ಥ ಪದ್ಮಾಸನ

ದಲ್ಲಿ ಕುಳ್ಳಿರ್ದು ಶ್ರೋತ್ರ, ತ್ವಕ್ಕು, ನೇತ್ರ, ಜಿಹ್ವೆ, ಘ್ರಾಣ, ಗುದ, ಗುಹ್ಯ  
ವೆಂಬ ಕವಾಟಗಳ ಸುತ್ತಿ ನೋಡಲು ಅಲ್ಲಿಹ ಕರಣಂಗಳ ಪ್ರಕಾ  
ಶಕ್ಕೆ ಭ್ರಮಿಸಿ ಮನೋಭ್ರಾಂತರಾಗಿ ಭ್ರಮೆಯಿಂದ ಕುಲಾಲಚಕ್ರ, ಗಾಣ  
ದೆತ್ತು ರಾಟಣದಂತೆ ಆ ಕರಣಂಗಳ ಸಂಸಾರವ್ಯಸ್ಥಿಯಿಂದ ಪ್ವೇತ,  
ಪೀತ, ಹರಿತ ಮಾಂಜಿಷ್ಠ, ಕಮೋತ, ಮಾಣಿಕ್ಯ ವರ್ಣವಾಗಿ ತೋರುವ  
ಷಣ್ಮುಖೀಮುದ್ರೆಯ ದೇವರೆಂಬರು. ಅದು ದೇವರಲ್ಲ. ಇವೆಲ್ಲಕ್ಕು ಉತ್ಪತ್ತಿ  
ಸ್ಥಿತಿ ಲಯ ಉಂಟು ನೋಡಾ. ಪರಾತ್ಪರ ದೇವರಿಗೆ ಉತ್ಪತ್ತಿ ಸ್ಥಿತಿ  
ಲಯ ಉಂಟೇ ಹೇಳಾ. ಆ ನಿಲುಕಡೆ ಎಂತೆಂದೊಡೆ ಅಸೆ ಅಜ್ಞಾನವೇ  
ಉತ್ಪತ್ತಿ ಸ್ಥಿತಿ ಲಯಕ್ಕೊಳಗು ನೋಡಾ. ನಿರಾಸೆ ಸುಜ್ಞಾನ ಉತ್ಪತ್ತಿ  
ಸ್ಥಿತಿಯಕ್ಕೆ ಹೊರಗು ನೋಡಾ. ಈ ವಿಚಾರವನರಿದು ಸಂತ್ಯಸ್ತನಾ  
ದಡೆ, ತಾನೇ ದೇವ ನೋಡಾ ಅಪ್ರಮಾಣ ಕೂಡಲಸಂಗಮದೇವಾ.

೧೨. ಹೃದಯ ಕಮಲದಲ್ಲಿ ಲಕ್ಷವಿಟ್ಟು ನೋಡುವ ದೇವರು ದೇವ  
ರಲ್ಲ. ಭ್ರೂಮಧ್ಯದಲ್ಲಿ ಲಕ್ಷವಿಟ್ಟು ನೋಡುವ ದೇವರು ದೇವರಲ್ಲ. ನಾಸ  
ಕಾಗ್ರದಲ್ಲಿ ಲಕ್ಷವಿಟ್ಟು ನೋಡುವ ದೇವರು ದೇವರಲ್ಲ. ಅಖಂಡ ಗೋಳ  
ಕಾಕಾರವಾಗಿದ ಲಿಂಗವು ತಾನೆಂದಂದಡೆ ತಾನೇ ದೇವ ಅಪ್ರಮಾಣ  
ಕೂಡಲಸಂಗಮದೇವಾ.

೧೩. ಅಯ್ಯಾ ಶ್ರೋತ್ರ, ನೇತ್ರ, ತ್ವಕ್ಕು, ಘ್ರಾಣ, ಜಿಹ್ವೆ ಎಂಬ  
ಜ್ಞಾನೇಂದ್ರಿಯಂಗಳು ತಾನಿದ್ಲಿ. ಪಾಕು ಪಾಣಿ ಪಾದ ಪಾಯು ಗುಹ್ಯ  
ವೆಂಬ ಕರ್ಮೇಂದ್ರಿಯಗಳು ತಾನಿದ್ಲಿ. ವಚನ ಗಮನ ದಹನ  
ವಿಸರ್ಜನ ಆನಂದವೆಂಬ ಬುದ್ಧೇಂದ್ರಿಯಂಗಳು ತಾನಿದ್ಲಿ. ಅಷ್ಟತನು  
ಆತ್ಮಕರಣಂಗಳು ತಾನಿದ್ಲಿ. ಇವೆಲ್ಲ ತನ್ನಲ್ಲಿ ಉತ್ಪತ್ತಿ ಸ್ಥಿತಿ ಲಯ  
ವಾಗಿ ಮತ್ತೆ ತನ್ನಧೀನದಲ್ಲಾಡುತಿದವಲ್ಲದೆ ಸ್ವತಂತ್ರವಿಲ್ಲ ನೋಡಾ. ತಾನೇ  
ಸ್ವತಂತ್ರ ಪರಬ್ರಹ್ಮ ಕಾಣಾ ಅಗಮ್ಯ ಅಗೋಚರ ಅಪ್ರಮಾಣ ಕೂಡಲ  
ಸಂಗಮದೇವಾ.

೧೪. ಕಾಯನೆರಸಿ ಕೈಲಾಸಕ್ಕೆ ಹೋಹನೆಂಬರು. ಇದು ಕ್ರಮವಲ್ಲ.  
ಘನಲಿಂಗ ಕರಸ್ಥಲದೊಳಗಿಷ್ಟ ಅನುವನರಿಯದೆ, ಇಲ್ಲಿ ಕರ್ಮ ಅಲ್ಲಿ  
ನಿಃಕರ್ಮವೇ? ಹೇಮದ ಮಾಟದ ಒಳಹೊರಗಿನಂತೆ ಮರ್ತ್ಯಕೈಲಾಸ  
ವೆಂಬ ಕಟ್ಟಿಕೆ ಇಲ್ಲ. ಆತ್ಮ ನಿಶ್ಚಯವಾದಲ್ಲಿಯೇ ಕೈವಲ್ಯ. ಶತ್ವಸ

ನರಿದಲ್ಲಿಯೇ ಒಳಗು. ಈ ಗುಣ ಸದಮಲಭಕ್ತನ ಮುಕ್ತಿ, ಎನ್ನಯ್ಯ ಪ್ರಿಯ ಇಮ್ಮಡಿ ನಿಃಕಳಂಕಮಲ್ಲಿಕಾರ್ಜುನನಿಕ್ಕಿದ ಗೊತ್ತು.

೧೫. ಅಯ್ಯಾ ತನ್ನ ನಿಜ ಚಿಡ್ಬೆಗಳಿನಲ್ಲಿ ನಿಂದು ತನ್ನ ತಾನ ರಿದು ತನ್ನಾಚಾರ ಕ್ರಿಯಾ ಜ್ಞಾನಗಳೇ ನಿಜಚಿನ್ಮಯ ಗುರುಲಿಂಗ ಜಂ ಗಮ ನೋಡಾ. ಆ ಗುರುಲಿಂಗ ಜಂಗಮದಲ್ಲಿ ತನುಮನಧನ ವಂಚನೆ ಇಲ್ಲದೆ ಸದ್ಭಕ್ತಿಯಲ್ಲಿ ಸಮರ್ಪಿಸುವ ನಿಜ ನೈಷ್ಠೆಯೇ ಚಿತ್ತವದೋದಕ ಪ್ರಸಾದ ನೋಡಾ. ತಾನೆಂದಿಗೂ ಮಹಾಜ್ಞಾನಾನಂದದರಿವು ನಿಜಪ್ರಕಾ ಶವೇ ಚಿದ್ವಿಭೂತಿ ರುದ್ರಾಕ್ಷಿ ಮಂತ್ರ ನೋಡಾ. ತನ್ನ ತಾನೇ ಅಂಕುರ ವಾಗಿ, ತನ್ನ ತಾನೇ ಭೋಗಮೂರ್ತಿಯಾಗಿ, ತನ್ನ ತಾನೇ ನಿರವಯ ಲಾದ ಮಹಾಂತಂಗೆ ನಮೋ ನಮೋ ಎಂಬೆ ಕಾಣಾ ಅಗಮ್ಯ ಅಗೋ ಚರ ಅಪ್ರಮಾಣ ಕೂಡಲಸಂಗಮದೇವಾ.

೧೬. ಅಯ್ಯಾ ಚಿದ್ಭನ ಗುರುಲಿಂಗಜಂಗಮ ತಾನೆಂದರಿದಡೆ, ತಾನೇ ಶಿವಶಕ್ತಿಗಾಧಾರಮೂರ್ತಿ ನೋಡಾ. ತಾನೇ ಚಿದ್ಭನ ಪ್ರಣವ ಸ್ವರೂಪು ನೋಡಾ. ತಾನೇ ಚಿನ್ಮಯಮಂತ್ರಮೂರ್ತಿ ನೋಡಾ. ತಾನೇ ಅನಾದಿಯಿಂದತ್ತತ್ತ ಮಿರಿ ತೋರುವ ನಿರಂಜನಮೂರ್ತಿ ನೋಡಾ ಅಪ್ರ ಮಾಣಕೂಡಲಸಂಗಮದೇವಾ.

೧೭. ತಾ ಮುನ್ನೋ, ತನ್ನ ಮನ ಮುನ್ನೋ? ತನ್ನ ಮನ ಮುನ್ನೋ, ತನ್ನ ಕಾಯ ಮುನ್ನೋ? ಅಯ್ಯ ಮುನ್ನೆಂಬಲ್ಲಿ ತಿಳಿಯದೆ ಹೋಯಿತ್ತು. ಮುನ್ನೋ, ಮುನ್ನೋ ಎಂಬಲ್ಲಿ ಕಾಯಕೈಶ್ವರಗಾಯಿತ್ತು. ಕಾಯ ಮುನ್ನೆಂ ಬಲ್ಲಿ ಜಡಮಯ ಪ್ರಳಯಕೈಶ್ವರಗಾಯಿತ್ತು. ತಾ ಮುನ್ನಲ್ಲ, ತನ್ನ ಮನ ಮುನ್ನಲ್ಲ. ತಿಳಿದಾಗಲೇ ಮುನ್ನ ನೋಡಾ ಕಪಿಲಸಿದ್ಧ ಮಲ್ಲಿಕಾರ್ಜುನಾ.

೧೮. ಬಸವ ನವ ಎರಡನೆಯ ಶಂಭುವೆನ್ನುವರು. ನಾವು ಮೂರ ನೆಯ ಶಂಭುವೆಯ್ಯ. ತನ್ನ ತಾ ತಿಳಿದಲ್ಲಿ ಎರಡನೆಯ ಶಂಭುವೆನಿಸಿದ. ತನ್ನ ತಾ ಮರೆದಲ್ಲಿ ಮಹೇಶ್ವರದ ಮಾನವನೆನಿಸಿದ ನೋಡಾ ಕಪಿಲ ಸಿದ್ಧಮಲ್ಲಿಕಾರ್ಜುನಾ.

೧೯. ರೂಪ ನಿರೂಪ ವಿಚಾರಿಸುವರು. ಸಾಕಾರ ನಿರಾಕಾರ ವ್ಯಾಪಾರಿಸುವರು. ಅರಿವು ಮರವೆಯ ಕುರುಹಿಡಿದರು. ಮನ ಘನವ



ಸಂಬಂಧಿಸುವರು. ಒಂದೆಂಬೆನೆ? ನಾಮಗಳೆರಡಾಗಿನೆ. ಎರಡೆಂದರೆ ಮೂರ್ತಿ ಒಂದೇ. ಒಂದೆರಡೆಂಬುದು ತನ್ನಿಂದಾಯಿತಾಗಿ ತಾನೇ ಮಹಾಲಿಂಗ ಕಲ್ಲೇಶ್ವರಾ.

೨೦. ನಿಜವಸ್ತು ಒಂದೇ. ತನ್ನ ಲೀಲೆಯೆರೆಡಾಗ ಬಲ್ಲದ ದೊಂದೇ. ಬೇರೆ ತೋರಬಲ್ಲದದೊಂದೇ. ತನ್ನ ಮರೆಯ ಬಲ್ಲದ ದೊಂದೇ. ಆ ಮರವೆಯ ಬಲ್ಲದದೊಂದೇ. ತಾನಲ್ಲದನ್ಯವಿಲ್ಲೆಂದರಿವರಿವು ತಾನೇ ಚಿನ್ನಲಿಗೆಯ ಚನ್ನರಾನಾ.

೨೧. ಶಿವಶಕ್ತಿ ಸಂಪುಟವೆಂಬುದೆಂತು ಹೇಳಿರಣ್ಣಾ? ಶಿವನೇ ಜೈತ ನ್ಯಾತ್ಮನು. ಶಕ್ತಿಯೇ ಚಿತ್ತು. ಇಂತು ಜೈತನ್ಯಾತ್ಮನೇ ಚಿತ್‌ಸ್ವರೂಪ ನೆಂದರಿಯ ಬಲ್ಲರೆ ಭಿನ್ನವೆಲ್ಲಿಯದು ಗುಹೇಶ್ವರಾ?

೨೨. ಆಕಾರವಲ್ಲದ ನಿರಾಕಾರ ಲಿಂಗವ ಕೈಯ್ಯಲ್ಲಿ ಹಿಡಿದು ಕೊಡ ಳ್ಲಿ ಕಟ್ಟಿದೆವೆಂಬರು ನರಕಿ ಜೀವಿಗಳು. ಹರಿಬ್ರಹ್ಮರು ವೇದಶಾಸ್ತ್ರಂಗಳರಸಿ ಕಾಣದ ಲಿಂಗಭಕ್ತಿಗೆ ಫಲಪದಂಗಳಲ್ಲದೆ ಲಿಂಗವಿಲ್ಲ. ಕರ್ಮಕ್ಕೆ ನರಕವಲ್ಲದೆ ಲಿಂಗವಿಲ್ಲ. ವೈರಾಗ್ಯಕ್ಕೆ ಮುಕ್ತಿ ಇಲ್ಲದೆ ಲಿಂಗವಿಲ್ಲ. ಜ್ಞಾನಕ್ಕೆ ಪರಬ್ರಹ್ಮವಲ್ಲದೆ ಲಿಂಗವಿಲ್ಲ. ಇದು ಕಾರಣ ಅದ್ವೈತದಿಂದ ತನ್ನ ತಾನರಿದು ತಾನಾದಡೆ ಚನ್ನಮಲ್ಲಿಕಾರ್ಜುನಲಿಂಗ ತಾನೆ ಬೇರಿಲ್ಲ.

೨೩. ಇಲ್ಲದ ಮಾಯೆಯನ್ನುಂಟುಮಾಡಿಕೊಂಡು ಬಲ್ಲತನಕ್ಕೆ ಬಾಯ ಬಿಡಲೇತಕೋ? ಇಲ್ಲದ ಮಾಯೆಯ ಇಲ್ಲೆನ್ನಲರಿಯದೆ ತಲ್ಲಣಿಸಿ ಬಾಯಬಿಡಲೇತಕೋ? ಎಲ್ಲವ ತನ್ನ ತಾ ತಿಳಿದು ನೋಡಿದರೆ ಕೂಡಲಿಚನ್ನಸಂಗಯ್ಯ ತಾನೆ ಬೇರಿಲ್ಲ.

## ಲಿಂಗಧಾರಣದ ತತ್ವವು.

೧. ಬಯಲ ಮೂರ್ತಿಯ ಮಾಡಿ, ತನ್ನ ಕರಸ್ಥಲಕ್ಕೆ ಕೊಟ್ಟು ನಯ್ಯ ಶ್ರೀಗುರು. ಬಯಲ ಮೂರ್ತಿಯ ಅಮೂರ್ತಿಯ ಮಾಡಿ, ಎನ್ನು ಪ್ರಾಣದೊಳಗೆ ಇರಿಸಿದನಯ್ಯ ಶ್ರೀಗುರು. ಬಯಲು ಬಯಲನೇ ಬಯಸಿ, ಬಯಲೆಂದೆನಿಸಿ, ಎನ್ನು ಭಾವದಲ್ಲಿರಿಸಿದನಯ್ಯ ಶ್ರೀಗುರು. ಇದು ಕಾರಣ, ಎನ್ನು ಕರಸ್ಥಲ, ಮನಸ್ಥಲ, ಭಾವಸ್ಥಲದಲ್ಲಿ ಧರಿಸಿ, ನಾನು ಅಂಗ, ಲಿಂಗ ಸಂಬಂಧಿಯಾದೆನಯ್ಯ ಮಹಾಲಿಂಗ ಗುರುಶಿವ ಸಿದ್ಧೇಶ್ವರಪ್ರಭುವೇ.

೨. ವೇದಾದೀಕ್ಷೆ, ಮಂತ್ರದೀಕ್ಷೆ, ಕ್ರಿಯಾದೀಕ್ಷೆ ಎಂಬ ದೀಕ್ಷಾ ತ್ರಯಂಗಳಿಂದ ತನುತ್ರಯಂಗಳ ಪೂರ್ವಾತ್ರಯಂಗಳ ಕಳೆದು ಲಿಂಗತ್ರಯಂಗಳ ಸಂಬಂಧಿಸಿದನದೆಂತೆಂದೊಡೆ, ವೇದಾದೀಕ್ಷೆ ಎಂದು ಶ್ರೀಗುರು ತನ್ನ ಹಸ್ತ ಶಿಷ್ಯ ಮಸ್ತಕದಲ್ಲಿ ಸಂಯೋಗಮಾಡಿದನು. ಮಂತ್ರದೀಕ್ಷೆ ಎಂದು ಶ್ರೀಗುರು ಪ್ರಣವ ಪಂಚಾಕ್ಷರಿಯ ಮಂತ್ರವ ಕರ್ಣದಲ್ಲಿ ಉಪದೇಶಿಸಿದನು. ಕ್ರಿಯಾದೀಕ್ಷೆ ಎಂದು ಆ ಮಂತ್ರ ಸ್ವರೂಪವನೇ ಇಷ್ಟಲಿಂಗ ಸ್ವರೂಪವನೆ ಮಾಡಿ, ಕರಸ್ಥಲದಲ್ಲಿ ಸಂಬಂಧಿಸಿದನು. ಇದು ಕಾರಣ ವೇದಾದೀಕ್ಷೆಯಿಂದ ಕಾರಣ ತನುವಿನ ಪೂರ್ವಾತ್ರಯವ ಕಳೆದು ಭಾವಲಿಂಗ ಸಂಬಂಧನಾಯಿತು. ಮಂತ್ರದೀಕ್ಷೆಯಿಂದ ಸೂಕ್ಷ್ಮತನುವಿನ ಪೂರ್ವಾತ್ರಯವಳಿದು ಪ್ರಾಣಲಿಂಗ ಸಂಬಂಧನಾಯಿತು. ಕ್ರಿಯಾದೀಕ್ಷೆಯಿಂದ ಸ್ಥೂಲತನುವಿನ ಪೂರ್ವಾತ್ರಯವಳಿದು ಇಷ್ಟಲಿಂಗ ಸಂಬಂಧನಾಯಿತು. ಅಂಗತ್ರಯದಲ್ಲಿ ಲಿಂಗತ್ರಯ ಧರಿಸಿದನಯ್ಯ ಮಹಾಲಿಂಗ ಗುರುಶಿವ ಸಿದ್ಧೇಶ್ವರಪ್ರಭುವೇ.

೩. ಅಯ್ಯಾ ಎನ್ನು ಹೃದಯದಲ್ಲಿ ನೈಸ್ತವಾಗಿಹ ಪರಮ ಚಿದ್ಭೇದಗೇ ಹಸ್ತಮಸ್ತಕ ಸಂಯೋಗದಿಂದ ಒಂದುಗೂಡಿ ಮಹಾಬೇಗ ಮಾಡಿದಿರಲ್ಲಾ. ಅಯ್ಯಾ, ಎನ್ನು ಮಸ್ತಕದೊಳಗೊಂದುಗೂಡಿದ ಮಹಾ ಬೇಗ ತಂದು ಭಾವದೊಳಗೆ ಇಂಬಿಟ್ಟಿರಲ್ಲಾ. ಅಯ್ಯಾ, ಭಾವದೊಳಗೆ ಕೂಡಿದ ಮಹಾ ಬೇಗ ತಂದು ಮನಸ್ಸಿನೊಳಗೆ ಇಂಬಿಟ್ಟಿರಲ್ಲಾ. ಅಯ್ಯಾ ಎನ್ನು ಮನಸ್ಸಿನೊಳಗೆ ಕೂಡಿದ ಮಹಾ ಬೇಗ ತಂದು ಕಂಗಳೊಳಗಿಂಬಿಟ್ಟಿರಲ್ಲಾ. ಅಯ್ಯಾ ಎನ್ನು ಕಂಗಳೊಳಗೆ ಕೂಡಿದ ಮಹಾಬೇಗ ತಂದು ಕರಸ್ಥಲದೊಳಗೆ ಇಂಬಿಟ್ಟಿರಲ್ಲಾ. ಅಯ್ಯಾ ಎನ್ನು ಕರಸ್ಥಲದಿ ಫಳಫಳಿಸಿ ಬೇಗಿ ಹೊಳೆವುತ್ತಿಪ್ಪ ಅಖಂಡ

ತೇಜವನೇ ಇಷ್ಟಲಿಂಗವೆಂಬ ದೃಷ್ಟವ ತೋರಿ, ನಿಶ್ಚಯವ ಶ್ರೋತ್ರದಲ್ಲಿ ಸೃಜಿಸಿದಿರಲ್ಲಾ. ಆಯಾ, ಎನ್ನು ಶ್ರೋತ್ರದಲ್ಲಿ ಸೃಜಿಸಿದ ಮಂತ್ರದೊಳಗೆ ನೀವು ನಿಂದು ಮಹತ್ವವ ಹುಡುಗಿದಿರಲ್ಲಾ. ಆಯಾ ಎನ್ನು ಆರಾಧ್ಯ ಕೂಡಲಸಂಗಮದೇವಾ ಎನ್ನೊಳಗೆ ನಿಮ್ಮಿರವ ಈ ಪರಿಯಲ್ಲಿ ಕಾಣಿಸುತ್ತಿದಿರಲ್ಲಾ.

೪. ಭವಬಂಧನದ ಕುಣಿಕೆಯ ಕಳೆಯಲರಿಯದ ಮಲಿನ ಜೀವಿಗಳ ಮಲಿನವ ತೋಳವ ಶ್ರೀಗುರುವಿನ ಉಪದೇಶದ ಪರಿ ಎಂತೆಂದೊಡೆ, ಸ್ಥೂಲಪಂಚಭೂತಕಾಯದ ಪಂಚತತ್ವಗಳ ವಿವರಿಸಿ ಬೋಧಿಸಿ ಕಳೆದು ಸೂಕ್ಷ್ಮ ಪಂಚಭೂತಕಾಯದ ತನ್ಮಾತ್ರ ಗುಣಗಳ ವಿವರದ ಭೇದವ ಭೇದಿಸಿ ತೋರಿ ಕಳೆದು, ಕಾರಣ ಪಂಚಭೂತಕಾಯದ ಕರಣ ವೃತ್ತಿಗಳ ಮಹಾ ವಿಚಾರದಿಂ ತಿಳಿಸಿ ವಿವರಿಸಿ ಕಳೆದು, ಸ್ಥೂಲಪಂಚಭೂತಕಾಯದಲ್ಲಿ ಇಷ್ಟಲಿಂಗವ ಪ್ರತಿಷ್ಠೆಯ ಮಾಡಿ ಸದಾಚಾರ ಕುಳಸ್ಥಲವ ನೆಲೆಗೊಳಿಸಿ, ಸೂಕ್ಷ್ಮ ಪಂಚಭೂತಕಾಯದಲ್ಲಿ ಪ್ರಾಣಲಿಂಗ ಪ್ರತಿಷ್ಠೆಯ ಮಾಡಿ ಮಹಾವಿಚಾರದ ಅನುಭಾವವ ನೆಲೆಗೊಳಿಸಿ, ಕಾರಣ ಪಂಚಭೂತಕಾಯದಲ್ಲಿ ತೃಪ್ತಿಲಿಂಗವ ಪ್ರತಿಷ್ಠೆಯ ಮಾಡಿ ಪರಮಾನಂದ ಸುಜ್ಞಾನವ ನೆಲೆಗೊಳಿಸಿ, ಇಂತೀ ಸ್ಥೂಲ ಸೂಕ್ಷ್ಮ ಕಾರಣವೆಂಬ ತನುತ್ರಯಂಗಳನು ಏಕೀ ಭವಿಸಿ ತೋರಿ, ಪೂರ್ವಜನ್ಮದ ನಿವೃತ್ತಿಯ ಮಾಡಿ ಲಿಂಗಜನ್ಮದ ಪ್ರತಿಷ್ಠೆಯಂ ಮಾಡಿ ಎನ್ನು ಕೃತಾರ್ಥನ ಮಾಡಿದ ಬಸವಣ್ಣನ ಶ್ರೀಪಾದಕ್ಕೆ ನಮೋ ನಮೋ ಎಂದು ಬದುಕಿದೆನಯ್ಯ ಕೂಡಲ ಚನ್ನ ಸಂಗಮದೇವಾ.

೫. ತನುವನು ಶ್ರೀಗುರು ಕ್ರಿಯಾದೀಕ್ಷೆಯಿಂದ ತನುಗುಣವನು ಭಸ್ಮೀಕೃತವ ಮಾಡಿದ ಬಳಿಕ, ದೃಶ್ಯ ಜಡ ತನುವೆಲ್ಲ ಶಿವ ಸತ್ತ್ವಿಯಾಚಾರದ ಮೂಲ ತನುತ್ರಯವೇ ತನ್ನ ತನುವೆಂದರಿವುದು. ಶ್ರೀಗುರು ಮಂತ್ರದೀಕ್ಷೆಯಿಂದ ಮನದ ಪೂರ್ವಾಶ್ರಯವ ಕಳೆದು ಮನಕ್ಕೆ ಘನ ನೆನಹ ಸಂಬಂಧಿಸಿದನಾಗಿ, ಮನ ನಿರ್ಮಲನಾಗಿ ಲಿಂಗಕೃತ್ಯನಿಂದ ರಿವುದು. ಶ್ರೀಗುರು ಜ್ಞಾನದೀಕ್ಷೆಯಿಂದ ಪ್ರಾಣ ಪ್ರಸಂಜದ ಪಶುಭಾವವ ಕಳೆದು ಅಖಂಡಿತ ಜ್ಞಾನಲಿಂಗ ಕಳೆಯ ತನ್ನ ಪ್ರಾಣನಾಥನೆಂದು ತಿಳುಹಿದನಾಗಿ ಪ್ರಾಣ ಮಲಿನವೆಂಬುದು ಪಶುಭಾವವಲ್ಲದೆ ಲಿಂಗಭಾವವಲ್ಲ. ಈ ಸಂದೇಹ ಭ್ರಾಂತಿಯುಳ್ಳ ಕಾರಣ ಶೈವಹೊಲ್ಲ ಎನುತಿದ್ದೆನಯ್ಯ. ತಮ್ಮ



ತಾವರಿದು ನಿಶ್ಚಯಿಸದಿದ್ದರೆ ಮಾಣಲಿ. ಗುರು ಉಪದೇಶದಿಂದ ನಿಶ್ಚಯಿಸುವುದು ಸಂದೇಹವಿಲ್ಲ, ವಃಹಾಲಿಂಗ ಗುರುಶಿವ ಸಿದ್ಧೇಶ್ವರಪ್ರಭುವೇ.

೬. ಪ್ರಾಣಕ್ಕೆ ಉಪದೇಶವ ಮಾಡಿ ಕಾಯಕ್ಕೆ ಲಿಂಗವ ಕೊಡಬೇಕು. ಕಾಯ ಶುದ್ಧವ ಮಾಡಿ ಪ್ರಾಣಕ್ಕೆ ಅರಿವ ಕೊಡಬೇಕು. ಇಷ್ಟನರಿಯದೆ ದೀಕ್ಷೆಯ ಮಾಡಬಾರದು. ಕುರುಡನ ಕಯ್ಯ ಕೂಳ ಕಲಿಸಿ ಪ್ರತಿ ಗುರುಡಂಗೆ ಊಡಿಸಿದಂತಾಯಿತ್ತು. ವಃಲಭಾಂಡದ ಜೀವಿಯ ಕಯ್ಯಲ್ಲಿ ಅನುಜ್ಞೆಯ ಪಡೆದ ಶಿಷ್ಯಂಗೆ ಉಭಯ ಕೇಡಾಯಿತ್ತು. ಇದನರಿದು ಅರಿವುಳ್ಳ ಶಿಷ್ಯನು ಶಿವಜ್ಞಾನಮಾರ್ಗವ ಬಲ್ಲ ಗುರುವಿನ ಕಯ್ಯಲ್ಲಿ ಆ ಲಿಂಗವ ಕೊಟ್ಟು ಮರಳಿ ಪಡೆಯಬೇಕಣ್ಣಾ. ಸದಾಶಿವಲಿಂಗಮೂರ್ತಿಯನರಿವುದಕ್ಕೇ ಇದೇ ಚಿಹ್ನವು.

೭. ಗುರುವು ಮನದಲ್ಲಿ ಮಂತ್ರವನ್ನೂ ತನುವಿನಲ್ಲಿ ಲಿಂಗವನ್ನೂ ಸ್ಥಾಪಿಸಿ ಕರುಣಾರಸವನೆಯಲು, ಆ ಮಂತ್ರವು ಜಿಹ್ವೆಯಲ್ಲುಂಕುರಿಸಿ ಶರೀರವನಾವರಿಸಲು, ಆ ಭೂತತ್ವವಳಿದು ಮಂತ್ರವೇ ಶರೀರವಾಯಿತ್ತು. ಲಿಂಗವು ನೇತ್ರದಲ್ಲುಂಕುರಿಸಿ ಮನವನಾವರಿಸಿ ಮನದಹಂಕಾರವ ತೊಲಗಿಸಿ, ಆ ಮನವೇ ಲಿಂಗವಾಯಿತ್ತು. ಮಂತ್ರವೇ ತನುವಾಗಿ, ಮನವೇ ಲಿಂಗವಾದಲ್ಲಿ ನಾಮಮಧ್ಯದಲ್ಲಿ ಪುರುಷನಿರ್ಪಂತೆ, ಮಂತ್ರಮಧ್ಯದಲ್ಲಿ ಲಿಂಗಮಿರ್ಪುದು ಸಹಜವಾಯಿತ್ತು. ತನುಮನೋಮಧ್ಯದಲ್ಲಿರ್ಪ ಪ್ರಾಣ ಲಿಂಗವು ಮಂತ್ರದಲ್ಲಿ ಲೀನವಾಯಿತ್ತು. ಮಂತ್ರದಲ್ಲಿ ಲಿಂಗದಲ್ಲಿ ಸುಷುಪ್ತಿ ನೆಲೆಗೊಂಡು, ಪ್ರಪಂಚವೆಲ್ಲ ಸ್ವಪ್ನಸ್ವರೂಪವಾಗಿ, ಮಂತ್ರದಲ್ಲಿ ಜ್ಞಾನವು ಲಿಂಗದಲ್ಲಿ ಆನಂದವು, ಈ ಎರಡರ ಸಂಗವೇ ನಿಜವು, ನಿಜವೇ ತಾನಾಗಿ, ತನ್ನಿಂದನ್ಯವೇನೂ ಇಲ್ಲದುದೇ ಕೇವಲ ಕೈವಲ್ಯವೆನಿಸುವದು ಕಾಣಾ, ಮಹಾ ಘನ ದೊಡ್ಡ ದೇಶಿಕಾರ್ಯ ಗುರುಪ್ರಭುವೇ.

೮. ಗೃಹಸ್ಥಧರ್ಮದ ಗುರುವಿನ ದೀಕ್ಷಾಚಾರ್ಯನ ಭೇದ. ಪಿಂಡೋತ್ಪತ್ತಿ, ಜಾತಿ, ಗೋತ್ರ, ಲಕ್ಷಣ, ನೀತಿ, ಭಕ್ತಿಯ ಸಂಪೂರ್ಣ ಕಳೆಯನರಿತು, ಕುಚಿತ್ತ, ಕುಹಕ, ಕ್ಷುದ್ರ, ಪಿಸುಣತ್ವ, ಅಸಿಘಾತಕ, ಪರದಾರ, ಇಂತೀ ಪೂರ್ವಾಶ್ರಯಂಗಳ ಬಿಡಿಸಿ, ಮಾಂಸಪಿಂಡವ ಕಳೆದು, ಮಂತ್ರಪಿಂಡವ ಮಾಡುವಲ್ಲಿ, ಸ್ಥೂಲದ ವ್ಯವಹರಣೆ, ಸೂಕ್ಷ್ಮದ ಪ್ರಕೃತಿ, ಕಾರಣದ ಪ್ರಮೇಯಮಂ ಕಾಣಿಸಿಕೊಂಡು, ರಸ ಗಂಧ ರೂಪ ಶಬ್ದ

ಸ್ವರ್ಶ ಪಂಚೇಂದ್ರಿಯಂಗಳಲ್ಲಿ ಸಂಶಯಮಂ ಪರಿಹರಿಸಿ, ಮನ ವಚನ ಕಾಯ ತ್ರಿಕರಣ ಶುದ್ಧಾತ್ಮನಂ ಮಾಡಿ, ಈಶ್ವರಧ್ಯಾನದಿಂದ ಕರಕಮಲವಂ ಕಪಾಲದ ಮೇಲೆ ಮೂರ್ತಿಗೊಳಿಸಿ, ಧ್ಯಾನಪ್ರಯೋಗಮಂ ಕಲ್ಪಿಸಿ, ಜ್ಞಾನಪ್ರಯೋಗಮಂ ವೇಧಿಸಿ, ಮೇಲೆ ಪ್ರಾಣಲಿಂಗ ಪ್ರತಿಷ್ಠೆಯಂ ಮಾಡುವಲ್ಲಿ, ಅಂಗಕ್ಕೆ ಆಚಾರ, ಆತ್ಮಾಂಗಕ್ಕೆ ಅರಿವು, ಈ ಗುಣ ಸಂಭವಿಸಿದ ಮೇಲೆ ಹಸ್ತಮಸ್ತಕ ಸಂಯೋಗವ ಇಷ್ಟತನುವಿಂಗ ಇಷ್ಟಲಿಂಗವು ಸಂಬಂಧಿಸಬೇಕು. ಇದು ಚತುರ್ವಿಧ ಮತದಾಚಾರ್ಯನಂಗ, ಗುರುಸ್ಥಲವ ಭಕ್ತಿ, ಚನ್ನಬಸವಣ್ಣ ಪ್ರಿಯ ಭೋಗ ಮಲ್ಲಿಕಾರ್ಜುನಲಿಂಗದಲ್ಲಿ ಗುರು ದೀಕ್ಷಾಸೂತ್ರ.

೯. ರೂಪಿಂಗಿ ರೂಪು, ಜ್ಞಾನಕ್ಕೆ ಸುಜ್ಞಾನ, ಪ್ರಾಣಕ್ಕೆ ಪ್ರಸಾದ ಲಿಂಗತ್ರಯವೆದೆಯಿಂದವೆ ತಂದು ಅವರವರ ಕರದಲ್ಲಿ ದೀಕ್ಷೆಯ ಮಾಡಿದನು ಗುರು ಚನ್ನಬಸವಣ್ಣ ಕಪಿಲಸಿದ್ಧ ಮಲ್ಲಿಕಾರ್ಜುನ.

ಅರ್ಥ:— ಶಿವನ ಸ್ಥೂಲರೂಪದ ಕಳೆಯನೆ ಇಷ್ಟಲಿಂಗವೆಂದೆನಿಸಿ ತನುವಿಂಗಿ ಸಾಹಿತ್ಯವ ಮಾಡಿ, ಆ ಇಷ್ಟಲಿಂಗದ ಕಳೆಯ ಪ್ರಾಣಕ್ಕೆ ಪ್ರಸನ್ನತ್ವವ ಮಾಡಿಕೊಟ್ಟು ಪ್ರಾಣಲಿಂಗವೆಂದೆನಿಸಿ, ಆ ಪ್ರಾಣಲಿಂಗದ ಪ್ರಸನ್ನತ್ವವ ಕಾಂಬ ಜ್ಞಾನದ ಭಿನ್ನಭಾವವಳಿದು ಅಭಿನ್ನಜ್ಞಾನವನಿತ್ತು ಮಹಾಲಿಂಗನ ಸಾಹಿತ್ಯವ ಮಾಡಿ ಎನ್ನ ತ್ರಿವಿಧ ಲಿಂಗಸ್ವರೂಪಿಯ ಮಾಡಿದ ಗುರುಚನ್ನಬಸವಣ್ಣನೆಂಪು ಸಿದ್ಧರಾಮಯ್ಯದೇವರು ನುಡಿದರೆಂಬುದೀವ ಚನದ ತಾತ್ಪರ್ಯಾರ್ಥ.

೧೦. ಒಂದು ಧನುವಿಂಗಿ ಮೂರಂಬ ಹಿಡಿದೆ. ಒಂದು ಬಾಣವ ಬಿಡಲಾಗಿ ಪದ್ಮೋದ್ಭವನ ಸೃಷ್ಟಿಯ ಕಟ್ಟಿತ್ತು. ಮತ್ತೊಂದು ಬಾಣವ ಬಿಡಲಾಗಿ ಪದ್ಮೋದ್ಭವನ ಹೆಡೆಗಯ್ಯ ಕಟ್ಟಿತ್ತು. ಕಡೆಯ ಬಾಣವ ರುದ್ರನ ಹಣೆಯನೊಡೆದು ಅಲಗು ಮುರಿಯಿತ್ತು. ಗಾರಿ ಜಾರಿತ್ತು. ನಾರಿಯ ಹೊಳುವ ಹಿಳಿಕು ಹೋಳಾಯಿತ್ತು, ಗುಹೇಶ್ವರನ ಶರಣ ಅಲ್ಲಮ ಹಿಡಿದ ಬಿಲ್ಲು ಮುರಿಯಿತ್ತು.

ಅರ್ಥ:— ಭಾವವೆಂಬ ಬಿಲ್ಲಿಗೆ ಮನವೆಂಬ ನಾರಿಯ ಹೊಡೆ ಕ್ರಿಜ್ಞಾನಭಾವವೆಂಬ ಮೂರು ಬಾಣವ ಪಿಡಿದೆನು. ಸ್ಥೂಲತನುವಿನಲ್ಲಿ

ಸತ್ಯಕ್ರಿಯಾಚಾರವ ನಳವಡಿಸಿಕೊಳ್ಳಲಾಗಿ, ಅಲ್ಲಿ ಇಷ್ಟಲಿಂಗಸಂಬಂಧವಾಗಿ ಬ್ರಹ್ಮನ ಉತ್ಪತ್ತಿ ನಷ್ಟವಾಯಿತು. ಸೂಕ್ಷ್ಮತನುವಿನಲ್ಲಿ ಸುಷ್ಣಾನವನಳವಡಿಸಿಕೊಳ್ಳಲಾಗಿ ಅಲ್ಲಿ ಪ್ರಾಣಲಿಂಗ ಸಂಬಂಧವಾಗಿ ವಿಷ್ಣುವಿನ ಸ್ಥಿತಿಭೋಗ ನಷ್ಟವಾಯಿತು. ಕಾರಣ ತನುವಿನಲ್ಲಿ ಸದ್ಭಾವನ ನಳವಡಿಸಿಕೊಳ್ಳಲಾಗಿ ಅಲ್ಲಿ ಭಾವಲಿಂಗ ಸಂಬಂಧವಾಗಿ ರುದ್ರನ ಭಿನ್ನಜ್ಞಾನ ನೊದಲಾದ ಲಯೋಧರ್ಮ ನಷ್ಟವಾಯಿತು. ಮಹಾಜ್ಞಾನವು ಭಾವಲಿಂಗ ನಿಷ್ಪತ್ತಿಯಾಯಿತು. ಆ ತ್ರಿವಿಧ ಲಿಂಗಸಂಬಂಧಿಯಾದ ಶರಣಿಗೆ ಭಿನ್ನಜ್ಞಾನ ಭಿನ್ನಕ್ರಿಯೆಗಳು ನಷ್ಟವಾದವು. ಮನಸ್ಸು ಪ್ರಾಣಲಿಂಗದಲ್ಲಿ ಅಡಗಿಸುವ ನೈಷ್ಠೆಯು ಇಷ್ಟಲಿಂಗದಲ್ಲಿ ನಿಷ್ಪತ್ತಿಯಾಯಿತು. ಲಿಂಗಕ್ಕೆ ಚಿತ್ತಭಾಂಗಸ್ವರೂಪವಾದ ಶರಣನು ಅರುಪನ ಹಸ್ತದಲ್ಲಿ ಪಿಡಿದ ಶಿವ ಭಾವವೆಂಬಲ್ಲಿ ಭಾವದಲ್ಲಿ ನಿಷ್ಪತ್ತಿಯಾಯಿತೆಂಬುದರ್ಥ.

೧೧. ಶ್ರೀಗುರು ಶಿಷ್ಯನ ಮತ್ತಕದಲ್ಲಿ ತನ್ನ ಹಸ್ತಕಮಲವನಿರಿಸಿ ಈ ಪ್ರಕಾರವನ್ನು ಲಿಂಗಕಳೆಯ ಪತಿಷ್ಠೆಯ ಮಾಡಿದನಾಗಿ ಗುರುವಿನ ಹಸ್ತದಿಂದ ಆ ಕಳೆ ಹುಟ್ಟಿ, ಅದೇ ಕರಸ್ಥಲಕ್ಕೆ ಇಷ್ಟಲಿಂಗವಾಯಿತು. ಮನಸ್ಸು ಲಕ್ಕೆ ಪ್ರಾಣಲಿಂಗವಾಯಿತು, ಭಾವಭರಿತವಾಗಿ ಭಾವಲಿಂಗವಾಯಿತು. ಇಷ್ಟಪ್ರಾಣಭಾವವೆಂಬ ಲಿಂಗವು ತಾನೇ ಆಚಾರಲಿಂಗ ಗುರುಲಿಂಗ ಶಿವಲಿಂಗ ಜಂಗವ. ಲಿಂಗ, ಪ್ರಸಾದಲಿಂಗ ಮಹಾಲಿಂಗ ಇಂತೀ ಲಿಂಗಪಂಚಕವು ಆಚಾರಲಿಂಗದಲ್ಲಿ ಗರ್ಭೀಕೃತವಾಗಿ, ಆಚಾರಲಿಂಗವೆಂದು ಕ್ರಿಯಾಲಿಂಗವೆಂದು ಒಂದೇ ಪರಿಯಾಯವಾಗಿ ಕ್ರಿಯಾಲಿಂಗವೆಂದು ಇಷ್ಟಲಿಂಗವೆಂದು ಒಂದೇ ಪರಿಯಾಯವಾಗಿ, ಇಂತಿವೆಲ್ಲವನೊಳಕೊಂಡು ನಿನ್ನ ಕರಸ್ಥಲಕ್ಕೆ ಬಂದಿತು ವಸ್ತು. ಈ ಕರಸ್ಥಲದ ಮಹಾ ಘನದ ನಿಲವನು ಹೀಗೆಂದರಿವುದೆಂದೆನಯ್ಯ ಮಹಾಲಿಂಗ ಗುರುಶಿವ ಸಿದ್ಧೇಶ್ವರ ಪ್ರಭುವೇ.

೧೨. ಶ್ರೀಗುರು ಶಿವನ ಗಣಂಗಳ ಮಧ್ಯದಲ್ಲಿ ಎನಗೆ ಉಪದೇಶಿಸುವಲ್ಲಿ ಪರಮೇಶ್ವರನ ಪಂಚಮುಖವನೇ ಪಂಚಕಲಶವಾಗಿ ಮೂರ್ತಿಗೊಳಿಸಿ, ಗಣಂಗಳ ಸಾಕ್ಷಿಯಾಗಿ ಕರಸ್ಥಲಕ್ಕೆ ಶಿವಲಿಂಗವ ಕೊಟ್ಟು ಈ ಲಿಂಗವೇ ಗಂಡ ನೀನೇ ಹೆಂಡತಿ ಎಂದು ಹೇಳಿ ಲಲಾಟದಲ್ಲಿ ವಿಭೂತಿಯ ಪಟ್ಟವಂ ಕಟ್ಟಿ ಹಸ್ತದಲ್ಲಿ ಕಂಕಣವ ಕಟ್ಟಿ, ಪಾದೋದಕಪ್ರಸಾದವನಿತ್ತು ಎಂದೆಂದಿಗೂ ಸತಿಪತಿಭಾವ ತಪ್ಪದೆ ಇರಲಿ ಎಂದು ನಿರೂಪಿಸಿದನಯ್ಯ ಶ್ರೀಗುರು. ಆ ನಿರೂ



ಪವ ಮಹಾ ಪ್ರಸಾದವೆಂದು ಕೈಕೊಂಡೆನಯ್ಯ. ಇದು ಕಾರಣ ಪತಿಯಲ್ಲದೆ ಅನ್ಯವನರಿಯೆನಯ್ಯ ಮಹಾಲಿಂಗ ಗುರುಶಿವಸಿದ್ಧೇಶ್ವರ ಪ್ರಭುವೇ.

೧೩. ನೋಡಿದಿರೋ, ನೋಡಿದಿರೋ, ಒಂದು ವಿಚಿತ್ರವ. ಶಿಷ್ಯನೆಂಬ ಹೆಂಡತಿಯ ಶ್ರೀಗುರುವೆಂಬ ಗಂಡನು ಹಸ್ತಮಸ್ತಕ ಸಂಯೋಗವೆಂಬ ಕೂಟನ ಮಾಡಲು, ಷಡಕ್ಷರವೆಂಬ ಮಂತ್ರವೆಂಬ ವೀರ್ಯವು ಚಲನೆಯಾಗಿ ಶಿಷ್ಯನೆಂಬ ಹೆಂಡತಿಯ ಕರ್ಣವೆಂಬ ಗರ್ಭಪ್ರವೇಶವಾಗಲು, ಮನ ಬಸು ರಾಗಿ, ಕಂಗಳೆಂಬ ಯೋನಿಯಲ್ಲಿ ಲಿಂಗವೆಂಬ ಮಗುವಂ ಹಡೆದು ಅಂಗ ಯ್ಯೆಂಬ ತೊಟ್ಟಿಲಲ್ಲಿಕೈ, ಮಂಗಳಸ್ತೋತ್ರವೆಂಬ ಜೋಗುಳವಂ ಹಾಡಿ ಅಖಂಡೇಶ್ವರನೆಂದು ಹೆಸರಿಟ್ಟಿರು ನೋಡಾ. ಇದು ಕಾರಣ ನೀನೆಮಗೆ ಮಗ ನಾದಿರಿ, ನಾ ನಿನಗೆ ತಾಯಾದೆನಯ್ಯ ಅಖಂಡೇಶ್ವರಾ.

೧೪. ದೇಹದೊಡನೆ ಪ್ರಾಣ ಹುಟ್ಟುತ್ತಯ್ಯ. ಆ ದೇಹದೊಡನೆ ಮಿತ್ರವಾದ ಪ್ರಾಣನು ಶ್ರೀಗುರುವಿನ ಕರಕಮಲದಲ್ಲಿ ಉತ್ಪತ್ತಿಯಾಗಿ ಅಂಗದ ಮೇಲೆ ಲಿಂಗಸ್ವಾಯತನ ಮಾಡಿ ಉರುತರ ಲಿಂಗದಲ್ಲಿ ಭರಿತ ಚರಿತ ಚಾರಿತ್ರನ ಮಾಡಿದನಾಗಿ ಲಿಂಗದೇಹಿ ಲಿಂಗಪ್ರಾಣಿ ಎನಿಸಿಕೊಂಡು ಬದುಕಿದನಯ್ಯ ಮಹಾಲಿಂಗ ಗುರುಶಿವಸಿದ್ಧೇಶ್ವರಪ್ರಭುವೇ.

೧೫. ಸದ್ಗುರುಸ್ವಾಮಿ ಶಿಷ್ಯಂಗೆ ಅನುಗ್ರಹವ ಮಾಡುವಲ್ಲಿ ತಚ್ಛಿಷ್ಯನ ಮಸ್ತಕದ ಮೇಲೆ ತನ್ನ ಶ್ರೀಹಸ್ತವನಿರಿಸಿದಡೆ ಲೋಹದ ಮೇಲೆ ಪರುಷಬಿದ್ದಂತಾಯಿತ್ತಯ್ಯ. ಒಪ್ಪುವ ಶ್ರೀವಿಭೂತಿಯ ನೊಸಲಿಗೆ ಪಟ್ಟವ ಕಟ್ಟಿದಡೆ, ಮುಕ್ತಿಸಾಮ್ರಾಜ್ಯದೊಡೆತನಕ್ಕೆ ಪಟ್ಟಗಟ್ಟಿದಂತಾಯಿತ್ತಯ್ಯ. ಸದ್ವಿಜ್ಞಾನವಾಚನವಾದೇವ ಅಘೋರ ತತ್ಪುರುಷ ಈಶಾನ್ಯವೆಂಬ ಪಂಚ ಕಳಶದ ಅಭಿಷೇಕವ ಮಾಡಿಸಲು ಶಿವನ ಕರುಣಾವೃತ ಸೊನೆ ಸುರಿದಂತಾಯಿತ್ತಯ್ಯ. ನೆರೆದ ಶಿವಗಣಂಗಳ ಮಧ್ಯದಲ್ಲಿ ಮಹಾಲಿಂಗವನು ಕರಸ್ಥ ಲಾಮಳಕವಾಗಿ ಶಿಷ್ಯನ ಕರಸ್ಥಲಕ್ಕೆ ಇತ್ತು, ಅಂಗದಲ್ಲ ಪ್ರತಿಷ್ಠಿಸಿ ಪ್ರಾಣ ಮಪಂಜಾಕ್ಷರಿಯನುಪದೇಶವ ಕರ್ಣದಲ್ಲಿ ಹೇಳಿ, ಕಂಕಣವ ಕಟ್ಟಿದಲ್ಲಿ ಕಾಯವೇ ಕೈಲಾಸನಾಯಿತ್ತು, ಪ್ರಾಣವು ಪಂಚಬ್ರಹ್ಮನುಯ ಲಿಂಗವಾಯಿತ್ತು. ಇಂತು ಮುಂದೆ ತೋರಿ ಹಿಂದೆ ಬಿಡಿಸಿದ ಶ್ರೀಗುರುವಿನ ಸಾನ್ನಿಧ್ಯದಿಂದ ಅನು ಬದುಕಿದನಯ್ಯ ಚನ್ನಮಲ್ಲಿಕಾರ್ಜುನಯ್ಯ.

೧೬. ಬಿಸಿಲಿನ ಮುಂದಣ ಮಂಜಿನಂತಾಯಿತ್ತು. ದಿಟದ ಮುಂದಣ ಸೆಟೆಯಂತಾಯಿತ್ತು. ಪುಣ್ಯದ ಮುಂದಣ ಪಾಪದಂತಾಯಿತ್ತು. ಯೋಗಿಯ ಮುಂದಣ ಸಂಸಾರದಂತಾಯಿತ್ತು. ಭೀರನ ಮುಂದಣ ಹೇಡಿಯಂತಾಯಿತ್ತು. ಉರಗನ ಮುಂದಣ ಭೇಡುಕನಂತಾಯಿತ್ತು. ಹರಿಯ ಮುಂದಣ ಕರಿಯಂತಾಯಿತ್ತು. ವಿವೇಕಿಯ ಮುಂದಣ ದುಃಖದಂತಾಯಿತ್ತು. ಪುಣ್ಯರಣ್ಯದಹನ ಭೀಮೇಶ್ವರನೆಂಬ ಸದ್ಗುರು ಕಾರುಣ್ಯವಾಗಲೊಡನೆ ಎನ್ನ ಸುತ್ತಿಹ ಪ್ರಪಂಚು ಸರ್ವವೂ ಓಡಿದವಯ್ಯಾ.

೧೭. ಎನ್ನ ಕರಸ್ಥಳದ ಮಧ್ಯದಲ್ಲಿ ಪರಮ ನಿರಂಜನ ಕುರುಹು ದೊರಿದ. ಆ ಕುರುಹಿನ ಮಧ್ಯದಲ್ಲಿ ಅರುಹಿನ ಕಳೆ ತೋರಿದ. ಆ ಕಳೆಯ ಮಧ್ಯದಲ್ಲಿ ಮಹಾಜ್ಞಾನದ ಬೆಳಗ ತೋರಿದ. ಆ ಬೆಳಗಿನ ನಿಲವಿನೊಳಗೆ ಎನ್ನ ತೋರಿದ. ಎನ್ನೊಳಗೆ ತನ್ನ ತೋರಿದ. ತನ್ನೊಳಗೆ ಎನ್ನ ನಿಂಬಿಟ್ಟುಕೊಂಡ ಮಹಾಗುರುನಿಗೆ ನಮೋ ನಮೋ ಎನುತಿರ್ಪನಯ್ಯ ಅಖಂಡೇಶ್ವರಾ.

೧೮. ಪರುಷ ಮುಟ್ಟಿದ ಲೋಹದಂತೆ ಮಾಡಿತೆನ್ನ ತ್ರೀಗುರುವಿ ನುಪದೇಶ. ಕರ್ಮರ ಜ್ಯೋತಿಯಂತೆ ಮಾಡಿತೆನ್ನ ತ್ರೀಗುರುವಿನುಪದೇಶ. ಉರಿ ಉಂಡ ತೃಣದಂತೆ ಮಾಡಿತೆನ್ನ ತ್ರೀಗುರುವಿನುಪದೇಶ. ಈಡಾ ಕುಂಡಲಿಯಂತೆ ಮಾಡಿತೆನ್ನ ತ್ರೀಗುರುವಿನುಪದೇಶ. ಒರೆಗಲ್ಲು ಪುಥ್ಥಳಿ ಯೊಪ್ಪನ ನೋಡಿದಂತೆ ಅಖಂಡೇಶ್ವರಾ ನಿಮ್ಮ ವಚನೋಪದೇಶ.

೧೯. ಗುರುವಿನ ಕೃಪೆಯಿಂದ ಸಾಧಾರಣ ತನುವ ಮರೆದೆ. ಗುರುವಿನ ಕೃಪೆಯಿಂದ ಮಲತ್ರಯದ ಪಂಕವ ತೋಳಿದೆ. ಗುರುವಿನ ಕೃಪೆಯಿಂದ ದೀಕ್ಷಾತ್ರಯದಿಂದ ಅನುಭಾವಿಯಾದೆ. ಗುರುವಿನ ಕೃಪೆಯಿಂದ ಶುಧ್ಧ ಸಿದ್ಧ ಪ್ರಸಿದ್ಧ ಪ್ರಸಾದವನರಿದೆ. ಎನಗಾಧಿಕ್ಯವಪ್ಪ ವಸ್ತು ಬೇರೊಂದಿಲ್ಲ. ಅದೇನು ಕಾರಣ? ಅವನಾನಾದೆನಾಗಿ. ಗುರುನೆ, ಎನ್ನ ತನುವಿಗೆ ಲಿಂಗದೀಕ್ಷೆಯ ಮಾಡಿ, ಎನ್ನ ಜ್ಞಾನಕ್ಕೆ ಸ್ವಾನುಭಾವ ದೀಕ್ಷೆಯ ಮಾಡಿ, ಎನ್ನ ತನುಮನ ಧನದಲ್ಲಿ ವಂಚನೆ ಇಲ್ಲದೆ ಮಾಡ ಲೆಂದು ಜಂಗಮದೀಕ್ಷೆಯ ಮಾಡಿ, ಎನ್ನ ಸರ್ವಾಂಗವು ನಿನ್ನ ವಿಶ್ರಮಸ್ಥಾನ ಶುಧ್ಧ ಮಂಟಪವಾದ ಕಾರಣ ಲೋಕವ್ಯಾಪ್ತಿಯ ನುಯದೆ, ಲೋಕ ಎನ್ನೊಳಗಾಯಿತ್ತು, ಆ ಲೋಕಕ್ಕೆ ಹೊರಗಾದೆನಾಗಿ. ಅದೇನು ಕಾರಣ? ಜನನಮರಣ ಪ್ರಳಯಕ್ಕೆ ಹೊರಗಾದೆನಾಗಿ. ಗುರುವೇ, ಸದ್ಗುರುವೇ,

ಎನ್ನ ಭವದ ಬೇರೆ ಹರಿದ ಗುರುವೇ, ಭವಪಾಶವಿಮೋಚನ ಅನ್ಯಯ  
ಮನದ ಸರ್ವಾಂಗಲೋಲುಪ್ತಿ ಭುಕ್ತಿ ಮುಕ್ತಿ ಫಲದಾಯಕ ಗುರುವೇ  
ಬಸವಣ್ಣ ಕಪಿಲಸಿದ್ಧಮಲ್ಲಿಕಾರ್ಜುನ ಚನ್ನಬಸವಣ್ಣ ಪ್ರಭು ಮೊದಲಾದ  
ಅಸಂಖ್ಯಾತರನೆಲ್ಲರನು ತೋರಿದ ಗುರುವೇ.

೨೦. ನೀನೆನಗೆ ತ್ರೀಗುರುವಪ್ಪೊಡೆ, ನಾ ನಿನಗೆ ಶಿಷ್ಯನಪ್ಪೊಡೆ  
ಎನ್ನ ಕಾಯದ ಕರ್ಮವ ತೊಡೆದು, ಎನ್ನ ಕರಣಾದಿ ಗುಣಂಗಳ ಕಳೆದು  
ನೀನೆನ್ನ ಕಾಯದಲಡಗಿ ನೀನೆನ್ನ ಪ್ರಾಣದಲಡಗಿ, ನೀನೆನ್ನ ಭಾವದಲಡಗಿ  
ನೀನೆನ್ನ ಕರಸ್ಥಲಕ್ಕೆ ಬಂದು ಕಾರುಣ್ಯವ ಮಾಡಾ ಗುಹೇಶ್ವರಾ.

೨೧. ಜ್ಯೋತಿಯೊಳಗಿಪ್ಪ ಕರ್ಪುರಕ್ಕೆ ಅಪ್ಪುವಿನೊಳಗಿಪ್ಪ ಉಪ್ಪಿಗೆ  
ತ್ರೀಗುರುವಿನೊಳಗಿಪ್ಪ ಶಿಷ್ಯಂಗೆ ಬೇರೆ ಬೇರೆ ಕ್ರಿಯೊ ವರ್ತನೆಯುಂಟೇ  
ಗುಹೇಶ್ವರಾ ?

೨೨. ತನ್ನ ಲಿಂಗವ ಶಿಷ್ಯಂಗೆ ಬಿಜಯಂಗೈಸಿ ಕೊಟ್ಟ ಮುಂದೆ  
ತಾನೇನಾಗುವನೆಲವೋ ? ಅವನ ಧರ್ಮಕ್ಕೆ ಗುರುವಾದನಲ್ಲದೆ ಅವನ  
ಮನಕ್ಕೆ ಗುರುವಾದುದಿಲ್ಲ. ಹಿಂದಾದ ಮುಕ್ತಿಯ ಮಾರಿ ಕೊಂಡುಂಬ  
ಭಂಗಗಾರರ ತೋರದಿರಾ ಕೂಡಲ ಚನ್ನಸಂಗಮದೇವಾ.

೨೩. ಹಣವಿನಾಸೆಗೆ ಹದಿನೆಂಟು ಜಾತಿಯ ಭಕ್ತರ ಮಾಡಿ ಲಿಂಗವ  
ಕೊಟ್ಟ ಲಿಂಗದ್ರೋಹಿಯಾದ. ಪ್ರಸಾದವ ನೀಡಿ ಪ್ರಸಾದ ದ್ರೋಹಿ  
ಯಾದ. ಪಂಚಾಕ್ಷರಿಯ ಹೇಳಿ ಪಂಚಮಹಾಪಾತಕಕ್ಕೊಳಗಾದ. ಇಂತೀ  
ಹೊನ್ನ ಹಂದಿಯ ಕೊಂದು ಬಿನ್ನಾಣವಲ್ಲಿ ಕಡಿದುಂಬ ಕುನ್ನಿಗಳನೇನೆಂಬೆ  
ನಯ್ಯ ಕಲಿದೇವರದೇವಾ ?

೨೪. ಹೊಲಬನರಿಯದ ಗುಣವು ಸುಲಭ ನಲ್ಲದ ಶಿಷ್ಯ ಕೆಲ  
ಬಲನ ನೋಡಿ ವಿಚಾರಿಸಿ ಮಾಡದುಪದೇಶ ಅಂಧಕ ವನನ ಹೊಕ್ಕಂತೆ  
ಕಾಣಾ ರಾಮನಾಥಾ.

೨೫. ಗುರು ಕರುಣಿಸಲು ಸಂಸಾರ ವಿಷಯ ಕೆಟ್ಟಿತ್ತು. ಮಾಯಾ  
ಪ್ರಪಂಚು ಬಿಟ್ಟಿತ್ತು. ಹುಟ್ಟುವದು ಹೋಯಿತ್ತು. ನೆಟ್ಟನೆ ಗುರುವಾದವ  
ಮುಟ್ಟಿ ಭವಗೆಟ್ಟನು ಕಾಣಾ ರಾಮನಾಥಾ.



## ಗುರುಶಿಷ್ಯ ಸಂಬಂಧ.

೧. ಅರವಿನ ಹೃದಯ ಕಣ್ಣಿರಿಯಬೇಕೆಂದು ಗುರುವೆಂದು ಸಂಕಲ್ಪಿಸಿ ಕೊಂಡನಲ್ಲದೆ ಗುರುವಿಗೆ ಶಿಷ್ಯನೆಂದುಂಟೇ? ಶಿಷ್ಯನೆಗೆ ಗುರುವೆಂದುಂಟೇ? ಗಮನಾಗಮನ ನಾಸ್ತಿಯಾದ ಲಿಂಗಕ್ಕೆ ಲಿಂಗವೆಲ್ಲೆಯದೋ ಗುಹೇಶ್ವರಾ ?

೨. ಕೃತ್ಯಕ್ಕೆ ಬಾರದ ಲಿಂಗವ ಕೃತ್ಯಕ್ಕೆ ತಂದವರಾರೋ ? ಆವಾಜ್ಞಾನಸಗೋಚರ ಲಿಂಗವ ಜೊಟ್ಟಿದಲೆಡೆದರಹಿಲ್ಲದ ಪರಿಪೂರ್ಣ ಲಿಂಗವ ಪರಾಪರ ಲಿಂಗವ ಈ ಗುರುಕೊಟ್ಟ ಶಿಷ್ಯಕೊಡನೆಂಬ ಎಚ್ಚೆಯ ಭಂಡರ ನೋಡಾ ಕೂಡಲಚನ್ನಸಂಗಮದೇವಾ.

## ಇಷ್ಟಲಿಂಗದ ಸ್ವರೂಪ.

(೧) ಲಿಂಗವೆಂಬುದು ಪರಶಕ್ತಿಯುತ ಪರಶಿವನ ನಿಜದೇಹ. ಲಿಂಗವೆಂಬುದು ಪರಶಿವನ ಘನತೇಜ. ಲಿಂಗವೆಂಬುದು ಪರಶಿವನ ನಿರತಿಶಯಾನಂದ ಸುಖವು. ಲಿಂಗವೆಂಬುದು ಪರಶಿವನ ಪರಮಜ್ಞಾನ. ಲಿಂಗವೆಂಬುದು ಸಡಧ್ವನಿಯ ಜಗಜ್ಜನ್ಮಭೂಮಿ. ಲಿಂಗವೆಂಬುದು ಅಖಂಡಿತನೇದ, ಪಂಚಸಂಕ್ಷೇ. ಲಿಂಗವೆಂಬುದು ತಾ ಹರಿಬ್ರಹ್ಮರ ನಡು ಮನೆಗಳ ಜ್ಯೋತಿರ್ಲಿಂಗ. ಶ್ಲೋ|| ಅಖಿಲಾರ್ಣವಲಯಾನಾಂ | ಲಿಂಗಮುಖ್ಯ ಪರಂತಥಾ || ಪರಂ ಗೂಢಂ ಶರೀರಸ್ಥಂ | ಲಿಂಗಕ್ಷೇತ್ರಮನಾದಿವತ್ || ಯದಾದಿವಿಶತೇಜಂ | ತಲ್ಲಿಂಗಪಂಚಸಂಕ್ಷೇಕಂ || ಎಂದಿದು ಲಿಂಗದ ಮೂರ್ತಿಯು ಉರಿಲಿಂಗವೆಂದಿ ಪ್ರಿಯವಿಶ್ವೇಶ್ವರಾ, ಲಿಂಗದೊಳಿದ ತಿಳಿಯಬಲ್ಲವನೇ ಬಲ್ಲವನು.

(೨) ಲಿಂಗವೆಂಬುದು ಸರ್ವಕಾರಣ ನಿರ್ಮಲ. ಲಿಂಗವೆಂಬುದು ಸಚ್ಚಿದಾನಂದ ನಿತ್ಯಪರಿಪೂರ್ಣ. ಲಿಂಗವೆಂಬುದು ಸರ್ವ ಲೋಕೋತ್ತಮಿಗೆ ಕಾರಣ. ಲಿಂಗವೆಂಬುದು ಸರ್ವ ತತ್ವಪೂರಣ ನಿಜಚೈತನ್ಯವು. ಲಿಂಗವೆಂಬುದು ಜನ್ಮನಾರುಧಿಯ ದಾಂಟಿಸುವ ಭೈತ್ರವು. ಲಿಂಗವೆಂಬುದು ಶರಣರ ಹೃದಯದಲ್ಲಿ ಬೆಳಗುವ ಜ್ಯೋತಿರ್ಮಯಲಿಂಗವು. ಇಂತೀ

ಲಿಂಗದ ಮರ್ಮವನರಿದವನೇ ಅರಿದವನು ನಿಜಗುರು ಸ್ವತಂತ್ರ ಸಿದ್ಧ ಲಿಂಗೇಶ್ವರಾ.

(೩) ಜಗವನೊಳಕೊಂಡ ಲಿಂಗವು ಸೊಗಸಿದ್ದನ್ನು ಕರಸ್ಥಲಕ್ಕೆ ಬಂದಿರಲು ಕಂಡು ಹಗರಣವಾಯಿತ್ತಿನಗೆ. ಆಹಾ ಎನ್ನು ಪುಣ್ಯವೇ! ಆಹಾ, ಎನ್ನು ಭಾಗ್ಯವೇ! ಆಹಾ ಅಖಂಡೇಶ್ವರಾ, ನಿಮ್ಮ ಘನವ ಕಂಡು ಎನ್ನು ಮನಕ್ಕೆ ಮಂಗಳವಾಯಿತ್ತು ನೋಡಾ!

(೪) ಅಣುವಿಗೆ ಅಣುವು, ಮಹತ್ತಿಗೆ ಮಹತ್ತು ಎನಿಸುವ ಲಿಂಗ ದೇವನ ಕಂಡಿನಯ್ಯ ಎನ್ನು ಕರಸ್ಥಲದಲ್ಲಿ. ಉಪನಾಸಿತ ವಾಜ್ಞನಕ್ಕ ಗೋಚರನೆನಿಸುವ ದೇವನ ಕಂಡಿನಯ್ಯ ಎನ್ನು ಕರಸ್ಥಲದಲ್ಲಿ. ಶ್ರುತಿತತಿ ತಿರದಮೇಲೆ ದಶಾಂಗುಲನೆನಿಸುವ ದೇವನ ಕಂಡಿನಯ್ಯ ನಾನೆನ್ನು ಕರ ಸ್ಥಲದಲ್ಲಿ. ಭಾವಭರಿತ ಜ್ಞಾನಗಮ್ಯನೆನಿಸುವ ದೇವನ ಕಂಡಿನಯ್ಯ ಎನ್ನು ಕರಸ್ಥಲದಲ್ಲಿ. ಅಖಂಡೇಶ್ವರನೆಂಬ ಅನಾದಿ ಪರಶಿವನ ಕಂಡಿನಯ್ಯ ಎನ್ನು ಕರಸ್ಥಲದಲ್ಲಿ.

(೫) ವಟಬೀಜ ವಟವೃಕ್ಷಕೋಟಿಯ ನುಂಗಿಪ್ಪಂತೆ, ಸಟಿಯಿಂ ದಾದ ಅಜಾಂಡಕೋಟಿಗಳ ನುಂಗಿಪ್ಪ ಲಿಂಗವೇ, ದಿಟಸುಟ ಕಣ್ಣುಮನ ಕರಸ್ಥಲಕ್ಕೆ ಬಂದು ಪ್ರಕಟಿಸಾದೆ. ಮಯ್ಯಭಾಸು, ಮಯ್ಯಭಾಸು ಲಿಂಗವೇ ನಚರೇಣು ನಚಕ್ಷುವೆನಿಸುವ ಲಿಂಗವೇ, ಉತ್ಪತ್ತಿ ಸ್ಥಿತಿಲಯಕ್ಕೆ ಹೊರ ಗಾದಿನಯ್ಯ ನಿನ್ನು ಮುಟ್ಟಿದ ಕಾರಣ, ಉರಿಲಿಂಗಪದ್ಧಿ ಪ್ರಿಯವಿಶ್ವೇಶ್ವರಾ.

೬. ಯತೋ ವಾಚೋ ನಿವರ್ತಂತೆ ಅಪ್ರಾಪ್ಯ ಮನಸಾ ಸಹ ಎಂದೆನಿ ಸುವ ಲಿಂಗವು, ಅತ್ಯತಿಷ್ಠದ್ವಶಾಂಗುಲ ಎಂದೆನಿಸುವ ಲಿಂಗವು, ಚಕಿತಮುಘ ಧತ್ತೇ ಎಂದೆನಿಸುವ ಲಿಂಗವು, ಅಣೋರದೇಯಾನ್ ಮಹತೋ ಮಹಿಯಾನ್ ಎಂದೆನಿಸುವ ಲಿಂಗವು, ಆಯಂ ಮೇ ಭಗವಾನ್ ಆಯಂಮೇ ಭಗವತ್ತರಂ ಎಂದೆನಿಸುವ ಲಿಂಗವು, ಏಕಮೂರ್ತಿ ಸ್ತ್ರಿಧಾಭೇದವೆಂದೆನಿಸಿ ಶ್ರೀಗುರು ಲಿಂಗ ಜಂಗಮರೂಪಾಗಿ. ಇಷ್ಟಪ್ರಾಣಸ್ತಥಾ ಭಾವಂ ತ್ರಿಧಾಪೈಕ್ಯವೆಂದು ತ್ರಿವಿಧವೇಕೇಭವಿಸಿ ಲಿಂಗರೂಪಾಗಿ ಎನ್ನು ಕರಸ್ಥಲಕ್ಕೆ ಬಂದು ಕರತಳಾ ಮುಳಕದಂತೆ ತೋರುತ್ತಿದ್ದಾನೆ. ಆಹಾ ಎನ್ನು ಪುಣ್ಯವೇ, ಆಹಾ ಎನ್ನು ಭಾಗ್ಯವೇ, ಆಹಾ ಎನ್ನು ಸತ್ಯವೇ, ಆಹಾ ಎನ್ನು ನಿತ್ಯವೇ, ಶಿವಶಿವಾ ಮಹಾ ದೇವ ನೀನೇ ಬಲ್ಲೆ, ಉರಿಲಿಂಗ ಪದ್ಧಿಪ್ರಿಯ ವಿಶ್ವೇಶ್ವರಾ.

೭. ಪಾತಾಳವಿತ್ತಿತ್ತ, ಪಾದಂಗಳತ್ತತ್ತ. ದಶದಿಕ್ಕು ಇತ್ತಿತ್ತ ದಶ ಭುಜಗಳತ್ತತ್ತ. ಬಹ್ಲಾಂಡವಿತ್ತಿತ್ತ, ಮಣಿಮುಕುಟತ್ತತ್ತ. ಚನ್ನಮಲ್ಲಿಕಾರ್ಜುನಯ್ಯ ನೀನೆನ್ನ ಕರಸ್ಥಲಕ್ಕೆ ಬಂದು ಚುಳುಕಾದಿರಲ್ಲಾಲಿಂಗವೇ.

೮. ತನುವಿಗೆ ಕುರುಹ ಕೊಟ್ಟು, ಮನಕ್ಕೆ ಆರಿವ ಕೊಟ್ಟು, ಘನಕ್ಕೆ ವಿಶ್ರಾಂತಿಯ ಕೊಟ್ಟು ಸುಳಿದಾಡುವ ಪರಿಸೂರ್ಣಂಗೆ ನನೋ ನನೋ ಎಂಬೆ ನಿಷ್ಕಳಂಕವಲ್ಲಿ ಕಾರ್ಜುನಾ.

೯. ಕರಸ್ಥಲದ ಜ್ಯೋತಿಯದು. ಕುರುಹದು, ಎರಕವದು, ಅದರ ನೆಲೆಯ ತಿಳಿದರೆ ನಿಜಾನಂದವು. ಹೊಲಬುದೋರದಿಹ ನಿರ್ಜಮನ ಹೊಲ ಬನರಿಮ ಕೂಡಿದಾತನೇ ವೃಷನು ಕಾಣಾ ರಾಮನಾಥಾ.

೧೦. ಪೃಥ್ವಿ ಅಸ್ತುವಿನ ಆಧಾರದಿಂದ ಬೀಜ ಒಡೆದು ಬೆಳೆವಂತೆ, ಅರುಹು ಅರುಹಿಸಿಕೊಂಬ ಈ ಉಭಯದ ಮಧ್ಯದಲ್ಲಿ ಜ್ಞಾನ ಕುರುಹಾಗಿ ಚಿಹ್ನನ ವಸ್ತುವಾಗಿ, ಉಭಯ ಒಂದುಗೂಡಿ ಮೇಲನರಿತಲ್ಲಿ ಸದಾಶಿವ ಮೂರ್ತಿಲಿಂಗವು ಬಚ್ಚಬಯಲು.

೧೧. ಅರಿದರಿವು ಬರು ದೊರೆವೋಯಿತ್ತು. ಕುರುಹುದೋರಿದಡೆಂತು ನಂಬರು. ತೆರೆಹಿಲ್ಲದ ಘನವ ನೆನೆದು ಗುರು ಶರಣೆಂಬುದಲ್ಲದೆ, ಮರಹು ಬಂದಿಹುದೆಂದು ಗುರು ಕುರುಹ ಕಯ್ಯಲ್ಲಿ ತೋರಿದ. ಅರಿಯಬಲ್ಲಡೆ ಗುಹೇ ಪ್ಲರ ಲಿಂಗವು ಹೃದಯದಲ್ಲಿದ್ದಾನೆ.

ಅರ್ಥ:-ಮನದೊಳಗೆ ಅಳವಟ್ಟ ಘನಲಿಂಗದ ನಿಜವ ನೋಡಬೇಕೆಂದು ಕಯ್ಯೊಳಗೆ ಕನ್ನಡಿಯ ನೋಡುವಂತೆ, ಗುರುಸ್ವಾಮಿ ಕರಸ್ಥಲಕ್ಕೆ ಲಿಂಗವ ಕೊಟ್ಟನಲ್ಲದೆ ಮತ್ತೆನೂ ಮರೆಗನ್ನಡವಿಲ್ಲ. ಇದು ಕಾರಣ ಅರಿಯ ಬಲ್ಲಡೆ ಲಿಂಗವೆಂಬುದು ಮನದೊಳಗೆ ಇಪ್ಪದೆಂಬುದೀ ವಚನದ ತಾತ್ಪರ್ಯಾರ್ಥ.

೧೨. ಜ್ಯೋತಿಯ ಬೆಳಗಿನಲ್ಲಿ ಜ್ಯೋತಿಯ ಕಸಟವ ಕಾಂಬಂತೆ, ಕಣ್ಣಿನಿಂದ ಕನ್ನಡಿಯ ನೋಡಿ ಕಣ್ಣುಕಲೆಯ ಕಾಂಬಂತೆ, ತನ್ನಿಂದ ತಾನೋಡಿ ತನ್ನ ನರಿಯಬೇಕು. ತನ್ನನರಿಯದವ ನಿಮ್ಮನೆತ್ತ ಬಲ್ಲನೋ? ತನ್ನನರಿವುದಕ್ಕೆ ದೃಷ್ಟವ ಕಯ್ಯಲ್ಲಿ ಕೊಟ್ಟ. ಕಾಣದುದಕ್ಕೆ ಚಿತ್ರವ ನೆನಹಿಂಗಿ ಇತ್ತ. ಚಿತ್ರ ಇಷ್ಟದಲ್ಲಿ ಆಜ್ಞಿಸ್ತಿದ. ಮತ್ತೆ ದೃಷ್ಟವ ಕಾಂಬುದಿನ್ನೇನೋ? ಉರಿಯೊಳಗಣ ಕರ್ಮರ, ಅನಲನೊಳಗಣ ಪಾವಕ, ಸಿಲೆ



ಯುಂಡ ಎಣ್ಣೆ, ಅಳತೆಯುಂಟೇ ಅಯ್ಯಾ ? ಲಿಂಗವ ಮಚ್ಚಿದ ಅಂಗಕ್ಕೆ ಜಗದ ಹಂಗಿಲ್ಲ. ಅನಂಗ ಅತೀತ ನಿಷ್ಕಳಂಕ ಮಲ್ಲಿಕಾರ್ಜುನಲಿಂಗವೇ ತಾನಾದ ಶರಣಂಗಿ.

೧೩. ಮೃತ್ಯಾಷ್ಟ ಪಾಷಾಣಗಳಿಂದಾದವೆಲ್ಲ ಲಿಂಗವೇ? ಲೋಹ ಬೆಳ್ಳಿ ತಾಮ್ರ ಸುವರ್ಣದಿಂದಾದವೆಲ್ಲ ಲಿಂಗವೇ? ಅಲ್ಲ. ಅಲ್ಲಿ ಭಾವಿಸುವ ಮನದ ಕೊನೆಯ ಮೊನೆಯ ಮೇಲೆ ಬೆಳಗುವ ನಿಜ ಬೋಧಾರೂಪು ಲಿಂಗವಲ್ಲದೆ, ಇವೆಲ್ಲ ಲಿಂಗವೇ? ತಿಳಿದು ನೋಡಲು ನಿಜಗುರು ಸ್ವತಂತ್ರ ಸಿದ್ಧಲಿಂಗೇಶ್ವರನು ತಾನೇ ಲಿಂಗವು.

೧೪. ಶ್ರೀಗುರು ಸದ್ಭಾವ ಜಾತಲಿಂಗವು ಶಿವಕಲೆ ಸಂಪೂರ್ಣವಾಗಿ ಕರಸ್ಥಲದಲ್ಲಿ ಮೂರ್ತಿಗೊಂಡಿರಲು, ಕಂಗಳಲ್ಲಿದ್ದಡೆ ತನ್ನಳವೇ? ಪರಿಪೂರ್ಣ ಪರಶಿವನು ಆರಾರ ಭಾವಕಲ್ಪನೆ ಹೇಗೆ ಹಾಗೆ ತೋರಿತ್ತೆಂದೆಡೆ ತೋರಿದಂತೆ ಖಂಡಿತನೇ? ಆಗಲಿರಿಯನು, ನಿಜಗುರು ಸ್ವತಂತ್ರ ಸಿದ್ಧ ಲಿಂಗೇಶ್ವರನು.

೧೫. ತತ್ವದ ಲಿಂಗವೆಂದರುಹಿ, ತ್ವಂ ಪದ ಅಂಗವೆಂದರುಹಿ, ಅಸಿ ಪದ ಪ್ರಾಣವೆಂದರುಹಿ, ಅಂಗವೇ ಲಿಂಗ, ಲಿಂಗವೇ ಪ್ರಾಣವೆಂದು ಶ್ರೀಗುರು ಇಷ್ಟಲಿಂಗವ ಕೊಟ್ಟು ದೃಷ್ಟಲಿಂಗವ ತೋರಿದ ಬಳಿಕ ತತ್ವ ಮನಿಸದ ನಿಮ್ಮ ಶರಣರು ಉರಲಿಂಗ ಪೆದ್ದಿ ಪ್ರಿಯವಿಶ್ವೇಶ್ವರಾ.

೧೬. ಕರಸ್ಥಲದ ಅಚಲದಲ್ಲಿ ಸಕಲವ್ಯಾಪ್ತಿಯ ಕೂಡಿ ಅನುಕರಿಸಿ ಇಪ್ಪದದು ಭೇದ ನೋಡಾ. ಬಹುಳ ಘನತೆಯನೊಂದು ಮಾಡಿ ಕರದೊಳ ಗಿಟ್ಟಿ ಭೇದ ನಿನ್ನಯ ರೂಪು ಯೋಗಿನಾಥಾ.

ಅರ್ಥ:-ಶ್ರೀಗುರು ಕರುಣಿಸಿ ಅಖಂಡ ಪರಬ್ರಹ್ಮವ ಸೂಕ್ಷ್ಮವ ಮಾಡಿ ಕರಸ್ಥಲದ ಶಿಲಾಮೂರ್ತಿಯಲ್ಲಿ ನೆಲೆಗೊಳಿಸಿ ಇರ್ವ ಲಿಂಗಮೂರ್ತಿಯೇ ಶಿವ ನೆಂಬುದೀ ವಚನದ ತಾತ್ಪರ್ಯಾರ್ಥ.

೧೭. ಎಪ್ಪತ್ತೈದು ಗ್ರಾಮದೊಳಗೊಪ್ಪಿಪ್ಪ ನಿನ್ನನನು ಉತ್ತಮಾಂ ಗಕ್ಕೆ ತಂದು ಕರಸ್ಥಲದಲ್ಲಿ ತತ್ವ ತೂರ್ಯಾರ್ಥದಿಂದತ್ತತ್ತಲಾಗಿಹ ಬ್ರಹ್ಮ ಮತ್ತೇ ನೀ ನಾನಾದ ಯೋಗಿನಾಥಾ.

ಅರ್ಥಃ---ಎಷ್ಟೆತ್ತೈದು ತತ್ತ್ವಸ್ವರೂಪಾಗಿಪ್ಪ ರೇರನೆಂಬುದೇ ಗ್ರಾಮಃ  
ಆ ಗ್ರಾಮದಲ್ಲಿಪ್ಪ ಜೀವನ ಪರಮ ಜೈತನ್ಯವಾಗಿಪ್ಪ ಶಿವಕಳೆಯ ಶ್ರೀಗುರು  
ಶಿಷ್ಯನ ಮಸ್ತಕದಲ್ಲಿ ಹಸ್ತವನಿಸಿ ಮಥನಿಸಿ ತೆಗೆದು ಕರಸ್ಥಲದಲ್ಲಿ ಇರಿಸಿದ  
ಇಷ್ಟಲಿಂಗವೆಂಬ ತತ್ತ್ವದವು ಆತ್ಮವೆಂಬ ಅಂಗವು ಸಂಬಂಧವಾಗಿ ಭೇದವ  
ಳಿದ ಅರಿವಿಂದ ಪರಬ್ರಹ್ಮವೆಂಬುದೀ ವಚನದ ತಾತ್ಪರ್ಯಾರ್ಥ.

೧೪. ಹೆಸರಿಡಲಿಕ್ಕಿಲ್ಲವಲ್ಲ. ಹೆಸರು ಗೆಟ್ಟು ಸೀಮೆ ಪಸರಿಸಿತ್ತಿಕ್ಕು.  
ಮತ್ತಾನಂದದಾ ಹೆಸರಿಡುವ ಸೀಮೆಯನು ಗುರುವಾಗಿ ಪಸರಿಸಲು, ವಸುಧೆ  
ಕಂಡಿತು ಒಂದು ಲಿಂಗ ರೂಪಾ ಆನಂದರೂಪು. ಕಪಿಲ ಸಿದ್ಧಮಲ್ಲಿಕಾರ್ಜು  
ನನ ಸೀಮೆಯೊಳಗಡಗಿಪ್ಪುದು ಅನಂತ ಬ್ರಹ್ಮಾಂಡವು.

ಅರ್ಥಃ---ನಾಜ್ಞನಕ್ಕೆ ಬಾರದ ಅಖಂಡಾನಂದ ಸ್ವರೂಪಾಗಿಪ್ಪ ಪರ  
ಬ್ರಹ್ಮವು ನಾಮರೂಪಗಳಿಲ್ಲದೆ ಇದ್ದು ತನ್ನ ಸ್ವಲೀಲೆಯಿಂದ ತಾನೇ ಗುರು  
ರೂಪಾಗಿ ತನ್ನ ನಿಜ ಜೈತನ್ಯವ ತಾನೇ ನಾಮರೂಪಿಗೆ ತಂದು ಲಿಂಗವೆಂದೆ  
ನಿಸಿ ತೋರಿದನಾಗಿ, ಆ ಲಿಂಗದ ದರುಶನ ಸ್ಪರ್ಶನದಿಂದ ಜಗತ್ತು ಪುಣ್ಯರಾ  
ವರು. ಆ ಗುರು ಕರುಣಿಸಿದ ಇಷ್ಟಲಿಂಗವು ಅನಂತ ಬ್ರಹ್ಮಾಂಡಂಗಳನೊಳ  
ಕೊಂಡಿಪ್ಪ ಪರಬ್ರಹ್ಮನೆಂದರಿವ ಶರಣನು ಪರಬ್ರಹ್ಮವೆಯಪ್ಪನೆಂಬುದೀ ವಚ  
ನದ ತಾತ್ಪರ್ಯಾರ್ಥ.

೧೫. ಸೇವ್ಯನಾಗಿ ಸ್ವಯವಾದೆ ಸಂಗಿಯಾಗಿ ನಿಷ್ಕಂಗಿಯಾದೆ. ಆನ  
ಂದನಾಗಿ ಅನಾಮಯನಾದೆ. ಸರ್ವರೂಳಗು ಅದಿಸಾದಾಖ್ಯ ತತ್ತ್ವವಿಾರಿದೆ.  
ಕಪಿಲ ಸಿದ್ಧಮಲ್ಲಿಕಾರ್ಜುನಯ್ಯ ನಿಜಸ್ವರೂಪವನರುಹಿ ಎನಗೆ ಚುಳು  
ಕಾದೇ ನೀ.

ಅರ್ಥಃ---ಪರಶಿವನು ತನ್ನ ಚಿದಂಶಿಕರಾದ ಆತ್ಮರುಗಳಿಗೆ ಜಡದೇಹ  
ಸಂಬಂಧಿಗಳ ಮಾಡಿ ಸೇವಕರೆನಿಸಿ ತಾನು ಸೇವ್ಯನಾಗಿ ತನ್ನ ನಿಜಕ್ಕೆ ಭಂಗ  
ವಿಲ್ಲದಂತೆ ಇದ್ದ ಶಿವನೆಂಬುದೀಗ ಸೇವ್ಯನಾಗಿ ಸ್ವಯವಾದೆ ಎಂಬ ಶಬ್ದಕೃಥ.  
ಅಂತಪ್ಪ ಆತ್ಮರುಗಳ ಅಂತರಂಗದಲ್ಲಿ ಪರಮ ಚಿತ್ಕಲಾಸ್ವರೂಪನಾಗಿ  
ಕೂಡಿದ್ದು ದೇಹಕರ್ಮಗಳಿಗೆ ಹೊರಗಾಗಿ ಇದ್ದನು ಶಿವನೆಂಬುದೀಗ  
ಸಂಗಿಯಾಗಿ ನಿಷ್ಕಂಗಿಯಾದೆ ಎಂಬ ಶಬ್ದಕೃಥ. ಆತ್ಮರುಗಳ ನಾಮ  
ರೂಪಿಗೆ ತಂದು ಭವದುಃಖಗಳ ಮಾಡಿ ತಾನು ತನ್ನ ನಿಜಾನಂದವ  
ಹಿಂಗದೆ ಖಶ್ಚಾನಂದನಾಗಿದ್ದು ನಾಮ ರೂಪಿಗೆ ಬಾರದೆ ಭವರೋಗ  
ವಿರಹಿತನಾಗಿದ್ದ ಶಿವನೆಂಬುದೀಗ ಅನಂದನಾಗಿ ಅನಾಮಯನಾದೆ ಎಂಬ

ಶಬ್ದಕೃತ್. ಪಂಚ ಸಾದಾಖ್ಯಾದಿಂದಾದ ಪಂಚವಿಂಶತಿ ತತ್ತ್ವದೇಹದೊಳಗೆ ಪರಮ ಚೈತನ್ಯನಾಗಿದ್ದು ಆ ಪಂಚವಿಂಶತಿ ತತ್ತ್ವದೇಹ ಸಂಬಂಧಿಯಲ್ಲದಿದ್ದ ಶಿವನೆಂಬುದೀಗ ಸರ್ವದೊಳಗು ಅದಿಸಾದಾಖ್ಯ ತತ್ತ್ವವನ್ನೊಳಗೊಂಡ ಎಂಬ ಶಬ್ದಕೃತ್. ಅಂತು ಎನ್ನಲ್ಲಿದ್ದು ಎನಗೆ ಗೋಚರಿಸದ ಇದ್ದ ಮಹಾಘನಲಿಂಗವಸ್ತು ಎನ್ನ ಅರಿವಿಗೆ ಗೋಚರಿಸಿದನಾಗಿ ಕರಸ್ಥಲಕ್ಕೆ ಬಂದು ಸೂಕ್ಷ್ಮರೂಪಾಗಿ ತೋರಿದೆ ಎಂಬುದೀಗ ನಿಜಸ್ವರೂಪವನದುಹಿ ಎನಗೆ ಚುಳುಕಾದೆ ಎಂಬ ಶಬ್ದಕೃತ್.

೨೦. ಕಂಗಳ ಮುಂದಣಿಂದ ಶ್ರೀಗುರುಲಿಂಗ ಹಿಂಗಿದರೆ, ವ್ರತಕ್ಕೆ ಭಂಗವಾದುದೆಂದು ಕೊಟ್ಟನಯ್ಯ ಶ್ರೀಗುರು ಕರಸ್ಥಲದಲ್ಲಿ ಪ್ರಾಣಲಿಂಗವ. ಆ ಲಿಂಗ ಮುಟ್ಟಲೊಡನೆ ತನುಪ್ರಸಾದ ಮನುಪ್ರಸಾದ ಧನಪ್ರಸಾದವಾಯಿತ್ತು. ಇಂತು ಸರ್ವಾಂಗಪ್ರಸಾದವಾಯಿತ್ತು ಕೂಡಲಸಂಗಮದೇವಾ.

೨೧. ಆಚಾರ ಅಂಗದ ಮೇಲೆ ಆಯತವಾದುದೇ ಇಷ್ಟಲಿಂಗ. ಆ ಇಷ್ಟಲಿಂಗವಿಡಿದಿಹುದೇ ಪ್ರಾಣಲಿಂಗ ಸ್ವಾಯತ. ಪ್ರಾಣಲಿಂಗ ಉದಿಸಿದಲ್ಲದೆ ಇಷ್ಟಲಿಂಗವ ಕಾಣಬಾರದು. ಈ ಭೇದವ ಭೇದಿಸಬಲ್ಲಡೆ ಕೂಡಲಜನ್ನಸಂಗಯ್ಯನಲ್ಲಿ ಲಿಂಗೈಕ್ಯ ಕಾಣಾ ಪ್ರಭುವೇ.

೨೨. ಅಂತರಂಗದಲ್ಲಿರ್ದು ನಿರವಯ ಲಿಂಗವನು ಸಾವಯ ಲಿಂಗವನಾಡಿ ಶ್ರೀಗುರುಸ್ವಾಮಿ ಕರಸ್ಥಲಕ್ಕೆ ತಂದು ಕೊಟ್ಟ ಲಿಂಗವು ಅಂತರಂಗವನಾವರಿಸಿ ಅಂತಃಕರಣ ಕರಣಂಗಳೇ ಕಿರಣಂಗಳಾಗಿ, ಆ ಬೆಳಗುವ ಚಿದಂಶವೇ ಪ್ರಾಣಲಿಂಗವು, ಆ ಮೂಲ ಚೈತನ್ಯವೇ ಭಾವಲಿಂಗವು, ಇವನರಿಮ ನೋಡುವ ನೋಟ ಭಾವ ಪರಿಪೂರ್ಣವಾಗಿ ತಾನು ತಾನೆ ಹೆನಲ್ಲದೆ ಇದಿರಿಟ್ಟು ತೋರುವದಿಲ್ಲ. ಅಖಂಡಪರಿಪೂರ್ಣವಪ್ಪ ನಿಲವು ತಾನೇ ಕೂಡಲಸಂಗಮದೇವಾ.

೨೩. ಶ್ರೀಗುರು ಪ್ರಾಣಲಿಂಗವನು ಕರತಳಾಮಳಕವ ನಾಡಿ ಕರಸ್ಥಲಕ್ಕೆ ತಂದು ಕೊಟ್ಟನಾಗಿ ಒಳಗೆನ್ನದೆ ಹೊರಗೆನ್ನದೆ ಆ ಲಿಂಗವ ನಚ್ಚಿ ಮಚ್ಚಿ ಹರುಷದೊಳೊಲಾಡುವೆ. ಅದೆಂತೆಂದೊಡೆ, "ಯತೋ ವಾಚೋ ನಿನರ್ತಂತೆ ಅಪ್ರಾಪ್ಯ ಮನಸಾ ಸಹ, ನಾದಬಿಂದು ಕಳಾತಿತಂ, ಗುರುಣಾಲಿಂಗಮುಧ್ಭವಂ" ಇಂತೆಂದುದಾಗಿ, ಮಹಾ ಘನಲಿಂಗವ ಪಡೆದು ಅನಂದಿಸುವೆ ಕೂಡಲಸಂಗಮದೇವಾ.



೨೪. ವೇದ ವೇದಾಂತಗಳಿಗೆ ಅಸಾಧ್ಯವಾದ ಅನುಪಮಲಿಂಗವ ತಂದುಕೊಟ್ಟನಯ್ಯ ಸದ್ಗುರು ಎನ್ನು ಕರಸ್ಥಲಕ್ಕೆ. ನಾವಬಿಂದು ಕಳೆ ಗಳಿಗಭೇದ್ಯವಾದ ಅಚಲಿತ ಲಿಂಗವ ತಂದುಕೊಟ್ಟನಯ್ಯ ಸದ್ಗುರು ಎನ್ನು ಕರಸ್ಥಲಕ್ಕೆ. ವಾಙ್ಮನಕ್ಕಗೋಚರವಾದ ಅಖಂಡಿತ ಲಿಂಗವ ತಂದುಕೊಟ್ಟ ನಯ್ಯ ಸದ್ಗುರು ಎನ್ನು ಕರಸ್ಥಲಕ್ಕೆ. ಇನ್ನು ನಾನು ಬದುಕಿದೆನು. ನಾ ಬಯಸುವ ಬಯಕೆ ಕೈಸಾರಿತಂದು ಕೂಡಲಸಂಗಮದೇವಾ.

೨೫. ಮರೆಯಲ್ಪಿದ ಸಂಚ ತೆರದರುಶನವಾಗಲಾಗಿ ಅಚ್ಚರಿ ಎಂಬುದು ಬಿಟ್ಟಿತ್ತು. ಅಂಗದ ಮೇಲಣ ಲಿಂಗ ನಿಲಲಾಗಿ ಕುರುಹೆಂಬ ಭಾವವು ಅಡಗಿತ್ತು. ಸರ್ವೇಂದ್ರಿಯಂಗಳು ಒಂಗಿ ಏಕಭಾವ ಸಲಿಸೆಂದು ಉಭ ಯದಂಗ ಲೇಸಾದುದು ಕಾಲಾಂತಕ ಭೀಮೇಶ್ವರ ಲಿಂಗದಲ್ಲಿ ದ್ವಂದ್ವನ ಳಿದ ನಿಂದ ಸ್ಥಲ.

೨೬. ಲಿಂಗವ ಸ್ಥೂಲವೆಂಬರು ಕೆಲರು. ಲಿಂಗ ಸ್ಥೂಲವಲ್ಲ. ಲಿಂಗವ ಸೂಕ್ಷ್ಮವೆಂಬರು ಕೆಲರು. ಲಿಂಗ ಸೂಕ್ಷ್ಮವಲ್ಲ. ಸ್ಥೂಲ ಸೂಕ್ಷ್ಮದ ಮೇಲಣ ಜ್ಞಾನರೂಪು ಪರನಾದ ಪರಬ್ರಹ್ಮವೇ ಲಿಂಗವೆಂದಿರಿದ ಅರಿವು ಅಖಂಡ ರೂಪು ನಿಜಗುರು ಸ್ವತಂತ್ರ ಸಿದ್ಧ ಲಿಂಗೇಶ್ವರನ ನಿಲವು ತಾನೇ ಬೇರಿಲ್ಲ.

೨೭. ಕಲ್ಯಾಣಗಣ ಕಿಚ್ಚು ಬೂದಿಯಲ್ಲಿರುವಂತೆ ಇರಿಸಯ್ಯ ಎನ್ನು ಲಿಂಗದೊಳಗೆ. ಗಾಳಿ ಗಂಧವನಪ್ಪಿದಂತಿರಿಸಯ್ಯ ಎನ್ನು ಲಿಂಗದೊಳಗೆ. ರೇಕಣ್ಣಪ್ರಿಯನಾಗಿನಾಥಾ ನಿಮ್ಮ ನಿಲವಿನೊಳಗಣ. ನಿಲವು ಜ್ಯೋತಿಯ ಬೆಳಗಿನೊಳಗಡಗಿದ ತೈಲದಂತಿರಿಸಯ್ಯ ಎನ್ನು ಲಿಂಗದೊಳಗೆ.

೨೮. ಅಷ್ಟವಿಧಾರ್ಚನೆ ಪೋಡಲೋಪಚಾರ ಬಾಹ್ಯಕ್ರಿ ಎಂಬ ಭಾವ ಭ್ರಮಿತರ ಮಾತ ಕೇಳಲಾಗದು. ಧನವುಳ್ಳಾತನು ಅಷ್ಟಸಂಪ ದದೈಶ್ಚರ್ಯವ ಭೋಗಿಸುವನಲ್ಲದೆ ಧನಹೀನ ದರಿದ್ರನೇನ ಭೋಗಿಸು ವನೋ ? ಲಿಂಗವು ಪ್ರಾಣವು ಅವಿರಳಾತ್ಮಕವಾಗಿ ಉತ್ಪನ್ನವಾಗಿದ್ದಲ್ಲಿ ಅಮಳ ಸೋಂಕು ತುಳುಕಿ ಬಾಹ್ಯ ಕ್ರಿಯಾಗಿ ಕರಸ್ಥಲಕ್ಕೆ ಬಂದು ಉದಿ ಸಿದಲ್ಲದೆ ಅದು ಅಂತರಂಗವಲ್ಲ, ಬಹಿರಂಗವಲ್ಲ ನಮ್ಮ ಉರಿಲಿಂಗದೇವರು.

೨೯. ಕಾನನದ ಕಂಗಡದ ಭೇದವನು ಸ್ವಾನುಭೂತೈಕ್ಯದಲ್ಲಿ ದೀಕ್ಷೆ ಯಾಗಿ ಮೇಲಾದ ದೀಕ್ಷೆಯೂ ತಾನೆರಡು ಒಂದಾದ ಆನಂದವನು ಕಂಡೆ ಯೋಗಿನಾಥಾ.

ಅರ್ಥಃ—ಕಾನನವೆಂದರೆ ದೇಹಾರಣ್ಯ. ಅಂತಸ್ತು ದೇಹಾರಣ್ಯನೆಲ್ಲ ಅಜ್ಞಾನಾಂಧಕಾರಣ್ಯವಾಗಿಪ್ಪುದೆಂಬುದೀಗ ಕಾನನದ ಎಂಬ ಶಬ್ದಕೃರ್ಥ. ಅಂತಸ್ತುದೇಹಾರಣ್ಯದ ಅಜ್ಞಾನಾಂಧಕಾರವು ಮನದ ಕಣ್ಣಿಗೆ ಕವಿದು ತನ್ನ ನಿಜವ ಕಾಣಲು ಎಡೆಗೊಡದೆಂಬುದೀಗ ಕಂಗೆಡದ ಭೇದವನು ಎಂಬ ಶಬ್ದಕೃರ್ಥ. ಅಂತು ಮನದ ಕಣ್ಣಿಗೆ ಕಾಣಿಸಿಕೊಳ್ಳದೆ, ದೇಹದ ಅಂತರಂಗದಲ್ಲಿರ್ದು ಪರಮ ಚಿತ್ಯಲಾ ಲಿಂಗವ ಸ್ವಾನುಭಾವವನಿತ್ತು ಸದ್ಗುರು ಕಾಣಿಸಿ ಕೊಟ್ಟನೆಂಬುದೀಗ ಸ್ವಾನುಭೂತೈಕ್ಯದಲ್ಲಿ ದೀಕ್ಷೆಯಾಗಿ ಎಂಬ ಶಬ್ದಕೃರ್ಥ. ಅಂತು ತನ್ನಂತರಂಗದಲ್ಲಿ ಆರುಹಿಸಿ ಕೊಟ್ಟ ಪರಮ ಚಿತ್ಯಲಾಲಿಂಗವನೆ ಬಹಿಷ್ಕರಿಸಿ ತಂದು ಇಷ್ಟಲಿಂಗವ ಮಾಡಿ ಅಂಗಕ್ಕೆ ಸಾಹಿತ್ಯವ ಮಾಡಿದ ಶ್ರೀಗುರುವೆಂಬುದೀಗ ಮೇಲಾದ ದೀಕ್ಷೆಯೂ ಎಂಬ ಶಬ್ದಕೃರ್ಥ. ಅಂತು ಅಂಗದ ಮೇಲೆ ಲಿಂಗ ಸಾಹಿತ್ಯವಾಗಾಕ್ಷಣವೇ ಅಂಗವೆಲ್ಲ ಲಿಂಗವೆಯಾಗಿ ಭಿನ್ನವಿಲ್ಲದೆ ಲಿಂಗ ಸುಖಾನಂದವ ಪಡೆದ ಶರಣನೆಂಬುದೀಗ ತಾನೆರಡೂ ಒಂದಾದ ಆನಂದವನು ಕಂಡೆ ಯೋಗಿ ನಾಥಾ ಎಂಬ ಶಬ್ದಕೃರ್ಥ.

೩೦. ಕಾಯವಿಲ್ಲದ ಸಂಸಾರ ಜೋಡ್ಯ. ಕಾಯದೊಳಗೆ ನಿರಾಳ ಜೋಡ್ಯ. ನಿರಾಳದೊಳಗೊಂದು ಕೂಡಲಚನ್ನಸಂಗಯ್ಯನೆಂಬ ಶರಣ ಸಮ್ಯಕ್ ಜೋಡ್ಯ ಮಹಾಜೋಡ್ಯ.

ಅರ್ಥಃ—ನಿರ್ದೇಹಿಯಾಗಿದ್ದ ನಿಃಕಲಲಿಂಗವು ತಾನೇ ಸತಿಯಾಗಿ ಶರಣನೆಂಬ ಪತಿಯ ಕೂಡಿಕೊಂಡು ಸಂಸಾರಿಯಾಗಿಪ್ಪುದು ಜೋಡ್ಯವೆಂಬುದೀಗ ಕಾಯವಿಲ್ಲದ ಸಂಸಾರ ಜೋಡ್ಯವೆಂಬ ಶಬ್ದಕೃರ್ಥ. ಅಂತು ನಿಃಕಲಲಿಂಗವು ಶರಣನೆಂದೊಳಗೆಲ್ಲ ಪರಿಪೂರ್ಣವಾಗಿ ನೆಲೆಗೊಂಡು ಬೆಳಗುತ್ತಿಪ್ಪನಾಗಿ ಅಂತು ಬೆಳಗುತ್ತಿಪ್ಪುದು ಜೋಡ್ಯವೆಂಬುದೀಗ ಕಾಯದೊಳಗೆ ನಿರಾಳ ಜೋಡ್ಯವೆಂಬ ಶಬ್ದಕೃರ್ಥ. ಅಂತು ಶರಣನೆಂದೊಳಗೆ ಬೆಳಗುತ್ತಿದ್ದ ನಿಃಕಲಲಿಂಗವು ಸಾಕಾರವಾಗಿ ಶರಣನ ಕರಸ್ಥಲಕ್ಕೆ ಬಂದು ಶರಣಂಗೆ ಪ್ರತ್ಯಕ್ಷವಾದುದು ಅತಿ ಜೋಡ್ಯವೆಂಬುದೀಗ ನಿರಾಳದೊಳಗೊಂದು ಶರಣ ಸಮ್ಯಕ್ ಜೋಡ್ಯ ಮಹಾ ಜೋಡ್ಯವೆಂಬ ಶಬ್ದಕೃರ್ಥ.

೩೧. ಆಯ್ಯಾ, ಆರಿವು ಏನಾಗಿ ಧರಿಸಿದರು ಹೇಳಾ ನಿಮ್ಮ ಶರಣರು ? ಆರಿವು ಆಕಾರಕ್ಕೆ ಬಂದಲ್ಲಿ ಪ್ರಕೃತಿ ಆಯಿತ್ತು. ಆರಿವು ಹಿಂದಾಗಿ

ಪ್ರಕೃತಿ ಮುಂದಾಯಿತು. ಪ್ರಕೃತಿ ಸ್ವಭಾವನನೃಯಬೇಕೆಂದು ಕಲಿದೇ  
ವರ ದೇವ ಇಷ್ಟಲಿಂಗವಾಗಿ ಅಂಗದಲ್ಲಿ ಬೆಳಗಿದನು ನೋಡಾ ಅಲ್ಲಮಯ್ಯ.

೩೦. ಎಂಬತ್ತು ನಾಲ್ಕು ಲಕ್ಷ ಜೀವರಾಶಿಗಳೊಳು ಜನಿಸುವದೇ  
ಜನಿತವೆಲ್ಲರಿಗೆ. ಆ ಜನ್ಮಾಂತರಯೋಗಿಗಳೊಳು ಜನಿಸಿದಾತನೇ ಯೋಗಿ.  
ಆ ಯೋಗಿ ಜನ್ಮಾಂತರವ ಕಳೆದ ಪರಿ ಹೇಗೆಂದಡೆ, ಶ್ರೀಗುರು ಕಾರುಣ್ಯ  
ಕರಸ್ಥಲದಲ್ಲಿ ಬೆಸಲಾಯಿತ್ತಾಗಿ, ಅಂತಾ ಯೋಗಿಸುಖ ಜನ್ಮಾಂತರವ  
ಕಳೆವ ಶರಣಂಗೆ ಭವಮಾಲೆಯುಂಟೇ ಉರಿಲಿಂಗ ಪೆದ್ದಿ ಪ್ರಿಯ ವಿಶ್ವೇ  
ಶ್ವರಾ.

ಅರ್ಥ:--ಗುರುವಿನ ಕರದಲ್ಲಿ ಜನಿಸಿದ ಶರಣರು ಲಿಂಗಸಂಬಂಧಿ  
ಯಾದನಾಗಿ ಶರಣಂಗೆ ಜನನ ಮರಣವಿಲ್ಲವೆಂಬುದೀ ವಚನದ ತಾತ್ಪ  
ರ್ಯಾರ್ಥ.

೩೧. ಆನು ಕಾಮಿಸುತ್ತಿಪ್ಪ ಸಾಲೋಕ್ಯವಿದೆ, ಸಾಮಾನ್ಯವಿದೆ, ಸಾರಾ  
ಪ್ಯವಿದೆ, ಸಾಯುಜ್ಯವಿದೆ, ಧರ್ಮವಿದೆ, ಕಾಮವಿದೆ, ನೋಕ್ಷವಿದೆ, ಎನ್ನ  
ಧ್ಯಾನ ಜಪತಪದಿಂದವೇ ಸಿದ್ಧಯಪ್ಪ ಮಹಾಸಿದ್ಧಿ ಇದಿದೆ. ಆನೇನ ಇಚ್ಛೆ  
ಸುವ ಇಚ್ಛೆ ಎಲ್ಲವೂ ಇದೇ ನೋಡಾ. ಶ್ರೀಗುರು ಕಾರುಣ್ಯದಿಂದ ಮಹಾ  
ವಸ್ತು ಕರಸ್ಥಲಕ್ಕೆ ಬಂದ ಬಳಿಕ ಸರ್ವ ಸುಖ ಇದೆ ಇದೇ ನೋಡಾ.  
ಇನ್ನು ಬಯಲ ಭ್ರಮೆಯೊಳಗೆ ಹೊಗಿಸದಿರಯ್ಯ. ನಿಮ್ಮ ಬೇಡಿಕೊಂಬೆನು,  
ನಿಮಗೆ ಎನ್ನಾಣೆ ಉರಿಲಿಂಗ ಪೆದ್ದಿ ಪ್ರಿಯವಿಶ್ವೇಶ್ವರಾ.

೩೨. ಭಾವ ಬಲದಲ್ಲಿ ಲಿಂಗವೆನಿಸಿತ್ತು. ಭಾವ ವಿಭಾವವಾದಲ್ಲಿ  
ಪಾಷಾಣವೆನಿಸಿತ್ತು. ಭಾವ ನಿರ್ಭಾವವಾದಲ್ಲಿ ಎನೆಂದೆನಿಸದು ನೋಡಾ  
ಕಪಿಲ ಸಿದ್ಧಮಲ್ಲಿಕಾರ್ಜುನಾ.

೩೩. ಎನ್ನ ಕರಸ್ಥಲದ ಲಿಂಗದೊಳಗೊಂದು ಮಹಾಬೆಳಗ ಕಂಡೆನ  
ಯ್ಯ. ಮಹಾಮಂಗಳ ನಿಲಯವಾಗಿ ತೋರುತ್ತಿದೆ. ಗುಹೇಶ್ವರನೆಂಬ ಲಿಂಗಾ  
ಧಿತಿಗಳು ಸಂಗನ ಬಸವಣ್ಣನ ನಿವಾಳಿಸುತ್ತಿದ್ದವಯ್ಯ.

೩೪. ಒಳಗಿದ್ದಾನೆಂಬೆನೆ? ಹೊರಗೆಲ್ಲ ತಾನೇ ನೋಡಾ. ಹೊರ  
ಗಿದ್ದಾನೆಂಬೆನೆ? ಒಳಗೆಲ್ಲ ತಾನೇ ನೋಡಾ. ಒಳಗೆ ಹೊರಗೆ ಸರ್ವಾಂಗ  
ದಲ್ಲಿ ಸನ್ನಿಹಿತನಾರ್ಜ ಸಮರಸ ಮಹಿಸುನ ತಿಳಿದು ನೋಡಾ. ಅಗಲ



ಲಿಲ್ಲದ ಘನವನಗಲಿದೆನೆಂಬ ಮಾತು ಶಿವಶರಣರ ಮನಕ್ಕೆ ಬಹುದೇ? ತೆರಹಿಲ್ಲದ ಘನವು ಕಲಿದೇವಯ್ಯನು ಕರಸ್ಥಲದೊಳಗೆ ಇದ್ದಾನೆ ಕಾಣಾ ಚನ್ನಬಸವಣ್ಣ.

೩೩. ಚಿತ್ತವೆಂಬ ಬಿತ್ತು ಬಲಿದು ಲಿಂಗವೆಂಬ ಕಳೆಯಂಕುರಿಸಿ ಮೂರ್ತಿಯಾಯಿತ್ತು. ಆ ಮೂರ್ತಿಯ ಘನತೆಯನೇನೆಂದು ಸಮಿಸಬಾರದು ನೋಡಿರೇ. ಮೂರ್ತಿ ಹಿಡಿದರೆ ಬಯಲಾಗಿರ್ಪುದು. ಆ ಮೂರ್ತಿಯೊಳಗಿದೆ ಈರೇಳು ಲೋಕದ ಪ್ರಾಣಕಳೆ. ಆ ಕಳೆಯ ಒಳಗು ತಾನೇ ನಮ್ಮ ಗುಹೇಶ್ವರಲಿಂಗದಲ್ಲಿ ಲೀಲಾಮೂಲದ ಪ್ರಥಮ ಭಿತ್ತಿ.

೩೪. ವಿಜ್ಞಾನಾಮೃತವೆಂಬ ಜಲಧಿಯ ಮೇಲೆ ಸಂಸಾರವೆಂಬ ಹಾವ ಸೆ ಮುಸುಕಿಹುದು ನರನೇ. ಮುಗದರು ಬಂದು ಕರೆದಲ್ಲದೆ ತೆರಳದು. ಮರಳಿ ಮುಸುಕುದನು ಮಾಣಿಸಯ್ಯಾ. ಆಗಳು ಎನ್ನುವ ನೆನೆವು ತ್ತಿರಬೇಕೆಂದು ಬೇಗ ಗುರು ಒಪ್ಪಿಸಿ ತನ್ನ ಪ್ರಸಾದವೆಂದು ಕುರುಹ ಕೊಟ್ಟನು. ದಿನಾರಾತ್ರಿ ತನ್ನ ನರಿಯಬೇಕೆಂದು ಕೆರೆಯ ನೀರನುಂಡು ತೂರೆಯ ನೀರ ಹೊಗಳುವ ಅರಿನುರುಳರ ಮೆಚ್ಚುವನೇ ನಮ್ಮ ಕೂಡಲ ಚನ್ನಸಂಗ ಮದೇವಾ?

## ಇಷ್ಟಲಿಂಗವು ಮಹಾಲಿಂಗವೆಂದರಿವುದು.

೧. ಏತದ ತುದಿಯಲ್ಲಿ ಕಟ್ಟಿದ ಮಡಿಕೆಯಂತೆ, ಅದ ನೀತಿನಂತರು ಮೆಟ್ಟಿದರೆ ಪಾತಾಳದ ಉದಕವ ತಂದು ಪಾತೆಗೆ ಹರಹಿದ ತೆರದಂತೆ, ಸರ್ವಮಯದಲ್ಲಿ ಒಪ್ಪಿಸ್ತ ವಸ್ತುವನರಿಮು ನಿರ್ಜಾತನಾಗಬಲ್ಲರೆ ಆತನೇ ಜೀವನ್ಮುಕ್ತ ನಿಷ್ಕಳಂಕಮಲ್ಲಿಕಾರ್ಜುನ.

ಅರ್ಥ:—ಏತದ ಗಣಿಯಲ್ಲಿ ಬಂಧಿಸಿದ ಬೊಕ್ಕಣದ ಹಾಗೆ, ಅದ ಬಲ್ಲವರು ತಿಳಿದರೆ, ಭಾವಿಯ ನೀರ ಮೇಲಕ್ಕೆ ತಂದು ಮಡಿಗಳಿಗಯ್ಯಿಸಿ, ಸಸಿಗಳ ವರ್ಧನವ ಮಾಡುವ ಹಾಗೆ. ಚರಾಚರ ಪ್ರಾಣಿಗಳಲ್ಲಿ ಪೂರ್ಣವಾಗಿ ತುಂಬಿಕೊಂಡಿಷ್ಟ ಮಹಾಲಿಂಗವೇ ಇಷ್ಟಲಿಂಗವಾಗಿವುದೆಂದು ಅರಿದು ಆ ಆಜಾತ ಸ್ವಯಂಭುವಾದ ಲಿಂಗದಲ್ಲಿ ಕೂಡಿ ಲಿಂಗವೇ ತಾನಾಗಿರಬಲ್ಲಡೆ, ಆ ಶರಣನು ಬಾಳುತ್ತಲೇ ನಿಜಮೋಕ್ಷ ಸ್ವರೂಪನೆಂಬುದರ್ಥ.

೨. ಮಾಡಿದಲ್ಲದೆ ಮನೆಯೊಳಗಾಗದು ಬಯಲು. ಕಣ್ಣ ಕಂಡಲ್ಲದೆ ನಿಶ್ಚೈಯಿಸದು ಮನ. ಪರವೆಂದಲ್ಲದೆ, ಪರವಾಗದು. ಈ ಪರಿಯ ನರರೆತ್ತ ಬಲ್ಲರೈ ರಾಮನಾಥಾ?

ಅರ್ಥ:—ಮನೆಯ ಕಟ್ಟಿದಲ್ಲದೆ ಮಹದಾಕಾಶವು ಮಠಾಕಾಶವಾಗದು. ನಯನದಲ್ಲಿ ನೋಡಿದಲ್ಲದೆ, ಹಳದಿ, ಬಿಳಿದು, ಹಸರು, ಕೆಂಪೆಂದು ದೃಢೀಕರಿಸದು ಚಿತ್ತ. ಮಹಾಲಿಂಗವೇ ಇಷ್ಟಲಿಂಗವೆಂದು ಅರಿದು ಆಚರಿಸುವದಲ್ಲದೆ, ಪರಾಪರವಾದ ನಿಜಮೋಕ್ಷವು ಸಾಧ್ಯವಾಗದು. ಈ ನಿಲುವು ಕಡೆಯನು ಜೀವರು ಬಲ್ಲರೇ? ಅರಿಯರೆಂಬುದರ್ಥ.

೩. ಹುಟ್ಟುವದಕ್ಕೆ ಹಂಗಿಗರಾದವರೆಲ್ಲರೂ ಬ್ರಹ್ಮನ ಲಿಂಗರು. ಸುಖವ ಮೆಚ್ಚಿ ಭೋಗಿಸುವರೆಲ್ಲರೂ ವಿಷ್ಣುವಿನ ಲಿಂಗರು. ನಾನಾ ರುಚಿಗೊಳಗಾಗಿ ಏನೆಂದರಿಯದೆ ಸಾವರೆಲ್ಲರೂ ರುದ್ರನ ಲಿಂಗರು. ರೂಪೆಂಬೆನೆ? ಆಸೆಯ ಬಲ್ಲ. ನಿರೂಪೆಂಬೆನೆ? ನಾನಾ ಯೋನಿಯ ಚಿಹ್ನೆ. ಚಿದ್ರೂಪೆಂಬೆನೆ? ರುದ್ರನ ವಂತೀಭೂತ. ಇಂತಿವನೇನೂ ಎನ್ನದಿಷ್ಟುದೇ ಲಿಂಗೈಕ್ಯ ನಿಃಕಳಂಕಮಲ್ಲಿಕಾರ್ಜುನ.

ಅರ್ಥ:—ಮರ್ತ್ಯಲೋಕದಲ್ಲಿ ಹುಟ್ಟಿ ಮರ್ತ್ಯಲೋಕದಲ್ಲಿ ಭೋಗವು ಭೋಗಿಸುವದಕ್ಕೆ ಮಾಡುವ ಅವ್ಯವಿಧಾರ್ಚನೆ ಷೋಡಶೋಪಚಾರ ಕ್ರಿಗಳ

ವಾಂಛೆಯುಳ್ಳವರೆಲ್ಲರೂ ಬ್ರಹ್ಮನ ಗುಲಾಮರು ಎಂಬಲ್ಲಿ ಬ್ರಹ್ಮನ ಉತ್ಪತ್ತಿಗೊಳಗಾಗಲ್ಪಟ್ಟವರು. ಅಷ್ಟಭೋಗಂಗಳ ಮಮಕರಿಸಿ ಕೃತದಿಂದ ಬಂದ ಭೋಗಗಳನನುಭವಿಸುವರೆಲ್ಲರು ವಿಷ್ಣುವಿನ ಗುಲಾಮರು, ಎಂಬಲ್ಲಿ ವಿಷ್ಣುವಿನ ಪ್ರಾರಬ್ಧಭೋಗಕ್ಕೊಳಗಾಗಲ್ಪಟ್ಟವರು. ಹಲವು ಪ್ರಕಾರವಾದ ಇಂದ್ರಿಯ ವಿಷಯಂಗಳ ಪ್ರಪಂಚಗೀಡಾಗಿ ಇತರೇತರವನರಿಯದೆ, ಭೋಗದಲ್ಲಿ ಆಸಕ್ತರಾಗಿ ಮೃತರಾಗುವರೆಲ್ಲರು ರುದ್ರನ ಗುಲಾಮರು, ಎಂಬಲ್ಲಿ ರುದ್ರನ ಲಯಕ್ಕೊಳಗಾಗಲ್ಪಟ್ಟವರು. ಸಾಕಾರವೇ ದೈವವೆಂಬೆನೆ? ಆ ಸಾಕಾರವಾದ ದೇಹವು ಸಮಸ್ತವು ಆಗಬೇಕೆಂಬ ಬಯಕೆಯನುಳ್ಳ ಸತ್ತ ಥಾತು ಸಮ್ಮಿಶ್ರವಾದ ದೇಹವದು. ನಿರಾಕಾರವೇ ದೈವವೆಂಬೆನೆ? ಆ ನಿರಾಕಾರವಾದಾತ್ಮನು ಆಳು ಲಕ್ಷ ಯೋನಿಯಲ್ಲಿ ಹುಟ್ಟಿ ಬರುವ ಜನನ ವಿಕಾರವುಳ್ಳತನು. ಜ್ಞಾನವೇ ದೈವವೆಂಬೆನೆ? ಆ ಜ್ಞಾನವು ಮಹಾಲಿಂಗದಂಶವು. ಹೀಗೆ ಸಾಕಾರ, ನಿರಾಕಾರ ಜ್ಞಾನವೇ ದೈವವೆಂದು ಭಾವಿಸದೆ, ಮಹಾಲಿಂಗವೇ ಇಷ್ಟಲಿಂಗವೆಂದರಿದು, ಆ ಲಿಂಗದ ಕ್ರಿಯೆಯಲ್ಲಿ ಕೂಡಿಪ್ಪುದೇ ಲಿಂಗದಲ್ಲಿ ಕೂಡುವ ಕೂಟವೆಂಬುದರ್ಥ.

೪. ಶಿಲೆ ಹಲವು ತೆರದಲ್ಲಿ ಹೊಲಬಿಗರಿಗೆ ಹೊಲಬಾಗಿ, ಒಲವರವಿಲ್ಲದೆ, ಅವರ ಭಾವದಲ್ಲಿ ನಿಲುವದು ಶಿಲೆಯೋ? ಮನವೋ? ಆ ನಿಜದ ನೆಲೆಯ ತಿಳಿವುದು. ದರ್ಪಣದ ತನ್ನೊಪ್ಪದ ಭಾವ ಎನ್ನಯ್ಯ ಚೆನ್ನರಾಮನನರಿವಲ್ಲಿ.

ಅರ್ಥ:- ಶಿಲಾಮೂರ್ತಿಯು ಗುರುವಿನ ದೀಕ್ಷಾತ್ರಯಂಗಳಿಂದ ಜ್ಞಾನಿಗಳಿಗೆ ಚಿತ್ಕಲಾಲಿಂಗವಾಗಿ ಪಕ್ಷಪಾತವಿಲ್ಲದೆ ಅವರ ನೆನಹಿನಲ್ಲಿ ನೆಲೆಗೊಂಬುದು ಶಿಲಾಮೂರ್ತಿ ಎಂಬ ಭಾವವೋ, ಚಿತ್ಕಲಾಲಿಂಗವೆಂಬ ಭಾವವೋ, ಎಂಬಲ್ಲಿ ಚಿತ್ಕಲಾಲಿಂಗವೆಂಬ ಭಾವ ಉಂಟಾಗಿರ್ದು. ಸ್ವಕೀಯವಾದ ಲಿಂಗದ ಸ್ವರೂಪ ನರಿವುದು. ಹೀಗೆಂದಡೆ, ದರ್ಪಣವ ನೋಡಿದಲ್ಲಿ ತಾನು ಸುರೂಪಿಯಾಗಲಿ ಕುರೂಪಿಯಾಗಲಿ ತನ್ನ ರೂಪ ಇದ್ದ ಹಾಗೆ, ಆ ಲಿಂಗವು “ಯದ್ಭಾವಂ ತದ್ಭವತಿ” ಎಂದು ತನ್ನ ಭಾವ ನೆ ಇದ್ದ ಹಾಗೆ ಆಗುವದು. ಆ ಮಹಾಲಿಂಗವೇ ಇಷ್ಟಲಿಂಗವೆಂದು ತಿಳಿದಲ್ಲಿ ಆ ದರ್ಪಣದಂತೆ ಇರಬೇಕೆಂಬುದರ್ಥ.



೫. ಬೋಧನೆಂದರೆ ಕರ್ಣವನ್ನೂ ಮಂತ್ರವನ್ನೂ ಹೇಳಿದ್ದು ಬೋಧನೆ? ಅಲ್ಲ. ಬೋಧನೆಂದರೆ ತನುತ್ರಯಸಾಕ್ಷಿ, ನೀನೆ ಪರನನ್ನು ಎಂಬುವದೇ ನಿಜ ಬೋಧ ನೋಡಾ ಕಪಿಲಸಿದ್ಧಮಲ್ಲಿಕಾರ್ಜುನ.

೬. ಕೈಯಲ್ಲಿ ಕಟ್ಟುವರು, ಕೊರಳಲ್ಲಿ ಕಟ್ಟುವರು, ಮಂಡೆಯಲ್ಲಿ ಕಟ್ಟುವರು, ಮನದಲ್ಲಿ ಲಿಂಗವ ಕಟ್ಟರಾಗಿ. ಆದ್ಯರು ಹೋದರೆಂದು ವಾಯಕ್ಕೆ ಸಾವರು. ಸಾವುದು ವಿಚಾರನೇ ಗುಹೇಶ್ವರಾ?

೭. ಕೃತ್ಯಕ್ಕೆ ಬಾರದ ಲಿಂಗವ ಕೃತ್ಯಕ್ಕೆ ತಂದವರಾರೋ? ವಾಚ್ಛಾ ನಕ್ಕುಗೋಚರ ಲಿಂಗ ಬೊಟ್ಟಿಡಲೆಡೆವೆರಬಲ್ಲದ ಲಿಂಗ ಪರಿಪೂರ್ಣಲಿಂಗ ಪರಾಪರ ಲಿಂಗವ ಈ ಗುರು ಕೊಟ್ಟ, ಶಿಷ್ಯ ಕೊಂಡನೆಂಬ ರಜ್ಜಿಯ ನೋಡಾ ಕೂಡಲಚನ್ನ ಸಂಗಮದೇವಾ.

### ಇಷ್ಟಲಿಂಗದ ಅವಶ್ಯಕತೆಯು.

೧. ಆಕಾರವಿಡಿದು ಅರ್ಚನೆ ಪೂಜೆಯ ಮಾಡುವದಲ್ಲದೆ, ನಿರಾಕಾರವ ನಂಬಲಾಗದು. ಶ್ರೀಗುರುಲಿಂಗವು ಪ್ರಾಣಲಿಂಗವನ್ನು ಕರಸ್ಥಲಕ್ಕೆ ಬಿಜಯಂಗೈಸಿಕೊಟ್ಟ ಬಳಿಕ, ವಜ್ರದಲ್ಲಿ ಬಯಲನರಸಲುಂಟೇ ಉರಿಲಿಂಗವೆದ್ದಿಪ್ಪಿಯವಿಶ್ವೇಶ್ವರಾ?

೨. ಸಂಚ ತಪ್ಪದಲ್ಲಿದ್ದು, ಪರ ತತ್ವವನರಿಯಬೇಕು. ಆದಕ್ಕೆ ದೃಷ್ಟಿ ಪಶುವಿನ ಹೊಟ್ಟೆಯಲ್ಲಿ ಕರುವಿದ್ದರೆ, ಕರೆವುದಕ್ಕೆ ಮನೋಹರ ಉಂಟೇ ಆದು ಭಿನ್ನಭಾವವಾಗಿ ಇದಿರಿಟ್ಟು ಉಂಡಲ್ಲದೆ? ಆ ತೆರನನರಿದಲ್ಲಿ, ಅರಿವುದಕ್ಕೊಂದು ಕುರುಹು ಬೇಕು. ಬಲ್ಲದ ವೀರನೆಂದೊಡೆ, ಅಲಗಿನ ಮೊನೆಯಲ್ಲಲ್ಲದೆ, ಗೆಲಬಹುದೇ? ಸದಾಶಿವಮೂರ್ತಿ ಲಿಂಗವನರಿವುದಕ್ಕೆ, ಇದಿರಿಟ್ಟು ಕಳೆದುಳಿಯಬೇಕು.

೩. ಮೊನೆ ಇರಿವರೆ, ಕರದಲ್ಲಿ ಪಿಡಿದಲ್ಲದಾಗದು. ಮನವರಿವರೆ, ಕುರುಹಿನ ನಿರಿಗೆಯಲ್ಲಿ ಸಲೆ ಸಂದು ನಿಂದಲ್ಲದಾಗದು. ಕ್ರಿಯಾನುಭಾವ ಶುದ್ಧವಾದಲ್ಲದೆ, ಏಳುಟದೂರ ರಾಮೇಶ್ವರಲಿಂಗವ ಕೂಡಬಾರದು.

೪. ಭಾವ ಮನಕ್ಕೆ ಲಿಂಗವ ಧರಿಸಿ ಕಾಯಕ್ಕೆ ಲಿಂಗವಿಲ್ಲದಿರಬಹುದೇ? ಎರಡಂಗ ಭಕ್ತರಾಗಿ, ಒಂದಂಗ ಭವಿಯಾಗಿದ್ದರ ಭ್ರಾಂತರ ಮುಖವ

ನೋಡಲಾಗದು. ತನು ಮನ ಭಾವದಲ್ಲಿ ಲಿಂಗವ ಧರಿಸಿ, ಲಿಂಗತ್ರಯಕ್ಕೆ ಅಂಗತ್ರಯಕ್ಕೆ ಅಗಲಿಕೆ ಇಲ್ಲದ ಆಚಲನಾಗಿದೇನಯ್ಯ, ಮಹಾಲಿಂಗ ಗುರು ಶಿವ ಸಿದ್ಧೇಶ್ವರಪ್ರಭುವೇ.

(೫) ಅಂಗದ ಮೇಲೆ ಲಿಂಗವಿಲ್ಲದನ್ನಕ್ಕರ, ಪ್ರಾಣದಲ್ಲಿ ಲಿಂಗ ಪರಿಣಾಮವನ್ನೈದುನ ಪರಿ ಎಂತಯ್ಯ? ಅಂಗತ್ರಯವುಳ್ಳವರು ಲಿಂಗತ್ರಯ ಸಂಪನ್ನರಾಗಬೇಕು. ಒಂದಂಗ ವಿರಹಿತವಾಗಿಪ್ಪವರುಂಟೇ? ಒಂದಂಗವ ಬಿಟ್ಟು, ಒಂದಂಗ ತೋರದಾಗಿ, ಸಂದು ಭೇದವಿಲ್ಲದಿಪ್ಪ ಮಡಿವಾಳನ ನಿಲವು ಕೂಡಲ ಚನ್ನಸಂಗನಲ್ಲಿ ನಿನಗಿಂತು ಸಾಧ್ಯವಾಯಿತ್ತು ಹೇಳಾ?

(೬) ಆಕಾಶದಲ್ಲಾಡುವ ಪಟಕ್ಕಾದರೂ ಮೂಲ ಸೂತ್ರವಿರಬೇಕು. ಕಲಿಯಾದಡೂ ಸುರಿಗೆಯಿಲ್ಲದಾಗದು. ಭೂಮಿಯಿಲ್ಲದೆ, ಭಂಡಿ ನಡೆವುದೇ? ಅಂಗಕ್ಕೆ ಲಿಂಗವಿಲ್ಲದೆ, ನಿಷ್ಸಂಗವಾಗಬಾರದು. ಕೂಡಲ ಚನ್ನ ಸಂಗಮದೇವರಲ್ಲಿ, ಸಂಗವಿಲ್ಲದೆ ನಿಷ್ಸಂಗಿ ಎಂದು ನುಡಿಯಬಹುದೇ?

(೭) ಪಟನಾಕಾಶವಡರಿತ್ತು ಎಂದರೆ, ಪಟಸೂತ್ರದ ಸಂಚ ಕೆಳಗಿಪ್ಪದು ನೋಡಾ. ವೈಷ್ಣವದಲ್ಲಿ ಚರಿಸುವ ಸೋಮ ಸೂರ್ಯರೆಂದಡೆ ಹೇಮಗಿರಿಯ ಸಂಚ ತಪ್ಪದು ನೋಡಾ. ಭೂಮಿಯನ್ನೊಲ್ಲದೆ ಗಗನಕ್ಕೆ ಹಾರಿದವಂಗೆ, ಆ ವೈಷ್ಣವದಲ್ಲಿ ನಿಲುವುದಕ್ಕೆ ಒಂದೆಡೆ ಯುಂಟೇ? ಮಣ್ಣು ಮರನನುಳಿದು, ತೋರುವ ಹಣ್ಣು ರುಚಿಯುಂಟೇ? ನಮ್ಮ ಕೂಡಲ ಸಂಗನ ಶರಣದೊಳಗಿದು, ಸೀಮೆಯ ಮೀರಿದ ನಿಸ್ಸೀಮನು ಸಿದ್ಧರಾ ಮನೆಂಬ ಮಾತು ಅಂತಿರಲಯ್ಯ ಪ್ರಭುವೇ.

೮. ತಿಳಿದುಪ್ಪ ಗಟ್ಟಿದುಪ್ಪಕ್ಕೆ ಭೇದ ಉಂಟೇ? ದೀಪಕ್ಕೆ ದೀಪಿಗೆ ಭಿನ್ನ ಉಂಟೇ? ಆತ್ಮಕ್ಕೆಯೂ ದೇಹಕ್ಕೆಯೂ ಹಂಗುಂಟೇ? ಪ್ಲೇರಕ್ಕೆಯೂ ಸ್ವಾದಕ್ಕೆಯೂ ಭೇದ ಉಂಟೇ? ಇದು ಕಾರಣ ಸಾಕಾರವೇ ನಿರಾಕಾರ ವೆಂದರಿದು ಅಂಗಲಿಂಗ ಸಂಬಂಧವಿಲ್ಲದವರ ಸಂಗ ಭಂಗವೆಂದು ಕೂಡಲ ಚನ್ನಸಂಗಯ್ಯನ ಶರಣರು ಮೆಚ್ಚರಯ್ಯ ಪ್ರಭುವೇ.

೯. ಸತಿಯ ಸಂಗವತಿ ಸುಖವೆಂದರಿದೊಡೇನು, ಗಣಸಾಕ್ಷಿಯಾಗಿ ವಿವಾಹವಾಗದನ್ನಕ್ಕರ? ಕಣ್ಣು ಕಾಂಬುದೆಂದಡೆ, ಕತ್ತಲೆಯಲ್ಲಿ ಕಾಂಬುದೇ ದೀಪವಿಲ್ಲದನ್ನಕ್ಕರ? ಸೂರ್ಯನ ಪ್ರಕಾಶದಿಂದ ಕಂಡು, ತಾನೇ ಕಂಡೆನೆಂಬ ಜಗದ ನಾಣ್ನುಡಿಯಂತಾಯಿತ್ತು. ಅಂಗವ ಬಿಟ್ಟು ಆತ್ಮ

ನುಂಟೇ? ಶಕ್ತಿಯ ಬಿಟ್ಟು ಶಿವನುಂಟೇ? ಇದು ಕಾರಣ, ಸ್ಥೂಲ, ಸೂಕ್ಷ್ಮ ಕಾರಣ ತನುತ್ರಯವಿರಲು, ಇಷ್ಟ, ಪ್ರಾಣ, ಭಾವವೆಂಬ ತ್ರಿವಿಧಲಿಂಗ ಸಂಬಂಧ ಬೇಡವೆಂದಡೆ, ಅಸಂಬೃತ ಪ್ರಮಥ ಗಣಗಳೊಪ್ಪುವರೇ? ಇದು ಕಾರಣ ಕೂಡಲಚನ್ನಸಂಗಯ್ಯನಲ್ಲಿ ಇಷ್ಟಲಿಂಗ ಸಂಬಂಧವಿಲ್ಲದ ವರ ಮುಖನ ನೋಡಲಾಗವಯ್ಯ, ಪ್ರಭುವೇ.

೧೦. ಉಂಬರೆ ಬಂದು, ಬಾಯ ಮರೆದಿನೆಂದು, ಮೊರೆ ಇಡುತಿಪ್ಪ ಆರಿಕೆ ಹೀನನ ತೆರನಂತಾಯಿತ್ತು. ಆರಿಕೆಯನರಿ ಎಂದೂ ಕುರುಹು ಕೊಟ್ಟಿಡೆ, ಆ ಕುರುಹ ಮರೆದು, ಅರಿದನೆಂಬ ಕುರುಬನ ನೋಡಾ ಜಾಂಬೆ ಪ್ರಾ.

೧೧. ಎಳ್ಳಿಗೆ ಪರಿಮಳ ಕಟ್ಟಿದಲ್ಲದೆ, ಎಣ್ಣೆಗೆ ಪರಿಮಳ ವೇಧಿ ಸದು. ದೇಹದಲ್ಲಿ ಇಷ್ಟಲಿಂಗ ಸ್ಥಾಪಿಸಿದಲ್ಲದೆ, ಪ್ರಾಣಲಿಂಗ ಸಂಬಂಧ ವಾಗದು. ಇದು ಕಾರಣ ಗುಹೇಶ್ವರ ಲಿಂಗದಲ್ಲಿ ಇಷ್ಟಲಿಂಗ ಸಂಬಂಧ ಯಿಲ್ಲದೆ, ಪ್ರಾಣಲಿಂಗ ಸಂಬಂಧಿಯಾಗಬಾರದು, ಕಾಣಾ ಸಿದ್ಧರಾಮಯ್ಯ.

೧೨. ಸರ್ವವು ಲಿಂಗಕುರುಹು ಎಂದಲ್ಲಿ, ಲಿಂಗವೇಕೆ ಧರಿಸಿಬಾರದು? ಸರ್ವವು ಜಂಗಮ ಜೀತನವೆಂದೊಡೆ, ಜಂಗಮ ಲಿಂಗವನಿಂಬು ಏಕೆ ಮಾಡಬಾರದು? ಸರ್ವವು ಕೇಡಾರ ಗುರುವೆಂಬ ಭಾವ ಬಲಿತರೆ ಹಾಸ್ಯದ ನುಡಿಯ ನುಡಿಯಬಾರದು ನೋಡಾ.

೧೩. ಕ್ಷೇತ್ರಿಪಾಂಸೆಯರತಡೇನು? ಭಕ್ತನಪ್ಪನೇ? ಸ್ವೇಚ್ಛಾಗಮನಿ ಯಾದಡೇನು? ಭಕ್ತನಪ್ಪನೇ? ಮಹತ್ವವ ಹಲವು ತೋರಿ ಮೆರೆದಡೇನು? ಭಕ್ತನಪ್ಪನೇ? ತನು ಬಯಲಾದಡೇನು? ಭಕ್ತನಪ್ಪನೇ? ಅಷ್ಟ ಮಹಾಸಿದ್ಧಿಯುಳ್ಳೋಡೇನು? ಭಕ್ತನಪ್ಪನೇ? ಚತುರ್ವಿಧ ಪದನ ಪಡೆದು ಕೈಲಾಸ ದಲ್ಲಿದ್ದಡೇನು? ಭಕ್ತನಪ್ಪನೇ? ಅಲ್ಲಲ್ಲ. ಭಕ್ತಿಯ ಪರಿ ಎಂತೆಂದೊಡೆ, ಅಂಗತ್ರಯದಲ್ಲಿ ಲಿಂಗತ್ರಯ ಸಂಬಂಧವಾಗಿ, ಗುರು, ಲಿಂಗ, ಜಂಗಮನ ನಾರಾಧಿಸಿ, ಲಿಂಗತ್ರಯದಲ್ಲಿ ಸಮವೇಧಿಸಿ, ಆ ತ್ರಿವಿಧ ಲಿಂಗಜಂಗಮ ವನಾರಾಧಿಸಿ, ಪ್ರಸಾದಗ್ರಾಹಿಯಾವಲ್ಲದೆ, ಭಕ್ತನಲ್ಲವೆಂದು, ಸಿದ್ಧಸೋಮ ನಾಥನ ಶರಣರು ನುಡಿದವಯ್ಯ ಪ್ರಭುವೇ.

೧೪. ರತ್ನ ದೀಪ್ತಿಯಾದಡೇನು? ಬಂಧಿಸಿ ಕುಂದಣದಲ್ಲಿ ಸಂದಿ ರಬೇಕು. ಸ್ವಾದ ರಸ ರುಚಿಯ ನೀನ ಫಲವೆಂದಡೇನು? ವ್ಯಕ್ತವಿಲ್ಲದನ್ನು

ಕೃರ? ಚಿತ್ರ ಸಾಂದರ್ಯ ನೋಟಕ್ಕೆ ಸುಖವೆಂದಡೇನು, ಭಿತ್ತಿಯ ಪಟು  
ಮುಖ್ಯಸ್ಥಾನವಿಲ್ಲದನ್ನಕ್ಕರ? ಅಂಜನ ಸಿದ್ಧಿಯ ನಿಧಾನವ ಕಂಡಡೇನು  
ಸಾಧನ ಕ್ರಿಯಿಂದ ಸಾಧ್ಯವ ಮಾಡಿಕೊಳ್ಳದನ್ನಕ್ಕರ? ಇದು ಕಾರಣ  
ಕಾಯದ ಕರಸ್ಥಲಕ್ಕೆ ಇಷ್ಟಲಿಂಗ ಸಾಹಿತ್ಯವಿಲ್ಲದಿದ್ದರೆ, ನಿರವಯವಾದ  
ಜ್ಞಾನಯೋಗದ ಕೂಟ ಸಾಧ್ಯವಾಗದು. ಇದು ಕಾರಣ, ಕ್ರಿಯಾಲಿಂಗ  
ಸಂಬಂಧವೇ ಭಕ್ತಂಗೆ ಮತವು, ಇದೇ ಮಹಾಶೌಚವು. ನಮ್ಮ ಗುಣ  
ಪ್ರರನ ಶರಣರ ಮನ ಒಪ್ಪುವಂತೆ ಸಿದ್ಧರಾಮಂಗೆ ಲಿಂಗ ಸಾಹಿತ್ಯವ ಮಾಡಿ  
ಚನ್ನಬಸವಣ್ಣ.

೧೫. ಲಿಂಗದ ಮೇಲೆ ಬಂದು, ಆಚಾರ ಲಿಂಗದ ಹೊಲಬಸು  
ಯದೆ, ಕೈಲಾಸದ ಮೇಲಿಪ್ಪ ಬಾಲ ಕೋಟಿ ಸೂರ್ಯ ಪ್ರಕಾಶವನ್ನು  
ಶಿವನನೊಲಿಸಬೇಕೆಂದು ಒಂದು ವಸ್ತುವ ಎರಡಿಟ್ಟು ನಡೆವ ಮನ  
ಮತಿಗಳು ನೀವು ಕೇಳಿರೋ. ಶರಣನೇ ಮಹಾ ಮೇರು ಪರ್ವತವು. ಆ  
ಶರಣನ ಸ್ಥೂಲತನುವೇ ರಜತಾದ್ರಿ, ಸೂಕ್ಷ್ಮತನುವೇ ಹೇಮಾದ್ರಿ, ಕಾರಣ  
ತನುವೇ ಮಂದರಾದ್ರಿ, ಈ ಮೂರು ಪರ್ವತಂಗಳು. ಅರಮನೆಯಲ್ಲಿ ನೆಲೆ  
ಸಿಪ್ಪ ಶಿವನಾರೆಂದೊಡೆ, ನಿರಾಕಾರ ಶೂನ್ಯಬ್ರಹ್ಮವೇ ಶರಣನ ಕುರಿತು ಪಂಚ  
ಸಾದಾಖ್ಯಂಗಳನ್ನೊಳಕೊಂಡು ಸಾಕಾರವಾಗಿ ಬಂದ ಇಷ್ಟಲಿಂಗವೇ ಶಿವನು.  
ಶ್ಲೋ|| ಜ್ವಲತತ್ವಾಲಾನಲಾ ಭೂಷಿತ ತಟಿತೃಪ್ತಿಃ ಸಮಪ್ರಭಾ ತಸ್ಯಾಫ್ಲವಾ  
ಶಿಖಾ ಸೂಕ್ಷ್ಮ ಚಿದ್ರೂಪ ಪರಮಾತ್ಮಾ||೧|| ಎನ ಭೇದ ಕಳಾದೇವಿ ಸದ್ಗುಣ  
ಶಿಷ್ಯಮುಕ್ತಕೆ ಹಸ್ತಾಬ್ಜಮಥನಂ ಗ್ರಾಹ್ಯಂ ತಸ್ಯ ಭಾವ ಕರೋದಿತಂ  
ಇಂತೆಂದುದಾಗಿ, ಆ ಶಿವನೇ ಶಿವನು. ಆ ಶಿವನ ಧರಿಸಿಪ್ಪ ಶರಣನ ಕಾಯವೇ  
ಕೈಲಾಸ. ಇದಲ್ಲದೆ ಮತ್ತೊಂದು ಕೈಲಾಸ, ಬೇರೊಬ್ಬ ಶಿವನುಂಟೆಂದು  
ಪ್ರಮೆಗೊಂಡು ಮನವನರಡು ಮಾಡಿಕೊಂಬುದು ಅಜ್ಞಾನ ನೋಡು.  
ಉರದ ಮಧ್ಯದಲ್ಲಿ ಒರಗಿಪ್ಪ ಗಂಡನ ಬಿಟ್ಟು, ಇನ್ನು ನೆರೆಮನೆಯ ಗಂಡ  
ರಿಗೆ ಮನವ ನಿಕ್ಕುವ ಹಾದರಗಿತ್ತಿಗೆ ಪತಿಭಕ್ತಿ ಎಲ್ಲಿಯದೋ? ತ್ರೀಗುಣ  
ನಾಥ ಕರುಣಿಸಿ ಕೊಟ್ಟ ಕ್ರಿಯಾಲಿಂಗವನು ಅರ್ಚನೆ ಪೂಜನೆಯಿಂದ, ಅರ್ಚ  
ತಾವಧಾನದಿಂದ ದ್ಯಾನ ಧಾರಣದಿಂದ ಸಮತೆ ಸಮಾಧಾನದಿಂದ ಧ್ಯಾನ  
ಉಪಾವಸ್ಥೆಯಿಂದ ಕಾಮಿಸಿ ಕಂಬನಿಮೆಂಬಿ ಕರಸ್ಥಲದಲ್ಲಿಪ್ಪ ಪ್ರಾಣೇಶ್ವರ  
ಪ್ರೇಚರಣಕ್ಕೆ ಊಟ ಪೂಜೆಯಂ ಮಾಡಿ, ಒಲಿಸಿ ಒಡಗೂಡಿ ನಿಜಮುಖ



ಪಡೆಯದೆ, ಆಕಾರವ ಮರೆದು ನಿರಾಕಾರವ ಮಾಡಿಹೆನೆಂಬ ಲೋಕದ ಕಾಕು ಮಾನವರೆಲ್ಲ ಕಾಲ ಕಾಮರಿಗೆ ತುತ್ತಾಗಿ ಕಾಲಾಗ್ನಿರುದ್ರನ ಹೊಡೆಗಿರ್ಚಿ ನೊಳಗಾದರಯ್ಯ ಘನಲಿಂಗಿಯ ಮೋಹದ ಚನ್ನಮಲ್ಲಿಕಾರ್ಜುನ.

೧೬. ಊರವಂಕದ ಹೊರಗಿದುರ್, ಮನೆಯ ಬಾಗಿಲ ಕಾಣೆನೆಂದು ಅರಸುವನಂತೆ, ಇದಿರಿನಲ್ಲಿ ತೋರುವ ಕುರುಹು ಮರೆದು, ಅವನೊಳಕೊಂಡೆ ನೆಂಬುವನಂತೆ, ಜಂಬುಕ ಶಸ್ತ್ರದ ಫಳವ ನುಂಗಿ ಜಂಬೂದ್ವೀಪವೆಲ್ಲ ಪ್ರಳಯವಾಯಿತ್ತೆಂದಡೆ, ಅದು ಚಂದನೇ ಜಾಂಬೇಶ್ವರಾ ?

ಅರ್ಥ:- ಊರ ಆಗಸೆಯ ಬಾಗಿಲ ಹೊರಗಿದುರ್, ತನ್ನ ಮನೆಯ ಬಾಗಿಲ ಕಾಣೆನೆಂದು ಹುಡುಕುವನ ಹಾಗೆ, ತನ್ನ ಕ್ರಿಯಾ ದೃಷ್ಟಿಯಲ್ಲಿ ಕಾಣೆ ಸುವ ಇಷ್ಟಲಿಂಗ ಸಂಬಂಧವನು ಮರೆತು ಬಿಟ್ಟು ಸುಚ್ಛಾದ ಸ್ವರೂಪವಾದ ಪ್ರಾಣಲಿಂಗಸಂಬಂಧವನವಗ್ರಹಿಸಿಕೊಂಡೆನೆಂಬುವನು ಊರ ಬಾಗಿಲ ಹೊರಗೆ ತಾನಿದ್ದು, ತನ್ನ ಮನೆಯ ಬಾಗಿಲ ಕಾಣೆನೆಂದು ಹುಡುಕುವನು ಒಂದೇ ಎಂದೆಂಬುವದಕ್ಕೆ ಒಡಂಬಡಿಕೆ. ನರಿ ಇಟ್ಟೆಯ ಹಣ್ಣು ತಿಂದು ಜಗತ್ತೆಲ್ಲ ಲಯವಾಯಿತ್ತು ಎಂದಡೆ ಅದು ಒಡಂಬಡಿಕೆಯೇ ? ಅಲ್ಲ. ಅದು ತನಗೆ ಪ್ರಳಯವಾಗಿಹುದಲ್ಲದೆ, ಜಗತ್ತಿಗೆ ಪ್ರಳಯ ಉಂಟೇ ? ಇಲ್ಲವೆಂಬ ಹಾಗೆ, ನೇದಾಂತಿಯು ಶೃತಜ್ಞಾನದಿಂದ ಇಷ್ಟಲಿಂಗ ಸಂಬಂಧ ಕ್ರಿಯೆ ಮಿಥ್ಯೆನಿರಾಕಾರವಾದ ಪ್ರಾಣಲಿಂಗದಲ್ಲಿ ಕೂಡುವದೇ ಸತ್ಯವೆಂದಡೆ, ಅದು ತನ್ನ ಭಿನ್ನಭಾವಕ್ಕೆ ಸಹಜವಲ್ಲದೆ ಶರಣರುಗಳಿಗೆ ಒಡಂಬಡಿಕೆ ಇಲ್ಲವೆಂಬುದರ್ಥ.

೧೭. ಗರಳವಿಲ್ಲದುರುಗಂಗೆ ಹಲಬರಂಜದವರುಂಟೇ ? ಕೈದು ವಿಲ್ಲದ ಬಂಟಿ ಗರ್ಜಿಸಿದಡೆ ಅಂಜಿದವರುಂಟೇ ? ಬಾಹ್ಯ ದೃಷ್ಟದ ಮಾತ ನಾಡಿದಡೆ ನೆಟ್ಟನೇ ಪ್ರಾಣಲಿಂಗಿಯಪ್ಪನೇ ? ಇದು ನಿಶ್ಚಯವಲ್ಲ, ನಿಕಳಂಕ ಮಲ್ಲಿಕಾರ್ಜುನ.

೧೮. ತಿಲದ ಮರೆಯ ತೈಲವನರೆಮ ಕಾಂಬ ತೆರನಂತೆ, ಫಲವ ಮರೆಯ ರಸವ ಹಿಳಿದು ಕಾಂಬ ಸವಿಯ ರುಚಿಯಂತೆ, ತೆರೆಯ ಮರೆಯ ರೂಪ ತೆಗೆದು ಕಾಂಬಂತೆ, ಇಷ್ಟದ ಮರೆಯಲ್ಲಿವ ದೃಷ್ಟವ ಉಭಯ ನಿಶ್ಚಯಿಸಿದಲ್ಲಿ ಪ್ರಾಣಲಿಂಗ ಸಂಬಂಧಿ ನಿಕಕಂಕ ಮಲ್ಲಿಕಾರ್ಜುನ.

೧೯. ಇಷ್ಟಲಿಂಗ ಪ್ರಾಣಲಿಂಗವೆಂಬುದನಾರುಬಲ್ಲರು? ಇಷ್ಟಲಿಂಗ ವೀಗವರ್ಪಣ, ಪ್ರಾಣಲಿಂಗವೀಗ ಪ್ರತಿಬಿಂಬ. ದರ್ಪಣ ಮಸುಳಿಸಿದರೆ ಪ್ರತಿ ಬಿಂಬವ ಕಾಣಬಹುದೇ? ಇಷ್ಟಪ್ರಾಣ ತೃಪ್ತಿ ಎಂಬರು ನೋಡಾ. ಇಷ್ಟಲಿಂಗ ವಲ್ಲಿ ಅಷ್ಟವಿಧಾರ್ಚನೆ ಪೋಡಲೋಪಚಾರ ಮಸುಳಿದರೆ, ಪ್ರಾಣಲಿಂಗವ ಕಾಣಬಹುದೆ? “ಇಷ್ಟಲಿಂಗಮವಿಶ್ವಸ್ಯ ಪ್ರಾಣಲಿಂಗಂತು ವರ್ಜಯೇತ್; ದರ್ಪಣಂ ಪ್ರತಿಬಿಂಬಾನಾಂ ಯಥಾರೂಪಂ ತಥಾಭವೇತ್” ಎಂದುದಾಗಿ, ಇದು ಕಾರಣ ಕೂಡಲಚನ್ನಸಂಗಮದೇವ ಇಷ್ಟದಲ್ಲಿ ಪ್ರಾಣ ತೃಪ್ತಿಯಾದವರ ಪೋರಿ ಬದುಕಿಸಯ್ಯ.

### ಇಷ್ಟಲಿಂಗದ ನಿಜವು.

೧. ಸಿಡಿಲೊಡನೆ ಕಾದುವಂಗೆ ಕೊಡೆಯೊಂದು ಮರಿಯೇ? ಪರ್ವ ತನ ಹೊರುವಂಗೆ ಸಿಂಬಿಯೊಂದು ಸಹಜವೇ? ಸಕ್ಕರೆಯ ಸವಿವುದಕ್ಕೆ ಬೇರೊಂದು ಪದಾರ್ಥವೇ? ಗುಹೇಶ್ವರನ ನರಿವುದಕ್ಕೆ ಕುರುಹೊಂದು ಇರವೇ?

೨. ಅರುಹರತು ಮರಹು ನಷ್ಟನಾದ ಬಳಿಕ ಕುರುಹಿನ ಬಣ್ಣ ವಂಗದ ಮೇಲೇಕೋ? ಇನ್ನು ಅರಿವರಾರೋ? ಅರುಹಿಸಿ ಕೊಂಬ ವರಾರೋ? ಬರಿಯ ಬಯಲು ನೋಡಾ. ನಮ್ಮ ಕೂಡಲ ಚನ್ನಸಂಗ ಮದೇವರಲ್ಲಿ ಗಟ್ಟಿವಾಳ ಮುದ್ದಣ್ಣನಲ್ಲದೆ ಇನ್ನು ಅರಿವರಾರೋ?

೩. ಅರುಹ ಹೇಳುವ ಹಿರಿಯರೆಲ್ಲರು ಕುರುಹಿನ ಸಿಲೆಯ ಕೈಯಲ್ಲಿ ಹಿಡಿದು ನರಗುರಿಗಳ ಕುರುಹಿನ ಬಾಗಲಲ್ಲಿ ನಿಂದು ನೋಡಿ ಇಡುತಿರ್ಪ ಈ ಯರಿಗುರಿಗಳ ಮೆಚ್ಚು ನಿಷ್ಕಳಂಕ ಮಲ್ಲಿಕಾರ್ಜುನಾ.

೪. ಮಾತೇ ಸೂತಕವಾಗಿ ಸಂದೇಹ ಮಾಡುವಲ್ಲಿ ಅದೇತರಿಂದ ಒದಗಿದ ಕುರುಹ ತಿಲೆಯ ಪ್ರತಿಷ್ಠೆಯಮಾಡಿ ತನ್ನ ಒಲವರ ವಿಶ್ವಾಸ ದಿಂದ ಬಲಿಕೆಯ ನರಿವುದು ತಿಲೆಯೋ ಮನವೋ ಎಂದ ನಂಬಿಗರ ಚೌಡಯ್ಯ?

೫. ಕಲ್ಲಿನೊಳಗೆ ವಲ್ಲಭನಿರ್ವನೆಂದು ಎಲ್ಲರು ಬಳಲುತಿಪ್ಪರು ನೋಡಾ. ಅಲ್ಲಿ ಎಲ್ಲಿಯೂ ಕಾಣೆ. ತನ್ನಲ್ಲಿ ಕುರುಹು ಇದಿರಿಟ್ಟಲ್ಲಿಯೇ

ಇಲ್ಲವಾಗಿ ಇದು ಬಲ್ಲವರ ಬಲ್ಲತನವಲ್ಲ. ಹಾಂಗಲ್ಲದೆ ತನ್ನ ಮರೆದು ಅನ್ಯವ ಕಂಡಿಹೆನೆಂಬರೆ ಅದು ನನ್ನಿಯಲ್ಲ, ಹುಸಿ. ಮನ್ನಣೆಗೆ ಸಿಕ್ಕಿದ ಶಿಲೆಯ ಬಣ್ಣಿಸುತಿಪ್ಪವರ ನೋಡಾ. ಬಣ್ಣಿಸುತಿಪ್ಪ ಅಣ್ಣಗಳೆಲ್ಲರೂ ಸನ್ನರ್ಥರಾದರು. ಮತ್ತು ಕೋಟಿಯಲ್ಲಿ ಸಿಕ್ಕಿಮದಿಲ್ಲ. ಎಲ್ಲರೂ ಕೋಟಿಯ ಹೊರಗಿರ್ದು ಸತ್ತು ಕೆಟ್ಟರಯ್ಯ ನಿಷ್ಕಳಂಕ ಮಲ್ಲಿಕಾರ್ಜುನ.

೬. ಕಲ್ಲ ಬಿತ್ತಿ ನೀರೆರೆದಲ್ಲಿ ಪಟ್ಟಿಸುವುದೇ? ದಿಟ ಬೀಜದ ವೃಕ್ಷದಂತೆ ಶ್ರದ್ಧೆ ಸನ್ನರ್ಥ ಭಕ್ತಿ ಇಲ್ಲದಲ್ಲಿ ಗುರುಭಕ್ತಿ ಶಿವಲಿಂಗ ಪೂಜೆ ಚರಸೇವೆ ತ್ರಿವಿಧವ ಇತ್ತಲೆ ಉಳಿಯಿತ್ತು. ಮತ್ತೆ ನಿಜವಸ್ತು ಎತ್ತಣ ಸಿದ್ಧಿ ನಿಮಗೆ ಎನ್ನಯ್ಯ ಪ್ರಿಯ ಇಮ್ಮಡಿ ನಿಷ್ಕಳಂಕ ಮಲ್ಲಿಕಾರ್ಜುನ ನಲ್ಲಿ ವಿಶ್ವಾಸಬೇಕು.

೭. ಕಲ್ಲೊಳಗಣ ಬೆಲ್ಲವ ಮೆದ್ದುವರಿನ್ನಾರು? ಕಲ್ಲ ಹಿಡಿದು ಬಿಡದೆ ಹೊರುವಿ! ಕಲ್ಲು ಹಲ್ಲನೇ ಕಳೆಯಿತ್ತು, ಬಲ್ಲವರಿದ ಹೇಳಿ ಕಲ್ಯಾಣದ ತ್ರಿಪುರಾಂತಕ ನೀನ ಬಲ್ಲೆಯಯ್ಯ.

೮. ಕಲ್ಲದೇವರೆಂದು ಪೂಜಿಸುವುದು ಆಗದು ಕಾಣರೋ. ಅಗಡಿ ಗರಾದಿರಲ್ಲಾ. ಮುಂದೆ ಹುಟ್ಟುವ ಕೂಸಿಗೆ ಇಂದು ಮೊಲೆ ಕೊಡು ಮತೆ ಕಾಣಾ ಗುಹೇಶ್ವರಾ.

೯. ಮೆಳೆಯ ಮೇಲೆ ಕಲ್ಲನಿಕ್ಕಿ ಮೆಳೆ ಭಕ್ತನಾಗಬಲ್ಲುದೇ? ಮೇಹ ನಿಕ್ಕಿ ಮೆಯ್ಯನೊರಸಿದಡೆ ಪಶುಗಳು ಮೆಚ್ಚುವವು. ಅನ್ನವನಿಕ್ಕಿ ಹಿರಣ್ಯವ ಕೊಟ್ಟರೆ ಜಗವೆಲ್ಲ ಹೊಗಳುವದು. ಒಳಗನರಿದು ಹೊರಗೆ ಮರೆದವರ ಎನಗೆ ನೀ ತೋರಾ ಸಕಳೇಶ್ವರಾ.

೧೦. ಕಾಯಕ್ಕೆ ಜೀವಕ್ಕೆ ಸಂದು ಮುನ್ನೂಳರೆ ಅದು ಪ್ರಾಣಲಿಂಗವಲ್ಲ ಕಾಣರೋ. ಲೋಕಾಚಾರದ ಕೂಳನುಂಡು ಲೀಲೆಯೊಳಾಡು ತ್ರಿಹರಲ್ಲದೆ ಸಲೆ ನಿಂದವರಪ್ಪರೇ? ಈ ಕಲ್ಲ ಹಿಡಿದಾತನಾಕಲ್ಲನೆತ್ತಬಲ್ಲ. ಇವಯೊಬ್ಬರ ಕರೆದಡೆ ಒಬ್ಬರು ಓ ಎಂದಂದೆ ಇವಯೊಬ್ಬರ ಭಾವ ಹುರುಳಿಲ್ಲ ಕಾಣಾ ಗುಹೇಶ್ವರಾ.

೧೧. ಕಯ್ಯಲ್ಲಿ ಹಿಡಿದರೆ ಕಲ್ಲ ಸಿಕ್ಕಿತ್ತಲ್ಲವೆ ಲಿಂಗವಿಲ್ಲ ಎಂದೆ. ಕಣ್ಣೆ ನಲ್ಲಿ ನೋಡಿ ಕವಳಿ ಕರಿಸಿದನೆಂದಡೆ ಅದು ಕವಳಿಕವೆಂಬೆ. ಮನದಲ್ಲಿ

ನೆನೆದು ಘನದಲ್ಲಿ ನಿಂದಿವೆನೆಂದಡಿ ಭಾವಕ್ಕೆ ಬೀಜವೆಂಬೆ. ಕೈಗು ಕಣ್ಣಿಗು ಮನಕ್ಕು ಬಾಹಾಗ ತೊತ್ತಿನ ಕೂಸೆ ಕಂಡವರ ಅಪ್ಪ ಅಪ್ಪ ಎಂಬುವಂತೆ ಇಂತೀ ಸುಚಿತ್ತವನರಿಯದೆ ಉದ್ಯೋಗಿಸಿ ನುಡಿದ ಜಗದ ಡಂಭಕರನೊ ಳ್ಲೆನೆಂದ ನಿಷ್ಕಳಂಕ ಮಲ್ಲಿಕಾರ್ಜುನಾ.

೧೨. ಏಕ ಜಲ ಬಹುಜಲವಾದ ಕ್ರಮವನರಿವುದು. ಅದಕ್ಕೆ ದೃಷ್ಟ. ಅನಾದಿಯ ಪ್ರಣಮವನರಿಯದೆ ಹಾದಿಯ ಕಲ್ಲ ಪೂಜಿಸಿದರಯ್ಯ. ಸಂಸಾರಕ್ಕೆ ಬೋಧೆಗೆ ಸಿಕ್ಕರೆ ಅನಾಗತ ಸಿದ್ಧಿಯ ಹೋದ ಹೊಲುವನ ರಿಯದೆ ಕೆಟ್ಟರಯ್ಯ. ಅಂಧಕಂಗೆ ಚಂದದ ಮುಖ ಉಂಟೇ? ಶೃಂಗಾ ರವೇ ಪಂಗಳಂಗೆ? ಲಿಂಗವನಂದವಂಗೆ ಜಗದ ಹಂಗಿಲ್ಲ ನಿಷ್ಕಳಂಕ ಮಲ್ಲಿಕಾರ್ಜುನಾ.

೧೩. ಗ್ರಾಮದ ಮಧ್ಯ ಧವಳಾರದೊಳಗೆ ಎಂಟು ಕಂಭ ಒಂಬತ್ತು ಬಾಗಿಲ ಶಿವಾಲಯ ವಿರುತ್ತಿರಲು ಮಧ್ಯಸ್ಥಾನದ ಸ್ವಯಂಭುನಾಥನನರಿಯದೆ ಕಲ್ಲಿನಾಥನ ಪೂಜಿಸಿ ಮರುಳಾದರಲ್ಲ. ಮೆಲ್ಲಮೆಲ್ಲನೆ ಸ್ವಯಂಭು ನಾಥನು ತನ್ನ ತಸ್ತಿಸಿಕೊಂಡು ಕಲ್ಲಿನಾಥನ ತೋರಿದನು. ಗ್ರಾಮದ ಮಧ್ಯದ ಧವಳಾರದೊಳಗಣ ಗರ್ಭಗೃಹವ ತೀವರೆ ಕಲ್ಲಿನಾಥ ನಾಸ್ತಿ. ಕೂಡಲಚನ್ನಸಂಗಯ್ಯನೆಂಬ ಸ್ವಯಂಭುವಿರುತ್ತಿರಲು ಎತ್ತಲೆಂದೆಯಿ ರಲ್ಲ.

೧೪. ವಿಭೂತಿ ರುದ್ರಾಕ್ಷಿಯಂ ಧರಿಸಿ ಪಡಕ್ಷರಿಯ ಜಪಿಸಿ ಗುರು ಲಿಂಗ ಜಂಗಮ ತೀರ್ಥಪ್ರಸಾದಂತುವನರಿಯದೆ ಏನೆಂದು ಪೂಜಿಸುವಿರಿ? ಏನೆಂದಾರಾಧಿಸುವಿರಿ? ಅಚ್ಚಾನಿ ಮೃಗ ಪಶುವಿನ ಸಗಣೆಯ ಸುಟ್ಟು ಬೂದಿ ವಿಭೂತಿಯಾದ ಪರಿ ಹೇಗೆ? ಸಂಚ ಭೌತಿಕದ ಕಠಿಣದ ದ್ರವ್ಯ ದಿಂದ ಜನಿಸಿದ ನೃಕ್ಷದ ಫಲ ರುದ್ರಾಕ್ಷಿಯಾದ ಪರಿ ಹೇಗೆ? ಸಕಲ ವ್ಯಾಪಾ ರದಳುವಿಂಗೊಳಗಾಗಿ ತೊಡಸಿ ಬರಸಿಕೊಂಬುವದು ಮಂತ್ರವಾದ ಪರಿ ಹೇಗೆ? ಒಂದ ಹರಿಯುವ ಮುಂದನರಿಯದೆ ಹರಿಹರಿದು ಉಪದೇಶವ ಮಾಡುವ ಮಾನವ ಗುರುವಾದ ಪರಿ ಹೇಗೆ? ನೆಲದ ಮೇಲಣ ಸಿಲೆ ಕಲುಕುಟಗ ಒಡೆದು ಬಿಡಿಸಿ ಹರದನ ಕಯ್ಯಲ್ಲಿ ಕೊಟ್ಟು ಮಾರಿಸಿ ಕೊಂಡುದು ಲಿಂಗವಾದ ಪರಿ ಹೇಗೆ? ಆಶೆ ಅಮಿಷ ಅಹಂಕಾರಕ್ಕೊಳ ಗಾಗಿ ಭವಭವದಲ್ಲಿ ಜನಿಸಿ ಅಳಿವಾತ ಜಂಗಮವಾದ ಪರಿ ಹೇಗೆ? ಸಕಲ ಜೀವ ಸಕಲ ಜೀವವೆರಿಸಿ ಕರಗಿದಸ್ತಿಯಾಜಲ ತೀರ್ಥವಾದ ಪರಿಹೇಗೆ?



ಸಕಲಪ್ರಾಣಿಗಳಾಹಾರ ಹದಿನೆಂಟು ಕ್ಷುಧಾಗ್ನಿಯಲ್ಲಿ ಜನಿಸಿ ಪಚನವಾ  
ದುದು ಪ್ರಸಾದವಾದ ಪರಿ ಹೇಗೆ? ಅದೆಂತೆಂದೊಡೆ, ನಿಗಮಶಾಸ್ತ್ರಕ್ಕುಗಣಿ  
ತವಾದ ನಾದಬಿಂದುವಿಗೆ ನಿಲುಕದ ನಿತ್ಯ ತೃಪ್ತ ನಿರವಯ ಪರಂಜ್ಯೋತಿ  
ಲಿಂಗದ ಕಾಯ ಕಾಂತಿ ಬೆಳಗಿನ ಐಶ್ವರ್ಯವಲಾ ಎಂದರಿದು ಧರಿಸುವುದು  
ಶ್ರೀ ವಿಭೂತಿಯ. ಆ ಲಿಂಗದ ಶೃಂಗಾರ ಹರಣಾಭರಣವಲಾ ಎಂದರಿದು  
ಅಳವಡಿಸುವರು ರುದ್ರಾಕ್ಷೆಯ. ಆ ಲಿಂಗದ ಚಿತ್ರಣವ ಸ್ವರೂಪವೇ ಮಂತ್ರ  
ವಲಾ ಎಂದರಿದು ಜಪಿಸುವರು ಷಡಕ್ಷರಿಯ. ಆ ಲಿಂಗದ ವೈಭವಕ್ಕಂಗ  
ವಾದುದೀ ಗುರುವಲಾ ಎಂದು ಅವರು ಮಾಡುವರು ತನುಮನಧನ ವಂಚ  
ನೆಯಳಿದು. ಗುರುಭಕ್ತಿ ಸನ್ನಿಹಿತನಾಗಿ ಆ ಲಿಂಗದ ಜೈತನ್ಯತೃಕ್ತಗ್ರಹ  
ಈ ಲಿಂಗವಲಾ ಎಂದರಿದು ಮಾಡುವುದು. ಮನಧನತನು ವಂಚನೆ  
ಯಳಿದು ಲಿಂಗಭಕ್ತಿ ಸನ್ನಿಹಿತನಾಗಿ ಆ ಲಿಂಗದ ಗಂಭೀರಗಮನ ಈ  
ಜಂಗಮವಲಾ ಎಂದರಿದು ಮಾಡುವುದು ಧನತನುಮನ ವಂಚನೆಯಳಿದು.  
ಜಂಗಮಭಕ್ತಿ ಸನ್ನಿಹಿತನಾಗಿ ಆ ಲಿಂಗದ ಉತ್ಪುಂಗ ಕಿರಣಸಾಗರ  
ಚರಣಾಂಬುವಲಾ ಎಂದರಿದು ಕೊಂಬುವುದು ತೀರ್ಥವನು. ಆ ಲಿಂಗದ  
ನಿತ್ಯಪರ ಸಂಯೋಗಶೇಷವಲಾ ಎಂದರಿದು ಕೊಂಬುವುದು ಪ್ರಸಾ  
ದವಲಾ ಎಂದುಕೊಂಬುವುದು ಪ್ರಸಾದವನು. ಇಂತಿವೆಲ್ಲವನರಿದು  
ಅನಂತ ಸಂತೋಷಕಾಸ್ಪದವಾಗಿ ಚರಿಸುವಾತನೇ ಸದ್ಭಕ್ತ. ಆತನ ಕಾಯ  
ಕರಣ ಪ್ರಾಣಭಾವಾದಿಗಳು ಸೊಂಕಿತೆಲ್ಲವು ಲಿಂಗದ ಸೋಂಕು, ಲಿಂಗ  
ದಾಸೋಹ, ಲಿಂಗದ ಕ್ರಿಯೆ ಇಂತೀ ತ್ರಿವಿಧ ಸಂದಳಿದುಳಿದ ಸದ್ಭಕ್ತನ  
ಶ್ರೀಪಾದಕ್ಕೆ ನಮೋ ನಮೋ ಎಂಬೆ ಕಾಣಾ ಬಸವಣ್ಣಪ್ರಭು ನಿಷ್ಕಳಂಕ  
ಸೋಮೇಶ್ವರ.

---

## ಸದಾಚಾರಿಯೇ ದೀಕ್ಷೆಗೆ ಯೋಗ್ಯನು.

೧. ಎಲ್ಲರ ದೀಕ್ಷೆಯ ಪರಿಯಂತಲ್ಲ ಎಮ್ಮಯ್ಯನ ದೀಕ್ಷೆ. ನಡೆನುಡಿ ಶುದ್ಧವಾದವರಿಗಲ್ಲದೆ ಅನುಗ್ರಹಿಸ ನೋಡಾ. ಪರಮಾರ್ಥಕ್ಕಲ್ಲದ ಜಡ ನರರ ನೊಲ್ಲ ನೊಲ್ಲ. ದೀಕ್ಷೆಯ ಕೊಡನು. ಭವಭಾರಿಗಳ ಮುಖದತ್ತ ನೋಡನಯ್ಯ ನಮ್ಮ ಕೂಡಲಚನ್ನಸಂಗಯ್ಯನೆಂಬ ಜ್ಞಾನಗುರುವು.

೨. ಕುಂಬಳದ ಕಾಯಿಗೆ ಕಬ್ಬಿನದ ಕಟ್ಟಿ ಕೊಟ್ಟರೆ, ಕೊಳೆವು ದಲ್ಲದೆ, ಬಲುಹಾಗಬಲ್ಲದೆ? ಅಳಿಮನದವಂಗೆ ಶಿವದೀಕ್ಷೆ ಕೊಟ್ಟರೆ ಭಕ್ತಿ ಎಂತಹುದೋ? ಮುನ್ನಿನಂತೆ. ಕೂಡಲಸಂಗಯ್ಯ ಮಾನಹೀನನ ವೊಸಲ ಕಾಯ್ದಿರಿಸಿದಂತೆ.

೩. ಸಗಣೆಯ ಬೆನಕಂಗೆ ಸಂಪಿಗೆಯರಳಲ್ಲಿ ಪೂಜಿಸಿದರೆ ರಂಜನೆ ಯಹುದಲ್ಲದೆ, ಅದರ ಗಂಜಳ ಬಿಡದಣ್ಣ. ಮಣ್ಣು ಪುಥಳಿಯ ಮಾಣವ ಜಲದಲ್ಲಿ ತೊಳೆದರೆ, ನಿಚ್ಚು ನಿಚ್ಚು ಕೆಸರಹುದಲ್ಲದೆ, ಅದರಚ್ಚುಗ ಬಿಡದಣ್ಣ. ಲೋಕದ ಮಾನವಂಗೆ ಶಿವದೀಕ್ಷೆಯ ಕೊಟ್ಟರೆ, ಕಟ್ಟಿನನೇಕೆ ಸದ್ಭಕ್ತನ ಹನು ಕೂಡಲಸಂಗಮದೇವಾ?

೪. ಕಬ್ಬಿಣದ ಕೋಡಗವ ಪರುಷ ಮುಟ್ಟಲು, ಹೊನ್ನಾದರೇನು, ಮತ್ತೇನಾದರೇನು, ತನ್ನ ಮುನ್ನಿನ ರೂಪ ಬಿಡದನ್ನಕ್ಕರ? ಕೂಡಲಸಂಗ ಮದೇವಯ್ಯ, ನಿಮ್ಮ ನಂಬಿಯೂ, ನಂಬದ ಡಂಭಕರಿಗಯ್ಯ.

೫. ಅರಿಯದ ಗುರು ಅರಿಯದ ಶಿಷ್ಯಂಗೆ ಅನುಗ್ರಹವ ಮಾಡಲೇ ನಪ್ಪದೆಲವೋ? ಅಂಧಕನ ಕಯ್ಯ ಅಂಧಕ ಹಿಡಿದಂತೆ, ಮುಂದೇನಪ್ಪದು ಹೇಳಲೋ ಮರುಳೇ? ಬರು ಮಾತಿನ ರಂಜನೆಯನಾಡದಿರು. ಸಿಮಲಿ ಗೆಯ ಚನ್ನರಾಮನೆಂಬ ಲಿಂಗವು ಪುಸಿಯ ಹಸರದವನಲ್ಲ.

೬. ಹೊಟ್ಟೆಯ ಮೇಲೆ ಕಟ್ಟೋಗರದ ಮೊಟ್ಟೆಯ ಕಟ್ಟಿದರೇನು ಹಸಿವು ಹೋಹುದೇ? ಅಂಗದ ಮೇಲೆ ಲಿಂಗ ಸ್ವಾಯತವಾದರೇನು? ಭಕ್ತನಾಗಬಲ್ಲನೇ? ಇಟ್ಟೆಕಲ್ಲು ಮೆಳೆಯ ಮೇಲೆ ಸಿಕ್ಕಿದರೆ, ಆ ಕಲ್ಲು ಲಿಂಗವೇ, ಆ ಮೆಳೆ ಭಕ್ತನೇ, ಇಟ್ಟೆತಗುರುನೇ? ಇಂತಪ್ಪವರ ಕಂಡರೆ, ನಾನು ನಾಚುವೆನಯ್ಯ ಗುಹೇಶ್ವರಾ.

೭. ಆಯ್ತಾ ಪುಣ್ಯಪಾಪ ಇಹಪರಂಗಳಿಗೆ ಹೊರಗಾದ ಶಿಷ್ಯಗುರುಜಂಗಮದ ವಿಚಾರವೆಂತೆಂದೊಡೆ, ತನ್ನ ತಾನೇ ಸಕ್ತನಾಗಿ ವೃಕ್ಷವನೊಳಗುಮಾಡಿಕೊಂಡು ಶಿವಾಚ್ಛೆಯಿಂದ ತೊಟ್ಟು ಬಿಟ್ಟ ಹಣ್ಣಿನಂತೆ ಶಿವಭಕ್ತನು ತಾ ಮೊದಲಾಗಿ ಆವಚಾತಿಯಲ್ಲಿ ಜನಿತನಾದಡೇನು, ಪೂರ್ವಗುಣಧರ್ಮವ ಮುಟ್ಟದೆ, ಲೋಕಾಚಾರವ ಹೊದ್ದದೆ, ಪಂಚಮಹಾಪಾತಕಂಗಳ ಬೆರಿಸದೆ, ಸತ್ಯಶರಣಸಂಗ, ಸತ್ಯನಡೆನುಡಿಯಿಂದಾಚರಿಸಿ, ಲಿಂಗಾಚಾರಮೋಹಿಯಾಗಿ, ಅಡಿಗರೆಗಿ ಬಂದ ಪೂರ್ವಜ್ಞಾನಿ ಪುನರ್ಜಾತಂಗೆ ಪಕ್ಷಿಫಲರಸಕ್ಕೈರಗುವಂತೆ ಮೋಹಿಸಿ, ಅಂಗದ ಮಲಿನವ ತೊಡೆದು, ಚಿದಂಗವಮಾಡಿ, ಚಿದ್ರಸಲಿಂಗವ ಸಂಬಂಧಿಸಿ, ಇಷ್ಟತ್ತೊಂದು ದೀಕ್ಷೆಯ ಕರುಣಿಸುವಾತನೇ ತ್ರಿನೇತ್ರವುಳ್ಳ ಗುರುವೆಂಬೆನಯ್ಯ. ಅಂಥ ಗುರುಕರಜಾತನ ಭೇದಿಸಿ, ತ್ರಿವಿಧಜಪವ ಹೇಳಿ, ತ್ರಿವಿಧ ಲಿಂಗಾನುಭಾವವ ಬೋಧಿಸುವಾತನೇ ಸರ್ವಾಂಗಲೋಚನ ಜಂಗಮವೆಂಬೆನೋಡಾ. ಇಂಥ ಸನ್ಮಾರ್ಗಿಗಳಿಗೆ ಭವಬಂಧನನಾಸ್ತಿ ಕಾಣಾ ಶಂಭುಜಕ್ಕೇಶ್ವರಾ.

೮. ಆಯ್ತಾ ಗುರುಶಿಷ್ಯರಿಬ್ಬರು ಪುಣ್ಯಪಾಪ ಇಹಪರಂಗಳಿಗೆ ಒಳಗಾದ ವಿಚಾರವೆಂತೆಂದೊಡೆ, ಸತ್ಯಸದಾಚಾರಸಂಪತ್ತೆಂಬ ಶಿವಭಕ್ತರ ಹೃದಯದಲ್ಲಿ ಜನಿತನಾಗಿ, ಸತ್ಯನಡೆನುಡಿಯನರಿಯದೆ ಲೋಕದ ಜಡಜೀವಿಯಂತೆ ಪಂಚಮಹಾಪಾತಕಂಗಳಲ್ಲಿ ವರ್ತಿಸುವದ ಕಂಡು ಅವ ಪರಿಹರಿಸದೆ, ದ್ರವ್ಯಾಭಿಲಾಷೆಯಿಂದ ತ್ರಿವಿಧದೀಕ್ಷೆಯ ಮಾಡುವವನೊಬ್ಬ ಗುರು ಹುಟ್ಟಿಂಧಕನೆಂಬುವೆನಯ್ಯ. ಅಂಥ ಪರಮಪಾತಕಂಗೆ ಜಪವ ಹೇಳಿ ಪಾದೋದಕದಲ್ಲಿ ಏಕಭಾಜನವ ಮಾಡಿ ಪ್ರಸಾದವಕೊಟ್ಟು ಪಟಾಸ್ಥಲವ ಹೇಳುವವನೊಬ್ಬ ಜಂಗಮನೊಬ್ಬ ಕೆಟ್ಟ ಕಣ್ಣವನೆಂಬೆನಯ್ಯ. ಇಂತೀ ಅಧಮಗುರುಶಿಷ್ಯ ಜಂಗಮಕ್ಕೆ ಭವಬಂಧನ ತಪ್ಪದು ನೋಡಾ ಶಂಭುಜಕ್ಕೇಶ್ವರಾ.

## ಲಿಂಗದೇಹಿಯು ಪರಿಶುದ್ಧನು.

೧. ತನುವನು ಶ್ರೀಗುರು ಕ್ರಿಯಾದೀಕ್ಷೆಯಿಂದ ತನುಗುಣವನು ಭಸ್ಮೀಕೃತವನಾದಿದ ಬಳಿಕ ದೃಢ ಜಡತನುವಲ್ಲ, ಶಿವಸತ್ವಿಯಾಚಾರದ ಮೂಲತನುತ್ರಯವೇ ತನ್ನ ತನುವೆಂದರಿವುದು. ಶ್ರೀಗುರು ಮಂತ್ರ ದೀಕ್ಷೆಯಿಂದ ಮನದ ಪೂರ್ವಾತ್ರಯವ ಕಳೆದು ಮನಕ್ಕೆ ಘನನೆನಹು ಸಂಬಂಧಿಸಿದನಾಗಿ, ಮನನಿರ್ಮಲನಾಗಿ ಲಿಂಗಕ್ಕಾತ್ರಯವೆಂದರಿವುದು. ಶ್ರೀಗುರು ಜ್ಞಾನದೀಕ್ಷೆಯಿಂದ ಪ್ರಾಣಪ್ರಪಂಚ ಪಶುಭಾವನ ಕಳೆದು ಅಖಂಡಿತ ಜ್ಞಾನಲಿಂಗ ಕಳೆಯ ತನ್ನ ಪ್ರಾಣನಾಥನೆಂದು ತಿಳುಹಿದನಾಗಿ ಪ್ರಾಣ ಮಲಿನವೆಂಬುದು ಪಶುಭಾವವಲ್ಲದೆ, ಲಿಂಗಭಾವವಲ್ಲ. ಈ ಸಂದೇಹ ಭ್ರಾಂತಿಯುಳ್ಳ ಕಾರಣ ಶೈವ ಹೊಲ್ಲ ಎನುತಿದ್ದನಯ್ಯ. ತನ್ನ ತಾವುದು ನಿಶ್ಚಯಿಸದಿದ್ದರೆ, ಮಾಣಲಿ. ಗುರು ಉಪದೇಶದಿಂದ ನಿಶ್ಚಯಿಸುವದು ಸಂದೇಹವಿಲ್ಲ. ಮಹಾಲಿಂಗಗುರುಶಿವಸಿದ್ಧೇಶ್ವರ ಪ್ರಭುವೇ.

೨. ಹಸ್ತಾಬ್ಜ ಮಥನದಿಂದೊತ್ತಿ, ಭಸ್ಮವನಾದಿ, ಮತ್ತೆ ಪಂಚಾಕ್ಷರಿ ಮರುಜೀವಣಿಯ ಚಿತ್ತಶ್ರೋತ್ರದೊಳು ಧಾರೆಯನೆರಿಯಲು, ಆತ ನಿಷ್ಕಂಠೆ ಕಾಣಾ ರಾಮನಾಥಾ.

೩. ಉರಿವ ಕೆಂಡದ ಮೇಲೆ ತೃಣವ ತಂದಿರಿಸಿದರೆ, ಆ ತೃಣವನಾ ಕಿಚ್ಚು ನುಂಗಿದಂತೆ, ಗುರುಚರಣದ ಮೇಲೆ ತನುವೆಂಬ ತೃಣವ ತಂದಿರಿಸಿದರೆ, ಆತನ ಸರ್ವಾಂಗವೆಲ್ಲವು ಲಿಂಗ ಕಾಣಾ ರಾಮನಾಥಾ.

೪. ಪೂರ್ವಜನ್ಮವನು ನಿವೃತ್ತಿಯಮಾಡಿ, ಶ್ರೀಗುರುವಿನ ಕರಕ ಮಲದಲ್ಲಿ ಜನಿಸಿದ ಭಕ್ತನ ಪಂಚಭೌತಿಕದ ತನುವಿನಂತೆ ವರ್ಣಿಸಿ ನುಡಿಯಬಹುದೇ? ಉತ್ತಮಾಧಮ ತೃಣಮೊದಲಾದುವೆಲ್ಲವು ಜ್ಯೋತಿಯ ಮುಟ್ಟಿ, ಜ್ಯೋತಿಯಪ್ಪವು ಕೇಳಿರೇ. ಜ್ಯೋತಿರ್ಮಯಲಿಂಗವ ಮುಟ್ಟಿದಾತನು ಕೇವಲ ಜ್ಯೋತಿರ್ಮಯಲಿಂಗ. ಆಧಾರ, ಸ್ವಾಧಿಷ್ಠ, ಮಣಿ ಪೂರಕ, ಅನಾಹತ, ವಿಶುದ್ಧಿ, ಆಕ್ಷೇ, ಬ್ರಹ್ಮರಂಧ್ರ, ದಳ, ವರ್ಣ, ಅಕ್ಷರ, ಅಧಿದೇವತೆ ಎಂದು ಅಲ್ಲಿ ಶುಕ್ಲ ಶೋಣಿತಾತ್ಮಕನಂತೆ ವರ್ಣಿಸಿ ನುಡಿಯಬಹುದೇ ಶಿವಲಿಂಗತನುವ? ಗ್ರಂಥ|| ಗೌರವಂ ಶೈಂಗಿಕಾಚಾರಂ ಸ್ರಸಾದಂ ಚರಣಾಂಬುಕಂ | ಭಾಕ್ತಿ ಕಂಚಮಯೋಪೋಕ್ತಂ ಪಡ್ವಿಧಂ ಪ್ರತಮಾಚರೇತ್ || ಎಂಬ ಷಡಾಧಾರ ಚಕ್ರವನು ಎನ್ನ ಸರ್ವಾಂಗ



ದಲ್ಲಿ ಪ್ರತಿಯೇನೂ ಮಾಡಿ, ಅಂತರ್ಭಾಗದಲ್ಲಿ ಭರಿತನಾಗಿ ಸರ್ವಾಂಗವಲಿಂಗವಮಾಡಿದ ಕೂಡಲಚನ್ನಸಂಗ ಶ್ರೀಗುರುಲಿಂಗವು.

೫. ಗುರುಲಿಂಗದ ಕರುಣ ಕೃಪೆಯಲ್ಲಿ ಸಜ್ಜನ ಶರಣರ ಸುಖವ ಕಂಡೆನು. ಎನೆಂದುಪಮಿಸಬಹುದಯ್ಯ ಗುರುಲಿಂಗದ ಮಹಿಮೆಯನು! ಮಹಾ ಘನ ಸೋಮೇಶ್ವರನೆಂಬಗುರು ಲಿಂಗವ ತೋರಿದನಾಗಿ ಮಹಾ ಜ್ಯೋತಿಯ ಸೋಂಕಿದ ಉತ್ತಮಾಧಮ ತೃಣ ಮೊದಲಾದವೆಲ್ಲವು ಮಹಾ ಜ್ಯೋತಿಯಪ್ಪುವು. ನೋಡಿರೆ ಧೃಷ್ಟವ! ಮತ್ತೆ ಅಂತಿಂತೆಂದುಪಮಿಸ ಲುಂಟೆ? ಪರಂಜ್ಯೋತಿ ಸದ್ಗುರು ಲಿಂಗವ ಸೋಂಕಿದ ಸದ್ಭಕ್ತನ ಅಂತ ರಂಗ ಬಹಿರಂಗ ಸರ್ವಾಂಗ ಪರಂಜ್ಯೋತಿಲಿಂಗ. ಮತ್ತೆ ದೇಹವೆಂದು, ಪ್ರಾಣವೆಂದು, ಆಧಾರ ಸ್ವಾಧಿಷ್ಠಾನ, ಮಣಿಪೂರಕ, ಅನಾಹತ, ವಿಶುದ್ಧಿ, ಆಕ್ಷೇ ಬ್ರಹ್ಮರಂಧ್ರವೆಂದು, ವರ್ಣ, ದಳ, ಅಕ್ಷರ, ಅಧಿದೇವತೆ ಎಂದು, ವಿವರಿಸಿ ನುಡಿಯಲುಂಟೆ, ಪಂಚ ಭೌತಿಕ ತನುವಿನಂತೆ? ಪಂಚವಿಂಶತಿ ತತ್ವಗಳ ಸಂಬಂಧಿಸಿ ನುಡಿಯಲುಂಟೆ ಕೇವಲ ಜ್ಯೋತಿರ್ಮಯಲಿಂಗ ತನುವಿಗೆ? ಸದ್ಭಕ್ತನಂಗ ಲಿಂಗ, ಮನಲಿಂಗ ಪ್ರಾಣಲಿಂಗ, ಭಾವಲಿಂಗ, ಪಂಚವಿಂಶತಿ ತತ್ವಂಗಳೆಲ್ಲವು ಲಿಂಗತತ್ವವು, ಇದು ಕಾರಣ ಲಿಂಗವಂ ತನು ಸರ್ವಾಂಗ ಲಿಂಗವಯ್ಯ ಉಲಿಂಗಪದ್ಧಿ ಪ್ರಿಯ ವಿಶ್ವೇಶ್ವರಾ.

೬. ಜಾತನೇದಿಯಲ್ಲಿ ಶೋಧಿಸಿ ಪುಟವಿಟ್ಟ ಬೂದಿಯಂತಾದನಯ್ಯ ನಿಮ್ಮನಾರಾಧಿಸಿ. ಅದೆಂತೆಂದೊಡೆ, "ಜ್ಞಾನಾಗ್ನಿಸ್ವರ್ಣ ಕರ್ಮಾಣಿ ಭಸ್ತ ಸಾತ್ಕುರುತೇ ಯಥಾ" ಎಂದುದಾಗಿ ಕಾದಲೋಹದ ಮೇಲೆ ಉವಕವ ನೆರೆದಂತಾದನಯ್ಯ ಉಲಿಂಗ ಪದ್ಧಿ ಪ್ರಿಯವಿಶ್ವೇಶ್ವರಾ.

೭. ಆತ್ಮಶುದ್ಧಿ ಗುರು ಹಸ್ತವ ಮಸ್ತಕದಲ್ಲಿ ನೈಸ್ತಮಾಡಿದನಾಗಿ. ಸ್ಥಾನಶುದ್ಧಿ ಶಿವಲಿಂಗವಿದ್ದದೇ ಅವಿಮುಕ್ತಿಕ್ಷೇತ್ರವಾಗಿ. ದ್ರವ್ಯಶುದ್ಧಿ, ಶಿವಲಿಂಗ ಸನ್ನಿಧಿಮಾತ್ರ ಪವಿತ್ರೀಕೃತವಾಗಿ. ಮಂತ್ರಶುದ್ಧಿ, ಹರಮಂತ್ರ ಮಯವಾಗಿ, ಲಿಂಗಶುದ್ಧಿ, ಲಿಂಗವು ನಿರ್ಮಳನಿರುಪಮ ನಿತ್ಯ ಸತ್ಯನಾಗಿ. ಇಂತು ಪಂಚಶುದ್ಧಿ ಎಂದರೆಂದು ಪ್ರಾಣಲಿಂಗ ಸಂಬಂಧಿಯಾಗಿಪ್ಪದೇ ಆಗಮ, ಬೇರೆ ಆಗಮವಿಲ್ಲ ಉಲಿಂಗಪದ್ಧಿ ಪ್ರಿಯವಿಶ್ವೇಶ್ವರಾ.

ಆರ್ಥಃ— ಶ್ರೀಗುರು ಹಸ್ತವ ಮಸ್ತಕದಲ್ಲಿ ಇರಿಸಿದಾಗನೇ ಆತ್ಮ ಶುದ್ಧಿ. ಲಿಂಗವಿದ್ದದೇ ಅವಿಮುಕ್ತಿಕ್ಷೇತ್ರ. ಲಿಂಗನಿರೀಕ್ಷಣೆಯಿಂದನೇ ದ್ರವ್ಯ

ಶುದ್ಧಿ. ಗುರುಪೇಳಿದ ಕರ್ಣಮಂತ್ರದಿಂದನೇ ಮಂತ್ರಕಾಯವಾಯಿತ್ತು. ಗುರುಮುಟ್ಟಿ ಶಿಲಾಭಾವವಲ್ಲದೆ ವಿವಕಲೆಯ ಭಾವಿಸಿ ಕರಸ್ಥಲದಲ್ಲಿ ಕೊಟ್ಟಿದ್ದೇ ಪ್ರಾಣಲಿಂಗ. ಇಂತಪ್ಪ ಗುರುಮತಕ್ರಿಯೆಯಿಂದಾದ ಪ್ರಾಣಲಿಂಗ ಸಂಬಂಧನಪ್ಪ ವೀರಶೈವನ ಪಂಚಶುದ್ಧಿ. ಇದಲ್ಲದೆ ಬೇರೆ ಆಗಮ ಶೃತಿ ಮತವಿಡಿದು ಬೇರೆ ಪಂಚಶುದ್ಧಿಯ ಮಾಡಲಿಲ್ಲ ವೀರಶೈವನೆಂಬುದೀವಚನದ ತಾತ್ಪರ್ಯಾರ್ಥ.

ಲ. ತನು ಶುದ್ಧವಿಲ್ಲ ಎಂಬಾತ ಅಂಗದ ಮೇಲೆ ಲಿಂಗವ ಧರಿಸಲಾಗದು. ಮನಶುದ್ಧವಿಲ್ಲ ಎಂಬಾತ ಲಿಂಗವ ಹಿಡಿದು ಪೂಜೆಯ ಮಾಡಲಾಗದು. ಪ್ರಾಣಮಾಲಿನವು ಎಂಬ ಪರುಗಳಿಗೆ ಪ್ರಾಣಲಿಂಗವೆಲ್ಲಿಯದೋ? ಇದು ಕಾರಣ ಆರು ಶೈವರಲ್ಲಿ ನಡೆವುತ್ತಿವುರಿಲ್ಲ ಬಾರದ ಭವದಲ್ಲಿ ಬಿಟ್ಟು ತಪ್ಪದು ಕಾಣಾ ನೀನು ಸಾಕ್ಷಿಯಾಗಿ, ಮಹಾಲಿಂಗ ಗುರುಶಿವ ಸಿದ್ಧೇಶ್ವರ.

✓ ಳ. ಮೂಗಿಲ್ಲದವನಿಗೆ ಕನ್ನಡಿಯ ತೋರಲದೇಕೆ? ಕಯ್ಯಿಲ್ಲದವನಿಗೆ ಕುದುರೆಯನೇರಲದೇಕೆ? ಕಾಲಿಲ್ಲದವನಿಗೆ ನಿಜ್ಜಣಿಕೆಯನೇರಲದೇಕೆ? ಭಕ್ತಿಜ್ಞಾನ ವೈರಾಗ್ಯವಿಲ್ಲದವನಿಗೆ ಇಷ್ಟಲಿಂಗವೇಕೆ ಅಮುಗೇಶ್ವರ.

---

## ದೀಕ್ಷೆಯಲ್ಲಿ ವರ್ಣಚಾತಿಗಳ ಭೇದವಿಲ್ಲ.

೧. ಬ್ರಾಹ್ಮಣನಾಗಲಿ, ಕ್ಷತ್ರಿಯನಾಗಲಿ, ವೈಶ್ಯನಾಗಲಿ, ಶೂದ್ರನಾಗಲಿ, ಅವ ಜಾತಿಯಲ್ಲಿ ಹುಟ್ಟಿದಾತನಾದರೂ ಆಗಲಿ, ಗುರುಕಾರುಣ್ಯವಪಡೆದು, ಅಂಗದ ಮೇಲೆ ಲಿಂಗವ ಧರಿಸಿದವನು, ಆಚಾರ ಸಂಪನ್ನ ಸತ್‌ಕ್ರಿಯನಾದ ಮಹಾತ್ಮನೇ ಮೂರು ಲೋಕಕ್ಕೆ ಅಧಿಕಾರಿಯು ನೋಡಾ ಅಖಂಡೇಶ್ವರ.

೨. ಶ್ರೀಗುರುವಾದಾತನು ಸಕಲಾಗಮಂಗಳ ಹೃದಯವನರಿದು ತನ್ನ ಆದಿ ಮಧ್ಯಾವಸಾನಮಂ ತಿಳಿದು, ಸರ್ವಾಚಾರವು ತನ್ನಲ್ಲಿ ನೆಲೆಗೊಂಡು ಉಪದೇಶವ ಮಾಡುವ ಪರಿ ಎಂತೆಂದೊಡೆ, ಬ್ರಾಹ್ಮಣನಂ ಮೂರು ವರ್ಷ ನೋಡಬೇಕು, ಕ್ಷತ್ರಿಯನಂ ಆರು ವರ್ಷ ನೋಡಬೇಕು, ವೈಶ್ಯನಂ ಒಂಬತ್ತು ವರ್ಷ ನೋಡಬೇಕು, ಶೂದ್ರನಂ ಹನ್ನೆರಡು ವರ್ಷ ನೋಡಬೇಕು. ಅದೆಂತೆಂದೊಡೆ ವೀರಾಗಮೆ|| ಬ್ರಾಹ್ಮಣಂ ತ್ರೀಣಿವರ್ಷಾಣಿ, ಕ್ಷತ್ರಿಯಂ ವರ್ಷ ಷಟ್ಪಚ|| ವೈಶ್ಯಂತು ನವ ವರ್ಷಾಣಿ|| ಶೂದ್ರಂ ದ್ವಾದಶ ವರ್ಷಾಣಿ|| ಇಂತೀ ಶ್ರುತ್ಯರ್ಥವನರಿದು, ಉಪಾಧಿವಿಡಿದು ಉಪದೇಶವಂ ಮಾಡಿದಾತ ಗುರುವಲ್ಲ, ಉಪದೇಶವಿಡಿದು, ಉಪಾಧಿಯಲ್ಲಿ ದೀಕ್ಷೆಯಕೊಂಬಾತ ಶಿಷ್ಯನಲ್ಲ. ಇವರಿಬ್ಬರ ನಿಲವು ಒಂದೇ-ತಕ್ಕನ ಮನೆಗೆ ತಕ್ಕ ಬಂದಂತೆ ಆ ಗುರು ಶಿಷ್ಯರಿಬ್ಬರನು ರೌರವನರಕದಲ್ಲಿಕ್ಕುವ ನಮ್ಮ ಕೂಡಲಚನ್ನ ಸಂಗಮದೇವಾ.

೩. ಅಯ್ಯಾ ವೈಷ್ಣವರಾದವರು ತಮ್ಮ ವಿಷ್ಣುವಂಬಿಟ್ಟು ಕಳೆದು ಲಿಂಗಭಕ್ತರಾದರು ಕೆಲವರು. ಅಯ್ಯಾ ಜೈನರಾಸವರು ತಮ್ಮ ಜಿನಧರ್ಮವು ಬಿಟ್ಟು ಲಿಂಗಭಕ್ತರಾದರು ಅನೇಕರು. ಅಯ್ಯಾ ದ್ವಿಜರಾದವರು ತಮ್ಮ ಕರ್ಮಗಳ ಬಿಟ್ಟು ಕಳೆದು ಶಿವಲಿಂಗ ಭಕ್ತರಾದರನೇಕರು. ಶಿವಲಿಂಗವ ಬಿಟ್ಟು ಇವ ಹಿಡದವರುಳ್ಳರೇ ಹೇಳಿರಯ್ಯಾ. ಉಳ್ಳೊಡೆಯೂ, ಅವರು ವ್ರತಗೇಡಿಗಳೆನಿಸಿಕೊಂಬರು, ಯುಕ್ತಿವಂತರಲ್ಲ, ಮುಕ್ತಿವಂತರಲ್ಲ, ಭಕ್ತಿವಂತರಲ್ಲ, ಮುಂದೆ ನರಕಕ್ಕೆ ಭಾಜನರಪ್ಪರು. ಅದೆಂತೆಂದೊಡೆ, ಮಹೇಶ್ವರ ವೈಷ್ಣವತ್ವದನೇ ಕಾರಾಧ ನಾದ್ವರೇತ್! ಏಕಹಸ್ತಂ ನಿರಾಲಂಬಂ ನರಕೇ ಕಾಲಮುಕ್ಷಯಂ|| ಎಂದುದಾಗಿ ಅವರದಂತಿರಲಿ, ಇದು ಕಾರಣವಾಗಿ, ಮುಷಿಕೃತಕದಿಂದಾದ ಕುಟಿಲ ದೈವಂಗಳ

ದಿಟವೆಂದು ಬಗೆದು ಸಖೆಯ ಬಿಡಲಾರದೆ, ದಿಟವ ನಂಬಲಾರದೆ, ನಷ್ಠವಾಗಿ ಹೋಯಿತ್ತೀಜಗವೆಲ್ಲ ನೋಡಾ. ಸಕಲ ಜೈವಂಗಳಿಗೆ ಸಕಲ ಸಮಯಂಗಳಿಗೆ ಘನಮಹಿಮನೆಂದು ನಿಮಗೆ ನಾನು ಶರಣವೊಕ್ಕನಯ್ಯ ಬಸವಪ್ರಿಯ ಕೂಡಲ ಚನ್ನಸಂಗಮದೇವಾ.

೪. ಭವಿತನಕ್ಕೆ ಹೇಸಿ ಭಕ್ತನಾಗಬೇಕೆಂಬಾತನು ಸದ್ಗುರುವನ ರಸಿಕೊಂಡು ಬಂದು ಅವರ ಕಾರುಣ್ಯದಿಂದ ಮುಕ್ತಿಯಂ ಪಡೆದವೆಂದು, ಆ ಶ್ರೀಗುರುವಿಗೆ ದಂಡಪ್ರಣಾಮವಂ ಮಾಡಿ, ಭಯಭಕ್ತಿಯಿಂದ ಕರಂಗಳಂ ಮುಗಿದು ನಿಂದಿದುರ್, ಎಲೆ ದೇವಾ ಎನ್ನ ಭವಿತನವಂ ಹಿಂಗಿಸಿ ನಿಮ್ಮ ಕಾರುಣ್ಯದಿಂದ ಎನ್ನ ಭಕ್ತನಂ ಮಾಡುವದೆಂದು ಶ್ರೀಗುರುವಿಗೆ ಬಿನ್ನಹಂ ಮಾಡಲು, ಆ ಶ್ರೀಗುರುವು ಅಂತಸ್ಪ ಭಯಭಕ್ತಿ ಕಿಂಕರತೆಯೊಳಿಪ್ಪ ಶಿಶುವಂ ಕಂಡು, ತಮ್ಮ ಕೃಪಾವಲೋಕನದಿಂದ ನೋಡಿ, ಆ ಭವಿಯ ಪೂರ್ವಾರ್ಥಯಮಂ ಕಳೆದು ಪುನರ್ಜಾತನಂ ಮಾಡಿ ಆತನ ಅಂಗದ ಮೇಲೆ ಲಿಂಗಪ್ರತಿಷ್ಠೆಯ ಮಾಡುವ ಕ್ರಮ ವೆಂತೆಂದೊಡೆ.....ಉರಿಲಿಂಗ ಪೆದ್ದಿ ಪ್ರಿಯವಿಚ್ಛೇಶ್ವರಾ.

೫. ತಾವು ಗುರುವೆಂದು ಮುಂದಣವರಿಗೆ ಅನುಗ್ರಹವ ಮಾಡುವ ರಯ್ಯ. ತಾವು ಗುರುವಾದರೆ, ಎಲ್ಲರಿಗೆ ಒಂದೇ ದೇಹ. ಸಾಕ್ಷಿ:— ಸಪ್ತಧಾತು ಸಮಂ ಪಿಂಡಂ ಸಮಯೋನಿ ಸಮುದ್ಯವಂ| ಆತ್ಮಜೀವ ಎವ ದೇಹಂ ವರ್ಣಾ ನಾಂ ಕಿಂ ಪ್ರಯೋಜನಂ॥ ಎಂದುದಾಗಿ, ಗುರುವೆಂಬದು ತಾನು ಪರುಷವಾ ದಡೆ, ಆ ಪರುಷ ಮುಟ್ಟಲು ಉಳಿದ ಲೋಹ ಸುವರ್ಣವಾದವಲ್ಲದೆ, ಅದು ಪರುಷವಾಗಲಿರಿಯದು. ಅದು ಗುರುಸ್ಥಲವಲ್ಲ. ನಿಲ್ಲು, ನಿಲ್ಲು, ಗುರುಸ್ಥಲ ನೆಂಬುದು ತಾನು ಸ್ವಯಂ ಜ್ಯೋತಿಪ್ರಕಾಶವು. ಅಂತಸ್ಪ ಸ್ವಯಂ ಜ್ಯೋತಿ ಪ್ರಕಾಶ ಭಾತಿ ಎಂದು ಅದು ಜ್ಯೋತಿಯ ಹೊತ್ತಿಸಿದರೆ, ಆ ಜ್ಯೋತಿ ತನ್ನಂತೆ ಮಾಡಿತ್ತು. ಅದು ಅವ ಜ್ಯೋತಿ ಎಂದಡೆ, ಅದು ಪಶ್ಚಿಮ ಜ್ಯೋತಿ. ಆ ಜ್ಯೋತಿಯ ಬೆಳಗಿನಿಂದ ಪ್ರಾಣಲಿಂಗವ ಕಂಡು ಸುವಿಯಾದೆನು. ನಾಲ್ಕು ವೇದಾರ್ಥ, ಆಜಪಗಾಯಿತ್ರಿ ಆರ್ಥ, ಪ್ರಣಮ ಮಯದಿಂದ ಪ್ರಾಣಲಿಂಗ ಸಂಬಂಧವ ಮಾಡಿ, ಇಷ್ಟರಲ್ಲಿ ತಾನು ಸ್ವತಂತ್ರನಾದರೆ, ಇಷ್ಟಲಿಂಗವನು ಆರಿಗಾದರೂ ಕೊಡಬಹುದು. ಅಲ್ಲದಿದ್ದರೆ ಅಂಧಕನ ಕಯ್ಯ ಅಂಧಕ ಹಿಡಿ ದಂತೆ ಕಾಣಾ ಕೂಡಲ ಚನ್ನಸಂಗಮದೇವಾ.



೬. ನೀರುಗಟ್ಟಿಗೊಂಡು ಮುತ್ತಪ್ಪುದಲ್ಲದೆ, ಮುತ್ತು ನೀರಪ್ಪುದೇ ನಯ್ಯ? ಹಾಲು ಹೆಪ್ಪುಗೊಂಡು ತುಪ್ಪ ಆಗುವದಲ್ಲದೆ ತುಪ್ಪ ಹಾಲಪ್ಪುದೇ ನಯ್ಯ? ಹೀನಜಾತಿಯಲ್ಲಿ ಜನಿಸಿದ ನರನು ಗುರುವಿನ ಕಾರುಣ್ಯದಿಂದ ಶಿವ ಜಾತಾಭವಣನಾದ ಬಳಿಕ ಮರಳಿ ನರನಪ್ಪನೇನಯ್ಯ ಅಖಂಡೇಶ್ವರಾ?

೭. ತನ್ನದಾದರೇನು ಕನ್ನಡಿ? ಅನ್ಯರದಾದಡೇನು ಕನ್ನಡಿ? ತನ್ನ ರೂಪ ಕಂಡಡೆ ಸಾಲದೇ? ಸದ್ಗುರು ಅವನಾದಡೇನು? ತನ್ನ ನರುಹಿದಡೆ ಸಾಲದೇ ಹೇಳಾ ಸಿಮುಲಿಗೆಯ ಚನ್ನರಾಮಾ?

೮. ವಿಷದಪ್ಪವಾಗಿದ್ದ ನರನ ಗಾರುಡ ಮಂತ್ರಾಪದದಿಂದ ಆರೋಗ್ಯಕಾಯನ ಮಾಡುವಂತೆ, ಶೈವ ಗುರುವಿನ ಕಯ್ಯಲ್ಲಿ ಮಂತ್ರೋಪದಿಪ್ಪನಾದ ಶಿಷ್ಯಂಗೆ ವೀರಶೈವ ಮಂತ್ರೋಪದೇಶದಿಂದ ಆತನ ಕಾಯ ಶುದ್ಧಾತ್ಮನಂ ಮಾಡಿ ಆತನ ಲಿಂಗಕ್ಕೆ ಪ್ರಾಣಪ್ರತಿಷ್ಠೆಯಂ ತುಂಬಿ ಆತನ ಅಂಗದ ಮೇಲೆ ಲಿಂಗವಂ ಬಿಜಯಂಗೈಸಿ ಕೃತಕೃತ್ಯನಂ ಮಾಡಿದ ನಮ್ಮ ವೀರಶೈವ ಗುರು ಕೂಡಲ ಚನ್ನಸಂಗಮದೇವಾ.

೯. ಕಳ್ಳನ ಕೈಯಲ್ಲಿ ಒಂದು ಒಳ್ಳೇ ರತ್ನನ ಕಂಡಡೆ, ಎಲ್ಲರೂ ಬಂದು ತಲೆವಿಡಿನರಯ್ಯ. ಆ ರತ್ನನ ರತ್ನದ ವ್ಯವಹಾರಿ ಕೊಂಡರೆ, ಆರೂ ಬಯ್ಯಲವ್ವರು. ಅದಂತೆಂತೊಡೆ, ಜೋರವಿಕ್ರಯ ರತ್ನಾನಾಂ ಪುನಃ ಕ್ರಯವರಂತಿವೈ. ಶೈವ ದೀಕ್ಷಿತು ಲಿಂಗಾನಾಂ ಪುನರ್ದೀಕ್ಷೆ ವಿಶೇಷತಾ " ಎಂದುದಾಗಿ, ಶೈವ ಗುರುವಿನ ಕೈಯಲ್ಲಿ ಸಾಹಿತ್ಯವಾದ ಲಿಂಗವನು ವೀರ ಶೈವ ಗುರುವಿನ ಕಯ್ಯಲ್ಲಿ ಕೊಟ್ಟು ಮರಳಿ ಕೊಂಡಡೆ, ಆತ ಇಹಲೋಕ ಸೂಜ್ಯನು. ನಿಮ್ಮಾಣೆ, ನಿಮ್ಮ ಪ್ರಮಥರಾಣೆ, ತಪ್ಪದು ರೇಕಣ್ಣಸ್ತಿಯ ನಾಗಿನಾಥಾ.

೧೦. ಶೈವನೇಮಸ್ತರ ಕಯ್ಯಲು ಉಪದೇಶವಾದರೆ ಏನಯ್ಯ? ಅಲ್ಲಿ ಏನೂ ಉನವಿಲ್ಲ, ಪಾರಂಪರ್ಯದಲ್ಲಿ ನಡೆದಿತ್ತುದಾಗಿ. ನದಿಯ ಮೂಲ ವನು ಗುರುವಿನ ಮೂಲವನು ಅರಸುವರೇ? ಗುರಲಿಂಗ ಜಂಗಮ ಸಾಕ್ಷಿಯಾಗಿ ಪಟ್ಟಭಿಷೇಕ ಪ್ರಣಮಮಂತ್ರದಿಂದ ಲಿಂಗದರ್ಶನವಾಯಿತ್ತಾಗಿ, ಕಳೆಯಬಾರದು, ಬಿರಸಿ ತನ್ನೊಳಗೆ ತಾನಚ್ಚೊತ್ತಿ ಕರಿಗೊಂಡಿತ್ತಾಗಿ. ಅಂದು ಬಳ್ಳೇಶ್ವರ ಮಲ್ಲಯ್ಯಗಳು ಬಳ್ಳನ ಲಿಂಗವ ಮಾಡಿದರೆಂದು ಕಳೆದರೇ ಎಮ್ಮ ಪ್ರಮಥರು? ಅಂದು ತಿರುಕಾಳ ಹಸ್ತಿಯಲ್ಲಿ ಕಣ್ಣಪ್ಪ ದೇವರು ಸುಜ್ಞಾನ

ಭಕ್ತಿಯಿಂದ ಸ್ಥಾನರವನೇ ಗುರುರೂಪವ ಮಾಡಿ ಪೂಜಿಸಿದರೆಂದು ಕಳೆದರೇ ನಮ್ಮ ಪುರಾತನರು? ಅಂದು ಕಲ್ಯಾಣದಲ್ಲಿ ಹುಸಿಯನೇ ದಿಟವ ಮಾಡಿ ಬದನೆಯಕಾಯ ಲಿಂಗವ ಮಾಡಿ ಸಲಿಸನೇ ನಮ್ಮ ಬಸವಣ್ಣನು? ಇವರೆಲ್ಲರೂ ನಿಮ್ಮ ಭಜಿಸಿ, ನಿಮ್ಮತ್ತಲಾದರು. ನಾ ನಿನಗೇನ ಮಾಡಿದೆ ನಯ್ಯ ಉಳಿಯುವೇಶ್ವರಾ?

೧೧. ಇಂತಪ್ಪ ಭಿನ್ನ ಗುರುವಿನ ಕಯ್ಯಿಂದ ಪಡೆಕೊಂಡ ಲಿಂಗವ ಮರಳಿ ಜ್ಞಾನಗುರುವಿನ ಕಯ್ಯಲ್ಲಿ ಕೊಟ್ಟು ಲಿಂಗವ ಪಡೆಯಬೇಕು. ಇದಕ್ಕೆ ಸಂಶಯವಮಾಡುವಿರಿ. ಸಂಶಯ ಮಾಡಲಾಗದು. ಆದು ಅಜ್ಞಾನದೊಳಗು. ಅದಂತೆಂದೊಡೆ, ಇದಕ್ಕೆ ದೃಷ್ಟ. ಲೌಕಿಕದಲ್ಲಿ ಪಂಚಾಳಕುಲದಲ್ಲಿ ಒಬ್ಬ ಪತ್ತಾರನಿಗೆ ಒಂದಾಭರಣವ ಮಾಡಿಕೊಡೆಂದು ಕೊಟ್ಟರೆ, ಅವರು ಮಾಡಿಕೊಟ್ಟರು. ತಮಗೆ ಪರಿಣಾಮವಾದರೆ, ಇಟ್ಟುಕೊಂಬರು. ಪರಿಣಾಮ ಇಲ್ಲವಾದರೆ, ಮರಳಿ ಮತ್ತೊಬ್ಬ ಕುಶಲ ಪತ್ತಾರನ ಕಯ್ಯಿಂದ ಮಾಡಿಸಿ ಇಟ್ಟುಕೊಂಬುವರು. ಮತ್ತಂ ಒಬ್ಬ ಬಡಿಗನಿಂದ ಆವುದಾ ನೊಂದು ಗಳೆಯ ಹಾಯಿಸಿಕೊಂಡೊಯ್ದು ಹೋಗಿ ಭೂಮಿಯಲ್ಲಿ ಹೂಡಿ ಹೊಡೆದರೆ, ನೀಟಾಗಿ ನಡೆದರೆ ಹೊಡೆವರು. ನೀಟಾಗಿ ನಡೆಯದಿದ್ದರೆ, ಮರಳಿ ಮತ್ತೊಬ್ಬ ಬಡಿಗನ ಕರೆದೊಯ್ದು ನೀಟಾಗಿ ಗಳೆಯ ಹಾಕಿಸಿ ಹೊಡೆವರಲ್ಲದೆ, ಹಾಗೇ ಹೊಡೆಯರು. ಒಬ್ಬ ಚಿಂಪಿಗನಲ್ಲಿ ಆವುದಾ ನೊಂದು ಉಡಗೆತೊಡಿಗೆಯ ಹೊಲಿಸಿಕೊಂಡು ಉಟ್ಟು ತೊಟ್ಟರೆ ತಮ್ಮಂ ಗಕ್ಕೆ ಹಿತ ಒಪ್ಪಿದರೆ ಇಟ್ಟುಕೊಂಬರು. ಇಲ್ಲದಾದರೆ ಮತ್ತೊಬ್ಬ ಕುಶಲ ಚಿಂಪಿಗನಲ್ಲಿ ಹೊಲಿಸಿ ತೊಡುವರಲ್ಲದೆ ಹಾಗೇ ತೊಡರು. ಇಂತೀ ತ್ರಿವಿಧವು ನೊಂದಲಿಗೆ ಇದ್ದ ಹಾಗೆ ಆಚರಿಸಿದಡೆ, ಅವರಂಗೆಕ್ಕೆ ದಣುವಲ್ಲದೆ ಹಿತಕರವಾಗಿ ತೋರದೆಂಬ ಹಾಗೆ, ಅಂತಪ್ಪ ಭಿನ್ನಭಾವದ ಶೈವಗುರುವಿನ ಉಪದೇಶವ ವಿಸರ್ಜಿಸಿ, ಅಭಿನ್ನಭಾವವೆಂಬ ಸ್ವಾನುಭಾವ ಜ್ಞಾನಗುರು ಮುಖದಿಂದ ತಾರಕಮಂತ್ರೋಪದೇಶವ ಪಡೆದು ಲಿಂಗಧಾರಣವಾದಡೆ, ವೀರಶೈವದ ಅಚ್ಚು, ಪುರಾತನದ ಮಚ್ಚು, ಸರ್ವಗಣಂಗಳಿಗೆ ಸನ್ಮತ. ಇಂತಪ್ಪ ವಿಚಾರವನರಿಯದೆ ಮೂಢಮತಿಯಿಂದ ಕಾಡಲಿಂಗವ ಕಯ್ಯಲ್ಲಿ ಕೊಟ್ಟು ಪೂಜಿಸೆಂದು ಹೇಳುವ ಗುರುವು, ಆ ಕಲ್ಲಲಿಂಗವ ಕಯ್ಯಲ್ಲಿ ಪಿಡಿದು ಅಷ್ಟವಿಧಾರ್ಕನೆ ಪೋಡಶೋಪಚಾರದಿಂದ ಪೂಜಿಸುವ ಶಿಷ್ಯನು ಬಳ್ಳಿಗುರುಡನ ಕಯ್ಯ ಬಳ್ಳಿಗುರುಡವಿಡಿದು ಕಾಣದೆ ಡೊಂಗು

ರಸ ಬಿದ್ದಂತೆ ಗುರುತಿಷ್ಯರೆಂಬುಭಯರು ಯನುಗುಂಡದಲ್ಲಿ ಬೀಳುವರು ನೋಡೆಂದ ಕಾಡಿನೊಳಗಾದ ಶಂಕರಪ್ರಿಯ ಚನ್ನಕದಂಬ ಲಿಂಗನಿರ್ಮಾಯ ಪ್ರಭುವೇ.

೧೨. ಜಾತಿವಿಡಿದು ಜಂಗಮವ ಮಾಡಬೇಕೆಂಬ ಪಾತಕರು ನೀವು ಕೇಳಿರೋ ಜಾತಿ ಘನವೋ? ಗುರುದೀಕ್ಷೆ ಘನವೋ? ಜಾತಿಘನವಾದ ಬಳಿಕ, ಆ ಜಾತಿಯೇ ಗುರುವಾಗಿರಬೇಕಲ್ಲದೆ ಗುರುದೀಕ್ಷೆ ಪಡೆದು ಗುರು ಕರಜಾತರಾಗಿ ಜಾತಕವ ಕಳೆದು ಪುನರ್ಜಾತರಾದೆವೆಂಬುದ ಏತಕ್ಕೆ ಜೊಗಳುರಿರೋ? ಜಾತಿವಿಡಿದು: ಕಳೆಯತ್ತೆ ಜಾತಿತಮವು? ಅಜಾತಂಗೆ ಆವುದು ಕುಲ? ಅವ ಕುಲವಾದಡೇನು, ದೇವನೊಲಿದಾತನೇ ಕುಲಜನು. ಅದೆಂತೆಂದೊಡೆ-- ದೀಯತೆ ಜ್ಞಾನಸಂಬಂಧಂ ಪ್ರೀಯತೆ ಚ ಮಲತ್ರಯಂ ದೀಯತೇಪ್ರೀಯತೆ ಏನ ಸಾದೀಕ್ಷಾನಿಗದ್ಯತೆ. ಎಂಬುದನರಿದು ಜಾತಿನಾ ಲ್ಪುವಿಡಿದು ಬಂದ ಜಂಗಮವೇ ಶ್ರೇಷ್ಠವೆಂದು ಅವನೊಡಗೂಡಿಕೊಂಡು ನಡೆದು ಜಾತಿ ಎಂಜಲುಗಳ್ಳರಾಗಿ ಉಳಿದ ಜಂಗಮವ ಕುಲವನೆತ್ತಿ ನುಡಿದು ಅವನತಿಗಳೆದು ಕುಲವೆಂಬ ಸರ್ಪಕಚ್ಚಿ ಎಂಜಲೆಂಬ ಅಮೇ ಧ್ಯವಭುಂಜಿಸಿ ಹಂದಿನಾಯಂತೆ ಒಡಲ ಹೊರೆವ ದರುಶನ ಜಂಗುಳಿಗಳು ಜಂಗಮ ಪಥಕ್ಕೆ ಸಲ್ಲರಾಗಿ ಅವರಿಗೆ ಗುರುವಿಲ್ಲ, ಗುರುಪ್ರಸಾದವಿಲ್ಲ, ಲಿಂಗವಿಲ್ಲ, ಲಿಂಗಪ್ರಸಾದವಿಲ್ಲ, ಜಂಗಮವಿಲ್ಲ, ಜಂಗಮಪ್ರಸಾದವಿಲ್ಲ. ಇಂತೀ ತ್ರಿವಿಧ ಪ್ರಸಾದಕ್ಕೆ ಹೊರಗಾದ ನರಕ ಜೀವಿಗಳ ಗುರುಚರ ಪರವೆಂದಾ ರಾಧಿಸಿ ಪ್ರಸಾದವ ಕೊಳಸಲ್ಲದು ಕಾಣಾ ಕೂಡಲಚನ್ನಸಂಗಯ್ಯ.

ದೀಕ್ಷೆಯಾದ ಬಳಿಕ ಪೂರ್ವಾಶ್ರಯವನ್ನು ಬೆರಿಸಕೂಡದು.

೧. ಗುರುವಿನಿಂದ ಉಪದೇಶವ ಪಡೆದು, ಗುರುಪುತ್ರನೆನಿಸಿಕೊಂಡು, ಬಳಿಕ ಪೂರ್ವದ ತಂದೆ ತಾಯಿ ಎಂದು, ಬಂಧುಬಳಗವೆಂದು, ಮಲಸಂ ಬಂಧವ ನೆನೆಯಲಾಗದು ಕಾಣರೋ. ನೆನೆದಿರಿಯಾದರೆ ಶಿವದ್ರೋಹ ತಪ್ಪ ದಯ್ಯ. ಇನ್ನು ನಿನಗೆ ತಾಯಿ ತಂದೆಯ ಹೇಳಿದೆ ಕೇಳಿರಿ. ಗುರುನೇ ತಾಯಿ, ಗುರುನೇ ತಂದೆ, ಗುರುನೇ ಬಂಧುಗಳು. ಗುರುವಿನಿಂದ ಪರವಿ ನ್ನಾವುದು? ಇನ್ನಾರೂ ಇಲ್ಲವೆಂದು ಸಂಬಬ್ಬರೆ, ಶಿಷ್ಯನೆಂಬೆಯ್ಯ ಮಹಾಲಿಂಗ ಗುರುಶಿವಸಿದ್ಧೇಶ್ವರ ಪ್ರಭುವೇ.

೨. ಬಹುಜನರ ಶೌಚದ ಮಲವ ಹಂದಿಯು ತಿಂದು, ತನ್ನ ಒಡಲ ಹೊರೆವುದಯ್ಯ. ತನ್ನ ಶೌಚದ ಮಲವ ಮರಳಿ ತಾ ಮುಟ್ಟಿದು ನೋಡಾ. ಭವಿತನಕ್ಕೆ ಹೇಸಿ ಭಕ್ತನಾದ ಬಳಿಕ ಭವಿಯ ನೆಂಟಿರು ಹೆತ್ತ ಬಂಧುಗ ಳೆಂದು ಬೆರಿಸಿದರೆ, ಆ ಹಂದಿಗಿಂತಲೂ ಕರಕಷ್ಟಕಾಣಾ, ಮಹಾಲಿಂಗ ಗುರುಶಿವಸಿದ್ಧೇಶ್ವರಪ್ರಭುವೇ.

೩. ಭವಿಯ ಕಳೆದು ಭಕ್ತನಾದ ಬಳಿಕ ಭವಿಯ ನೆಂಟನೆಂದು ಪೊಗಲಾಗದು ನಂಟುತನಕ್ಕೆ. ಆತ್ಮದಿಚ್ಛೆಗೆ ಅಳುಪಿ ಭವಿಯೊಡನುಂಡಡೆ, ಹಂದಿಯ ಬಾಯ ತುತ್ತಡಗಿಂದ ಕರಕಷ್ಟಕಾಣಾ. ರಾಮನಾಥಾ.

೪. ಅಣ್ಣ ತಮ್ಮ ಹೆತ್ತವ್ವ ಗೋತ್ರದವರಾದರೇನು? ಲಿಂಗಸಾಹಿತ್ಯ ವಿಲ್ಲದವರ ಎನ್ನವರೆನ್ನಿನಯ್ಯ, ನಂಟುಭಕ್ತಿನಾಯಕನರಕ ಕೂಡಲಸಂಗ ಮದೇವಾ.

೫. ಸಕ್ಕ ಮುರಿದ ಕೋಳಿಯಂತೆ ಬೆಕ್ಕಿನ ಬಾಧೆಗೆ ಸಿಕ್ಕಬೇಡವೆಂದು ಗುರುಲಿಂಗಜಂಗಮದ ಪಾದ ತೀರ್ಥಪ್ರಸಾದದ ದಿಕ್ಕು ತೋರಿ, ದೀಕ್ಷೆಯ ಕೊಟ್ಟ ಮಾರ್ಗವ ಮೀರಿ, ಮರಳಿ ಮಕ್ಕಳು ಮಾತಾಸಿತರು ಬಂಧುಗಳು ಭವಿಗಳಾಗಿರಲು ಅವರ ಮುಖವ ಬಿಡಲಾರದೆ ಕೂಳಿನಾಸೆ ಮಾಡಿ ಹೋದೆ ನೆಂದಡೆ, ಕೋಳಿ ತಾನು ಬೆಕ್ಕು ನಾಯಿಂದ ಗ್ರಹಕೆ ಗುಟುಕಕೊಳಹೋದ ತೆರನಾಯಿತ್ತು ಕಲೆದೇವರದೇವಯ್ಯ.



ಲಿಂಗವೇ ಪತಿ ಎಂದು ಭಾವಿಸತಕ್ಕದ್ದು.

(ಸತಿಪತಿ ಭಾವದ ವಚನಗಳು.)

೧. ಹರನೇ, ನೀನಿನಗೆ ಗಂಡನಾಗಬೇಕೆಂದು ಅನಂತಕಾಲ ತಪ ಸಿದ್ಧಿ ನೋಡಾ. ಹಸೆಯ ಮೇಲಣಮಾತ ಬೆಸಗೊಳಲಟ್ಟಿದರೆ, ಶಶಿಧರನ ಹತ್ತಿರಕ್ಕೆ ಕಳುಹಿದರೆಮ್ಮನು. ಭಸ್ಮವನೆ ಹೂಸಿ, ಕಂಕಣವನೇ ಕಟ್ಟಿದರು, ಚನ್ನಮಲ್ಲಿಕಾರ್ಜುನ ತನಗೆ ನಾನಾಗಬೇಕೆಂದು.

೨. ಪಚ್ಚೆಯ ನೆಲಗಟ್ಟು, ಕನಕದ ತೋರಣ, ವಜ್ರದ ಕಂಭ, ಪವಳದ ಚಪ್ಪರವನಿಕ್ಕಿ, ಮುತ್ತುಮಾಣಿಕದ ಮೇಲುಕಟ್ಟು ಕಟ್ಟಿ, ಮದುವೆಯ ಮಾಡಿದರು, ನಮ್ಮವರೆನ್ನ ಮದುವೆಯ ಮಾಡಿದರು. ಕಂಕಣ, ಕೈದಾರ, ಸ್ಥಿರಸೇಸೆಯನಿಕ್ಕಿ ಚನ್ನಮಲ್ಲಿಕಾರ್ಜುನನೆಂಬಗಂಡಗೆನ್ನ ಮದುವೆಯ ಮಾಡಿದರು.

೩. ಬಸವ ಬಂದಿಗಟ್ಟಿ, ಸಂಗಯ್ಯ ಮದುವಳಿಗ, ನಾನು ಮದುವಳಿಗೆ ವಸುಧೆಯ ಭಕ್ತರೆಲ್ಲರು ನಿಜ್ಜಣಿಗರು. ಶುದ್ಧ ಶಿವಾಚಾರವೆಂಬ ಮನೆಯಲ್ಲಿ ಮದುವೆಯಾಯಿತ್ತಾಗಿ, ಕೂಡಲಚನ್ನಸಂಗಮನೊಬ್ಬ ಅಚಳ, ನಾನು ನಿತ್ಯ ಮುತ್ತೈದೆ.

೪. ಜಗವೆಲ್ಲರಿಯಲು ಎನಗೊಬ್ಬ ಗಂಡನುಂಟು. ಅನು ಮುತ್ತೈದೆ, ಅನುನಿಷ್ಠೆ, ಕೂಡಲಸಂಗಮದೇವಯ್ಯಂತಪ್ಪ ಎನಗೊಬ್ಬ ಗಂಡನುಂಟು.

೫. ಹುಟ್ಟಿದನು ಶ್ರೀಗುರುವಿನ ಹಸ್ತದಲ್ಲಿ. ಬೆಳೆದನು ಅಸಂಖ್ಯಾತರ ಕರುಣದಲ್ಲಿ. ಭಾವವೆಂಬ ಹಾಲು, ಸುಜ್ಞಾನವೆಂಬ ತುಪ್ಪ, ಪರಮಾರ್ಥವೆಂಬ ಸಕ್ಕರೆಯನಿಕ್ಕಿದರು ನೋಡಾ. ಇಂತಪ್ಪ ತ್ರಿವಿಧಾವೃತವನು ದಣಿಯರದು ಸಲಹಿದರೆನ್ನ. ವಿವಾಹವ ಮಾಡಿದಿರಿ. ಸಯವಪ್ಪ ಗಂಡಗೆ ಕೊಟ್ಟಿರಿ. ಕೊಟ್ಟಮನೆಗೆ ಕಳುಹಲೆಂದು ಅಸಂಖ್ಯಾತರೆಲ್ಲರು ನೆರೆದು ಬಂದಿರಿ. ಬಸವಣ್ಣ ಮೆಚ್ಚಲು ಒಗತನವ ಮಾಡುವೆ. ಚನ್ನಮಲ್ಲಿಕಾರ್ಜುನನ ಕೈವಿಡಿದು ನಿಮ್ಮ ಮಂಡಿಗೆ ಹೂವ ತಾಡೆನಲ್ಲದೆ, ಹುಲ್ಲ ತಾರೆನು. ಅವಧರಿಸಿ. ನಿಮ್ಮಡಿಗಳೆಲ್ಲರು ಮರಳಿ ಬಿಜಯಂಗೈವುದು, ಶರಣಾರ್ಥಿ.

೬. ಎನ್ನ ನಲ್ಲನು ಒಳ್ಳೆನೆಂದು ಕಳುಹಿದಡೆ, ಇಲ್ಲಿಯೇ ಅರಸುವೆ ನವನ. ಗಂಗೆಯ ನೋನೆನು, ಗೌರಿಯ ನೋನೆನು, ಇಲ್ಲಿಯೇ ಅರಸುವೆ

ನವ್ಯಾ. ಎನ್ನಂತರಂಗದ ಆತ್ಮಜ್ಯೋತಿಯೇ ಉಲಿಂಗ ದೇವ ಎಂದು ಇಲ್ಲಿಯೇ ಅರಸುವೆನವ್ಯಾ.

೭. ಸಾವಿಲ್ಲದ, ಕೇಡಿಲ್ಲ, ರೂಹಿಲ್ಲದ ಚಲುವನವ್ಯಾ. ಎಡೆ ಇಲ್ಲದ, ತೆರಹಿಲ್ಲದ, ಕುರುಹಿಲ್ಲದ, ಚಲುವಂಗಾನೊಲಿದೆ, ಎಲೆ ಆವ್ಯಾ. ನೀ ಕೇಳಾ, ತಾಯೆ. ಭವವಿಲ್ಲದ, ಭಯವಿಲ್ಲದ, ನಿರ್ಭಯ ಚಲುವಂಗ, ಕುಲ ಸೀಮೆ ಇಲ್ಲದ ನಿರ್ದೇಶ ಚಲುವಂಗ ನಾನೊಲಿದೆ. ಇದು ಕಾರಣ ಚನ್ನಮಲ್ಲಿಕಾರ್ಜುನ ಚಲುವ ಗಂಡನೆನಗೆ. ಈ ಸಾವ ಕೆಡುವ ಗಂಡರನೊಮ್ಮೆ ಒಲೆ ಯೊಳಗಿಕ್ಕು.

೮. ಒಬ್ಬನೆ ಗರುವನು, ಇವನೊಬ್ಬನೆ ಚಲುವನು, ಇವನೊಬ್ಬನೆ ಧನಪತಿ, ಕೇಳಾ ಕೇಳದಿ. ಅವಗೆ ಹಿರಿಯರಿಲ್ಲ ಅವಗೆ ಒಡೆಯರಿಲ್ಲ. ಇಂತಪ್ಪ ನಲ್ಲನು ಲೇಸು, ಕಾಣೆನಗೆ. ನೀವೆಲ್ಲ ಒಂದಾಗಿ ಹಿಡಿದು ಬಡಿದರೆ, ಬಿಡಿಸುವ ಈ ನಲ್ಲ ಲೇಸು ಉಲಿಂಗ ದೇವನು.

೯. ಅತ್ತೆ ಮಾಯೆ, ಮಾವ ಸಂಸಾರಿ, ಮೂವರು ವೈದ್ಯನರು ಹುಲಿ ಯಂತವರು. ನಲ್ಲನು ನಗೆವೆಣ್ಣು ಕೆಳದಿಯರ ಭಾವದಲಿರುವನು. ಇವ ದೇವ ನಲ್ಲ. ಅತ್ತಿಗೆಯರ ಮೀರಲಾರೆನು. ತೊತ್ತುವಿನ ಕಾವಲು. ಹೇಳುವರೆ ಕೇಳು ಕರ್ಮವೆಂಬ ಗಂಡನ ಬಾಯಿಬಿಡಿದು ಹಾದರವನಾಡುವನು ಹರನ ಕೂಡಿ. ಮನವೆಂಬ ಸಖಿಯ ಪ್ರಸಾದದಿಂದ ಅನುಭಾವನ ಕಲಿತನು ಶಿವನೊಡನೆ. ಕರಜೆಲ್ಲ ಶ್ರೀಶೈಲ ಚನ್ನಮಲ್ಲಿಕಾರ್ಜುನನ ಸಜ್ಜನ ಗಂಡನ ಮಾಡಿಕೊಂಬೆ.

೧೦. ಎಲ್ಲರ ಗಂಡಂದಿರು ಪರದಳ ವಿಭಾಡರು. ಎನ್ನ ಗಂಡ ಮನೆ ದಳ ವಿಭಾಡ ಎಲ್ಲರ ಗಂಡಂದಿರು ಗಜ ಬೇಂಟೆಕಾರರು. ಎನ್ನ ಗಂಡ ಮನ ಬೇಂಟೆಕಾರ. ಎಲ್ಲರ ಗಂಡರು ತಂದಿಕ್ಕಿಸಿಕೊಂಬರು ಎನ್ನ ಗಂಡ ತಾರದೆ ಇಕ್ಕಿಸಿಕೊಂಬ. ಎಲ್ಲರ ಗಂಡರಿಗೆ ಮೂರು. ಎನ್ನ ಗಂಡಗೆ ಒಂದು. ಅದೊಂದು ಸಂದೇಹಬೇಡಾ. ಕದಿರರೆಮ್ಮಿಯೊಡೆಯಗುಮ್ಮೇಶ್ವರಾ.

ಟೀಕು:-- ಮಾಯಾಶಕ್ತಿಯ ವಲ್ಲಭರಾದ ಖಂಡಿತ ಜ್ಞಾನಿಗಳೆಲ್ಲರು ಬಹಿರಂಗದ ಪ್ರಪಂಚು ತನುದಂಡನೆಗಳಿಂ ನಿವೃತ್ತಿಮಾಡಬೇಕೆನ್ನುತ್ತಿಹ ರೆಂಬುದೀಗ ಎಲ್ಲರ ಗಂಡಂದಿರು ಪರದಳ ವಿಭಾಡರು ಎಂಬ ಶಬ್ದ ಕೃಥ. ಚಿತ್ಸ್ವರೂಪವಾದ ಶರಣಪತಿಗೆ ಮಹಾಘನಲಿಂಗವೇ ಪತಿಯಾದ ಕಾರಣ ಆ ಮಹಾಘನಲಿಂಗವು ಶರಣನ ಸರ್ವಾಂಗವನವಗ್ರಹಿಸಿ ಮನಸ್ಸಿನಿಂ

ತೋರುವ ಸಂಕಲ್ಪ ವಿಕಲ್ಪ ಮೊದಲಾದ ಸಕಲ ಪ್ರಪಂಚ ನಿವೃತ್ತಿಯ  
ಮಾಡಿ ಶಿವಜ್ಞಾನವ ಪ್ರಭಾವಿಸಿ ಕೊಡುತ್ತಿಹುದೆಂಬುದೀಗ ಎನ್ನ ಗಂಡ  
ಮನದಳ ವಿಭಾಡನೆಂಬ ಶಬ್ದಕೃಥ. ಮಾಯಾಶಕ್ತಿ ವಲ್ಲಭರಾದ ಭಿನ್ನಜ್ಞಾ  
ನಿಗಳೆಲ್ಲರು ಬಹಿರಂಗದಷ್ಟಮದಂಗಳ ನಷ್ಟವ ಮಾಡಬೇಕೆನ್ನುತ್ತಿಹರು  
ಚಿದ್ರೂಪನಾದ ಶರಣನ ಬಾಹ್ಯಾಭ್ಯಂತರಂಗಳನೊಳಕೊಂಡು ಪರಿಪೂರ್ಣ  
ವಾಗಿರ್ಪ ಪರಶಿವ ತತ್ವವು ಅಂತರಂಗದಷ್ಟಮದಂಗಳು ನಷ್ಟವ ಮಾಡಿ  
ಚಿದಹಂಕಾರಸ್ವರೂಪವನೆಯ್ವಿಸುತ್ತಿಹನೆಂಬುದೀಗ, ಎಲ್ಲರ ಗಂಡಂದಿರು  
ಗಜಬೇಂಟೆಕಾರರು ಎನ್ನ ಗಂಡ ಮನ ಬೇಂಟೆಕಾರನೆಂಬ ಶಬ್ದಕೃಥ.  
ತಮ್ಮ ನಿಜವೇ ಪರಬ್ರಹ್ಮನೆಂದರಿಯದೆ ದ್ವೈತಭಾವದಿಂದೆ ಲಿಂಗಕ್ಕೆ ಸರ್ವ  
ಕ್ರಿಯೋಪಚಾರಂಗಳ ಮಾಡಿ ಭಿನ್ನ ಫಲಪದಂಗಳ ಪಡೆದು ಭೋಗಿಸಿ  
ದವರು ಭವಹೇತುವಷ್ಟ ಜನ್ಮಾಂತರಕ್ಕೆ ಬಂದು ಮಾಯಾಸಂಬಂಧವಾದ  
ಸಕಲ ವಿಷಯ ಪದಾರ್ಥಂಗಳ ಜೀವಭಾವದಿಂ ಭುಂಜಿಸುತ್ತಿಹರು ಸುಜ್ಞಾನ  
ಸನ್ನಿಹಿತನಾದ ಶರಣ ಸತಿಗೆ ಪತಿಯಾಗಿರ್ಪ ಮಹಾಘನಲಿಂಗವು ಫಲ  
ಪದಂಗಳ ಕೊಟ್ಟು ಭವಕ್ಕೆ ತಾರದೆ ಅಂಗ ಮನ ಪ್ರಾಣ ಸರ್ವೇಂದ್ರಿ  
ಯಂಗಳಲ್ಲಿ ಸಂಬಂಧವಾದ ಸಕಲ ಪದಾರ್ಥಂಗಳ ಭಕ್ತಿಯಿಂದರ್ಪಿಸಿ  
ಕೊಂಡು ಪ್ರಸಾದವ ಕರುಣಿಸಿ ನಿತ್ಯವಾದ ಮುಕ್ತಿಯ ಕೊಡುತ್ತಿಹುದು  
ಶರಣಗೆಂಬುದೀಗ, ಎಲ್ಲರ ಗಂಡಂದಿರು ತಂದಿಕ್ಕಿಸಿಕೊಂಬರು, ಎನ್ನ  
ಗಂಡ ತಾರದೆ ಇಕ್ಕಿಸಿಕೊಂಬನೆಂಬ ಶಬ್ದಕೃಥ. ಮಾಯಾಶಕ್ತಿಯ ವಲ್ಲ  
ಭರಾದ ಭಿನ್ನ ಜ್ಞಾನಿಗಳು ತ್ರಿಪುಟಿಜ್ಞಾನಸಂಬಂಧಿಗಳಾಗಿಹರು ಚಿತ್ತ  
ಭಾಂಗಸ್ವರೂಪನಾದ ಶರಣಸತಿಗೆ ಪ್ರಾಣದೊಲ್ಲಭನಾದ ಪರಬ್ರಹ್ಮಲಿಂಗಕ್ಕೆ  
ಅಖಂಡಜ್ಞಾನಪ್ರಕಾಶ ಒಂದೇ ಶರಣನ ಸರ್ವಾಂಗವ ನವಗ್ರಹಿಸಿ ನಿಷ್ಪ  
ತ್ತಿಯಾಯಿತ್ತೆಂಬುದೀಗ, ಎಲ್ಲರ ಗಂಡಂದಿರಗೆ ಮೂರು ಎನ್ನ ಗಂಡಂ  
ದೊಂದೇ ಅದೊಂದು ಸಂದೇಹ ಕದಿರರೆಮ್ಮಿಯೊಡೆಯಗುಮ್ಮೇಶ್ವರಾ ಎಂಬ  
ಶಬ್ದಕೃಥ.

೧೧. ಎಲ್ಲರ ಹೆಂಡತಿಯರು ತೊಳಸಿಕ್ಕುವರು. ಎನ್ನ ಗಂಡಂಗೆ  
ತೊಳಸಿಕ್ಕುವರಿಲ್ಲ. ಎಲ್ಲರ ಗಂಡಂದಿರು ಬಸಿವರು. ಎನ್ನ ಗಂಡಂಗೆ ಬಸಿ  
ವುಡಿಲ್ಲ. ಎಲ್ಲರ ಗಂಡಂದಿರಗೆ ಅಂಡದ ಬೀಜ ಉಂಟು. ಎನ್ನ ಗಂಡಂಗೆ  
ಅಂಡದ ಬೀಜವಿಲ್ಲ. ಎಲ್ಲರ ಗಂಡಂದಿರು ಮೇಲೆ, ಎನ್ನ ಗಂಡ ಕೆಳಗೆ,  
ನಾ ಮೇಲೆ ಕದಿರರೆಮ್ಮಿಯೊಡೆಯಗುಮ್ಮೇಶ್ವರಾ.

SRI JAGADGURU VISHWARADHYA  
JNANA SIMHASAN JNANAMANDIR  
LIBRARY.

Jangamwadi Math, VARANASI.

Acc. No. 1087

ಟೀಕು: -- ಸಾಕಾರವಾದ ಲಿಂಗಕ್ಕೆ ಸತಿಯರೆನಿಸಿಕೊಂಬ ದ್ವೈತಿಗಳು ಭಿನ್ನಕ್ರಿಗಳ ಮಾಡಿ, ಫಲಪದಂಗಳ ಪಡೆದು ಭೋಗಿಸಿ ಭವ ಹೇತುವಾಗಿ ಜನನಕ್ಕೆ ಬಂದು ಭಿನ್ನವಿಟ್ಟು ಪದಾರ್ಥಂಗಳ ಲಿಂಗಕೃಪಿಸಿ ಭೋಗಿಸುತ್ತಿಹರು. ಮಹಾಘನಲಿಂಗವ ಸರ್ವಾಂಗದಲ್ಲಿ ಸಂಬಂಧವ ಮಾಡಿಕೊಂಡಿರ್ಪ ಶರಣ ಸತಿಯು ಸಕಲ ಪದಾರ್ಥಂಗಳ ಅಭಿನ್ನ ಭಾವದಿಂ ಲಿಂಗಕೃಪಿಸಿ ಲಿಂಗ ಭೋಗೋಪಭೋಗಿಯಾಗಿಹಳ್ಳದೆ ಜೀವ ಭಾವದಿಂ ಜನನಕ್ಕೆ ಬರಲಿಲ್ಲವೆಂಬುದೀಗ, ಎಲ್ಲರ ಹೆಂಡತಿಯರು ತೊಳಸಿ ಕ್ಷುವರು, ಎನ್ನ ಗಂಡಂಗೆ ತೊಳಸುವದಿಲ್ಲ ಎಂಬ ಶಬ್ದಕೃಥ. ಮಾಯಾ ಶಕ್ತಿಯ ವಲ್ಲಭರಾದ ಭಿನ್ನ ಜ್ಞಾನಿಗಳೆಲ್ಲರು ದೇಹೇಂದ್ರಿಯ ವಿಷಯ ರಸಂಗಳ ನಿವೃತ್ತಿಯ ಮಾಡಬೇಕೆನ್ನುತ್ತಿಹರು. ಸರ್ವಾಂಗಲಿಂಗ ಸಂಬಂಧಿಯಾಗಿರ್ಪ ಶರಣ ಸತಿಯು ದೇಹೇಂದ್ರಿಯ ವಿಷಯರಸಂಗಳ ನಿವೃತ್ತಿಯಮಾಡಿ ಕಳೆಯಲಿಲ್ಲವೆಂಬುದೀಗ, ಎಲ್ಲರ ಗಂಡಂದಿರು ಬಸಿವರು, ಎನ್ನ ಗಂಡಂಗೆ ಬಸಿವುದಿಲ್ಲವೆಂಬ ಶಬ್ದಕೃಥ. ಮಾಯಾಶಕ್ತಿಯ ವಲ್ಲಭರಾದ ದ್ವೈತಿಗಳೆಲ್ಲಕ್ಕು ತಾನೆಂಬ ಹಂಕಾರ ಉಂಟಾಗಿರುತ್ತಿದುದು. ಶರಣ ಸತಿಗೆ ಜೈತನ್ಯಸ್ವರೂಪವಾದ ಮಹಾಘನಲಿಂಗವೆಂಬ ಸತಿಗೆ ಜನನಕ್ಕೆ ಕಾರಣವಾದ ಅಹಂಕಾರ ನಾಸ್ತಿ ಎಂಬುದೀಗ ಎಲ್ಲರ ಗಂಡಂದಿರಿಗೆ ಬೀಜ ಉಂಟು ಎನ್ನ ಗಂಡಂಗೆ ಅಂಡಜವಿಲ್ಲವೆಂಬ ಶಬ್ದಕೃಥ. ಮಾಯಾಶಕ್ತಿಯ ವಲ್ಲಭರಾದ ಖಂಡಿತ ಜ್ಞಾನಿಗಳೆಲ್ಲರು ಲಿಂಗಕ್ಕೆ ಸರ್ವ ಕ್ರಿಯೋಪಚಾರಂಗಳ ಮಾಡಿ ಫಲಭೋಗ ಪ್ರಾಪ್ತಿಯನೆಯ್ದಿ ಸ್ವರ್ಗದಲ್ಲಿ ತೇಜಿಷ್ಠರಾಗಿಹರು. ಶರಣಸತಿಗೆ ವಲ್ಲಭನಾಗಿರ್ಪ ಮಹಾಘನಲಿಂಗವು ಚತುರ್ವಿಧ ಫಲಪದಂಗಳ ಮುಟ್ಟದೆ ಶರಣನ ಸರ್ವಾಂಗದಲ್ಲಿ ಸಂಬಂಧವಾಗಿರುತ್ತಿರಲು, ಆ ಲಿಂಗಕ್ಕೆ ಶರಣನೇ ಅಧಿಷ್ಠಾಯಿಕನಾಗಿ ಸಮರಸ ಭಾವದಿಂದಿರುತ್ತಿಹನೆಂಬುದೀಗ, ಎಲ್ಲರ ಗಂಡಂದಿರು ಮೇಲೆ ಎನ್ನ ಗಂಡ ಕೆಳಗೆ ನಾ ಮೇಲೆ ಕದಿರರೆಮ್ಮಿಯೊಡೆಯಗುಮ್ಮೈತ್ತರಾ.

೧೨. ಮನಕ್ಕೆ ಮನೋಹರವಲ್ಲದ ಗಂಡರು ಮನಕ್ಕೆ ಬಾರರು; ಕೇಳವ್ವು ಕೇಳದಿ, ಪನ್ನಗ ಭೂಷಣರಲ್ಲದ ಗಂಡರು. ಇನ್ನೆನಗಾದ ಮೊರೆಯ ನೋಡವ್ವ! ಕನ್ನೆಯಂದಿನ ಕೂಟ ಚಿಕ್ಕಂದಿನ, ಬಾಳುವೆ, ನಿಮ್ಮಾಣೆಯಯ್ಯ ಕೂಡಲ ಸಂಗಮ ದೇವಾ.



೧೩ ಸಂಸಾರವೆಂಬ ಶ್ವಾನನಟ್ಟಿ ಮೀಸಲ ಬೀಸರವ ಮಾಡಿದರಯ್ಯಾ! ಎನ್ನ ಚಿತ್ತವು ನಿಮ್ಮ ಧ್ಯಾನವಯ್ಯಾ! ನೀನಲ್ಲದೆ ಮತ್ತೇನು ನಾನರಿಯೆ. ಕೆನ್ನೆಯಲ್ಲಿ ಕೈವಿಡಿದೆನು. ನಿಮ್ಮಲ್ಲಿ ನೆರೆದೆನು. ಮನ್ನಿಸು ಕಂಡಯ್ಯಾ. ಮಹಾಲಿಂಗವೇ ಸತಿಯಾನು, ಪತಿನೀನು. ಮನೆಯೊಡೆಯ ಮನೆಯನೆ ಕಾಯ್ದಿರ್ಪಂತೆ, ನೀ ಎನ್ನ ಮನವ ಕಾದಿರ್ಪ ಗಂಡನೈ. ನಿಮಗೋತ ಮನವ ಅನ್ಯಕ್ಕೆ ಹರಿಸಿದರೆ, ನಿಮ್ಮಭಿಮಾನಕ್ಕೆ ಹಾನಿ ಕೂಡಲ ಸಂಗಮ ದೇವಾ.

ಲಿಂಗಾಂಗ ಸಾಮರಸ್ಯಭಾವದಿಂದ ಆಚರಿಸುವದು.

೧. ಅಂಗವು ಲಿಂಗದಲ್ಲಿ ಸಂಬಂಧವಾದವರ, ಲಿಂಗವೆಂದೇ ಕಾಂಬುದು. 'ಕೀಟೋಪಿ ಭ್ರಮರಾಯತೆ' ಎಂಬ ನ್ಯಾಯದಂತೆ ಅಂಗ ಲಿಂಗ ಸೋಂಕಿ ಲಿಂಗವಾಯಿತ್ತಾಗಿ, ನೀವೆಂದೇ ಕಾಂಬುದು. ಲಿಂಗಮುಂತಾಗಿಯೇ ನಡೆ, ಲಿಂಗಮುಂತಾಗಿಯೇ ನುಡಿ, ಲಿಂಗಮುಂತಾಗಿಯೇ ನೋಡುವವರಾಗಿ, ಅಂಗೇಂದ್ರಿಯಂಗಳೆಂಬುದಿಲ್ಲ. ಅವೆಲ್ಲವೂ ಲಿಂಗೇಂದ್ರಿಯಂಗಳಾವವಾಗಿ. ಕಾರಣ ಲಿಂಗವೆಂದೇ ಕಾಂಬುದು. ಗ್ರಂಥ|| ಸರ್ಪದಷ್ಟಸ್ಯಯದ್ದೇಹಂ ತದ್ದೇಹಂ ವಿಷದೇಹವತ್ || ಎಂದುದಾಗಿ, ಸರ್ವಾಂಗ ಲಿಂಗ ಕೂಡಲಚಿನ್ನಸಂಗಾ ನಿಮ್ಮ ಶರಣ.

೨. ಜ್ಯೋತಿ ಮುಟ್ಟಿದ ಬತ್ತಿ ಎಲ್ಲಾ ಜ್ಯೋತಿಯಪ್ಪವಯ್ಯಾ. ಸಾಗರವ ಮುಟ್ಟಿದ ನದಿಗಳೆಲ್ಲ ಸಾಗರವಪ್ಪವಯ್ಯಾ. ಪ್ರಸಾದ ಮುಟ್ಟಿದ ಪದಾರ್ಥವೆಲ್ಲ ಪ್ರಸಾದವಪ್ಪವಯ್ಯಾ. ಲಿಂಗವ ಮುಟ್ಟಿದ ಅಂಗವೆಲ್ಲ ಲಿಂಗವಪ್ಪವಯ್ಯಾ. ಸಕಳೇಶ್ವರ ದೇವ, ನಿಮ್ಮ ಮುಟ್ಟಿದವರೆಲ್ಲ ನಿಮ್ಮಂತಪ್ಪರಯ್ಯಾ.

೩. ಘಟವನೊಡೆದು ಬಯಲನೋಡಲದೇಕೆ? ಘಟದೊಳಗಿಪ್ಪದೇ ಬಯಲೆಂದರಿದಡೆ ಸಾಲದೇ? ಪಟವ ಹರಿದು ತಂತುವ ನೋಡಲದೇಕೆ? ಆ ಪಟವ ತಂತುವೆಂದರಿದಡೆ ಸಾಲದೇ? ಕಟಕವ ಮುರಿದು ಕಾಂಚನವ ನೋಡಲದೇಕೆ? ಆ ಕಟಕವೇ ಕಾಂಚನವೆಂದರಿದಡೆ ಸಾಲದೇ? ತನ್ನನಳಿದು ಘನನ ನೋಡಲದೇಕೆ? ತಾನೇ ಘನವೆಂದರಿದಡೆ, ಸಾಲದೇ? ಹೇಳಾ ರಾಮ ನಾಥಾ.

೪. ತಾ ಮಿಥ್ಯನಾದ ಮತ್ತೆ ಜಗವೆಲ್ಲವೂ ತನಗೆ ಮಿಥ್ಯೆ. ತಾ ತಥ್ಯನಾದ ಮತ್ತೆ, ಜಗವೆಲ್ಲವೂ ತನಗೆ ತಥ್ಯೆ. ಅಂಗಯ್ಯಲ್ಲಿ ಹಿಡಿದು, ಕೊಯ್ಯುವದ ನೋಡದೆ ಅಲಗು ಕಟ್ಟುತ್ತೆಂದು ಹಲುಬುವನಂತಾಗದೆ, ತನ್ನ ತಾಮರೆಂದು ಅನ್ಯರದೇಸೆಯಿಂದ ತನ್ನ ಕೇಳುವನಂತಾಗದೆ, ತನ್ನ ನಿಜದ ಅರಿವ ನುರೆಯದೆ, ಇದು ಕಾಲಕರ್ಮವಿರಹಿತ ತ್ರಿಪುರಾಂತಕ ಲಿಂಗದೊಳಗಾದ ವನ ಇರವು.

೫. ಕೈ ಕೈದುವ ಹಿಡಿದು ಹೊರುವಾಗ, ಕೈದೋ, ಕೈಯೋ, ಮನವೋ? ಅಂಗಲಿಂಗ ಸಂಬಂಧವಾದಲ್ಲಿ, ಸಂಬಂಧಿಸುವಾಗ ಅಂಗವೋ, ಲಿಂಗವೋ, ಆತ್ಮನೋ? ಈ ಮೂರಂಗವನರಿವಲ್ಲಿ ಕಾಲಾಂತಕ ಭೀಮೇಶ್ವರ ಲಿಂಗವನರಿದುದು.

೬. ಮಣ್ಣು ನೀರೂ ಸ್ಪೃಷ್ಟವಾಗಿ, ಮೃತ್ತಿಕೆ ಕುಲಾಲನ ಚಿತ್ತಕ್ಕೆ ಒಪ್ಪಿದಲ್ಲಿ, ಏನ ಹಿಡಿದಡೂ ಲಕ್ಷಿಸುವ ತೆರನಂತೆ, ಚಿತ್ರಜ್ಞ ಜಾತಿವರ್ಗವ ನರಿದು, ಪೃಥ್ವೀಪಟಂಗಳಲ್ಲಿ ದೃಷ್ಟವ ತೋರಿ ಬರುವಂತೆ, ಇಂತೀ ತನ್ನ ಲಕ್ಷದ ದೃಷ್ಟದಲ್ಲಿ ಉಭಯ ತನ್ನಷ್ಟವಾಗಿಪ್ಪ ಭೇದವೆಂಬುದಕ್ಕೆ ಸೂಚನೆ ನಿಷ್ಕಳಂಕ ಮಲ್ಲಿಕಾರ್ಜುನಲಿಂಗವನರಿದವನ ಸಂಗಾ.

ಅರ್ಥ:—ಮೃತ್ತಿಕೆಯೂ ಜಲವೂ ಕೂಡಿ ಹದವಾಗಿ, ಆ ಹದವಾದ ಮಣ್ಣು ಕುಂಬಾರನ ಮನಕ್ಕೆ ಒಪ್ಪಿಗೆಯಿಂದ ಅವ ರೂಪ ಮಾಡಬೇಕೆಂದು ನೆನೆದು ಹಿಡಿದಡೂ, ಆ ರೂಪುಗಳೇ ಕುರು ಹಾಗುವ ನಿಲುಕಡೆಯ ಹಾಗೆ, ಭಾವ ಚಿತ್ರಿಕನು ಸ್ತ್ರೀವರ್ಗ, ಪುರುಷವರ್ಗ, ಮೃಗವರ್ಗ, ವನವರ್ಗ, ಗಿರಿವರ್ಗ, ದೇವತಾವರ್ಗ, ರಾಕ್ಷಸವರ್ಗ, ಮೊದಲಾದವ ಬರೆಯಬೇಕೆಂದು ವನದಲ್ಲಿ ತಿಳಿದು ಮಣ್ಣು ಗೋಡೆಗಳಲ್ಲಿ ಪಾವುಡಂಗಳಲ್ಲಿ ಇಂಥ ರೂಪು ಬರೆವುತ್ತಿದ್ದೇನೆ, ಎಂದು ಹೇಳಿ ಲೇಖನವ ಮಾಡಿದಲ್ಲಿ, ಆ ರೂಪುಗಳೇ ಒಪ್ಪ ವಾಗುವ ಹಾಗೆ, ಈ ಪ್ರಕಾರದಿಂದ ತನ್ನ ಕುರುಹಾದಂಗಳಲ್ಲಿ ಸಾಕಾರವಾದ ಇಷ್ಟಲಿಂಗ ಸಂಬಂಧವ ಮಾಡಿಕೊಂಡು ಆಚರಿಸುವಲ್ಲಿ, ಅಂಗಲಿಂಗವೆಂಬ ಭಾವ ನಷ್ಟವಾಗಿ ಭಿನ್ನಭಾವ ನಷ್ಟವಾಗಿ, ಸಮರಸಭಾವದಿಂದ ಆಚರಿಸಿದಲ್ಲಿ, ಸರ್ವಾಚಾರಸಂಪತ್ತಿನಾಚರಣೆ ಉಂಟಾಗುವದೆಂಬುದಕ್ಕೆ ಸಂಕ್ಷೇಪ. ಇಷ್ಟಲಿಂಗ ಸಂಬಂಧವ ತಿಳಿದ ಶರಣನಾಚರಣೆ ಎಂಬುದರ್ಥ.

೭. ಸತ್ತ ಬಳಿಕ ಮುಕ್ತಿಯ ಹಡದಿಹೆನೆಂದು ಪೂಜಿಸಹೋದರೆ, ಆ ದೇವರೇನ ಕೊಡುವರೋ? ಸಾಯದೆ ನೋಯದೆ ಸ್ವತಂತ್ರವಾಗಿ ಸಂದುಭೇದವಿಲ್ಲದಿರ್ಪ ಗುಹೇಶ್ವರಾ ನಿಮ್ಮ ಶರಣ.

ಅರ್ಥ:— ಇಹದಲ್ಲಿ ಭಕ್ತಿಯ ಮಾಡಿ, ಸತ್ತಬಳಿಕ ಪರದಲ್ಲಿ ಮುಕ್ತಿಯ ಹಡೆದಿಹೆನೆಂದರೆ ಮುಕ್ತಿ ಘಟಿಸದು. ಅದೇನು ಕಾರಣವೆಂದಡೆ, ಸಾವಿನ ಬೀಜ ಮುಂದೆ ಜನನಕ್ಕೆ ಕಾರಣವಾಗಿ. ಇಂತಲ್ಲದೆ ತನುವಿದಿದಲ್ಲಿಯೇ ನಿತ್ಯ ನಿರಂಜನ ಪರಶಿವನು ತಾನೆಂದರಿವಾಚರಿಸಿದಡೆ, ಆತ ಸ್ವತಂತ್ರ ಶಿಷ್ಯಕ್ಕನಂಬುದೀ ವಚನದ ಬಹು ಶಬ್ದಕ್ಕೇಕಾರ್ಥ ನಿರ್ವಚನ.

೮. ಇಲ್ಲದ ಶಂಕೆಯನುಂಟೆಂದು ಭಾವಿಸಿ, ಅದು ಕಣ್ಣು ಮುಂದೆ ರೂಪಾಗಿ ಕಾಡುತ್ತಿತ್ತು. ಇಲ್ಲದ ತನುವನು ಉಂಟೆಂಬನ್ವಕ್ತರ, ಅದೇ ಮಾಯೆಯಾಗಿ ಕಾಡುತ್ತಿತ್ತು. ನೀಕ್ರಿಯಾ ಲಿಂಗಕ್ಕೆ ಕ್ರಿಯಾಂತಲ್ಲದೆ ಆಗದು ಎಂಬದರ ಸಂದು ಸಂಶಯ ಮುಂದುಗಡಿಸುತ್ತಿತ್ತು ಕೇಳಾ. ಮನವ ಮನೆಯ ಮಾಡಿಕೊಂಡಿತ್ತು ಲಿಂಗದ ಅನುವನರಿಯಬಲ್ಲದೆ, ಗುಹೇಶ್ವರನೆಂಬ ಲಿಂಗ ದೂರವಿಲ್ಲ ಕೇಳಾ ಮರುಳೇ.

೯. ಎನಕ್ಕೆಯಾಯಿತ್ತು. ಎನಕ್ಕೆಯಾಯಿತ್ತು. ಮತ್ತೆನಕ್ಕೆ ಉಂಟೇ? ನೇಮಕ್ಕೆ ನಿಜಗೊಳ್ಳದು, ಚಿಕ್ಕಯ್ಯ ಪ್ರಿಯ ಸಿದ್ಧಲಿಂಗ ಇಲ್ಲ ಇಲ್ಲ.

ಅರ್ಥ:— ಜಗದಲ್ಲಿ ಎಷ್ಟೋ ಆತ್ಮರು ಹುಟ್ಟುತ್ತಿಪ್ಪರು, ಎಷ್ಟೋ ಆತ್ಮರು ಅಳಿವುತ್ತಿಪ್ಪರು. ಮರಳಿ ಜನನ ಮರಣಂಗಳ್ಳವರಿಗೆ ಲಿಂಗದ ಕರುಣ ಸಾಧ್ಯವುಂಟೇ? ಭಿನ್ನಕ್ರಿಯಾಚಾರವುಳ್ಳವರಿಗೆ, ಅಭಿನ್ನಕ್ರಿಯಾ ಚಾರ ಇಂಬುಗೊಳ್ಳದು. ಅವರಿಗೆ ಲಿಂಗದ ಕರುಣವಿಲ್ಲವೆಂಬುದರ್ಥ.

೧೦. ಕಪುರದ ಪ್ರಣತೆಯಲ್ಲಿ ಬತ್ತಿಯ ಹಾಕಿ, ಉರುಹಬಹುದೇ? ಕಿಚ್ಚಿನ ಮಧ್ಯದಲ್ಲಿ ನಿಂದು ಕೆಟ್ಟತ್ತೆಂದು ಹುಲ್ಲು ಸೊಪ್ಪು ಹಾಕಿ, ಹೊತ್ತಿ ಸಬಹುದೇ? ಅಲಗು ಕೂರವಾಯಿತ್ತೆಂದು, ತನ್ನೊಡಲನಿರಿದು ಅಲಗಿನ ಕೂರ ಸುಲಲಿತವೆನಬಹುದೇ? ಆ ಗುಣ ಅಲ್ಲಲ್ಲಿಗೆ ದೃಷ್ಟ. ಇದು ನಿಶ್ಚಯ. ನಿಜಲಿಂಗಾಂಗಿಯ ಅರಿವಿನ ಭೇದ, ಕಾಲ ಕರ್ಮ ವಿರಿಹಿತ ತ್ರಿಪುರಾಂಶಕ ಲಿಂಗದೇವನ ತೆರ.

ಅರ್ಥ:— ಮೃತ್ತಿಕೆಯ ಹಣತೆಯಲ್ಲಿ ಎಣ್ಣೆಯ ನೀಡಿ, ಬತ್ತಿಯ ಹಾಕಿ, ಅಗ್ನಿಯ ಮುಟ್ಟಿಸಿದರೆ ಬೇರೆ ಬೇರೆ ಉರಿವುದಲ್ಲದೆ, ಘನಸಾರದ ಹಣತೆಯಲ್ಲಿ ಬತ್ತಿಯ ಹಾಕಿ ಉರಿವುದಕ್ಕಾದೀತೇ? ಆಗದು. ಅದು ಹೇಗೆಂದಡೆ, ಅಗ್ನಿ ಸೋಂಕಿದಾಕ್ಷಣವೇ ಉಭಯವೂ ಅವಗವಿಸಿ ಉರಿ

ವುದೆಂಬ ಹಾಗೆ, ಭಿನ್ನಭಾವವುಳ್ಳ, ಸಿದ್ಧಾಂತಿಗಳು ಅಂಗವೆಂದು ಲಿಂಗವೆಂದು ಎರಡು ಮಾಡಿಕೊಂಡು ಆಚರಿಸಬಹುದೆಂದು ಸಮರಸಭಾವವುಳ್ಳ ಶರಣನು ಎರಡು ಮಾಡಿಕೊಂಡು ಚರಿಸಬಹುದೇ? ಬಾರದು. ಅದು ಹೇಗೆಂದಡೆ, ಸದ್ವ್ಯಾಸನಾಸ್ವರೂಪವಾದಂಗಳಲ್ಲಿ ಚಿದಗ್ನಿನುಯನಾದ ಲಿಂಗ ಸಂಬಂಧವ ಮಾಡಿಕೊಂಡಾಚರಿಸುವಲ್ಲಿ ಲಿಂಗವು ಅಂಗವನವಗ್ರಹಿಸಿ, ಆ ಅಂಗವು ಲಿಂಗದಲ್ಲಿ ಆಡಗಿ, ಅಂಗವು ಲಿಂಗವು ಒಂದೇಯಾಗಿಪ್ಪವು. ಅಗ್ನಿಯ ಮಧ್ಯದಲ್ಲಿ ನಿಂದು ನಂದಿತೆಂದು ತೃಣ ತರಗೆಲೆಗಳ ಹಾಕಿ, ಘಟವ ಮಾಡಬಹುದೇ? ಬಾರದು. ಎಂಬ ಹಾಗೆ ಚಿದಗ್ನಿನುಯನಾದ ಪ್ರಾಣಲಿಂಗದಲ್ಲಿ ಪ್ರಾಣವು ಕೂಡಿದ ಶರಣನು ಭಿನ್ನಭಾವವುಳ್ಳ ವೇದಾಂತಿಗಳ ಹಾಗೆ ಪ್ರಾಣ ಪ್ರಾಣಲಿಂಗವೆಂದು ಎರಡು ಮಾಡಿಕೊಂಡು ಆಚರಿಸಬಹುದೇ? ಬಾರದು. ಆಯುಧವು ಮೊನೆಯೋ, ಮೋಟೋ ಎಂದು ತನ್ನಂಗಳ ತಿವಿದುಕೊಂಡು ಆಯುಧದ ಮೊನೆಯು ಲೇಸಾಗಿ ಒಪ್ಪಿಗೆಯನುಳ್ಳದೆನಬಹುದೇ? ಬಾರದು ಎಂಬ ಹಾಗೆ ಮಹಾಜ್ಞಾನ ಸ್ವರೂಪವಾದ ಭಾವಲಿಂಗದಲ್ಲಿ ಆತ್ಮನು ಕೂಡಿದ ಶರಣನು ಭಿನ್ನಯೋಗಿಗಳ ಹಾಗೆ ಅಷ್ಟಾಂಗಯೋಗಾಭ್ಯಾಸದಿಂದ ಭಾವಲಿಂಗವನು ಕುರುಹಿಡಬಹುದೇ? ಬಾರದು. ಆ ಉಪಮಾನವು ಅಲ್ಲಿಗಲ್ಲಿಗೇ ತಾರ್ಕಿಕೆಯು. ಈ ಸಮರಸಭಾವವು ಯಥಾರ್ಥವಾಗಿಪ್ಪದು. ಶರಣನಲ್ಲಿ ಮಹಾಲಿಂಗಕ್ಕುಂಗಳಾದ ಶರಣನ ಜ್ಞಾನದ ಸಮರಸವು ಲಿಂಗದಲ್ಲಿ ಕೂಡಲ್ಪಟ್ಟ ಶರಣನ ಸಿಲುಕಡೆ ಇದು ಎಂದುದರ್ಥ.

೧೧. ಕೂರ್ಮನ ಗತಿಯ ಕುನ್ವಾಡಯೋಗವು ಕುಹಕ ವಾದಿಗಳಿಗೆ ಅಳವಡದು. ಉತ್ತಮಾಂಗವನು ಉರಸ್ಥಲದಲ್ಲಿ ಬಯಚಿಡುವ ಬಯಕೆಯನು ಆರೈದು ನೋಡಾ. ಆರೈಯ್ಯಲು ಅಚಲ ನೀನೇ. ಸಿಮುಲಿಗೆಯ ಚನ್ನರಾವ.ನೆಂಬ ಲಿಂಗವು ಎಂದು ಎನಲಿಲ್ಲ.

ಅರ್ಥ:— ಕೂರ್ಮನು ತನ್ನ ಜ್ಞಾನೇಂದ್ರಿಯಮಪ್ಪ ಶರಸ್ವನ್ನು ತನ್ನ ಹೃದಯಸ್ಥಾನದಲ್ಲಿ ಆಡಗಿಸಿ, ತನ್ನ ಭಿನ್ನವಿಟ್ಟುಕಾಂಬ ಭಾವವನು ಅಳವಿಪ್ಪ ಕೂರ್ಮನ ಯೋಗದ ಅನುವಿನಂತೆ ಶಿವನು ತಾನೆಂದರಿದು ಶಿವೋಹಂ ಮನುತಿಪ್ಪ ಜ್ಞಾನದ ತೋರಿಕೆಯ ತನ್ನ ನಿಜಾಂತರಂಗದಲ್ಲಿ ಆಡಗಿಸಿದ ಶರಣನೇ ಅಚಲಾನಂದಮಪ್ಪ ಮಹಾ ಘನಲಿಂಗವೆ ಯಾಗಿಪ್ಪನು. ಅಂತಪ್ಪ



ಲಿಂಗೈಕ್ಯದ ಮರ್ಮವು ವಾಗ್ದೈವಿಗಳಿಗೆ ಅಸಾಧ್ಯವೆಂಬುದಿ; ವಚನದ ತಾತ್ಪರ್ಯಾರ್ಥ.

೧೧. ಕೂಟದ ತುರ್ತಿಯದಲ್ಲಿ ಬೇಟೆ ಮತ್ತೆರಡಾಗಿ ಆಟವನು ಆಡಿದನು ಚಿತ್ರತರದಾ. ಕೂಟವು ಬೇಟೆವು ಆಟ ಮತ್ತೊಂದಾಗಿ ನೋಟಂಗಳನು ಮಿಷ ದೃಷ್ಟಿನಟ್ಟು, ತಾನು ತಾನಾಗೀಗ ಸಾನಂದ ಸಂಬಂಧ ಆನಂದ ಮುಕ್ತಾಂಗನೈಕ್ಯವಾಗಿ, ಲೋಕದೊಳಗಿದೂ ಲೋಕಿ ತಾನಲ್ಲದೆ ಏಕೈಕನಾದೆ ಕಪಿಲ ಸಿದ್ಧಮಲ್ಲಿಕಾರ್ಜುನನಲ್ಲಿ.

ಅರ್ಥ:- ತನಗೆ ಅನನ್ಯನು ಶಿವನೆಂಬುದನೆಯದೆ ಶಿವನ ಭಿನ್ನವಿಟ್ಟು ಕೂಡಿ ಮುಕ್ತರಾದೆವೆಂಬ ಭಿನ್ನಜ್ಞಾನಗಳಿಗೆ ಶಿವನು ಭಿನ್ನವಾಗಿಪ್ಪನೆಂಬುದೀಗ ಕೂಟದ ತುರ್ತಿಯದಲ್ಲಿ ಬೇಟೆ ಮತ್ತೆರಡಾಗಿ ಎಂಬ ಶಬ್ದ ಕೃರ್ಥ. ಅಂತಪ್ಪ ಭಿನ್ನಜ್ಞಾನದಿಂದ ಶಿವನಲ್ಲಿ ಸಮರಸೈಕ್ಯವಿಲ್ಲದೆ ಫಲಪದಂಗಳ ಪಡೆದು ಮರಳಿ ಭವಕ್ಕೆ ಬಂದು ಹಲವು ದೇಹಂಗಳ ತೊಟ್ಟು ಬಹುರೂಪವನಟಿಸಿ ಚರಿಸಾಮತ್ತಿದಾನೆಂಬುದೀಗ ಆಟವನು ಆಡಿದನು ಚಿತ್ರತರದಾ ಎಂಬ ಶಬ್ದ ಕೃರ್ಥ. ಅಂತಪ್ಪ ಭಿನ್ನಜ್ಞಾನ ಕ್ರಿಯೆಗಳೆಲ್ಲ ಭವಕ್ಕೆ ಕಾರಣವೆಂದರಿದು ಅವ ಬಿಟ್ಟು ಅಭಿನ್ನಜ್ಞಾನದಿಂದ ತನ್ನ ನಿಜವೆಲ್ಲ ಪರಶಿವಲಿಂಗವೆಂದರಿದು ಲಿಂಗದಲ್ಲಿ ಅತಿರತಿಯಿಂದ ಮಾಡುವ ಮಾಡಿಸಿ ಕೊಂಬುವ ಎರಡಾದುದು ಒಂದೇ ವಸ್ತುವೆಂಬ ನೈಷ್ಠಿಕಾಭಕ್ತಿ ಘಟಿಸಿತ್ತು ಶರಣಂಗೆಂಬುದೀಗ ಕೂಟವು ಬೇಟೆವು ಆಟ ಮತ್ತೊಂದಾಗಿ ನೋಟಂಗಳ ಅನುಮಿಷ ದೃಷ್ಟಿ ನಟ್ಟು ಎಂಬ ಶಬ್ದ ಕೃರ್ಥ. ಅಂತು ಮಾಡುವ ಮಾಡಿಸಿಕೊಂಬ ಎರಡಾದುದು ಒಂದೇ ವಸ್ತುವೆಂದು ಅಭಿನ್ನಜ್ಞಾನದೃಷ್ಟಿಯಿಂದ ಕಂಡು ದೃಢ ಭಕ್ತಿ ಘಟಿಸಿತ್ತಾಗಿ ತಾನೆಲ್ಲ ಲಿಂಗಸ್ವರೂಪವೆಯಾಗಿ ಲಿಂಗಾನಂದ ಸುಖದೊರಕಿ ಲಿಂಗದ ಚಿದಾನಂದ ಸಾಮರ್ಥ್ಯ ಶಕ್ತಿಯು ತಾನೆಯಾಗಿದೂ ಶರಣನೆಂಬುದೀಗ ತಾನು ತಾನಾಗೀಗ ಸಾನಂದ ಸಂಬಂಧ ಆನಂದ ಮುಕ್ತಾಂಗನೈಕ್ಯವಾಗಿ ಎಂಬ ಶಬ್ದ ಕೃರ್ಥ. ಅಂತು ಮರ್ತ್ಯಲೋಕದ ದೇಹಿಗಳೊಳಗೆ ದೇಹಿಯಾಗಿದೂ ದೇಹಿಯಲ್ಲದೆ ದೇಹವಿಡಿದಿದಾಂತೆ ಲಿಂಗವಾಗಿದೂ ಶರಣನೆಂಬುದೀಗ ಲೋಕದೊರಗಿದೂ ಲೋಕಿ ತಾನಲ್ಲದೆ ಏಕೈಕನಾದೆ ಕಪಿಲ ಸಿದ್ಧಮಲ್ಲಿಕಾರ್ಜುನನಲ್ಲಿ ಎಂಬ ಶಬ್ದ ಕೃರ್ಥ.

೧೨. ಮುತ್ತು ನೀರಲ್ಲಾಯಿತ್ತು, ವಾರಿಕಲ್ಲು ನೀರಲ್ಲಾಯಿತ್ತು, ಉಪ್ಪು ನೀರಲ್ಲಾಯಿತ್ತು, ಉಪ್ಪು ಕರಗಿತ್ತು, ವಾರಿಕಲ್ಲು ಕರಗಿತ್ತು, ಮುತ್ತು

ಕರಗಿದುದನಾರೂ ಕಂಡವರಿಲ್ಲ. ಈ ಸಂಸಾರಿ ಮಾನವರು ಲಿಂಗವ ಮುಟ್ಟಿ ಭವಭಾರಿಗಳಾದರು. ನಾ ನಿಮ್ಮ ಮುಟ್ಟಿ ಕರಿಗೊಂಡಿನಯ್ಯ ಚನ್ನ ಮಲ್ಲಿಕಾರ್ಜುನಯ್ಯ.

ಅರ್ಥ:--ತನ್ನ ನಿಜವ ಮರೆದು ದೇಹಿಗಳಾಗರ್ಪ ಆತ್ಮರೊಳಗೆ ದೇಹ ಸಂಸಾರ ಸುಖಕ್ಕೆ ಮಚ್ಚಿ ದೇಹ ಭೋಗವನೇ ಬಯಸಿ ಭಾವಿಸಿ ಲಿಂಗವ ಪೂಜಿಸಿದವರೆಲ್ಲ ಮರಳಿ ಭವಕ್ಕೆ ಬರುತ್ತಿಹರು. ಅಂತಸ್ತು ದೇಹಸುಖಕ್ಕೆ ಮೆಚ್ಚದೆ ಲಿಂಗನೋಹಿಯಾಗಿ ಲಿಂಗವನೆ ಬಯಸಿ ಭಾವಿಸಿ ಲಿಂಗವನೆ ಭಜಿಸಿ ಲಿಂಗವಾದರು ಶರಣರೆಂಬುದೀ ವಚನದ ತಾತ್ಪರ್ಯಾರ್ಥ.

೧೪. ಹದಿನಾಲ್ಕು ಭುವನಲ್ಲಿ ಮನವೇದ್ಯವನಾರು ಬಲ್ಲರಯ್ಯ? ದೂರದೂರವಾಗಿ ಮನ್ನಿಸುವರು. ದೂರದೂರವಾಗಿ ಸಂಭಾಷಣೆಯ ಮಾಡುವರು. ದೂರದೂರವೆನಲಿಲ್ಲ ಕೂಡಲ ಚನ್ನಸಂಗಯ್ಯ.

ಅರ್ಥ:-- ಹದಿನಾಲ್ಕು ಲೋಕಂಗಳೊಗಿಪ್ಪ ನರರು ಸುರರು ದೇವ ತಾದಿಗಳು ಮೊದಲಾದವೆಲ್ಲರು ಲಿಂಗವ ಭಿನ್ನವಿಟ್ಟಿರಿದು, ಲಿಂಗವ ಭಿನ್ನ ವಿಟ್ಟು ಪೂಜಿಸಿ, ಭಿನ್ನಫಲಪದಂಗಳ ಪಡೆದು ಭಿನ್ನರಾಗಿ ಹೋದರು. ಲಿಂಗವು ಮನಕ್ಕೆ ಅನನ್ಯ ಪರಿಪೂರ್ಣವಾಗಿದುದನರಿದು ಕೂಡಿ ಲಿಂಗ ವಾಗಿಪ್ಪ ಭಕ್ತಿ ಮಾರ್ಗವನೆಯಲರಿಯದೆ ಹೋದರೆಂಬುದೀಗ ಈ ವಚ ನದ ತಾತ್ಪರ್ಯಾರ್ಥ.

೧೫. ಲಿಂಗ ಕರಮೊಳಗಿರಲು ಅಂಗೈಸಲೇಕಯ್ಯ? ಸಂಗಕ್ಕೆ ಒಳ ಗಾಗಿ ಲಿಂಗ ಉಂಟೇ? ಸಂಗವೆಲ್ಲವು ಲಿಂಗಸಂಗವಾಗಿಪ್ಪವರ ಲಿಂಗ ನೀನೆಂಬೆನೆ ಯೋಗಿನಾಥಾ.

ಅರ್ಥ:-- ಅಂತರಂಗದಲ್ಲಿ ಬೆಳಗುತ್ತಿದ್ವ ಚಿದ್ವನಲಿಂಗವೇ ಬಹಿ ರಂಗವ ನೊಳಕೊಂಡು ಇಷ್ಟಲಿಂಗವಾಗಿ ಶರಣನ ಕರಸ್ಥಲದಲ್ಲಿ ಭಿನ್ನವಿ ಳ್ಲದೆ ಬೆಳಗುತ್ತಿಪ್ಪನು. ಅಂತು ಒಳಹೊರಗೆನ್ನದೆ ಪರಿಪೂರ್ಣವಾಗಿ ಲಿಂಗಾಂ ಗಸಂಯೋಗಿಯಾದ ಶರಣನೆಲ್ಲ ಲಿಂಗವೆಯಾಗಿಪ್ಪನು. ಅಂತಲ್ಲದೆ ಲಿಂಗವ ಅನ್ಯವಿಟ್ಟು ಭಾವಿಸಿ ಕೂಡಿಹೆನೆಂಬ ಭಿನ್ನಭಾವಿಗಳಿಗೆ ಲಿಂಗಸಂಗ ಎಂದೂ ಇಲ್ಲವೆಂದುದೀ ವಚನದ ತಾತ್ಪರ್ಯಾರ್ಥ.

೧೬. ರೂಪು ಶೂನ್ಯವಾಗಬೇಕು. ಶೂನ್ಯವಂಕುರಿತವಾಗಬೇಕು. ಅಂಕುರಕ್ಕೆ ಸಂದು ತೆರಹಿಲ್ಲದಿರಬೇಕು. ಕೂಡಲಚನ್ನಸಂಗಯ್ಯನಲ್ಲಿ ಲಿಂಗೈಕ್ಯವು.

ಆರ್ಥ:---ರೂಪೆಂದಡಿ ಆತ್ಮಾಂಗವು. ಶೂನ್ಯವೆಂದಡಿ ನಿರಾಕಾರಮಪ್ಪ  
ಮಹಾಲಿಂಗವು. ಅಂತು ತನ್ನತ್ಮಾಂಗವೆಲ್ಲ ಮಹಾಘನಲಿಂಗವೆಂದರಿದು  
ತನ್ನನೆಲ್ಲ ಲಿಂಗವೆಯಾಗಿ ಕಾಣುತ್ತಿರಬೇಕೆಂಬುದೀಗ ರೂಪು ಶೂನ್ಯವಾಗ  
ಬೇಕೆಂಬ ಶಬ್ದಕ್ಕರ್ಥ. ಅಂತು ಅಂತರಂಗದ ಅರಿವಿಂದ ತನ್ನನೆಲ್ಲ ಮಹಾ  
ಘನಲಿಂಗವೆಯಾಗಿ ಕಂಡುಭಾವಿಸುತ್ತಿಪ್ಪ ಆ ಸದ್ಭಾವದಿಂದವೇ ಮಹಾಘನ  
ಲಿಂಗವೇ ಸಾಕಾರವೇ ಮಾಡಿ ಕರಸ್ಥಲಕ್ಕೆ ತಂದು ಅಂಶರಂಗ ಬಹಿರಂಗ  
ವೆಲ್ಲ ಲಿಂಗವೆಯಾಗಿ ನೋಡುತ್ತ ಕ್ರಿಯೆಯನು ಆಚರಿಸಬೇಕೆಂಬುದೀಗ  
ಶೂನ್ಯವಂಕುರಿತವಾಗಬೇಕೆಂಬ ಶಬ್ದಕ್ಕರ್ಥ. ಅಂತು ಸಾಕಾರವಾಗಿ ಬೆಳ  
ಗುವ ಇಷ್ಟಲಿಂಗವೇ ತಾನಾಗಿ ಕಂಡು ಭಿನ್ನಭಾವವಿಲ್ಲದೆ ಲಿಂಗವೆಯಾಗಿ  
ರ್ಥದಿ ಅದೇ ಲಿಂಗೈಕ್ಯವೆಂಬುದೀಗ ಅಂಕುರಿತಕ್ಕೆ ಸಂದು ತೆರಹಿಲ್ಲದಿರಬೇಕು  
ಕೂಡಲ ಚನ್ನಸಂಗಯ್ಯನಲ್ಲಿ ಲಿಂಗೈಕ್ಯವು ಎಂಬ ಶಬ್ದಕ್ಕರ್ಥ.

೧೨. ಕೊಡಲಿಲ್ಲದ ಅಗಲಿಲ್ಲದ ಘನವ ಕೊಡುವ ಪರಿ ಎಂತಪ್ಪ  
ಹೇಳಿದರೆ ಅದಕ್ಕದೆ ಕೊರತೆ. ಗುಹೇಶ್ವರ ಲಿಂಗವ ಬೇರೆ ಮಾಡಿ ಬಿರಿಸಬಾರದು  
ಕೇಳಾ ಕೇಳಿದಿ.

---

## ಲಿಂಗದ ಕ್ರಮಪ್ರಾಪ್ತಿಯು.

೧. ಭಕ್ತನೆನಿಸುವನಯ್ಯ ಮೆಲ್ಲ ಮೆಲ್ಲಗೆ. ಯುಕ್ತನೆನಿಸುವನಯ್ಯ ಮೆಲ್ಲ ಮೆಲ್ಲನೆ. ಪಾರಿ ಶರಣನೆನಿಸುವನಯ್ಯ ಮೆಲ್ಲ ಮೆಲ್ಲನೆ. ಎಡಹುವ ಗುಳಿಗಳ ದಾಂಟಿ ಬರಬರ ಲಿಂಗೈಕ್ಯನೆನಿಸುವನಯ್ಯ. ಕೂಡಲಸಂಗಮದೇವನ ನಿಮ್ಮಿಂದಧಿಕನೆನಿಸುವನಯ್ಯ.

೨. ಆಚಾರ ಲಿಂಗವಿಡಿದು ಅನುಭಾವಲಿಂಗವಿಡಿದು. ಅನುಭಾವಲಿಂಗವಿಡಿದು ಮಾರ್ಗ ಕ್ರಿಯಾಲಿಂಗವಿಡಿದು. ಮಾರ್ಗ ಕ್ರಿಯಾಲಿಂಗವಿಡಿದು ಮೀರಿದ ಕ್ರಿಯಾಲಿಂಗವಿಡಿದು. ಮೀರಿದ ಕ್ರಿಯಾಲಿಂಗವಿಡಿದು ಕ್ರಿಯಾನಿಷ್ಪತ್ತಿಲಿಂಗವಿಡಿದು. ಲಿಂಗಜಾತಃ ಲಿಂಗಬೀಜಂ ಎಂದುದಾಗಿ, ಇದು ಕಾರಣ ಕೂಡಲ ಚಕ್ಷುಸಂಗಯ್ಯ ಲಿಂಗವಿಡಿದು ಲಿಂಗವಿಡಿದು.

೩. ಲಿಂಗವಿಡಿದು ಲಿಂಗಮಾಹೇಶ್ವರನೆನಿಸಿಕೊಂಬೆ. ಲಿಂಗವಿಡಿದು ಲಿಂಗಪ್ರಾಣಿ ಎನಿಸಿಕೊಂಬೆ. ಲಿಂಗವಿಡಿದು ಲಿಂಗವೆನಿಸಿಕೊಂಬೆನಯ್ಯ. ಆರಿ ವರತ ಕ್ರಿಯಾನುಭಾವವಿಡಿದು ಮೀರಿ ಕೂಡಲಚಕ್ಷುಸಂಗ ತಾನಾದಾ.

೪. ಸಣ್ಣ ನನೆಯೊಳಗಣ ಪರಿಮಳವ ಹೊರಸೂಸಿ ಇದಿರಿಗೆ ಆರು ಹಿಂಬಲ್ಲದೇ ವಾಯು? ಕೊಡಗೂಸಿನೊಳಗಣ ಮೊಲೆ ಮುಡಿಯ ಹಡೆದ ತಾಯಿತಂದೆಗಳೆಂದಡೆ ಕಾಣಿಸಿ ಕೊಡಬಲ್ಲರೇ ಕಾಂಬುವರ ಕಣ್ಣಿಗೆ? ಪಕ್ಷಕ್ಕಲ್ಲದೆ ಪರಿಣಾಮ ಕಾಣಿಸಿದು ಕಾಣಾ ರಾಮನಾಥಾ.

೫. ಆರಾರನೇ ಮೀರಿ ಮೂರು ಮೂವತ್ತಾರಾಗಿ ಆರನತಿಗಳೆದನೈ. ನಿಶ್ಚಿಂತದಾ ತೋರಿಪ್ಪ ಏಳೆಂಟು ಗಾರು ಮಾಡಿಯೇ ಕಳೆದು ಮೇಲೆ ನಿಂದಾ ತ ಗುರು ಯೋಗಿನಾಥಾ.

ಅರ್ಥಃ - ಶ್ರೀಗುರು ಕರುಣಿಸಿದ ಇಷ್ಟಲಿಂಗವೇ ತನುತ್ರಯಂಗಳನವ ಗ್ರಹಿಸಿ, ಇಷ್ಟಲಿಂಗ ಪ್ರಾಣಲಿಂಗ ಭಾವಲಿಂಗವೆಂದು ಮೂರಾಯಿತ್ತು. ಆ ಮೂರು ಲಿಂಗವೇ ಶರಣನ ಷಡಂಗವನೊಳಗೊಂಡು ಆಚಾರಾದಿ ಮಹಾ ಲಿಂಗಂಗಳೆಂಬ ಆರಾಯಿತ್ತೇಂಬುದೀಗ ಮೂರು ಮೂವತ್ತಾರಾಗಿ ಎಂಬ ಶಬ್ದಕ್ಕರ್ಥ. ಅಂಗ ಮನೇಂದ್ರಿಯಂಗಳೆಲ್ಲ ಲಿಂಗವಾದ ಶರಣಂಗೆ ಪೃಥ್ವೀ ಅಪ್ಪುತೇಜ ವಾಯು ಆಕಾಶ ಆತ್ಮನೆಂಬ ಆರು ತತ್ವಂಗಳ ವಾಸನೆಯೊಳದು ಹೋಯಿತ್ತೇಂಬುದೀಗ ಆರನತಿಗಳೆದನೈ ಎಂಬ ಶಬ್ದಕ್ಕರ್ಥ. ಅಂತು ತನು



ನಾಸನೆಯೆಳೆಯುತ್ತಾಗಿ ಸಪ್ತ ವ್ಯಸನಂಗಳು ಅಷ್ಟಮದಂಗಳೆಲ್ಲ ನೇತಿಯಾಗಿ ಹೋದವೆಂಬುದೀಗ ತೋರಿಪ್ಪ ಏಳೆಂಟು ಗಾರು ಮಾಡಿಯೇ ಕಳೆದು ಎಂಬ ಶಬ್ದಕ್ಕರ್ಥ. ಅಂತು ಲಿಂಗಾಂಗ ಸಂಬಂಧಿಯಾದ ಶರಣನು ದೇಹವಾಸನೆಯಳಿದು ಮೂವತ್ತಾರು ತತ್ವಂಗಳ ಮೇಲಿಪ್ಪ ಪರಬ್ರಹ್ಮವೆಯಾಗಿ ನಿಶ್ಚಿಂತ ಪದದಲ್ಲಿ ಸುಖಿಯಾಗಿದರ್ ಶರಣನೆಂಬುದೀಗ ಆರಾರನೇ ಮೀರಿ ನಿಶ್ಚಿಂತನಾದ ಮೇಲೆ ನಿದಾತ ಗುರು ಯೋಗಿನಾಥಾ ಎಂಬ ಶಬ್ದಕ್ಕರ್ಥ.

೬. ಕುಂಡಲಿ ಬಂದು ಕೀಡಿಯನು ಕುಂಡಲಿಯ ಮಾಡುತ್ತಯ್ಯ. ಅಗ್ನಿಬುದು ಕಾಷ್ಠವ ಅಗ್ನಿಯ ಮಾಡುತ್ತಯ್ಯ. ಮಹೇಶ ಬಂದು ಭಕ್ತನ ಮಹೇಶನ ಮಾಡಿ ಗಮಿಸಿದನಯ್ಯ ಕಪಿಲಸಿದ್ಧ ಮಲ್ಲಿಕಾರ್ಜುನಾ.

೭. ಅಗ್ನಿಯ ಮುಟ್ಟಿದ ಕಾಷ್ಠ ಇದ್ದಲಿಯಾಯಿತ್ತು. ಇದ್ದಲಿಯದು ಕಾಷ್ಠವಾಗದು. ಭಕ್ತ ತಾನು ವಿರಕ್ತನಾದನು. ವಿರಕ್ತ ತಾನು ಭಕ್ತನಾದನು. ಇದರಿರವ ಗುರು ಚನ್ನಬಸವಣ್ಣ ತೋರಿದನಯ್ಯ ಕಪಿಲಸಿದ್ಧ ಮಲ್ಲಿಕಾರ್ಜುನಾ.

೮. ಪುಷ್ಪಕ್ಕೆ ಗಂಧ ಬಲಿವಲ್ಲಿ ಫಲಕ್ಕೆ ರಸ ತುಂಬುವಲ್ಲಿ ತರುಳಿಗೆ ವಿಷಯ ತೋರುವಲ್ಲಿ ಇವು ಋತುವಲ್ಲದೆ ಸ್ವಯವಲ್ಲ. ತನ್ನ ನರಿವುದಕ್ಕೆ ಮುನ್ನವೇ ಲಿಂಗ ತನ್ಮಯ ನಾಗಿರಬೇಕು. ಹೇಮದ ಪುತ್ರಳಿಯ ಕರಗಿ ಮರಳಿ ರೂಪನರಸಲುಂಟೇ ನಾರಾಯಣಪ್ರಿಯ ರಾಮನಾಥಾ?

೯. ಮಾಂಸದೊಳಗಿದರ್ ಪ್ರೇರವ ಪ್ರೇರದೊಳಗೆ ಬೆಸಿಗೆಯ ಬಿನ್ನಾಣದಿಂ ತೆಗೆದು ಬೆಣ್ಣೆಯ ಆರೈದು ನೋಡಿ ಕರಗಿ ಕಡೆಯಲ್ಲಿ ಮೀರಿ ಘೃತವಾದರೂ ಹಸುನೋ, ಹಾಲೋ, ಮೊಸರೋ, ಬೆಣ್ಣೆಯೋ, ಘೃತಸ್ತಯನೋ? ಅಲ್ಲ, ಬೇಸಿಗೆಯ ಎಸಕವೋ? ಇಂತೀ ಗುಣ ಒಂದರಿಂದೊಂದ ಕಂಡು ಕಾಣಿಸಿಕೊಂಬ ಮನೋನಾಥನ ಅನುವ ವಿಚಾರಿಸಿ ಮನಮನನೀಯ, ಭಾವ, ಭಾವನೀಯ, ಭ್ರಾಣ, ಪ್ರಮಾಣ, ಪೂಜೆ, ವಿಶ್ವಾಸ, ಅರಿದುದು ಅರಿಗೆ ಇಂತಿವೆಲ್ಲವನು ತೆರ ದರುಶನದಿಂದರಿದು ಬಿಟ್ಟುದ ಮುಟ್ಟದೆ ಮುಟ್ಟಿದುದ ಮುಟ್ಟಿ ತನ್ನಷ್ಟ ಉಭಯ ಭ್ರಾಂತು ಹುಟ್ಟಿಗೆಟ್ಟಲ್ಲಿ ಕಮರ್ತಶ್ವರ ಲಿಂಗವು ತಾನಾದ ಶರಣ.

## ಸಾಕ್ಷೀಭೂತತ್ವವು.

೧. ಸಾಕ್ಷಿ ಎಂಬುದೆಲ್ಲ ವೃತ್ತಿಯಲ್ಲದೆ, ನಿವೃತ್ತಿಯಲ್ಲಿಹುದೇ ಅಯ್ಯ? ರುಚಿ ಎಂಬುವದು ಪದಾರ್ಥದಲ್ಲಲ್ಲದೆ, ನಿಷ್ಪದಾರ್ಥದಲ್ಲಿಹುದೇ ಅಯ್ಯ ಕಪಿಲಸಿದ್ಧಮಲ್ಲಿಕಾರ್ಜುನಾ?

೨. ಕರ್ಮ ಸಾಕ್ಷಿ ತಾನಾದಲ್ಲಿ ಅಸ್ತಮಾನೋದಯಕ್ಕೆ ಒಳಗಾದನಯ್ಯ ಸೂರ್ಯನು. ಕರ್ಮ ಸಾಕ್ಷಿ ತಾನಾಗಿ ಆಚರಿಸಿದಲ್ಲಿ ಜನನ ಮರಣಕ್ಕೆ ಒಳಗಾದೆ ನೋಡಾ ಕಪಿಲಸಿದ್ಧಮಲ್ಲಿಕಾರ್ಜುನಾ.

೩. ಸಾಕ್ಷಿ ತಾನೆಂದರೆ ಶಮನ ಕಾರ್ಯಕ್ಕೆ ಶುಭದವಾಯಿತ್ತಯ್ಯ. ಸಾಕ್ಷಿ ತಾನಲ್ಲೆಂದರೆ ಯಮನ ಕಾರ್ಯ ಬೀಳಾಯಿ ತ್ತಯ್ಯ. ಸಾಕ್ಷಿ ಎಂಬುದುವೃತ್ತಿಯಲ್ಲಲ್ಲದೆ ನಿವೃತ್ತಿಯಲ್ಲದೆಂತಯ್ಯ ಕಪಿಲಸಿದ್ಧಮಲ್ಲಿಕಾರ್ಜುನಾ.

೪. ವೃತ್ತಿನಿವೃತ್ತಿ ಎಂಬುದು ಕಲ್ಪನಾ ರಚನೆ. ವೃತ್ತಿಯಲ್ಲಿಯ ಸಾಕ್ಷಿ ವೃತ್ತಿಗೆ ಅಟ್ಟಿತ್ತು. ನಿವೃತ್ತಿಯಲ್ಲಿಯ ಸಾಕ್ಷಿ ನಿವೃತ್ತಿಯಾಗದೆ ವೃತ್ತಿಗೆ ಯ್ತಂದಿತ್ತಯ್ಯ. ಕರ್ಮ ಸಾಕ್ಷಿ ಎಂಬ ವೇದಾಂತಿಯ ಪಳೆ ವಾಕ್ಯ ಸಮುನಿಸದು ನೋಡಾ ಕಪಿಲಸಿದ್ಧಮಲ್ಲಿಕಾರ್ಜುನಾ.

೫. ಸಾಕ್ಷಿ ತಾನಾಗುವರೆ ಕರಣಾದಿಗಳ ಮಿತ್ರತ್ವವೇನಯ್ಯ? ಅವರ ಮಿತ್ರತ್ವವೆಂಬುದದು ಜನ್ಮತರುಲ ವಿತ್ರವೆ (?) ಆಗಬಾರದು. ಆಗಬಾರದು. ಸಾಕ್ಷಿಯು ಆಗಬೇಕು ಮಾಡೆನೆಂಬುವದಕ್ಕೆ ಕಪಿಲಸಿದ್ಧಮಲ್ಲಿಕಾರ್ಜುನಾ.

೬. ಸತ್ಯಕ್ಕೆ ಸಾಕ್ಷಿಯಲ್ಲದೆ ಮಿಥ್ಯಕ್ಕೆ ಸಾಕ್ಷಿಯೇ ಅಯ್ಯ? ಸತ್ಯ ತ್ರೇಷ್ಣಸಿಯೋ ಸಾಕ್ಷಿ ಸ ನರೋಹಂ ಸದಾಶಿವ ಎಂಬ ನಿನ್ನ ವಾಕ್ಯ ಹುಸಿಯಲ್ಲ ನೋಡಾ ಕಪಿಲಸಿದ್ಧಮಲ್ಲಿಕಾರ್ಜುನಾ.



## ಅಂಗಸ್ಥಲಗಳು ಲಿಂಗಸ್ಥಲಗಳು.

೧. ಲೋಕಾದಿಲೋಕಂಗಣೇನೂ ಇಲ್ಲದಂದು, ನೆನಹು ನಿಷ್ಪತ್ತಿ ಯಾಗಿತ್ತು ನೋಡಾ. ನೆನಹಿಲ್ಲದ ಘನವಸ್ತು ನೆರೆದ ನೆನಹೇ ಸವಯು ಮಾಗಿ, ಚಿತ್ತೆನಿಸಿಕೊಂಡಿತ್ತು. ಆ ಚಿತ್ತೇ ಸತ್ತು ಚಿತ್ತಾನಂದ ನಿತ್ಯ ಪರಿ ಪೂರ್ಣವೆಂದು ಐದಂಗವನಂಗೀಕರಿಸಿ ನಿಕಲ ಶಿವತತ್ವವೆನಿಸಿತ್ತು ನೋಡಾ. ಆ ನಿಕಲ ಶಿವತತ್ವ ತಾನೊಂದೆ ತನ್ನ ಶಕ್ತಿಯ ಚಲನೆಮಾತ್ರದಿಂದ ಒಂದೆ ರಡಾಯಿತ್ತು ನೋಡಾ. ಅದರೊಳಗೆ ಒಂದು ಲಿಂಗಸ್ಥಲ, ಮತ್ತೊಂದು ಅಂಗಸ್ಥಲ, ಹೀಗೆ ಅಂಗಲಿಂಗವೆಂದು, ಉಪಾಸ್ಯ ಉಪಾಸಕರೆಂದು ವರ್ತಿ ಸುತ್ತಿಹುದು ನೋಡಾ. ಆ ಸರಶಿವನ ಚಿತ್ ಶಕ್ತಿ ತಾನೆ ಎರಡು ತೆರನಾ ಯಿತ್ತು. ಲಿಂಗಸ್ಥಲವನಾಶ್ರಯಿಸಿ ಶಕ್ತಿ ಎನಿಸಿತ್ತು. ಅಂಗಸ್ಥಲವನಾಶ್ರ ಯಿಸಿ ಭಕ್ತಿ ಎನಿಸಿತ್ತು. ಶಕ್ತಿಯೇ ಪ್ರಪೃತ್ತಿ ಎನಿಸಿತ್ತು. ಭಕ್ತಿಯೇ ನಿವೃತ್ತಿ ಎನಿಸಿತ್ತು. ಶಕ್ತಿ ಭಕ್ತಿ ಎಂದು ಎರಡು ಪ್ರಕಾರವಾಯಿತ್ತು. ಶಿವನು ಲಿಂಗ ಆರು ತೆರನಾಯಿತ್ತು, ಅಂಗವಾರು ತೆರನಾಯಿತ್ತು, ಶಕ್ತಿ ಆರು ತೆರನಾ ಯಿತ್ತು. ಭಕ್ತಿ ಆರು ತೆರನಾಯಿತ್ತು. ಅದು ಹೇಗೆಂದಡೆ, ಮೊದಲಲ್ಲಿ ಲಿಂಗ ಮೂರು ತೆರನಾಯಿತ್ತು. ಅದು ಹೇಗೆಂದಡೆ, ಭಾವಲಿಂಗವೆಂದು ಪ್ರಾಣಲಿಂಗವೆಂದು, ಇಷ್ಟಲಿಂಗವೆಂದು ಮೂರು ತೆರನಾಯಿತ್ತು. ಆ ಭಾವಲಿಂಗ, ಪ್ರಾಣಲಿಂಗ, ಇಷ್ಟಲಿಂಗವೆಂಬ ಲಿಂಗತ್ರಯವು ಒಂದೊಂದು ಲಿಂಗ ಎರಡೆರಡಾಗಿ ಆರು ತೆರನಾಯಿತ್ತು. ಅದು ಹೇಗೆಂದಡೆ, ಭಾವ ಲಿಂಗವು, ಮಹಾಲಿಂಗವೆಂದು, ಪ್ರಸಾದಲಿಂಗವೆಂದು ಎರಡು ತೆರನಾ ಯಿತ್ತು. ಪ್ರಾಣಲಿಂಗವು, ಜಂಗಮಲಿಂಗವೆಂದು, ಶಿವಲಿಂಗವೆಂದು ಎರಡು ತೆರನಾಯಿತ್ತು. ಇಷ್ಟಲಿಂಗವು, ಗುರುಲಿಂಗವೆಂದು ಆಚಾರಲಿಂಗವೆಂದು ಎರಡು ತೆರನಾಯಿತ್ತು. ಹೀಗೆ ಒಬ್ಬ ಶಿವನು ಆರು ತೆರನಾದನು. ಶಾಂತಾ ತೀತೋತ್ತರಿ ಎಂಬ ಕಲಾಪರಿಯಾಯವನುಳ್ಳ ಚಿತ್ ಶಕ್ತಿ, ಶಾಂತಾತೀತ ಎಂಬ ಕಲಾಪರಿಯಾಯವನುಳ್ಳ ಆದಿಶಕ್ತಿ, ಶಾಂತಿ ಎಂಬ ಕಲಾಪರಿಯಾ ಯವನುಳ್ಳ ಪರಾಶಕ್ತಿ, ವಿದ್ಯಾಕಲಾಪರಿಯಾಯವನುಳ್ಳ ಜ್ಞಾನಶಕ್ತಿ, ಪ್ರತಿಷ್ಠಾ ಕಲಾಪರಿಯಾಯವನುಳ್ಳ ಇಚ್ಛಾಶಕ್ತಿ, ನಿವೃತ್ತಿ ಕಲಾಪರಿಯಾ ಯವನುಳ್ಳ ಕ್ರಿಯಾಶಕ್ತಿ ಈ ಒಂದೇ ಶಕ್ತಿ ಆರು ತೆರನಾಗಿ ಷಟ್ ಪ್ರಕಾರವಾ ಹಂಥ ಲಿಂಗಕ್ಕೆ ಅಂಗರೂಪಾಯಿತ್ತು. ಇದು ಲಿಂಗಷಟ್ಸ್ಥಲ.

ಇನ್ನು ಒಂದೆಂಗೆ ಮೂರು ತೆರನಾಯಿತ್ತು. ಆದು ಹೇಗೆಂದರೆ, ಯೋಗಾಂಗ ಭೋಗಾಂಗ ತ್ಯಾಗಾಂಗವೆಂದು ಮೂರು ಪ್ರಕಾರವಾಗಿತ್ತು. ಈ ತ್ರಿಯಂಗವೇ ಒಂದೊಂದು ಎರಡಾಗಿ ಆರು ತೆರನಾಯಿತ್ತು. ಆದು ಹೇಗೆಂದರೆ, ಯೋಗಾಂಗವೇ ಐಕ್ಯನೆಂದು ಶರಣನೆಂದು ಎರಡು ತೆರನಾಯಿತ್ತು. ಭೋಗಾಂಗವೇ ಪ್ರಾಣಲಿಂಗ ಎಂದು ಪ್ರಸಾದಿ ಎಂದು ಎರಡು ತೆರನಾಯಿತ್ತು. ತ್ಯಾಗಾಂಗವೇ ಮಹೇಶ್ವರನೆಂದು ಭಕ್ತನೆಂದು ಎರಡು ತೆರನಾಯಿತ್ತು. ಹೀಗೆ ಒಬ್ಬ ಶಿವ ಶರಣನು ಆರು ತೆರನಾದನು. ಸಮ ರಸಭಕ್ತಿ ಆನಂದಭಕ್ತಿ ಅನುಭಾವಭಕ್ತಿ ಅವಧಾನಭಕ್ತಿ ನೈಷ್ಠಿಕಾಭಕ್ತಿ ಸದ್ಭಕ್ತಿ ಎಂದು ಮಹಾಘನ ಅನುಪಮಭಕ್ತಿ ತಾನೇ ಆರು ತೆರನಾಗಿ ಪಟ ಪ್ರಕಾರವಾದ ಶರಣಂಗೆ ಅಂಗರೂಪಾಯಿತ್ತು. ಇದು ಅಂಗ ಪಟಸ್ಥಲ.

ಇನ್ನು ಕ್ರಿಯಾಶಕ್ತಿಯಿಂದ ನಿವೃತ್ತಿ ಕಲೆಯ ಸಂಕಲ್ಪ ಮಾತ್ರದಿಂದ ಮಾಯಾಶಕ್ತಿ ಹುಟ್ಟಿತ್ತು. ಆ ಮಾಯಾ ಶಕ್ತಿಯಿಂದ ಸಮಸ್ತ ಜಗತ್ತಿನ ಉತ್ಪತ್ತಿ. ಅಂಗವೆಂದರೆ ಶರಣ, ಲಿಂಗವೆಂದರೆ ಶಿವಶರಣಂಗೆ ಆ ಲಿಂಗವು ಆವಾಗಲೂ ಪ್ರಾಣವು, ಆ ಲಿಂಗಕ್ಕೆ ಆ ಶರಣನಾನಾಗಲೂ ಅಂಗವು, ಈ ಶರಣ ಲಿಂಗವೆರಡಕ್ಕೂ ಬೀಜವೃಕ್ಷದ ನ್ಯಾಯದ ಹಾಗಲ್ಲದೆ ಭಿನ್ನವಿಲ್ಲ. ಇದು ಕಾರಣ ಅನಾದಿಯಿಂದಲೂ ಶರಣನೆಂದರೆ ಲಿಂಗ, ಲಿಂಗವೆಂದರೆ ಶರಣ. ಈ ಎರಡಕ್ಕೂ ಭೇದವಿಲ್ಲೆಂಬುದನ್ನು ಸ್ವಾನುಭಾವ ವಿವೇಕದಿಂದ ಅರಿವುದು ಅರುಹಲ್ಲದೆ, ಆಗಮಯುಕ್ತಿಯಿಂದ ಅರಿವುದು ಅರುಹಲ್ಲ. ಅದೇನು ಕಾರಣವೆಂದರೆ, ಶಾಸ್ತ್ರಜ್ಞಾನದಿಂದ ಸಂಕಲ್ಪ ಹಿಂಗದಾಗಿ. ಈ ಪಟಸ್ಥಲ ಮಾರ್ಗವು ದ್ವೈತಾದ್ವೈತದ ಪರಿವರ್ತನೆಯಲ್ಲ. ಅದೇನು ಕಾರಣವೆಂದರೆ, ಇದು ಶಿವಾದ್ವೈತ ಮಾರ್ಗವಾದ ಕಾರಣ. ಈ ಲಿಂಗಾಂಗ ಸಂಬಂಧ ಸಮರಸೈಕ್ಯವ ತಿಳಿದ ಬಳಿಕ, ಬೋಮ್ಮಸರಬೋಮ್ಮವೆಂದು ಬೇರುಂಟೇ, ತಾನಲ್ಲದೆ, ಮಹಾಲಿಂಗ ಗುರುಶಿವ ಸಿದ್ಧೇಶ್ವರಪ್ರಭುನೇ ?



## ಮೂರು ಸ್ಥಲಗಳು

(ತ್ಯಾಗಾಂಗ, ಭೋಗಾಂಗ, ಯೋಗಾಂಗ).

೧. ತನುಗುಣವಳದಲ್ಲಿ ತ್ಯಾಗಾಂಗ. ಲಿಂಗದೊಡನೆ ಸಕಲ ಸುಖಗಳ ಭೋಗಿಸುವಲ್ಲಿ ಭೋಗಾಂಗ. ನಿಜದಲ್ಲಿ ಬೆರೆಯಲು ಯೋಗಾಂಗ. ಇಂತೀ ತ್ರಿವಿಧದಲ್ಲಿಯೂ ಯೋಗಾಂಗ. ಇದಲ್ಲದನ್ಯಯೋಗಂಗಳೆಲ್ಲ ವಿಯೋಗವಯ್ಯ ಸಾರಾಷ್ಟ್ರ ಸೋಮೇಶ್ವರಾ.

೨. ಕತ್ತಲೆ ಸತ್ತು, ಬೆಳಗು ಬೀದಿವರಿಯತ್ತು. ನೋಡಾ ಎಲೆ ಅನ್ನು! ಪಂಚತತ್ವಂಗಳ ಮೇಲಿಷ್ಟ ಆಚಾರಲಿಂಗದ ನೈಷ್ಠೆಯ ಬಲ ದಿಂದ ಅಖಂಡಿತ ಕರಣಂಗಳನೊಳಕೊಂಡಿಷ್ಟ ಈಶನ ತ್ರಯಂಗಳನಿಕ್ಕಿ ತ್ಯಾಗಾಂಗಿಯಾದೆ. ಹದಿನೇಳು ತತ್ವಂಗಳ ಮೇಲಿಷ್ಟ ಜಂಗಮಲಿಂಗದ ಎಚ್ಚರಿನ ಬಲದಿಂದ ಅನಂತ ಸವಿಯನೊಳಕೊಂಡಿಷ್ಟ ಪಡುರಸಂಗಳಲ್ಲಿ ಲಿಂಗಭೋಗೋಪಭೋಗಿಯಾಗಿ ಭೋಗಾಂಗಿಯಾದೆ. ಮೂತತ್ವಗಳ ಮೇಲಿಷ್ಟ ನಿರಾಕಾರಲಿಂಗದ ಅರುಹಿನ ಬಲದಿಂದ ಪ್ರಣಮ ಪಂಚಾಕ್ಷ ರಿಯ ಸ್ಮರಿಸಿ ಮನ ಮಹಾಲಿಂಗದಲ್ಲಿ ಯೋಗವಾಗಿ ಯೋಗಾಂಗಿಯಾದೆ. ಚಿಷ್ಟ್ರಹ್ಯಾಂಡದೊಳಗಣ ಏಳು ತಾವರೆಯ ಮೇಲಿಷ್ಟ ನಿಷ್ಕಲ ಚಿದ್ವಿಂದು ಲಿಂಗಕ್ಕೆ ಪ್ರಾಣಪೂಜೆಯ ಮಾಡಿದ ಮಹಾಜ್ಞಾನದ ಬಲದಿಂದ ಲಿಂಗಂ ಗಳ ಬೆಳಗು ಪಿಂಡಾಂಡದಲ್ಲಿ ಪ್ರಭವಿಸಿ ತೋರುತ್ತಿಷ್ಟುದಾಗಿ ನಾನು ಸರ್ವಾಂಗಲಿಂಗಿಯಾದನಯ್ಯ ಘನಲಿಂಗಿಯ ಮೋಹದ ಚನ್ನಮಲ್ಲಿಕಾರ್ಜುನ.

## ಆರು ಸ್ಥಲಗಳು (ಷಟ್ ಸ್ಥಲಗಳು)

(ಭಕ್ತ, ಮಹೇಶ, ಪ್ರಸಾದಿ, ಪ್ರಾಣಲಿಂಗ, ಶರಣ, ಐಕ್ಯ).

೧. ಭಕ್ತಂಗೆ ವಿಶ್ವಾಸ, ಮಹೇಶ್ವರಂಗೆ ನೈಷ್ಠೆ, ಪ್ರಸಾದಿಗೆ ಆವಧಾನ, ಪ್ರಾಣಲಿಂಗಿಗೆ ಯೋಗ, ಶರಣಂಗೆ ಮುನ್ನವೇ ಬಿಡುಗಡೆ, ಐಕ್ಯಂಗೆ ಕುರುಹುಗೊಂಬುದಕ್ಕೆ ಮುನ್ನವೇ ನಿರಾಳ. ಇಂತೀ ಷಟ್ ಸ್ಥಲಭೇದ ಎನ್ನಯ್ಯ ಪ್ರಿಯ ನಿಷ್ಕಳಂಕ ಮಲ್ಲಿಕಾರ್ಜುನಾ.

೨. ಭಕ್ತಂಗೆ ಕ್ರಿ, ಮಹೇಶ್ವರಂಗೆ ನಿಶ್ಚಯ, ಪ್ರಸಾದಿಗೆ ಅರ್ಪಣ, ಪ್ರಾಣಲಿಂಗಿಗೆ ಯೋಗ, ಶರಣಂಗೆ ನಿಬ್ಬಿರಗು, ಐಕ್ಯಂಗೆ ನಿರ್ಲೇಪ, ಇಂತೀ ಷಟ್ ಸ್ಥಲವನವಗ್ರಹಿಸಿ ನಿಂದ ವಿರಕ್ತನ ಸ್ಥಲದಾತ ನಿಜತತ್ವದ ಕೂಟ, ಶಂಭು ವಿಂದಿತ್ತ, ಸ್ವಯಂಭುಗಿಂದತ್ತ ಅತಿಬಳ ನೋಡಾ ಮಾತುಳಂಗ ಮಧುಕೇಶ್ವರನು.

೩. ವಿಶ್ವಾಸದಿಂದ ಭಕ್ತನಾಗಿ, ಆ ವಿಶ್ವಾಸದೊಳಗಣ ನೈಷ್ಠೆಯಿಂದ ಮಹೇಶ್ವರನಾಗಿ, ಆ ನೈಷ್ಠೆಯೊಳಗಣ ಸಾವಧಾನದಿಂದ ಪ್ರಸಾದಿಯಾಗಿ, ಆ ಸಾವಧಾನದೊಳಗಣ ಸ್ವಾನುಭಾವದಿಂದ ಪ್ರಾಣಲಿಂಗಿಯಾಗಿ, ಆ ಸ್ವಾನುಭಾವದೊಳಗಣ ಅರುವಿನಿಂದ ಶರಣನಾಗಿ, ಆ ಅರಿವು ನಿಜದಲ್ಲಿ ಸಮರಸಭಾವನ ನೈದಿದ ನಿರ್ಭಾವ ಪದಮೊಳು ನಿಂದ ಭೇದವೇ ಐಕ್ಯ ಸ್ಥಲ ಕಾಣಾ ಗುಹೇಶ್ವರಾ.

೪. ತ್ರಿವಿಧ ಕ್ರಿಯಿಂದ ಭೇದವನರಿತು ಮಾಡುವದು ಭಕ್ತಸ್ಥಲ, ಚತುರ್ವಿಧ ಫಲಪ್ರಾಪ್ತಿಯನನುಭವಿಸದೆ ವಸ್ತುವ ಕಾಂಬ ನಿಶ್ಚಯವೇ ಮಹೇಶ್ವರ ಸ್ಥಲ, ಪಂಚೇಂದ್ರಿಯಂಗಳಲ್ಲಿ ಸಂಚಿತದಲ್ಲಿ ಬಂದುದನರಿತು ಲಿಂಗಾರ್ಪಿತದಿಂದ ಕಾಂಬುದು ಪ್ರಸಾದಿ ಸ್ಥಲದಿರವು. ಷಡ್ಧಾರಂಗಳಿಂದ ಸುಳಿವ ಸೂಕ್ಷ್ಮದ ನೆಲೆಯನರಿದು ಕೂಡುವ ಕೂಟ ಪ್ರಾಣಲಿಂಗಿಯ ಸ್ಥಲದಿರವು. ಸುಖದುಃಖವೆಂಬ ಉಭಯವನಳಿದು ಬೆರಗು ನಿಬ್ಬಿರಗಾದುದು ಶರಣಸ್ಥಲದಿರವು. ಸುಗಂಧ ಗಂಧವ ಅಗ್ನಿಯಲ್ಲಿ ಸಂಬಂಧಿಸಿ, ಅಗ್ನಿ ಅಗ್ನಿಯೊಳಗೆ ಆಡಗಿ, ಗಂಧಧೂಮದಲ್ಲಿ ತಲೆದೋರಿ, ಗಂಧ ಹಿಂಗಿ, ಆ ಗಂಧದಲ್ಲಿಯೇ ಆಡಗಿದಂತೆ ನಿಂದುದು ಐಕ್ಯ ಸ್ಥಲ. ಇಂತಿ ಷಟ್ ಸ್ಥಲ ತ್ರಿಕರಣರುದ್ಧಾತ್ಮಂಗಳಲ್ಲದೆ ಸಾಧ್ಯವಲ್ಲ ನೋಡಾ. ಶಂಭುವಿಂದಿತ್ತ ಸ್ವಯಂಭುಗಿಂದತ್ತ ಅತಿಬಳ ನೋಡಾ ಮಾತುಳಂಗ ಮಧುಕೇಶ್ವರನು.

೫ ಕೆಂಕುರ್ವಾಣತೆಯಿಂದ ಉಳ್ಳದನರಿತು ಮಾಡುವಲ್ಲಿ ಭಕ್ತ, ನಿಷ್ಠೆ ನಿಜೈರಸಿ ಗಟ್ಟಿಗೊಂಡು ಅಭಿಲಾಷೆ ಸಮನಿಸದೆ ಪರಿಚ್ಛೇದ ಬುದ್ಧಿ ಯುಳ್ಳಲ್ಲಿ ಮಾಹೇಶ್ವರ, ಅನರ್ಪಿತನ ಸಮನಿಸದೆ ಬಂದುದ ಕಾಯದ ಕರಣದ ಕೈಗಳಲ್ಲಿ ಕೊಟ್ಟು ಲಿಂಗ ಸಹಿತ ಭೋಗಿಸುವಲ್ಲಿ ಪ್ರಸಾದಿ, ಪ್ರಾಣಕ್ಕೆ ಪ್ರಾಣವಾಗಿ, ಕಾಲಸ್ಥಿತಿಯನರಿದು ಎಚ್ಚರಿಕೆಗುಂದದಿಪ್ಪಲ್ಲಿ ಪ್ರಾಣ ಲಿಂಗಿ, ತನಗೆ ಲಿಂಗವಾಗಿ, ಲಿಂಗಕ್ಕೆ ತಾನಾಗಿ ಬೆಚ್ಚುಬೇರಿಲ್ಲದಿದ್ದರೆ ಶರಣ, ಸದಾಚಾರಸಂಪತ್ತಿನಲ್ಲಿ ಬಂದ ಅನುಭಾವವನು ಮೀರಿ ಹೆಸರ ದಗಿದ ಸುಖವದು ಲಿಂಗೈಕ್ಯ. ಇದು ಕಾರಣ ಕೂಡಲ ಚನ್ನಸಂಗಮ ಯ್ಯನಲ್ಲಿ ಬಸವಣ್ಣಿಂಗಲ್ಲದೆ ಪರಿಸ್ಥಲವ ಪೂರ್ವ.

### ಪಟ್ಟಲದಿಂದ ಲಿಂಗಾಂಗ ಸಾಮ್ಯಶ್ಚತ್ವವು

೬. ಭಕ್ತ ಮಹೇಶ ಪ್ರಸಾದಿ ಪ್ರಾಣಲಿಂಗಿ ಶರಣ ಐಕ್ಯನೆಂದಿಂತು ಪರಿಸ್ಥಲವಾರು. ಭಕ್ತ ಮಹೇಶ ಈ ಎರಡು ಗುರುಸ್ಥಲ, ಪ್ರಸಾದಿ ಪ್ರಾಣ ಲಿಂಗಿ ಈ ಎರಡು ಲಿಂಗಸ್ಥಲ, ಶರಣ ಐಕ್ಯ ಈ ಎರಡು ಜಂಗಮ ಸ್ಥಲ. ಇವಕ್ಕೆ ವಿವರಂಗಳಾವಾವೆಂದಡೆ ಭಕ್ತಂಗೆ ಪೃಥ್ವಿಯಂಗ, ಮಹೇ ಶ್ವರಂಗೆ ಅಪ್ಪುವೇ ಆಂಗ, ಪ್ರಸಾದಿಗೆ ಅಗ್ನಿಯೇ ಆಂಗ, ಪ್ರಾಣಲಿಂಗಿಗೆ ವಾಯುವೇ ಆಂಗ, ಶರಣಂಗೆ ಆಕಾಶವೇ ಆಂಗ, ಐಕ್ಯಂಗೆ ಆತ್ಮವೇ ಆಂಗ. ಈ ಅಂಗಂಗಳಿಗೆ ಹಸ್ತಂಗಳಾವಾವೆಂದಡೆ, ಭಕ್ತಂಗೆ ಸುಚಿ ತ್ತವೇ ಹಸ್ತ, ಮಾಹೇಶ್ವರಂಗೆ ಸುಬುದ್ಧಿಯೇ ಹಸ್ತ, ಪ್ರಸಾದಿಗೆ ನಿರಹಂ ಕಾರವೇ ಹಸ್ತ, ಪ್ರಾಣಲಿಂಗಿಗೆ ಸುಮನವೇ ಹಸ್ತ. ಶರಣಂಗೆ ಸುಜ್ಞಾನವೇ ಹಸ್ತ, ಐಕ್ಯಂಗೆ ಸದ್ಭಾವವೇ ಹಸ್ತ. ಈ ಹಸ್ತಂಗಳಿಗೆ ಲಿಂಗಂಗಳಾವಾವೆಂದಡೆ, ಸುಚಿತ್ತ ಹಸ್ತಕ್ಕೆ ಆಚಾರಲಿಂಗ, ಸುಬುದ್ಧಿ ಹಸ್ತಕ್ಕೆ ಗುರುಲಿಂಗ, ನಿರಹಂಕಾರ ಹಸ್ತಕ್ಕೆ ಶಿವಲಿಂಗ, ಸುಮನ ಹಸ್ತಕ್ಕೆ ಚರ ಲಿಂಗ, ಸುಜ್ಞಾನ ಹಸ್ತಕ್ಕೆ ಪ್ರಸಾದಲಿಂಗ, ಸದ್ಭಾವಹಸ್ತಕ್ಕೆ ಮಹಾಲಿಂಗ. ಈ ಲಿಂಗಂಗಳಿಗೆ ಮುಖಂಗಳಾವಾವೆಂದೊಡೆ, ಆಚಾರಲಿಂಗಕ್ಕೆ ಘ್ರಾಣ ಗುರುಲಿಂಗಕ್ಕೆ ಜಿಹ್ವೆ, ಶಿವಲಿಂಗಕ್ಕೆ ನೇತ್ರ, ಚರಲಿಂಗಕ್ಕೆ ತ್ವಕ್ಶು, ಪ್ರಸಾದ ಲಿಂಗಕ್ಕೆ ಶ್ರೋತ್ರ, ಮಹಾಲಿಂಗಕ್ಕೆ ನಿರ್ಭಾವ. ಈ ಮುಖಂಗಳಿಗೆ ಅರ್ಪಿತಂಗಳಾವಾವೆಂದೊಡೆ, ಘ್ರಾಣಕ್ಕೆ ಗಂಧ, ಜಿಹ್ವೆಗೆ ರುಚಿ, ನೇತ್ರಕ್ಕೆ ರೂಪ,

ತ್ವಕ್ಕಿಗೆ ಸ್ವರ್ಗನ, ಶ್ರೋತ್ರಕ್ಕೆ ಶಬ್ದ, ನಿರ್ಭಾವಕ್ಕೆ ನಿರ್ವಯಲು ಇಂತೀ ಸರ್ವೇಂದ್ರಿಯ ಸಮ್ಮತ ನಿರ್ವಿಕಲ್ಪ ಮಹಾಲಿಂಗಾಂಗ ಭಾವದ ಸುಚಿತ್ತ ಲೇಪಗ್ರಾಹಕ ಭಕ್ತ ಗುರು ಲಿಂಗವಾದ. ಗುರುಲಿಂಗಾಂಗ ಸುಬುದ್ಧಿಲೇಪ ಗ್ರಾಹಕ ಮಹೇಶ್ವರ ಶಿವಲಿಂಗವಾದ. ಶಿವಲಿಂಗಾಂಗ ನಿರಹಂಕಾರ ಲೇಪ ಗ್ರಾಹಕ ಪ್ರಸಾದಿ ಜಂಗಮಲಿಂಗವಾದ. ಜಂಗಮಲಿಂಗಾಂಗ ಸುನು ನಲೇಪಗ್ರಾಹಕ ಪ್ರಾಣಲಿಂಗಿ ಪ್ರಸಾದ ಲಿಂಗವಾದ. ಪ್ರಸಾದ ಲಿಂಗಾಂಗ ಸುಜ್ಞಾನಲೇಪಗ್ರಾಹಕ ಶರಣ ಮಹಾಲಿಂಗವಾದ. ಮಹಾ ಲಿಂಗಾಂಗ ಸದ್ಭಾವಲೇಪಗ್ರಾಹಕ ಐಕ್ಯ ಅಭೇದಾನಂದ ಪರಿಪೂರ್ಣಮಯನಾದ. ನಿಶ್ಯಬ್ದ ಬ್ರಹ್ಮಮುಚ್ಯತೆ ಎಂಬ ಶ್ವತಿಯ ಮೀರಿ ನಿಂದ ಅಖಂಡ ಮಹಿ ಮಂಗೆ ಸುನಾದಯುಕ್ತಂಗೆ ಶಬ್ದ ನಷ್ಟವಾದಲ್ಲಿ ಆಚಾರಲಿಂಗವಿಲ್ಲ, ಭಕ್ತಂಗೆ ಗುರುಲಿಂಗವಿಲ್ಲ, ಮಹೇಶ್ವರಂಗೆ ಶಿವಲಿಂಗವಿಲ್ಲ, ಪ್ರಸಾದಿಗೆ ಚರಲಿಂಗ ವಿಲ್ಲ, ಪ್ರಾಣಲಿಂಗಿಗೆ ಪ್ರಸಾದಲಿಂಗವಿಲ್ಲ, ಶರಣಂಗೆ ಇತ್ಯಾದಿ ಜಡದೇಹ ಧರ್ಮಭಾವವಿಲ್ಲ ಐಕ್ಯಂಗೆ ಇದು ಕ.ರಣ ಕೂಡಲ ಚನ್ನಸಂಗಯ್ಯ ನಿಮ್ಮ ಪಟ್ಟಿಲದ ಪರಿಯಾಯವ ನೀವೆ ಬಲ್ಲಿರಿ ಉಳಿದ ಆಚ್ಚಾನಿ ಜೀವಿ ಗಳೆತ್ತ ಬಲ್ಲರು?

---



## ೩೬ ಸ್ಥಲಗಳ ತತ್ವಗಳು.

(ಆರು ಸ್ಥಲಗಳ ಪ್ರತಿಯೊಂದು ಸ್ಥಲದಲ್ಲಿಯೂ ಪುನಃ ಆರು ಸ್ಥಲಗಳಾಗುವವು. ಈ ಮೇರೆಗೆ ಒಟ್ಟು ೩೬ ಸ್ಥಲಗಳಾಗುವವು. ಉದಾಹರಣೆ—ಭಕ್ತ ಸಭಕ್ತ, ಭಕ್ತನ ಮಹೇಶ, ಭಕ್ತನ ಪ್ರಸಾದಿ, ಇತ್ಯಾದಿ.)

೧. ಪ್ರಥಮದಲ್ಲಿ ಭಕ್ತನಾದೆನೆಂಬರು, ದ್ವಿತೀಯದಲ್ಲಿ ಮಹೇಶ್ವರನಾದೆನೆಂಬರು, ತೃತೀಯದಲ್ಲಿ ಪ್ರಸಾದಿಯಾದೆನೆಂಬರು, ಚತುರ್ಥದಲ್ಲಿ ಪ್ರಾಣಲಿಂಗಿಯಾದೆನೆಂಬರು, ಐದನೆಯಲ್ಲಿ ಶರಣನಾದೆನೆಂಬರು, ಆರನೆಯಲ್ಲಿ ಐಕ್ಯನಾದೆನೆಂಬರು, ಆರು ಸ್ಥಲವ ಮೀರಿ ನಿರವಯ ಸ್ಥಲವನ್ನೈದಿಹೆನೆಂಬರು. ಇದು ಬಂಧಿತ. ಸರ್ವಸ್ಥಲಜ್ಞಾನನಿರ್ಣಯವಲ್ಲ. ಆವಾಸಸ್ಥಲವಂಗಂಗೊಂಡರೂ, ಆ ಸ್ಥಲದಲ್ಲಿ ಪದ್ಧಿಧಲಿಂಗದಲ್ಲಿ ಬೆರಸಿ ಬೇರಿಲ್ಲದಿರಬಲ್ಲದೆ ಸದ್ಭಕ್ತನೆಂಬೆನಯ್ಯ ಮಹಾಲಿಂಗ ಗುರುಶಿವಸಿದ್ಧೇಶ್ವರ ಪ್ರಭುವೇ.

೨. ಸ್ಥಳಕುಳವನರಿಯಬೇಕೆಂಬರು. ಭಕ್ತನಾಗಿ ಮಹೇಶ್ವರನಾಗಬೇಕೆಂಬರು. ಮಹೇಶ್ವರನಾಗಿ ಪ್ರಸಾದಿಯಾಗಬೇಕೆಂಬರು. ಪ್ರಸಾದಿಯಾಗಿ ಪ್ರಾಣಲಿಂಗವಾಗಬೇಕೆಂಬರು. ಪ್ರಾಣಲಿಂಗಿಯಾಗಿ ಶರಣನಾಗಬೇಕೆಂಬರು. ಶರಣನಾಗಿ ಐಕ್ಯನಾಗಬೇಕೆಂಬರು. ಯಾತರಿಂದ ಕೂಟವ ನಾನರಿಯೆ. ಒಳಗಣ ಮಾತು ಹೊರಹೊಮ್ಮಿಯಲ್ಲದೆ ಎನಗರಿಯಬಾರದು. ಎನಗೈಕ್ಯನಾಗಿ ಶರಣನಾಗಬೇಕು. ಶರಣನಾಗಿ ಪ್ರಾಣಲಿಂಗಿಯಾಗಬೇಕು. ಪ್ರಾಣಲಿಂಗಿಯಾಗಿ ಪ್ರಸಾದಿಯಾಗಬೇಕು, ಪ್ರಸಾದಿಯಾಗಿ ಮಹೇಶ್ವರನಾಗಬೇಕು. ಮಹೇಶ್ವರನಾಗಿ ಭಕ್ತನಾಗಬೇಕು. ಭಕ್ತನಾಗಿ ಸಕಲಯುಕ್ತನಾಗಬೇಕು. ಯುಕ್ತಿ ನಿಶ್ಚಯವಾದಲ್ಲಿಯೇ ಐಕ್ಯಸ್ಥಲ. ಒಳ ಹೊರಗಾಯಿತ್ತು. ಎನಗೆ ಕಾಣಬಂದಿತ್ತು. ಅಲೇಕನಾವ ಶೂನ್ಯಶಿಲೆಯ ಹೊರಹೊಮ್ಮಿ ಕಂಡೆ ನಿನ್ನನು.

೩. ಕುಂಭದಲ್ಲಿ ಅಪ್ಪುವಿನ ಸಂಗದಲ್ಲಿ ತಂಡುಲವ ಹಾಕಿ ಅಗ್ನಿಪುಟದಲ್ಲಿ ಬೇಯಿಸಲಿಕ್ಕಾಗಿ, ಒಂದೊಂದು ತಂಡುಲ ಹಿಂಗಿ ಬೆಂದಂತೆ. ಆ ಅಪ್ಪು ಬೆಂಕಿಯ ಸಂಗವ ಮಾಡಿತ್ತು, ಆ ಅಗ್ನಿ ತಂಡುಲಕ್ಕೊಂದೊಂದು ಬಾರಿ ಉರಿಯಿತ್ತು. ಇಂತೀ ವಿವರಗಳ ಭೇದವನರಿತು, ಅಂಗದಲ್ಲಾರು ಸ್ಥಲವನಂಗೀಕರಿಸದಲ್ಲಿ ಬೇರೆ ಒಂದೊಂದರಲ್ಲಿ ಹಿಂಗಿ ನೋಡಿಸೆನೆಂದೆಡೆ, ಮೂರಕ್ಕಾರು, ಆರಕ್ಕೆ ಮೂವತ್ತಾರು, ಮತ್ತಿವರೂಳಗಾದ ಗುಣನಾಮ ಅತೀತಕ್ಕೆ ಅತೀತ

ವಾಗಿಪ್ಪುದು. ಇಂತೀ ಸ್ಥಲಂಗಳ ಅಹುದೆಂದು ಒಪ್ಪದೆ, ಅಲ್ಲಾ ಎಂದು ಬಿಡದೆ, ಅಲ್ಲಿಯ ಸ್ಥಲದಲ್ಲಿ ಏಕೀಕರಿಸಿ ಅಲ್ಲಿಯ ಭಾವನ ತೋರಿದಲ್ಲಿಯೇ ಲೇಪವನಾಡಿ, ಹಿಡಿದಡಿ ಹಿಡಿಕೆಗೆ ಬಾರದೆ, ಬಿಟ್ಟಡಿ ಹರವರಿಯಲ್ಲಿ ಹರಿಯದೆ, ವಸ್ತುಕದಲ್ಲಿ ವರ್ಣಕ ತೋರಿ ಆ ವರ್ಣಕಕ್ಕೆ ವಸ್ತುಕ ಅಧೀನವಾಗಿ ಇಷ್ಟ ಉಭಯ ಸ್ಥಲವನು ಆರಿತಲ್ಲಿ ನಿಶ್ಚಸ್ಥಲ ನಾಶವಾಗಿ, ಸದ್ವ್ಯಾಜಾತಲಿಂಗವು ವಿನಾಶವಾಗಬೇಕು.

೪. ಆನ ವರ್ಣ ಕೂಡಿದದೂ ಅಷ್ಟಮಯ ತಪ್ಪದಂತೆ, ಸರ್ವಗುಣ ಸಂಪನ್ನನಾದಲ್ಲಿ ಭಕ್ತನೆಂದಡೂ ತಾನಾಗಿ, ಮಹೇಶ್ವರನೆಂದಡೂ ತಾನಾಗಿ, ಪ್ರಸಾದಿ ಎಂದಡೂ ತಾನಾಗಿ, ಪ್ರಾಣಲಿಂಗಿ ಎಂದಡೂ ತಾನಾಗಿ, ಶರಣನೆಂದಡೂ ತಾನಾಗಿ, ಐಕ್ಯನೆಂದಡೂ ತಾನಾಗಿ ಒಂದನಹುದು, ಒಂದನಲ್ಲ ಎನ್ನದೆ, ಕತ್ತಲೆಯಲ್ಲಿ ಹಾಲಕೊಂಡಡಿ ಸಿಹಿ ತಪ್ಪುವದೇ ? ಸತ್ತು ಚಿತ್ತಾನಂದ ನೆಂಬ ಗೊತ್ತ ಹರಿದವರಿಗೆ ತಟ್ಟು ಮುಟ್ಟು ಹತ್ತುವ ಭಾವ ಒಂದೂ ಇಲ್ಲ, ಕಾಮಭೀಮ ಜೀವದನದೊಡೆಯ ತಾನು ತಾನೇ.

ಅರ್ಥಃ—ಪದ್ಧರ್ಥಂಗಳೊಳಗೆ ಆನ ವರ್ಣದಲ್ಲಿ ಉದಕ ಕೂಡಿದರೂ, ಉದಕವು ಆ ವರ್ಣವಾಗುವದು ಹುಸಿಯದು. ಹಾಗೆ ಸರ್ವಾಚಾರ ಸಂಪತ್ತಿನ ಆಚರಣೆಯಲ್ಲಿ ಲೋಲುಪ್ತಿ ಯುಳ್ಳವನಾದಲ್ಲಿ ಶ್ರದ್ಧಾ ಭಕ್ತಿಯನುಳ್ಳ ಭಕ್ತನೆಂದಡೂ ಶರಣ ತಾನೆಯಾಗಿಪ್ಪನು. ನೈಷ್ಠಿಕಾಭಕ್ತಿಯನುಳ್ಳ ಮಹೇಶ್ವರನೆಂದಡೂ ತಾನೆಯಾಗಿಪ್ಪನು. ಸಾವಧಾನಭಕ್ತಿಯನುಳ್ಳ ಪ್ರಾಣಲಿಂಗಿ ಎಂದಡೂ ತಾನೆಯಾಗಿಪ್ಪನು. ಆನಂದಭಕ್ತಿಯನುಳ್ಳ ಶರಣನೆಂದಡೂ ತಾನೆಯಾಗಿಪ್ಪನು. ಸಮರಸ ಭಕ್ತಿಯನುಳ್ಳ ಐಕ್ಯನೆಂದಡೂ ತಾನೆಯಾಗಿಪ್ಪನು. ಶರಣನು ಪರಿಸ್ಥಲಂಗಳು ತನಗಂಗವಾದ ಕಾರಣ, ಮಹೇಶ್ವರ ಸ್ಥಲವೇ ಮೋಕ್ಷಕ್ಕೆ ಕಾರಣವಹುದು ಭಕ್ತಸ್ಥಲವಲ್ಲ, ಪ್ರಸಾದಿಸ್ಥಲ ಮೋಕ್ಷಕ್ಕೆ ಕಾರಣವಹುದು ಮಹೇಶ್ವರ ಸ್ಥಲವಲ್ಲ, ಪ್ರಾಣಲಿಂಗಿ ಸ್ಥಲ ಮೋಕ್ಷಕ್ಕೆ ಕಾರಣವಹುದು ಪ್ರಸಾದಿ ಸ್ಥಲವಲ್ಲ, ಶರಣಸ್ಥಲ ಮೋಕ್ಷಕ್ಕೆ ಕಾರಣವಹುದು ಪ್ರಾಣಲಿಂಗಿ ಸ್ಥಲವಲ್ಲ, ಐಕ್ಯಸ್ಥಲವೇ ಮೋಕ್ಷಕ್ಕೆ ಕಾರಣವಹುದು ಶರಣಸ್ಥಲ ಮೋಕ್ಷಕ್ಕೆ ಕಾರಣವಲ್ಲ, ಎನ್ನದೆ ತಾ ಸರ್ವಾಚಾರ ಸಂಪನ್ನನಾದಲ್ಲಿ ಆನ ಸ್ಥಲದಲ್ಲಿ ನಿಂದು ಆಚರಿಸಿದಡೂ ಮೋಕ್ಷವ ಹುದು. ಅದು ಹೇಗೆಂದಡಿ, ಕಾವಳದಲ್ಲಿ ಪ್ರೇರವ ಸ್ವೀಕರಿಸಿದಡಿ ಸ್ವಾದ

ಕೆಡದು ಎಂಬ ಹಾಗೆ, ತಾನು ಆವ ಸ್ಥಲವಿಡಿದು ಅಡರಿಸಿದಡೂ, ಆ ಸ್ಥಲ  
ದಲ್ಲಿ ಪಟಾಸ್ಥಲಗಳು ಉಂಟಾದ ಕಾರಣ ನೋಕ್ಷ ಉಂಟು. ಸದ್ರೂಪ  
ವಾದ ಲಿಂಗ, ಚಿದ್ರೂಪವಾದ ಅಂಗ, ಆನಂದಸ್ವರೂಪವಾದ ಭಕ್ತಿ, ಈ  
ಅಂಗಭಕ್ತಿಗಳೆಂಬ ಭಿನ್ನವ ನಷ್ಟವ ಮಾಡಿ ಲಿಂಗದಲ್ಲಿ ಕೂಡಿದ ಶರ  
ಣಿಗೆ, ಇದು ಅಂಗ, ಇದು ಲಿಂಗ, ಇದು ಭಕ್ತಿ ಎಂಬುದೊಂದೂ ಇಲ್ಲ,  
ಲಿಂಗವೇ ತಾನು ತಾನೇ ಲಿಂಗವಾಗಿಪ್ಪನೆಂಬುದರ್ಥ.

### ಸ್ಥಲಗಳ ಪ್ರವೃತ್ತಿ, ನಿವೃತ್ತಿಗಳು.

೧. “ಮಹಾಲಿಂಗಂ ತ್ರಯೋರ್ಲಿಂಗಂ ತ್ರಿಸಿಧಂ ಪಡ್ವಿಧಮುಖಂ |  
ತ್ರಿವಿಧ ಏಕ ಮುಖೋರ್ಲಿಂಗಂ ಮಹಾಲಿಂಗಂತು ದರ್ಶನಂ ||” ಇಂತೆಂ  
ದುದಾಗಿ, ಒಂದು ಮೂರ ಮಾಡಿಕೊಂಡನಯ್ಯ ನಮ್ಮ ಬಸವಣ್ಣನು.  
ಆ ಮೂರ ಆರ ಮಾಡಿಕೊಂಡನಯ್ಯ ನಮ್ಮ ಬಸವಣ್ಣನು. ಆ ಆರ  
ಮೂವತ್ತಾರ ಮಾಡಿಕೊಂಡನಯ್ಯ ನಮ್ಮ ಬಸವಣ್ಣನು. ಆ ಮೂವ  
ತ್ತಾರ ಆರ ಮಾಡಿಕೊಂಡನಯ್ಯ ನಮ್ಮ ಬಸವಣ್ಣನು. ಆ ಮೂರ  
ಒಂದ ಮಾಡಿಕೊಂಡನಯ್ಯ ನಮ್ಮ ಬಸವಣ್ಣನು. ಆ ಒಂದ ತಾನೇ  
ಆಗಿಪ್ಪನಯ್ಯ ನಮ್ಮ ಬಸವಣ್ಣನು. ಇಂತಪ್ಪ ಸರ್ವಾವಧಾನಿಯಯ್ಯ  
ನಮ್ಮ ಬಸವಣ್ಣನು. ಇಂತಪ್ಪ ಸರ್ವ ಸಂಗ ಪರಿತ್ಯಾಗಿಯಯ್ಯ ನಮ್ಮ  
ಬಸವಣ್ಣನು. ಇಂತಪ್ಪ ಸರ್ವ ನಿರ್ಮುಕ್ತನಯ್ಯ ನಮ್ಮ ಬಸವಣ್ಣನು.  
ಇಂತಪ್ಪ ಸರ್ವಾಂಗಲಿಂಗಿಯಯ್ಯ ನಮ್ಮ ಬಸವಣ್ಣನು. ಇಂತಪ್ಪ ಸರ್ವ  
ನಿರ್ವಾಣಿಯಯ್ಯ ನಮ್ಮ ಬಸವಣ್ಣನು. ಇಂತಪ್ಪ ಬಸವಣ್ಣನ ಮಹಿಮೆಯ  
ನೀವೇ ಬಲ್ಲರಿ. ಅಸಂಖ್ಯತ ಮಹಾಪುರುಷರು ಪ್ರಭುದೇವರು ಮುಖ್ಯ  
ವಾದ ನಿಲವಿನ ತ್ರೀಚರಣಕ್ಕೆ ನಾನು ಶರಣಾರ್ಥಿ ಶರಣಾರ್ಥಿ ಎಂದು ಶಬ್ದ  
ಮುಗ್ಧವಾಗಿ ಉರಿಯುಂಡ ಕರ್ಪುರದಂತೆ ನಿಮ್ಮ ತ್ರೀಚರಣವ ಬೆರಿಸಿದನಯ್ಯ  
ಶುದ್ಧ ಸಿದ್ಧ ಪ್ರಸಿದ್ಧ ಪ್ರಸನ್ನ ಪ್ರಭುವೇ ಶಾಂತ ಚನ್ನಮಲ್ಲಿಕಾರ್ಜುನ  
ನಯ್ಯ ನಿಮ್ಮ ಶರಣ ಬಸವಣ್ಣನ ಪ್ರಸಾದವ ಕೊಂಡು ನಾನು ಬಸ  
ವಣ್ಣನ ಮುಂದೆ ಬಯಲಾಗಿ ಹೋದನಯ್ಯ ನಿಮ್ಮ ಧರ್ಮ, ನಿಮ್ಮ  
ಧರ್ಮ, ನಿಮ್ಮ ಧರ್ಮ.

೨. ಎಲೆ ದೇವನಾ ಒಂದು ಹೋಗಿ ಎರಡಾದುದು, ಎರಡು ಹೋಗಿ ಮೂರಾದುದು, ಮೂರು ಹೋಗಿ ಮೂವತ್ತಾರಾದುದು, ಮೂವತ್ತಾರಾಗಿ ಮೂರರಲ್ಲಿ ಆಡಿದುದು, ಆಡಿ ಆಡಿ ಅದೇ ಲಿಂಗವಾಯಿತ್ತು ನಮ್ಮ ಗುರು ಚನ್ನ ಬಸವಣ್ಣನೊಂದು ಕೊಟ್ಟಲ್ಲಿ ಎಲ್ಲಾ ಒಂದೇ ಆಯಿತ್ತು ಕಪಿಲ ಸಿದ್ಧಮಲ್ಲಿಕಾರ್ಜುನನಾ.

### ಗುರುಲಿಂಗಜಂಗಮದಿಂದ ಆತ್ಮವಿಕಾಸದ ರೀತಿ.

೧. ತನುವಿಡಿದು ಕಾಂಬುವದು ಗುರುವಿನ ಭೇದ. ಮನವಿಡಿದು ಕಾಂಬುವದು ಲಿಂಗದ ಭೇದ. ಜ್ಞಾನವಿಡಿದು ಕಾಂಬುವದು ಜಂಗಮದ ಭೇದ. ಈ ತ್ರಿವಿಧವಿಡಿದು ಕಾಂಬುವದು ಮಹಪ್ರಕಾಶ. ಮಹಪ್ರಕಾಶದೊಳಗೆ ಮಹನ ಕಂಡು, ಮಹಕ್ಕೆ ಮಹನಾಗಿದೇನಯ್ಯ ಮಹಾಲಿಂಗ ಗುರುಶಿವ ಸಿದ್ಧೇಶ್ವರ ಪ್ರಭುವೇ.

೨. ಕಾಯವಿದ್ದು ಕಾಂಬುವದು ಗುರುಸ್ಥಲ. ಜೀವವಿದ್ದು ಕಾಂಬುವದು ಲಿಂಗಸ್ಥಲ. ಭಾವವಿದ್ದು ಕಾಂಬುವದು ಜಂಗಮಸ್ಥಲ. ತ್ರಿವಿಧವನೊಡಗೂಡಿ ಕಾಂಬುವದು ಭಕ್ತಿಸ್ಥಲ. ಭಕ್ತಿ ನಿಶ್ಚಯವಾಗಿ ನಿಂದಲ್ಲಿ ಈಶಾನ್ಯಮೂರ್ತಿ ಮಲ್ಲಿಕಾರ್ಜುನಲಿಂಗ ನಿಶ್ಚಯವಾದ ಸ್ಥಲ.

೩. ಆತ್ಮತೇಜವ ಬಿಟ್ಟುಗಲೇ ಗುರುವನರಿದ. ಮನವಿಕಾರವ ಬಿಟ್ಟುಗಲೇ ಲಿಂಗವನರಿದ. ಧನವಿಕಾರವ ಬಿಟ್ಟುಗಲೇ ಜಂಗಮವನರಿದ. ಇಂತು ತ್ರಿವಿಧ ನಾಸ್ತಿಯಾದಂಗಲ್ಲದೆ ನೀ ಕಳಂಕ ಮಲ್ಲಿಕಾರ್ಜುನನಲ್ಲಿ ಸಹಜ ಭಕ್ತನಲ್ಲ.

೪. ಗುರುವನರಿತು ಮಾಡುವಲ್ಲಿ ಅಹಂಕಾರವ ಮರೆದು ಮಾಡಬೇಕು. ಲಿಂಗವನರಿತು ಮನಮುಟ್ಟಿದಲ್ಲಿ ಪ್ರಕೃತಿ ತಲೆದೋರದಿರಬೇಕು. ಜಂಗಮವನರಿತು ಮುಟ್ಟಿ ಪೂಜಿಸುವಲ್ಲಿ ಅರ್ಥ ಪ್ರಾಣಾಭಿಮಾನ ಈ ಮೂರರಲ್ಲಿ ನಿಶ್ಚಯವಾಗಿರಬೇಕು. ಸಂಗನಬಸವಣ್ಣಪ್ರಿಯ ಚಂಡೇಶ್ವರ ಲಿಂಗವನರಿಯಬಲ್ಲಡಿ.

೫. ಆಯ್ಯಾ, ತನುವಿನಾಶಿಯಳಿದಾತನ ಸತ್ತುಚಿತ್ತಾನಂದ ಗುರುವೆಂಬಿ ನೋಡಾ. ಮನದ ಕಾಂಕ್ಷೆಯಳಿದಾತನ ಸರ್ವಾಚಾರಲಿಂಗವೆಂಬಿ



ನೋಡಾ. ಭಾವದ ಭ್ರಮೆಯಳಿದಾತನ ಪಟಾಸ್ಥಲ ಜಂಗಮವೆಂಬೆ  
ನೋಡಾ. ಪ್ರಾಣನ ಪ್ರಪಂಚವನಳಿದಾತನ ನಿರಾತಂಕ ನಿರಾಲಂಬ ನೀಕ  
ಳಂಕ ನಿಜ ಶರಣನೆಂಬೆ ನೋಡಾ. ಈ ಚತುರ್ವಿಧ ಪಾಶವ ಗೆಲಿದಾತನ  
ಗುಹೇಶ್ವರ ಲಿಂಗವೆಂಬೆ ನೋಡಾ, ಚೆನ್ನಬಸವಣ್ಣ.

೬. ಅಯ್ಯಾ, ತ್ರಿಯಾಚಾರದಲ್ಲಿ ಮೋಹವುಳ್ಳಾತನೇ ಸದ್ಗುರುವೆಂಬೆ.  
ಜ್ಞಾನಾಚಾರದಲ್ಲಿ ನೈಷ್ಠೆಯುಳ್ಳಾತನೇ ಸಚ್ಚಿದಾನಂದ ಲಿಂಗವೆಂಬೆ ನೋಡಾ.  
ಭಾವಾಚಾರದಲ್ಲಿ ಪ್ರಿಯ ವುಳ್ಳಾತನೇ ಪರಾತ್ಪರ ಜಂಗಮವೆಂಬೆ ನೋಡಾ.  
ಈ ತ್ರಿವಿಧಾಚಾರದಲ್ಲಿ ಕಾಂಕ್ಷೆಯುಳ್ಳಾತನ ನಿಜಶರಣನೆಂಬೆ ನೋಡಾ.  
ಇಂತು ಆಚಾರ ಸನ್ಮಾರ್ಗ ಗುರುಲಿಂಗ ಜಂಗಮ ಶರಣರೇ ಗುಹೇ  
ಶ್ವರಲಿಂಗಕ್ಕೆ ಮೋಕ್ಷ ಮಂದಿರವೆಂಬೆ ನೋಡಾ ಚೆನ್ನಬಸವಣ್ಣ.

೭. ತನ್ನ ತಾನರಿದಡೆ ತನ್ನರಿವೇ ಗುರು, ತಾನೇ ಲಿಂಗ, ತನ್ನ  
ನಿಷ್ಪತ್ತಿಯೇ ಜಂಗಮ. ಇಂತೀ ತ್ರಿವಿಧವು ಒಂದಾದಡೆ ಕಾಮೇಶ್ವರ ಲಿಂಗವು  
ತಾನೆ.

೮. ಗುರುವನೇ ಲಿಂಗವೆಂದರಿದ ಕಾರಣ ಗುರುವ ಲಿಂಗದಲ್ಲಿ ಕಂಡೆ.  
ಲಿಂಗವನೇ ಜಂಗಮವೆಂದರಿದ ಕಾರಣ ಲಿಂಗವ ಜಂಗಮದಲ್ಲಿ ಕಂಡೆ.  
ಜಂಗಮವನೇ ತಾನೆಂದರಿದ ಕಾರಣ ಜಂಗಮವ ನನ್ನಲ್ಲಿ ಕಂಡೆ. ನನ್ನ  
ನಿನ್ನಲ್ಲಿ ಅರಿದ ಕಾರಣ ನನ್ನ ನಿನ್ನಲ್ಲಿ ಕಂಡೆ. ಈ ಪರಿಯಿಂದ ಗುರುಲಿಂಗ  
ಜಂಗಮ ಸದಾ ಸನ್ನಿಹಿತನಾಗಿ ನಿನೊಳಗಾದೆ, ನಿಜಗುರು ಸ್ವತಂತ್ರ ಸಿದ್ಧ  
ಲಿಂಗೇಶ್ವರಾ.

## ಭಕ್ತ ಸ್ಥಲ.

ಲಿಂಗಾಂಗಿಯು ಸದಾಚಾರಿಯಾಗಿರತಕ್ಕದ್ದು.

೧. ಅಂಗಸಂಗಿಯಾದವಂಗೆ ಲಿಂಗ ಸಂಗವಿಲ್ಲ. ಲಿಂಗಸಂಗಿಯಾದವಂಗೆ ಅಂಗ ಸಂಗವಿಲ್ಲ. ಲಿಂಗಸಂಗವೆಂಬುದೇ ಸದಾಚಾರ. ಅಂಗಸಂಗವಾದುದೇ ಅನಾಚಾರ. ಇದು ಕಾರಣವಾಗಿ, ಅಂಗಸಂಗಮಂ ಬಿಟ್ಟು ಲಿಂಗಸಂಗವಾಗಿರಬೇಕು ನಮ್ಮ ಕೂಡಲಚನ್ನಸಂಗಯ್ಯನಲ್ಲಿ.

೨. ಅಂಗಾಶ್ರಯವಳಿದು ಲಿಂಗಾಶ್ರಯವಾದ ಬಳಿಕ, ಆ ಅಂಗಕ್ಕೆ ಲಿಂಗಾಚಾರವಲ್ಲದೆ, ಅಂಗಕ್ಕೆ ಎಂಬುದು ಇಲ್ಲ ನೋಡಾ. ಲಿಂಗದಲ್ಲಿ ನೈಸರ್ಗಿಕ ವಂತನಾದ ಬಳಿಕ, ಅಂಗ ನಾಮವಿಡಿದು ಬಳಲುವ ಬಳಲಿಕೆ ಎಂತೋ? ಅನಾಚಾರವ ಜರಿದು, ಆಚಾರವನರಿದ ಬಳಿಕ, ನಮ್ಮ ಕೂಡಲಚನ್ನಸಂಗನ ಶರಣರು ಅನ್ಯವನಾಚರಿಸುವವರಲ್ಲ.

೩. ಅಂಗಜೀವಿಗಳೆಲ್ಲ ಅಶನಕ್ಕೆ ನೆರೆದು, ಲಿಂಗವಾರ್ತೆಯ ನುಡಿ ವರಯ್ಯ. ಕಾಯಜೀವಿಗಳೆಲ್ಲ ಕಳವಳಿಸಿ ನುಡುವರಯ್ಯ. ಮನ ಬಂದ ಪರಿಯಲ್ಲಿ ನುಡಿವವರಿಗೆ ಗುಹೇಶ್ವರನೆಂಬ ಲಿಂಗ ನಿಮಗೆಲ್ಲಿಯದೋ?

೪. ಭಕ್ತಂಗಳಾಗಿ ಲಿಂಗಕ್ಕಾಗಲಿ ಸದಾಚಾರವೇ ಬೇಕು. ಸದಾಚಾರವುಳ್ಳವರಿಗೆ ಅನಾಯತ ಹೊದ್ದಲಾಗದು. ಅನಾಯತವೆಂಬುದು ಅನುಸರಣೆ. ಅನುಸರಣೆ ಎಂಬುದೇ ಅಂಗದಿಚ್ಛೆ. ಅಂಗದಿಚ್ಛೆ ಎಂಬುದು ಅನಾಚಾರ. ಅನಾಚಾರವೆಂಬುದು ಪಂಚಮಹಾಪಾತಕ. ಇದು ಕಾರಣ ಕೂಡಲಚನ್ನಸಂಗಯ್ಯನಲ್ಲಿ ಅನುಸರಿಸಿ ನಡೆದರೆ ಆಘೋರ ನರಕ ತಪ್ಪದು.

೫. ಆಚಾರವಿಲ್ಲದ ಗುರು ಭೂತಪ್ರಾಣಿ. ಆಚಾರವಿಲ್ಲದ ಲಿಂಗ ಸಿಲೆ. ಆಚಾರವಿಲ್ಲದ ಜಂಗಮ ಮಾನವ. ಆಚಾರವಿಲ್ಲದ ಪಾದೋದಕ ನೀರು. ಆಚಾರವಿಲ್ಲದ ಪ್ರಸಾದ ಎಂಜಲು. ಆಚಾರವಿಲ್ಲದ ಭಕ್ತ ದುಷ್ಕರ್ಮಿ. ಇದು ಕಾರಣ ಅಟ್ಟವನೇರುವದಕ್ಕೆ ನಿಚ್ಚಣಿಕೆಯೇ ಸೋಪಾನವಯ್ಯ. ಹರಪದವನೇರುವದಕ್ಕೆ ಶ್ರೀಗುರು ಹೇಳಿದ ಸದಾಚಾರವೇ ಸೋಪಾನವಯ್ಯ.

ಗುರು ಉಪದೇಶವ ಮೀರಿ, ಮನಕ್ಕೆ ಬಂದಂತೆ ವರ್ತಿಸುವ ಪಾಪಿಗಳ ಎನಗೊಮ್ಮೆ ತೋರದಿರಯ್ಯ ಮಹಾಲಿಂಗಗುರುಶಿವ ಸಿದ್ಧಿಶ್ವರಪ್ರಭುವೇ.

೬. ಅಂಗ ಸೋಂಕಿದ ಲಿಂಗ ಸಂಬಂಧಿಯಾದ ಬಳಿಕ, ಸರ್ವಸಂಗದ ವಿಕಾರವಳಿಯಬೇಕು. ಅಂಗ ಸೋಂಕಿದ ಲಿಂಗಕ್ಕೆ ಸೆಚ್ಚೆ ಶಿವಧಾರವಾವು ದೆಂದರೆ, ಅಂಗವೇ ಸೆಚ್ಚೆ. ಆಚಾರವೇ ಶಿವಧಾರ, ತ್ರಿಕರಣ ಶುದ್ಧಿಯೇ ಕಾಣಿಕೆ, ಈ ತ್ರಿವಿಧ ಗುಣವನರಿಯಬೇಕು, ತ್ರಿವಿಧ ಸಂಪನ್ನನಾಗಿರಬೇಕು. ಈ ತ್ರಿವಿಧ ಮುಟ್ಟಿ ಲಿಂಗಾರ್ಚನೆಯ ಮಾಡಬೇಕು, ಅಂಗ ಲಿಂಗ ಸಂಬಂಧಕ್ಕೆ ಇದೇ ಕ್ರಮವು ಕೂಡಲಚನ್ನಸಂಗಮದೇವಾ.

೭. ಹಸಿವು ತೃಪ್ತೆ ವ್ಯಸನ ಕಾಮ ಕ್ರೋಧ ಲೋಭ ಮೋಹ ಮದ ಮತ್ಸರವಾದಿಯಾದ ತನುಗುಣಂಗಳು ದೇವ ದಾನವ ಮಾನವಗಂತಾದರೆ, ಲಿಂಗವಂತನಾದ ಪರಿ ಎಂತಯ್ಯ? ತನುಗುಣಂಗಳು ಭೂತ ದೇಹಿಯಂತಾ ದಡೆ, ಲಿಂಗ ದೇಹಿಯಾದ ಪರಿ ಎಂತಯ್ಯ? ಲಿಂಗ ಗುಣ, ಲಿಂಗ ಚಿನ್ಮವಿಲ್ಲ ದಿರ್ವಡೆ, ಲಿಂಗ ದೇಹಿಯಾದ ಪರಿ ಎಂತಯ್ಯ? ಹಸಿವು ತೃಪ್ತೆ ವ್ಯಸನವಡಗಿ ದಡೆ ಲಿಂಗ ಚಿನ್ಮ. ಕಾಮ ಕ್ರೋಧ ಲೋಭ ಮೋಹ ಮದ ಮತ್ಸರವಾದಿ ಯಾದ ದೇಹಗುಣಂಗಳಲ್ಲದರೆ ಲಿಂಗಚಿನ್ಮ. ಇಂತಲ್ಲದೆ ದೇಹಗುಣಂಗಳು ತನ್ನ ಬಿಡದೆ, ತಾನವ ಕೂಡಿಕೊಂಡು ಬಿಡದಿರ್ದು, ತಾ ಲಿಂಗದೇಹಿ ಎಂ ದಡೆ, ಆ ಲಿಂಗವೆಂತು ಒಲಿವುದು? ಸ್ವಪ್ನಕ್ತರೆಂತು ಮೆಚ್ಚುವರಯ್ಯ? ಇಂತಾ ಅವಗುಣಂಗಳೆಲ್ಲವೂ ಅಳಿದು, ಗುರುಲಿಂಗ ಜಂಗಮದಲ್ಲಿ ತನುಮನ ಧನವ ಲೀಯನ ಮಾಡಿದರೆ, ಆತನೇ ಸರ್ವಾಂಗ ಲಿಂಗಿಯಯ್ಯ, ಉರಿಲಿಂಗಪೆದ್ದಿ ಪ್ರಿಯವಿಶ್ವೇಶ್ವರಾ.

೮. ತನುವಿನಲ್ಲಿ ನಿರ್ಮೋಹ, ಮನದಲ್ಲಿ ನಿರಹಂಕಾರ, ಪ್ರಾಣದಲ್ಲಿ ನಿರ್ಭಯ, ಚಿತ್ತದಲ್ಲಿ ನಿರಾಪೇಕ್ಷೆ, ವಿಷಯದಲ್ಲಿ ಉದಾಸೀನ, ಭಾವದಲ್ಲಿ ದಿಗಂಬರ, ಜ್ಞಾನದಲ್ಲಿ ಪರಮಾನಂದ ನೆಲೆಗೊಂಡ ಬಳಿಕ, ಸೌರಾಷ್ಟ್ರ ಸೋಮೇಶ್ವರಲಿಂಗವು ಬೇರಿಲ್ಲ ಕಾಣರೋ.

೯. ತನುಗುಣ ಮನಗುಣ ಪ್ರಾಣಗುಣದಲ್ಲಿ ಹುದುಗಿದರೆ, ಪಂಚೇಂ ದ್ರಿಯ ಅರಿಷಡ್ವಗ್ಗಳೊಳೊಳು ಮನ ಕೂರ್ತು ಬೆರಿಸಿದಲ್ಲಿ ಆ ಮನದ ಹಸ್ತ ದಲ್ಲಿ ಲಿಂಗವಿಲ್ಲ, ಲಿಂಗವಿಲ್ಲವಾಗಿ ಭಕ್ತಿ ಇಲ್ಲ, ಭಕ್ತಿ ಇಲ್ಲವಾಗಿ ವಿನೇಕವಿಲ್ಲ, ವಿನೇಕವಿಲ್ಲವಾಗಿ ಅರುವಿಲ್ಲ, ಅರುವಿಲ್ಲವಾಗಿ ಸುಜ್ಞಾನವಿಲ್ಲ, ಸುಜ್ಞಾನವಿಲ್ಲ

ನಾಗಿ ಪರಮಾರ್ಥ ಸೂಸದು, ಇವೆಲ್ಲವ ಕಳೆದುಳಿದಲ್ಲಿ ವನದ ಹಸ್ತದಲ್ಲಿ ಲಿಂಗವಿದ್ದಿತ್ತು, ಲಿಂಗದಲ್ಲಿ ಮನಸಂದಿತ್ತು, ವನಸಂದಲ್ಲಿ ಸಾರಾಷ್ಟ್ರಸೋ ಮೇಶ್ವರ ಸ್ಥಿರವಾದನು.

೧೦. ತಾಯಿ ಗರ್ಭದಲ್ಲಿ ಶಿಶು ತಾಯಿ ಕುರುಹನರಿಯದು. ಆ ತಾಯಿ ಶಿಶುವಿನ ಕುರುಹನೆಂದೂ ಅರಿಯಳು. ಮಾಯಾ ಮೋಹದಲ್ಲಿಪ್ಪ ಭಕ್ತರು ದೇವರನರಿಯರು. ಆ ದೇವರು ಭಕ್ತರನೆಂದೂ ಅರಿಯನು ಕಾಣಾ ರಾಮ ನಾಥಾ.

೧೧. ಚಿತ್ರದ ಹುಲಿ ಮನುಷ್ಯನ ಕಚ್ಚುಬಿಲ್ಲುದೇ? ಮರ್ತ್ಯದೊಳಗೆ ಈಶನ ಲಾಂಛನವ ಹೊತ್ತವರಿಗೆಲ್ಲ ನಿತ್ಯವುಂಟೇ? ಇದರ ರಚ್ಚೆಯ ಹೊರ ಲಾರದೆ, ಮರ್ತ್ಯಕ್ಕೆ ಹೊರಗಿಂದ ನಿಶ್ಚಟ ಶರಣ ಸಿಕ್ಕುಳಂಕ ಮಲ್ಲಿಕಾರ್ಜುನಾ.

ಅರ್ಥ:- ಚಿತ್ರದಲ್ಲಿ ಬರೆದ ವ್ಯಾಘ್ರನು ಮನುಷ್ಯನ ಕಚ್ಚಿ ಪ್ರಾಣವ ಕೊಲ್ಲಬಿಲ್ಲುದೇ? ಭೂಲೋಕದಲ್ಲಿ ಹುಟ್ಟಿದ ಮನುಷ್ಯರು ಶಿವಲಾಂಛನವ ಧರಿಸಿದವರಿಗೆಲ್ಲಕ್ಕೂ ಶಿವತತ್ವ ಉಂಟೇ? ಇವರ ಕೂಡೆ ರಚ್ಚೆ ಕಟ್ಟಿಯಲ್ಲಿ ವಾದ ಮಾಡಲಾರದೆ, ಕರಣಂಗಳ ಚಲಿತ್ವವಿಲ್ಲದ ಶರಣನು ಮರ್ತ್ಯದ ಉಪಾಧಿ ಜಂಗಮಕ್ಕೆ ವಿಲಕ್ಷಣನೆಂದೆನೆಂಬುದರ್ಥ.

೧೨. ಬಿರುಗಾಳಿ ಬೀಸಿ ಮರ ಮುರಿವಂತೆ ಸುಳುಹ ಸುಳಿಯದೆ, ತಂ ಗಾಳಿ ಪರಿಮಳದೊಳಗೂಡಿ ಸುಳಿವಂತೆ ಸುಳಿಯಬೇಕು. ಸುಳಿದಡೆ ನೆಟ್ಟನೆ ಜಂಗಮವಾಗಿ ಸುಳಿಯಬೇಕು. ಸುಳಿದಡೆ ನೆಟ್ಟನೆ ಭಕ್ತನಾಗಿ ನಿಲಬೇಕು. ಸುಳಿದು ಜಂಗಮವಾಗಲಿಯದೆ ನಿಂದು ಭಕ್ತನಾಗಲಿಯದೆ ಉಭಯ ಭ್ರಷ್ಟರನೇನೆಂಬೆ ಗುಹೇಶ್ವರಾ?

೧೩. ಘನತರ ಚಿತ್ರದ ರೂಹ ಬರೆಯಬಹುದಲ್ಲದೆ, ಪ್ರಾಣವ ಬರೆಯಬಹುದೇ ಅಯ್ಯ? ದಿವ್ಯಾಗಮಂಗಳು ಹೇಳಿದ ಕ್ರಿಯಲು ದೀಕ್ಷೆಯ ಮಾಡಬಹುದಲ್ಲದೆ, ಭಕ್ತಿಯ ಮಾಡಬಹುದೇ ಅಯ್ಯ? ಪ್ರಾಣವಹ ಭಕ್ತಿ ತಾನೇ ನೀನು, ಈ ಗುಣವುಳ್ಳಲ್ಲಿ ನೀನಿಹೆ, ಇಲ್ಲದಲ್ಲಿ ನೀನಿಲ್ಲ, ಗುಹೇಶ್ವರಾ.

೧೪. ತನಗಲ್ಲದಾದುದ ಘಟ ಸೋಂಕಿದಲ್ಲಿ, ಅಲ್ಲಿಯೇ ಕಡಿವೆನು. ತನಗಲ್ಲದಾದುದ ಕೈ ಮುಟ್ಟಿದಲ್ಲಿ, ಅಲ್ಲಿಯೇ ತೆಗೆವೆನು. ತನಗಲ್ಲದಾದುದ ಕಿವಿ ಕೇಳಿದಲ್ಲಿ, ಅಲ್ಲಿಯೇ ಗೂಂಟವ ಬಲಿವೆನು. ತನಗಲ್ಲದಾದುದ



ಮದ ನಾಸಿಕ ನಾಸಿಸಿದಲ್ಲಿ, ಅಲ್ಲಿಯೇ ದಸಿಯ ದಕ್ಕನೆರಿಸುವೆನು. ದೃಷ್ಟಿ ಆನುದಷ್ಟಿ ನೋಡಿದಲ್ಲಿ ಅಲ್ಲಿಯೇ ಕಿತ್ತಿಡುವೆನು. ಚಿತ್ತ ಆನುದಷ್ಟಿ ಮತ್ತೊಂದ ನೆನೆದಡೆ, ಆತ್ಮನನಲ್ಲಿಯೇ ಕಿತ್ತುಹಾಕುವೆನು. ಇದಕ್ಕೆ ನೀವೇ ಸಾಕ್ಷಿ. ಮನಕ್ಕೆ ಮನೋಹರ ಶಂಖೇಶ್ವರ ಲಿಂಗವು.

೧೫. ಲಿಂಗ ತನುವಿಗೆ ಶೃಂಗಾರವನ್ನು ತೆರನವೆಂತೆಂದೊಡೆ, ಕಾಮ ಕ್ರೋಧ ಲೋಭ ಮೋಹಾದಿಗಳಲ್ಲಿ ತೆರಪುಗೊಡದಿವುದು. ಲಿಂಗವೇ ಅಂಗವಾಗಿ, ಧ್ಯಾನ ಧಾರಣ ನಿಜ ನಿವಾಸವಾಗಿ, ನಿಶ್ಚಯ ನಿಜತತ್ತ್ವವಾಗಿ ನಿಮದೇ ಆಭರಣವೆಂದನಂಬಿಗ ಜೊಡಯ್ಯ.

೧೬. ಸಕಲ ಭೋಗ ವಿಲಾಸ ಲಿಂಗಕ್ಕೆಂದಲ್ಲಿ ತನ್ನಂಗಕ್ಕೆ ತ್ರಿಂಗಾರ ಉಂಟೇ? ಶ್ರೀ ರುದ್ರಾಕ್ಷಿ, ವಿಭೂತಿ, ಸ್ವಸ್ಥಾನದಲ್ಲಿ ತನ್ನಂಗಕ್ಕೆ ತ್ರಿಂಗಾರವೆಂದು ಮಾಡಿದಡೆ, ಆ ನಿಜಪದದಂಗ ಒಂದೂ ಇಲ್ಲೆಂದ ನಂಬಿಗ ಜೊಡಯ್ಯ.

೧೭. ಪಾತಕ ಹೊಲೆ ಎಂದರಿದು ಬಿಟ್ಟಲ್ಲಿ, ಮತ್ತವಗುಣವ ಸ್ವೀಕರಿಸಬಹುದೇ? ಇವಲ್ಲವೆಂದು, ಬಲ್ಲತನವ ತಾನರಿದು, ಮತ್ತೊಬ್ಬರಲ್ಲಿ ಬೆರಿಸಬಹುದೇ? ಒಡದ ಹಂಚಿಗೆ, ಹಿಡಿದು ಬಿಟ್ಟಿ ವ್ರತಕ್ಕೆ ಮತ್ತಿವನೊಡಗೊಡಬಹುದೇ? ಇಂತೀ ಬಿಡುಗಡೆಯನರಿದಲ್ಲಿ ಅನುಸರಣೆಯ ಮಾಡಿದಡೆ, ಎನ್ನೊಡೆಯ ಈಶಾನ್ಯಮೂರ್ತಿ ಮಲ್ಲಿಕಾರ್ಜುನ ಲಿಂಗವಾದಡೂ, ಹರಶರಣರಿಗೆ ದೂರ.

೧೮. ತನ್ಮು ಮಲವ ತಾವು ಮುಟ್ಟುವು ಆವ ಜಾತಿಯು. ತ್ರಿವಿಧ ಮಲಕ್ಕೆ ಹೊರಗಾಗಿ, ಮತ್ತೆ ಮಲತ್ರಯಕ್ಕೆ ಬೀಳುವ ಮಲಭಾಂಡ ದೇಹಿಗೆ ಚಿಕ್ಕಯ್ಯಪ್ರಿಯ ಸಿದ್ಧಲಿಂಗ ಇಲ್ಲ, ಇಲ್ಲ ಎಂದೆ.

೧೯. ಅಂಗ ಸುಖಿಗೆ, ಲಿಂಗಸುಖವಳವಡದು. ಲಿಂಗ ಸುಖಿಗೆ ಅಂಗಸುಖವಳವಡದು. ವಾಗದ್ವೈತ, ತ್ರಿಯಾದ್ವೈತ, ಭಾವಾದ್ವೈತ ಇಂತೀ ತ್ರಿವಿಧಾದ್ವೈತ. ಲಿಂಗಸುಖ ಸಾಹಿತ್ಯವಾದಲ್ಲಿ, ನರಕವಿಲ್ಲ. ಕರ್ಮವಿಲ್ಲ, ಭವವಿಲ್ಲ, ಫಲವಿಲ್ಲ, ಪರವಿಲ್ಲ. ಇಹವಿಲ್ಲ, ಪರವಿಲ್ಲ. ಸೌರಾಷ್ಟ್ರ ಸೋಮೇಶ್ವರ, ನೀ ಸಾಕ್ಷಿಯಾಗಿ, ಅಂಗಸುಖಿಗೆ ಲಿಂಗಸುಖ ದೊರಕೊಳ್ಳದು.

೨೦. ಉಚ್ಚೆಯ ಜವುಗಿನ ಬಚ್ಚಲ ತಂಪಿನಲ್ಲಿ ನಿಚ್ಚಕ್ಕೆ ನಿಚ್ಚ ಹೊರಳುವ ಹಂದಿಯಂತೆ, ಶಿವನಿಚ್ಚೆಯನರಿಯದೆ, ಮಾತನಾಡುವರ ಮೆಚ್ಚುವನೇ ಗುಹೇಶ್ವರಲಿಂಗವು?

೨೧. ಕುಲ ಸ್ವಾಮಿ ನಿನ್ನಿಂದ ಹೆಜ್ಜೆಯಲ್ಲದೆ ನಾನೊಂದು ಹೆಜ್ಜೆಯ ನಿಡೆನಯ್ಯ. ಎನಗೊಂದು ಹೆಜ್ಜೆ ಇಲ್ಲ. ನಿನ್ನ ಹೆಜ್ಜೆ ಎನ್ನ ಹೆಜ್ಜೆ, ಒಂದಾದ ಭೇದವ ಜಗದನ್ಯಾಯಗಳೆತ್ತ ಬಲ್ಲರೈ ರಾಮನಾಥಾ?

೨೨. ಪರುಷ ಸೋಂಕಿಯೂ, ಲೋಹ ಶುದ್ಧವಾಗದಿದ್ದರೆ, ಆ ಪರುಷದ ಗೊಡವೆ ಏತಕಯ್ಯ? ಅಗ್ನಿಯು ಸೋಂಕಿ, ಕಾಷ್ಠದ ಗುಣವಳಿ ಯದಿದ್ದರೆ ಅಗ್ನಿಯು ಗೊಡವೆ ಏತಕಯ್ಯ? ಗರುಡನಿರ್ದು ಸರ್ಪನ ಭಯ ಹಿಂಗದಿದ್ದರೆ, ಆ ಗರುಡನ ಗೊಡವೆ ಏತಕಯ್ಯ? ವಜ್ರಾಂಗಿಯ ತೊಟ್ಟು ಬಾಣದ ಭಯ ಹಿಂಗದಿದ್ದರೆ, ಆ ವಜ್ರಾಂಗಿಯ ಗೊಡವೆ ಏತಕಯ್ಯ? ಆನೆಯನೇರಿ, ಶ್ವಾನನ ಭಯ ಹಿಂಗದಿದ್ದರೆ, ಆ ಆನೆಯ ಗೊಡವೆ ಏತ ಕಯ್ಯ? ಜ್ಯೋತಿ ಇದ್ದು ಕತ್ತಲೆಯು ಹರಿಯದಿದ್ದರೆ, ಆ ಜ್ಯೋತಿಯ ಗೊಡವೆ ಏತಕಯ್ಯ? ಅಂಗದ ಮೇಲೆ ಚಿವ್ವನ ಲಿಂಗವ ಧರಿಸಿದ್ದು, ತನು ಮನ ಅವಗುಣವ ಹಿಂಗದಿದ್ದರೆ, ಆ ಲಿಂಗದ ಗೊಡವೆ ಏತಕಯ್ಯ ವ.ಹಾ ಲಿಂಗ ಗುರುಶಿವ ಸಿದ್ಧೇಶ್ವರ ಪ್ರಭುವೇ?

೨೩. ತಾನರಿಯದೆ ಮಾಡಿದ ಮೋಸಕ್ಕೆ ಘೋರವಿಲ್ಲ. ಅದು ಜಗದ ಹುದುಗು. ತಾನರಿದು, ಅಲ್ಲ ಅಹುದೆಂದು ಎಲ್ಲರಿಗೆ ಹೇಳಿ, ಪರ ಧನದಲ್ಲಿ ಪರಸ್ತ್ರೀಯರಲ್ಲಿ, ಅನ್ಯರ ನಿಂದೆಯಲ್ಲಿ, ವ್ರತಾಚಾರ ಭಂಗಿತರಲ್ಲಿ, ಇದನರಿತು ಅನುಸರಣೆಯ ಮಾಡಿದಡೆ, ಕುಂಭಿನೀನರಕದಲ್ಲಿ ಹಿಂಗದಿ ಪ್ಪನು, ಕಾಲಾಂತಕ ಭೀಮೇಶ್ವರ ಲಿಂಗಕ್ಕೆ ಸ್ವಪ್ನದಲ್ಲಿಯೂ ದೂರಸ್ತನು.

## ಸತ್ಯವನ್ನ ನುಡಿ.

೧. ದೇವಲೋಕ ಮರ್ತ್ಯಲೋಕವೆಂಬವು ಬೇರಿಲ್ಲ ಕಾಣರೋ. ಸತ್ಯವ ನುಡಿವುದೇ ದೇವಲೋಕ. ಅಸತ್ಯವ ನುಡಿವುದೇ ಮರ್ತ್ಯಲೋಕ. ಅಚಾರವೇ ಸ್ವರ್ಗ. ಅನಾಚಾರವೇ ನರಕ. ಇದಕ್ಕೆ ನೀವೇ ಪ್ರಮಾಣ ಕೂಡಲಸಂಗಮದೇವಾ.

೨. ಹೊಲೆಯರ ಭಾವಿಯಲೊಂದು ಎಲು ನಟ್ಟಿದ್ದರೆ ಹೊಲೆ ಹೊಲೆ ಎಂಬುದೀ ಲೋಕವೆಲ್ಲ. ಹಲವೆಲುವಿದ್ದ ಬಾಯಲ್ಲಿ ಅಲ್ಲದುದ ನುಡಿದರೆ, ಅದು ಹೊಲೆಯರ ಭಾವಿಂದ ಕರಕಷ್ಟ ಕಾಣಾ ರಾಮನಾಥಾ.

೩. ಸತ್ಯದಲ್ಲಿ ನಡೆವುದು ಶೀಲ. ಸತ್ಯದಲ್ಲಿ ನುಡಿವುದು ಶೀಲ. ಸಜ್ಜನ ಸದಾಚಾರದಲ್ಲಿ ವರ್ತಿಸಿ, ಸತ್ಯವನರಿವುದೇ ಶೀಲ ಕಾಣರೋ ಮಹಾಲಿಂಗ ಗುರುಶಿವಸಿದ್ಧೇಶ್ವರ ಪ್ರಭುವೇ.

೪. ಜಂಬೂದ್ವೀಪ ನವುಂಡ ಪೃಥ್ವಿಯೊಳಗೆ ಕೇಳಿರಣ್ಣಾ ಎರ ಡಾಳಿನ ಭಾಷೆಯ. ಕೊಲುವೆನೆಂಬ ಭಾಷೆ ದೇವನದು, ಗೆಲುವೆನೆಂಬ ಭಾಷೆ ಭಕ್ತನದು. ಸತ್ಯವೆಂಬ ಕೂರಲಗನೇ ಕಳೆದುಕೊಂಡು, ಸದ್ಭ ಕ್ತರು ಗೆದ್ದರು ಕಾಣಾ ಕೂಡಲಸಂಗಮದೇವಾ.

೫. ಸುಖವಿಲ್ಲ ಸೊಳೆಗೆ. ಪಥವಿಲ್ಲ ಶೀಲಕ್ಕೆ. ಮಾಡಲಾಗದು ನೇಮವ. ನೋಡಲಾಗದು ಶೀಲವ. ಸತ್ಯವೆಂಬುದೇ ಸುಶೀಲ ಗುಹೇ ಶ್ವರಲಿಂಗ ನರಿಯಬಲ್ಲವಂಗೆ.

೬. ದಿಟವ ನುಡಿವುದು. ನುಡಿದಂತೆ ನಡೆವುದು. ಹುಸಿಯ ನಡೆ ದು ತಪ್ಪುವ ಪ್ರಪಂಚಿಯನೊಲ್ಲ ಕೂಡಲಸಂಗಮದೇವಾ.

೭. ಹೆಣನ ಕಂಡರೆ, ನಾಯಿ ಕಚ್ಚಿದಲ್ಲದೆ ಮಾಣ್ಬುದೇ? ಹಣವ ಕಂಡರೆ, ಮನ ಕರಗದಲ್ಲದೆ ಮಾಣ್ಬುದೇ? ಬಿಸಿಯ ಕಂಡರೆ, ಬೆಣ್ಣೆಕರ ಗದಲ್ಲದೆ ಮಾಣ್ಬುದೇ? ಹುಸಿಯ ಕಂಡರೆ, ಲೋಕ ಮೆಚ್ಚುವದು ನೆಚ್ಚು ವದು, ಮಹಾಲಿಂಗ ಗುರುಶಿವಸಿದ್ಧೇಶ್ವರ ಪ್ರಭುವೇ.

೮. ಅಟಮಟವೇ ಆಧಾರ, ಕಪಟವೇ ಸದಾಚಾರ, ಕಟಿಲವೇ ಘನವಾಯಿತ್ತು ಕೆಲಬರಿಗೆ. ಹುಸಿ ಮಸಕವೇ ವರ್ತನವಾಯಿತ್ತು ಕೆಲಬ

ರಿಗೆ. ಯಂತ್ರ ತಂತ್ರವೇ ವ್ಯವಹಾರವಾಯಿತ್ತು ಕೆಲಬರಿಗೆ. ಸಟಿಯ ಸಾಗರದೊಳಗೆ ತೇಂಕಾಡುತಿರ್ವರು ಕೆಲಬರು, ಸಕಳೇಶ್ವರ ದೇವರ ನಂಬಲರಿಯದವರೆಲ್ಲರು.

೯. ಸತ್ಯವಿಲ್ಲದವರೊಡನೆ ಸಹಸ್ರಕ್ಕೊಮ್ಮೆ ನುಡಿಯಲಾಗದು, ಲಕ್ಷಕ್ಕೊಮ್ಮೆ ನುಡಿಯಲಾಗದು, ಕೋಟಿಗೊಮ್ಮೆ ನುಡಿಯಲಾಗದು. ಸುಡಲವಂದಿರೊಡತನ. ಮಾರಿ ಹೊರಲಿ. ಗುಹೇಶ್ವರಾ ನಿಮ್ಮ ಶರಣರಲ್ಲದವರೊಡನೆ ಬಾಯ್ಬಿಡಿಯಲಾಗದು.

೧೦. ಸಟಿ ದಿಟವೆಂಬುವೆರಡುವಿಡಿದು ನಡೆವುದೀ ಲೋಕವೆಲ್ಲವು. ಸಟಿ ದಿಟವೆಂಬುವೆರಡುವಿಡಿದು ನಡೆವ ಲೋಕದೊಡನೆ ಶರಣನು. ಗುರು ಲಿಂಗ ಜಂಗಮದಲ್ಲಿ ಸಟಿಯ ಬಳಸಿದಡೆ, ಆತನು ತ್ರಿವಿಧಕ್ಕೆ ದ್ರೋಹ, ಅಘೋರ ನರಕಿ, ಉಂಬುದೆಲ್ಲ ಕಿಲ್ಲಿಷ, ತಿಂಬುದೆಲ್ಲ ಅಡಗು, ಕುಡಿವುದೆಲ್ಲ ಸುರೆ. ಹುಸಿ ಎಂಬುದು ಹೊಲೆ. ಶಿವಭಕ್ತಂಗೆ ಹುಸಿ ಎಂಬುದುಂಟೇ ಅಯ್ಯ? ಹುಸಿಯನಾಡಿ, ಲಿಂಗವ ಪೂಜಿಸಿದಡೆ ಹೊಳ್ಳ ಬಿತ್ತಿ, ಫಲವನರಸುವಂತೆ ಕಾಣಾ ಚನ್ನಮಲ್ಲಿಕಾರ್ಜುನ.

೧೧. ಹುಸಿಯಂಕುರಿಸಿತ್ತು ಕೊಲೆಯನಲ್ಲಿ. ಹುಸಿ ಎರಡೆಲೆಯಾಯಿತ್ತು ಮಾದಿಗನಲ್ಲಿ. ಹುಸಿ ನಾಲ್ಕೆಲೆಯಾಯಿತ್ತು ಸಮ್ಮಗಾರನಲ್ಲಿ. ಹುಸಿ ಆರೆಲೆಯಾಯಿತ್ತು ಅಸಗನಲ್ಲಿ. ಹುಸಿ ಎಂಟೆಲೆಯಾಯಿತ್ತು ವ್ಯವಹಾರಿಯಲ್ಲಿ. ಹುಸಿ ಸಸಿಯಾಯಿತ್ತು ಹಾದರಿಗನಲ್ಲಿ. ಹುಸಿ ಗಿಡವಾಯಿತ್ತು ಮಧ್ಯಪಾನಿಯಲ್ಲಿ. ಹುಸಿ ಮರನಾಯಿತ್ತು ಜೂಜುಗಾರನಲ್ಲಿ. ಹುಸಿ ಹೂವಾಯಿತ್ತು ಡೊಂಬನಲ್ಲಿ. ಹುಸಿ ಕಾಯಾಯಿತ್ತು ಅಕ್ಕಸಾಲಿಗನಲ್ಲಿ. ಹುಸಿ ಹಣ್ಣಾಯಿತ್ತು ಸೂಳೆಯಲ್ಲಿ. ಹುಸಿ ಹಣ್ಣಾಗಿ ತೊಟ್ಟು ಬಿದ್ದಿತ್ತು ಅರಸನಲ್ಲಿ. ಇಂತೀ ಹುಸಿಯ ನುಡವವರಿಗೆ ಗುರುವಿಲ್ಲ, ಲಿಂಗವಿಲ್ಲ, ಜಂಗಮವಿಲ್ಲ, ಸಾದೋದಕ ಪ್ರಸಾದವಿಲ್ಲವಾಗಿ, ಅವರಿಗೆ ವೋಕ್ಷವಿಲ್ಲದ ಕಾರಣ, ನಮ್ಮ ಕೂಡಲಚನ್ನ ಸಂಗಯ್ಯನ ಶರಣರು ಹುಸಿಯ ಬಿಟ್ಟು ಕಳೆದು ನಿಜಲಿಂಗೈಕ್ಯರಾದರು.



## ಕಳವು ಮಾಡಬೇಡ.

೧. ಒಟ್ಟೆಯಲ್ಲಿ ಹೊನ್ನುವಪ್ಪ ಬಿದ್ದಿದ್ದರೆ, ನಾನು ಕೈಮುಟ್ಟಿ ಎತ್ತಿ ದಿನಾದಡಿ ನಿಮ್ಮಾಣೆ, ನಿಮ್ಮ ಪ್ರಸುಧರಾಣೆ. ಅದೇನು ಕಾರಣವೆಂದಡಿ, ನಿವಿಕ್ಕಿದ ಭಿಕ್ಷೆಯಲ್ಲಿಪ್ಪೆನಾಗಿ. ಇಂತಲ್ಲದೆ ನಾನು ಅಳಿಮನವ ಮಾಡಿ, ಪಂಪ್ರವ್ಯಕ್ಕೆ ಆಶಿಸೂಡಿದೆ ನಾದಡಿ. ನೀನಾಗಲೇ ಎನ್ನ ನರಕದಲ್ಲಿದ್ದಿ, ನೀನೆದ್ದು ಹೋಗಾ, ಶಂಭುಜಕ್ಷೇಶ್ವರಾ.

೨. ತೊರೆಯ ಮೀವಣ್ಣಗಳಿರಾ, ತೊರೆಯಿರೋ ಪರಧನವ! ಪರ ಪ್ರವ್ಯವ ಬಿಡದೆ ಹೋಗಿ ತೊರೆಯಲ್ಲಿ ಮಿಂದರೆ, ಆ ತೊರೆ ಎಲ್ಲ ಬರು ದೊರೆ ಕಂಡಯ್ಯ! ಕಳವ ತೆರೆದು ಮಿಂದರೆ, ಒಲಿದು ಕೂಡಿಕೊಂಬ ನಮ್ಮ ಕೂಡಲಸಂಗಮದೇವಾ.

೩. ಕುಳಿತು ಲಿಂಗವ ಪೂಜಿಸಿ, ಅಲ್ಲದಾಟವನಾಡುವರಯ್ಯ! ಬೆಳ್ಳೆತ್ತಿನ ಮರೆಯಲ್ಲಿ ಹುಲ್ಲೆಗಂಬ ತೊಡುವಂತೆ ಲೋಗರರ್ಥವ ಕಳುವ ಕಳ್ಳರಕಯ್ಯ ಪೂಜೆಯನೊಲ್ಲ ನೋಡಾ ನಮ್ಮ ಕೂಡಲಸಂಗಮದೇವಾ.

೪. ಊರ ಮುಂದೆ ಹಾಲ ಹಳ್ಳ ಹರಿವುತ್ತಿರಲಿ, ನಾಳೆ ಆವಿನ ಬೆನ್ನ ಮೇಲೆ ಹರಿಯಲಿ. ಅದೇಕಯ್ಯ, ಲಜ್ಜೆಗಿಡಲೇಕೆ? ನಾಣುಗಿಡಲೇಕೆ? ಕೂಡಲಸಂಗಮದೇವರುಳ್ಳನ್ನಕ್ಕರ ಬಿಜ್ಜಳನ ಭಂಡಾರ ಎನಗೇಕಯ್ಯ?

## ಜೀವಹಿಂಸೆ ಮಾಡಬೇಡ.

೧. ದಯವಿಲ್ಲದ ಧರ್ಮವದಾವುದಯ್ಯ? ದಯವೇ ಬೇಕು ಸಕಲ ಪ್ರಾಣಿಗಳಲ್ಲಿ. ದಯವೇ ಧರ್ಮದ ಮೂಲವಯ್ಯ. ಕೂಡಲಸಂಗಮ ದೇವರಂತಲ್ಲದೊಲ್ಲನಯ್ಯ.

೨. ಬಿಟ್ಟದ ಮೇಲಣ ಗಿಡಗಳು ಬಿಟ್ಟವ ಮುಟ್ಟಿದಂತಿಪ್ಪವೇ? ವಿನರಿಸಿ ನೋಡಿದಡಿ, ಸೃಷ್ಟಿಯೊಳಗಣ ಪ್ರಾಣಿಗಳು ಪರಮನ ಮುಟ್ಟಿದಿ ಪ್ಪವೇ? ಕಷ್ಟರು ಬೇಡವೆಂದು ಬಿಟ್ಟೋಡುತಿಪ್ಪ ಪ್ರಾಣಿಗಳನಟ್ಟಿ, ಹಿಡಿದು ಕೊಂದರೆ, ಪ್ರತಿಷ್ಠಿಸಿದೀಶ್ವರನಿಕ್ಕದಿರ್ಪನೇ ನರಕದಲ್ಲಿ? ಸಕಲಪ್ರಾಣಿಗಳಲ್ಲಿ ಮೇಲಾರೈಕೆ ನಮ್ಮ ಸಕಳೇಶ್ವರನಲ್ಲದೆ ಮತ್ತೊಬ್ಬರುಂಟೆ?

೩. ನಾನೊಂದು ಸುರಗಿಯನೇನೆಂದು ಹಿಡಿಸೆನು? ಏನ ಕಿತ್ತೇನ ನಿರಿವೆನು? ಜಗವೆಲ್ಲ ನೀನಾಗಿಷ್ಟೆ, ಕಾಣಾ ರಾಮನಾಥಾ.

೪. ಜಾಲಗಾರನೊಬ್ಬ ಜಲವ ಹೊಕ್ಕು ಶೋಧಿಸಿ, ಹಲವು ಪ್ರಾಣಿಗಳ ಕೊಂದು ನಲಿನಲಿದಾಡುವ! ತನ್ನ ಮನೆಯಲೊಂದು ಶಿಶು ಸತ್ತರೆ, ಅದಕ್ಕೆ ವರುಗುವಂತೆ, ಅವಕೇಕೆ ಮರುಗನು? ಅಂತೆಂದೊಡೆ, “ಸ್ವಾತ್ಮ ನಾಮಿವೇತರಚೈವ ದೃಷ್ಟ್ವಾನಿತತ್ಯಾದಿ ಭಿನ್ನತೆ । ಸರ್ವಂಚಿಜ್ಞಾತ್ಯತಿ ದೇವೇತಿ ಯಃ ಪಶ್ಯತಿ ಸ ಪಶ್ಯತಿ ।” ಎಂದುದಾಗಿ ಜಾಲಗಾರನ ದುಃಖ ಜಗಕ್ಕೆಲ್ಲ ನಗೆಗೆಡೆ. ಇದು ಕಾರಣ ಚನ್ನಮಲ್ಲಿಕಾರ್ಜುನಯ್ಯನ ಭಕ್ತನಾದ ಗುರೂ, ಜೀವಹಿಂಸೆಯ ಮಾಡುವ ಮಾದಿಗರನೇನೆಂಬೆನೆಯ್ಯ.

೫. ಲಿಂಗದ ಗುಣದಿಂದ ಲಿಂಗೈಕ್ಯವೆಂಬರು. ಲಿಂಗದ ಗುಣ ದಿಂದ ಲಿಂಗೈಕ್ಯವಿಲ್ಲ ನೋಡಾ. ಭಾವಾವಸ್ಥೆತಂ ಪರಹಿತಂ ಕೂಡಲ ಚನ್ನಸಂಗಾ ಲಿಂಗೈಕ್ಯವು.

೬. ಒಳಗೆ ನೋಡಿಹೆನೆಂದರೆ, ಒಳಗೆ ನೋಡಲಿಲ್ಲ. ಹೊರಗೆ ನೋಡಿಹೆನೆಂದರೆ, ನೋಡಲಿಲ್ಲ. ಜ್ಞಾನವೆಂತುಬೋ? ಅಜ್ಞಾನವೆಂತುಬೋ? ಬಲೆಯ ಬೀಸಿ, ಕೊಲುವರ ಮನೆಯಲ್ಲಿ ಸತ್ತರೆ, ಏನು ಆಳು ಎರೋ ಗುಹೇಶ್ವರಾ?

ಆರ್ಥ:— ಅಂತರಂಗದಲ್ಲಿ ಅರಿವನರಿಯದೆ, ಬಹಿರಂಗದಲ್ಲಿ ಕ್ರಿಯೆಯನ್ನು ಆಚರಿಸದೆ, ಮತ್ತೆ ಲಿಂಗದ ಕರುಣ ಎನಗಿಲ್ಲವೆಂಬ ಕಿಂಕುರ್ವಾಣವು ಪ್ರಾಣಿಗಳ ಕೊಲ್ಲುವರ ಪುತ್ರಶೋಕವು ಒಂದೇ ಪರಿ ಎಂಬುದೀ ವಚನದ ತಾತ್ಪರ್ಯಾರ್ಥ.

೭. ಎಲ್ಲಿವನರಿವಲ್ಲಿ ಕಡೆಯಲ್ಲಿ ಕೊಲ್ಲಬೇಕೆಂಬುದೊಂದು ಭೇದ ಉಂಟೇ? ಶಾಸ್ತ್ರವನ್ನೆಲ್ಲ ಕಲಿತಲ್ಲಿ ಗೆಲ್ಲಸೋಲಕ್ಕೆ ಹೊರಬೇಕೆಂಬುದು, ಕಡೆಯಲ್ಲಿ ಒಂದು ಸೊಲ್ಲುಂಟೆ? ಪುರಾಣವನ್ನೆಲ್ಲವನೋದಿದಲ್ಲಿ, ಸರ್ವಜೀವನ ಕೊಲ್ಲು, ಕೊರೆ, ಎಂಬುದೊಂದು ದಕ್ಕುರಿಯುಂಟೇ? ಶ್ರುತಿಯ ಕೇಳುವಲ್ಲಿ, ಸ್ಮೃತಿಯ ನಂಗೀಕರಿಸುವಲ್ಲಿ, ಸರ್ವಹತವ ಮಾಡಬೇಕೆಂಬುದೊಂದು ಗತಿಯುಂಟೇ? ಇಂತೀ ಆತ್ಮನಲ್ಲಿ ಸರ್ವಭೂತಹಿತವುಳ್ಳವಗೆ, ಆತ ಅತೀತ, ಸ್ವಯವಸ್ತು ದಸರೇಶ್ವರಲಿಂಗವು.

ಅರ್ಥ:- ಸಮಸ್ತ ವೇದಂಗಳರ್ಥವ ತಿಳಿದಲ್ಲಿ, ಅಂತ್ಯದಲ್ಲಿ ಜೀವ ಹಿಂಸೆಯ ಮಾಡಬೇಕೆಂಬುದೊಂದು ವೇದದ ಕಡೆಯಲ್ಲಿ ಹೇಳುವದುಂಟೇ? ಸರ್ವಶಾಸ್ತ್ರಂಗಳನ್ನೆಲ್ಲ ಅಭ್ಯಾಸಿಸಿದಲ್ಲಿ, ತನ್ನ ಮಾತ ಗೆಲಿಸಿಕೊಂಡು ಅನ್ಯರ ಮಾತ ಗೆಲಿ, ಸೋಲಿಸಬೇಕು ಎಂಬುದೊಂದು ಅಂತ್ಯದಲ್ಲಿ ಒಂದು ನುಡಿಯ ಹೇಳುವದುಂಟೇ? ಅಷ್ಟಾದೃಶ ಪುರಾಣಂಗಳೆಲ್ಲವ ಅಭ್ಯಾಸಿಸಿದಲ್ಲಿ ಸಮಸ್ತ ಪ್ರಾಣಿಗಳ ಸಂಹರಿಸು, ಕೈಕಾಲು ಭೇದಿಸು, ಎಂಬುದೊಂದು ಸಂಹಾರವ ಹೇಳುವದುಂಟೇ? ಶೃತಿನಾಕೃತ ಆಲಿಸುವಲ್ಲಿ ಮನುಷ್ಯನ ಒಡಲುಮಾಡಿಕೊಂಡು ಚರಿಸುವಲ್ಲಿ, ಸಮಸ್ತ ಪ್ರಾಣಿಗಳ ಲಯವ ಮಾಡಬೇಕೆಂಬುದೊಂದು ಮಾರ್ಗವ ಹೇಳುವದುಂಟೇ? ಇಲ್ಲ. ಅದರಲ್ಲೆಲ್ಲ ಸರ್ವಜೀವವಯಾಪರತ್ವವನೇ ಹೇಳುತ್ತಿದ್ದಿತ್ತಾಗಿ, ಈ ಪ್ರಕಾರದಿಂದ ತನ್ನ ತನ್ನಲ್ಲಿ ಸಮಸ್ತ ಪ್ರಾಣಿಗಳ ಮೇಲೆ ದಯವುಳ್ಳವನು ವೇದಶಾಸ್ತ್ರಾಗಮ ಪುರಾಣಂಗಳನ್ನೆಲ್ಲ ಮೀರಿ ತೋರಲ್ಪಟ್ಟವನು, ಶುದ್ಧ ಸಿದ್ಧ ಸ್ವಯಂ ಭವಾದ ಶಿವನೆಂಬುದರ್ಥ.

೮. ನುಡಿಯಲ್ಲಿ ಕಿಂಕರತ್ವವನರಿದು, ಕರನ ಬೀಸುವಲ್ಲಿ ತುಷಾರ ಕೀಟವನರಿದು, ಅಡಿ ಇಡುವಲ್ಲಿ ಪೊಡವಿಯಲ್ಲಿ ಹೊರಹೊಮ್ಮಿದ ಜೀವನ ಜೀತನಾದಿಗಳನರಿದು, ಮತ್ತೆ ಗಿಡವ ಹಿಡಿದಲ್ಲಿ ಮತ್ತೊಂದ ಒಡಗೂಡುವಲ್ಲಿ ಒಡಗೂಡಿ ಬಿಡುವಲ್ಲಿ, ಸರ್ವದಯಕ್ಕೆ ಪುದಿಪುಚ್ಚವಿಲ್ಲದಿರಬೇಕು. ಇಂತೀ ಸಡಗರದ ಚಿತ್ತ ದಸರೇಶ್ವರ ಲಿಂಗವನೊಡಗೂಡುವ ಭಕ್ತಿ.

ಅರ್ಥ:- ಒಬ್ಬರಕೂಡೆ ಪ್ರಸಂಗವ ಮಾಡುವಲ್ಲಿ, ಅವರು ಕರ್ತೃ, ತಾ ಭೃತ್ಯನೆಂದರಿದು ಮಾತನಾಡುವದು. ದಾರಿಯ ನಡೆವಲ್ಲಿ, ಹಸ್ತವ ಹಿಂದಕ್ಕೆ ಮುಂದಕ್ಕೆ ಬೀಸುವಲ್ಲಿ, ನೊರಜು ಮೊದಲಾದ ರೆಕ್ಕೆಯ ಹುಳಗಳು ನೊಂದಾವು ಸತ್ತಾವು ಎಂದರಿದು ನಡೆವುದು. ಹೆಜ್ಜೆ ಇಡುವಲ್ಲಿ, ಭೂಮಿಯಲ್ಲಿ ಹೊರಹೊರಟು ಬಂದ ಜೀವರುಗಳ ಚೈತನ್ಯವು ಇರುಹೆ ಮೊದಲಾದ ಪ್ರಾಣಿಗಳು ನೊಂದಾವು ಸತ್ತವೆಂದರಿದು ಮೆಲ್ಲಗೆ ಹೆಜ್ಜೆ ಇಡುವದು. ಮರಳಿ ಪುಷ್ಪದ ಗಿಡವ ಹಿಡಿದಲ್ಲಿ. ಬಳಿಕ ಒಂದು ಕೊನೆಯ ಒಡನೆ ಹಿಡಿದಲ್ಲಿ, ಆ ಕೊನೆಯಿಂದ ಮತ್ತೊಂದು ಕೊನೆಯ ಹಿಡಿದು, ಮೊದಲು ಹಿಡಿದ ಕೊನೆಯ ಬಿಡುವಲ್ಲಿ, ಮೆಲ್ಲನೆ ಬಿಡುವದು. ಸರ್ವ ಜೀವದಯಾಪರತ್ವಕ್ಕೆ ಹೆಚ್ಚುಕಡಿಮೆ ಇಲ್ಲದೆ ಒಂದೇ ಸಮನಾಗಿ

ಚರಪ್ರಾಣಿಗಳಲ್ಲದ್ದು ದಯವೇ ಆಚರ ಪ್ರಾಣಿಗಳಲ್ಲಿ ಆ ದಯವೇ ಹಿಡಿದ ಬಿಡುವ ಮೊನೆಗಳಲ್ಲಿಲ್ಲ ಇರಬೇಕು. ಇಂತೀ ಸರ್ವಜೀವ ದಯಾಪರತ್ವ ಸಂಭ್ರಮವನ್ನು ನೆನಹೇ ಲಿಂಗದಲ್ಲಿ ಸಮರಸವಾಗುವ ಶ್ರದ್ಧೆಯಾಗಿಪ್ಪುದೆಂಬರ್ಥ.

೯. ಸರ್ವ ಜೀವ ನಿನ್ನ ಹಾಡೆ ಎಂಬೆನೆ? ಅದು ಭಿನ್ನ ಭಾವ. ತ್ರಿಗುಣಾತ್ಮಕರುಂಟು. ಅವರು ನಿನಗನ್ಯರೆಂಬೆನೆ? ಆ ತ್ರಿಗುಣಾತ್ಮಕರು ನಿನ್ನ ತಿಲಾಂಶ . ಇಂತೀ ಸರ್ವಭೂತಕ್ಕೆ ನಿನ್ನ ದಯೆ. ಎನಗಿದೇಕೆ? ಗೆಲ್ಲ ಸೋಲುವೆಂಬ ಮಿಲ್ಲತನ ಎಲ್ಲ ಜೀವಕ್ಕೂ ಸರಿ. ಅರುಣೋದಯದಂತೆ, ಎನ್ನ ಚಿತ್ತದಲ್ಲಿ ಸರ್ವಜೀವಕ್ಕೆಲ್ಲಕ್ಕೂ ದಯವ ಮಾಡು ಚನ್ನದಸರೇಶ್ವರಲಿಂಗಾ.

ಅರ್ಥ:- ಸಮಸ್ತ ಪ್ರಾಣಿಗಳು ನಿನ್ನ ಸೂತ್ರದಿಂದ ಜೀವಿಸುವ ಬೊಂಬೆಗಳೆಂಬೆನೆ? ಹಾಗೆಂಬುವದು ಖಂಡಿತಭಾವ. ಆ ಪ್ರಾಣಿಗಳೆಲ್ಲವನು ಉತ್ಪತ್ತಿಸ್ಥಿತಿಯಾಗಲಿವೆಂದಾಡಿಸುವ, ಗುಣತ್ರಯ ಸ್ವರೂಪವಾದ ಬ್ರಹ್ಮ, ವಿಷ್ಣು, ರುದ್ರರೆಂಬ ತ್ರಿದೇವತೆಗಳುಂಟು. ಆ ತ್ರಿದೇವತೆಗಳು ನಿನಗೆ ಭಿನ್ನವೆಂಬೆನೆ? ಆ ಗುಣತ್ರಯ ಸ್ವರೂಪವಾದ ಬ್ರಹ್ಮ, ವಿಷ್ಣು, ರುದ್ರರು ಪರಿಶಿವನ ಸಮುವ್ರದಲ್ಲಿ ಒಂದು ತುಂತುರ್ವನಿಗಿಳಿದರು. ಇಂತೀ ಸಮಸ್ತ ಪ್ರಾಣಿಗಳಲ್ಲಿ ನಿನ್ನ ಕೃಪೆಯೊಂದೇ ಸರಿ. ಎನಗೆ ಸರ್ವಜೀವದ ದಯಾಪಾರತ್ವವೇಕೆ? ತಾಗೆದ್ದು ಅನ್ಯರ ಸೋಲಿಸಬೇಕೆಂಬ ಕೆಡುಕತನ ಎಲ್ಲ ಪ್ರಾಣಿಗಳಲ್ಲಿ ಒಂದೇ ಸಮವಾಗಿಪ್ಪುದು. ಸೂರ್ಯೋದಯವಾದಲ್ಲಿ, ಆ ಕಿರಣ ಉತ್ತಮಾಧಮ ಪ್ರಾಣಿಗಳೆನ್ನದೆ, ಶುಚಿ ಅಶುಚಿ ಎನ್ನದೆ ಹೇಗೆ ಸಮಸ್ತರಲ್ಲಿಯೂ ಬಿಂಬಿಸುವದು ಹಾಗೆ ಎನ್ನ ಮನದಲ್ಲಿ ಸಮಸ್ತ ಪ್ರಾಣಿಗಳು ತಥ್ಯ, ಮಿಥ್ಯ, ರಾಗ, ದ್ವೇಷಂಗಳೊಡನೆ ಕೂಡಿ ಚರಿಸುತ್ತಿದ್ದರೂ, ಎನಗಾಗುಣವಿಲ್ಲದೆ ಆ ಜೀವಂಗಳೊಳಗೆಲ್ಲ ಕೃಪೆಯ ಮುಂದುಗೊಂಡಿರುವದನೇ ದಯಮಾಡೆಂಬುದರ್ಥ.



## ಎಲ್ಲರೂ ಸಮಾನರೆಂದು ಭಾವಿಸು.

೧. ನಾನು ಘನ ತಾನು ಘನವೆಂಬ ಹಿರಿಯರುಂಟೇ ಜಗದೊಳಗೆ? ಹಿರಿಯರ ಹಿರಿಯತನದಿಂದೇನಾಯಿತ್ತು? ಹಿರಿದು ಕಿರಿದೆಂಬ ಶಬ್ದವಡಗಿದರೆ, ಆತನೇ ಶರಣ ಗುಹೇಶ್ವರಾ

೨. ಮಡದಿಯ ಪ್ರಾಣಕ್ಕೆ ಮೊಲೆ ಮುಡಿ ಇದ್ದಿತ್ತೇ? ಒಡೆಯನ ಪ್ರಾಣಕ್ಕೆ ಇದ್ದಿತ್ತೆ ಯಜ್ಞೋಪವೀತ? ಕಡೆಯಲ್ಲಿದ್ದ ಅಂತ್ಯಜನು ಹಿಡಿದಿದ್ದನೆ ಪ್ರಾಣದಲ್ಲಿ ಹಿಡಿದೋಲ? ನೀ ತೊಡಕಕ್ಕಿದ ತೊಡಕನೀ ಲೋಕದ ಜಡರೆತ್ತ ಬಲ್ಲರೈ ರಾಮನಾಥಾ?

ಅರ್ಥ:--ಪ್ರಿಯಳ ಅಂಗದಲ್ಲಿ ಕಚಕುಚಂಗಳಿದ್ದ ಹಾಗೆ, ಅವಳ ಪ್ರಾಣಲಿಂಗಕ್ಕೆ ಕಚಕುಚಂಗಳುಂಟೇ? ಇಲ್ಲ. ವಿಕ್ರಮಂಗಳದಲ್ಲಿ ಶಿಖಾಯ ಜ್ಞೋಪವೀತ ಇದ್ದ ಹಾಗೆ, ಅವನ ಪ್ರಾಣದಲ್ಲಿ ಶಿಖಾ ಯಜ್ಞೋಪವೀತಂಗಳುಂಟೇ? ಇಲ್ಲ. ಊರಿಂದ ಹೊರಗಿದ್ದ ಹೊಲೆಯನು ಕಯ್ಯಲ್ಲಿ ಒಂದಾಯುಧವ ಹಿಡಿದ ಹಾಗೆ, ಆತ್ಮನಲ್ಲಿ ಹಿಡಿದಿಷ್ಟನೇ? ಇಲ್ಲ. ಪರಶಿವನು ತನ್ನಂಶವಾದ ಆತ್ಮಗೆ ಶರೀರಸಂಬಂಧವ ಮಾಡಲು, ಹೆಣ್ಣೆಂದು ಗಂಡೆಂದು ವಿಪ್ರನೆಂದು ಹೊಲೆಯನೆಂದು ನೂರೊಂದುಕುಲ ಹದಿನೆಂಟು ಜಾತಿಯ ನುಂಟುಮಾಡಿ ಒಬ್ಬರಿಗೊಬ್ಬರು ಹೋರಾಡುವ ಬಂಧನವ ಈ ಜಗದ ಅಜೇತನವಾದ ಜೀವರು ಎತ್ತ ಬಲ್ಲರು? ಅರಿಯರೆಂಬುದರ್ಥ.

೩ ಸರ್ವವನರಿದಲ್ಲಿ, ಸರ್ವಜ್ಞನಾದಲ್ಲಿ, ಇದಿರಲ್ಲಿ ತನ್ನಲ್ಲಿ ತಾನೆಲ್ಲ ಇದಿರಲ್ಲಿ, ತನ್ನ ಭಿನ್ನಭಾವ, ಅನ್ಯರಲ್ಲಿ ತೋರಿ, ಆಗುಣ ತನ್ನನೆ ಅನ್ಯವೆನಿಸುವುದು. ತನ್ನಯ ಶಾಂತಿ ಅನ್ಯರಲ್ಲಿ ತೋರಿ, ಅಲ್ಲಿ ಭಿನ್ನಭಾವವಿಲ್ಲದರೆ, ಅವರ ಸ್ವರಲ್ಲಿ, ಎವ್ಮವರೆಂಬರು. ಅದು ತನ್ನ ಗುಣ, ಅನ್ಯವಿಲ್ಲ ಎಂಬುದನರಿದು ತನ್ನೊಪ್ಪ ದರ್ಪಣದಲ್ಲಿ ತೋರುವಂತೆ. ಇದಕ್ಕೆ ಕರ್ಕಶವಿಲ್ಲ ದಸರೇಶ್ವರ ಲಿಂಗವನರಿವುದಕ್ಕೆ.

ಅರ್ಥ:--ಸಮಸ್ತವು ಶಿವಸ್ವರೂಪವೆಂದು ತಿಳಿದಲ್ಲಿ, ಸರ್ವಕಾಲ ಅಭಿಜ್ಞತವುಳ್ಳವ ತಾನಾದಲ್ಲಿ, ಪರವಾದ ಆತ್ಮರುಗಳಲ್ಲಿ ಜ್ಞಾನಿಯಾದಾತ ತನ್ನಲ್ಲಿ ತಾನು ಆತ್ಮರುಗಳಿಗೆ ಭಿನ್ನವಿಲ್ಲ, ಆ ಆತ್ಮರುಗಳಿಗೆ ತನಗೆ ಭಿನ್ನವಿಲ್ಲ, ಅವರು ಬೇರೆ ತಾ ಬೇರೆಂಬುದು ತನ್ನ ಖಂಡಿತಭಾವ. ಆತ್ಮರುಗಳಲ್ಲಿ ಕಾಣಿಸಿದ ಆ ಖಂಡಿತಭಾವವು ತನ್ನನೇ ಭಿನ್ನವೆನಿಸುವುದು. ತನ್ನಯ ಕ್ಷಮಾಗುಣವು ಆ ಆತ್ಮರು

ಗಳಲ್ಲಿ ಕಾಣಿಸಿ ಆ ಆತ್ಮರುಗಳಲ್ಲಿ ಖಂಡಿತಭಾವ ತನಗಿಲ್ಲದಿರಲು, ಆ ಆತ್ಮರುಗಳು ತನಗೆ ಪ.ರಲ್ಲ, ಎನುಗೆ ಹಿತವರು, ತತ್ತಿಗರು, ಆಪ್ತರುಗಳೆಂದೇ ಭಾವಿಸುವದು. ಅದು ತನ್ನ ಶಾಂತಿಗುಣವು. ಅವರಿಗೂ ತನಗೂ ಭಿನ್ನವಿಲ್ಲ ಎಂಬುದ ತಿಳಿದು ತನ್ನ ಸುರೂಪು ಕುರೂಪಂಗಳು ವರ್ಪಣವ ನೋಡಿದಲ್ಲಿ, ಸುರೂಪಿಯಾದರೆ ಸುರೂಪಿಯಾಗಿ, ಕುರೂಪಿಯಾದರೆ ಕುರೂಪಿಯಾಗಿ ಕಾಣಿಸುವದು ಎಂಬ ಹಾಗೆ ತನ್ನಲ್ಲಿ ಭಿನ್ನಭಾವ ತೋರಿದರೆ, ಅವರಲ್ಲಿ ಭಿನ್ನಭಾವ ತೋರುವದು. ತನ್ನಲ್ಲಿ ಸಮರಸಭಾವ ತೋರಿದರೆ, ಅವರಲ್ಲಿ ಸಮರಸಭಾವ ತೋರುವದು. ಇದಕ್ಕೆ ಕರಣ ಮಥನಕರ್ಕಶಬ್ದೇಡ. ಲಿಂಗದ ಕರುಣವ ಪಡೆವುದಕ್ಕೆ ಸರ್ವಜೀವ ದಯವೇ ಕಾರಣನೆಂಬುದರ್ಥ.

೪. ಒಂದನಹುದೆನಬೇಡ, ಒಂದನಲ್ಲ ಎನಬೇಡ. ಉಭಯವುಳ್ಳ ನ್ನಕ್ಕೆ ಬಹು ದುಃಖದೊಡಲು. ಅನ್ಯತವ ಕುಡಿಯ ಕೊಟ್ಟು, ವಿಷವ ಕುಡಿದೆ ನೆನಬೇಡ. ವಿಷವ ಕುಡಿಯಕೊಟ್ಟು, ಅನ್ಯತವ ಕುಡಿದೆನೆನಬೇಡ. ಆ ಗುಣ ತಮ್ಮಲ್ಲಿಯೇ ದೃಷ್ಟವಾಗಿ. ಶವನನಿರಿದು ಹಗೆಯ ಹೊರಬೇಡ. ಇಂತೀ ಗುಣವ ನಿನ್ನ ನೀ ಕೇಳಿ ತಿಳಿದಡೆ, ನಿನಗದು ಅನ್ಯಭಿನ್ನವಿಲ್ಲ. ಅದು ತನ್ಮಯ ಮೂರ್ತಿ ದಸರೇಶ್ವರ ಲಿಂಗವು.

ಅರ್ಥ: ಒಬ್ಬರನಾದರೂ ಸನ್ಯಾಸವುಳ್ಳವನೆನಬೇಡ. ಒಬ್ಬರನಾದರೂ ದುರ್ಮಾರ್ಗವುಳ್ಳವನೆನಬೇಡ. ಇವರು ಸನ್ಯಾಸಿಗಳು, ಇವರು ದುರ್ಮಾರ್ಗಿಗಳು ಎಂಬ ಎರಡು ಭಾವ ಉಂಟಾಗಿರುವ ಪರಿಯಂತರ, ಬಹಳವಾದ ಧಾವ ತಿಗೊಳವು. ಉಂಟುವದಕ್ಕೆ ಅನ್ನ, ಹೊರುವದಕ್ಕೆ ದುಕೂಲ, ತೊಡುವದಕ್ಕೆ ಆಭರಣವನು ಕೊಟ್ಟು, ಸುಖದಲ್ಲಿಟ್ಟುಕೊಂಡಿದ್ದರೆ, ಮುಂದೆ ಇದರಿಂದ ಕಂಟಕ ಬಂದಿತ್ತು ಎನಬೇಡ. ಒಬ್ಬರ ಕಂಡರಿಸಿ, ಅವರ ದೇಶಕೋಶಂಗಳ ತ ಕೊಂಡು, ಉಂಡು ಉಟ್ಟು, ಸುಖವಲ್ಲಿದ್ದೆನೆನಬೇಡ. ಆ ದುರ್ಗುಣವು ತನ್ನಲ್ಲಿ ತಾರ್ಕಣೆಯಾಗಿ, ಸತ್ತವನನಿರಿದು, ದೂರು ಹೊರಬೇಡ ಎಂಬ ಹಾಗೆ, ರಾಜ ಭಯ, ಜೋರಭಯದಿಂದ ಐಶ್ವರ್ಯವೆಲ್ಲ ಹೋಗಿ ದರಿದ್ರವಾವವರ ಕಂಡು ಹಾಗಾಗಲೆಂದು ದುರ್ನಾಡಿಯ ನಡಿಯ ಕರ್ತೃತ್ವವನುಂಟು ಮಾಡಿಕೊಳ ಬೇಡ. ಇಂತೀ ದುರ್ಗುಣವ ಬಲ್ಲವರಿದಾಲಿಸಿ ಬಿಟ್ಟಡೆ, ನಿನಗೂ ಅವರಿಗೂ ಭಿನ್ನಭೇದವಿಲ್ಲ. ಆತ್ಮಕರ್ತೃವಾದ ಲಿಂಗವದು ಅವರಲ್ಲಿ ತನ್ನಲ್ಲಿ ಪೂರ್ಣವಾಗಿ ಕಾರಣನೆಂಬುದರ್ಥ.

## ಜ್ಞಾನಿಯೇ ಶ್ರೇಷ್ಠನೆಂದು ಭಾವಿಸು.

೧. ಅಜಕೋಟಿ ವಸುಧದವರೆಲ್ಲರೂ ಹಿರಿಯರೇ? ಹುತ್ತೇರಿ ಬೆತ್ತ ಬೆಳೆದ ತಪಸ್ವಿಗಳೆಲ್ಲರೂ ಹಿರಿಯರೇ? ನಡುಮುರಿಮ, ತಲೆ ನಡುಗಿ, ನರಿತೆರೆ ಹೆಚ್ಚಿ, ಮತಿಗೆಟ್ಟು, ಒಂದನಾಡಹೋಗಿ ಒಂಬತ್ತನಾಡುವ ಅಜ್ಞಾನಿಗಳೆಲ್ಲರೂ ಹಿರಿಯರೇ? ಅನುವರಿಮ, ಘನವ ಬೆರಿಸಿ, ಹಿರಿದು ಕಿರಿ ದೆಂಬ ಭೇದವ ಮರೆಮ ಕೂಡಲ ಚನ್ನ ಸಂಗಯ್ಯನಲ್ಲಿ ಬೆರಿಸಿ ಬೇರಿ ಲ್ಲದಿಷ್ಟ ಹಿರಿಯತನ ನಮ್ಮ ಮಹಾದೇವಿಯಕ್ಕಂಗಾಯೆತ್ತು.

೨. ಕಾಮನ ಸುಟ್ಟು, ಹೇಮವನುರುಹಿ, ತ್ರಿಪುರಸಂಹಾರದ ಕೇಲವ ನರಿಯ ಬಲ್ಲಡೆ, ಯೋಗಿಯಾದಡೇನು, ಭೋಗಿಯಾದಡೇನು, ಶೈವನಾದ ಡೇನು, ಸನ್ಯಾಸಿಯಾದಡೇನು? ಅಶನನ ತೊರೆದಾತ, ವ್ಯಸನನ ಮರೆ ದಾತ ಗುಹೇಶ್ವರ ಲಿಂಗದಲ್ಲಿ ಅವರ ಹಿರಿಯರೆಂಬೆನು.

೩. ಕಿರಿಯರಾದಡೇನು? ಹಿರಿಯರಾದಡೇನು? ಅರುವಿಗೆ ಹಿರಿದು ಕಿರಿದುಂಟೇ? ಆದಿ ಅನಾದಿ ಇಲ್ಲದಂದು, ಅಜಾಂಡ ಬ್ರಹ್ಮಾಂಡ ಕೋಟಿ ಗಳುದಯವಾಗದಂದು, ಗುಹೇಶ್ವರಲಿಂಗದಲ್ಲಿ ನೀನೊಬ್ಬನೇ ಮಹಾಜ್ಞಾನಿ ಎಂಬುದ ಕಾಣ ಬಂದಿತ್ತು ಕಾಣಾ.

೪. ಅಹುದಹುದು ಮತ್ತೇನು? ಮರಹಿಗೆ ಹಿರಿದು ಕಿರಿದುಂಟಲ್ಲದೆ ಅರುವಿಗೆ ಹಿರಿದು ಕಿರಿದುಂಟೇ ಹೇಳಯ್ಯ? ಸಾವಿಗೆ ಭಯ ಉಂಟಿ ಲ್ಲದೆ, ಅಜಾತಂಗೆ ಭಯ ಉಂಟೇ ಹೇಳಯ್ಯ? ಕಪಿಲಸಿದ್ಧಮಲ್ಲಿನಾಥ ಯ್ಯನಲ್ಲಿ ಮಹಾದೇವಿಯಕ್ಕನ ನಿಲವಿಗೆ ಶರಣೆಂದು ಶುಧ್ಧನಾದೆನು ಕಾಣಾ.

೫. ಪದ್ಯದಾಸೆಯ ಹಿರಿಯರು ಕೆಲಬರು. ಬುದ್ಧಿಯಾಸೆಯ ಹಿರಿಯರು ಕೆಲಬರು. ಸಮತೆಯಾಸೆಯ ಹಿರಿಯರು ಕೆಲಬರು. ಇವ ರೆಲ್ಲರೂ ತಮ್ಮ ನಿಜವತಾವರಿಯದೆ ಅಚರಿಸಿದರು. ವೇಷ ನಿರ್ವಯಲಾಗಿ ಆಶೀರ್ವಾಸವಬಿಟ್ಟಿದಾಸೋಹಿಯಾಗಿದ್ದರೂ ಗುಹೇಶ್ವರ ಲಿಂಗವು ತಾನೆ.

೬. ನಾನು ಹಿರಿಯ ತಾನು ಹಿರಿಯರೆಂದವರೆಲ್ಲ ಹಿರಿಯರೇ? ಕಾಮ ಕ್ರೋಧ ಲೋಭ ಮೋಹ ಮದಮತ್ಸರದೊಳಗಿಷ್ಟವರೆಲ್ಲ ಹಿರಿಯರೇ? ಅಟಿಮುಟ ಕುಟಿಲ ಕುಹಕ ಪಿಸುಣತನದಲ್ಲಿಷ್ಟವರೆಲ್ಲ ಹಿರಿಯರೇ? ಸರ್ಪ

ಸಾವಿರಕಾಲವಿದ್ದರೇನು, ವಿಷ ಬಿಡುವದೇ? ಹಾವು ಮೆಕ್ಕೆಯ ಹಣ್ಣಾದ  
ರೇನು, ಮಧುರವಪ್ಪದೇ? ಅರಿಷಡ್ವರ್ಗದುರುವಣೆಯೊಳಗಾದಾತ ಹಿರಿ  
ಯನೇ? ಸಮತೆಸಮಾಧಾನ ತುಂಬಿ ಸುಜ್ಞಾನಭರಿತವಾದಡಾತ ಹಿರಿ  
ಯನು. ನಿಜಗುರು ಸ್ವತಂತ್ರ ಸಿದ್ಧಲಿಂಗೇಶ್ವರಾ, ನಿಮ್ಮ ನರಿಯದೆ ಬರುವ  
ಮಾತಿನಲ್ಲಿ ಹಿರಿಯನೆಂದಡಿ, ನಾಚಿತ್ತಿನ್ನಮನವು.

೨. ಆದ್ಯರಲ್ಲ ವೇದ್ಯರಲ್ಲ ಸಾಧ್ಯರಲ್ಲದ ಹಿರಿಯರ ನೋಡಾ. ತನು  
ವಿಕಾರ ಮನವಿಕಾರ ಇಂದ್ರಿಯವಿಕಾರದ ಹಿರಿಯರ ನೋಡಾ. ಶಿವಚಿಂತೆ  
ಶಿವಜ್ಞಾನಿಗಳ ಕಂಡಡಿ, ಅಳಿವಾಡಿ ನುಡಿವರು ಗುಹೇಶ್ವರನನರಿಯದ  
ಕರ್ಮಗಳು.

ಅರ್ಥ:- ಮುನ್ನ ರುದ್ರಲೋಕದೊಳಗೆ ಮಹೇಶ್ವರರಾಗಿದುರ್ಮ ಮರ್ತ್ಯ  
ಲೋಕಕ್ಕೆ ಬಂದು ಲಿಂಗಾಂಗದ ಸಂಬಂಧದ ಜ್ಞಾನಕ್ರಿವಿಡಿದಾಚರಿಸು  
ತ್ತಿರ್ಪವರಿಗೆ ಆದ್ಯರೆಂಬ ಶಬ್ದಕೃಥ. ಅಂತಲ್ಲದೆ, ಜಗದಾತ್ಮರೊಳೊಬ್ಬ  
ಆತ್ಮಗೆ ಶಿವಕೃಪೆಯಾಗಲು ಶಿವಜ್ಞಾನ ವೇಧಿಸಿ ಲಿಂಗಾಂಗ ಸಂಬಂಧ  
ಯಾಗಿ ಆಚರಿಸುತ್ತಿಪ್ಪರು ಅಂತಸ್ತವರಿಗೆ ವೇದ್ಯರೆಂಬ ಶಬ್ದಕೃಥ.  
ಅಂತಸ್ತ ಆದ್ಯರು ವೇದ್ಯರುಗಳೊಳಗೆ ಶಿವಪದಸಾಧ್ಯರುಗಳಾಗಿ ಚರಿಸು  
ತ್ತಿರ್ಪರು ಸಾಧ್ಯರೆಂಬ ಶಬ್ದಕೃಥ ಇಂತು ಮೂರು ಪ್ರಕಾರದವರು  
ಲಿಂಗದಲ್ಲಿ ಮುಕ್ತರಪ್ಪರು. ಈ ಮೂರರೊಳಗೆ ಒಂದೂ ಇಲ್ಲದೆ ಹಿರಿ  
ಯವೇಷಲಾಂಛನದಿಂದ ಹಿರಿಯರೆನಿಸಿಕೊಂಡುಂಟು ದೇಹೇಂದ್ರಿಯ  
ವಿಷಯವಿಕಾರದಲ್ಲಿ ಆಶಾತ್ಮಸ್ವರಾಗಿದುರ್ಮ ತಾವು ಹಿರಿಯರೆಂದು ಶಿವಜ್ಞಾ  
ನಿಗಳ ಕಂಡಡಿ ಜರಿವುತಿಪ್ಪರು ಶಿವನನರಿಯದ ಪಾಪ ಕರ್ಮರೆಂಬುದೀ  
ವಚನದ ತಾತ್ಪರ್ಯಾರ್ಥ.

---



## ಸಮಾಧಾನಿಯಾಗು.

೧. ದೊರೆಕೊಂಡಂತೆ ಮನದಣಿವಿವರ, ದುಃಖಕ್ಕೆ ದೂರಾಗಿ  
ಪ್ರವರ, ಒಳಗನರಿದು ಹೊರಗೆ ಮರೆದವರ, ಸದಾನಂದದಲ್ಲಿ ಸುಖಿಯಾ  
ಗಿಪ್ರವರ ಎನಗೊಮ್ಮೆ ತೋರಾ ಸಕಳೇಶ್ವರದೇವಾ, ಎನಗಿದೇ ವರವ  
ನೀವುದು ಕಂಡವು ತಂದೆ.

೨. ಆರೇನಂದರೂ ಓರಂತಿಪ್ಪುದೇ ಸಮತೆ. ಆರು ಜರಿದರೂ  
ಆವರೆನ್ನ ಮನದ ಕಾಳಿಕೆಯ ಕಳೆದರೆಂಬುದೇ ಸಮತೆ. ಆರು ಸ್ತೋತ್ರ  
ಮಾಡಿಹರೆನ್ನ ಜನ್ಮದ ಹಗೆಗಳೆಂಬುದೇ ಸಮತೆ. ಇಂತಿಂದು ಗುರುಕಾ  
ರುಣ್ಯ ಮನವಚನ ಕಾಯದಲ್ಲಿ ಅಹಿತವಿಲ್ಲದೆ ಕಪಿಲಸಿದ್ಧ ಮಲ್ಲಿಕಾರ್ಜು  
ನಯ್ಯ, ನಿಮ್ಮವರ ನೀನೆಂಬುದೇ ಸಮತೆ.

೩. ರೂಪು ಕುರೂಪು ವಿಕಾರಂಗಳು ಮುಕುರವ ನೋಡುವರ  
ಗುಣವಲ್ಲದೆ, ಮುಕುರಕ್ಕೆ ವಿಕಾರಗುಣ ಉಂಟೇ? ಪಾಪಿಗಳು ಕೋಪಿ  
ಗಳು ಪರಿಭ್ರಷ್ಟರು ದುರ್ವಿಕಾರಗಳು ತಮ್ಮ ತಮ್ಮ ಗುಣದಂತೆ ತಿಳಿದು  
ಮಾಡಿವರು. ಬಿತ್ತಿದ ಬೆಳೆಯನುಂಬಂತೆ, ನಿಂದಿಸಿದವರು ಪಾಪದ ಫಲ  
ವನನುಭವಿಸುವರು. ಸ್ತುತಿಸಿದವರು ಪುಣ್ಯದ ಫಲವನನುಭವಿಸುವರು.  
ನಿಜಗುರು ಸ್ವತಂತ್ರ ಸಿದ್ಧಲಿಂಗೇಶ್ವರಾ ನಿಮ್ಮ ಸತ್ಯಶರಣ ನಿತ್ಯ  
ಮುಕ್ತಂಗೆ ನಿಂದಿಸುತ್ತಿ ಎಂಬುದರಿದು. ಇಹಪರ ಭೋಗಂಗಳ ಹೈಯೋ  
ಪಾಯದಿಂದ ತೊಲಗಿಸುವದೇ ವೈರಾಗ್ಯ. ಇದು ಕಾರಣ ವೈರಾಗ್ಯವು  
ಳವನೇ ಸದ್ಯನ್ಮುಕ್ತನಯ್ಯ ನಿಜಗುರು ಸ್ವತಂತ್ರ ಸಿದ್ಧಲಿಂಗೇಶ್ವರಾ.

೪. ಸುಖದುಃಖ ಮೋಹದೊಡಲುಗೊಂಡು ಹುಟ್ಟಿತಿ ಜಗವೆಲ್ಲ.  
ಆ ಜಗದಂತೆ ಭಕ್ತನಾದಡೆ, ಅವರ ಕುಂದೇನು, ತನ್ನ ಹೆಚ್ಚೇನು?  
ಜಗವು ಮಾಯೆಯಂತೆ. ಅದ ಬೇರು ಮಾಡಿ, ತಾ ಶಿವನಂತೆ ಇದ್ದವನ  
ಇರುವ ಶುಧ್ಧ ಜಗದೀಶನು. ಅವರೊಳಗೆ ತೆರಹಿಲ್ಲದಿಪ್ಪನು. ಇದು ಸತ್ಯ  
ನಿಜಗುರುಸ್ವತಂತ್ರ ಸಿದ್ಧಲಿಂಗೇಶ್ವರಾ.

೫. ಇಂದಿಂಗೆಂದು ನಾಳಿಂಗೆಂದು ಚಿಂತಿಸಲೇಕೆ? ತಂದಿಕ್ಕವ  
ಶಿವಂಗೆ ಬಡತನವೇ ರಾಮನಾಥಾ?

೬. ಆವನಾಗಿ ಒಬ್ಬನು ನಿಡುಮುಳ್ಳಿನ ಮೇಲೆ ಪೊರಳ್ಳುಗಿಯ.  
ಮೇಣು ಪಾಂಸೆಯ ಹಾಸಿನ ಮೇಲೆ ಪೊರಳ್ಳುಗಿಯ. ಪೊರಳ್ಳುದಡೆ

ಮನವಿಸ್ತುಂದವಾಗದೊಂದೀಯಂದದಲ್ಲಿಪ್ಪಂತಪ್ಪ ನಿಮ್ಮದೊಂದು ಸಮತಾ ಗುಣ ಎನ್ನನೆಂದು ಪೊರ್ದಿಪ್ಪದು ಹೇಳಾ ಕಪಿಲ ಸಿದ್ಧಮಲ್ಲಿಕಾರ್ಜುನಾ?

೭. ಆವನಾಗಿ ಒಬ್ಬನು ಅವಿಚಾರದಿಂದ ತಿರಸ್ಸಿನ ಮೇಲೆ ಕೈದು ವನಿಕ್ಕುಗೆಯ. ಮೇಣು ಗಂಧಾಕ್ಷತೆ ಪುಷ್ಪದಲ್ಲಿ ಪೂಜೆಮಾಡುಗೆಯ. ಪೂಜೆ ಮಾಡಿದಡೆ ಮನವಿಸ್ತುಂದವಾಗದೊಂದೀಯಂದದಲ್ಲಿಪ್ಪಂತಪ್ಪ ನಿಮ್ಮದೊಂದು ಸಮತಾಗುಣ ಎನ್ನನೆಂದು ಬಂದು ಪೊರ್ದಿಪ್ಪದು ಹೇಳಾ ಕಪಿಲಸಿದ್ಧ ಮಲ್ಲಿಕಾರ್ಜುನಾ.

೮. ಆವನಾನೋರ್ವನು ನಾಸ್ತಿ ಕವನಾಡಿ ನಗುತಿಪ್ಪುದನು ತಾಕೇಳಿ, ಮತ್ತಾವನಾಗಿ ಬಂದು ಪೇಳ್ತೊಡೆ, ಮನವಿಸ್ತುಂದವಾಗದೊಂದೀಯಂದ ದಲ್ಲಿಪ್ಪಂತಪ್ಪ ನಿಮ್ಮದೊಂದು ಸಮತಾಗುಣ ಎನ್ನನೆಂದು ಬಂದು ಪೊರ್ದಿ ಪ್ಪದು ಹೇಳಾ ಕಪಿಲಸಿದ್ಧಮಲ್ಲಿಕಾರ್ಜುನಾ.

೯. ಆವನಾಗಿ ಒಬ್ಬನು ಕರವ ಪಿಡಿದು ಒಡಗೊಂಡೊಯ್ಪು ಒಳ್ಳಿತ್ತ ನಾದಡೂ ನೀಡುಗೆಯ. ಮೇಣು ಮಣ್ಣು ನಾದಡೂ ನೀಡುಗೆಯ. ನೀಡಿ ದೊಡೆ ಮನ ವಿಸ್ತುಂದವಾಗದೊಂದೀಯಂದದಲ್ಲಿಪ್ಪಂತಪ್ಪ ನಿಮ್ಮದೊಂದು ಸಮತಾಗುಣ ಎನ್ನನೆಂದು ಬಂದು ಪೊಂದಿರ್ಪುದು ಹೇಳಾ ಕಪಿಲ ಸಿದ್ಧ ಮಲ್ಲಿಕಾರ್ಜುನಾ.

೧೦. ಸಿರಿಯಾಯಿತ್ತೆಂದು ಉಚ್ಚಹದಿಂದುಬ್ಬದೆ, ಕೆಟ್ಟಿತೆಂದು ಮನ ನೊಂದು ಭಿನ್ನನಾದಂತಿರಬೇಡಾ ಹಿರಿಯರ ಮನ. ಮನವಿಸ್ತುಂದವಾಗ ದೊಂದೀಯಂದದಲ್ಲಿಪ್ಪಂತಪ್ಪ ನಿಮ್ಮದೊಂದು ಸಮತಾಗುಣ ಎನ್ನನೆಂದು ಬಂದು, ಪೊಂದಿರ್ಪುದು ಹೇಳಾ ಕಪಿಲ ಸಿದ್ಧಮಲ್ಲಿಕಾರ್ಜುನಾ.

೧೧. ತಮತಮಗೆ ಸಮತೆಯ ಹೇಳಬಹುದಲ್ಲದೆ, ತಮತಮಗೆ ಸಮತೆಯ ನುಡಿಯಬಹುದಲ್ಲದೆ ಕನಲಿಕೆಯ ಕಳೆದಿಪ್ಪರಾರು ಹೇಳಾ? ಒಬ್ಬರನೊಬ್ಬರು ಹಳೆಯದಿಪ್ಪನರಾರು ಹೇಳಾ? ಮುನಿಸ ಮುಂದಿಟ್ಟಿ ಪ್ಪರು. ಇದು ಯೋಗಿ ಮಹಾ ಯೋಗಿಗಳಿಗರಿದಪ್ಪುದು ನೋಡಾ. ಸಕ ಳೇಶ್ವರದೇವಾ ನೀಕರುಣಿಸಿದವರಿಗಲ್ಲದಿಲ್ಲ.

ಮನವಿಸ್ತುಂದವಾಗದೊಂದೀಯಂದದಲ್ಲಿಪ್ಪಂತಪ್ಪ ನಿಮ್ಮದೊಂದು ಸಮತಾ ಗುಣ ಎನ್ನನೆಂದು ಪೊರ್ದಿಪ್ಪುದು ಹೇಳಾ ಕಪಿಲ ಸಿದ್ಧಮಲ್ಲಿಕಾರ್ಜುನಾ?

೭. ಅವನಾಗಿ ಒಬ್ಬನು ಆವಿಚಾರದಿಂದ ತಿರಸ್ಸಿನ ಮೇಲೆ ಕೈದು ವನಿಕ್ಕುಗೆಯ. ಮೇಣು ಗಂಧಾಕ್ಷತೆ ಪುಷ್ಪದಲ್ಲಿ ಪೂಜೆಮಾಡುಗೆಯ. ಪೂಜೆ ಮಾಡಿದಡೆ ಮನವಿಸ್ತುಂದವಾಗದೊಂದೀಯಂದದಲ್ಲಿಪ್ಪಂತಪ್ಪ ನಿಮ್ಮದೊಂದು ಸಮತಾಗುಣ ಎನ್ನನೆಂದು ಬಂದು ಪೊರ್ದಿಪ್ಪುದು ಹೇಳಾ ಕಪಿಲಸಿದ್ಧ ಮಲ್ಲಿಕಾರ್ಜುನಾ.

೮. ಅವನಾನೋರ್ವನು ನಾಸ್ತಿಕವನಾಡಿ ನಗುತಿಪ್ಪುದನು ತಾಕೇಳಿ, ಮತ್ತಾವನಾಗಿ ಬಂದು ಪೇಳ್ವೊಡೆ, ಮನವಿಸ್ತುಂದವಾಗದೊಂದೀಯಂದ ದಲ್ಲಿಪ್ಪಂತಪ್ಪ ನಿಮ್ಮದೊಂದು ಸಮತಾಗುಣ ಎನ್ನನೆಂದು ಬಂದು ಪೊರ್ದಿ ಪ್ಪುದು ಹೇಳಾ ಕಪಿಲಸಿದ್ಧಮಲ್ಲಿಕಾರ್ಜುನಾ.

೯. ಅವನಾಗಿ ಒಬ್ಬನು ಕರವ ಪಿಡಿದು ಒಡಗೊಂಡೊಯ್ದು ಒಳ್ಳಿತ್ತ ನಾದಡೂ ನೀಡುಗೆಯ. ಮೇಣು ಮಣ್ಣಿನಾದಡೂ ನೀಡುಗೆಯ. ನೀಡಿ ದೊಡೆ ಪುನ ವಿಸ್ತುಂದವಾಗದೊಂದೀಯಂದದಲ್ಲಿಪ್ಪಂತಪ್ಪ ನಿಮ್ಮದೊಂದು ಸಮತಾಗುಣ ಎನ್ನನೆಂದು ಬಂದು ಪೊಂದಿರ್ಪುದು ಹೇಳಾ ಕಪಿಲ ಸಿದ್ಧ ಮಲ್ಲಿಕಾರ್ಜುನಾ.

೧೦. ಸಿರಿಯಾಯಿತ್ತೆಂದು ಉಚ್ಚಹದಿಂದುಬ್ಬದೆ, ಕೆಟ್ಟಿತೆಂದು ಮನ ನೊಂದು ಭಿನ್ನನಾದಂತಿರಬೇಡಾ ಹಿರಿಯರ ಮನ. ಮನವಿಸ್ತುಂದವಾಗ ದೊಂದೀಯಂದದಲ್ಲಿಪ್ಪಂತಪ್ಪ ನಿಮ್ಮದೊಂದು ಸಮತಾಗುಣ ಎನ್ನನೆಂದು ಬಂದು ಪೊಂದಿರ್ಪುದು ಹೇಳಾ ಕಪಿಲ ಸಿದ್ಧಮಲ್ಲಿಕಾರ್ಜುನಾ.

೧೧. . ತಮತಮಗೆ ಸಮತೆಯ ಹೇಳಬಹುದಲ್ಲದೆ, ತಮತಮಗೆ ಸಮತೆಯ ನುಡಿಯಬಹುದಲ್ಲದೆ ಕನಲಿಕೆಯ ಕಳೆದಿಪ್ಪವರಾರು ಹೇಳಾ? ಒಬ್ಬರನೊಬ್ಬರು ಹಳಿಯದಿಪ್ಪವರಾರು ಹೇಳಾ? ಮುನಿಸ ಮುಂದಿಟ್ಟಿ ಪ್ಪರು. ಇದು ಯೋಗಿ ಮಹಾ ಯೋಗಿಗಳಿಗರಿದಪ್ಪುದು ನೋಡಾ. ಸಕ ಳೇಶ್ವರದೇವಾ ನೀಕರುಣಿಸಿದವರಿಗಲ್ಲದಿಲ್ಲ.

## ಸಿಟ್ಟುಗಬೇಡ.

೧ ಬಿಟ್ಟದ ಮೇಲೊಂದು ಮನೆಯ ಮಾಡಿ, ವೃಗಂಗಳಿಗಂಜಿದ ಡೆಂತಯ್ಯ! ಸಮುದ್ರದ ತಡೆಯಲ್ಲಿ ಮನೆಯ ಮಾಡಿ ನೊರೆತರೆಗಳಿಗಂಜಿದ ಡೆಂತಯ್ಯ! ಸಂತೆಯೊಳಗೊಂದು ಮನೆಯ ಮಾಡಿ ಶಬ್ದಕ್ಕೆ ನಾಚಿದ ಡೆಂತಯ್ಯ! ಚನ್ನಮಲ್ಲಕಾರ್ಜುನ ಕೇಳಯ್ಯ! ಲೋಕದೊಳಗೆ ಹುಟ್ಟಿದ ಬಳಿಕ, ಸ್ತುತಿನಿಂದೆಗಳು ಬಂದಡೆ ಮನದಲ್ಲ ಕೋಪವ ತಾಳದೆ, ಸಮಾಧಾನಿಯಾಗಿರಬೇಕು.

೨. ಲೋಕ ಒಂದನೆಂದಡೆ, ತಾನೊಂದನೆನಬೇಡ- ಮತ್ತಾರನೆಂದೆಯ್ಯಾ, ತನ್ನನೆಂದರೆನಬೇಡ. ಶ್ಲೋ|| ನಾಹಂ ಲೋಕೇ ನ ಲೋಕೋ ಹಂ ಲೋಕನಿಂದಾ ಕುತೋಮಮ | ಇತಿ ನಿಶ್ಚಯವದ್ಭವಶ್ಚಿವಚ್ಛಾನೀತಿ ಕಥ್ಯತೆ|| ಎಂದುದಾಗಿ, ಇದನರಿದು, ಭೈತ್ರಕ್ಕೆ ಬೆಂಗುಂಡನಿಕ್ಕಿದಂತಿರಬೇಕು ಹಿರಿಯರು ಗುಡೇಶ್ವರಾ.

೩. ತನಗೆ ಮುನಿವರಿಗೆ ತಾ ಮುನಿಯಲೇಕಯ್ಯ? ಅವರಿಗಾದಡೆ ಗೇನು? ತನಗಾದಡೆಗೇನು? ತನುವಿನ ಕೋಪ ತನ್ನ ಹಿರಿಯತನದ ಕೇಡು. ಮನದ ಕೋಪ ತನ್ನ ಅರುವಿನಕೇಡು. ಮನೆಯೊಳಗಣ ಕಿಚ್ಚು ಮನೆಯ ಸುಟ್ಟಿಲ್ಲದೆ, ನೆರೆಮನೆ ಬೇವುದೇ ಕೂಡಲಸಂಗಮದೇವಾ?

೪. ಕಾಣದ ತಾವಿನಲ್ಲಿ ಜರಿದರೆ, ಕೇಳಿ ಪರಿಣಾಮಿಸಬೇಕು. ಅದೇನು ಕಾರಣ? ಕೊಳ್ಳದೆ ಕೂಡದೆ, ಅವರಿಗೆ ಸಂತೋಷವಹುದಾಗಿ. ಎನ್ನ ಮನದ ತದ್ವೇಷವಳಿದು, ನಿಮ್ಮ ಶರಣರಿಗೆ ಶರಣೆಂಬುದ ಕರುಣಿಸು ಕೂಡಲಸಂಗಮದೇವಾ?

೫. ಮನಕ್ಕೆ ನಾಚದ ವಚನ, ವಚನಕ್ಕೆ ನಾಚದ ಮನ, ಕುಂದು ಹೆಚ್ಚು ನುಡಿದೆ. ಒಂದು ಮಾತಿನ ಗೆಲಕ್ಕೆ ಹಿಡಿದು ಹೋರುವೆ. ಕೂಡಲ ಸಂಗನ ಶರಣರು ಎನ್ನಾಳ್ವರೆಂಬೆ.



## ಸೈರಣೆಯುಳ್ಳವನಾಗಿರು.

೧. ಹೊಯಿದವರೆನ್ನ ಹೊರೆದವರೆಂಬೆನು. ಬೈದವರೆನ್ನ ಬಂಧುಗಳೆಂಬೆನು. ನಿಂದಿಸಿದವರೆನ್ನ ತಾಯಿತಂದೆಗಳೆಂಬೆ. ಅಳಿಗೊಂಡವರು ಆಳ್ವರೆಂಬೆ. ಜರಿದವರೆನ್ನ ಜನ್ಮಬಂಧುಗಳೆಂಬೆ. ಕೊಂಡಾಡಿದವರೆನ್ನ ಹೊನ್ನಶಾಲದಲ್ಲಿಕ್ಕಿದವರು, ಕೂಡಲಸಂಗಮದೇವಾ.

೨. ಇರಿಸಿಕೊಂಡು ಭಕ್ತರಾದರೆಮ್ಮವರು. ತರಿಸಿಕೊಂಡು ಭಕ್ತರಾದರೆಮ್ಮವರು. ಕೂರಿಸಿಕೊಂಡು ಭಕ್ತರಾದರೆಮ್ಮವರು. ಜರಿಸಿಕೊಂಡು ಭಕ್ತರಾದರೆಮ್ಮವರು. ಕೂಡಲಸಂಗನ ಶರಣಿಗೆ ಮುನಿಸ ತಾಳಿ, ಎನ್ನ ಭಕ್ತಿಯರೆಯಾಯಿತ್ತು.

೩. ಚಂದನವ ಕಡಿದು ಕೊರಡು ತೇದಡೆ, ನೊಂದೆನೆಂದು ಕಂಪ ಬಿಟ್ಟಿತ್ತೇ? ತಂದು ಸುವರ್ಣವ ಕಡಿದೊರೆವಡೆ, ಬೆಂದು ಕಳಂಕ ಹಿಡಿದಿತ್ತೇ? ಸಂದು ಸಂದು ಕಡಿದ ಕಬ್ಬನ ತಂದು, ಗಾಣದಲಿಕ್ಕಿ, ಬೆಂದು, ಪಾಕಾಗುಳ್ಳ ಸಕ್ಕರೆಯಾಗಿ, ನೊಂದೆನೆಂದು ಸವಿಸು ಬಿಟ್ಟಿತ್ತೇ? ನಾ ಹಿಂದೆ ಮಾಡಿದ ಹೀನಂಗಳಿಲ್ಲವ ತಂದು ಮುಂದಿಳುಹಲು, ಹಾನಿಯೇ? ಎನ್ನ ತಂದೆ ಚನ್ನಮಲ್ಲಿಕಾರ್ಜುನದೇವಯ್ಯ ಕೊಂದಡೆ, ಶರಣೆಂಬುವ ಮಾಣೆ.

೪. ಅರ್ಥಕ್ಕೆ ತಪ್ಪಿದರೇನು? ಪ್ರಾಣಕ್ಕೆ ತಪ್ಪಿದರೇನು? ಅಭಿಮಾನಕ್ಕೆ ತಪ್ಪಿದರೇನು? ಶರಣರು ಶರಣರಲ್ಲಿ ಗುಣವನರಸುವರೇ? ಕೂಡಲ ಸಂಗನ ಶರಣರು ನೊಂದರೆ, ಸೈರಿಸುವದು.

೫. ಒಂದಾಗಿಹವೈದು ಭೂತ. ಚಂದ, ಸೂರ್ಯ, ನಂದಿವಾ ಹನ ನಿಮ್ಮ ತನುವಲ್ಲವೇ? ನಿಂದು ನೋಡಲು, ಜಗಭರಿತನಾಗಿಪ್ಪೆ. ಇನ್ನು ನೋಯಿಸುವೆನಾರನಯ್ಯ ರಾಮನಾಥಾ?

೬. ಇದರೆನ್ನ ಹಳವವರು ನುಡಿಯ ಬೆಳಗುವರು. ಮನದ ಕಾಳಿ ಕೆಯ ಕಳವವರೆನ್ನ ನಂಟರು. ದುರಾಚಾರದಲ್ಲಿ ನಡೆವವರು ಕನ್ನಡಿ ಎನಗೆ. ಹೈಯೋಪಾಯವ ತೋರುವರು. ಇದು ಕಾರಣ ಅನ್ಯದೇಶಕ್ಕೆ ಹೋಗಲೊಲ್ಲೆ. ಸಕಳೇಶ್ವರ ದೇವರ ತೋರುವರೊಳಿಲ್ಲಿಯೇ.

## ದುರಾಶೆಯುಳ್ಳವನಾಗಬೇಡ.

೧. ಧರೆ ದೆಸೆವಳಯವೆಲ್ಲ ತನಗಾದಡಂ ನಿಲ್ಲಳು. ಇನಿತು ತ್ರಿಭುವನ ರಾಜ್ಯಪದಂಗಳು ತನಗಾದಡಂ ನಿಲ್ಲಳು. ಅನಿತರೊಳು ತೃಪ್ತಿವಡೆಯಳು. ಈಯಾಶೆ ಎಂಬ ಪಾತಕಿಯನೆಂದಿಗೆ ನೀಗಿ, ನಿಮ್ಮನೊಡಗೂಡಿ ಬೇರಾಗದೆಂದಿಷ್ಟೆನೋ ಕಪಿಲಸಿದ್ಧ ಮಲ್ಲಿಕಾರ್ಜುನಾ?

೨. ತೆರಣಿಯ ಹುಳು ತನ್ನ ಸ್ನೇಹದಿಂದ ಮನೆಯ ಮಾಡಿ, ತನ್ನ ನೂಲು ತನ್ನನೇ ಸುತ್ತಿ ಸಾವ ತೆರನಂತೆ, ಮನ ಬಂದುದ ಬಯಸಿ ಬೇವುತ್ತಿರುನೆನಯ್ಯ! ಎನ್ನ ಮನದ ದುರಾಶೆಯ ಬಿಡಿಸಿ, ನಿಮ್ಮತ್ತ ತೋರಾ ಚನ್ನ ಮಲ್ಲಿಕಾರ್ಜುನಾ.

೩. ಆಶೆ ಎಂಬವಳು ಆರನಾದಡೂ ತನ್ನತ್ತಲೆಳೆವಳು ನೋಡಾ. ಈ ಆಶೆ ಎಂಬವಳು ಅವರಿವರೆನ್ನದೆ, ಆರನಾದಡೆಯೂ ಕೊಲಲಿಕ್ಕೆ ಬಗೆವಳು. ಈಯಾಶೆ ಎಂಬವಳಿಂದಲೇ ನಿಮ್ಮಡಿಗಾಣದಿಷ್ಟೆ. ಈಯಾಶೆ ಎಂಬವಳು ಎಂದಿಗೆ ನೀಗಿ ಎಂದು ನಿಮ್ಮೊಡಗೂಡಿ, ಬೇರಾಗದೆಂದಿಷ್ಟೆನೋ ಕಪಿಲ ಸಿದ್ಧ ಮಲ್ಲಿಕಾರ್ಜುನಯ್ಯ?

೪. ಆಸೆ ಎಂಬ ವೇಶಿ ಆರನಾದಡೂ ತನ್ನತ್ತಕರೆವಳು. ಈ ಆಶೆ ಎಂಬಳು ಆರನಾದಡೂ ಗಾಸಿಮಾಡಿ ತನುಮನವ ಪ್ರಯವ ಮಾಡುವಳು. ಈ ಆಸೆಯ ವೇಶಿಗೆ ಒತ್ತೆಯ ಕೊಡದ ನಿರಾಸಿಗಳೆಂಬವರಾರನೂ ಕಾಣೆ ನಿಜ ಗುರು ಸ್ವತಂತ್ರ ಸಿದ್ಧಲಿಂಗೇಶ್ವರಾ.

೫. ಆಶೆಯುಳ್ಳಾತ ಒಬ್ಬರಾಧೀನದಲ್ಲಿವನು. ಆಶೆಯ ಮನದ ಕೊನೆಯನರಿದಾತ ಕೈಲಾಸದಾಜಿಯಲ್ಲಿವನೆಂದಾತ ನಮ್ಮ ಅಂಬಿಗರ ಚೌಡಯ್ಯನು.

೬. ಆಶೆಯುಳ್ಳನ್ನಕ್ಕೆ ಒಬ್ಬರ ಆಶ್ರಯಿಸುವದು. ಆಶ್ರಯದಾಸೆ ಕಷ್ಟ ಕಾಣರಯ್ಯ. ಆಸೆಯೇ ದಾಸತ್ವ, ನಿರಾಶೆಯೇ ಈಶತ್ವ ದಾಸತ್ವದ ಈಶತ್ವದ ಈ ಅನುವ ವಿಚಾರಿಸಿ, ನಿರಾಶೆಯಾಗಿಪ್ಪದೆ ಈಶಪದವಯ್ಯ ಉರಿಲಿಂಗಪೆದ್ದಿಪ್ರಿಯವಿಶ್ವೇಶ್ವರಾ.

೭. ಹೊನ್ನು ಮಾಯೆ ಎಂಬರು, ಹೆಣ್ಣು ಮಾಯೆ ಎಂಬರು, ಮಣ್ಣು ಮಾಯೆ ಎಂಬರು. ಹೊನ್ನು ಮಾಯೆಯಲ್ಲ, ಹೆಣ್ಣು ಮಾಯೆಯಲ್ಲ, ಮಣ್ಣು ಮಾಯೆಯಲ್ಲ. ಮನದ ಮುಂದಾಣಾಸೆಯೇ ಮಾಯೆ ಕಾಣಾ ಗುಹೇಶ್ವರಾ.



ಇಂತೀ ಉಲಹಿನ ಭೇದದಲ್ಲಿ ಹೊಲಬುದಪ್ಪದೆ ಗೆಲಬೇಕು ಕಾಲವೆಂಬ ಮಾರಿಯ, ಕಾಲಾಂತಕ ಭೀಮೇಶ್ವರ ಲಿಂಗವನರಿಯಬ್ಬಡೆ.

೧೪. ಆಸೆ ಎಂಬ ಪ್ರೀತಿಗೆ ಮನಸೋತವರೆಲ್ಲ ಕೆಟ್ಟ ಕೇಡನೇನೆಂಬೆ ನಯ್ಯ? ಯತಿಗಳಾಗಲಿ, ವೇದಾಧ್ಯಾಯಿಗಳಾಗಲಿ, ವ್ರತಿಗಳಾಗಲಿ, ಸರ್ವ ವಿದ್ಯಾಕಲಾವಂತರಾಗಲಿ, ನರರೊಳಗಾಗಲಿ ಸುರರೊಳಗಾಗಲಿ ಇವರೆಲ್ಲರೂ ಧನವುಳ್ಳವರ ಬಾಗಿಲ ಕಾಯಿಸಿದಳು ನೋಡಾ. ಇವಳಿಗಾರೂ ಮರು ಳಗರು. ನಿಜಗುರುಸ್ವತಂತ್ರ ಸಿದ್ಧಲಿಂಗೇಶ್ವರ ಶರಣರಲ್ಲದವರ ಕಿವಿಯ ಹಿಡಿದು ಕುಣಿಸಿದಳು ನೋಡಾ.

೧೫. ಆಸೆ ಎಂಬ ಶೃಂಖಲದಿಂದ ಬಂಧನವಡೆದವರು ಆರಾದರಾ ಗಲಿ ದೇಶವ ತೋಳಲಿ ಬಳಲುತ್ತಿಹರು ನೋಡಾ. ಆಸೆ ಎಂಬ ಶೃಂಖಲವ ಮುರಿದ ನಿರಾಶಕರು ಆನ ಧಾವತಿಯಿಂದ ಬಳಲದೆ ಸುಖವಿಹರು ನೋಡಾ. ನಿಜಗುರು ಸ್ವತಂತ್ರ ಸಿದ್ಧಲಿಂಗೇಶ್ವರ ಆಸೆಯುಳ್ಳಾತನೇ ಮಾಯೆಯವನು, ನಿರಾಸೆಯುಳ್ಳಾತನೇ ನಿಮ್ಮವನು.

೧೬. ಬಂದುದ ಕಿರಿದು ಮಾಡಿ, ಬಾರದುದ ಹಿರಿದು ಮಾಡಿ, ಆನಾಗ ಜಿಂತಿಸಿ ಬಳಲುತ್ತಿರಲೇಕೆ? ಇರುಹೆ ಆರುದಿಂಗಳು ದವಸವ ಕೂಡಿ ಹಾಕುವಂತೆ, ತಾ ಕಿರಿದಾದಡೂ ಆಸೆ ಹಿರಿದಾಯಿತ್ತು. ಸ್ಥೂಲಕಾ ಯವಾದ ಮದಗಜಕ್ಕೇನು ಮುಂದಕ್ಕೆ ಬೇಕೆಂಬ ಆಸೆಯುಂಟೇ? ಇಲ್ಲ. ಇರುಹೆಯ ಆನೆಯ ಅಂತರವ ನೋಡಿರಣ್ಣ. ಅರಿದು ಸಲಹುವ ಶಿವನಿದ್ದ ಹಾಗೆ, ಬರಿದೆ ಆಸೆಯಿಂದಲೇಕೆ ಸಾವಿರಿ, ನಿಜಗುರು ಸ್ವತಂತ್ರ ಸಿದ್ಧಲಿಂಗೇಶ್ವರನಾರ್ಥನವರಿಯದೆ ?

೧೭. ಆಸೆಗೆ ಹುಟ್ಟಿದ ಪ್ರಾಣಿಗಳು ಆಸೆಯನೆ ಕಲಿತು, ಪುಣ್ಯ ಸದವಿಯ ಬಯಸಿದರೆ, ಭವಮಾಲೆಯ ಬರವು ತಪ್ಪದು. ಬೇಡಲು ಹುಟ್ಟಿದ ಪ್ರಾಣಿಗಳಿಗೆ ಬೇಡಲು ವಿಧಿಯೇ? ಸೂಳೆಗೆ ಹುಟ್ಟಿದ ಪ್ರಾಣಿ ಗೆ ನಿಜಗುಣ ಸಜ್ಜನವಪ್ಪುದೇ? ಲಿಂಗದುದಯ ಶರಣವಿತ್ತಾರವು. ಬಯ ಸಿದರೊಳವೇ ಕೂಡಲ ಸಂಗಮದೇವಾ ನಿಮ್ಮಲ್ಲಿ?

೧೮. ಶಿವಶಿವಾ ಈ ಸಂಸಾರದಂದುಗ ದುಂಬುವ ನಾನೆಂತು ವೇಳ್ವೆ ? ಹೊನ್ನು ನಾನಾ ವ್ಯಾಪಾರವ ಮಾಡಿ ಧಾವತಿಯಿಂದ ಗಳಿಸುವ ದುಃಖ,



ಆ ಹೊನ್ನು ಜೋಕೆಮಾಡುವದು ದುಃಖ, ಆ ಹೊನ್ನು ಹೋದಮೇಲೆ ಅನೇಕ ದುಃಖ. ಹೆಣ್ಣು ತರುವದು ದುಃಖ. ಆ ಹೆಣ್ಣಾಳುವದು ದುಃಖ, ಆ ಹೆಣ್ಣು ಸತ್ತು ಹೋದಮೇಲೆ ಅನೇಕ ದುಃಖ ಮಣ್ಣು ದೊರಕಿಸುವದು ದುಃಖ, ಆ ಮಣ್ಣಿನ ಧಾವತಿ ಹೋರಾಟಮಾಡುವದು ದುಃಖ, ಆ ಮಣ್ಣು ನಾಶವಾದ ಮೇಲೆ ಅನೇಕ ದುಃಖ. ಇಂತೀ ತ್ರಿವಿಧವು ಮಲ ಸಮಾನವೆಂದರಿಯದೆ, ಹೊನ್ನನ್ನದು, ಹೆಣ್ಣನ್ನದು ಮಣ್ಣನ್ನದು ಎಂಬರಿ. ಎಲೆ ಹುಚ್ಚು ಮರುಳು ಮಾನವರಾ, ನೀವು ಮರಣವಾದ ಮೇಲೆ, ಅವು ನಿನ್ನು ಕೂಡೆ ಬರ್ಪವೇ? ಬರ್ಪುದಿಲ್ಲ ಹೇಳಾ. ಎಲೆ ಹುಚ್ಚು ಮರುಳರಾ, ಅವು ಆರ ಒಡವೆ ಎಂದರೆ, ಬಲ್ಲರೆ ಹೇಳಿರಿ, ಅರಿಯದಿದ್ದರೆ ಕೇಳಿರಿ. ಹೊನ್ನು ರಾಜರದು, ಹೆಣ್ಣು ಅನ್ಯರದು, ಮಣ್ಣು ಬಲ್ಲಿದರದು. ಇಂತೀ ತ್ರಿವಿಧವು ಅನಿತ್ಯವೆಂದು ತನ್ನ ಸ್ವಾತ್ಮಜ್ಞಾನದಿಂದ ತಿಳಿದೆಚ್ಚುತ್ತ ವಿಸರ್ಜಿಸಿ, ಗುರುಕಾರುಣ್ಯಮಂ ಪಡೆದು ಲಿಂಗಾಂಗ ಸಂಬಂಧಿಯಾಗಿ ಗುರೂಪಾಸ ಸ್ಥೆಯಂ ಮಾಡಿ ಮುಂದೆ ಮೋಕ್ಷದ ಹಾದಿಯ ಬೇಕೆಂಬ ಯುಕ್ತಿ ವಿವೇಕ ವಿಚಾರಬುದ್ಧಿಯನರಿಯದೆ ಅಶನಕೃತ್ಯಾಗಿ ಮಣ್ಣುಮುಚ್ಚಿ, ವ್ಯಸನಕೃತ್ಯಾಗಿ ಹೆಣ್ಣು ಮುಚ್ಚಿ, ಅಂಗಸುಖಕೃತ್ಯಾಗಿ ಹೊನ್ನುಮುಚ್ಚಿ, ಇಂತೀ ತ್ರಿವಿಧಾಸೆ ಆಮಿಷಮು ಮಕಾರದಿಂದ ಮನಮಗ್ನರಾಗಿ ಮತಿಗೆಟ್ಟು ಮುಂದುಗಾಣದೆ, ಸಟಿರು ಸಂಸಾರದಲ್ಲಿ ಹೊಡೆದಾಡಿ, ಹೊತ್ತುಗಳೆದು ವೃಥಾಸತ್ತು ಹೋಹ ಕತ್ತೆ ಸೂಳೆಯ ಮಕ್ಕಳ ಬಾಳ್ವೆ ಶುನಿಸೂಕರ ಕುಕ್ಕುಟನ ಬಾಳ್ವೆಗಿಂತತ್ತ ಎಂದಾಶ ನಿನ್ನು ಶರಣವೀರಾದೀರ ಕಾಡಿನೊಳಗಾದ ಶಂಕರಪ್ರಿಯ ಚನ್ನಕದಂಬ ಲಿಂಗನಿರ್ಮಾಯ ಪ್ರಭುವೇ.

೧೯. ಈಯಾಸೆ ಎಂಬವಳು ವಾಹಿಗೊಟ್ಟಿಗೆಗಳಂ ಕಟ್ಟಿಸಿ, ನದಿ ಯೊಳಗಂ ಪೊಗಿಸಿ ಪರದೇಶಕ್ಕಂ ನೂಂಕುವಳು. ಈ ಯಾಸೆ ಎಂಬ ಪಾತಕಿಯಿಂದನೇ ನಿಮ್ಮಡಿಗಾಣದಿಪ್ಪೆನು. ಈ ಯಾಸೆ ಎಂಬ ಪಾತಕಿ ಯನೆಂದಿಂಗೆ ನೀಗಿ ಎಂದು ನಿಮ್ಮನೊಡಗೂಡಿ ಬೇರಾಗದಿಪ್ಪೆನೋ ಹೇಳಾ ಎನ್ನ ಕಪಿಲ ಸಿದ್ಧಮಲ್ಲಿಕಾರ್ಜುನಾ?

೨೦. ಆದಿ ಮಧ್ಯಾವಸಾನದಲ್ಲಿ ಎನ್ನನಾಸೆಯೇ ಗ್ರಹಿಸುತ್ತಿದೆ. ಶಿವಶಿವಾ, ಆಸೆಯಿಂದಲೇ ಗಾಸಿಯಾಗುತ್ತಿದೇನೆ. ಶಿವಶಿವಾ, ಈ ಹೊನ್ನು ಹೆಣ್ಣು ಮಣ್ಣಿನಾಸೆಯೇ ಗಾಸಿ ಮಾಡುತ್ತಿದ್ದಿತು. ಶಿವಶಿವಾ, ಈ ಯಾ

ಸೆಯ ಕೆಡಿಸಿ ನಿಮ್ಮ ಶ್ರೀಪದವಾಸೆಯೇ ನಿವಾಸವಾಗಿರಿಸಯ್ಯ ಎನ್ನ ನುರಿಲಿಂಗ ಪದ್ವಿಪ್ರಿಯವಿಶ್ವೇಶ್ವರಾ.

೨೧. ಲೋಕದವರನೊಂದು ಭೂತ ಸೋಂಕಿದಡೆ ಆ ಭೂತದಿಚ್ಛೆಯಲ್ಲದೆ ತಮ್ಮ ಇಚ್ಛೆ ಇಲ್ಲ ನೋಡಾ. ವೇಷಧಾರಿ ಆಸೆಯಿಂದ ಗಾಸಿಯಾಗಲೇಕಯ್ಯ? ಆನೆಯ ಬೋಹವ ತೊಟ್ಟು ನಾಯಾಗಿ ಬೊಗಳು ವನಾನರನೇನೆಂಬೆ ಗುಹೇಶ್ವರಾ?

### ವೃಭಿಚಾರಮಾಡಬೇಡ.

೧. ಹರಿವ ಹಾವಿಂಗಂಜೆ ಉರಿಯ ನಾಲಿಗೆಗಂಜೆ. ಸುರಿಗೆಯ ನೊನೆಗಂಜೆ. ಒಂದಕ್ಕಂಜುವೆನೊಂದಕ್ಕಳುಕುವೆ. ಪರಸ್ತ್ರೀ ಎಂಬ ಜೂಜಿಂಗಂಜುವೆ. ಮುನ್ನಂಜದ ರಾವಣನೇವಿಧಿಗೊಳಗಾದ? ಅಂಜುವೆ ನಯ್ಯ ಕೂಡಲ ಸಂಗಮದೇವಾ.

೨. ಅಡಗ ತಿಂಬರು, ಕಣಕದಡಿಗೆ ಇರಲೈ. ಸುರಿಯ ಕುಡಿನರು ಹಾಲಿರಲೈ. ಮುಕ್ಕುವರು ಭಂಗಿಯ ಸಕ್ಕರೆ ಇರಲೈ. ಸ್ವಸ್ತ್ರೀ ಇದ್ದಂತೆ ಪರಸ್ತ್ರೀಯರಿಗೆ ಆಳುಪುವರು. ಸತ್ತ ನಾಯ ಭಕ್ಷಿಸುವ ಹಡಿಕಿಗರನೇನೆಂಬೆ ನಯ್ಯ ರಾಮನಾಥಾ?

೩. ನೋಡಲಾಗದು, ನುಡಿಸಲಾಗದು. ಪರಸ್ತ್ರೀಯರ ಬೇಟೆ ಬೇಡ ಕಾಣರೋ. ತಗರ ಬೆನ್ನಿನಲ್ಲಿ ಹರಿವ ಸೊಣಗನಂತೆ ಬೇಡ ಕಾಣರೋ. ಒಂದಾಸೆಗೆ ಸಾಸಿರ ವರುಷ ನರಕದಲ್ಲಿಕ್ಕುವ ಕೂಡಲಸಂಗಮದೇವಯ್ಯ.

೪. ಹೋಗಬಿಟ್ಟು, ಮರಳಿ ಹಿಂದೆ ನೋಡಿ, ಮತ್ತಾಗಬೇಕೆಂಬ ಸಂದೇಹವುಳ್ಳನ್ನಕ್ಕರ, ಅದೇ ಪರದಾರ. ನಾಯಕ ನರಕ ತಪ್ಪದು. ಅನ್ಯ ವಧುವೆಂಬುದು ನಿಮ್ಮ ರಾಣಿವಾಸ. ಇದೇ ದಿಬ್ಬ, ಕೂಡಲಸಂಗಮ ದೇವಾ.

೫. ಹೆಣ್ಣು ಕಂಡು ಹೆಚ್ಚಿ ಹೆಕ್ಕಳ ಬಡುವಂತೆ, ಕಣ್ಣಿಟ್ಟು ನೋಡ ದಿರಾ. ಶಿವಲಿಂಗದೇವನ ಕರಣದಿಚ್ಛೆಗೆ ಹರಿದು, ನರಕದಲ್ಲಿ ನೆರೆದು ಬರುದೊರೆವೋಗದೆ ಪೂಜಿಸು ನಮ್ಮ ರಾಮನಾಥನಾ.

೬. ಗಂಡನುಳ್ಳಮ್ಮನ ಗೌರಿ ಎಂದು ಕೇಡಡೆ, ಭೂಮಂಡಲಕ್ಕೆ ಆರಸಾಗಿ ಪುಟ್ಟುವನಾತನು. ಗಂಡನುಳ್ಳಮ್ಮನ ಕಂಡು ಒಡವೆರೆದಾತ ನರಕದಲ್ಲಿ ದಿಂಡುಗಿಡೆದಿಕ್ಕುನೈ, ರಾಮನಾಥಾ.

೭. ಬ್ರಹ್ಮದ ಮಾತನಾಡಿ ಕನ್ನೆಯರ ಕಾಲದೇಸೆಯಲ್ಲಿ ಕುಳಿತಲ್ಲಿ, ಪರಬೊಮ್ಮದ ಮಾತು ಅಲ್ಲಿ ಸಿಂದಿಕೆಂದನಂಬಿಗಚೌಡಯ್ಯ.

೮. ಒಡೆಯರು ತಮ್ಮ ಮನೆಗೆ ಒಡಗೊಂಡು ಹೋದರೆ, ತುಡು ಗುಣಿತನದಲ್ಲಿ ಪರವಧುವ ನೋಡುವ ಸರಸ ಬೇಡ ಕಾಣೆರಣ್ಣಾ. ಒಡೆಯನರಸಿಯ ಸರಸ ಬೇಡವೋ. ಕೂಳ ಸೊಕ್ಕು ತಲೆಗೆರೆ, ರಾಣಿವಾ ಸದೊಡನೆ ಸರಸ ಬೇಡವೋ. ಕೂಡಲಸಂಗಮದೇವ ಕರೆಯಿಸಿ ತಗ ನಯ್ಯ.

೯. ದೃಷ್ಟಿ ಕಾಮ್ಯಾರ್ಥದಲ್ಲಿ ನೆಟ್ಟು ನೋಡಿ, ಒಡೆಯರು ಭಕ್ತರ ವಧುಗಳಲ್ಲಿ ಮತ್ತಾ ದೃಷ್ಟಿಯ ಮುಟ್ಟಲೇತಕ್ಕು? ಮತ್ತೆ ಇತ್ಯಾದಿಗಳ ಬಿಟ್ಟು ಹೆಣ್ಣು ವ್ರತಕಟ್ಟೆಂದು ಮಾಡಬಹುದೇ? ಮತ್ತದ ಕಟ್ಟಿಕೊಂಡು ಮಿಟ್ಟಿಯ ಭಂಡರಂತೆ ಕುಟ್ಟಿಯಾಡಬಹುದೇ? ಇಂತೀ ಬಾಹ್ಯದೃಷ್ಟಿಗಳ್ಳರ ಆತ್ಮ ಚಿತ್ತಗಳ್ಳರ ವ್ರತಸ್ಥರೆಂದು ಎನಲಾಗದು. ಮನಕ್ಕೆ ಮನೋಹರ ಶಂಖೇ ಶ್ರುಲಿಂಗವು ಅವರುವ ಮುಟ್ಟಿದಿಹನಾಗಿ.

ಅರ್ಥ:-- ಸ್ತ್ರೀಯರುಗಳಲ್ಲಿ ನಯನವು ಕಾಮವಿಕಾರದ ಬಯಕೆಯಿಂದ ಕೇಲೈಸಿ, ಹಾವಭಾವ ವಿಲಾಸ ವಿಭ್ರಮಗಳ ನೋಡಿದಲ್ಲಿ, ಭಕ್ತ ಮಾಹೇಶ್ವರುಗಳು ಬಳಿಕ ವಿಕಾರದೃಷ್ಟಿಯನಂಗೀಕರಿಸಲೇತಕ್ಕು? ಸಮಯ ದವರುಗಳು ಶೀಲವ್ರತಾಚಾರಕ್ಕೆ ತಪ್ಪಿತ್ತೆಂದು ಬೇರ್ಪಡಿಸಿದ ಹೆಣ್ಣನು ಮೇಲುಶೀಲ ಮೇಲುವ್ರತವ ಕಟ್ಟುಮಾಡಬಹುದೇ? ಬಳಿಕ ಮೇಲುಶೀಲ ಮೇಲುವ್ರತವ ಕಟ್ಟಿ, ಆ ಹೆಣ್ಣು ಕೂಡಿಕೊಂಡು ಮಿಟ್ಟಿಕೋಲಿನಹಾಗೆ ಆಚಾರಕ್ಕೆ ತಪ್ಪುಕರಾಗಿ, ಲಜ್ಜೆ ಭಂಡರ ಹಾಗೆ, ತನ್ನ ಸಮಶೀಲವಂ ತರು ಕಂಡು, ನೀನು ಇಂಥ ಶೀಲವ್ರತಾಚಾರವುಳ್ಳವ, ಆಚಾರ ಭ್ರಷ್ಟೆಯಾದ ಹೆಣ್ಣಿಗೆ ಮೇಲುಶೀಲ ಮೇಲುವ್ರತವ ಕಟ್ಟಿ ಕೂಡಿಕೊಳ್ಳಬಹುದೇ, ಎಂದಲ್ಲಿ, ಅಹುದಲ್ಲಾ ಎಂದು ಅವರೊಡನೆ ಬದಿದಾಡಬಹುದೇ? ಇಂತೀ ಬಹಳವಾದ ಕಾಣಲ್ಪಟ್ಟಾಚಾರಕ್ಕೆ ತಪ್ಪುಕರಾದವರನು ತನ್ನ ಆರುವಿಗೆ

ವಂಚಕರಾದವರನ್ನು ವ್ರತವುಳ್ಳವರೆಂದು ಹೇಳಬಾರದು. ಪರಶಿವಲಿಂಗವು ಅವರ.ಗಳಲ್ಲಿ ಬರೆಯದಿಷ್ಟನಾಗಿ ಎಂಬುದರ್ಥ.

೧೦. ಶಿವಪೂಜೆ ಎತ್ತ? ವಿಷಯದ ಸವಿ ಎತ್ತ? ಆ ವಿಷಯದ ಸವಿ ತಲೆಗೇರಿ ಶಿವಪೂಜೆಯ ಬಿಟ್ಟು, ವೇಶಿಯರ ಎಂಜಲ ಹೇಸದೆ ತಿಂಬ ದೋಷಿಗಳನೇನೆಂಬೆನ್ನೆ ರಾಮನಾಥಾ?

೧೧. ಸಾಸಿವೆಯಷ್ಟು ಭಕ್ತಿಯುಳ್ಳನ್ನಕ್ಕರ, ವೇಶಿಯ ಮುಟ್ಟಿದಡೆ, ಹೊಲೆಯರ ಮನೆಯ ಮುರುಹ ಹೊರಗಿರಿಸಿದಡೆ, ಹಂದಿ ಬಂದು ಮೂಸಿ ಮೇವಂತೆ, ಕಾಣಾ ರಾಮನಾಥಾ.

೧೨. ವೇಶಿಯ ಎಂಜಲ ತಿಂದು, ಈಶ್ವರಪ್ರಸಾದವ ಭುಂಜಿಸಿದಡೆ, ಓಸರಿಸಿತ್ತಯ್ಯ ಲಿಂಗವು. ಆತ ದ್ರೋಹಿ, ಭಾಷೆ ತಪ್ಪುಕನವನು, ಭವ ದಲ್ಲಿ ಬಳಲುವನು. ಅಂತಹವನ ಕಂಡು, ಹೇಸಿ ಕಡೆಗೆ ತೊಲಗಿದೆ ಕಾಣಾ ರಾಮನಾಥಾ.

೧೩. ದೇಶ ಗುರಿಯಾಗಿ ಲಯವಾಗಿ ಹೋದವರ ಕಂಡೆ. ತಮಂಥ ಗ.ರಿಯಾಗಿ, ಲಯವಾಗಿ ಹೋದವರ ಕಂಡೆ. ಕಾಮ ಗುರಿಯಾಗಿ ಬೆಂದು ಹೋದವರ ಕಂಡೆ. ನೀ ಗುರಿಯಾಗಿ ಹೋದವರ ಕಾಣೆ, ಗುಹೇಶ್ವರಾ.

೧೪. ಅಸುರನೈಶ್ವರ್ಯವನೆಣಿಸುವರೆ, ಸೀತೆಗೆ ಸರಿಮಿಗಿಲೆನಿಸುವ ರೆಂಟುಕೋಟಿ ಮತಿವಂತೆಯರು, ಶಿರಃ ಪ್ರಧಾನರೆಂಟು ಕೋಟಿ. ಲೆಕ್ಕವಿಲ್ಲದ ದಳವು, ಲಕ್ಷಕುಮಾರರು, ದಿಕ್ಪಾಲಕರವನ ಮನೆಯ ಬಂಧನದಲ್ಲಿಷ್ಟರು, ಸುರಸತಿಯರನೆಲ್ಲರನಾತ ಸೆರೆಮಾಡಿಯಾಳಿದ. ಶಿವನೇ, ನೀನು ಕರುಣೆ ಸಿದಂತಿರದೆ, ಪರವಧುವಿನ ಬೇಟೆವನನ ಪ್ರಾಣವ ಕೊಂಡಿತ್ತು. ಇದ ನರಿತು ಪರವಧುವಿಗಳೆಸುವವರ ಕಂಡು, ಗರುಡನ ಕಂಡ ಸರ್ಪ ಧರೆ ಗಿಳಿವಂತೆ, ಅಡಗಿಪ್ಪೆನಯ್ಯ ಕೂಡಲಸಂಗಮದೇವಾ.

೧೫. ಗಂಡನುಳ್ಳ ಹೆಂಡಿರ ಕಂಡು, ಅಳುವದಿರಾ ಮನವೇ. ಬಂದ ಬಸಿರನು, ಉಂಡ ಮೊಲೆಯನು ಕಂಡು, ಮರುಗದಿರಾ ಮನವೇ. ಉದ್ದಂ ಡತನದಲಿ ನಡೆವ ಭಂಡರನು ಹುಳುಗೊಂಡದಲ್ಲಿಕ್ಕದೆ ಬಿಡುವನೇ ನಮ್ಮ ದೇವರಾಯ ಸೊಡ್ಡಳ್ಳಾ?



೧೬. ಶರಣ ಸತಿ ಲಿಂಗಸತಿ ಎಂದು ಬಣ್ಣಿಸಿ, ಒಪ್ಪವಿಟ್ಟು ನುಡಿದುಕೊಂಬ ಕುಟಿಲವೆಣ್ಣಲ್ಲವಷ್ಟು. ನಾನು ನಿನಗೆ ಮುಚ್ಚಿ ಮರುಳಾದ ಪ್ರತಿವ್ರತೆ. ಅಹುದು ಅಲ್ಲವೆಂಬುದಕ್ಕೆ ದೃಷ್ಟವಕೊಟ್ಟು ನುಡಿವುತಿಪ್ಪೆ ಕೇಳಯ್ಯ ಗಂಡನೇ. ಮಾನವರ ಸಂಚಾರವಿಲ್ಲದ ಘುಹಾ ಹೇರಡವಿಯಲ್ಲಿ ನಾನು ಹೋಗುತ್ತಿಪ್ಪಾಗ, ಆ ಸಮಯದಲ್ಲಿ ಸೋಮುಡಿಯ ಸೊಬಗಿನ ನಿಡುಹುಚ್ಚಿನ ಕಡುಜಾಣ್ಮೆ, ಅಲರ್ಗಣ್ಣು ಅಂಬುಜಮುಖಿ, ಮುಗುಳ್ಳಗೆಯ ಸೊಗಸುವೆಣ್ಣು, ಬಂದುಗೆ ಬಾಯ ಅಂದವುಳ್ಳವಳು, ನಳಿತೋಳನಾಯಿಕೆ, ಕಕ್ಕಸ ಕುಚದ ಸೊಕ್ಕು ಜವ್ವನೆ, ಸೆಳೆ ನಡುವಿನ ಸಿರಿವಂತೆ, ಕುಂಭಸ್ಥಳದ ನಿತಂಬಿನಿ, ಹೊಂಬಾಳೆದೊಡೆಯ ಕಂಬು ಕಂಧರೆ, ಚರಣದ ಮಂದಗಮನೆ, ಇಂತಪ್ಪ ಚಲುವಿನ ಕೋಮಲ ಲತಾಂಗಿ, ಸರ್ವಾಭರಣಂಗಳಂ ತೊಟ್ಟು, ನಮದುಕೂಲವನುಟ್ಟು, ಅನುಲೇಪನಗಳನು ಗೆಯ್ದು, ನಡೆತಂದು, ಎನ್ನಮರ್ದಪ್ಪಿ, ಅಲಂಗಿಸಿ, ಮೋಹಿಸಿ, ಮುದ್ದುಮಾಡಿ, ಕಾಮಾತುರದ ಭಕ್ತಿಯಿಂದ ಎನ್ನ ಕರನುಂ ಪಿಡಿದು, ತನ್ನ ಕೂಟಕ್ಕೆ ಒಡಂಬಡಿಸುವ ಕಾಲದಲ್ಲಿ, ನಾನು ಹುಲಿ ಹಿಡಿದ ಕಪಿಲೆಯಂತೆ ನಡುಗುತ್ತಿದ್ದೇನೆ. ಪರಮಾತ್ಮನೇ, ನಿನ್ನ ಸತಿಯ ಕೈವಿಡಿದು, ಎನ್ನ ರಕ್ಷಣ್ಯನಂ ಮಾಡು. ಅದಲ್ಲದೆ, ಅವಳಿಗೆ ಕಿಂಚಿತ್ತು ಮನಸೋತನಾದಡೆ, ನೀ ನೂಂಕೆನ್ನ ಜನ್ಮಜನ್ಮಾಂತರ ಎಕ್ಕಲನರಕದಲ್ಲಿ. ಎನ್ನನು ಇಕ್ಕದಿದ್ದೆಯಾದಡೆ, ನಿಮಗೆ ನಿಮ್ಮಾಣೆ, ನಿನ್ನ ಅರ್ಥಾಂಗಿಯಾಣೆ, ನಿಮ್ಮ ಬಸವಾದಿ ಪ್ರಮಥರಾಣೆ. ಎನ್ನ ಅತಿ ಬಿರಿದಿನ ಭಾಷೆ ಎಂಬುದು ನಿನ್ನ ಕರುಣವಯ್ಯ, ಘನಲಿಂಗಿಯ ಮೋಹದ ಚನ್ನಮಲ್ಲಿಕಾರ್ಜುನ.

೧೭. ಅಮರಾವತಿ ಪಟ್ಟಣದಲ್ಲಿ ದೇವೇಂದ್ರನಾಳುವ ನಂದನವನವಯ್ಯ! ಆತ್ತ ಸಾರೆಲೆ ಕಾಮಮೋಹವೇ. ನೀನು ಲೋಕಾದಿಲೋಕವಮರುಳ ಮಾಡಿದೆ ಕಾಮಾ! ಗುಹೇಶ್ವರಲಿಂಗವನರಿಯೆ.

೧೮. ಎಸೆಯದಿರು ಎಸೆಯದಿರು ಕಾಮಾ, ನಿನ್ನ ಬಾಣ. ಎಸೆಯಲೇಕೋ? ಕಾಮ, ಕ್ರೋಧ, ಲೋಭ, ಮೋಹ, ಮದ, ಮತ್ಸರ ಇವು ಸಾಲವೇ? ನಿನಗೆ ಗುಹೇಶ್ವರಲಿಂಗದ ವಿರಹದಲ್ಲಿ ಬಿಂದವರ ಮರಳಿಸುಡಲುಂಟೇ ಮರುಳು ಕಾಮಾ?

## ದಾನಮಾಡು.

೧. ಕಾಗೆ ಒಂದಗಳು ಕಂಡರೆ, ಕರೆಯದೇ ತನ್ನ ಬಳಗವನ್ನೆಲ್ಲ ವನು? ಕೋಳಿ ಒಂದ ಗುಟುಕ ಕಂಡರೆ, ಕರೆಯದೇ ತನ್ನ ಕುಲವನೆಲ್ಲವನು? ಶಿವಭಕ್ತನಾಗಿ ಭಕ್ತಿಪಕ್ಷವಿಲ್ಲದಿದ್ದರೆ, ಕಾಗೆ ಕೋಳಿಗಿಂತ ಕರಕಷ್ಟ, ಕೂಡಲಸಂಗಮದೇವಾ.

೨. ಆಯುಷ್ಯ ಉಂಟು, ಪ್ರಳಯವಿಲ್ಲೆಂದು ಅರ್ಥವ ಮಾಡಗುವಿರಿ. ಆಯುಷ್ಯ ತೀರಿ, ಪ್ರಳಯ ಬಂದರೆ, ಆ ಅರ್ಥವನುಂಬುವರಿಲ್ಲ. ನೆಲನನ ಗಿದು ಮಾಡಗದಿರಾ. ನೆಲ ನುಂಗಿದರುಗಳುವುದೇ? ಕಣ್ಣಿನಲ್ಲಿ ನೋಡಿ, ಮಣ್ಣಿನಲ್ಲಿ ನೆರೆಹ, ಉಣ್ಣದೆ ಹೋಗದಿರಾ! ನಿನ್ನ ಮಾಡದಿರಲೆಂದರೆ, ನಿನ್ನ ಮಾಡದಿಯ ಕೃತಕ ಬೇರೆ. ನಿನ್ನ ಒಡಲು ಕೆಡೆಯಲು, ಮತ್ತೊಬ್ಬನಲ್ಲಿಗೆ ಅಡಕದೆ ಮಾಡ್ಬೇ? ಹೆರರಿಗಕ್ಕೆ ಹೆಗ್ಗುರಿಯಾಗಿ ಕೆಡಬೇಡ. ಕೂಡಲಸಂಗನಶರಣರಿಗೆ ಒಡವೆಯ ಸವಿಸುವದು.

೩. ಒಡಲು, ಒಡನೆ, ಧರೆ ನಿನಗಾಯಿತ್ತೆಂದು ಉಣಲೊಲ್ಲದಿಷ್ಟ ಮರುಳ ಮಾನವಾ, ನೀನು ಕೇಳಾ. ಅಡವಿಯನೆ ಕೆಳೆಕೊಂಡು, ನೆಲ ದೊಳಗೆ ಬೈಚಿಟ್ಟು, ಹೊಲಬುದಪ್ಪಿ ಭೂತಕ್ಕೆ ಕೊಡಲಿಲ್ಲವೆಯೋ? ಹಾಗಕ್ಕೆ ಹಾಗ ಗಳಿಸಿ ಆಗಾಯಿತ್ತೆಂದು ಉಣಲೊಲ್ಲದಿಷ್ಟ ಮರುಳೇ ಕೇಳು. ಇದ ನರಿದು ಕಲ್ಯಾಣದ ತ್ರಿಸುರಾಂತಕಲಿಂಗದಲ್ಲಿ ಗಾವುದಿ ಮಾಚಯ್ಯ ಹೇಳಿದುದ ಕೇಳು ಮಾನವಾ.

೪. ಭಕ್ತರು ದ್ರವ್ಯವ ಗಳಿಸಿದಲ್ಲಿ ತಮ್ಮ ಶನುವಿದ್ದಲ್ಲಿಯೇ ಗುರು ಲಿಂಗ ಜಂಗಮಕೃಪಿಸುವದು. ಇದೇ ಸದ್ಭಕ್ತಿಯ ಹೊಲಬು. ತಾನಳಿದ ಮತ್ತೆ, ಮನೆ ಮಕ್ಕಳಿಗಿಂದಡಿ, ಆಚಾರಕ್ಕೆ ಭಂಗ. ಆತನೇ ಸ್ವಾಮಿಗೆ ಸ್ವಾಮಿದ್ರೋಹ. ಇದನರಿದು ಕಲ್ಯಾಣದ ತ್ರಿಪುರಾಂತಕಲಿಂಗದಲ್ಲಿ ಗಾವುದಿ ಮಾಚಯ್ಯ ಹೇಳಿದುದ ಕೇಳಿ ಎಲ್ಲರೂ ಸತ್ಯವನ್ನಿರಣ್ಣ.

೫. ಎಂಬತ್ತುನಾಲ್ಕು ಲಕ್ಷ ಮುಖದೊಳಗೊಂದೇ ಮುಖವಾಗಿ ಕಾಡಿ ನೋಡೆನ್ನನು. ಬೇಡಿ ನೋಡೆನ್ನನು. ಬೇಡದಿದ್ದರೆ, ಅಯ್ಯಾ, ನಿಮಗೆ ಪ್ರಮಥರಾಣಿ. ನಿಮಗೆ ನೀವಾವ ಮುಖದಲ್ಲಿ ಬಂದು ಬೇಡಿದಡಿ, ಈವೆನು ಕೂಡಲಸಂಗಮದೇವಯ್ಯ.

೬. ತನುವ ಬೇಡಿದಡೀವೆ. ಮನವ ಬೇಡಿದಡೀವೆ. ಧನವ ಬೇಡಿದಡೀವೆ. ಬೇಡು ಬೇಡೆಲೆ ಹಂದೆ. ಕಣ್ಣ ಬೇಡಿದಡೀವೆ. ತಲೆಯ ಬೇಡಿದಡೀವೆ. ಕೂಡಲಸಂಗಮದೇವಾ, ನಿವ.ಗತ್ತು ಶುಧ್ಧನಾಗಿಪ್ಪೆ ನಿಮ್ಮ ಪುರಾತನರ ಮನೆಯಲ್ಲಿ.

೭. ಹುಟ್ಟುತ್ತ ದ್ರವ್ಯವನರಿಯದವೆಂಗೆ ಐಶ್ವರ್ಯವಂತ ಮಗನಾ ದರೆ, ಲಕ್ಷಸಂಖ್ಯಾಯ ಹಿರಣ್ಯವ ತಂದು ಸಂತೋಷ ಬಡಿಸುವಂತೆ, ಕಾಳಗ ಮುಖವಾವುದೆಂದರಿಯದ ಹಂದೆ ನೃಪಂಗೆ ಒಬ್ಬ ಕ್ಷತ್ರಿಯನಹ ಕುಮಾರ ಹುಟ್ಟಿ ಕಿಗ್ಗಡಲ ರಕ್ತದ ಹೊನಲಲ್ಲಿ ಕಡಿದು ಮುಳುಗಾಡುವ ಕೊಳಂಗಳ ಕಂಡು ಪರಿಣಾಮಿಸುವಂತೆ, ಅನು ಪರಿಣಾಮಿಸುವೆನಯ್ಯ, ಕೂಡಲ ಸಂಗಮದೇವಾ, ನೀವು ಬಂದೆನ್ನ ಬೇಡಿದಡೆ.

೮. ಗೆಜ್ಜಲು ಮನೆಮಾಡಿ, ಸರ್ಪಂಗೀಡಾದಂತೆ, ತಾನತ್ತಣ ದ್ರವ್ಯ ವತಂದು, ಇತ್ತ ಮಾಡಿದಡೆ, ನಿನಗೆತ್ತಣ ಮುಕ್ತಿ ಅಮರೇಶ್ವರ ಲಿಂಗವೇ?

೯. ಸ್ವಲ್ಪ ಅಮೃತಾನ್ನವನೊಯ್ದು, ಹುತ್ತವೆಂದು ಬಿಲದ್ವಾರದಲ್ಲಿ ಹೊಯ್ದು ತೊತ್ತಿಗೆಲ್ಲಿಯದೋ ಶಿವಾಚಾರ? ಅದು ಎಂತೆಂದೊಡೆ ಕಲ್ಲ ನಾಗರ ಕಂಡರೆ, ಹಾಲು ಹೊಯ್ಯೆಂಬಳು. ಬದುಕಿದ ನಾಗರ ಕಂಡರೆ, ಕೊಲ್ಲು, ಕೊಲ್ಲು, ಎಂಬಳು. ಉಂಬ ದೇವರು ಬಂದರೆ, ಇಲ್ಲವೆಂದು ಅಟ್ಟುವಳು. ಉಣ್ಣದ ಕಲ್ಲುಪ್ರತಿಮೆಯ ಮುಂದಿಟ್ಟು, 'ಉಣ್ಣು' 'ಉಣ್ಣು' ಎಂಬಳು. ಇಂತೀ ವೇಷದ ಡಂಭ ತೊತ್ತಿಗೆ ವಿಚಾರಿಸದೆ, ಲಿಂಗವ ಕೊಡಲಾಗದೆಂದಾತ ನಮ್ಮ ಅಂಬಿಗರ ಚೌಡಯ್ಯ.

೧೦. ಪರಮ ಪುರುಷಾರ್ಥವನರಿಯದ ಕೆಟ್ಟ ನರಗುರಿಗಳು ನೀವು ಕೇಳಿರೋ. ಪರಮ ಪುರುಷಾರ್ಥಕ್ಕೆ ಪ್ರಾಣವ ಕೊಟ್ಟವರುಂಟು. ೧೬ ಕೊಟ್ಟಿದ್ದಕ್ಕೆ ಕೀರ್ತಿದೇಹವಂ ಪಡೆದವರ ಪರಿಯ ಕೇಳು. ಮನದೊಳಗೆ ಪರಮ ಪುರುಷಾರ್ಥಿಯಾದರೆ ವೀರ ವಿಕ್ರಮನಂತಾಗಬೇಕು. ಪರಮ ಪುರುಷಾರ್ಥಿಯಾದರೆ ಬಸವಕುಮಾರನಂತಾಗಬೇಕು. ಪರಮ ಪುರುಷಾರ್ಥಿಯಾದರೆ ಕಪೋತ ಪಕ್ಷಿಯಂತಾಗಬೇಕು. ಇಂತೀ ಪರಮ ಪುರುಷಾರ್ಥಕ್ಕೆ ಪ್ರಾಣವ ಕೊಟ್ಟವರುಂಟು. ಹಣವೇನು ದೊಡ್ಡತ್ತು? ಮಣ್ಣೇನು ದೊಡ್ಡತ್ತು? ಉದಕವೇನು ದೊಡ್ಡತ್ತು? ವಸ್ತ್ರವೇನು ದೊಡ್ಡತ್ತು? ಮಠ

ನೇನು ದೊಡ್ಡಿತ್ತು? ಇಂತಿವುಗಳೆಲ್ಲಾ ಒಂದನಾವರೂ ಪರಮಪುರುಷಾರ್ಥಕ್ಕೆ ನೀಡಿ, ಮಾಡದೆ ತನ್ನ ಶರೀರವ ಹೊರೆದುಕೊಂಡು ಬದುಕುವೆನೆಂಬ ಮೂಳೆಗೆ ಇಹಪರನಾಸ್ತಿ ಎಂದಾತ ನಮ್ಮ ಅಂಬಿಗರಚೌಡಯ್ಯನು.

೧೧. ಅರ್ಥ ಪ್ರಾಣಾಭಿಮಾನವನೊಪ್ಪಿಸಿದಲ್ಲಿ, ಭಕ್ತನಪ್ಪನೇ? ಅಲ್ಲ. ಆದಿರುದ್ರನ ಮಗಳು ಆದಿಶಕ್ತಿ. ಈ ಆದಿಶಕ್ತಿಯ ಮಗ ವಿಷ್ಣು. ಆ ವಿಷ್ಣುವಿನ ಅರ್ಧಾಂಗಿ ಲಕ್ಷ್ಮಿ ಈ ತೊತ್ತಿನ ತೊತ್ತಿನ ಪಡಿದೊತ್ತನೊಪ್ಪಿಸಿದಲ್ಲಿ ಭಕ್ತನಪ್ಪನೇ? ಅಲ್ಲ. ಎನ್ನ ಮನದೊಡೆಯ ಮಹಾದೇವ, ನಿಮ್ಮ ಸೊಮ್ಮು ನಿಮಗೊಪ್ಪಿಸಿ, ನಾನು ಶುದ್ಧನಪ್ಪ ಕಾಣಾ ಕೂಡಲಸಂಗಮದೇವಾ.

೧೨. ಹತ್ತು ಮತ್ತರಭೂಮಿ, ಬತ್ತವ ಹಯನ, ನಂದಾದೀವಿ ಗೆಯ ನಡಿಸಿಹೆನೆಂಬವರ ಮುಖವ ನೋಡಲಾಗದು. ಅವರ ನುಡಿಯ ಕೇಳಲಾಗದು. ಅಂಡಜ, ಸ್ಪೈದಜ, ಉದ್ಭಿಜ, ಜರಾಯುಜವೆಂಬ ಪ್ರಾಣಿಗಳಿಗೆ ಭವಿತವ್ಯವ ಕೊಟ್ಟವರಾರೋ? ಒಡೆಯರಿಗೆ ಉಂಡಿಗೆಯ ಮುರಿದಿಕ್ಕಿದಂತೆ ಎನ್ನಿಂದಲೇ ಆಯಿತ್ತು ಎನ್ನಿಂದಲೇ ಹೋಯಿತ್ತೆಂಬವನ ಬಾಯಲ್ಲಿ ಮೆಟ್ಟಿ ಹುಡಿಯ ಹೊಯ್ಯದೆ ಮಾಣ್ಯನೇ ಕೂಡಲಸಂಗಮದೇವಾ?

೧೩. ಅನವರತ ಮಾಡಿಹೆನೆಂದು ಉಪ್ಪರಗುಡಿಯ ಕಟ್ಟಿ ಮಾಡುವ ಭಕ್ತನ ಮನೆಯದು ಅಂದಣಗಿತ್ತಿಯ ಮನೆ. ಸರ್ವ ಜೀವದಯಾಪರನೆಂದು ಭೂತದೈವಕ್ಕೆ ಕೃಪನ ಮನೆ ಸುಯಿಧಾನದ ಕೇಡು. ಸೂಳೆಯ ಮಗ ಮಾಳವಿಯ ಮಾಡಿದರೆ ತಾಯಿ ಹೆಸರಾಯಿತ್ತಲ್ಲದೆ ತಂದೆಯ ಹೆಸರಿಲ್ಲ ಕೂಡಲಸಂಗಮದೇವಾ.

೧೪. ಲಿಂಗಜಂಗಮಕ್ಕೆ ಮಾಡುವ ಭಕ್ತಿ ಮನಸ್ಸಾಕ್ಷಿಯಾಗಿರಬೇಕಲ್ಲದೆ, ಇದಿರಿಟ್ಟು ನುಡಿಯಲಾಗದು. ಅದೇನು ಕಾರಣವೆಂದಡೆ ಬಡವನಿಗೆ ಭಾಗ್ಯ ದೊರೆಕೊಂಡಂತಿರಬೇಕಲ್ಲದೆ ಎನ್ನ ಪದಾರ್ಥವ ನಾನು ಮಾಡಿದೆನು, ಅವರು ಕೈಕೊಂಡರೆಂದು ತನ್ನ ಖ್ಯಾತಿ ಭಕ್ತಿಯನು ಮನ ಹಿಗ್ಗಿ ಅನ್ಯರೊಡನೆ ಹೇಳಿಕೊಂಡರೆ ಶಿವನೊಪ್ಪುಗೊಳ್ಳನು, ಪುರಾತನರು ಮೆಚ್ಚರು.



ಅಂತಸ್ತು ಖ್ಯಾತಿ ಭಕ್ತಿ ಎಂದಾಯಿತ್ತೆಂದಡೆ ಹಾವಸಿಗಲ್ಲ ಮೆಟ್ಟಿ ಜಾರಿ ಬಿದ್ದು ಕೊಡನೊಡದಂತಾಯಿತ್ತು ಕಾಣಾ ಅಖಂಡೇಶ್ವರಾ.

೧೫. ಕೊಡುವವ ಮಾನವನೆಂದೊಡೆ ಹೊಡೆ ಬಾಯ ಕೆರಹಿನಟ್ಟಿ ಯಲ್ಲಿ. ಮಾನೀಶನ ಹೃದಯದೊಳು ತಾನೀಶ ಹೊಕ್ಕು ಸಲುವಸ್ತು ಕೊಡಿಸುವ ಕಾಣಾ ದೇವರಾಯ ಸೊಡ್ಡಳಾ.

೧೬. ನೀನೀಶನೀಯದೆ ಮಾನೀಶ ನೀವನೇ ? ನೀನೀಸುವ ಕಾರಣ ಮಾನೀಶನೀವನು. ಆ ಮಾನೀಶನ ಹೃದಯದೊಳು ಪೊಕ್ಕು, ನೀನೀಸುವ ಕಾರಣದಿಂದ ನೀನೇ ಶರಣೆಂಬಿನಯ್ಯ ರಾಮನಾಥಾ.

೧೭. ಮಾಡುವ ಭಕ್ತಂಗೆಯೂ ಕೊಡುವ ದೇವಂಗೆಯೂ ಎಂವೆಂದಿಗೂ ಕೇಡಿಲ್ಲ. ಮಾಡಿ ಭೋ, ಮಾಡಿ ಭೋ. ಎಲ್ಲವೂ ಸವೆಯಿತು ಹೋಯಿತ್ತೆಂಬ ಚಿಂತೆ ಸಂತೋಷವಿಲ್ಲದೆ ಮಾಡಿ ಭೋ ನಮ್ಮ ಸಕಳೇ ಶ್ವರದೇವನರಿದು ಸಲಹುವನಾಗಿ.

೧೮. ಹಲವು ಕಾಲ ಧಾವತಿಗೊಂಡು ಹಿಡಿದರೆಯೂ ಒಂದನಾಯ ತದಿಂದ ಸಲೆ ಸನ್ನಿಹಿತನಾಗಿಪ್ಪ ಶರಣನ ಭಕ್ತಿ ಒಂದನಾಯತದಿಂದ ಕೆಡುವುದು. ಸ್ವಧರ್ಮದಲ್ಲಿ ಗಳಿಸಿದ ಪಿತನ ಧನವ ಅಧರ್ಮದಲ್ಲಿ ಕೆಡಿ ಸುವ ಸುತನಂತೆ, ಶಿವನ ಸೊಮ್ಮ ಶಿವಂಗೆ ಮಾಡದೆ, ಅನ್ಯಕ್ಕೆ ಮಾಡಿದಡೆ, ತನ್ನ ಭಕ್ತಿ ತನ್ನನೆ ಕೆಡಿಸುವದು ಕೂಡಲಸಂಗಮದೇವಾ.

೧೯. ಕೆರೆಯಲ್ಲಿ ಉಂಡು ತೊರೆಯ ನೆನೆವನಂತೆ, ಆರು ಕೊಟ್ಟು ಒಡವೆಯ ಆರಿಗಕ್ಕೆ ತಾನಾರಾಧಿಸಿಕೊಂಬವನ ನೋಡಾ. ಅಲ್ಲಿ ಗಲ್ಲಿಗೆ ಎಲ್ಲಿಯೂ ತಪ್ಪದು. ಇದನರಿದು ಕಲ್ಯಾಣದ ತ್ರಿಪುರಾಂತಕ ಲಿಂಗದಲ್ಲಿ ಗಾವುದಿ ಮಾಚಯ್ಯ ಹೇಳಿದುದು ದಿಟವೆನ್ನಿರಣ್ಣಾ.



## ಲೋಭಿಯಾಗಬೇಡ.

೧. ಸಂಸಾರವೆಂಬುದೊಂದು ಗಾಳಿಯ ಸೊಡರು. ಸಿರಿ ಎಂಬುದೊಂದು ಸಂತೆಯ ಮಂದಿ ಕಂಡೆಯ್ಯ. ಇದನ್ನು ನೆಚ್ಚಿ ಕೆಡಬೇಡ. ಸಿರಿ ಎಂಬುವ ಮರೆಯ, ಪೂಜಿಸು ನಮ್ಮ ಕೂಡಲಸಂಗಮದೇವನ.

೨. ಎಲೆ ಎಲೆ ಮಾನವ, ಅಳಿಯಾಸೆ ಬೇಡಲೋ, ಕಾಡಬೆಳದಿಂಗಳ ಸಿರಿಯು ಸ್ಥಿರವಲ್ಲ. ಕೇಡಿಲ್ಲದ ಪದವಿಯ ಕೊಡಲು, ಕೂಡಲಸಂಗಮದೇವನ ಮರೆಯದೆ ಪೂಜಿಸು.

೩. ಹರಸೇವಕಾಲಕ್ಕೆ ಸಿರಿಯು ಬೆನ್ನಲ್ಲಿ ಬಕ್ಕು. ಹರಿದು ಹೆದ್ದೊರೆಯು ಕೆರೆ ತುಂಬಿದಂತೆಯ್ಯ. ನೆರೆಯದ ವಸ್ತು ನೆರೆವುದು ನೋಡಯ್ಯ. ಅರಸು ಪರಿವಾರ ಕೈವಾರ ನೋಡಯ್ಯ. ಪರಮ ನಿರಂಜನನು ಮರೆವ ಕಾಲಕ್ಕೆ ತುಂಬಿದ ಹರವಿಯ ಕಲ್ಲು ಕೊಂಡಂತೆ ಕೂಡಲಸಂಗಮದೇವನ.

೪. ಕಾಂಚನವೆಂಬ ನಾಯ ನೆಚ್ಚಿ, ನಿಮ್ಮನು ನಾನು ಮರೆದೆ ನಯ್ಯ. ಕಾಂಚನಕ್ಕೆ ವೇಳೆಯಲ್ಲದೆ, ಲಿಂಗಕ್ಕೆ ವೇಳೆ ಇಲ್ಲ. ಹಡಿಕಿಗೆ ಮೆಚ್ಚಿದ ಸೊಣಗನು ಅವೃತದ ರುಚಿಯ ಬಲ್ಲದೆ ಕೂಡಲಸಂಗಮದೇವನ?

೫. ಸಿರಿ ಬಂದೊದಗಿತ್ತೆಂದು, ಹಿರಿದಾಗಿ ಹಿಗ್ಗಬೇಡ. ಸಿರಿ ಎಂಬುದು ಕನಸಿನ ಪರಿಯಂತೆ ನೋಡಾ. ಎಲೆ ಮರುಳ ಮಾನವ ಇದನರಿತು, ಶ್ರೀಮಃಹಾದೇವನ ಪೂಜಿಸಿದೊಡೆ, ಸ್ಥಿರವಾದ ಪದವಿಯ ನೀವ ನಮ್ಮ ಅಖಂಡೇಶ್ವರ.

೬. ಮಡದಿ, ಮಕ್ಕಳು, ಪಡೆದ ದ್ರವ್ಯವು ಎನ್ನೊಡನೆ ಎಂದು ನೆಚ್ಚಬೇಡಿರೋ. ಎಲೆ ಹುಚ್ಚ ಮಾನವರಿರಾ, ಅವು ನಿಮ್ಮ ಒಡನೆಯಾದಡೆ, ನೀವು ಮಡಿದು ಹೋಗುವಾಗ್ಗೆ, ನಿನ್ನೊಡನೆ ಬಪ್ಪವೇ ಹೇಳಿರೋ? ಇದನರಿತು ತಡೆಯದೆ ಮೃಡನ ಸೇವೆಯೊಳು ತೊಡಗಿದರೆ, ಕಡೆ ಮೊದಲಿಲ್ಲದ ಪದವು ದೊರೆಕೊಂಬುದು ನೋಡಾ, ನಮ್ಮ ಅಖಂಡೇಶ್ವರ ಲಿಂಗದಲ್ಲಿ.

೭. ಮುನ್ನ ಗಳಿಸಿದವರೊಡನೆಯ ಈಗ ಕಂಡು, ಮತ್ತೆ ಇನ್ನಾರಿಗೆ ಗಳಿಸಿಹಿರಣ್ಣಾ? ಅಂದಂದಿಗೆ ಮಳೆ ಬೆಳೆ ತಾನಿದ್ದಂದಿಗೂ ತಪ್ಪದ್ಯ.

ಇದನರಿದು ಕಲ್ಯಾಣದ ತ್ರಿಪುರಾಂತಕಲಿಂಗದಲ್ಲಿ ಗಾವುದೀಮಾಚಯ್ಯ ಹೇಳಿದುದು ದಿಟವೆನ್ನಿರಣ್ಣಾ.

೮. ಪಶು ಸಾವುತ್ತು ತನ್ನ ಶಿಶುವಿಗೆ ಏನ ಗಳಿಸಿಕೊಟ್ಟಿತ್ತು? ಪಿಂಡ ಹುಟ್ಟುವಾಗ, ಅದಕ್ಕೆ ಸಂಚಿತ, ಪ್ರಾರಬ್ಧ, ಆಗಾಮಿ ತಪ್ಪದೆಂದೆ. ಆರು ಸತ್ತಡೂ, ಲೇಸಿಗರಿಲ್ಲ. ತಮ್ಮ ತಮ್ಮಷ್ಟಕ್ಕೆ ಲೇಸಿಗರೆಲ್ಲರು. ಇದು ತಪ್ಪದು ಕಲ್ಯಾಣದ ತ್ರಿಪುರಾಂತಕಲಿಂಗದಲ್ಲಿ ಗಾವುದೀ ಮಾಚಯ್ಯ ಹೇಳಿದುದು ದಿಟವೆನ್ನಿರಣ್ಣಾ.

೯. ಧನದಲ್ಲಿ ಶುಚಿ, ಪ್ರಾಣದಲ್ಲಿ ನಿರ್ಭಯ, ಇದಾರಿಂಗಳನಡುವು ದಯ್ಯ? ನಿಧಾನ ತಪ್ಪಿ ಬಂದರೆ, ಒಲ್ಲೆನೆಂಬುವರಿಲ್ಲ. ಪ್ರಮಾದವಶದಿಂ ಬಂದರೆ, ಹುಸಿ ಎಂಬುವರಿಲ್ಲ, ನಿರಾಶೆ ನಿರ್ಭಯ ಕೂಡಲಸಂಗಮದೇವಾ, ನೀನೊಲಿದ ಶರಣಂಗಲ್ಲದಿಲ್ಲ.

೧೦. ನಿಲ್ಲಿಸಬಹುದಯ್ಯ ಒಂದೇ ಮಂತ್ರದಿಂದ ಕಾಳೋರಗನ. ನಿಲ್ಲಿ ಸಬಹುದಯ್ಯ ಒಂದೇ ಮಂತ್ರದಿಂದ ಪಾರುವ ಪಕ್ಷಿಯನು. ನಿಲ್ಲಿಸಬಹು ದಯ್ಯ ಒಂದೇ ಮಂತ್ರದಿಂದ ಹೆಬ್ಬಲಿಯ. ನಿಲ್ಲಿಸಬಹುದಯ್ಯ ಒಂದೇ ಮಂತ್ರದಿಂದ ಮೃತ್ಯುವೆಂಬ ಹೆಮ್ಮಾರಿಯ. ಲೋಭವೆಂಬ ಗ್ರಹ ಹಿಡಿದ ವರನು ಯಾತರಿಂದಲೂ ಬಡಿಸಲಾಗದು. ಈ ಲೋಭಕ್ಕೆ ದ್ರಿದ್ರವೇ ಔಷಧವು. ಹೇಳಿದರೆ ಕೇಳರು, ತಾವು ತಿಳಿಯರು, ಶಾಸ್ತ್ರವ ನೋಡರು, ಭಕ್ತಿಯ ಹಿಡಿಯರು. ಇಂತಹ ಗೊಡ್ಡ ಮೂಳ ಹೊಲೆಯರಿಗೆ ಕರ್ಮ ವೆಂಬ ಶರಧಿಯಲ್ಲಿ ಬಿದ್ದು ಉರುಳಾಡುವದೇ ಸತ್ಯವೆಂದಾತ ನಮ್ಮ ಅಂಬಿಗರ ಜೌಡಯ್ಯ ನಿಜಶರಣನು.

೧೧. ಅರ್ಥವ ಗಳಿಸಿ ಆತ್ಮ ಪುತ್ರಗಿರಿಸಬೇಡ. ಆರಿಗಾರೂ ಇಲ್ಲ. ಶಿವನಲ್ಲದೆ ಹಿತವಹರಿಲ್ಲವೆಂದರಿದು ಶಿವನೊಡವೆಯ ಶಿವನವರಿಗೆ ಕೊಡು ಮರುಳೇ. ಅರ್ಥದಲ್ಲೇನೂ ಸುಖವಿಲ್ಲ. ಅರ್ಥವನಾರ್ಜಿಸುವಲ್ಲಿ ದುಃಖ, ಅರ್ಜಿಸಿದ ಧನವ ರಕ್ಷಿಸುವಲ್ಲಿ ದುಃಖ, ನಾಶವಾದಡೆ ದುಃಖ, ವೆಚ್ಚವಾದಡೆ ದುಃಖ, ಈ ಪರಿಯಲ್ಲಿ ಅರ್ಥದಿಂದ ಸದಾ ದುಃಖವಡೆ ದವರಿಗೆ ಸುಖವಿಲ್ಲೆಂದರಿದು ಧನದರ್ಥದ ಮರವೆಯಲ್ಲಿ ಬಳಲುತ್ತಿಹ ಮನುಜರಿಗಿನ್ನಾವ ಗತಿಯೂ ಇಲ್ಲವಯ್ಯಾ ನಿಜಗುರು ಸ್ವತಂತ್ರ ಸಿದ್ಧ ಲಿಂಗೇಶ್ವರಾ.

## ನಿಷ್ಕಪಟಿಯಾಗಿರು.

೧- ಎನ್ನ ನಡೆಯೊಂದು ಪರಿ. ಎನ್ನೊಳಗೇನೂ ಶುದ್ಧವಿಲ್ಲ ನೋಡಯ್ಯ. ನುಡಿಗೆ ತಕ್ಕ ನಡೆ ಕಂಡರೆ, ಕೂಡಲಸಂಗಮದೇವ ನಿಮ್ಮೊಳಗಿಪ್ಪನಯ್ಯ.

೨. ಎರಡೆಲೆಯಂತೆ ಒಳಗೊಂದು ಹೊರಗೊಂದಾದರೆ, ಮೆಚ್ಚುವನೇ ಶಿವನು? ಬಾರದ ಭವಂಗಳಲ್ಲಿ ಬರಿಸುವನಲ್ಲದೆ, ಮೆಚ್ಚುವನೇ? ಅಘೋರ ನರಕವನುಣಿಸುವನಲ್ಲದೆ ಮೆಚ್ಚುವನೇ? ಉಡುಹಿನ ನಾಲಿಗೆಯಂತೆ ಎರಡಾದರೆ, ಕೂಡಲಸಂಗಯ್ಯ ಮೆಚ್ಚುವನೇ?

೩. ಒಲಿಯ ಬೂದಿಯ ಬಳಿಯಲು ಬೇಡ. ಒಲಿಯಂತೆ ಹೂಸಿ ಕೊಂಡಿಪ್ಪುದು ಹುಸಿ. ಏನು ಫಲ, ಮನದಲ್ಲಿ ಲೇಸಿಲ್ಲದನ್ನಕ್ಕರ? ಒಂದನಾಡ ಹೋಗಿ ಒಂಬತ್ತು ನಾಡುವ ಡಂಭಕರ ಮೆಚ್ಚ ಕೂಡಲಸಂಗಮದೇವ.

೪- ಹುತ್ತವ ಬಡಿದರೆ, ಹಾವು ಸಾಯಬಲ್ಲದೇನಯ್ಯ? ಅಘೋರ ತಪವ ಮಾಡಿದಡೇನು? ಅಂತರಂಗ ಆತ್ಮಶುದ್ಧವಿಲ್ಲದವರನೆಂತು ನಂಬುವೆನಯ್ಯ ಕೂಡಲಸಂಗಮದೇವ?

೫. ಸೋಲಬಲ್ಲರು ಅವರು ಗೆಲಲಿರಿಯರಯ್ಯ. ತನುಮನಧನದಲ್ಲಿ ವಂಚನೆಯನಿರಿಯರಯ್ಯ ದಾಸ ಸಿರಿಯಾಳನವರು. ಕೂಡಲಸಂಗನ ಶರಣರು ಬರಿಯ ಉಪಚಾರವನಿರಿಯರಯ್ಯ.

೬. ಅರ್ಥ ಉಂಟೆಂದು ಅಹಂಕರಿಸಿ ಮಾಡುವನ ಭಕ್ತಿ ತೊತ್ತಿನ ಕೂಟದ ತೂರ್ಯದಂತೆ. ತನುಮನಧನದಲ್ಲಿ ವಂಚನೆಯುಳ್ಳ ಪ್ರಪಂಚಿಯ ಮನೆಯ ಕೂಳು ಶುನಕನ ಬಾಯಲು ಪ್ರತಿಶುನಕ ತಿಂದಂತೆ ಕಾಣಾ ರಾಮನಾಥಾ.

೭. ಭಕ್ತಿ ಎಳ್ಳಿನಿತಿಲ್ಲ, ಯುಕ್ತಿ ಶೂನ್ಯನಯ್ಯ ನಾನು. ತನು ವಂಚಕ, ಮನವಂಚಕ, ಧನವಂಚಕ ನಾನಯ್ಯ. ಕೂಡಲಸಂಗಮದೇವ, ಮಳಲೊಟ್ಟೆಲಿನ್ನಮಾತು.

೮. ಕಳ್ಳಗಂಜಿ ಕಾಡಹೊಕ್ಕರೆ, ಹುಲಿ ತಿಂಬುದ ಮಾಬುದೇ? ಹುಲಿಗಂಜಿ ಹುತ್ತವ ಹೊಕ್ಕರೆ, ಸರ್ಪ ತಿಂಬು ದಮಾಬುದೇ? ಕಾಲ



ಗಂಜಿ ಭಕ್ತನಾದರೆ, ಕರ್ಮ ತಿಂಬುದ ಮಾಬುದೇ? ವೃತ್ತವಿನ ಬಾಯ ತುತ್ತಾದ ವೇಷಡಂಭಕರನೇನೆಂಬೆ ಗುಹೇಶ್ವರಾ ?

೯. ಓತಿ ಬೇಲಿವರಿದಂತೆ, ಎನ್ನ ಮನವಯ್ಯ. ಹೊತ್ತಿಗೊಂದು ಪರಿಯಪ್ಪ ಗೋಸುಂಬೆಯಂತೆ ಎನ್ನ ಮನವು. ಬಾವುಲ ಬಾಳುವೆಯಂತೆ ಎನ್ನ ಮನವು. ನಡುವಿರುಳೆದ್ದ ಕುರುಡಂಗೆ ಆಗಸಿಯಲ್ಲಿ ಬೆಳಗಾದಂತೆ ಎನಗಿಲ್ಲದ ಭಕ್ತಿಯ ಬಯಸಿದರುಂಟೇ ಕೂಡಲಸಂಗಮದೇವಾ?

೧೦. ವೇಷ ಎಲ್ಲಿರದು ? ಸೂಳೆಯಲ್ಲಿ, ಡೊಂಬಿನಲ್ಲಿ ಬಹುರೂಪಿಯಲ್ಲಿ ಇರದೇ? ವೇಷವ ತೋರಿ, ಒಡಲ ಹೊರೆವ ದಾಸಿ ವೇಶಿಯ ಮಕ್ಕಳಿಗೆ ನಿಜಭಕ್ತಿ ಎಲ್ಲಿಯದೋ, ಆಚಾರವೇ ಪ್ರಾಣವಾದ ರಾಮೇಶ್ವರ ಲಿಂಗದಲ್ಲಿ?

೧೧. ಶ್ವಾನಂಗೆ ಪೃಷ್ಠದಲ್ಲಿ ಬಾಲ, ಉಸಾಧಿಕಂಗೆ ಬಾಯಲ್ಲಿ ಬಾಲ, ನೋಡಾ. ಮಮಕಾರವೆಂಬ ನಾಯಿ ಎದ್ದು ಮರುಗಲು, ನಾಲಗೆ ಎಂಬ ಬಾಲ ಬಡವುತ್ತಿದೆ ನೋಡಾ. ಒಡಲ ಉಸಾಧಿಗೆ ಉಸಾಚಾರವ ನುಡಿದ ವರಕ್ಷನ ನಾಲಿಗೆ ನಾಯ ಬಾಲಿಗಿಂತ ಕರಕಪ್ಪ ನೋಡಾ. ಪರಮಾರ್ಥಪದವಲ್ಲಿ ಸುಣಾಮಿಯಾದವನ ಬಾಯಲ್ಲಿ ಪ್ರಸಂಜುಂಟೇ ಹೇಳಾ ಮಹಾಲಿಂಗಗುರುವಿನ ಸಿದ್ಧೇಶ್ವರಪ್ರಭುವೇ

### ಅಹಂಕಾರಿಯಾಗಬೇಡ.

೧. ಆಚಾರವನರಿಯದೆ, ಕ್ರಿಯಾಕಾರ ಉಡುಗದೆ, ವಿಭವವಳಿಯದೆ, ಕೋಪವಡಗದೆ, ತಾಪ ಮುರಿಯದೆ, ಬರಿದೆ ನೆನೆದ ಹೊರಸಿನಂತೆ, ಬೆಬ್ಬಳಿ ಬೆಬ್ಬನೆ ಬೆರೆವರ ಕೇಡಿಂಗೆ ನಾನು ಬೆರಗಾದೆನು ಕಾಣಾ ಗುಹೇಶ್ವರಾ.

೨. ನಾ ನೀನೆಂಬ ಅಹಂಕಾರ ತಲೆದೋರಿದಲ್ಲಿ ಅಟವಾಟ ಕುಟಲ ಕುಹಕವೆಂಬ ಬಿರುಗಾಳಿ ಹುಟ್ಟುತ್ತು. ಬಿರುಗಾಳಿ ಹುಟ್ಟಲೊಡನೆ ಜ್ಞಾನ ಜ್ಯೋತಿ ಕೆಟ್ಟಿತ್ತು. ಜ್ಞಾನಜ್ಯೋತಿ ಕೆಡಲೊಡನೆ ನಾ ಬಲ್ಲೆ ಬಲ್ಲೆವರೆಂಬ ಆರು ಹಿರಿಯೆಲ್ಲರೂ ತಾಮಸಕ್ರೋಳಗಾಗಿ, ಸೀಮೆದಪ್ಪಿ ಕೆಟ್ಟರು ಕಾಣಾ ಗುಹೇಶ್ವರಾ.

೩. ದೇಹ ನಿರ್ದೇಹವೆನುತಿಪ್ಪರಯ್ಯ. ದೇಹನಿರ್ದೇಹವಪ್ಪ ವರ್ಮ ವನರಿಯರು. ಅಹಂಮಂಬುದೇ ದೇಹ, ದಾಸೋಹಂಮಂಬುದೇ ನಿರ್ದೇಹ ನೋಡಾ. ಅಕಾಯೋ ಭಕ್ತಕಾಯಂ ನಾ ಎಂದುದಾಗಿ ಅಹಂಭಾವವಳಿದ ವರ ಕೂಡಲಚನ್ನಸಂಗಯ್ಯನಲ್ಲಿ ನಿರ್ದೇಹಿಗಳೆಂಬೆ.

೪ ತಮ್ಮ ತಾವರಿಯರು. ಹೇಳಿದರೆ ಕೇಳರು. ಆರರ ಹೊಲಬನೇ ನೆಂದರಿಯರು. ಎಂಟರ ಕಂಟಕವ ಮುನ್ನರಿಯರು. ಎರಿದ ಬೆಟ್ಟವ ಇಳಿ ಯಲರಿಯದವರನೇನೆಂಬೆ ಗುಹೇಶ್ವರಾ ?

೫. ಲಿಂಗ ಭಕ್ತನೆಂದು ಜಗವೆಲ್ಲ ಸಾರುತ್ತಿಪುದು. ಲಿಂಗ ಭಕ್ತನ ಇಂಬಾವುದೆಂದರಿಯರು. ಲಿಂಗಭಕ್ತ ಹಮ್ಮುಬಿಮ್ಮಿನವನೇ ? ಲಿಂಗ ಭಕ್ತ ಸೀಮೆಯಾದವನೇ ಗುಹೇಶ್ವರಾ ?

೬. ಮಾಡುವ ಭಕ್ತಂಗೆ ಮನವೇ ಸಾಕ್ಷಿ. ಹೊರಹೊಮ್ಮಿ ಬಯಲ ಹೊರಲೇಕೆ ? ಹಮ್ಮಿಲ್ಲದೆ ಮಾಡಿ, ಮನದಲ್ಲಿ ಮರುಗದಿದ್ದರೆ, ಅಲ್ಲಿ ತಾ ಹೆರೆ ಹಿಂಗದಿರ್ಪನಂಬಿಗ ಚೌಡಯ್ಯ.

೭. ನಾನೆಂಬಹಂಕಾರದಲ್ಲಿ ನಾನುಂಡೆನಾದರೆ, ಎನಗದೇ ಭಂಗ. ಸ್ತುತಿಸಿಂದಿಗೆ ನೊಂದಿನಾದೊಡೆ, ಅಂಗೈಯಲ್ಲಿದ್ದ ಗುಹೇಶ್ವರಲಿಂಗಕ್ಕೆದೂರ.

೮. ನಿನ್ನ ಹರೆಯದ ರೂಪಿನ, ಚೆಲುವಿನ ನುಡಿಯ, ಜಾಣಿನ, ಸಿರಿಯ ಸಂತೋಷದ, ಕರಿತುರಗರಥಪದಾತಿಯ ನೆರವಿಯ, ಸತಿ ಸುತರ ಬಂಧುಗಳ ಸಮೂಹದ, ನಿನ್ನ ಕುಲದಭಿಮಾನದ ಗರ್ವವ ಬಿಡು. ಮರು ಕಾಗದಿರು. ಅಕಟಕಟಾ ರೋಮಜನಿಂದ ಹಿರಿಯನೇ ? ಮಾರನಸಿಂದ ಚೆಲುವನೇ ? ಸುರಪತಿಯಿಂದ ಸಂಪನ್ನನೇ ? ವಾಮದೇವ ವಶಿಷ್ಠರಿಂದ ಕುಲಜನೇ ? ಅಂತಕನ ದೂತರು ಬಂದು ಕೈವಿಡಿದೆಳೆದುಯ್ಯುವಾಗ, ನುಡಿ ತಡವಿಲ್ಲ, ಕೇಳೋ ನರನೇ ? ಎನ್ನ ಮಹಾಲಿಂಗ ತ್ರಿಪುರಾಂತಕ ದೇವರ ಪೂಜಿಸಿದೆಯಾದಡೆ, ಕೇಡಿಲ್ಲದೆ ಪದವು ದೊರೆಕೊಂಬುವದು ಮರುಳೇ.

೯. ಸಂಸಾರದಲ್ಲಿ ಹುಟ್ಟಿ, ಮತ್ತೊಂದ ಬಯಸಲೇಕಯ್ಯ ? ನಗು ವುದು ನುಡಿವುದು ಶಿವಭಕ್ತರೊಡನೆ. ಸುಮ್ಮನೆ ಹಮ್ಮುಬಿಮ್ಮಾಗಿರಲೇ ಕಯ್ಯ ? "ಅಭ್ಯಾಸಸ್ಯ ವಿಹೀನಸ್ಯ ತಸ್ಯ ಜನ್ಮನಿರರ್ಥಕಂ || ಗುರಾವಸಿ ಸಮಂ ಹಾಸ್ಯಂ ಕರ್ತವ್ಯಂ ಕುಟಿಲಂ ವಿನಾ ||" ಎಂದುದಾಗಿ, ನಮ್ಮ ಕೂಡಲಸಂಗನ ಶರಣರೊಡನೆ ಮನದೊರೆದು ಮಾತನಾಡುವದಯ್ಯ.

೧೦. “ನೇದಾದಿ ನಾನು ನಿರ್ನಾಮ ಮಹತ್ತ್ವಂ ಮದೀಶ್ವರಃ |  
ಗುರೂಕ್ತ ಮಂತ್ರ ಮಾರ್ಗೇಣ ಇಷ್ಟಲಿಂಗಂತು ಶಾಂಕರೀ” ಎಂದುದಾಗಿ  
ವಚನ ಪಾಠಕವೆನ್ನು, ವಚನದೋಷಗಳೆನ್ನು ಕಾಡಿಕಾಡಿ ಕೆಡಿಸಿಹವೆನ್ನು  
ಕೂಡಲಸಂಗಮದೇವಾ, ಅಹಮೆಂಬ ಅಹಂಕಾರವೆನ್ನು.

೧೧. ಅರಿದೇವರಿವೆಂಬಿರಿ. ಅರಿದ ಪರಿ ಎಂತು ಹೇಳಿರೇ? ಅರಿದ  
ವರು ಅರಿದೇವೆಂಬರೇ? ಅರಿಯಬಾರದ ಘನವನರಿವವರು ಅರಿಯದಂತಿ  
ಪರರು ಗುಹೇಶ್ವರಾ.

೧೨. ಕುರುಡ ಕಾಣನೆಂದು, ಕಿವುಡ ಕೇಳನೆಂದು, ಹೆಳವ ಇರಿಯ  
ನೆಂದು, ಮರುಳ ಬೈದನೆಂದು, ಪಿಶಾಚಿ ಹೋದನೆಂದು ಮನ ಕದನ ಬಡು  
ವನೇ? ತಾನರಿವುಳ್ಳಾತ ತತ್ತ್ವವನರಿಯದವರಲ್ಲಿ ಗುಣದೋಷವನರಸು  
ವನೆ ಹೇಳಾ ಸಿಮ್ಮುಲಿಗೆಯ ಚನ್ನರಾಮಾ?

೧೩. ಸೆಟ್ಟಿ ಎಂಬೆನೆ ಸಿರಿಯಾಳನ? ಮಡಿವಾಳನೆಂಬೆನೇ ಮಾಚ  
ಯ್ಯನ? ಡೋಹರನೆಂಬೆನೆ ಕಕ್ಕಯ್ಯನ? ಮಾದರನೆಂಬೆನೇ ಜನ್ನಯ್ಯನ?  
ಆನು ಹಾರುವನೆಂದಡೆ ಕೂಡಲಸಂಗಯ್ಯ ನಗುವನಯ್ಯ.

೧೪. ಬಲೀಂದ್ರನ ಸಿರಿಯಿಂದಧಿಕರ ನಾನಾರನಃ ಕಾಣೆ. ಅತಹ  
ಸಂಪತ್ತು ಮೂರಡಿಗೈದದೆ ಹೋಯಿತ್ತು. ಕೆಡುವಂತಿದ್ದಿತೇ ಕೌರವನ  
ರಾಜ್ಯ? ಮಡಿನಂತಿದ್ದಿತೇ ರಾವಣನ ಬಲ್ಲಾಳಿಕೆ? ಪರಮೇಶ್ವರನ ಲಕ್ಷ್ಮಿದೇವಿ  
ಗೊಲಿದು ಒಂದು ನಿಮಿಷದಲ್ಲಿ ಮಡಿದ. ಇದು ಸತ್ಯ, ಇದು ಸತ್ಯ. ಸಿರಿ  
ಸೌಕರ್ಯವೆಂಬುದು ಆಕಾಶದ ರಚನೆ. ಇದನರಿದು, ದೆ ಹದಿಚ್ಚಿಯನ  
ತಿಗಳೆದು, ನಮ್ಮ ಸಕಳೇಶ್ವರದೇವಂಗೋತು ನಾನೆಂಬ ಭ್ರಮೆಯನಳೆಯಾ  
ಮರುಳೇ.

೧೫. ವಿರಕ್ತನಾದ ಬಳಿಕ ಅಹಂಕಾರ ರಹಿತನಾಗಿರಬೇಕು. ಒಣ  
ಗಿದ ಮರನ ವಾಯುವಸ್ಪಿದಂತಿರಬೇಕು. ಸಮುದ್ರದೊಳಗೆ ತರುಗಿರಿಗಳು  
ಮುಳುಗಿದಂತಿರಬೇಕು. ಮೂಗ ಕಂಡ ಕನಸಿನಂತಿರಬೇಕು. ಜಾಲಗಾರ  
ಕಂಡ ರತ್ನದಂತಿರಬೇಕು. ಇರಬಲ್ಲದೆ ವಿರಕ್ತನೆಂಬೆನು. ಹೀಗಲ್ಲದೆ ಅರಿವುಳ್ಳವ  
ರೆಂದು ತಮ್ಮಗಮ್ಮವ ಬೀರುವ ಅಜ್ಞಾನಿಗಳ ಭಕ್ತನೆಂದೊಡೆ ಪ್ರಸಾದಿ  
ಎಂದೊಡೆ ಪ್ರಾಣಲಿಂಗಿ ಎಂದೊಡೆ ಶರಣೈಕ್ಯನೆಂದೊಡೆ ಅಘೋರ ನರಕ  
ತಪ್ಪದು ಕಾಣಾ ಅಮುರ್ಗೇಶ್ವರಲಿಂಗವೇ.

## ಸಭ್ಯ ವರ್ತನೆಯಿಂದಿರು-

೧. ಪುಣ್ಯಪಾಪಂಗಳೆಂಬವು ತಮ್ಮ ಇಷ್ಟವು ಕಂಡಿರಯ್ಯ! “ಅಯ್ಯಾ” ಎಂದಡಿ ಸ್ವರ್ಗ, “ಎಲವೋ” ಎಂದಡಿ ನರಕ. “ದೇವ ಭಕ್ತ, ಜಯ ಜಯ” ಎಂಬ ನುಡಿಯೊಳಗೆ ಕೈಲಾಸವೈದುದು ಕೂಡ ಲಸಂಗಮದೇವಾ.

೨. “ಬನ್ನಿ, ಬಂದಿರಿ, ಹರುಳವಿದ್ದಿರಿ,” ಎಂದರೆ, ನಿಮ್ಮ ನೈಸರ್ಗಿಕ ಹಾರಿ ಹೋಹುದೇ? “ಕುಳ್ಳಿರಿ” ಎಂದರೆ, ನೆಲ ಉರುಳಿ ಹೋಹುದೇ? ಒಡನೆ ನುಡಿದರೆ, ತಿರ ಪೊಟ್ಟಿಯೊಡೆವುದೇ? ಕೂಡಲಿಲ್ಲದಿದ್ದರೂ ಈ ಯೊಂದು ಗುಣವಿಲ್ಲದಿದ್ದರೆ, ಮೂಗ ಕೊಯ್ಯದೆ ಮಾಣ್ಣನೇ ಕೂಡಲ ಸಂಗಮಯ್ಯ?

೩. ಕಂಡ ಭಕ್ತಂಗೆ ಕೈಮುಗಿವಾತನೇ ಭಕ್ತ. ಮೃದುವಚನಂ ಗಳೇ ಸಕಲ ಜಪಂಗಳಯ್ಯ. ಮೃದುವಚನಂಗಳೇ ಸಕಲ ತಪಂಗಳಯ್ಯ. ಸದುವಿನಯವೇ ಸದಾಶಿವನ ಒಲುಮೆಯಯ್ಯ. ಕೂಡಲಸಂ ಗಮದೇವಯ್ಯನಂತಲ್ಲದೊಲ್ಲನಯ್ಯ.

೪. “ಇತ್ತ ಬಾರಯ್ಯ, ಇತ್ತ ಬಾರಯ್ಯ” ಎಂದು ಭಕ್ತರೆಲ್ಲರೂ ಕೂರ್ತು ಹತ್ತಿಕರೆವುತ್ತಿರಲು, ಮತ್ತೆ ಕೆಲಕ್ಕೆ ಹೋಗಿ, ಶರಣೆಂದು ಹಸ್ತಬಾಯನೇ ಮುಚ್ಚಿ, ಕಿರಿದಾಗಿ ಭೃತ್ಯಾಚಾರವನುಡಿದು, ವಿನಯಧ್ಯಾನ ಉಳ್ಳರೆ, ಎತ್ತಿಕೊಂಬನಯ್ಯ ಕೂಡಲಸಂಗಮದೇವ, ಪ್ರಮಥರ ಮುಂದೆ.

೫. ಬಲ್ಲವರು ಬೆಸಗೊಂಡರೆ, ಮೆಲ್ಲನಾರೈದು ಮೆಲ್ಲನೆ ನುಡಿಯಬೇಕು. ಕಲ್ಲು ಕಲ್ಲುತಾಗಿವಂತೆ ಸೊಲ್ಲು ಬಿಯಾದಡೆ, ಅಲ್ಲಿ ನಿಲ್ಲ ನೈಯ್ಯ ಆಖಂಡೇಶ್ವರಾ.

೬. ಎನಗೆ ನಾನೇ ಹಗೆ ನೋಡಯ್ಯ! ಎನಗೆ ನಾನೇ ಕೆಳೆ ನೋಡಯ್ಯ! ನಿಮ್ಮ ಸಭ್ಯಕರೊಡನೆ ವಿರೋಧವ ಮಾಡಿದಡೆ, ಎನ್ನ ಕೊಲುವುದಾಗಿ, ನಿಮ್ಮ ಪುರಾತನರಿಗಂಜಿ ಬೆಸಗೊಂಡಡೆ, ಎನ್ನ ಕಾಯ್ದುದಾಗಿ, ಅನ್ಯರು ಹಗೆಯಲ್ಲ, ಕೆಳೆಯಲ್ಲ. ಬಾಗಿವ ತಲೆಯ, ಮುಗಿದ ಕಯ್ಯಾಗಿರಿಸು, ಕೂಡಲಸಂಗಮದೇವಾ.



೭. ಭಕ್ತನ ಮಲವೆಂದು ಭಕ್ತ ಹೋದಡೆ, ಆ ಭಕ್ತ ಭಕ್ತಂಗಿ ಅಡಿಯಿಟ್ಟು ಇದಿರಿದ್ದು ನಡೆದು ಹೋಡೆಗೆಡೆದು, ಒಡಗೊಂಡು ಬಂದು ನಿಭಾತಿ ನೀಳೆಯವನಿಕ್ಕಿ, ಪಾದಾರ್ಚನೆಯಂ ಮಾಡಿ, ಸಮಯವನರಿತು ಲಿಂಗಾರ್ಚನೆಯಂ ಮಾಡಿಸಿ, ಓಲಾಡುತಿರ್ಪುದೇ ಭಕ್ತಿ. ಹೀಗಲ್ಲದೆ, ಬೆಚ್ಚನೆ ಬೆರೆತು, ಬೆಚ್ಚನೇ ಬೀಗಿ ಅಹಂಕಾರ ಭರಿತನಾಗಿಪ್ಪನ ವನೆಯ ಲಿಂಗಸನುಮತರು ಹೋಗರು ಕಾಣಾ ರಾಮನಾಥಾ.

೮. ಅವರಿವರೆನ್ನದೆ ಚರಣಕ್ಕಿರಗಲು, ಅಯ್ಯ ತನುವೇರಿ ಬೆಚ್ಚನೆ ಬೆರೆವೆ ನಾನು. ಕೆಚ್ಚು ಬೆಳೆಯಿತಯ್ಯ! ಆ ಕೆಚ್ಚಿಗೆ ಕೆಚ್ಚನಿಕ್ಕಿ, ಬೆಳ್ಳ ಕನ ಮಾಡಿ, ಬೆಳಗಾರದಂತೆ ಮಾಡು ಕೂಡಲಸಂಗಮದೇವಾ.

೯. ಎಂಜಲ ಮಾತ ನುಡಿದ ರಂಜಕರೆಲ್ಲರೂ ಮಿಗೆ ಮಿಗೆ ಮೊಸಲ ತಾವೆತ್ತ ಬಲ್ಲರೋ? ಮೊಸಲು ಎಂಜಲಹುದೇ? ಎಂಜಲು ಮೊಸಲಹುದೇ? ಮಾತಿನ ಬಣಬೆಯ ಮೇದ ಪರು ಪ್ರಾಣಿಯಂತೆ ಎಂಜಲಮಾತ ನುಡಿವುತ್ತಿಹರು. ಲಿಂಗ ಸಕೇಲ ಸಂಗ, ಸಕೇಲ ಸಂ ಯೋಗ ಮರ್ಮಸ್ಥಲನವರೆತ್ತ ಬಲ್ಲರು? ಕೂಡಲಚೆನ್ನಸಂಗಯ್ಯನಲ್ಲಿ ಶಬ್ದಸೂತಕರೆಲ್ಲರೂ ರಾರವನರಕಿಗಳು.

೧೦. ಗಣಂಗಳ ಬರವ ಕಂಡು ಕೈಮುಗಿದು ಅಂಜಲೇಬೇಳು. ಶರಣೆನ್ನಲೊಲ್ಲದೀ ಮನವು. ಆಗಿನ ಭಕ್ತಿಯನರಿಯರಾಗಿ, ಶರಣೆನ್ನ ಲೊಲ್ಲದೀ ಮನವು. ಅಕ್ಲನೆಂದು ನಂಬಿ ನಂಬಲೊಲ್ಲದಾಗಿ, ಸಿಮುಲಿ ಗೆಯ ಚನ್ನರಾಮನೆನ್ನ ಕಡೆನೋಡಿ ನಗುತ್ತಲಿದ್ದಾನೆ.

೧೧. ಮೃಡನೇ, ನಿಮ್ಮ ಪುರಾತನರ ಕಾಣುತ್ತ, ತಡೆಯದೆ ಇದಿ ರಿದ್ದು ಕೂಡೆಮಡೆನಾಗಿ, ಬಿಡದು ನಾಚಿಕೆ. ಸುಡಿಲಿ ಎನ್ನ ನುಡಿಯು. ಸಡಿಲದು ಎನ್ನ ಅಹಂಕಾರವು, ನೋಡಯ್ಯ. ಬಡಮನದವನ ಜಡಿದು ನಡಿಸಯ್ಯ, ಗುಹೇಶ್ವರಾ.

೧೨. ಹಾವಾಡಿಗ ಹಾವನಾಡಿಸುವಲ್ಲಿ ತನ್ನ ಕಾಯ್ದುಕೊಂಡು ಹಾವನಾಡಿಸುವಂತೆ, ಆವಮಾತನಾಡಿದಡೂ ತನ್ನ ಕಾಯ್ದು ಅಡಬೇಳು. ಅದೆಂತೆಂದೋಡಿ, ತನ್ನ ವಚನವೇ ತನಗೆ ಹಗೆಯಹುದಾಗಿ. ಅಂತಿಗ ರಿಂದ ಬಂದಿತೆನಬೇಡ. ಅಳುವುದು ಉಳುವುದು ತನ್ನ ವಚನದಲ್ಲಿಯೇ

ಅದೆ. ನಿಜಗುರು ಸ್ವತಂತ್ರ ಸಿದ್ಧಲಿಂಗೇಶ್ವರಾ ಹಗೆಯೂ ಕೆಳೆಯೂ  
ತನ್ನ ವಚನವೇ. ಬೇರಿಲ್ಲ.

೧೩. ಸುಗಂಧವ ಕೊಡುವ ವೃಗವೆಂದಡೆ, ನೋಯಿಸಿ ಬಂಧಿ  
ಸಿದಡೆ ಗಂಧಬಂದುದುಂಟೇ, ಮಗಂಧವಲ್ಲದೆ? ಇಂತೀ ಆರಿವಿನ ತೆರ  
ದಲ್ಲಿ ನುಡಿನ ಮಾತಿನ ಬ್ರಹ್ಮವ ಬಲ್ಲೆನೆಂದು ಒತ್ತಿ ನುಡಿಯಬಹುದೇ?  
ಸಾತ್ವಿಕ ಸದಾತ್ತರ ಅವರಿಚ್ಛೆಯೊಳಿದು ಸುಚಿತ್ತವನರಿವುಮ. ಭೃತ್ಯ  
ತ್ವದಿಂದ ತನಗೆ ಸಿಕ್ಕಿಚ್ಛೆಯ ಕಾಣಿಸಿಕೊಳಬೇಕಲ್ಲದೆ, ತಾ ಕಷ್ಟನಾಗಿ  
ಆ ಮಹಾತ್ತರದೃಷ್ಟವ ನೋಡಿಹೆನೆಂದಡೆ ಸ್ವಪ್ನದಲ್ಲಿಯೂ ತಲೆದೋರ  
ನಾಗಿ ಇಂತೀ ನಿಶ್ಚಯದ ವಸ್ತುವನರಿದು ನೀಕಕಂಕ ಮಲ್ಲಿಕಾರ್ಜುನ  
ಲಿಂಗದಲ್ಲಿ ಬಿಚ್ಚಂತಿರಬೇಕು.

### ದೈನ್ಯಭಾವದಿಂದಿರು.

೧. ಮೇಲಾಗಲೊಳ್ಳೆನು ಕೀಳಾಗಲೊಲ್ಲದೆ. ಕೀಳಿಂಗಲ್ಲದೆ ಹಯನ  
ಕರೆವುದೇ? ಮೇಲಾಗಿ ನರಕದೊಳಗೋಲಾಡಲಾರೆನು. ನಿಮ್ಮ ಶರಣರ  
ಪಾದಕ್ಕೆ ಕೀಳಾಗಿರಿಸು, ಮಹಾದಾನಿ ಕೂಡಲಸಂಗಮದೇವಾ.

೨. ಕಾಗೆ ವೃಷ್ಟಿಸುವ ಹೊನ್ನ ಕಳಶವಹುದರಿಂದ, ಒಡೆಯರು  
ಜೋಗೈಸುವ ಚಮ್ಮಾವುಗೆಯ ಮಾಡಯ್ಯ! ಕರ್ಮಾವಲಂಬನಂ ಕೇಚಿತ್  
ಕೇಚಿತ್ ಚ್ಚಿನಾವಲಂಬನಂ | ವಯಂತು ಶಿವಭಕ್ತನಾಂ ಪಾದುಕಸ್ಯಾವ  
ಲಂಬನಂ || ಎಂದುದಾಗಿ ಕೂಡಲಸಂಗಮದೇವಾ, ನಿಮ್ಮ ಸೆರೆಗೊಡ್ಡಿ  
ಬೆಡುವೆನು, ಇದೊಂದೇ ವರವ ಕರುಣಿಸಯ್ಯ.

೩. ಅರಸರ ಮನೆಯಲ್ಲಿ ಅರಸಿಯಾಗಿಪ್ಪುದರಿಂದ ಭಕ್ತರ ಮನೆ  
ಯಲ್ಲಿ ತೊತ್ತಾಗಿಪ್ಪುದು ಕರ ಲೇಸಯ್ಯ. ತಾರಾ ಅಗ್ಗವಣಿಯ, ನೀಡಾ  
ಸತ್ತೆಯ ಲಿಂಗಕ್ಕೆ, ಬೋನನ ಹಿಡಿಯೊ ಎಂಬರು. ಕೂಡಲಸಂಗನ ಶರ  
ಣರ ಮಹಾಮನೆಯಲ್ಲಿ ಒಕ್ಕುದನುಣ್ಣೆ ತೊತ್ತೇ, ಎಂಬರು.

೪. ಕೀಳು ಡೋಹರ ಕಕ್ಕ, ಕೀಳುಮಾದರ ಚನ್ನ, ಕೀಳು ವಹಿಲ  
ವೇನ, ಕೀಳು ಉಪ್ಪಟಯ್ಯ. ಕೀಳಿಂಗಲ್ಲದೆ ಹಯನ ಕರೆಯದು ಕಾಣಾ  
ರಾವನಾಥಾ.

೫. ಎತ್ತಪ್ಪೆ ಶರಣಂಗಿ. ತೊತ್ತಪ್ಪೆ ಶರಣಂಗಿ. ಭೃತ್ಯನಾಗಿ, ಸದ್ಭಕ್ತರ ಮನೆಯಬಾಗಿಲ ಕಾಯ್ದಿಪ್ಪ ಸೊಣಗನಪ್ಪ. ಕರ್ತಾರ, ನಿನಗೆ ಕರವೆತ್ತಿ ಮೂಡೆವಡುವ ಭಕ್ತರ ಮನೆಯ ಹಿತ್ತಲ ಬೇಲಿಯಾಗಿಪ್ಪೆನ್ನೆ ರಾಮ ನಾಥಾ.

೬. ಹಾಸಿಕೆ ಹೊರಸೇಕೆ? ಲೇಸೇಕೆ? ಹೊಲ್ಲದವೇಕೆ? ನಿಮ್ಮ ಸಾತ್ವಿಕದಿರಲು ನಾನೇಕೆ ಸರಿ?? ನಿಮ್ಮ ಸರಿಪಂಕ್ತಿ ಎಂಬ ಹೇಸಿಕೆ ಯುಂಟೇ ರಾಮನಾಥಾ?

೭. ಎನಗಿಂತ ಕಿರಿಯರಾರಿಲ್ಲ. ಶಿವಭಕ್ತರಿಗಿತ್ತು ಹಿರಿಯರಾರಿಲ್ಲ. ನಿಮ್ಮ ಪಾದಸಾಕ್ಷಿ, ಎನ್ನ ಮನಸಾಕ್ಷಿ. ಕೂಡಲಸಂಗಮದೇವಾ, ಎನಗೆ ದೇದಿಬ್ಬ.

೮. ಸಿಂಹದ ಮುಂದೆ ಜಿಗಿದಾಟವೇ? ಪ್ರಳಯಾಗ್ನಿಯ ಮುಂದೆ ಪತಂಗದಾಟವೇ? ಸೂರ್ಯನ ಮುಂದೆ ಕೀಟದಾಟವೇ? ನಿಮ್ಮ ಮುಂದೆ ಎನ್ನಾಟವೇ ಕಲಿದೇವರದೇವಾ?

೯. ಎನ್ನಲ್ಲಿ ನಿನ್ನ ಮೇಲಣ ಭಕ್ತಿ ಸಾಸಿವೆಯ ಪಡ್ಭಾಗದಿನಿತಿಲ್ಲ. ಎನ್ನ ಭಕ್ತನೆಂಬರು. ನಾನಾವ ಪಾಪವ ಮಾಡಿದೆನೋ! ಬೆಳೆಯದ ಮುನ್ನ ಕೊಯ್ಯುವರೇ ಹೇಳಯ್ಯ! ಇರಿಯದ ನೀರ, ಇಲ್ಲದ ಸೊಬಗನು ಎಲ್ಲಾ ಒಡೆಯರು ಎರಿಸಿ ನುಡಿದರು. ಎನಗಿದು ವಿಧಿಯೇ ಕೂಡಲಸಂಗಮ ದೇವಾ?

೧೦. ಎನ್ನವರೊಲಿದು ಹೊನ್ನ ಕೂಲದಲ್ಲಿಕ್ಕಿದರು, ಎನ್ನ ಹೊಗಳಿ ಹೊಗಳಿ. ಎನ್ನ ಹೊಗಳತೆ ಎನ್ನ ಪೆತ್ತಿಗೊಂಡಿತಲ್ಲ! ಆಯ್ಯಾ ನಿಮ್ಮ ಮನ್ನಣೆಯೇ ಮಸೆದಲಗಾಗಿ ತಾಗಿತ್ತಲ್ಲ! ಆಯ್ಯಾ, ನೊಂದಿಸು, ಸೈರಿಸಲಾರೆನು. ಕೂಡಲಸಂಗಮದೇವಾ, ನೀವೆನಗೊಳ್ಳಿದನಾದರೆ, ಎನ್ನ ಹೊಗಳತೆಗಡ್ಡಬಾರಾ, ಧರ್ಮ.

೧೧. ಬ್ರಹ್ಮಪದವಿಯನೊಲ್ಲೆ, ವಿಷ್ಣುಪದವಿಯನೊಲ್ಲೆ, ರುದ್ರಪದವಿಯನೊಲ್ಲೆ, ನಾನಾ ಮತ್ತಾವ ಪದವಿಯನೊಲ್ಲೆನಯ್ಯ. ಕೂಡಲಸಂಗಮದೇವಾ, ನಿಮ್ಮ ಸದ್ಭಕ್ತರ ಪಾದವನರಿದಿಪ್ಪ ಮಹಾ ಪದವಿಯನೇ ಕರುಣಿಸಯ್ಯ.

## ಭಕ್ತನೆಂಬ ಹೆಮ್ಮೆಯನ್ನು ಬಿಡು.

೧. ಮಾವಿನ ಕಾಯೊಳಗೊಂದು ಎಕ್ಕೆಯಕಾಯಿ ನಾನಯ್ಯ. ಅನು ಭಕ್ತನೆಂತೆಂಬೆನೆ, ನಿಮ್ಮ ಶರಣರ ಮುಂದೆ ನಾಚಿಕೆ ಇಲ್ಲದೆ? ಕೂಡಲ ಸಂಗನ ಶರಣರ ಮುಂದೆ ನಾನೆಂತು ಭಕ್ತನಯ್ಯ?

೨. ಮರದ ನೆಳಲಲ್ಲಿದ್ದು, ತನ್ನ ನೆಳಲನರಸಬಹುದೇ? ನಿಮ್ಮ ಶರಣರ ಮುಂದೆ ನಾನೇತರ ಯುಕ್ತನಯ್ಯ? ಅನು ಭಕ್ತನೆಂಬ ನುಡಿಸುಡದೆ ಕೂಡಲಸಂಗಮದೇವಾ?

೩. ಅನೆ ಆ ದಾರಿಯಲ್ಲಿ ಹೋಯಿತ್ತೆಂದರೆ, ಅದು ಆ ದಾರಿಯಲ್ಲಿ ಹೋಯಿತ್ತೆನ್ನಬಹುದೇ? ಸಂಗನ ಶರಣರಿಗೆ ಅನುಸರಿಯೇ ಹೇಳಾ ಕೂಡಲಸಂಗಮದೇವಾ?

೪. ಆ ಕರಿಯಾಕೃತಿಯನು ಸೂಕರನ ಹೋಲಿಸಿದರೆ, ಅದು ಸೂಕರನಾಗಲಿವುದೇ? ಭೂನಾಗನಾಕೃತಿಯನು ವ್ಯಾಳೇಶನಿಗೆ ಹೋಲಿಸಿದರೆ, ಅದು ವ್ಯಾಳೇಶನಾಗಲಿವುದೇ? ನಾನು ಭಕ್ತನಾದರೇನಯ್ಯ? ನಮ್ಮ ಕೂಡಲಸಂಗಮದೇವರ ಸದ್ಭಕ್ತರ ಹೋಲಲಿವೆನೆ?

೫. ಮೋಟಿನ ಮೌಳಿ, ಮೂಕೊರಿತೆಯ ಶೃಂಗಾರ, ಬೇಟೆ ಕುರುಡಂಗೆ ನಗೆಗೆಡೆಯಾಯಿತ್ತು. ನಮ್ಮ ಕೂಡಲಸಂಗನ ಶರಣರ ಮುಂದೆ ನಾನು ಭಕ್ತನೆಂಬ ನಾಚಿಕೆ ಸಾಲದೇ?

೬. ತತ್ತ್ವವನರಿದಿಹೆನೆಂದು, ವೃತ್ತವ ಕರೆಕೊಂಡೆನಯ್ಯ. ನಾನೆತ್ತ ಬಲ್ಲಿನು, ನಿಮ್ಮ ಶರಣರಂತುವನು? ಸರ್ವಾಪರಾಧಿ ನಾನು, ಮನದ ಸೂತಕ ಹಿಂಗದಾಗಿ, ಕೂಡಲಸಂಗಮದೇವಾ.

೭. ಅನು ಭಕ್ತನಲ್ಲಯ್ಯ. ಅನು ವೇಷಧಾರಿಯಯ್ಯ. ಕಟುಕ, ಕೆತ್ತುಗ, ಕೊಲ್ಲುಗನೆಂಬುದು ಎನ್ನ ಹೆಸರಯ್ಯ. ಕೂಡಲಸಂಗಮದೇವಾ, ನಿಮ್ಮ ಶರಣರ ಮನೆಯ ಮಗ ನಾನಯ್ಯ.

೮. ಡಂಬು ಡಳ್ಳು ಎನ್ನದಯ್ಯ. ಡಂಬಕನೆಂಬುವ ನಾನಯ್ಯ. ನಿಮ್ಮ ನಂಬಿದ ಶರಣರ ಡಿಂಗರಿಗ ನಾನು ಕೂಡಲಸಂಗಮದೇವಾ.



## ಸ್ತ್ರೀಯರನ್ನು ಮನ್ನಿಸು.

೧. ಸ್ತ್ರೀಯರ ಕಂಡು ಆಳುಪದಿರಾ ಮನನೇ, ಉದ್ವಂಚತನದಲಿ ನಡೆವ ಭಂಡರನು ಹುಳುಗೊಂಡದಲ್ಲಿಕ್ಕದೆ ಬಿಡುವನೇ ನಮ್ಮ ದೇವರಾಯ ಸೊಡ್ಡಳಾ?

೨. ತಾ ಮಾಡಿದ ಹೆಣ್ಣು ತನ್ನ ತಲೆಯನೇರಿತ್ತು. ತಾ ಮಾಡಿದ ಹೆಣ್ಣು ತೊಡೆಯನೇರಿತ್ತು. ತಾ ಮಾಡಿದ ಹೆಣ್ಣು ಬ್ರಹ್ಮನ ನಾಲಿಗೆಯನೇರಿತ್ತು. ತಾ ಮಾಡಿದ ಹೆಣ್ಣು ನಾರಾಯಣನ ಎದೆಯನೇರಿತ್ತು. ಅದು ಕಾರಣ ಹೆಣ್ಣು ಹೆಣ್ಣಲ್ಲ, ಹೆಣ್ಣು ರಾಕ್ಷಸಿಯಲ್ಲ. ಹೆಣ್ಣು ಪ್ರತ್ಯಕ್ಷ ಕಸಿಲ ಸಿದ್ಧಮಲ್ಲಿಕಾರ್ಜುನ ನೋಡಾ.

೩. ಶಿವಭಕ್ತರು ತಮ್ಮ ನಿಜಕೈಲಾಸಕ್ಕೆ ಹೋದಡೆ, ಅವರರಸಿಯ ಪಾರ್ವತಿಯ ಸರಿ ಎಂದು ಕಾಣಬೇಕು. ಅಲ್ಲಿ ಅನುಸರಣೆಯ ಕೊಟ್ಟು, ಬೆರಸಿ ಮಾತನಾಡುವ ನರಕಿಗಳನೇನೆಂಬಿ ರಾಮನಾಥಾ?

೪. ಎಲ್ಲಿ ನೋಡಿದಲ್ಲಿ ಮನವೆಳಸಿದಡೆ ಆಣೆ ನಿಮ್ಮಾಣೆ, ನಿಮ್ಮ ಪ್ರಮಥರಾಣೆ. ಪರವಧುವನು ಮಹಾದೇವಿ ಎಂದು ಕಾಂಬೆನು ಕೂಡಲ ಸಂಗಮದೇವಾ.

೫. ಮುನ್ನ ಪರಸತಿ ಪಾರ್ವತಿ ಎಂದು ನಡಿಸಿತ್ತು, ನುಡಿಸಿತ್ತು, ಗುರುವಚನ. ಬಳಿಕ ಶರಣ ಸತಿ ಪಾರ್ವತಿ ಎಂದು ನಡಿಸಿತ್ತು ನುಡಿಸಿತ್ತು ಗುರುವಚನ. ಇನ್ನು ಸತಿಯರೆಲ್ಲ ಗುರುಸತಿಯರೆಂದು ನಡಿಸಿತ್ತು ನುಡಿಸಿತ್ತು ಗುರುವಚನ. ಶಂಭುಸೋಮನಾಥಲಿಂಗನ ಸಂಗ ಸುಸಂಗವ ಮಾಡಿತ್ತು ಗುರುವಚನ.

೬. ಸತಿಪತಿಗಳೊಂದಾದ ಭಕ್ತಿ ಹಿತನಾಗಿಪ್ಪುದು ಶಿವಂಗಿ. ಸತಿ ಪತಿಗಳೊಂದಾಗದವನ ಭಕ್ತಿ ಅಮೃತದೊಳು ವಿಷ ಬೆರಿಸಿದಂತೆ ಕಾಣಾ ರಾಮನಾಥಾ.

೭. ಉಭಯ ದೃಷ್ಟಿಯಿಂದ ದೃಷ್ಟವ ಕಾಂಬಂತೆ, ದಂಪತಿ ಏಕ ಭಾವನಾಗಿ ನಿಂದಲ್ಲಿ, ಗುಹೇಶ್ವರ ಲಿಂಗಕ್ಕೆ ಅರ್ಪಿತವಾಯಿತ್ತು ಸಂಗ ನಬಸವಣ್ಣ.

೮. ಗಂಡ ಶಿವಲಿಂಗದೇವರ ಭಕ್ತ. ಹೆಂಡತಿ ಕೊಂಬುದು ಸುರೆಯ ನಾಂಸ. ಭಂಡಭಾಜನ ಶುದ್ಧಿ ಇಲ್ಲದವರ ಭಕ್ತಿ ಹೆಂಡದ ಮಡಿಕೆಯ ಹೊರಗೆ ತೊಳೆದಂತೆ ಕೂಡಲಸಂಗಮದೇವಾ.

೯. ಗಂಡ ಭಕ್ತನಾಗಿ, ಹೆಂಡತಿ ಭವಿಯಾದೊಡೆ, ಉಂಡ ಊಟ ಇಬ್ಬರಿಗೂ ಸರಿಭಾಗ. ಸತ್ತನಾಯ ತಂದು ಅಟ್ಟಿದ ಮೇಲಿಳುಹಿ, ಒಬ್ಬ ರೊಪ್ಪೆಜ್ಜಿಯ ಹಂಚಿಕೊಂಡು ತಿಂಬಂತೆ ಕಾಣಾ ರಾಮನಾಥಾ.

೧೦. ಸತಿ ಭಕ್ತಿಯಾದರೆ ಹೊಲೆಗಂಜಲಾಗದು. ಪತಿ ಭಕ್ತನಾದರೆ ಕುಲಕ್ಕಂಜಲಾಗದು. ಸತಿಸತಿಯೆಂಬ ಅಂಗಸುಖಹಿಂಗೆ ಲಿಂಗವೇ ಸತಿಯಾದ ಬಳಿಕ ಸತಿಗೆ ಪತಿಯುಂಟೇ? ಪತಿಗೆ ಸತಿಯುಂಟೇ? ಪಾಲಾಂಡು ಮೇಲುಂಬುರೇ ಗುಹೇಶ್ವರಾ?

೧೧. ಕಾಮಾರಿಯ ಗೆಲಿದೆನು ಬಸವ ನಿಮ್ಮ ದಯದಿಂದ. ಸೋಮಧರನ ಹಿಡಿತವೈನು ಬಸವ ನಿಮ್ಮ ಕೃಪೆಯಿಂದ. ನಾಮದಲ್ಲಿ ಹೆಂಗುಸೆಂಬ ಹೆಸರಾದರೇನು? ಭಾವಿಸಲು ಗಂಡುರೂಪು. ಅತಿಕಾಮಿ ಚನ್ನಮಲ್ಲಿಕಾರ್ಜುನಂಗೆ ತೊಡರನಿಕ್ಕಿ ಎರಡುವರಿಯದೆ ಕೂಡಿದೆನು ಬಸವ ನಿಮ್ಮ ಕೃಪೆಯಿಂದ.

### ಶರಣರನ್ನು ಮನ್ನಿಸು.

೧. ಆಯ್ಯ, ಮರ ಮರಮಥನದಿಂದೆ ಅಗ್ನಿ ಹುಟ್ಟಿ, ಆ ಮರ ನೆಲ್ಲವ ಸುಡಿದಿಷ್ಟುದೇನಯ್ಯ? ಮಹಾನುಭಾವರ ಘನ ಮಥನದಿಂದ ಜ್ಞಾನಾಗ್ನಿ ಪುಟ್ಟಿ, ಎನ್ನ ತನುಗುಣ ಎನ್ನ ಮನಗುಣ ನಾಸ್ತಿ. ಎನ್ನ ಪ್ರಾಣಗುಣಂಗಳು ಸುಡದಿಷ್ಟವೇ ಆಯ್ಯ? ಇದುಕಾರಣ ಕೂಡಲಸಂಗಮದೇವಾ, ನಿಮ್ಮ ಮಹಾನುಭಾವರ ಸಂಗವನೆ ಕರುಣಿಸಯ್ಯ.

೨. ಎಡದ ಕಯ್ಯಲ್ಲಿ ಹಾಲುಬಟ್ಟಲು. ಬಲದ ಕಯ್ಯಲ್ಲಿ ಓಜು ಗಟ್ಟಿಗೆ. ಅವಾಗ ಬಂದಾನೋ ನಮ್ಮಯ್ಯ ಬಡಿದು ಹಾಲು ಕುಡಿಸುವ ತಂದೆ? ಶ್ಲೋ|| ದಂಡಕ್ಷೀರದ್ವಯಂ ಹಸ್ತಂ | ಜಂಗಮಂ ಭಕ್ತಿ ಮಂದಿರಂ || ಭಕ್ತಿಲಿಂಗೇನ ಸಂತುಷ್ಟಃ | ಪಸಹ್ಯ ಯಮದಂಡನಂ || ಎಂದುದಾಗಿ ಕೂಡಲಸಂಗಮದೇವಯ್ಯ, ತಾನೇ ಭಕ್ತಿ ಪಥವ ತೋರುವ ತಂದೆ.

೩. ಕಾಲಿಲೋದೇದು ಜಡಿದು ಬಡಿದವರಯ್ಯ. ಭಕ್ತಿಯೈದಲೆಂದು, ಎನ್ನ ಜರಿವರಯ್ಯ, ನುಡಿದವರಯ್ಯ, ಕೂಡಲಸಂಗನ ಶರಣರು ಒಡೆಯ ರಾಗಿ.

೪. ನುಡಿಕೆಯ ಮಾಡುವರೆ, ಮಣ್ಣೇ ನೊದಲು. ತೊಡಿಗೆಯ ಮಾಡುವರೆ, ಹೊನ್ನೇ ನೊದಲು. ಶಿವಪಥವನರಿವಡಿ, ಗುರುಪಥವೇ ನೊದಲು. ಕೂಡಲಸಂಗಮದೇವರನರಿವಡಿ, ಶರಣರ ಸಂಗವೇ ನೊದಲು.

೫. ಅಗ್ನಿಯಾಧಾರದಲ್ಲಿ ಕಟ್ಟಿನ ನೀರುಂಬುದಯ್ಯ. ಭೂಮಿ ಯಾಧಾರದಲ್ಲಿ ವೃಕ್ಷ ನೀರುಂಬುದಯ್ಯ. ಜಂಗಮವಾಪ್ಯಾಯನವಾದರೆ ಲಿಂಗ ಸಂತೃಪ್ತಿಯಹುದಯ್ಯ. ಶ್ಲೋ|| ವೃಕ್ಷಸ್ಯವದನಂ ಭೂಮಿಃ ಸ್ಥಾನ ರಸ್ಯತು ಜಂಗಮಃ|| ಅಹಂತುಷ್ಣೋಸ್ತುಮಾದೇವಿ ಉಭಯೋಲಿಂಗ ಜಂಗಮಃ|| ಇದುಕಾರಣ ಕೂಡಲಸಂಗಮದೇವರಲ್ಲಿ ಜಂಗಮವಾಪ್ಯಾಯನವಾದರೆ ಲಿಂಗಸಂತೃಪ್ತಿ.

೬. ಕಾಯದ ವಿಕಾರ ಕಾಡಿಹುದಯ್ಯ. ಮನದ ವಿಕಾರ ಕೂಡಿ ಹುದಯ್ಯ. ಇಂದ್ರಿಯ ವಿಕಾರ ಸುಳಿಹುದಯ್ಯ. ಸುಳಿವಿನೊಳಗೆ ಸುಳಿಯುತಲಿದ್ದೇನೆ. ಸಿಲುಕಿಸದಿರಯ್ಯ. ಅನ್ಯಚಿತ್ತವನಿರಿಸದಿರಯ್ಯ. ನಿಮ್ಮ ಚಿತ್ತದಿ ಇರಿಸಯ್ಯ. ಅನುಪಮ ಸುಖಸಾರಾಯ ಶರಣರಲ್ಲಿ ಕೂಡಿಸು ಕೂಡಲಸಂಗಮದೇವಯ್ಯ.

೭. ಸಟಿ ಇಲ್ಲದಂತೆ, ಪ್ರಪಂಚವಿಲ್ಲದಂತೆ, ವೈಶಿಕವಿಲ್ಲದಂತೆ ನಡಿ ಸಯ್ಯ ಲಿಂಗತಂದೆ. ಒಂದು ನಿಮಿಷವಾದರೆಯೂ ನಿಮ್ಮ ಶರಣರ ಸಂಗದಲ್ಲಿ ಇರಿಸಯ್ಯ. ಬೇರೆ ಮತ್ತೆನ್ನವ ತೋರದಿರಯ್ಯ. ಹೊಲಬು ಗೆಟ್ಟಿನಯ್ಯ ಕೂಡಲಸಂಗಮದೇವಾ.

೮. ಕಾಮನ ತೊರೆದಾತ, ಹೇಮವ ಜರಿದಾತ, ಭಾನುವಿನ ಉದಯಕ್ಕೆ ಒಳಗಾಗದಾತ ಶರಣನು. ಅವಾಗಳು ನಿಮ್ಮ ಮಾಣದೆ ನೆನೆವರ ಮನೆಯಲ್ಲಿ ಶ್ವಾನನಾಗಿರಿಸು ಮಹಾದಾನಿ ಕೂಡಲಸಂಗಮ ದೇವಾ.

೯. ಅಸತ್ಯವ ನಿಲ್ಲಿಸುನೆಂದರೆ ಮಾಣದು. ಬೇಸತ್ತು ಬಿದ್ದಿದ್ದೆ ನೆಂದರೆ ಮಾಣದು. ಏನನೇನೆನೆಂದರೆ, ಮಾಣದು ಕಾಯದ ಕರ್ಮದ

ಫಲಭೋಗ. ಕೂಡಲಸಂಗನ ಶರಣರು ಬಂದು 'ಹೋ ಆಂಜದಿರು' ಎಂದಡಿ, ನಾನು ಬದುಕುವೆನು.

೧೦. ಸಂಚಲವಿಲ್ಲದ ಭಕ್ತಿ, ವಂಚನೆ ಇಲ್ಲದ ಮಹಂತರ ತೋರಾ. ತನು ಶುಚಿ, ಮನಶುಚಿಗಳ ತೋರಾ. ಇಂತಪ್ಪ ಶಿವಲಿಂಗೈಕ್ಯರ ತೋರಿ ಬದುಕಿಸಾ ಕೂಡಲಸಂಗಮದೇವಾ.

೧೧. ಮನೆದೈವವು, ಕುಲದೈವವು ನಿಮ್ಮವರಯ್ಯ. ತನು ವಿಸಾಲು, ಮನ ವಿಸಾಲು, ನಯನ ವಿಸಾಲು, ಎನ್ನು ಕೂಡಲಸಂಗಮ ದೇವಯ್ಯ ನಿಮ್ಮ ಶರಣರಿಗೆ.

೧೨. ಸೂರ್ಯನುದಯ ತಾವರೆಗೆ ಜೀವಾಳ. ಚಂದ್ರಮಾನುದಯ ಸೈದಿಲೆಗೆ ಜೀವಾಳ. ಕೂಸರ ತಾವಿನಲ್ಲಿ ಕೂಟ ಜೀವಾಳ. ಒಲಿದ ತಾವಿನಲ್ಲಿ ನೋಟವೇ ಜೀವಾಳ. ಕೂಡಲಸಂಗನ ಶರಣರ ಬರವನಗೆ ಪ್ರಾಣ ಜೀವಾಳವಯ್ಯ.

೧೩. ಜಜ್ಜನೆ ಜರಿವೆನು, ಜಜ್ಜನೆ ಜರಿವೆನು, ಜಜ್ಜನೆ ಜರಿವೆನು ನೋಡಯ್ಯ. ಬಿಬ್ಬನೆ ಬಿರಿವೆನು, ಬಿಬ್ಬನೆ ಬಿರಿವೆನು, ಬಿಬ್ಬನೆ ಬಿರಿವೆನು, ನೋಡಯ್ಯ. ನಾನೊಬ್ಬನೆ ಉಳಿದೆನು, ನಾನೊಬ್ಬನೆ ಉಳಿದೆನು, ನಾನೊಬ್ಬನೆ ಉಳಿದೆನು, ನೋಡಯ್ಯ. ಕೂಡಲಸಂಗಮದೇವಾ, ನಿಮ್ಮ ಶರಣರಾಗಲಿದ ಕಾರಣ.

೧೪. ಹೊಲಬುಗೆಟ್ಟ ಶಿಶುವು ತನ್ನ ತಾಯನರಸುವಂತೆ, ಬಟ್ಟೆದ ಕರು ತನ್ನ ಹಿಂಡ ತಾನರಸುವಂತೆ, ಬಯಸುತಿದ್ದೆನಯ್ಯ ನಿಮ್ಮ ಶರಣರ ಬರವನು. ದಿನಕರನು:ದಯಕ್ಕೆ ಕಮಲ ವಿಕಸಿತವಾದಂತೆ, ಎನಗೆ ನಿಮ್ಮ ಶರಣರ ಬರವು ಕೂಡಲಸಂಗಮದೇವಾ.

೧೫. ಇಂದೆನ್ನ ಮನೆಗೆ ಪ್ರಮಥರು ಬಂದಿಹರಿದು, ಗುಡಿ ತೋರಣವ ಕಟ್ಟಿ, ಪಡುಸಮ್ಮಾರ್ಜನೆಯ ಮಾಡಿ, ರಂಗವೋಲೆಯನಿಕ್ಕಿ, ಉಘೆ, ಚಾಂಗು, ಭಲಾ, ಎಂಬೆ, ಕೂಡಲಸಂಗನ ಶರಣರು ತಮ್ಮ ಒಕ್ಕುದನಿಕ್ಕಿ ಸಲಹುವರಾಗಿ.

೧೬. ಗಿಳಿಯ ಪಂಜರವನಿಕ್ಕಿ, ಕೊಡರಿಂಗಿಣ್ಣೆಯನೆರೆದು, ಬತ್ತಿ ಯನಿಕ್ಕಿ, ಬರವ ಹಾರುತ್ತಿದ್ದೆನೆಲಗವ್ವ. ಶರಗೆಲೆ ಗಿರಿಕಂದಡಿ, ಹೊರಗೆ ನಾನಾಲಿಸುವೆ. ಅಗಲಿದೆನೆಂಪೆನ್ನ ಮನ ಧಿಗಿಲೆಂದಿತ್ತೆಲಗವ್ವ. ಕೂಡಲ



ಸಂಗಮದೇವನ ಶರಣರು ಬಂದು, ಜಾಗಲ ಮುಂದೆ ನಿಂದು, 'ಶಿವಾ' ಎಂದರೆ, ಸಂತೋಷಬಟ್ಟಿನೆಲಗವ್ವ.

೧೭. ಮಾಘಮಾಸದ ನವಿಲೆಯಂತೆಯಾದೆ, ನೋಡವ್ವ. ಇರುಳು ತೋಳಲುವ ಜಕ್ಕವಕ್ಕಿಯಂತೆ ಹಲುಬುತಿದೆ ನೋಡವ್ವ. ಮಾಗಿಯ ಕೋಗಿಲೆಯಂತೆ ಮೂಗಿಯಾಗಿದೆ ನೋಡವ್ವ. ಮಹಾಲಿಂಗಗರ್ಜೆ ಶ್ವರನ ಅನುಭಾವ ಸಂಬಂಧಿಗಳ ಬರವು ಎನ್ನ ಪ್ರಾಣದ ಬರವು ನೋಡವ್ವ.

೧೮. ಪರತತ್ವದ ನಿಜಸಂಯುಕ್ತರ ಅನುನೀನೈನ್ನದಿಹ ಶಬ್ದಸುಖಿಗಳತೋರಾ ಎನಗೆ. ಮಹಾನುಭಾವರ ತೋರಾ ಎನಗೆ, ಲಿಂಗವೇ-ಲಿಂಗೈಕ್ಯರ ಲಿಂಗಸುಖಿಗಳ ಲಿಂಗಗೂಡಾಗಿಪ್ಪವರ ಲಿಂಗಾಭಿಮಾನಿಗಳ ತೋರಾ ಎನಗೆ. ಅಹೋರಾತ್ರಿ ನಿಮ್ಮ ಶರಣರ ಸೇವೆಯಲ್ಲಿರಿಸು ಕೂಡಲಸಂಗಮದೇವಾ.

೧೯. ಎಲೆಶಿವನೇ, ನಿಮ್ಮಲ್ಲಿ ನಾನೊಂದ ಬೇಡಿಕೊಂಬೆನು. ನಿಮ್ಮ ಶರಣರ ಮೂರ್ತಿಯ ಕಂಡರೆ, ನೀವೆಂದೇ ಕಾಂಬಂತೆ ಮಾಡಯ್ಯ. ನಿಮ್ಮ ಶರಣರ ನುಡಿಯ ಕೇಳಿದರೆ, ನಿಮ್ಮ ನುಡಿಯಂದೇ ನಂಬುವಂತೆ ಮಾಡಯ್ಯ. ನಿಮ್ಮ ಶರಣರ ಸುಖವೆಲ್ಲ ನಿಮ್ಮ ಸುಖವೆಂದೇ ತಿಳಿದಂತೆ ಮಾಡಯ್ಯ. ನಿಮ್ಮ ಶರಣರಾದಿದ್ದೆಲ್ಲ ನಿಮ್ಮ ಲೀಲೆ ಎಂದೇ ಆರವಂತೆ ಮಾಡಯ್ಯ ಎನಗೆ ನಿಜಗುರು ಸ್ವತಂತ್ರ ಸಿದ್ಧಲಿಂಗೇಶ್ವರಾ.

## ಪೂಜ್ಯರೊಡನೆ ಸರಸವಾಡಬೇಡ.

೧. ಅಡಿಗಡಿಗೆ ದೇವರಾಣಿ, ಅಡಿಗಡಿಗೆ ಭಕ್ತರಾಣಿ, ಅಡಿಗಡಿಗೆ ಗುರುವಿನಾಣಿ, ಎಂಬ ವಚನಹೊಲ್ಲ. ಅವರು ಮುಂದೆ ಪದಕ್ಕೆ ಸಲ್ಲರು. ಅದಿಯಿಂದ ಬಂದ ವಚನವೆಂದು ಮುಂದೆ ಶರಣರ ಕೂಡ ಸರಸವ ನಾಡಿದರೆ, ದ್ರೋಹ ತಪ್ಪದು. ನಗುತಲಿದುಕೊಂಡರೆ, ಅಲಗು ನಡ ದಿಹುದೇ ಕೂಡಲಸಂಗಮದೇವಾ ?

೨. ಅಂಜುವೆ, ಅಂಜುವೆನಯ್ಯ, ಗುರುವಿನಾಣಿ ಇಡಲಮ್ಮದೆ. ಅಂಜುವೆ, ಅಂಜುವೆನಯ್ಯ ಲಿಂಗದಾಣಿ ಇಡಲಮ್ಮದೆ. ಅಂಜುವೆ, ಅಂಜು ವೆನಯ್ಯ ಜಂಗಮರಾಣಿ ಇಡಲಮ್ಮದೆ. ಅಂಜುವೆ, ಅಂಜುವೆನಯ್ಯ ಅಡಿಗಡಿಗೆ ನಮ್ಮ ಶರಣರಾಣಿ ಇಡಲಮ್ಮದೆ, ಅಖಂಡೇಶ್ವರಾ.

೩. ಆರಗಿನ ಪುತ್ಥಳಿಯ ಉರಿಯ ನಾಲಿಗೆಯ ಹೊಯ್ದು ಮಾತಾ ಡಿಸುವ ಸರಸಬೇಡವೋ. ಬೆಣ್ಣೆಯ ಬೆನಕೆಗೆ ಕೆಂಡದುಂಡಲಿಗೆಯನೆ ಮಾಡಿ, ಚಲ್ಲವಾಡಿದರೆ, ಹೆಲ್ಲು ಹೋಹುದು ಮಾಣ್ಣುದೇ? ಕೂಡಲ ಸಂಗನ ಶರಣರೊಡನೆ ಸರಸವಾಡಿದರೆ, 'ಅದು ವಿರಸ ಕಾಣೆರಣ್ಣಾ.

೪. ಪಾವಿನ ಹೆಡೆಯಕೊಂಡು ಕೆನ್ನೆಯ ತುರಿಸಿಕೊಂಬಂತೆ, ಉರಿಯಕೊಳ್ಳೆಯಕೊಂಡು ಮಂಡೆಯ ಸಿಕ್ಕು ಬಿಡಿಸುವಂತೆ, ಹುಲಿಯ ಮೀಸೆಯ ಹಿಡಿದುಕೊಂಡು, ಉಯ್ಯಾಲೆಯನಾಡುವಂತೆ. ಕೂಡಲಸಂಗನ ಶರಣರೊ ಡನೆ ಮರೆದು ಸರಸವಾಡಿದರೆ, ಸುಣ್ಣದಕಲ್ಲು ಮಡಲಲ್ಲಿ ಕಟ್ಟಿಕೊಂಡು ನಡುವಿನಲ್ಲಿ ಬಿದ್ದಂತೆ.

೫. ಉರಿವ ಕೊಳ್ಳೆಯ ಮಂಡೆಯಲ್ಲಿಕ್ಕಿದರೆ, ಉರಿವುದು ಮಾಬುದೇ? ಕಲ್ಲಗುಗ್ಗುರಿಯ ಮೆಲ್ಲಿದರೆ, ಹೆಲ್ಲು ಹೋಹುದು ಮಾಬುದೇ ಶರಣರೊಡನೆ ಸರಸವಾಡಿದರೆ, ನರಕ ತಪ್ಪದು ಕಾಣಾ ಕೂಡಲಸಂಗಮದೇವಾ ?

---

## ಸಜ್ಜನರ ಸಂಗಮಾಡು.

೧. ಸಾರ ಸಜ್ಜನರ ಸಂಗವ ಮಾಡುವದು. ದುರುಳ ದುರ್ಜನರ ಸಂಗ ಬೇಡವಯ್ಯ. ಆನ ಹಾವಾದಡೇನು? ವಿಷ ಒಂದೇ. ಅಂತವರ ಸಂಗ ಬೇಡವಯ್ಯ. ಅಂತರಂಗದ ಆತ್ಮಶುದ್ಧವಿಲ್ಲದವರ ಸಂಗವು ಸಿಂಗಿಕಾಳ ಕೂಟ ವಿಷವು ಕೂಡಲಸಂಗಮದೇವಾ.

೨. ಒಂದಕ್ಕೊಂದು ನುಡಿದು, ಕಣ್ಣು ಕೆಂಚನೆ ಮಾಡಿ, ಗಂಡುಗೆದರಿ ಮುಡುಹಿಕ್ಕುವ ಕೆಲರ ಕಂಡಂಜುವೆನೋಸರಿಸುವೆ. ಓಡದನೆಂದು ಭಂಗ ವಾದಡಾಗಲಿ. ನಮ್ಮ ಕೂಡಲಸಂಗನ ಶರಣರನುಭಾವವಿಲ್ಲದವರ ಹೊಲ ಮರೆಯ ಹೊದ್ದೆ. ಹೊಲ ಬಿಟ್ಟೋಡುವೆ.

೩. ಸಾರ ಸಜ್ಜನರ ಸಂಗ ಲೇಸು ಕಂಡಯ್ಯಾ. ದುರುಳ ದುರ್ಜನರ ಸಂಗವದು ಭಂಗವಯ್ಯ. ಸಂಗವೆರಡುಂಟು. ಒಂದು ಬಿಡುವದು. ಹಿಡಿ ಮಂಗಳ ಮೂರ್ತಿ ನಮ್ಮ ಕೂಡಲಸಂಗನ ಶರಣರ.

೪. ತನುಸಾರಾಯರ, ಮನಸಾರಾಯರ, ಜ್ಞಾನಸಾರಾಯರ ತೋರಯ್ಯ ನಿಮ್ಮ ಧರ್ಮ. ಭಾವಸಾರಾಯರ, ಭಕ್ತಿಸಾರಾಯರ ತೋರ ಯ್ಯ ನಿಮ್ಮ ಧರ್ಮ. ಕೂಡಲಸಂಗಮದೇವಯ್ಯ ನಿಮ್ಮನರಿಯದ ಆನ ಗುಣಗಳ ತೋರದಿರಯ್ಯ.

೫. ಆರೆ ಭಕ್ತರಾದವರ ನೆರೆಬೇಡ, ಹೊರೆಬೇಡ, ದಾರಿ ಸಂಗಬೇಡ, ದೂರ ನುಡಿಸಲು ಬೇಡ. ಕೂಡಲಸಂಗನ ಶರಣರಲ್ಲಿ ಅಚ್ಚ ಲಿಂಗೈಕ್ಯಂಗಿ ತೊತ್ತಾಗಿಹುದಯ್ಯ.

೬. ದೂಷಕನೊಬ್ಬ ದೇಶವ ಕೊಟ್ಟರೆ, ಆರೆ ಮಾಡಿ ಅವನ ಹೊರೆ ಯಲ್ಲಿರಬೇಡ. ಮಾದರ ಶಿವಭಕ್ತನಾದರೆ ಆತನ ಹೊರೆಯಲ್ಲಿ ಭೃತ್ಯನಾ ಗಿರ್ಪುದು ಕರಲೇಸಯ್ಯ, ತೊತ್ತಾಗಿರ್ಪುದು ಕರಲೇಸಯ್ಯ. ಕಾಡಸೊಪ್ಪು ತಂದು ಒಲೆಯಲ್ಲಿ ಹುರಿದಿಟ್ಟು ಕೊಂಡಿಷ್ಟದಿಗ ನಮ್ಮ ಕೂಡಲಸಂಗನ ಶರಣರು.

೭. 'ಇತ್ತಬಾ,' ಎನ್ನದವನ ಹತ್ತೆಹೊದ್ದಲು ಬೇಡ. 'ಇತ್ತಬಾ,' ಎಂದ ಸದ್ಭಕ್ತನ ಮನೆಯ ಬಾಗಿಲ ಹತ್ತಿರ್ಪೆಕಾಣಾ ರಾಮನಾಥಾ.

೮. ಹೊಲೆಯ ಹೊಲಬಿಗನಾದಡಿ, ಆತನ ಹೊರೆಯಲ್ಲಿಪ್ಪದು ಲೇಸು ಕಂಡಯ್ಯ. ಹೊಲಬುಗೆಡದೆ, ಲಿಂಗಶರಣೆನ್ನಿರಯ್ಯ. ಹೊಲಬು ಗೆಡಬೀಡ. ಶಿವಶರಣೆನ್ನಿರಯ್ಯ. ನಮ್ಮಕೂಡಲಸಂಗನ ಮಹಾಮನೆಯಲ್ಲಿ ಮಾದಾರ ಚನ್ನಯ್ಯ ಹೊಲಬಿಗನಯ್ಯ.

✓ ೯. ಜ್ಞಾನದ ಬಲದಿಂದ ಅಜ್ಞಾನ ಕೆಡುವುದು ನೋಡಯ್ಯ. ಜ್ಯೋತಿಯ ಬೆಳಗಿಂದ ಕತ್ತಲೆ ಕೆಡುವುದು ನೋಡಯ್ಯ. ಪರಾಷದ ಬಲ ದಿಂದ ಆವಲೋಹ ಕೆಡುವುದು ನೋಡಯ್ಯ. ಕೂಡಲಸಂಗಮದೇವಯ್ಯ, ನಿಮ್ಮ ಅನುಭಾವಿಗಳ ಸಂಗದಿಂದ ಎನ್ನ ಭವಕೆಡುವುದು ನೋಡಯ್ಯ.

೧೦. ಮನಮನವೇಕಾರ್ಥವಾಗದವರಲ್ಲಿ, ತನುಗುಣ ನಾಸ್ತಿಯಾಗ ದವರಲ್ಲಿ, ಬುದ್ಧಿಗೆ ಬುದ್ಧಿ ಓರಣವಾಗದವರಲ್ಲಿ, ಭಾವಕ್ಕೆಭಾವ ತಾರ್ಕ ಣೆಯಾಗದವರಲ್ಲಿ, ಶೀಲಕ್ಕೆಶೀಲ ಸಮಾನವಿಲ್ಲದವರಲ್ಲಿ, ಅವರೊಡನೆ ಕುಳ್ಳಿರಲಾಗದು, ಸಮಗಡಣದಲ್ಲಿ ಮಾತಾಡಲಾಗದು. ಅದೆಂತೆದೊಡೆ—  
“ಸಂಸರ್ಗತೋದೋಷಗುಣಾ ಭವಂತಿ” ಎಂದುದಾಗಿ, ಇದು ಕಾರಣ ಮಹಾಲಿಂಗಕಲ್ಲೇಶ್ವರಾ. ನಿಮ್ಮ ಸದ್ಭಕ್ತಿಯನರಿಯದವರ ಸಂಗದಿಂದ ಕೈಲಾಸಕ್ಕೆ ದೂರವಾಗಿಪ್ಪರಯ್ಯ.

೧೧. ಆರಿಯದವರೊಡನೆ ಸಂಗಮಾಡಿದರೆ, ಕಲ್ಲುಹೊಯ್ದು ಕಿಡಿಯ ತೆಗೆದುಕೊಂಬಂತೆ. ಬಲ್ಲವರೊಡನೆ ಸಂಗಮಾಡಿದರೆ ಹೊಸದು ಬೆಣ್ಣೆಯ ತೆಗೆದುಕೊಂಬಂತೆ. ಚನ್ನಮ್ಮಲ್ಲಿಕಾರ್ಜುನಯ್ಯ ನಿಮ್ಮ ಶರಣರ ಸಂಗ ಕರ್ಪು ರಗಿರಿಯ ಉರಿಯುಕೊಂಬಂತೆ.

೧೨. ಆರಾರ ಸಂಗವೇನೇನ ಮಾಡುವದಯ್ಯ! ಕೀಡಿ ಕುಂಡಲಿ ಗನಾಗದೇ ಅಯ್ಯ! ಚಂದನದ ಸನ್ನಿಧಿಯಲ್ಲಿ ಪರಮಳ ತಾಗಿ, ಬೇವು ಬೊಬ್ಬಲಿ ಶ್ರೀಗಂಧಗಳಾಗವೇ? ನಮ್ಮ ಕೂಡಲಸಂಗನ ಶರಣರ ಸನ್ನಿ ಧಿಯಲ್ಲಿ ಕರ್ಮ ನಿರ್ಮಳವಾಗದಿಹುದೇ?

೧೩. ಸುಖದ ಸುಖಿಗಳ ಸಂಭಾಷಣೆಯಿಂದ ದುಃಖ ವಿಶ್ರಮ ನಾಯಿತ್ತು. ಭಾವಕ್ಕೆ ಭಾವತಾರ್ಕಣೆಯಾದಲ್ಲಿ, ನೆನಹಕ್ಕೆ ವಿಶ್ರಮ ನಾಯಿತ್ತು. ಬೆಚ್ಚು ಬೆರಿಸಲೊಡನೆ, ಮಚ್ಚು ಒಳಕೊಂಡಿತ್ತು, ಚನ್ನ ಬೆಂಕನಾಥನ ಮಹೇಶ್ವರಂಗಿ.



೧೪. ನಚ್ಚುಮಚ್ಚಿನ ಲಿಂಗವನುಗ್ರಹಿಸುವಲ್ಲಿ, ಮಚ್ಚು ಒಳಕೊಂಡಿತ್ತು. ಕರ್ಪುರದ ಕರಡಿಗೆಯು ಗಾಸಿಮಾಡಿದಂತಾಯಿತ್ತು. ಲಿಂಗಾನುಭಾವಿಗಳ ಸಂಗದಿಂದಾನು ಕಣ್ಣಿರೆದೆನು ಕಾಣಾ ಗುಹೇಶ್ವರಾ.

೧೫. ಗುರುಪೂಜೆಯ ನರಿವೆನೆಂದು ಲಿಂಗಪೂಜೆಯ ಬಿಡಲಾಗದು. ಲಿಂಗಪೂಜೆಯನರಿದೆನೆಂದು ಜಂಗಮ ಪೂಜೆಯ ಬಿಡಲಾಗದು. ಜಂಗಮಪೂಜೆಯನರಿದೆನೆಂದು, ಶರಣಸಂಗವ ಬಿಡಲಾಗದು. ಇದು ಕಾರಣ ಶರಣರ ಸಂಗದ ಸಮ್ಮಜ್ಞಾನದಲ್ಲದೆ, ಕಲಿದೇವಯ್ಯನ ಕೂಡುವ ಕೂಟ ಕಾಣಬಾರದು.

೧೬. ಕಿರಣಕ್ಕೆ ಕಿರಣದೊಡೆಯನ ಬಲವಲ್ಲದೆ ಮತ್ತಾರ ಬಲವಯ್ಯ? ವೃಷ್ಟಿಯ ಧಾರೆಗೆ ಮೇಘದ ಬಲವಲ್ಲದೆ, ಮತ್ತಾರ ಬಲವಯ್ಯ? ಎನಗೆ ನಿಮ್ಮ ಗಣಂಗಳ ಬಲವಲ್ಲದೆ, ಮತ್ತಾರ ಬಲವಯ್ಯ? ಕೂಡಲಸಂಗಮದೇವಾ ಎನಗೆ ನೀನು, ನಿನ್ನ ಸಿದ್ಧರಾಮಯ್ಯನು ಜೋಡು ಕಣ್ಣು ಕೇಳಾ ದೇವಾ.

೧೭. ಕಾಯವಿಡಿಹಿಹನ್ನಕ್ಕರ ಕಯ್ಯಕುರುಹು. ಜೀವವಿಡಿಹನ್ನಕ್ಕರ ಭವಪಾಶ. ಈ ಉಭಯವಿಡಿಹಿಹನ್ನಕ್ಕರ ಶರಣರ ಸಂಗಸುಖ ಬೇಕು. ಸುಖ ನಿಶ್ಚಯವಾದಲ್ಲಿ ನಾ, ನೀನು ಎಂಬ ಭಾವ, ಮನ ಸಂದಿತ್ತು ಮಾರೇಶ್ವರಾ.

೧೮. ತನಗನ್ಯವಾದುದು ನೋಡಿವಡೆ ಭವಿಸಂಗ. ಸತ್ಯರು ಒಪ್ಪಿದುದನು ಒಪ್ಪದಿದ್ದೊಡೆ, ಭವಿಸಂಗ ಮಾಡಿಕೊಂಡ ಪ್ರತಪವಿರಿದಡೆ. ಭವಿಸಂಗ. ತಾ ಮಾಡಿದ ಭಕ್ತಿಯನಾಡಿಕೊಂಡಲ್ಲಿ, ಭವಿಸಂಗ. ಇಂತವನರಿದಡೆ, ಸದ್ಭಕ್ತಿ ಕಲಿದೇವರದೇವಾ.

೧೯. ಓತ ಹಿಡಿದವನ ಕೈ ಮಸಿ ಎಂಬುದ ನಾಡೆಲ್ಲ ಬಲ್ಲರು. ಅವನ ಕೂಡೆ ಅಡಲಾಗದಯ್ಯ, ತನಗಾಮಸಿ ಹತ್ತುವದಾಗಿ. ಲಿಂಗವಿರೋಧಿಯ ಕೈವಿಡಿದಾಡುವನ ಮುನ್ನವೇ ವ್ರತಗೇಡಿ. ಅಂತವನ ಸಂಗ ಬೇಡನಯ್ಯ, ತನಗಾಭಂಗ ಬಂದುದಾಗಿ. ಎಂತೆಂದೊಡೆ, ಜಗದಕರ್ತ ಶಿವನ ವಿರೋಧಮಾಡಿ, ದಕ್ಷನೊಬ್ಬ ಯಾಗವನಿಕ್ಕಲು, ಮೂವತ್ತು ಮೂರುಕೋಟಿ ದೇವರ್ಕಳೆಲ್ಲ ತೊತ್ತಳದುಳಿಸಿಕೊಂಡು ನುಚ್ಚುನುರಿಯಾಗಿ ಹೋವರು ನೋಡಾ. ಅವನಂಗಳಸಂಗದಲ್ಲಿದ್ದ ಕಾರಣ ಗೆಲುವು ಸೋಲಕ್ಕೆ

ಇಕ್ಕುಮುಡಿಗೆ ಏರುಮುಡಿಗೆ ಎಂಬ ಮತ್ತರಕ್ಕೆ ಮುಂದುವಿಡಿದು ಮುಡು ಹಿಕ್ಕಿ ಕೆಲೆಡಾಡುವರನ್ನೆಲ್ಲ ತಮ್ಮ ಮನದಲ್ಲಿ ತಾವರಿದು, ಒಯ್ಯನೆ ತೊಲಗುವರು. ಮೇಲೆ ಲಿಂಗನಿರೂಪದಿಂದ ಬಂದ ಕಾರ್ಯಕ್ಕೆ ಅಂಜರು. ಏಕಾಂಗವೀರರು ವಾಯದ ಹರಿಮಾತಿನ ಮಾಲೆಗೆ ಬೆದರಿ ಓಡುವರಲ್ಲ, ಏಕೋಭಾವ ನಿಷ್ಕೆನಿಬ್ಬೆರಗು ಗಟ್ಟಿಗೊಂಡು, ದೃಢಚಿತ್ತವುಳ್ಳ ಸದ್ಭಕ್ತರು. ಇಂತಪ್ಪ ಉಲುವಡಗದ ಶರಣರ ಸುಸಂಗದಲ್ಲಿರಿಸಿ, ಏದುಕುವಂತಿರಿಸಯ್ಯ ವರದ ಶಂಕರೇಶ್ವರಾ.

೨೦. ಒಡೆಯರಿಲ್ಲದ ಮನೆಯ ತುಡುಗುಣ ನಾಯ ಹೊಗುವಂತೆ, ನೀನಿಲ್ಲದವರ ಮನೆಯ ಹೊಗೆನು. ಸಂಗಯ್ಯಶ್ವಪಚೋಪಿಗಳಾಗಲಿ, ಕೂಡಲಸಂಗಯ್ಯ ನೀನಿದ್ದವನೇ ಕುಲಜನು.

೨೧. ಒಲ್ಲೆನಯ್ಯ, ಒಲ್ಲೆನಯ್ಯ, ನಿಮ್ಮವರನಲ್ಲದವರ ಸಂಗ. ಒಲ್ಲೆನಯ್ಯ, ಜಗವೆಲ್ಲರಿಯಲು ಒಲ್ಲೆನಯ್ಯ, ಒಲ್ಲೆನಯ್ಯ. ನೀಮುನಿ ದರೆ ಮುನಿ. ಕೂಡಲಸಂಗಮದೇವಾ ನಿಮ್ಮ ಪುರಾತನರಾಣೆ.

೨೨. ಆಣ್ಣ, ತಮ್ಮ, ಹೆತ್ತಪ್ಪ ಗೊತ್ತವಾದರೇನು? ಲಿಂಗಸಾ ಹಿತ್ಯವಿಲ್ಲದವರ ಎನ್ನವರೆನ್ನಿನಯ್ಯ! ನಂಟು ಭಕ್ತಿ ನಾಯಕನರಕ, ಕೂಡಲಸಂಗಮದೇವಾ.

೨೩. ಆದಿಯಲಾಗಲಿ, ವೇದದಲಾಗಲಿ, ಶಾಸ್ತ್ರದಲಾಗಲಿ, ಸಮಯದಲಾಗಲಿ, ಎನ್ನವರೆನ್ನಿನು. ಎನ್ನವರೆಂದರೆ, ಸಂಗಾ ನಿಮ್ಮಲ್ಲಿಗೆ ದೂರ. ಎನ್ನವರಾದರೆ, ಜನ್ಮಕ್ಕೆ ನಡೆವರೇ? ಎನ್ನವರಲ್ಲ. ಕೂಡಲಸಂಗಮದೇವಾ ನಿಮ್ಮಾಣೆ.

೨೪. ಆಯ್ಯಾ! ನಿಮ್ಮಲ್ಲಿ ಆಯುವ ಬೇಡುವೆನೆ? ಸಂಸಾರಕ್ಕಾ ಸಾಜುವೆನಯ್ಯ! ನಿಮ್ಮಲ್ಲಿ ಶ್ರೀಯ ಬೇಡುವೆನೇ? ಪರಾಂಗನೆಯ ಪಾಪ. ಆಯ್ಯ, ನಿಮ್ಮಲ್ಲಿ ಮುಕ್ತಿಯ ಬೇಡುವೆನೇ? ಅದು ನಿಮ್ಮ ಪದವಿ. ಸಕಳೇಶ್ವರ ದೇವಾ, ನಾನೇನುವನೊಲ್ಲೆ. ನಿಮ್ಮ ಶರಣರ ಸಂಗವುಳ್ಳರೆ ಸಾಕು.

೨೫. ಸಂಚಲವಿಲ್ಲದ ಭಕ್ತಿ, ವಂಚನೆಯಿಲ್ಲದ ಮಹಂತರ ತೋರಾ! ತನುಶುಚಿ ಮನಶುಚಿಗಳನು-ತೋರಾ! ಇಂತಹ ಶಿವಲಿಂಗೈಕ್ಯರ ತೋರಿ, ಬದುಕಿಸಾ ಕೂಡಲಸಂಗಮದೇವಾ.

೨೬. ಅದ್ವೈತವ ನುಡಿದು ಅಹಂಕಾರಿಯಾದೆನಯ್ಯ. ಬ್ರಹ್ಮವ ನುಡಿದು ನಾನು ಭ್ರಮಿತನಾದೆನಯ್ಯ. ಶಾಸ್ತ್ರವ ನುಡಿದು ನಾನು ಸುಖ

ಮುಖಕ್ಕೆ ಗುರಿಯಾದೆನಯ್ಯ. ಗುಹೇಶ್ವರಾ, ನಿಮ್ಮ ಶರಣ ಸಂಗನಬಸ  
ವಣ್ಣನ ಸಾನ್ನಿಧ್ಯದಿಂದಾನು ಸದ್ಭಕ್ತನಾದೆನಯ್ಯ.

೨೭. ಹಲವು ಕಾಲ ಹಂಸನ ಸಂಗವಿದ್ದರೇನೋ, ಬಕ ಶುಚಿಯಾ  
ಗಬಲ್ಲದೇ? ಕಲ್ಪತರುವಿನ ಸಂಗವಿದ್ದರೇನೋ, ಕೊರಡು ಕೊನರಾಗಿ  
ಫಲಿಸುವದೇ? ಗಂಗಾನದಿಯೊಳಗೆ ಪಾಷಾಣವಿದ್ದರೇನೋ, ಮೃದುವಾ  
ಗಬಲ್ಲದೇ? ಕಾರ್ತೀಕ್ಷೇತ್ರದಲ್ಲಿ ಶುನಕವರ್ಧರೇನೋ, ಅದರ ಪ್ಲೇರ ಪಂಚಾ  
ಮೃತಕ್ಕೆ ಸಲುವುದೇ? ತೀರ್ಥದಲ್ಲಿ ಗಾರ್ಧಭವಿದ್ದರೇನೋ, ಕಾರಣ  
ಕನಾಗಬಲ್ಲದೇ? ಖಂಡುಗ ಹಾಲೊಳಗೆ ಒಂದು ಇದ್ದಲೆ ಇದ್ದರೇನೋ,  
ಬಿಳುಪಾಗಬಲ್ಲದೆ? ಕೂಡಲಸಂಗಮದೇವಾ ನಿಮ್ಮ ಶರಣರ ಸಂಗವಿ  
ದ್ದಡೇನೋ, ಅಸಜ್ಜನನು ಸದ್ಭಕ್ತನಾಗಬಲ್ಲನೇ?

೨೮. ಲಿಂಗವನು ಪುರಾತನರು ಅನ್ಯರ ಮನೆಯೊಳಯಿಂಕೆ  
ಪೋಗಿ ಪೋಗುವರು. ಅದು ತಮ್ಮದೊಂದು ಉವರಕಾಣಾ. ಲಿಂಗವು  
ಪುರಾತನರು ಅಲ್ಲಿಗೆ ಬರಬಲ್ಲರೇ? ಅನ್ಯವನೆ ಮರೆದು ನಿಮ್ಮನೆ ನೆನೆ  
ವರ ಎನಗೊಮ್ಮೆ ತೋರಾ ಚನ್ನಮಲ್ಲಿಕಾರ್ಜುನಯ್ಯ.

೨೯. ಪರವನರಿಂದ ಸತ್ಪುರುಷರ ಸಂಗದಿಂದ ಶಿವಯೋಗದ ವಚ  
ನಾಮೃತವನು ಸದ್ಭಕ್ತಿಯುಳ್ಳ ಮಾಹೇಶ್ವರನು ತನ್ನ ಸ್ತೋತ್ರ ಮುಖ  
ದಲ್ಲಿ ಕೇಳಿ ಮನೋಮುಖದಲ್ಲಿ ಹಾಡೈಸಿ, ತೃಪ್ತಿಮುಖದಲ್ಲಿ ಸಂತೋಷ  
ವಸ್ಥೆಯೆಬ್ಬಡೆ ಆ ಸುಖವು ಪರಿಣಾಮವನೊಡಗೂಡುವದು. ಹೀಗಲ್ಲದೆ  
ಸಂಸಾರ ವಿಷಯರಸವ ತನ್ನ ಹೃದಯಕೂಪದಲ್ಲಿ ತುಂಬಿಕೊಂಡಿಹ  
ಜೀವರುಗಳ ಕಾಯದಲ್ಲಿ ವಚನಾಮೃತವ ತುಂಬಿದಡೆ ಭಿನ್ನಘಟದಲ್ಲಿ  
ಉದಕವ ಹೊಯಿದಂತೆ ಕಾಣಾ ಗುಹೇಶ್ವರಾ.

೩೦. ಅವನಾಹಾರಂಗೆಂಬುದೇ ಪರಮಸುಖ. ಮರನೆಯ ತೆರ  
ಹುಂಟೇ ಶಿವೈಕ್ಯಂಗೆ? ಇತರ ಸುಖ ಬೆವಹಾರ. ಹಿರಿಯರ ಸಂಗ  
ಸುಖವೇ ಆಹಾರ. ಶೃತಿಯಿಂದತಿಶಯ. ಆ ಚರಿತ್ರನ ಮನವ ಮಹಾಂತ  
ಸಕಳೇಶ್ವರ ತಾನೇ ಬಲ್ಲ.

೩೧. ಆಯ್ಯ 'ವಿಶ್ವತೋಜಪ್ಪರುತ' ಎಂದುದಾಗಿ ಜಗವೆಲ್ಲ ನೇತ್ರಂ  
ಗಳಾಗಿರ್ಪನು ಶಿವನು. ಜಗವೆಲ್ಲ ನೇತ್ರವಾಗಿದ್ದರೆ, ನೇತ್ರಮೊಳಗುತ್ತಮ,  
ಮಧ್ಯಮ ಕನಿಷ್ಠಂಗಳು ಏಕಾದವು, ಎಂದರೆ, ಹೇಳಿಹೆವು ಕೇಳಿರಯ್ಯ.

ನೇತ್ರಕ್ಕೆ ನೇತ್ರನಾದ ಜಗನ್ನೇತ್ರಕ್ಕೆ ಪ್ರಕಾಶನಾಗಿ ತನ್ನ ತೊರದೆ ಇದ್ದಂಥಾ ಶ್ರೀಗುರು ಕರುಣಾಕಟಾಕ್ಷೆಯಿಂದ ಉದಯವಾದ ಇಷ್ಟಮಹಾಜ್ಯೋತಿ ಲಿಂಗವನು ನೋಡಿದ ನೇತ್ರವೇ ಲಿಂಗನೇತ್ರವು. ಅದೇ ಸದ್ಭರ್ಮ ಸ್ವರೂಪವಾದ ಉತ್ತಮವೆನಿಸುವದು. ಆಯಾ ಖಗವೃಗ ಘಟಿಕೆಟಕಾ ದಿಗಳ ನೇತ್ರಂಗಳು ಉಭಯಕರ್ಮಕ್ಕೆ ಒಳಗಿಲ್ಲಾಗಿ ದೃಷ್ಟಿ ದೋಷವಿಲ್ಲಾಗಿ ಅದು ಮಧ್ಯಮವೆನಿಸುವದು. ಆಯಾ ಇಷ್ಟಮಹಾಜ್ಯೋತಿ ಲಿಂಗ ಬಾಹ್ಯಮಾಗಿ ಪಂಚಮಹಾಪಾತಕ ಸೂತಕಂಗಳಲ್ಲಿ ವರ್ತಿಸುವ ಆಪಾತ್ರಜೀವಿಗಳಾದ ಭವಿಗಳ ನೇತ್ರಂಗಳು ಉಭಯಕ್ಕೆ ಅನುಕೂಲವಾದ ಕಾರಣ ಚರ್ಮಚಕ್ಷುವೆಂದು ತನ್ನ ತಾನರಿಯದ ಗಾಢಾಂಧಕಾರವೆಂದು, ಮೀನುಗಳೆಂದು, ವಿಷನೇತ್ರವೆಂದು, ಮನ್ಮಥನ ಕೈಗೆ ಸಿಲುಕಿದ ನೀಲೋತ್ಪಲ ಬಾಣನೆಂದು, ತಾಮಸಾಗ್ನಿ ಎಂದು, ಕುರೂಕಾದ ನೇತ್ರೇಂದ್ರಿಯವೆಂದು, ಶಿವಾಚಾರ ಸದ್ಭರ್ಮಗಳ ನಿಂದಿಸುವ ಮಹಾಪಾತಕ ದೃಷ್ಟಿ ಎಂದು ಹೇಳಲ್ಪಟ್ಟಿತ್ತು. ಇಷ್ಟಲಿಂಗವಿಲ್ಲದ ಕಾರಣ ಕನಿಷ್ಠ ಚಕ್ಷುವು ಎಂದು ನೋಡಾ ಆಯ್ಕೆ. ಆದರಿಂದ ಸದ್ಭಕ್ತ ಶರಣಗಣಂಗಳು ಅರ್ಚನೆ ಅರ್ಪಿತ ದ್ರವ್ಯವಕೊಡದೆ, ಅವರೊಡನೆ ಸಂಭಾಷಣೆ ದರ್ಶನಸ್ಪರ್ಶನವ ಮಾಡಲಿಲ್ಲ ನೋಡಾ ಗುಹೇಶ್ವರ ಲಿಂಗದಲ್ಲಿ ಸಿದ್ಧರಾಮಯ್ಯ ಎಂದು ಪ್ರಭುಸ್ವಾಮಿಗಳು ನಿರೂಪಮಂ ಕೊಡುತಿರ್ಪರು ನೋಡಾ ಸಂಗನಬಸವೇಶ್ವರ.



## ತನುಮನಭಾವದಲ್ಲಿ ಶುದ್ಧನಾಗಿರು.

೧. ತನುಬತ್ತಲೆ ಇದ್ದರೇನಯ್ಯ, ಮನಶುಚಿಯಾಗದನ್ನಕ್ಕರ? ಮಂಡಿ ಬೋಳಾದಡೇನು, ಭಾವಬಯಲಾಗದನ್ನಕ್ಕರ? ಭಸ್ತವ ಹೊಸಿದ ಡೇನು, ಕರಣಾದಿಗುಣಂಗಳನೊತ್ತಿ ಮೆಟ್ಟಿ ಸುಡದನ್ನಕ್ಕರ? ಇಂತು ಆಶೆಯ ವೇಷದ ಭಾಷೆಗೆ ಗುಹೇಶ್ವರ ಸಾಕ್ಷಿಯಾಗಿ 'ಫೀ' ಎಂಬೆನು ಕಾಣಾ ಸಂಗನಬಸವಣ್ಣ.

೨. ಕಾಯ ಕರ್ರನೆ ಕಂದಿದರೇನಯ್ಯ! ಕಾಯ ಮಿರ್ರನೆ ಮಂಡಿ ದರೇನಯ್ಯ! ಅಂತರಂಗ ಶುದ್ಧವಾದ ಬಳಿಕ, ಚನ್ನಮಲ್ಲಿಕಾರ್ಜುನ ಲಿಂಗವು ಒಲಿದ ಕಾಯವು ಹೇಗಿದ್ದರೇನಯ್ಯ!

೩. ತನುಗುಣವಿವರಿಸಿಹೆನೆಂದರೆ, ಮನಶುದ್ಧವಾಗಬೇಕು. ಮನ ಗುಣವಿವರಿಸಿಹೆನೆಂದರೆ, ಇಂದ್ರಿಯ ಶುದ್ಧವಾಗಬೇಕು. ತನುಮನ ಇಂದ್ರಿಯಂಗಳು ಶುದ್ಧಸುಯಿಧಾನವಾಗಿ, ಲಿಂಗಮುಖಕ್ಕೆ ವೇದ್ಯವಾದ ಲ್ಲದೆ, ಗುಹೇಶ್ವರನ ಬೆಸಗೊಳ್ಳಬಾರದು, ಕೇಳಾ ತಾಯೆ.

೪. ಆಕಾರ ನಿರಾಕಾರವೆಂಬೆರಡು ನಾನೇ, ದಿಟದಿಟ, ತಪ್ಪದು ಕೇಳಾ. ಆಕಾರಕ್ಕೆ ಭಾವವೇ ಪ್ರಾಣ. ನಿರಾಕಾರಕ್ಕೆ ಮಹಾಜ್ಞಾನವೇ ಪ್ರಾಣ. ಇಂತೀ ಉಭಯಕುಳಕ್ಕೆ ಇಡು ಲಕ್ಷಣ ಕೇಳಾ. ಎರಡರೊಳಗೆ ಆವ ಮುಖದಲ್ಲಿಪ್ಪಾತನು ಆ ಮುಖದಲ್ಲಿ ಶುದ್ಧವಾಗದನ್ನಕ್ಕರ, ಗುಹೇಶ್ವರಲಿಂಗಕ್ಕೆ ದೂರ ಕೇಳಾ ಬಸವಣ್ಣ.

೫. ಪರಮಪವಿತ್ರ ನಿರ್ಮಲಲಿಂಗ ತನ್ನಂಗದ ಮೇಲೆ ಇರುತಿರಲು, ಅಂಗ ಶುದ್ಧಸೌಕರ್ಯವಿಲ್ಲದವನ ಮುಖವ ನೋಡಲಾಗದು. ಅವನ ಮುಟ್ಟಲೆಂತೂ ಆಗದು. ಮನದ ಮಲಿನವ ಕಳೆದು, ಪ್ರಾಣಲಿಂಗವ ಧರಿಸಬೇಕು. ತನುವಿನ ಮಲಿನ ಕಳೆದು, ಇಷ್ಟಲಿಂಗವ ಧರಿಸಬೇಕು. ಜೀವತ್ರಯಂಗಳ ಮಲಿನ ಕಳೆದು, ಪ್ರಸಾದವ ಧರಿಸ ಬೇಕು. ಮನದ ಮಲಿನವಾವುದೆಂದಡಿ, ಮನವ್ಯಾಕುಲ. ತನುವಿನ ಮಲಿನವಾವುದೆಂದಡಿ, ತನುಗುಣವ್ಯಾಪ್ತಿ. ತನುತ್ರಯದ ಮಲಿನವಾವುದೆಂದಡಿ, ಈ ಪಣತ್ರಯ. ಜೀವತ್ರಯದ ಮಲಿನವಾವುದೆಂದಡಿ, ಅವ ಸಾತ್ರಯ. ಕರಣಂಗಳ ಮಲಿನವಾವುದೆಂದಡಿ, ಸಂಕಲ್ಪ, ವಿಕಲ್ಪ, ಅಪತ್ಯ,

ನಿಂದೆ, ಮಿಥ್ಯಾವಾದವಾಡುವ, ತಪ್ಪರಿಸುವ ಅನ್ಯರಿಗೆ ಕಯ್ಯಾನುವ. ಶ್ಲೋ|| ನಿರ್ಮಲ ಶಾಂತ ನಿರ್ಮಾಲ್ಯ | ಮಲದೇಹಿ ನ ಧಾರಯೇತ್ || ಎಂದುದಾಗಿ, ಲಿಂಗವಿಷ್ಣು ಸುಕ್ಷೇತ್ರಕಾಯದ ಮಲಿನವ ಕಳೆದು, ಪ್ರಸಾದವ ಧರಿಸದಿದ್ದರೂ, ಭವಮಾಲೆ ಹಿಂಗದು, ನರಕ ತಪ್ಪದಯ್ಯ ಮಹಾಲಿಂಗಕಲ್ಪೇಶ್ವರ.

೬. ಕನ್ನಡಿಯಲ್ಲಿ ಕಪ್ಪು ಹುಟ್ಟಿದಾಗ ಕಳೆದಲ್ಲದೆ, ಕಾಣಬಾರದು ತನ್ನಯ ಭಾವ ಶುದ್ಧಕ್ಕೆ ದರ್ಪಣದನೊಪ್ಪವನರಸಬೇಕು. ಎನ್ನಯ ಮನದ ಕಪಟ ನಿಮ್ಮಯ ಚಿತ್ತಶುದ್ಧವನರಸಬೇಕು. ನಿಮ್ಮಯ ನಿರ್ಮಲ ಎನ್ನಯ ಮಲದೇಹವ ತೊಳೆಯಬೇಕು. ಆರುವಿನ ಮಾರನ ಬಿನ್ನಹ, ಸದಾಶಿವ ಮೂರ್ತಿ ಲಿಂಗಕ್ಕೆ ತೆರಸಿಲ್ಲದ ಭಾವ.

೭. ಮರನನೇರದೆ, ಹಣ್ಣು ಕೊಯ್ಯಬಹುದೇ? ಕುಸುಮವಿಲ್ಲದೆ, ಗಂಧವ ಮುಡಿಯಬಹುದೇ? ಉಪದ್ರವ್ಯವಿಲ್ಲದೆ, ನಿಜದ್ರವ್ಯವ ಕಾಣಬಹುದೇ? ಶ್ರೀಶುದ್ಧವಿಲ್ಲದೆ, ತ್ರಿವಿಧಕರ್ತೃ ತನಗೆ ಸಾಧ್ಯವಪ್ಪನೇ? ಇದು ಕಾರಣ ಗುರುವಿನಲ್ಲಿ ಸದ್ಭಾವ, ಲಿಂಗದಲ್ಲಿ ಮತಿ, ಜಂಗಮದಲ್ಲಿ ತ್ರಿವಿಧ ಮಲ ದೂರಸ್ತನಾಗಿರುವುದು ಸದ್ಭಕ್ತನಂಗ, ಚಿದ್ಭವ ವಸ್ತುವಿನ ಸಂಗ, ಸದ್ಭೋಜಾತಲಿಂಗಕ್ಕೆ ಸುಸಂಗ.

೮. ಅನ್ನವನಿಕ್ಕಿದರೇನು? ಪುಣ್ಯವಹುದು. ವಸ್ತ್ರವ ಕೊಟ್ಟರೇನು? ಪುಣ್ಯವಹುದು. ಹಣವ ಕೊಟ್ಟರೇನು? ಸಿರಿಯಹುದು. ತ್ರಿಕರಣಶುದ್ಧವಾದರೆ, ಮುಕ್ತಿಯಹುದು, ಕೂಡಲಚನ್ನಸಂಗಮದೇವಯ್ಯ.

೯. ಹೇಳಿಗೆ ಬಸುರಾದದ್ದೇ ಕಡಿ. ಬಾಳಿಗೆ ಫಲವಾದದ್ದೇ ಕಡಿ, ನೋಡಾ. ರಣರಂಗದಲ್ಲಿ ಓಲೆಕಾರಂಗೆ ಓಸರಿಸಿದ್ದೇ ಕಡಿ. ಮಾಡುವ ಭಕ್ತಂಗೆ, ಮನಹೀನವಾದರೆ, ಅದೇ ಕಡಿ. ಕೂಡಲಸಂಗಮದೇವ.

೧೦. ಸಕಲೇಂದ್ರಿಯಂಗಳಲ್ಲಿ ವಿಕಾರಿಸುವ ಮನವ ಸೆಳೆದು ನಿಂದಾತಸುಖ. ಪಂಚೇಂದ್ರಿಯಂಗಳಿಚ್ಛೆಯಲ್ಲಿ ಕೀಳು ಮನಂಗೊಂಡು ಸುಳಿವಾತ ದುಃಖ. ಮನಸ್ಸು ಬಹಿರ್ಮುಖವಾಗಲು, ಮಾಯಾಪ್ರಪಂಚ. ಮನವಂತರ್ಮುಖವಾದರೆ, ಅವಿರಳ ಜ್ಞಾನಿ. ಮನವು ಮಹದಲ್ಲಿ ನಿಂದಿರಲಾತ ಮುಕ್ತನು. ಮನೋರ್ಮಯವಾದರೆ, ಸೌರಾಷ್ಟ್ರ ಸೋಮೇಶ್ವರ ಲಿಂಗದಲ್ಲಿ ಅಭೇದ್ಯನು.

೧೧. ಲೋಕದ ಜೀವಿಗಳಿಗೆ ರವಿ ಬೀಜವಾದಂತೆ, ಕರಣಂಗೆ? ಜೀವಿಗಳಿಗೆ ಮನವೇ ಬೀಜ. ಎನಗುಳ್ಳದೊಂದು ಮನ. ಅ ಮನ ನಿಮ್ಮಲ್ಲಿ ಸಿಕ್ಕಿದ ಬಳಿಕ, ಎನಗೆ ಭವವುಂಟೇ ಚನ್ನಮಲ್ಲಿಕಾರ್ಜುನಾ?

೧೨. ಧ್ಯಾನ ಅಧ್ಯಾತ್ಮಿಕರಲ್ಲಿ ಕಂಡೆನೆಂಬುದು ಜೀವನಲ್ಲದೆ, ಸರ ಮನಲ್ಲ. ಜಪತಪನೇಮನಿತ್ಯಂಗಳಿಂದ ಕಂಡೆನೆಂಬುದು ಸ್ವಕೃತಿಯಲ್ಲದೆ ಚಿತ್ತವಲ್ಲ. ಭಾವದಿಂದ ಪ್ರಮಾಣಿಸುವದೇ ಏಕರೂಪ ಗುಹೇಶ್ವರಲಿಂಗವು ತಾನೆ.

೧೩. ಮೊನೆ ತಪ್ಪಿದಲಗು ಘನವೇನ ಮಾಡುವದು? ಅರಿವು ಹೀನವಾದಲ್ಲಿ ಕ್ರಿಯೆಹರಿವರಿ ಏನಮಾಡುವದು? ವರ್ತನೆ ಶುದ್ಧವಿಲ್ಲದೆ, ಲಾಂಛನದುತ್ಪಷ್ಟತೆ ಏನಮಾಡುವದು? ತ್ರಿಕರಣ ಶುದ್ಧವಿಲ್ಲದ ಮಾಟದ್ರವ್ಯದ ಕೇಡು, ಭಕ್ತಿಗೆ ಹಾನಿ. ಇಂತೀ ಗುಣಂಗಳಲ್ಲಿ ಸದಾಶಿವ ಮೂರ್ತಿ ಲಿಂಗವನರಿಯಬೇಕು.

೧೪. ಶಿವಭಕ್ತರ ನಡೆಶುದ್ಧ, ನುಡಿಶುದ್ಧ, ಶಿವಭಕ್ತರ ನೋಟ ಶುದ್ಧ ಮಾಟಶುದ್ಧ, ಶಿವಭಕ್ತರ ನೆನಪು ಶುದ್ಧ, ಅನುಭಾವಶುದ್ಧ, ಶಿವ ಭಕ್ತರ ಕಾಯಶುದ್ಧ, ಪ್ರಾಣಶುದ್ಧ, ಇದು ಕಾರಣ ಶಿವಭಕ್ತರನೇ ಶಿವ ನೆಂದು ನಂಬುವದು. ನಂಬಿದವರು ಶಿವನಪ್ಪುದು ತಪ್ಪುದು ನಿಜಗುರು ಸ್ವತಂತ್ರ ಸಿದ್ಧಲಿಂಗೇಶ್ವರಾ.

೧೫. ಅಂತರಂಗ ಶುದ್ಧವಿಲ್ಲದವರು ಬಹಿರಂಗದಲ್ಲಿ ಸದಾಚಾರ ಸತ್ಕ್ರಿಯೆಯ ಸರ್ವಜನಮೆಚ್ಚು ಮಾಡುತ್ತಿದ್ದರೇನು? ಅದು ಲೋಕದ ರಂಜನೆಯಲ್ಲದೆ ಶಿವಮೆಚ್ಚು, ಶಿವಶರಣರು ಮೆಚ್ಚರು, ಬಿತ್ತಿದ ಬೆಳೆಯನುಂ ಬಂತೆ ಮಾಡಿದ ಸತ್ಕರ್ಮಫಲವನುಂಬ ಕೈಕೂಲಿಕಾರಂಗೆ ಮುಕ್ತಿಯುಂಟೇ ನಿಜಗುರು ಸ್ವತಂತ್ರ ಸಿದ್ಧಲಿಂಗೇಶ್ವರಾ?

೧೬. ಅಂತರಂಗ ಶುದ್ಧವಿಲ್ಲದವರೊಳಗು ಅತ್ತಿಯ ಹಣ್ಣಿನಂತೆ ಮುದಬಿಡದುನೋಡಯ್ಯ. ಅಂತರಂಗ ಶುದ್ಧವುಳ್ಳವರೊಳಗೆ ಬಾಳೆಯ ಹಣ್ಣಿನಂತೆ ಸುಗುಣತೋರುವದು ನೋಡಯ್ಯ. ಇದು ಕಾರಣ ಅಂತ ರಂಗ ಶುದ್ಧವಿಲ್ಲದವರ ಸಂಗದಲ್ಲಿ ಇರಬಾರದು ಶರಣರು ನಿಜಗುರು ಸ್ವತಂತ್ರ ಸಿದ್ಧಲಿಂಗೇಶ್ವರಾ.

## ನೀತಿಯ ವಚನಗಳು.

೧. ಅಡಿ ಅಳುಪದಿರಾ. ಲೇಸಮಾಡಿ ಮರುಗದಿರಾ. ಎಲೆಮನವೇ, ಕೂಡಿ ತಪ್ಪದಿರಾ. ಬೇಡಿದವರಿಗೆ ನೀನಿಲ್ಲೆನ್ನದಿರು, ಕಂಡೆಯಾ. ನಾಡ ಮಾತು ಬೇಡ. ಸೆರೆಗೊಡ್ಡಿ ಬೇಡು ಕೂಡಲ ಸಂಗಯ್ಯನ ಶರಣಾ.

೨. ಕೆಡೆನಡೆಯದೆ, ಕೆಡೆನುಡಿಯದೆ, ಅನ್ಯವನು ಪ್ರತಿಪಾದಿಸದೆ ಇರ್ವಡೆ, ಏನುಕೂಡನಯ್ಯ ಲಿಂಗವು! ತಾನೇನ ಬೇಡಿದ್ದನೀವನಾಗಿ, ನಂಬುಗೆಯುಳ್ಳ ಶಿವಭಕ್ತಂಗೆ ಇದೇ ದಿಬ್ಬ. ಕೂಡಲಸಂಗಮದೇವಾ.

೩. ಕಳಬೇಡ, ಕೊಲಬೇಡ, ಹುಸಿಯ ನುಡಿಯಲಾಬೇಡ. ಮುನಿ ಯಬೇಡ, ಅನ್ಯರಿಗೆ ಅಸಹ್ಯವ ನುಡಿಯಲಾಬೇಡ. ತನ್ನ ಬಣ್ಣಿಸಬೇಡ. ಇದಿರ ಹಳಿಯಲಾಬೇಡ. ಇದೇ ಅಂತರಂಗದ ಶುದ್ಧಿ. ಇದೇ ಬಹಿರಂ ಗದ ಶುದ್ಧಿ. ಇವೇ ನಮ್ಮ ಕೂಡಲಸಂಗಮದೇವರನೊಲಿಸುವಪರಿ..

೪. ತನ್ನ ಗುಣವ ಹೊಗಳಬೇಡ. ಇದಿರ ಗುಣವ ಹಳಿಯಬೇಡ. ಕೆಮ್ಮನೊಬ್ಬರ ನುಡಿಯಬೇಡ. ನುಡಿದು ಗುಂಪಿತನಾಗಬೇಡ. ತನ್ನ ಮನವಿಕಳವಾಗಿ, ಇದಿರ ಮನವನೋಯಿಸಬೇಡ. ತಾನುಬದುಕುವವೇ ಸುದಿನ? ಸಮತೆ ಸಮಾಧಾನ ತುಂಬಿ ತುಳುಕಬೇಕು. ಮಹಾಲಿಂಗ ಕಲ್ಲೇಶ್ವರನ ನಿಚ್ಚಳ ನಿಜವನರಿದಬಳಿಕ, ಸಕಳದೊಳನೆ ಬಚ್ಚಬರಿಯ ಮರುಳಾಗಿರಬೇಕು.

೫. ಅರ್ಥವಡಗದು, ಕ್ರೋಧತೊಲಗದು, ಕ್ರೂರಕುಹಕ, ಕುಭಾಷೆ ಬಿಡದನ್ನಕ್ಕರ, ನೀನೆತ್ತ, ಶಿವನೆತ್ತ, ಹೋಗತ್ತ ಮರುಳೇ. ಭವರೋಗ ಪೆಂಬ ತಿಮಿರ ತಿಳಿಯದನ್ನಕ್ಕರ, ಕೂಡಲಸಂಗಯ್ಯನೆತ್ತ, ನೀನೆತ್ತ ಮರುಳೇ?

೬. ಶುಮರಿಯ ಕೊಳ್ಳಿಯಂತೆ, ಉರಿವಾತಭಕ್ತನೇ? ಹುಸಿದು ತಂದು ಮಾಡುವಾತ ಭಕ್ತನೇ? ಭಕ್ತರ ಕುಲವನೆತ್ತಿ ನಿಂದಿಸುವಾತ ಭಕ್ತನೇ? ತನ್ನ ಪ್ರಾಣದ ಮೇಲೆ ಬಂದರೂ ಬರಲಿ, ಇವರ ಬಿಡ ಬೇಕು. ಇವರ ಬಿಡದಿರಲು ಉರಿಲಿಂಗ ಪೆದ್ದಿಗಳರಸನೊಲ್ಲನವ್ವಾ.

೭. ಆತ್ಮಸ್ತುತಿ ಪರನಿಂದೆಯ ಕೇಳಿಸದಂತೆ ಇರಿಸಯ್ಯ, ನಿಮ್ಮ ಧರ್ಮ. ಅನುಭಕ್ತ, ಎನ್ನಲ್ಲಿ ಲೇಸುಂಟೆಂದು ಪರಿಣಾಮಿಸಿದರೆ, ನಿಮ



ಗಾನುದ್ರೋಹಿಯಯ್ಯ. ಕೂಡಲಸಂಗಮದೇವಾ, ನಿಮ್ಮ ಶರಣರ ಲೇಸೇ ಎನ್ನು ಲೇಸಯ್ಯ.

೮. ನುಡಿದರೆ ಮುತ್ತಿನ ಹಾರದಂತಿರಬೇಕು. ನುಡಿದರೆ, ಲಿಂಗ ಮಚ್ಚು ಆಹುದೆನಬೇಕು. ನುಡಿಯೊಳಗಾಗಿ ನಡೆಯದಿದ್ದರೆ, ಕೂಡಲ ಸಂಗಮದೇವನೆಂತೊಲಿವನಯ್ಯ?

೯. ಶಿವನೇದೈವ, ಕೊಲ್ಲದಿಪ್ಪುದೇ ಧರ್ಮ, ಅಧರ್ಮದಿಂದ ಬಂದು ದನೊಲ್ಲದಿಪ್ಪುದೇ ನೇಮ. ಆಶಿ ಇಲ್ಲದಿಪ್ಪುದೇ ತಪ. ರೋಷವಿಲ್ಲದಿ ಪ್ಪುದೇ ಜಪ. ವಂಚನೆ ಇಲ್ಲದಿಪ್ಪುದೇ ಭಕ್ತಿ. ಹೆಚ್ಚು ಕುಂದಿಲ್ಲದಿ ಪ್ಪುದೇ ಸಮಯಾಚಾರ. ಇದು ಸತ್ಯ. ಶಿವಬಲ್ಲ. ಶಿವನಾಣೆ, ಉರಿ ಲಿಂಗಪೆದ್ದಿಪ್ರಿಯವಿಶ್ವೇಶ್ವರಾ.

೧೦. ನುಡಿಯಲ್ಲಿ ಕರ್ಕಶವಿಲ್ಲದೆ, ನಡೆಯಲ್ಲಿ ಬೇಸರವೋಗದೆ, ಹಿಡಿದಭಕ್ತಿಯ ಕಡಿತನಕ ಬಿಡದೆ, ಬಡತನ ಎಡರು ಕಂಟಕಗಳು ಬಂದಲ್ಲಿ, ಚಿಂತೆಯಿಂದ ಕಾಂತಿಗುಂದದೆ, ಅಡಿಗಡಿಗೆ 'ಶಿವಶಿವಾ' ಎಂಬ ನುಡಿಯ ಮರೆಯದಿರ್ಪ ಸದ್ಭಕ್ತರಿಗೆ ಬೇಡಿದ ಪದವಿಯನೀವ ನಮ. ಆಖಂಡೇಶ್ವರಾ.

೧೧. ತಪವೆತ್ತ, ಹೇರರ ಕೇಡಿಂಗಿ ಬಗೆವುದೆತ್ತ? ಜಪವೆತ್ತ, ಶರಣರ ಮೇಲೆ ಅನ್ಯತವ ನುಡುವುದೆತ್ತ? ಸಂಚಾರವೆತ್ತ, ಪಾತಕಕ್ಕೆ ಮಾನ ಬಗೆವುದೆತ್ತ? ಇಂತೀ ಹೊರಬಳಕೆಯ ಲೋಕರಂಜನೆಯಲ್ಲಿಪ್ಪ ನರಿಗೆ ನಾನುಜುವೆ. ನಿಜಗುರು ಸ್ವತಂತ್ರ ಸಿದ್ಧಲಿಂಗೇಶ್ವರಾ ನೀನು ಅಂಜಿ ದೂರದಲ್ಲಿ ಓಡುವೇ.

೧೨. ಜನಮೆಚ್ಚು ಶುಧ್ಧನಲ್ಲದೆ, ಮನಮೆಚ್ಚು ಶುಧ್ಧನಲ್ಲವಯ್ಯ. ನುಡಿಯಲ್ಲಿ ಜಾಣನಲ್ಲದೆ, ನಡೆಯಲ್ಲಿ ಜಾಣನಲ್ಲವಯ್ಯ. ವೇಷಸಲ್ಲಿ ಅಧಿ ಕನಲ್ಲದೆ, ಭಾಷೆಯಲ್ಲಿ ಅಧಿಕನಲ್ಲವಯ್ಯ. ಧನದೊರಕದೆ ನಿಪ್ಪೊಹನ ಲ್ಲದೆ, ಧನದೊರಕಿ ನಿಪ್ಪೊಹನಲ್ಲವಯ್ಯ. ಏಕಾಂತದ್ರೋಹಿ, ಗುಪ್ತಪಾ ತಕಿ, ಯುಕ್ತಶೂನ್ಯಂಗಿ ಸಕಳೇಶ್ವರದೇವರು ಒಲಿ, ಒಲಿ, ಎಂದರೆ ಎಂತೊಲಿವನಯ್ಯ?

೧೩. ಆಶಿಯಿಂದ ಬಿಟ್ಟು ಕಿರಿಯಿರಿಲ್ಲ. ನಿರಾಶಿಯಿಂದ ಬಿಟ್ಟು ಓರಿಯಿರಿಲ್ಲ. ದಯದಿಂದ ಬಿಟ್ಟು ಧರ್ಮವಿಲ್ಲ. ವಿಚಾರದಿಂದ ಬಿಟ್ಟು

ಸಹಾಯಿಗಳಲ್ಲ. ಸಭ್ಯರಾಚಾರಕ್ಕೆ ಸಕಳೇಶ್ವರದೇವರಿಂದ ಬಿಟ್ಟು ದೈವವಿಲ್ಲ.

೧೪. ಕಂಗಳ ಮುಂದಣ ಕಾಮನ ಕೊಂದು, ಮನದ ಮುಂದಣ ಆಶೆಯ ತಿಂದು, ಆತನನರಿ, ಆತುರವೈರಿ ಮಾರೇಶ್ವರಾ.

೧೫. ಆಸೆ ಎಂಬುದು ಅರಸಿಂಗಲ್ಲದೆ, ಶಿವಶರಣಗುಂಟೇ? ರೋಷವೆಂಬುದು ಯಮದೂತರಿಗಲ್ಲದೆ ಅಜಾತಂಗುಂಟೇ? ಈಸಕ್ಕೆಯ ಆಶೆ ನಿಮಗೇಕೆ, ನಾರಯ್ಯಪ್ರಿಯ ಆಮಳೇಶ್ವರಲಿಂಗಕ್ಕೆ ಸಲ್ಲದ ನೇಮವು?

೧೬. ಮಾತಿನಲ್ಲಿ ನಿರ್ವಾಣ, ಆತ್ಮನಲ್ಲಿ ಘಾತಕ, ಕೂಸು ಹೇತು ಕಲಸುವಂತೆ, ತ್ರಿವಿಧದ ಆಶೆಗೆ ಸಿಕ್ಕಿ, ಸಾವ ಪಾತಕರಿಗಲ್ಲಿಯದೋ ಲಿಂಗ? ಅದೇತರ ನಿರ್ವಾಣ? ಏತದ ಕೂನಿಯಂತೆ, ರಾಟಣದಂತೆ, ಭವಪಾಶದಲ್ಲಿ ಬಿದ್ದು, ಗಾಸಿಯಾದ ಮತ್ತೆ, ನಿನ್ನಗಿನ್ನೇತರ ಭಾಷೆಯೋ ನಿಷ್ಕಳಂಕಮಲ್ಲಿಕಾರ್ಜುನಾ?

೧೭. ಸಾವು ತಡವಿಲ್ಲ. ನರಕ ದೂರವಿಲ್ಲ. ದೇಹದಿಚ್ಛೆಗೆ ಹರಿದು, ಕೆಮ್ಮನೆ ಕೆಡಬೇಡ. ದುರ್ವಿಷಯವ ಬಿಡು ಬೇಗ. ಗುರುಪದವ ನಂಬು. ನಮ್ಮ ಸಿಮ್ಮಲಿಗೆಯ ಚನ್ನರಾಮನಲ್ಲಿ ನೀನು ಸುಖಿಯಪ್ಪೆ ಮರುಳೇ.

೧೮. ಹಸಿವಿಗೆ ಲಯವಿಲ್ಲ. ವಿಷಯಕ್ಕೆ ಕುಲವಿಲ್ಲ. ಮರಣಕ್ಕೆ ಮನ್ನಣೆಯಿಲ್ಲ. ಆಸೆಗೆ ಹವಣಿಲ್ಲ. ವಂಚಕನನಾಮಿಕ, ನಾಚಯ್ಯಪ್ರಿಯ ಚನ್ನರಾಮೇಶಯ್ಯ.

೧೯. ಸ್ಥಾವರವೆಂತಂತು ಮನದಲ್ಲಿ ಭಾವಿಸಿ, ಸಕಲಜೀವರಲ್ಲಿ ನಿಂದಿಯ ಮಾಡ್ಬುದು. ಬಂದುದು ಲಿಂಗಾಧೀನವೆಂದು ಕಾಣ್ಬುದು. ಸತ್ಯವ ನುಡಿವುದು. ಶುಚಿಯಾಗಿರ್ಪುದು. ಎರಡುವಿಡಿಯದೆ, ಎರಡು ನಡೆಯದೆ, ಮುನ್ನಯ ಪುರಾತನರು ಕೂಡಿದ ಪಥವಿದು, ಸಕಳೇಶ್ವರ ದೇವರನೊಲಿಸಿಹೆನೆಂಬವಂಗೆ.

೨೦. ಭಕ್ತನು ಶಾಂತನಾಗಿರಬೇಕು. ತನ್ನ ಕುರಿತು ಬಂದ ತಾವಿ ನಲ್ಲಿ ಸತ್ಯನಾಗಿರಬೇಕು. ಭೂತಹಿತವಹ ವಚನವ ನುಡಿಯಬೇಕು. ಸಕಲ ಪ್ರಾಣಿಗಳ ತನ್ನಂತೆ ಭಾವಿಸುವುದು. ಅಪಾತ್ರದಾನವ ಮಾಡಲಾಗದು. ಸಕಲೇಂದ್ರಿಯಂಗಳ ತನ್ನ ವಶವ ಮಾಡುವುದು. ಇದೇ ನೊದಲಲ್ಲಿ ದೇಹ ಶೌಚನೋಡಾ. ಲಿಂಗವ ಪೂಜಿಸಿ ಪ್ರಸಾದವ ಪಡೆವಡೆ, ಇದೇ ಸಾಧನ ಕೂಡಲಚನ್ನಸಂಗಮದೇವಾ.

೨೦. ಕ್ರಿಯೆಯಲ್ಲಿ ಬಲ್ಲಿದರು, ಜ್ಞಾನದಲ್ಲಿ ಸಂಪನ್ನರೆಂದು ಹೇಳಲೇತಕ್ಕೋ? ನಡೆನುಡಿಯಲ್ಲಿ ಕಾಣಬಹುದು. ನಡೆನುಡಿ ಶುದ್ಧವಿಲ್ಲದವರಲ್ಲಿ ಇರಲೊಲ್ಲನು ನೋಡಾ, ಅಖಂಡೇಶ್ವರಾ.

೨೧. ಕಾಮವೇಕೋ ಲಿಂಗಪ್ರೇಮ ಎನಿಸುವಂಗೆ? ಕ್ರೋಧವೇಕೋ ಶರಣವೇದ್ಯನೆನಿಸುವಂಗೆ? ಲೋಭವೇಕೋ ಭಕ್ತಿಲಾಭನರಸುವಂಗೆ? ಮದಮತ್ಸರವುಳ್ಳವಂಗೆ ಹೃದಯಶುದ್ಧವೆಲ್ಲಿಯದೋ? ಹದುಳಿಗರಾದವರಲ್ಲಿಷ್ಟು ಕೂಡಲಸಂಗಮದೇನಾ.

೨೨. ಸರ್ವ ಸಂಸಾರಿಯೊಡನಾಡಿ, ಕಟ್ಟುವಡೆಯಿತ್ತು. ಮನದ ತಮಂಧ ಬಿಡದು. ಮನದಕಪಟ ಬಿಡದು. ಶತಿಯೊಡನೆ ದಿಟವಾಡಿ ಬಯಲ ಬಡುವಡೆಯಿತ್ತು. ಕಾಯದ ಸಂಗದ ಜೀವವುಳ್ಳನ್ನಕ್ಕರ, ಎಂದೂ ಭವಹಿಂಗದು ಗುಹೇಶ್ವರಾ.

೨೪. ಸಜ್ಜನ ಸದ್ಭಾವಿ ಅನ್ಯರಲ್ಲಿ ಕಯ್ಯಾಂತುಬೇಡ. ಲಿಂಗವ ಮುಟ್ಟಿದ ಕೈ ಮೀಸಲು. ಕಂಗಳಲ್ಲಿ ಒಸೆದು ನೋಡಾ ಪರವಧುವ. ಮನದಲ್ಲಿ ಅನ್ಯವನೆನೆಯ. ಮಾನವರ ಸೇವೆಯಮಾಡ. ಅಂಗದ ಹಂಗನೊಲ್ಲ. ಧನದಲ್ಲಿ ವಂಚನೆ ಇಲ್ಲ, ಕೂಡಲಸಂಗಮದೇನಾ, ನಿಮ್ಮ ಶರಣ.

೨೫. ಹುಸಿಯ ನುಡಿಯನು ಭಕ್ತ. ವ್ಯಸನಕ್ಕೆಳಸನು ಭಕ್ತ. ವಿಷಯಂಗಳಾತಂಗೆ ತೃಣವು ನೋಡಾ. ಬಯಸುವನಲ್ಲ ಭಕ್ತ. ದಯವೆಂಬುದು ತನ್ನ ಕೈಯಲ್ಲಿ. ಸೈರಣೆ ಎಂಬುದು ತನಗೆ ತೊತ್ತಾಗಿಪ್ಪುದು. ಕೋಪವೆಂತಹದೆಂದರಿಯ. ತಾಪತ್ರಯಂಗಳು ಮುಟ್ಟಲವ್ಯವು. ವ್ಯಾಸ್ತಿಗಳ ಡಗಿದವು. ಲಿಂಗವನೊಳಕೊಂಡ ಪರಿಣಾಮಿ. ಆತನ ಪಥ ಲೋಕಕ್ಕೆ ಹೊಸತು. ಲೋಕದ ಪಥವಾತಂಗೆ ಹೊಸತು. ತನಗೊಮ್ಮೆಯೂ ಲಿಂಗ ಧ್ಯಾನ. ಲಿಂಗಕ್ಕೊಮ್ಮೆಯೂ ತನ್ನ ಧ್ಯಾನ. ಆತನ ಘನಮಹಿಮೆಯ ಹೊಗಳಲಿನ್ನಳವೇ? ಪನ್ನಗಧರ ಕೇಳಯ್ಯ, ಚನ್ನ ಹಂಪೆಯವಿರುಪಯ್ಯ, ನಿಮ್ಮ ನಂಬಿದ ಸತ್ಯಶರಣ ಪರಿಣಾಮಿ.

೨೬. ಕಾಯದ ಕಕ್ಕುಲಿತೆಗಾಗಿ ಜೀವಿಗಳ ಬಾಳಿಲವ ಕಾಯದೆ, ಈಷಣತ್ರಯಕ್ಕಾಗಿ ಭವದುಃಖಿಗಳ ಬಾಗಿಲಲ್ಲಿ ನಿಂದು ವೇಳೆಯ ಕಾವಂಗೆ ಭಾವ ರಹಿತ ಬ್ರಹ್ಮವೇಕೆ? ಅದು ನಾಣ್ಣುಡಿಗೊಳಗು, ಸದಾಶಿವ ಮೂರ್ತಿ ಲಿಂಗಕ್ಕೆ ಹೊರಗು.

೨೭. ತಾನು ಒಳ್ಳೆಯವನಾದರೆ ತನಗೆ ಎಲ್ಲರೂ ಒಳ್ಳೆಯವರಾಗಿ ಪರ್ಯಾಯವಾಗುವರು. ತಾನು ಒಳ್ಳೆಯವನಾದರೆ, ತನಗೆ ಸರ್ವರೂ ಹೀನರಾಗಿರ್ಪರು. ತಾನು ಒಳ್ಳೆಯವನಾಗಿ, ತನಗೆ ಸರ್ವರೂ ಹೀನರಾದರೆ, ಅದು ತನ್ನ ಪೂರ್ವದ ಕರ್ಮ. ತಾನು ಹೀನನಾಗಿ, ತನಗೆ ಸರ್ವರೂ ಒಳ್ಳೆಯವರಾದರೆ, ಅದು ತನ್ನ ಭವದ ಬಲವು ನೋಡಾ ಆಖಂಡೇಶ್ವರ.

೨೮. ಆಚಾರವನನಾಚಾರವ ಮಾಡಿ ನುಡಿದರು. ಅನಾಚಾರವನು ಆಚಾರವ ಮಾಡಿ ನುಡಿದರು. ಸತ್ಯವನು ಅಸತ್ಯವಮಾಡಿ ನುಡಿದರು. ಅಸತ್ಯವ ಸತ್ಯವಮಾಡಿ ನುಡಿದರು. ವಿಷವು ಅಮೃತವೆಂಬರು. ಅಮೃತವು ವಿಷವೆಂಬರು. ಸಹಜವನರಿಯದ ಅಸಹಜರಿಗೆ ಶಿವನೊಲಿ ಎಂದಡೆ, ಎಂತೊಲಿನನಯ್ಯ? ನಿಜಗುರು ಸ್ವತಃಪ್ರ ಸಿದ್ಧಲಿಂಗೇಶ್ವರ, ನೀಮಾಡಿದ ಮಾಯೆಯ ನೋಡಿ ನಾನು ಬೆರಗಾದೆನು.

೨೯. ಪ್ರಾಣಲಿಂಗವೆಂಬುದೊಂದು ಮಾತಿನಂತುಟಿಲ್ಲ, ನೋಡಾ. ಲೋಕದ ಸುಖದುಃಖ ತನ್ನದೆನ್ನಕ್ಕೆ, ಚೆನ್ನಸಿದ್ಧನಾಥನೆಂಬ ಲಿಂಗ ಬರಿದೆ ಒಲಿದನೇ?

೩೦. ಕೊಲ್ಲೆನಯ್ಯ! ಪ್ರಾಣಿಗಳ ಮೆಲ್ಲೆನಯ್ಯ ಬಾಯಿಚ್ಚಿಗೆ! ಒಲ್ಲೆನಯ್ಯ! ಪರಸತಿಯರ ಸಂಗವ ಬಲ್ಲೆನಯ್ಯ, ಮುಂದೆ ತೊಡಕುಂಟೆಂಬುದರಿಂದ. ಬಳ್ಳದ ಬಾಯಂತೆ, ಒಂದೇ ಮನನ ಮಾಡಿ, ನಿಲ್ಲೆಂದು ನಿಲ್ಲಿಸಯ್ಯ ಕೊಡಲಸಂಗಮದೇವಾ.

೩೧. ನಯವಿರಬೇಕು ಸಕಲಪ್ರಾಣಿಗಳಲ್ಲಿ. ಸ್ವಯವಿರಬೇಕು ಸಕಲಗುಣಗಳಲ್ಲಿ. ನಯವಿರಬೇಕು ನುಡಿಗಡಣದಲ್ಲಿ. ಇಂತೀ ಗುಣವಿಲ್ಲದವರ ಕಂಡಡೆ, ಸೊಗಸದಯ್ಯ ಎನಗೆ ಆಖಂಡೇಶ್ವರ.

೩೨. ಹಾದರ ಹಸುಗೊಲೆ ವಿಷಯಂಗಳಲ್ಲಿ ಅಧರಿಸಬೇಕು. ಬಲ್ಲವರಲ್ಲಿದ್ದು ಸಾಧನೆಯಾಯಿತು. ಎಲ್ಲರು ಕಲಿತ ಕಲಿಕೆಯಲ್ಲಿ ಇದನು ಭೇದಿಸಲರಿಯೆ ಕಾಮಹರಪ್ರಿಯರಾನುನಾಥ.

ಅರ್ಥ:— ಪರಸ್ಪರ ಸಂಗಮಾಡುವದನ್ನು, ಪ್ರಾಣಿಗಳ ಕೊಲ್ಲುವದನ್ನು, ವಿಷಯಂಗಳಲ್ಲಿ ಚರಿಸುವದನ್ನು ನಿವೃತ್ತಿಯಾಗಿ ಆಚರಿಸಬೇಕು. ತ್ರಿವಿಧಲಿಂಗಾನುಭಾವಿಗಳ ಮಧ್ಯದಲ್ಲಿ ಓದುತ್ತ, ಹಾಡುತ್ತ, ಶಿವಾನುಭಾವನ ಕೇಳುತ್ತಿದ್ದು, ಇವುಗಳ ನಿವೃತ್ತಿಯಲ್ಲಿ ಉಂಟಾಯಿತು. ದ್ವೈತಾ



ದ್ವೈತಿಗಳಾಚರಿಸುವ ಆಚರಣೆಯಲ್ಲಿ ಇವುಗಳ ನಿವೃತ್ತಿಯ ತಿಳಿಯಲಿರಿಯ ಎಂಬುದರ್ಥ.

೩೩. ಬೇಕೆಂಬುವನಲ್ಲಯ್ಯ ನಿಮ್ಮ ಶರಣ. ಬೇಡೆಂಬುವನಲ್ಲಯ್ಯ ನಿಮ್ಮ ಶರಣ ಲೋಕದ ನಡೆಯಂತೆ ನಡೆಯನಯ್ಯ ನಿಮ್ಮ ಶರಣ. ಲೋಕದ ನುಡಿಯಂತೆ ನುಡಿಯನಯ್ಯ ನಿಮ್ಮ ಶರಣ. ಕಾಕು, ಸಪ್ಪಿ, ಕುಟಿಲ, ಕುಹಕ ವ್ಯಾಪಾರವ ಹೊರನಯ್ಯ ನಿಮ್ಮ ಶರಣ ಅಖಂಡೇಶ್ವರಾ.

೩೪. ಲಂಚ ವಂಚನೆಗೆ ಕಯ್ಯಾನದ ಭಾಷೆ. ಬಟ್ಟೆಯಲ್ಲಿ ಹೊನ್ನು ವಸ್ತ್ರ ಬಿದ್ದಿದ್ದರೆ, ಕೈವುಟ್ಟಿ ಎತ್ತಿದನಾದಡೆ, ಅಯ್ಯಾ, ನಿಮ್ಮಾಣೆ ನಿಮ್ಮ ಪ್ರಮಥರಾಣೆ. ನೀನಿಕ್ಕಿದ ಭಿಕ್ಷೆಯೊಳಗಿಪ್ಪಿನಯ್ಯ, ಶಂಭುಜಕ್ಕೇಶ್ವರಾ, ದೇವಯ್ಯ ನಿಮ್ಮಾಣೆ.

೩೫. ಎಳ್ಳಲ್ಲದ ಗಾಣದಲ್ಲಿ ಎಣ್ಣೆಯುಂಟೆ? ಜೊಳ್ಳು ತೂರಿದಲ್ಲಿ ಬತ್ತ ಉಂಟೆ? ಕಳ್ಳ ಹಾದರಿಗರ ಸಂಪಾದನೆ ಹೊಳ್ಳು ಕುಟ್ಟಿ ಕೈ ಹೊಟ್ಟುಧಂತೆ ಕಾಣಾ ರಾಮನಾಥಾ.

೩೬. ಗುರುವಿನ ರೂಪವ ಮರೆದು, ಪರವಧುವ ನೆರೆವರು. ಪರಧನವನಳುಪುವರು. ಗುರುವಿಲ್ಲವವರಿಗೆ ಇಂತಪ್ಪ ನರಕಿಗಳನೆನಗೊಮ್ಮೆತೋರದಿರಾ ರಾಮನಾಥಾ.

೩೭. ಪರವಧುವ ನೆರೆಯದೆ, ಪರಧನವ ತುಡುಕದೆ, ಪರದೈವದಿಷ್ಟೆ ವಡೆಯದೆ, ಗುರುಲಿಂಗ ಜಂಗಮಕ್ಕೆ ವರದಾಸನಾದಾತನೇ ಧರ್ಮೂರಕ್ಕೆ ಗುರುವಾಗಿಪ್ಪನೈ ರಾಮನಾಥಾ.

೩೮. ಪರಧನ, ಪರಾನ್ನ, ಪರಸ್ತ್ರೀಯರಾಶಿ ಬಿಡದು. ಶರಣನೆಂತೆಂಬೆ? ಸಂಬಂಧಿ ಎಂತೆಂಬೆ ಮರುಳೇ? ||ಶ್ಲೋ|| ಜಿಹ್ವಾದಗ್ಧ ಪರಾನ್ನಂಜ ಪೆತ್ತದಗ್ಧ ಪ್ರತಿಗ್ರಹಂ | ಚಕ್ಷುರದಗ್ಧ ಪರಸ್ತ್ರೀಣಾ ತಸ್ಯ ಜನ್ಮ ನಿರರ್ಥಕಂ | ಇಂತೆಂದು ಶೃತಿ ಸಾರಲು, ಮತಿಗೆಡುವಿರಕಟಾ, ನಿವೃತ್ತಿಸಂಗಯ್ಯ ದೇವರೆಂತೊಲಿವನಮ್ಮಾ?

೩೯. ಮಾತು ಗಂಟುತನದಿಂದ, ಎಷ್ಟು ಮಾತನಾಡಿದಡೇನು? ಕಾಮಿನಿಯರ ಕಾಲದಿಸೆಯಲ್ಲಿ ಸಿಕ್ಕಿ, ಕ್ರೋಧದದಳ್ಳುರಿಯಲ್ಲಿ ಬೆಂದು, ಆಸೆ ಎಂಬ ಪಾಶ ಕೊರಳಲ್ಲಿ ಸುತ್ತಿ, ಅದೇಕೋ, ಅದೇತರ ಮಾತೆಂದನಂಬಿಗರ ಜೊಡಯ್ಯ.

೪೦. ಹಣ, ಬಂಗಾರ, ವಸ್ತ್ರ, ಕಪ್ಪಟ, ಬಟ್ಟೆಯಲ್ಲಿ ನೆಟ್ಟಿನೆ ಬಿದ್ದಿರಲು, ಕಂಡು ಕಾತರಿಸಿ ಕೈಮುಟ್ಟಿ ಎತ್ತದ ಭಾಷೆ. ಕೊಟ್ಟಡೆ ಮುಟ್ಟದ ಭಾಷೆ. ಪರಧನ ಪರಸತಿಗೆ ಅಳುಪದ ಭಾಷೆ. ಇಂತಿದಕ್ಕುಳುಪಿದಿನಾದಡೆ, ಸೌರಾಷ್ಟ್ರ ಸೋಮೇಶ್ವರಾ, ನಿಣ್ಣಾಣೆ, ನಿಮ್ಮ ಪ್ರಮಥರಾಣೆ.

೪೧. ಶೀಲ ಶೀಲವೆಂದು ಗರ್ವಿಸಿ ನಡೆವುತಿರ್ಪಿರಿ. ಶೀಲವಾವುದೆಂದ್ವರಿಯುರೇ? ಕೇಳಿರಣ್ಣ. ಇದ್ದುದ ವಂಚನೆಯ ಮಾಡದಿರ್ಪುದೇ ಶೀಲ. ಇಲ್ಲದುದಕ್ಕೆ ಕಡನ ಮಾಡದಿರ್ಪುದೇ ಶೀಲ. ಪರಧನ ಪರಸ್ತ್ರೀಯರ ಮುಟ್ಟದಿರ್ಪುದೇ ಶೀಲ. ಪರದೈವ ಪರಸಮಯಕ್ಕೆ ಅಳುಪದಿರ್ಪುದೇ ಶೀಲ. ನಮ್ಮ ಕೂಡಲ ಚನ್ನಸಂಗನ ಶರಣರ ಬರವಿಗೆ ಮಯ್ಯಾಂತುದೇ ಅಚ್ಚ ಶೀಲ.

೪೨. ದರ್ಶನ ತಪ್ಪುಕ ಪ್ರಥಮ ಪಾತಕ. ಸ್ವರ್ಶನ ತಪ್ಪುಕ ದ್ವಿತೀಯಪಾತಕ. ಗುರು ತಪ್ಪುಕ ತೃತೀಯ ಪಾತಕ. ಪರದಾರ ಚತುರ್ಥ ಪಾತಕ. ಮಾಂಸಾಹಾರ ಪಂಚಮಹಾ ಪಾತಕ. ಈ ಅಯ್ಯರೊಡನೆ ನುಡಿಯಲಿಲ್ಲೆ ರಾಮನಾಥಾ.

೪೩. ಭಕ್ತರಲ್ಲದವರೊಡನೆ ಅಡದಿರು, ಅಡದಿರು. ಅರ್ಥದಾಸೆಗೆ ದುರ್ಜನರ ಸಂಗ ಮಾಡದಿರು, ಮಾಡದಿರು. ಉತ್ತಮರ ಕೆಡೆ ನುಡಿಯದಿರು, ನುಡಿಯದಿರು. ನಿತ್ಯವಲ್ಲದ ದೈವಕ್ಕೆರಗದಿರು, ಎರಗದಿರು. ಕರ್ತ ಸೊಡ್ಡಳನ ನೆರೆ ನಂಬು ಡಂಭ ಬೇಡಾ.

೪೪. ಭಕ್ತರಿಗೆ ಹೋಗಿ ಸಮಯೋಚಿತವ ಮಾಡುವನ, ಸದ್ಭಕ್ತರಿಗೆ ಉಣಲಿಕ್ಕೆ ತನ್ನ ಹಸಿವ ಮರೆದಿಪ್ಪವನ, ಸದ್ಭಕ್ತರಿಗೆ ಉಳ್ಳುದೆಲ್ಲವ ಕೊಟ್ಟು, ಎಯ್ದರೆಂದು ಮರುಗುವ, ಏಕೋಗ್ರಾಹ, ನೆಟ್ಟಿನೇ ಶರಣ. ತೊಟ್ಟಿನೇ ತೊಳಲಿ, ಆರಸಿಯೂ ಕಾಣದೆ, ಮೂರುತೆರದ ಮುಕ್ತಿಯ ಹಾದಿಯ, ಆರು ತೆರದ ಭಕ್ತಿಯ ಭೇದವ ಇಂತಪ್ಪ ವರವ್ವ ಕೊಟ್ಟಡೆಯೂ, ಒಲ್ಲೆನು. ಸಕಳೇಶ್ವರದೇವ, ನಿಮ್ಮ ಶರಣರ ತೋರಾ ಎನೆಗೆ.

೪೫. ಗರ್ವದಿಂದ ಮಾಡುವ ಭಕ್ತಿ ದ್ರವ್ಯದ ಕೇಡು. ನಡೆ ಇಲ್ಲದ ನುಡಿ ಅರುವಿಗೆ ಹಾನಿ, ಕೊಡದೆ ತ್ಯಾಗಿ ಎನಿಸಿಕೊಂಬುದು ಮುಡಿ ಇಲ್ಲದ ಶೃಂಗಾರ, ದೃಢವಿಲ್ಲದಭಕ್ತಿ ಅಡಿಬಡಿದ ಕುಂಭದಲ್ಲಿ ಸುಜಲವ ತುಂಬಿದಂತೆ, ಅಮಳೇಶ್ವರಲಿಂಗವ ಮುಟ್ಟಿದ ಭಕ್ತಿ.

೪೧. ಖ್ಯಾತಿಲಾಭಕ್ಕೆ ಮಾಡುವಾತ ಭಕ್ತನಲ್ಲ. ಡಂಭಕಕ್ಕೆ ಡೊಂಬ ರಂತೆ ತಿರುಗುವವ ಜಂಗಮವಲ್ಲ. ತನುತಲೆ ಬತ್ತಲೆಯಾಗಿ, ತ್ರಿವಿಧಾ ಸೆಯುಳ್ಳನ್ನಕ್ಕರ ನಿರಕ್ತನಲ್ಲ ಇಂತೀ ಗುಣವ ಸಂಪಾದಿಸುವನ್ನಕ್ಕರ, ಎನಗೆ ಮುಕ್ತಿ ಎಂಬ ಬಟ್ಟೆ ಇಲ್ಲ. ನೀ ಸತ್ತೆ ನಾ ಕೆಟ್ಟೆನು, ಮನ ಸಂದಿತ್ತು ಮಾರೇವ್ವರಾ.

೪೨. ಈರೇಳು ಭುವನವನು ಒಡಲೊಳಗೆ ಇಂಬಿಟ್ಟುಕೊಂಡು, ಲಿಂಗರೂಪಾಗಿ ಭಕ್ತನ ಕರಸ್ಥಲಕ್ಕೆ ಬಂದು ಪೂಜೆಗೊಂಡಿತ್ತು ನೋಡಾ. ಅಂತಹ ಅಗಮ್ಯ, ಅಗೋಚರ ಲಿಂಗವೆಂದರಿದು ಭಕ್ತನು ತಾನು ಹಿಂದೆ ನಡೆದ ಜೂಜು, ಬೇಟೆ, ಚದುರಂಗ, ನೆತ್ತ, ಪಗಡೆಯಾಟಂಗಳಂ ಪರಿಹಾಸಕರ ಕೂಡಿಕೊಂಡು ಕೆಲೆದಾಡುವುದಂ ಬಿಟ್ಟು, ಶಿವಪಥದಲ್ಲಿ ನಡೆಯಬಲ್ಲತನೇ ಸದ್ಭಕ್ತನಲ್ಲದೆ, ಹಣದಾಸೆಗೆ ಹಂಗಿಗನಾಗಿ, ಗುಣ ದಾಸೆಗೆ ಅನೇಧ್ಯವತಿದು, ಬಂಧುಗಳ ಬಿಟ್ಟು, ಭಕ್ತಿ ಇಲ್ಲನೇ ಉಂಟೆಂಬ ಪಂಡಮಹಾಪಾತಕರ ಮುಖವ ನೋಡಲಾಗದು. ಅವರ ಮಾತು ಕೇಳಲಾಗದು. ಅದೆಂತೆಂದರೆ, ಕತ್ತಿ ಭಕ್ತನಾದರೆ, ಕಿಸುಕು ಳವ ತಿಂಬುದ ಮಾಬುದೇ? ಬೆಕ್ಕು ಭಕ್ತನಾದರೆ, ಇಲಿಯ ತಿಂಬುದ ಮಾಬುದೇ? ಶುನಕ ಭಕ್ತನಾದರೆ, ಮೂಳೆ ಮಾಂಸವ ತಿಂಬುದ ಮಾಂಬುದೇ? ಕೋಳಿಯ ತಂದು, ಪಂಜರದಿ ಇಟ್ಟು, ಆಮೃತಾನ್ನವ ನಿಕ್ಕಿ ಸಲಹಿದರೆ, ಅದು ತಾನು ಮತ್ತೆ ತಿಂಬ ಹಡಿಕಿಗೆ ಚಿತ್ತವನಿಕ್ಕು ವುದಂ ಮಾಂಬುದೇ? ಇಂತೀ ಭವಿತನಕ್ಕೆ ಹೇಸಿ ಭಕ್ತನಾದ ಬಳಿಕ, ಅನಾಚಾರವ ಬಿಟ್ಟು, ಸದಾಚಾರದಲ್ಲಿ ನಡೆಯಬೇಕು. ಗುರುವಾದಡೂ ಆಗಲಿ, ಭಕ್ತನಾದಡೂ ಆಗಲಿ, ತಾನು ಹಿಂದೆ ಭವಿಯಾಗಿದ್ದಾಗ ಭುಂಜಿ ಸುತ್ತಿದ್ದ ಸುರೆ, ಮಾಂಸ, ಭಂಗಿ, ಭವಿಸಂಗ, ಭವಿಪಾಕ, ಇಂತಿವ ಬಿಡದಿರ್ವರೂ, ಆ ಕತ್ತಿ, ಆ ಬೆಕ್ಕು, ಸೋಣಗ, ಕೋಳಿಗಿಂದತ್ತತ್ತ ಕಡಿ ನೋಡಿರೋ. ಅದೆಂತೆಂದೋಡಿ, ವೀರಾಗಮ ಸಾರ್ಥಿ—ಕಿಂ ಮಾಂಸಂ ಕಾ ಶಿವ ಭಕ್ತಿಃ ಕಿಂ ಮದ್ಯಂ ಕಶ್ಮಿನಾರ್ಜನಃ | ಮದ್ಯ ಮಾಂಸಂ ತಾನಾಂ ಚದೂರೆ ತಿಷ್ಠಾಯಿ ಶಾಂಕರೀ || ಪಶುಂ ಹತ್ವಾಸುರಾಂ ಪೀತ್ವಾ ಕೃತ್ವಾ ಪಲಲಭೋಜನಂ | ಯವಿವಂ ಗಮ್ಯತೆ ಸ್ವರ್ಗಂ ನರಕಂ ತೇನಗಮ್ಯತೆ || ಎಂದುದಾಗಿ ಬಿಟ್ಟವನೇರಿದವನು ಕಣ್ಣು ಕಾಣದಿಷ್ಟಂತೆ, ಗಣಿಯನೇ

ರಿವ ಡೊಂಬ ಮೈಮರೆದಿಪ್ಪಂತೆ, ನಡುನೀರಿಗೆ ಹೋದ ಹರಿಗೋಲು  
ತಲೆ ಕೆಳಗಾದಂತೆ, ಕಾಣಾ ಕೂಡಲಸಂಗಮದೇವಾ.

೪೮. ಬಕಧ್ಯಾನಿಗೆ ಜಪಧ್ಯಾನಮುಂಟೇ? ಚದುರಂಗ ನೆತ್ತ ಪಗ  
ಡೆಯ ಪರಿಹಾಸಕರ ಕೂಡಿ ಕೆಲೆವಂಗಿ ಶಿವಮೂರ್ತಿಧ್ಯಾನ ಮುಂಟೇ?  
ಕುಕ್ಕುಟಂಗಿ ಪಟ್ಟಿಮಂಚಸುಪ್ಪತ್ತಿಗೆ ಅವೃತಾನ್ನವನಿಕ್ಕೆ ಸಲಹಿದರೂ  
ಹಡುಹಿಂಗಿ ಚಿತ್ತವನಿಕ್ಕುವದೇ ದಿಟ. ಇಂತೀ ಗುರುಚರ ಆಜ್ಞೆಯ ಮೀರಿ  
ದವಂಗಿ ಕುಕ್ಕುರಂಗತ್ತಣ ಕಡೆ. ಗುರುವಾದಡಾಗಲಿ, ಚರಲಿಂಗವಾದ  
ಡಾಗಲಿ, ವರ್ತನ ತಪ್ಪಿ ನಡೆವಂಗಿ ಭಕ್ತಿವಿರಕ್ತಿ ಮೋಕ್ಷ ಮುಮುಕ್ಷತ್ವ  
ವಿಲ್ಲ. ಸಂಗನ ಬಸವಣ್ಣ ಸಾಕ್ಷಿಯಾಗಿ, ಚನ್ನಬಸವಣ್ಣನರಿಕೆಯಾಗಿ, ಪ್ರಭು  
ಸಿದ್ಧರಾಮೇಶ್ವರ ಮರುಳು ಶಂಕರ ನಿಜಗುಣ ಇಂತಿವರೊಳಗಾದ ನಿಜ  
ಲಿಂಗಾಂಗಿಗಳು ಮುಂತಾಗಿ, ಎನ್ನ ಕಾಯಕಕ್ಕೆ ಇಕ್ಕಿದ ಕಟ್ಟು, ನಾ  
ಭಕ್ತನೆಂದು ನುಡಿದಡೆ, ಎನಗೊಂದು ತಪ್ಪಿಲ್ಲ, ಅಪು ನಿಮ್ಮ ಚಿತ್ತದ  
ಎಚ್ಚರಿಕೆ, ಶುದ್ಧ ಸಿದ್ಧ ಪ್ರಸಿದ್ಧ ಪ್ರಸನ್ನ ಕುರಂಗೇಶ್ವರಲಿಂಗ ಸಾಕ್ಷಿ  
ಯಾಗಿ.

೪೯. ಸದಾಚಾರದಲ್ಲಿ ನಡೆವನ, ಶಿವನಲ್ಲಿ ಭಕ್ತಿಯಾಗಿಪ್ಪನ, ಶಿವ  
ಲಾಂಛನವ ಕಂಡಲ್ಲಿ ವಂದನೆಗೈಯುತ್ತಿಪ್ಪನ, ಲಿಂಗಜಂಗಮ ಒಂದೇ  
ಭಾವದಲ್ಲಿ ಕಂಡು ಭೃತ್ಯಾಚಾರಯುಕ್ತನಾಗಿರಬಲ್ಲಡೆ, ಭಕ್ತಸ್ಥಲವೆಂದೆಂ  
ಬೆನಯ್ಯ ಮಹಾಲಿಂಗಗುರುಶಿವಸಿದ್ಧೇಶ್ವರಪ್ರಭುವೇ.

೫೦. ಲಿಂಗವಂತನು ಲಿಂಗವಂತರೊಡನೆ ಸತ್ಯವ ನುಡಿವುದು.  
ಸಹಜದಲ್ಲಿ ನಡೆವುದು. ಪ್ರೇಮದಲ್ಲಿ ಸಂಗವ ಮಾಡುವುದು. ಈ ಕ್ರಿ ಇಹ  
ಪರಸಿದ್ಧಿ, ಲಿಂಗವನರಿದುಹಕ್ಕೆ ದೃಷ್ಟ. ಲಿಂಗಾರ್ಚನೆಯ ಕ್ರಿ ಲಿಂಗ.ಒಲಿ  
ದುದಕ್ಕೆ ಚಿಹ್ನೆ. ಇದು ಸತ್ಯ, ಲಿಂಗವಂತನು ಲಿಂಗವಂತರೊಡನೆ ಹೇಮ  
ದಾಸೆಗೆ ಪ್ರೇಮಗುಂದಿ ನಡೆಯಲಾಗದು, ಅಸತ್ಯವ ನುಡಿಯಲಾಗದು,  
ಕ್ರೋಧಿಸಿ ನುಡಿಯಲಾಗದು. ವೇದಶಾಸ್ತ್ರ ಅಗಮಪುರಾಣ, ಪುರಾತನರ  
ವಚನ, ಪುರಾತನರ ಚಾರಿತ್ರವನರಿಯದೆ, ಆದಿ ಮಧ್ಯ ಪರಿಪಕ್ವತೆಯ  
ನರಿಯದೆ, ತರ್ಕಿಸಿ ನುಡಿಯಲಾಗದು. ದುಶ್ಚರಿತ್ರದಲ್ಲಿ ವರ್ತಿಸಲಾಗದು.  
ಅಜ್ಞಾನಕ್ರಿಯೆ ವರ್ತಿಸಲು, ಇಹಪರವಿಲ್ಲ, ಲಿಂಗವನರಿಯಬಾರದು, ಲಿಂಗ  
ವಂತರನೆಂದೂ ಅರಿಯಬಾರದು, ಅರಿದವಂಗಿ ಪೂಜಿಸಲೆಂತೂಬಾರದು.



ಸೂಜೆ ಇಲ್ಲದವಂಗೆ ಭಕ್ತಿ ಎಂತಹುದೋ? ಭಕ್ತಿ ಇಲ್ಲದವಂಗೆ ಪ್ರಸಾದ  
ನೆಂತಹುದೋ? ಪ್ರಸಾದ ವಿಲ್ಲದವಂಗೆ ಮುಕ್ತಿ ಇಲ್ಲ. ಇದು ಸತ್ಯ,  
ಇದನರಿದು, ಲಿಂಗವಂತರಲ್ಲಿ ಸತ್ಯಸಂಭಾಷಣೆ, ಸದ್ಭಕ್ತಿಯೋಗವಾದಡಿ,  
ಕೇವಲಮುಕ್ತಿ, ಉರಿಲಿಂಗಪೆದ್ದಿಸ್ತಿಯವಿಶ್ವೇಶ್ವರಾ.

೫೧. ಸೂಳೆ, ಸುರೆ, ಬೆಕ್ಕು, ನಾಯಿ, ಅನ್ಯದೈವ, ಭವಿ, ತಾಳ  
ಹಣ್ಣು ಈಸೊಂದುಳ್ಳನ್ನಕ್ಕರ, ಭಕ್ತನಲ್ಲ, ಶಿವದ್ರೋಹಿ, ವೃತಗೇಡಿ.  
ಈಸೊಂದುಳ್ಳನ್ನಕ್ಕರ, ಯುಕ್ತನಲ್ಲ. ಆದಂತೆಂದೋಡಿ. ವೀರತಂತ್ರ || ಶ್ಲೋ ||  
ವೃಗಯಾಮದ್ಯವೇಶ್ಯ ಅನ್ಯದೈವಸ್ಯ ಪೂಜಕಃ | ತತ್ಸಂಗೀಚ ಮಹಾ  
ದ್ರೋಹೀನಲಿಂಗೀ ಭವಿನೋಪಮಃ || ಎಂದುದಾಗಿ, ಸೂಕರನು ಅಶುದ್ಧನ  
ತಂದು, ಅದು ಒಂದರ ಮುಸುಡ ಒಂದು ಮೂಸಿ ನೋಡುವಂತೆ, ಇಂತಪ್ಪ  
ಅನಾಚಾರಿಗಳಂ ಬಿಡದವನು ಆ ಸೂಕರನೋಪಾದಿ ಕಾಣಾ ಕಲಿದೇವರ  
ದೇವಾ.

೫೨. ವಿಭೂತಿಯನಿಟ್ಟು, ರುದ್ರಾಕ್ಷಿಯಂ ಧರಿಸಿ, ಪಂಚಾಕ್ಷರಿಯಂ  
ಜಪಿಸಿ ಕೃತಾರ್ಥರಾದೆನೆಂಬ ಪಂಚಮಹಾಪಾತಕರು ನೀವು ಕೇಳಿರೋ.  
ಆದಂತೆಂದೋಡಿ ವಿಭೂತಿಯನಿಟ್ಟು ವಿಶ್ವಾಸವಿಲ್ಲವಾಗಿ, ರುದ್ರಾಕ್ಷಿಯ  
ಧರಿಸಿ, ರುದ್ರಗಣಂಗಳನರಿಯರಾಗಿ, ಪಂಚಾಕ್ಷರಿಯ ಜಪಿಸಿ, ಪಂಚಮ  
ಹಾಪಾತಕನ ಜಿಡರಾಗಿ, ಅನಾವಂದಡಿ, ಹುಸಿ, ಕೊಲೆ, ಕಳವು, ಪರ  
ದಾರ, ತಾಮಸಭಕ್ತಸಂಗ, ಇಂತಿವ ಬಿಡದನ್ನಕ್ಕರ ಶಿವಭಕ್ತನೆನಿಸಿಕೊ  
ಳ್ಳಬಾರದು ನೋಡಾ. ಆಗಮ ಸಾಕ್ಷಿ || ಸರ್ವಾಚಾರ ಪರಿಭ್ರಷ್ಟೋ ಶಿವಾ  
ಚಾರಯ್ಯ ಮೇಳನಂ | ಶಿವಾಚಾರ ಪರಿಭ್ರಷ್ಟೋ ನರಕೇ ಕಾಲಮಕ್ಷಯಂ ||  
ಎಂದುದಾಗಿ ಕಸಕೊಂಡ ಭೂಮಿಯಲ್ಲಿ ಸಸಿ ಪಲ್ಲಯಿಸುವದೇ? ಹುಸಿ  
ಇದ್ದಲ್ಲಿ ಶಿವಭಕ್ತಿ ನೆಲೆಗೊಂಬುದೇ? ಬಸವಗತಿ ಎನುತ ಹಿರಿದಾಗಿ  
ಭಸಿತವ ಪೂಸಿಕೊಂಡಿರ್ಪ ಕುನ್ನಿಗಳೆಲ್ಲರೂ ಸದ್ಭಕ್ತರಾಗಬಲ್ಲರೇ? ಅಶನ  
ಭವಿಪಾಕ ತಿಂಬುದಿಲ್ಲವೂ ಅನ್ಯ ದೈವದೇಜಲು. ಮತ್ತೆ ಮರಳಿ ವೃಷ  
ನಕ್ಕೆ ದಾಸಿ, ವೇಶಿ, ಹೊಲತಿ, ಮಾದಗಿತ್ತಿ, ಡೊಂಬಿತಿ ಮೊದಲಾದ  
ವರಿಗೆ ಹೇಸದೆ ಆಶೆಯ ಮಾಡುವವರ ಭಕ್ತಿಯ ತೆರನೆಂತೆಂದೋಡಿ,  
ಸೂಕರನ ದೇಹನ ತೊಳೆದರೆ, ಅದು ಕೂಡಿ ಅಶುದ್ಧದೊಳಗೆ ಹೊರ  
ಳಿದ ತೆರನಾಯಿತ್ತೆಂದನು ಕಲಿದೇವರದೇವಾ.

೫೩. ಶಿವನೇ ದೈವ. ಶಿವಭಕ್ತನೇ ಕುಲಜ, ಪಡಕ್ಷರವೇ ಮಂತ್ರ, ಕೊಲ್ಲದಿರ್ಮದೇ ಧರ್ಮ, ಅಧರ್ಮದಿಂದ ಬಂದುದ ಒಲ್ಲದಿಷ್ಟುದೇ ಭಕ್ತಿ, ನೇಮ ಆಶೆ ಇಲ್ಲದಿಷ್ಟುದೇ ತಪ, ರೋಷವಿಲ್ಲದಿಷ್ಟುದೇ ಜಪ, ವಂಚನೆ ಇಲ್ಲದಿಷ್ಟುದೇ ಸಮಯಾಚಾರ, ಇದು ಸತ್ಯ, ಶಿವಬಲ್ಲ, ಶಿವನಾಣೆ ಉರಿ ಲಿಂಗವೆದ್ದಿಪ್ಪಿಯ ವಿಶ್ವೇಶ್ವರಾ.

೫೪. ಹಂದಿ ತ್ರೀಗಂಧವ ಹೂಸಿದಡೇನು, ಗಂಧ ರಾಜನಾಗ ಬಲ್ಲದೇ? ನವಿಲು ನಲಿಯುತ್ತೆಂದರೆ, ತಾ ಕೋಳಿ ಪುಚ್ಚವ ತೆರೆದು ಕೊಂಡಂತೆ ಕರ್ಮಿಗಳ ಭಕ್ತಿ. ಹೊರನೇಷದ ವಿಭೂತಿ ರುದ್ರಾಕ್ಷಿಯ ಹೂಸಿದಡೇನು? ತೆರನನರಿದು ಮರವೆಯ ಕಳೆದು, ಮಾತಿನಂತೆ ನೀತಿ ಯುಳ್ಳೊಡೆ, ಅವರ ಅಜಾತರೆಂಬೆ ಕಾಣಾ ರಾಮನಾಥಾ.

೫೫. ಕಾಮು ಸನ್ನದ್ಧನಾಗಿ, ತಾ ಜಲುವನಾದಡೆ, ಕಾಮಿನೀ ಜನವೆಲ್ಲ ಮೆಚ್ಚಬೇಕು. ದಾನ ಗುಣವುಳ್ಳವ ಕರೆದೀವನಾದಡೆ, ಯಾಚಕ ಜನವೆಲ್ಲ ಮೆಚ್ಚಬೇಕು. ವೀರನಾದಡೆ ವೈರಿಗಳು ಮೆಚ್ಚಬೇಕು. ಮಿಳ ನಾದಡೆ, ತನ್ನ ತಾ ಮೆಚ್ಚಿಕೊಂಬ. ಎನ್ನ ದೇವ ತೆಲುಗೇಶ್ವರನಲ್ಲಿ ತಾನು ಭಕ್ತನಾದಡೆ, ದೇವರು ಮೆಚ್ಚಿ ಜಗವು ತಾ ಮೆಚ್ಚುವದು.

೫೬. ಹೆಣ್ಣು ಬೇಡುವಂಗೆ ಹೆಣ್ಣೇ ಪ್ರಾಣ, ಹೊನ್ನ ಬೇಡುವಂಗೆ ಹೊನ್ನೇ ಪ್ರಾಣ, ಮಣ್ಣು ಬೇಡುವಂಗೆ ಮಣ್ಣೇ ಪ್ರಾಣ. ಮನದ ಕುರು ಹನರಿದವರನಾರನೂ ಕಾಣೆ. ಕುರಿತು ಬಂದಲ್ಲಿ, ಕುರುಹಿಗೆ ಮಾಡು ವದೇ ಶಾಂತಿಗುಣ. ಅರಿಕೆವಿಡಿದು ಬಂದಲ್ಲಿ, ತನು ಮನ ಧನ ತೆರ ಹಿಲ್ಲದೆ ಲೇಸಾಗಿಷ್ಟುದೇ ಅಂಥ ಸದ್ಭಕ್ತನ ಇರವು. ಲಾಂಛನಕ್ಕೆ ನಮಿಸಿ ಅಪ್ರಾಯನಕ್ಕೆ ನೀಡಿ, ತಪ್ಪಿಪ್ಪ ಭಕ್ತನ ಒಪ್ಪಕ್ಕೆ ನಮೋ ನಮೋ ನಿಷ್ಕ ಳಂಕಮಲ್ಲಿ ಕಾರ್ಜುನಾ.

ಅರ್ಥ:- ಹೆಣ್ಣು ಅರ್ಥಿಸುವಂಗೆ, ಆ ಹೆಣ್ಣೇ ಪ್ರಾಣವಾಗಿರ್ಪುದು. ಹೊನ್ನ ಅರ್ಥಿಸುವಂಗೆ, ಹೊನ್ನೇ ಪ್ರಾಣವಾಗಿಪ್ಪುದು. ಹೊಲಗದ್ದೆಗಳ ಅರ್ಥಿಸುವಂಗೆ ಅದೇ ಪ್ರಾಣವಾಗಿಪ್ಪುದು. ಮನದ ಕುರುಹಾದ ಪ್ರಾಣ ಲಿಂಗ ಸಂಬಂಧವನರಿದವರ ಒಬ್ಬರನೂ ಕಾಣೆ. ಭಕ್ತನಿಂದ ವಸ್ತುವ ಪಡೆಯಬೇಕೆಂದು ಕುರುಹಿಟ್ಟು ಬಂದಲ್ಲಿ, ಆ ಕುರಿತು ಬಂದ ಜಂಗ ಮಕ್ಕೆ ಇಚ್ಛಾಪದಾರ್ಥವ ಕೊಟ್ಟು ಭಕ್ತಿಯ ಮಾಡುವುದೇ ಭಕ್ತಿಯ

ಗುಣವು. ಸತಾಸತ್ಯ ವಿಚಾರವ ತಿಳಿಸು, ಭಕ್ತಿ, ಜ್ಞಾನ, ವೈರಾಗ್ಯವಿಡಿ ದಾಚರಿಸುವ ಜ್ಞಾನಿಗಳು ಬಂದಲ್ಲಿ ತನು ಮನ ಧನಗಳು ತೆರಪಿಲ್ಲದೆ ಅವರ ಭಕ್ತಿಯಲ್ಲಿ ಕೂಡಿರುವದೇ ತನ್ನ ನಿಜವನ್ನು ತಿಳಿದ ಸದ್ಭಕ್ತನ ನಿಲುಕಡೆಯು. ಶಿವಲಾಂಛನ ಸಮೇತವಾದ ಜಂಗಮಕ್ಕೆ ನಮಸ್ಕಾರವ ಮಾಡಿ ಹಸಿವಿಗನ್ನವನಿಕ್ಕಿ, ಆ ಭಕ್ತಿಯಿಂದಾಗುವ ಫಲಪದಂಗಳಿಗೆ ತಾವಿಲಕ್ಷಣವಾಗಿಪ್ಪ ಶಿವಭಕ್ತನ ನಿಲುಕಡೆಗೆ ಸಾಂದ್ರ ನಮಸ್ಕಾರವೆಂಬುದರ್ಥ.

೫೭. ಮುಂದುಜಾವದಲಿದ್ದು, ಲಿಂಗದಂಘ್ರಿಯ ಮುಟ್ಟಿ, ಸುಪ್ರಭಾತ ಸಮಯದಲಿ ಸದ್ಭಕ್ತರ ಮುಖವ ನೋಡುವದು. ಹುಟ್ಟಿದುದಕ್ಕಿದ್ದೇ ಸಲಹು ನೋಡಾ. ಸತ್ಯವಚನವಿಂತೆಂದುದು. ಇದಿಲ್ಲದವರ ಕಂಡೊಂಡೆ, ನಾನೊಲ್ಲೆ ಗುಹೇಶ್ವರಾ.

೫೮. ಅಚಾರವನರಿಯದೆ, ವಿಭವವಳಿಯದೆ, ಕೋಪವಡಗದೆ, ತಾಪಮುರಿಯದೆ ಬರಿದೆ ಭಕ್ತರಾದೆವೆಂದು ಬೆಚ್ಚನೆ ಬೆರೆವವರ ಕೇಡಿಂಗಿ ನಾನು ಮರಗುವೆ ಕಾಣಾ ಗುಹೇಶ್ವರಾ.

೫೯. ಅನ್ಯರಜವ ಸೋಂಕದೆ, ತನ್ನ ರಜವ ಬಾಧಿಸದೆ, ರವಿಯ ಬೆಳಸಬಳಸದೆ, ಲಿಂಗದ ಬೆಳಸ ತಂದು, ಜಂಗಮದಲ್ಲಿ ಸವಿಸುತ್ತಿರ್ಪ ಲಿಂಗ ಭಕ್ತ ಅವನಲ್ಲಿ ಗುಹೇಶ್ವರಲಿಂಗವಿಪ್ಪನು.

ಅರ್ಥ:— ಅನ್ಯ ಪಿಂಡವನಾಸೆವಿಡಿಯದೆ, ತನ್ನ ಪಿಂಡವ ನೋಯಿಸದೆ, ರೋಷದಾಸೆಯ ಬಳಸದೆ, ಲಿಂಗದಲುದಯವಾದ ಲಿಂಗದ್ರವ್ಯವನೇ ತಂದು ಜಂಗಮದಲ್ಲಿ ಸವಿಸುತ್ತಿರ್ಪ ಭಕ್ತನಲ್ಲಿ ನಿರಂತರ ಲಿಂಗವಿಪ್ಪನೆಂಬುದೀ ವಚನದರ್ಥ.

೬೦. ನಿಜವರಿಯದ ಶರಣರು ಲಿಂಗೈಕ್ಯರು ಗಿರಿಗಪ್ಪರದಲ್ಲಿದ್ದು ಫಲವೇನು? ಮನವು ಲೇಸಾದೊಡೆ ಸಾಲದೇ? ಮನವು ಲೇಸಾಗಿ ಪರಮ ಸುಖಿಯಾಗಿಪ್ಪ ಶರಣನ ಹೃದಯದಲ್ಲಿ ಸದಾಸನ್ನಿಹಿತ ಸಕಳೇಶ್ವರದೇವಾ.

೬೧. ಆವುದಾನೊಂದು ಕರ್ಮಗಳ ವ್ಯಾಪಾರಿಸಿ ಮಾಡುವಲ್ಲಿ ಸತ್ಯಕ್ಕೆ ತಕ್ಕ ಸಾಮರ್ಥ್ಯವನರಿತು ಕ್ರಿವರ್ತನೆಗಳು ಹಿಡಿಯದೆ ಇದ್ದಲ್ಲಿ ಹಿಂದಣ ನಗೆಗೆಡೆ ಮುಂದಣ ಹಾಸ್ಯಕ್ಕೊಳಗಲ್ಲದೆ, ನುಡಿದ ಮಾತಿಗೆ ನಡೆಶುದ್ಧವಾಗಿ, ಆ ನಡೆಗೆ ಕ್ರಿಶುದ್ಧವಾಗಿ, ಆ ಕ್ರಿಯಲ್ಲಿ ವ್ರತಭಂಗವಿಲ್ಲದಿ

ಪುದು ಸದ್ಭಕ್ತನ ಸಂಬಂಧ. ಈ ಗುಣ ಸಂಗನಬಸವಣ್ಣನ ಪ್ರದ್ವಿ  
ಬ್ರಹ್ಮೇಶ್ವರ ಲಿಂಗವನರಿವುದಕ್ಕೆ ಕ್ರಿಯಾಮಾರ್ಗ.

೬೩. ಭಕ್ತನಾದಡೆ ಬಾಳೆಯ ಹಣ್ಣಿನಂತಿರಬೇಕು. ಭಕ್ತನಾದಡೆ  
ಬಿಲ್ಲದ ಕುಳ್ಳಿಯಂತಿರಬೇಕು. ಭಕ್ತನಾದಡೆ ಮಾವಿನ ಫಲದಂತಿರಬೇಕು.  
ಇಂತಪ್ಪಾತನೇ ಸದ್ಭಕ್ತ ಕಾಡಿನೊಳಗಾದ ಶಂಕರಸ್ತ್ರಿಯ ಚನ್ನಕವಂಬ  
ಲಿಂಗನಿರ್ಮಾಯ ಪ್ರಭುವೇ.

ಅರ್ಥ:— ಸುಜ್ಞಾನೋದಯವಾದ ವೀರಮಾಹೇಶ್ವರನು ಬಾಳೆಯ  
ಹಣ್ಣಿನ ತೋಟಿಯ ಸುಲಿದು ನೋಡಿದರೆಯೂ ಮೃದುವಾಗಿ ತೋರುವ  
ದಲ್ಲದೆ ಕಠಿಣವಾಗಿ ತೋರದೆಂಬ ಹಾಗೆ ಶ್ರೀಗುರು ಬಂದು ತನುಮನ ಧನ  
ವಮುಟ್ಟಿ ನೋಡಿದಡೆಯೂ ಬಯಲ ರೂಪಾಗಿ ತೋರಬೇಕಲ್ಲದೆ ಸಾಕಾರ  
ರೂಪಾಗಿ ತೋರಬಾರದೆಂಬುದೀಗ ಭಕ್ತನಾದಡೆ ಬಾಳೆಯ ಹಣ್ಣಿನಂತಿರ  
ಬೇಕು ಎಂಬ ಶಬ್ದಕೃಥ. ಅಂತಸ್ತು ತ್ರಿವಿಧ ತನುವ ಬಯಲ ರೂಪಾಗಿ  
ತೋರಿದ ವೀರ ಮಾಹೇಶ್ವರನು ಬಿಲ್ಲದ ಪೆಂಟಿಯ ಆವಲ್ಲಿ ಕಚ್ಚಿನೋಡಿದಡೆ  
ಯೂ ರುಚಿಕರವಾಗಿ ತೋರುವದಲ್ಲದೆ ವಿಷವಾಗಿ ತೋರದೆಂಬ ಹಾಗೆ  
ಶ್ರೀಗುರು ಶಿಷ್ಯನ ಸಕಲ ಕರಣಗಳ ಆವಲ್ಲಿ ಮುಟ್ಟಿ ನೋಡಿದಡೆಯೂ  
ಆಮೃತಕರವಾಗಿ ತೋರಬೇಕಲ್ಲದೆ ವಿಷವಾಗಿ ತೋರಬಾರದೆಂಬುದೀಗ  
ಭಕ್ತನಾದಡೆ ಬಿಲ್ಲದ ಕುಳ್ಳಿಯಂತಿರಬೇಕು ಎಂಬ ಶಬ್ದಕೃಥ. ಸಕಲ ಕರ  
ಣಗಳು ಆಮೃತಕರವಾಗಿ ತೋರುವ ಶಿವಶರಣನು ಸಕಲ ಫಲಪಕ್ವದೊಳಗೆ  
ಮೇಲಾಗಿ ತೋರುವದು ಮಾವಿನ ಫಲವು. ಆ ಮಾವಿನ ಫಲ ಸಕಲ ಜನ  
ರಿಗೆ ಆಮೃತಮಯವಾಗಿ ತೋರುವದಲ್ಲದೆ ವಿಷವಾಗಿ ತೋರದು ಎಂಬ  
ಹಾಗೆ ಸಕಲ ಭೂಜನಾತ್ಮರಿಗೆ ಮೇಲಾಗಿ ಪ್ರೀತಿಕರವಾಗಿರಬೇಕಲ್ಲದೆ ಮದ  
ನುತ್ಪರದಿಂದ ಶತ್ರುವಾಗಿರಬಾರದೆಂಬುದೀಗ ಭಕ್ತನಾದಡೆ ಮಾವಿನ ಫಲ  
ದಂತಿರಬೇಕು ಎಂಬ ಶಬ್ದಕೃಥ. ಇಂತಪ್ಪ ಗುಣವುಳ್ಳತನೇ ಸದ್ವೀರ  
ಮಾಹೇಶ್ವರನು ಎಂಬುದೀಗ ಇಂತಪ್ಪಾತನೇ ಸದ್ಭಕ್ತನೆಂಬ ಶಬ್ದಕೃಥ.

೬೩. ದೇಹವೆಂಬ ಹುತ್ತಿನೊಳಗೆ ನಿದ್ರೆ ಎಂಬ ಕಾಳೋರಗನೆದ್ದು  
ಕಡಿಯಲು ಮೂರ್ಛಿತರಾದರಯ್ಯ ದೇವದಾನವ ಮಾನವರೊಳಗಾದ ಎಲ್ಲ  
ಜೀವರು. ಅವಾಗ ಬಂದು ಕಡೆಗಿಡಿದಿತ್ತೆಂದು ಕಾಣಬಾರದು. ದಿನಾರಾತ್ರಿ  
ಎನ್ನದೆ ಬಂದು ಕಡಿಯಲೊಡನೆ ವಿಷ ಹತ್ತಿ ಸತ್ತವರಿಗಾಣ್ಣೆ ಎಂಬಂತೆ



ಜೀವನ್ಮುಕ್ತರಾದರಯ್ಯ. ಶಿವಜ್ಞಾನವೆಂಬ ನಿರ್ವಿಷವ ಕಾಣದೆ ನಿದ್ರಾಸ  
ರ್ಪನ ಬಾಯಿಗೀಡಾದರು ಕಾಣಾ ನಿಜಗುರು ಸ್ವತಂತ್ರ ಸಿದ್ಧಲಿಂಗೇಶ್ವರಾ.

೬೪. ಕಾಯದ ಕಳವಳವ ಗೆಲಲಿರಿಯದವರು ಮಾಯಾಪಾಶ  
ದಲ್ಲಿ ಬಂಧನವುಳ್ಳ ಸಂಸಾರಿಗಳಹರಲ್ಲದೆ ಅವರು ಜ್ಞಾನಿಗಳಾಗಲಿರಿಯರು.  
ಅವರಿಗಿನ್ನೆಂದಿಂಗೆ ಮುಕ್ತಿಯಹುವೋ ನಿಜಗುರು ಸ್ವತಂತ್ರ ಸಿದ್ಧಲಿಂಗೇ  
ಶ್ವರಾ?

೬೫. ಶಮೆ ದಮೆ ವಿವೇಕ ವೈರಾಗ್ಯ ಪರಿಪೂರ್ಣಭಾವ ಶಾಂತಿ  
ಕಾರುಣ್ಯ ಶ್ರದ್ಧೆ ಸತ್ಯ ಸದ್ಭಕ್ತಿ ಶಿವಜ್ಞಾನ ಶಿವಾನಂದ ಉದಯವಾದ ಮ  
ಹಾಭಕ್ತನ ಹೃದಯದಲ್ಲಿ ಶಿವನಿಷ್ಠ. ಆತನ ದರ್ಶನ ಸ್ಪರ್ಶನ ಸಂಭಾ  
ಷಣೆಯಿಂದ ಕೇವಲ ಮುಕ್ತಿಯಪ್ಪದು ತಪ್ಪದಯ್ಯಾ ನಿಜಗುರು ಸ್ವತಂತ್ರ  
ಸಿದ್ಧಲಿಂಗೇಶ್ವರಾ.

೬೬. ವೇಷವ ಧರಿಸಿ ಭಾಷೆಯ ಕಲಿತು ವೇಶವ ಸುತ್ತಿ ಬಳಲ  
ಬೇಡ. ಜಗದೀಶನ ಪಾದವನೊಲಿದು ಪೂಜಿಸಿರಣ್ಣಾ. ಸವಿಯೂಟಿದಾ  
ಶಿಗೆ ಮನವೆಳಸಬೇಡ. ಪರಮೇಶನ ಪಾದವನೊಲಿದು ಪೂಜಿಸಿರಣ್ಣಾ.  
ತರ್ಕಶಾಸ್ತ್ರ ಅಗಮಜಾಲದ ಹೊರಟಿಯ ಹೊಗದೆ ಮೂಲ ಮಂತ್ರನ  
ಮರೆಯದೆ ಸ್ಮರಿಸಿರಣ್ಣಾ. ಸಂಸಾರಿಗಳ ಸಂಗದೊಳಗಿರಬೇಡ. ಸದ್ಭ  
ವರ ಸಂಗದೊಳಗಿರ್ದು ನಿತ್ಯವ ಸಾಧಿಸಿಕೊಳ್ಳಿರಣ್ಣಾ. ಪರರ ಯಾಚಿಸಿ  
ತನುವ ಹೊರೆಯಬೇಡ. ಶಿವನಿಕ್ಕಿದ ಭಿಕ್ಷೆಯೊಳಗಿರ್ದು ನಿಜಗುರು  
ಸ್ವತಂತ್ರ ಸಿದ್ಧಲಿಂಗೇಶ್ವರನೊಲಿಸಿರಣ್ಣಾ.

೬೭. ಹರಗಣಂಗಳೆಲ್ಲ ನೆರಗಣಂಗಳಾಗಿ ಒಬ್ಬರಾಗಿಂಗೆ ನೆನೆದು  
ಒಬ್ಬರ ಚೇಗಿಂಗೆ ನೆನೆದು ನುಡಿವರು. ಒಬ್ಬರು ಒಳ್ಳೆಹರು, ಒಬ್ಬರು  
ಹೊಲ್ಲಹರು ಎಂದು ತಮ ತಮಗೆಲ್ಲ ನುಡಿವರು. ಇದೇನು ಪಂಚಾ  
ಕ್ಷರೀ ಮಂತ್ರವೇ? ಇದೇನು ಮಹಾನುಭಾವರ ನುಡಿಯೇ? ಹೊತ್ತು  
ಹೋಕಿನ ಮಾತ ಕಲಿತವರೆಲ್ಲ ಮೃತ್ಯುವಿನ ಬಾಯ ತುತ್ತಾದುದ ಕಂಡು  
ನಿಜಗುರು ಸ್ವತಂತ್ರ ಸಿದ್ಧಲಿಂಗೇಶ್ವರಾ ನಿಮ್ಮ ಶರಣ ನೋಡಿ ನಗುತಿ  
ರ್ದನು.

೬೮. ಅರ್ಥ ಪ್ರಾಣಾಭಿಮಾನದಲ್ಲಿ ವಂಚನೆ ಇಲ್ಲದಿಹುದೇ ಭಕ್ತಿ.  
ಹೆಚ್ಚು ಕುಂದಿಲ್ಲದಿಹುದೇ ಸಮಯಾಚಾರ. ತನುವಂಚನೆ ಮನವಿಶಾ  
ರವಿಡಿದು ನಾನಿನ್ನೇವೆನಯ್ಯ? ತನುವನಲ್ಲಡಿಸಿ ನೋಡುವಲ್ಲಿ, ಮನ

ವನಲ್ಲಾಡಿಸಿ ನೋಡುವಲ್ಲಿ ಧನವನಲ್ಲಾಡಿಸಿ ನೋಡುವಲ್ಲಿ, ದೃಢವಿಲ್ಲದಿದ್ದರೆ, ಒಡೆಯನ ಕಂಡು ನಾಯಿ ಬಾಲವ ಬಡಿದುಕೊಂಬಂತೆ, ಅವ ಕೈನು ವೆಚ್ಚಹತ್ತುವದುಂಟೇ ಕೂಡಲಸಂಗಮದೇವಾ?

೬೯. ತನುವೆಂಬ ಏರಿಗೆ ಮನವೆಂಬ ಕಟ್ಟಿ ಆಚಾರವೆಂಬ ಸೋಪಾನದಿಂದ ಪರಮಾನಂದವೆಂಬ ಜಲವ ತುಂಬಿ ಕೆರೆಯ ಕಟ್ಟಿಬಲ್ಲವರನಾರನೂ ಕಾಣೆ. ನಾನು ಕಟ್ಟಿದ ಕೆರೆ ಸ್ಥಿರವಾಯಿತ್ತು ಗುಹೇಶ್ವರಾ ನಿಮ್ಮಾಣೆ.

೭೦. ಸಂಸಾರ ಬಿಟ್ಟಿದ್ದೇ ಆಚಾರವಯ್ಯ. ಕಾಯದಿಚ್ಛೆಗೆ ಕಂಡವರಿಗೆ ಕಾರ್ಪಣ್ಯ ಬಡದಿಪ್ಪುದೇ ಶಿಲ. ಲಿಂಗಾಣತಿಯಿಂದ ಬಂದುವ ಕೊಂಬುದೇ ವ್ರತ. ಮನ ಘನವನಗಲದಿಪ್ಪುದೇ ಭಕ್ತಿ. ಸಕಳೇಶ್ವರ ದೇವಾ ನಿಮ್ಮನರಿದವನೇ ಶರಣ.

೭೧. ಗಣಸಂಪಾದನೆಯ ಮಾಡುವನ್ನಕ್ಕೆ ಕಾಮದೊಡಲು, ಕ್ರೋಧದಗೊತ್ತು, ಲೋಭದ ಇಕ್ಕೆ, ಮೋಹದ ಮಂದಿರ, ಮದದಾವರಣ, ಮತ್ಸರದ ಹೊದಿಕೆ. ಆ ಭಯವರತಲ್ಲದೆ ಚನ್ನಮಲ್ಲಿಕಾರ್ಜುನನೊಪ್ಪದಕ್ಕೆ ಇಂಬಿಲ್ಲ ಕಾಣೆರಣ್ಣ.

೭೨. ಅಮಲದಪ್ಪವರಾರಿಂದಡಿ ಅನಾದಿಮಲ ಸಂಸಾರವೆಂದರಿದು ನಿರೋಹಿಗಳಾದವರು. ಅಕಾಯ ಚರಿತ್ರರಾರಿಂದಡಿ ಸದ್ಗುರುಪಥದಲ್ಲಿ ನಿಂದು ಆನೆಂಬ ತನುಗುಣವಳಿದವರು. ಅದಿ ಅನಾದಿಗಳೆಂಬೆರಡಳಿದವರಾರಿಂದಡಿ ಶಾಂತಿಸ್ಥಾನದಲ್ಲಿ ನಿಂದು ಪರಮಸುಖಿಗಳಾಗಿಪ್ಪವರು. ದ್ವೈತಾದ್ವೈತವನತಿಗಳಿದವರಾರಿಂದಡಿ, ತೋರುವ ತೋರಿಕೆ ನಿರ್ಮಾತ್ಮರವಾದವರು. ಅವರು ತಾನೇ ನಿರ್ಮಗರ್ಹಿತ ನಿಮ್ಮಾಣೆ ಕೂಡಲ ಚನ್ನ ಸಂಗಮದೇವಾ.

೭೩. ಮಾಯೆವಿಡಿದು ಜೀವಿಸುವ ಜೀವಕನಲ್ಲ. ಅದೇನು ಕಾರಣವೆಂದಡಿ, ಆತ ಘನಲಿಂಗವಿಡಿದು. ಜೀವಿಸುವ ಜೀವಕನಾಗಿ. ವಿಷಯವಿಡಿದು ಭುಂಜಿಸುವ ಭುಂಜಕನಲ್ಲ. ಅದೇನು ಕಾರಣವೆಂದಡಿ ಆತ ಮಹಾಪ್ರಸಾದವಿಡಿದು ಭುಂಜಿಸುವ ಭುಂಜಕನಾಗಿ. ವೇಷವಿಡಿದು ರಂಜಿಸುವ ರಂಜಕನಲ್ಲ. ಅದೇನು ಕಾರಣವೆಂದಡಿ, ಆತ ಸಹಜವಿಡಿದು ರಂಜಿಸುವ ರಂಜಕನಾಗಿ. ಇಂತೀ ತ್ರಿವಿಧವಿಡಿದು ಪರಮಾರ್ಥದಲ್ಲಿ ಆಚರಿಸುವ ಶರಣರಿಗೆ ಶರಣೆಂಬೆನು ಕೂಡಲಚನ್ನಸಂಗಮದೇವಾ.

೭೪. ಹುಸಿಯುಳ್ಳನ್ನಕ್ಕು ವ್ಯಾಪಾರ ಬಿಡದು. ಸೀತವುಳ್ಳನ್ನಕ್ಕು ಉಪಾಧಿಕೆ ಬಿಡದು. ಮಾತುಳ್ಳನ್ನಕ್ಕು ಭೂತಾಟಕೆ ಬಿಡದು. ನಿವ್ರೆಯುಳ್ಳನ್ನಕ್ಕು ಸತಿಸಂಗ ಬಿಡದು. ಇದುಕಾರಣ ಹ್ವತ್ತಿಗೆ ಭಿಕ್ಷೆ. ಸೀತಕ್ಕೆ ರಗಟೆ, ಮಾತಿಂಗ ಮಂತ್ರ, ಶಯನಕ್ಕೆ ಶಿವಧ್ಯಾನವೆಂದು ಹೇಳಿಕೊಟ್ಟ ಗುರುವಚನವ ಮೀರಿ ನಡೆವವರಿಗೆ ಪರದಲ್ಲಿ ಪರಿಣಾಮ ದೊರಕೊಳ್ಳದು ನೋಡಾ. ಇದು ಕಾರಣ ಗುರುವಾಜ್ಞೆಯ ಮೀರಿ ಮನಕ್ಕೆ ಬಂದಂತೆ ನಡೆವವರ ಎನಗೊಮ್ಮೆ ಶೋರದಿರಾ ಗುಡೇಶ್ವರಾ.

೭೫. ನುಡಿಯಬಹುದು ಅದ್ವೈತವನೊಂದು ಕೋಟಿ ವೇಳೆ. ಒಮ್ಮೆ ನಡೆಯಬಹುದೇ ನಿರ್ಧಾರವಾಗಿ ಸದ್ಭಕ್ತಿ ಆಚಾರವಾಗಿ? ನುಡಿದಂತೆ ನಡೆವ ನಡೆದಂತೆ ನುಡಿನ, ಸದಾಚಾರಯುಕ್ತ ಮಹಾತ್ಮರ ಪಾದವ ಹಿಡಿದು ಬದುಕಿಸಯ್ಯ ಪ್ರಭುವೇ ಕಸಿಲ ಸಿದ್ಧಮಲ್ಲಿಕಾರ್ಜುನ.

೭೬. ಸಜ್ಜನ ಸಧ್ಯವಿ ಅನ್ಯರಲ್ಲಿ ಕೈಯ್ಯಾಂತು ಬೇಡ. ಲಿಂಗವ ಮುಟ್ಟಿದ ಕೈ ಮೀಸಲು. ಕಂಗಳಲ್ಲಿ ಒಸೆದು ನೋಡಾ ಪರವಧುವ. ಮನದಲ್ಲಿ ಅನ್ಯವ ನೆನೆಯ. ಮಾನವರ ಸೇವೆಯ ಮಾಡ. ಲಿಂಗವ ಪೂಜಿಸಿ ಲಿಂಗದ ಹಂಗನೊಲ್ಲ. ಧನದಲ್ಲಿ ವಂಚನೆ ಇಲ್ಲ ಕೂಡಲಚನ್ನಸಂಗಾ ನಿಮ್ಮ ಶರಣ.

೭೭. ಅಂಗವೇ ಭೂಮಿಯಾಗಿ, ಲಿಂಗವೇ ಬೆಳೆಯಾಗಿ, ವಿಶ್ವವೆಂಬ ಬಿತ್ತು ಬಲಿದು, ಉಂಡು ಸುಖಿಯಾಗಿರಬೇಕೆಂದ ಕಾಮ ಭೀಮ ಜೀವದನದೊಡೆಯಾ.

೭೮. ಅರ್ಚನೆಯ ಮಾಡುವಲ್ಲಿ ವೇಷವರತಿರಬೇಕು. ಪೂಜೆಯ ಮಾಡುವಲ್ಲಿ ಪುಣ್ಯಮೂರ್ತಿಯಾಗಿರಬೇಕು. ಕೊಳುಕೊಡೆಯಲ್ಲಿ ಭೂತ ಹಿತವಾಗಿರಬೇಕು. ಇಂತೀ ಸಡಗರಿಸಿಕೊಂಡಿಪ್ಪಾತನಡಿಗಿರಗುವೆನೆಂದಾತ ನಂಬಿಗ ಚೌಡಯ್ಯ.

೭೯. ದ್ವೇಷವಿಲ್ಲದಭಕ್ತ, ಆಶೆ ಇಲ್ಲದ ವಿರಕ್ತ, ಸಂಸಾರಪಾಶವಿಲ್ಲದ ಗುರು, ಆತ ಈಶ್ವರರೂಪಲ್ಲ, ಸದಾಶಿವಮೂರ್ತಿಗಿಂದತ್ತ ನೀಕಳಿಯಾದ ನೀಕಳಂಕಮಲ್ಲಿಕಾರ್ಜುನನು.

೮೦. ಲಿಂಗವೇ ಅಂಗವಾಗಿಹೆನೆಂಬವನ ಭಾವ ಇದರಲ್ಲೇ ನಿಶ್ಚಯ ನೋಡಾ ಮನವೇ. ನಿಂದೆಸ್ತುತಿಗಳಲ್ಲಿ ಹರ್ಷರೋಷಾದಿಗಳಲ್ಲದಿರಬೇಕು.

ನೀಚಾನೀಚ ಗುಣವ ನೋಡವೆ ವೃದು ಭಾಷಾವಂತನಾಗಿರಬೇಕು. ಜೀವಿಗಳ ತನ್ನಂತೆ ತಿಳಿದು ನೋಡಬೇಕು. ಸಂಶಯಾಸಂಶಯವಳಿದು ನಿಶ್ಚಿಂತಮಯನಾಗಬೇಕು. ಆಕಾಶದ ಬೆಳಗಿನ ಬೆಳಗು ನೋಡಿ ಬೆಳಗುಮಯನಾಗಬೇಕು ನೋಡಾ ಮನವೇ ಕಪಿಲಸಿದ್ಧಮಲ್ಲಿಕಾರ್ಜುನಾ.

೮೧. ಭವಿ ಎಂದರೆ ಲಿಂಗವಿಲ್ಲದವ ಭವಿಯೇ? ಅಲ್ಲಲ್ಲ. ಭವಿ ಎಂದರೆ ಎಂದರೆ ವೇದಾಂತವನೋದಿ ಲಿಂಗವ ಧರಿಸಿದವ ಭವಿಯೇ? ಅಲ್ಲಲ್ಲ. ಆಂಗದ ಸ್ಥಿತಿಯಿರದೇನಾಯಿತು? ಗುಣ ತಿಳಿದು ಲಿಂಗವ ಕೊಡುವ ಗುರುವಿಲ್ಲ. ಬಹಿರಂಗದಲ್ಲಿ ಲಿಂಗವಿರಹಿತ ಅಂತರಂಗದಲ್ಲಿ ಲಿಂಗಲೋಲಾಪ್ತಿ ಹೊಲಬುಳ್ಳವರಾದರೇನು? ತಿಳಿಯದವರಿಲ್ಲದನ್ನಕ್ಕರ ಸತ್ವಿಯಾ ಸಮರಸಕ್ಕೆ ಭವಿಯಲ್ಲದೆ ಅನುಭವ ಗೋಷ್ಠಿಗೆ ಭವಿಯೇ? ಅಲ್ಲಲ್ಲ. ಭವಿ ಎಂದರೆ ಮದ್ಯಪಾನ, ಮಾಂಸ ಭಕ್ಷಣ, ಪರಸ್ತ್ರೀಸಂಗ ಪರಧನ ಚೋರತ್ವ ನಿಜವಸ್ತು ಅಂತರತ್ವವಿದ್ದವನೇ ಭವಿಯಯ್ಯ ಕಪಿಲಸಿದ್ಧಮಲ್ಲಿಕಾರ್ಜುನಾ.

೮೨. ಭಕ್ತಭಕ್ತನೆಂದೆನೋ? ಭವಿಗಳು ಮನೆಯುಳ್ಳನ್ನಕ್ಕ ಭಕ್ತನೇ? ಭಕ್ತ ಭಕ್ತನೆಂದೆನೋ? ಅನ್ಯದೈವಸುರಿ ಮಾಂಸವುಳ್ಳನ್ನಕ್ಕ ಭಕ್ತನೇ? ಭಕ್ತ ಭಕ್ತನೆಂದೆನೋ? ಹರಕೆ ತೀರ್ಥಯಾತ್ರೆಯುಳ್ಳನ್ನಕ್ಕ ಭಕ್ತನೇ? ಭಕ್ತ ಭಕ್ತನೆಂದೆನೋ? ತನುಮನಧನವಂಚನೆಯುಳ್ಳನ್ನಕ್ಕ ಭಕ್ತನೇ? ಇವರೆಲ್ಲರೂ ಎದೆಯಲ್ಲಿ ಕಲ್ಲನಿರಿದುಕೊಂಡು ಸಾವಿಗೆ ಸಂಬಳಿಗರು ಕಾಣಾ ಗುಹೇಶ್ವರಾ.

೮೩. ಭಕ್ತ ಭಕ್ತನೆಂದು ಯುಕ್ತಿಗೆಟ್ಟು ನುಡಿವಿರಿ. ಭಕ್ತಿಸ್ಥಲವೆಲ್ಲರಿಗೆಲ್ಲಿಯದೋ? ಹಾಗದಾಸೆ ಹಣವಿನಾಸೆಯುಳ್ಳನ್ನಕ್ಕ ಭಕ್ತನೇ? ಆರ್ಥಪ್ರಾಣಾಭಿಮಾನ ವಂಚನೆಯುಳ್ಳನ್ನಕ್ಕ ಭಕ್ತನೇ? ಹೊನ್ನ ಹೆಣ್ಣು ವಂಣ್ಣ ಹಣೆದವಾಡಿದನ್ನಕ್ಕ ಭಕ್ತನೇ? ಭಕ್ತರಿಗೆ ನಾವು ಹೇಳಿದರೆ ದುಗುಡಮಮ್ಮಾನ. ನೀನೊಮ್ಮೆ ಹೇಕಾ ಪ್ರಳಯಕಾಲ ಸೊಡ್ಡಳಾ.

೮೪. ವಚನದ ರಚನೆಯ ನುಡಿನ ಬರುಬಾಯ ಭುಂಜಕರೆಲ್ಲ ಭಕ್ತರಪ್ಪರೇ? ಮಾಡುವ ದಾಸೋಹದಿಂದ ಭಕ್ತಂಗೆ ಅವಗುಣವಿಲ್ಲದಿರಬೇಕು. ಕೋಪದ ಕೆಚ್ಚಂಗಡಿದು ಲೋಭಲಂಪಟವಂ ಕೆದರಿ ಮೋಹದ ಮುಳ್ಳನೊನೆಯಂ ತೇದು ಮದದಚ್ಚಂ ಮುರಿದು ಮತ್ಸರ ಸರ್ಪನ ಸಮತೆ ಎಂಬ ಗಾರುಡದಲ್ಲಿ ಗಾರುಡಿಸಿ ಕರಣಾಡಿ ಗುಣಂಗಳಂ ಹರಿಯಲೀಯದೆ



ವಿಶ್ರಮಿಸಿಪ್ಪು ಭಕ್ತನ ಕಾಯವೇ ಕೈಲಾಸ. ಅಂತಲ್ಲದೆ ಬರಿಯ ಮಾತಿಗೆ ಮಾತನೇ ಕೊಟ್ಟು ತಾನಾಡಿದುದನೆ ನೆಲೆ ಎಂಬಾತ ಭಕ್ತನೇ? ಅಲ್ಲ. ಉಪಜೀವಿ. ಹೇಮದಿಟ್ಟಿಗೆ ಕಾಮರತಿಗಳುಸುವ ಕೋಸದುರಿಯ ಹೊತ್ತು ಕೊಂಬ ಲೋಭನೋಹದ ಕಿಚ್ಚುಂ ಕೂಡಿಕೊಂಡು ನರಕದೊಳಗೋಲಾಡುವಾತ ಭಕ್ತನೇ? ಅಲ್ಲ. ಆದಿಯಲಿ ನಮ್ಮವರು ಹೊನ್ನ ಹೆಣ್ಣು ಮಣ್ಣು ಈ ತ್ರಿವಿಧವ ಬಿಟ್ಟದ್ದರೆ? ಇಲ್ಲ. ಆನ ತಲೆ ಎತ್ತಲೀಯರಾಗಿ ಅನ್ಯಸಂಗವ ಹೊದ್ದರು. ಭವಿಷ್ಯವ ಮುಟ್ಟರು. ಹೆಮ್ಮಾ ಬಿಮ್ಮಳ್ಳ ಇಂತಪ್ಪವರೇ ನಮ್ಮ ಭಕ್ತರು. ನಮ್ಮ ಭಕ್ತರ ನೆಲೆಯ ಮಹಾದಾಸಿ ಸೊಡ್ಡಳಾ ನೀನೆ ಬಲ್ಲೆ ಎಲ್ಲವೆ ಉಳಿದ ಜಡಜೀವಿಗಳೆತ್ತಬಲ್ಲರು?

೮೫. ನಿಮ್ಮ ಭಕ್ತಂಗೆ ಮಲತ್ರಯವಿಲ್ಲ. ಅದೇನು ಕಾರಣವೆಂದರೆ ತನುವ ಸದಾಚಾರಕ್ಕರ್ಪಿಸಿ ಮನವ ಮಹಾಲಿಂಗಭಾವದಲಿರಿಸಿ ಧನವ ನಿಮ್ಮ ಶರಣರ ಸೋಹಕ್ಕೆ ಸವೆಯಬಲ್ಲನಾಗಿ, ಇಂತೀ ತ್ರಿವಿಧವ ತ್ರಿವಿಧಕ್ಕೆ ಕೊಟ್ಟ ಬಳಿಕ ಆ ಭಕ್ತನ ಮನ ನಿಶ್ಚಿಂತ. ಆ ಭಕ್ತನ ತನು ನಿರ್ಮಳ, ಆ ಭಕ್ತನ ಧನ ನಿರ್ವಾಣ, ಇಂತಪ್ಪ ಭಕ್ತ ಪ್ರಸಾದ ಕಾಯವಯ್ಯ ಕೂಡಲಚನ್ನಸಂಗಮದೇವಾ.

೮೬. ಸಜ್ಜನ ಸನ್ನಿಹಿತವಾದ ಭಕ್ತಿ ಹೊತ್ತಿಗೊಂದು ಪರಿಯುಂಟೇ ಹೇಳಾ? ಒಮ್ಮೆ ಅಹಂಕಾರ, ಒಮ್ಮೆ ಕಿಂಕಲವೇ? ಮನಕ್ಕೆ ಮನಸಾಪ್ತಿಯಾಗಿ ಮಾಡುವ ಭಕ್ತನಲ್ಲಿ ಗುಹೇಶ್ವರನಿಪ್ಪನಲ್ಲದೆ ಪ್ರಪಂಚಗಳಲ್ಲಿಲ್ಲ ಕಾಣಾ ಸಂಗನಬಸವಣ್ಣ.

೮೭. ಲಿಂಗವಂತರು ತಾವಾದ ಬಳಿಕ ಅಂಗನೆಯರ ನಡೆನುಡಿ ಗೊಮ್ಮೆ ಲಿಂಗದ ರಾಣಿಯರೆಂದು ಭಾವಿಸಬೇಕು. ಲಿಂಗವಂತರು ತಾವಾದ ಬಳಿಕ ಅನುಭವ ವಚನಗಳಲ್ಲಿ ಹಾಡಿ ಸುಖದುಃಖಗಳಿಗ ಭೇದ್ಯನಾಗಿರಬೇಕು. ಲಿಂಗವಂತರು ತಾವಾದ ಬಳಿಕ ಸದಾ ಲಿಂಗೈಕ್ಯ ಸುಖಿಗಳಾಗಿರಬೇಕು ನೋಡಾ ಕಪಿಲಸಿದ್ಧ ಮಲ್ಲಿಕಾರ್ಜುನಾ.

೮೮. ಪರತರ ಸಾಧಿಸುವರೆ ಪ್ರಪಂಚದ ವಿಷಯ ಅಳಿದಿರಬೇಕು. ರಾಜ್ಯವ ಸಾಧಿಸುವರೆ ಪ್ರಾಣದಾಳೆಯ ಮರೆದಿರಬೇಕು. ವಿದ್ಯವ ಸಾಧಿಸುವರೆ ಅನ್ಯ ಆಶೆ ಮರೆಮಾಡಿರಬೇಕು. ಕಪಿಲ ಸಿದ್ಧಮಲ್ಲಿಕಾರ್ಜುನನ ಕೂಡುವರೆ ಸಂತಯವಳಿದು ನಿಶ್ಚಿಂತನಾಗಬೇಕು.

೮೯. ದುಃಸ್ವಪ್ನವ ಕಾಣದಿರಿ. ದುರ್ವಿಕಾರದಲ್ಲಿ ಕೂಡದಿರಿ. ಮನೋ  
ವಿಕಾರದಲ್ಲಿ ಹರಿದಾಡದಿರಿ. ಪಂಚಾಕ್ಷರಿಯ ಜಪಿಸಿ. ಷಡಕ್ಷರವ ಸಂಬಂಧಿ  
ಸಿಕೊಳ್ಳಿ. ಮೂಲಮಂತ್ರವ ಆತ್ಮಕ್ಕೆ ವೇಧಿಸಿಕೊಳ್ಳಿ. ಮರೆಯದಿರಿ ಗುರು  
ವಾಚ್ಛೆಯ. ತೊರೆಯದಿರಿ ಶಿವಪೂಜೆಯ. ಅರಿದು ಮರೆಯದಿರಿ ಚರಸೇ  
ವೆಯ. ನೆರೆನಂಬಿ ಶುಧ್ಧಸಿದ್ಧ ಪ್ರಸಿದ್ಧ ಪ್ರಸನ್ನ ಕುರಂಗೇಶ್ವರಲಿಂಗವಾ.

೯೦. ಲಿಂಗವಿಕಾರವ ಸಾಕೇಳಿ. ಬಹುವಿಧಾಂಗದ ಪ್ರಕೃತಿಯ  
ಮರೆದೇಳಿ. ನಿಮ್ಮ ಭಕ್ತಿ ಮುಕ್ತಿಯ ಲಿಂಗದ ಕೂಟವ ನೆನೆದೇಳಿ. ನಿಮ್ಮ  
ಗುರುವಾಚ್ಛೆಯ, ನಿಮ್ಮ ವಿರಕ್ತಿಯ ಅರಿವಿನ ಸಾವಧಾನವ ಅರಿದೇಳಿ.  
ಸಾರಿದೆ. ಎನೆ ಹಳಚಿದಡ್ಡಿಲ್ಲ, ಶುಧ್ಧಸಿದ್ಧ ಪ್ರಸಿದ್ಧ ಪ್ರಸನ್ನ ಕುರಂಗೇಶ್ವರಲಿಂ  
ಗವ ಕೂಡಬಲ್ಲಡೆ.

೯೧. ಭಾವ ಭ್ರಮೆವಂತರು ಬಾರದಿರಿ. ಜ್ಞಾನಹೀನರು ಬೇಗ  
ಹೋಗಿ. ತ್ರಿವಿಧ ಮಲಕ್ಕೆ ಕಚ್ಚಿ ಮುಟ್ಟಿ ಹೊಡೆದಾಡುವರು ಅತ್ತಲಿರಿ.  
ನಿರುತ ಸ್ವಾನುಭಾವರು ಬನ್ನಿ. ಪರಬ್ರಹ್ಮಸ್ವರೂಪರು ಬನ್ನಿ. ಏಕಲಿಂಗ  
ನಿಷ್ಕಾಪರರು ದೃಢವಂತರು ಬನ್ನಿ. ಸನ್ಮಾರ್ಗ ಸತ್ಕ್ರಿಯಾವಂತರು ಬನ್ನಿ.  
ಎಂದು ಎನಗೆ ಕೊಟ್ಟ ಕಾಯಕ ಕೂಡಲಸಂಗಮದೇವರಲ್ಲಿ ಬಸವಣ್ಣ.

## ಗುರುಲಿಂಗ ಜಂಗಮರು ಸದಾಚಾರ

### ಸದ್ಭಕ್ತಿಯುಳ್ಳವರಾಗಿರತಕ್ಕದ್ದು.

೧. ಆಯ್ಕೆ ಸದ್ಭಕ್ತಿ ಸದಾಚಾರವಿಲ್ಲದ ಗುರುತ್ವ ಉಂಟೇನೋ  
ಮರುಳೇ? ಸದಾಚಾರ ಸದ್ಭಕ್ತಿ ಇಲ್ಲದ ನಿಜಲಿಂಗ ಉಂಟೇನೋ ಮರುಳೇ?  
ನಿಜಜಂಗಮ ಉಂಟೇ? ಸದಾಚಾರ ಸದ್ಭಕ್ತಿ ಇಲ್ಲದ ಶರಣತ್ವ ಉಂಟೇ?  
ಗುಹೇಶ್ವರ ಲಿಂಗದ ಸದಾಚಾರ ಸದ್ಭಕ್ತಿಯಿಂದಲ್ಲದೆ ಮತ್ತೆ ಇಲ್ಲ ನೋಡಾ  
ಚನ್ನಬಸವಣ್ಣ.

೨. ಆಯ್ಕಾ ಸತ್ಕ್ರಿಯೆ ಸಮ್ಯಜ್ಞಾನ ಉಂಟಾದರೆ ಸದಾಚಾರ  
ಸದ್ಭಕ್ತಿ ಉಂಟೆಂಬೆ. ಸದಾಚಾರ ಸದ್ಭಕ್ತಿ ಸತ್ಕ್ರಿಯೆ ಸಮ್ಯಜ್ಞಾನ ನಡೆ  
ನುಡಿ ಒಂದಾದರೆ, ಅದಿ ಆನಾದಿಯಿಂದತ್ತತ್ತ ಮೀರಿ ತೋರುವ ಪರಿ  
ಪೂರ್ಣ ಪರಮಾನಂದ ಪರಬ್ರಹ್ಮ ಗುರುಲಿಂಗ ಜಂಗಮವೆಂಬೆ ನೋಡಾ.

ಇಂತು ಸದಾಚಾರ ಸದ್ಭಕ್ತಿ ಸತ್ಕ್ರಿಯೆ ಸಮ್ಯಜ್ಞಾನ ಸತ್ಯ ನಡೆನುಡಿ ಇಲ್ಲವಾದಡೆ ಗುಹೇಶ್ವರ ದೂರ ಕಾಣಾ.

೩. ಆಯ್ಯಾ ಸತ್ಯವ ನುಡಿಯದ, ಸದಾಚಾರದಲ್ಲಿ ನಡೆಯದ, ಸದ್ಭಕ್ತಿಯ ಹಿಡಿಯದ, ನಿಜಮುಕ್ತಿ ಪಡೆಯದ ಸತ್ಕ್ರಿಯೆ ವಶವಾದ ಸಮ್ಯಜ್ಞಾನವ ಮುಟ್ಟದ, ಸುಡು ಸುಡು, ಈ ವೇಷದ ಭಾಷೆಯ ನೋಡಿ ಗುಹೇಶ್ವರ ಲಿಂಗದಲ್ಲಿ ನಗುತ್ತಿದ್ದಾನೆ ಕಾಣಾ ಚನ್ನಬಸವಣ್ಣ.

೪. ಆಯ್ಯಾ ಮಣ್ಣಿಗೆ ಹೊಡೆದಾಡುವಾತನ ಗುರುವೆಂಬೆನೆ? ಹೆಣ್ಣಿಗೆ ಹೊಡೆದಾಡುವಾತನ ಲಿಂಗವೆಂಬೆನೆ? ಹೊನ್ನಿಗೆ ಹೊಡೆದಾಡುವಾತನ ಜಂಗಮವೆಂಬೆನೆ? ಆತ ಜಂಗಮವಲ್ಲ. ಈ ತ್ರಿವಿಧಕ್ಕೆ ಹೊಡೆದಾಡುವಾತನ ಶರಣನೆಂಬೆನೆ? ಆತ ಶರಣನಲ್ಲ ನೋಡಾ. ಈ ವಿಚಾರವನರಿದು ಮಲತ್ರಯಂಗಳ ಸರ್ವಾವಸ್ಥೆಯಲ್ಲಿ ಹೊದ್ದಲೀಯ್ಯದ ಗೌರವ ಬುದ್ಧಿ ಲಿಂಗಲೀಯ್ಯ ಜಂಗಮಾನುಭಾವ ಸರ್ವಾಚಾರ ಸಂಪತ್ತಿನಾಚರಣೆಯ ಶೃತಿಗುರು ಸ್ವಾನುಭಾವದಿಂದರಿದು ಆಚರಿಸಿದರೆ, ಗುಹೇಶ್ವರ ಲಿಂಗದಲ್ಲಿ ಪರಾತ್ಪರ ಗುರುಲಿಂಗ ಜಂಗಮ ಶರಣೆಂಬೆ ನೋಡಾ ಚನ್ನಬಸವಣ್ಣ.

೫. ಆಯ್ಯಾ ಸದಾಚಾರ ಸದ್ಭಕ್ತಿ ವಿಡಿದಾಚರಿಸಿದ ಗುರುವೇ ಪರಾತ್ಪರ ಬ್ರಹ್ಮ ನೋಡಾ. ಆ ಗುರುವಿಂದ ತ್ರಿವಿಧ ದೀಕ್ಷೆವಡೆದ ಶಿಷ್ಯೋತ್ತಮನೆ ಮೋಕ್ಷಮಂದಿರ ನೋಡಾ. ಆ ಶಿಷ್ಯೋತ್ತಮನ ಕರಮನ ಭಾವದಲ್ಲಿ ಪೂಜೆಗೊಂಬ ಲಿಂಗಜಂಗಮವೇ ನಿಃಕಲ ಪರಶಿವತತ್ವನೋಡಾ ಆ ಗುರುಶಿಷ್ಯ ಲಿಂಗಜಂಗಮದ ಆಡಿದಾವರೆಯೇ ಗುಹೇಶ್ವರ ಲಿಂಗ ಸಾಕ್ಷಿಯಾಗಿ ನನಗೂ ನಿನಗೂ ಅವಿಮುಕ್ತಕ್ಷೇತ್ರ ನೋಡಾ ಚನ್ನಬಸವಣ್ಣ.

೬. ಸದಾಚಾರವೆಂದಡೆ ಗುರುಲಿಂಗಜಂಗಮದರ್ಚನೆ, ಪಾದೋದಕ ಪ್ರಸಾದಸೇವನೆ, ಪಂಚಾಕ್ಷರ ಷಡಕ್ಷರ ಸ್ತೋತ್ರ, ಚಿಧ್ವನ ಮಹಾ ಲಿಂಗ ಧ್ಯಾನ, ಪರದ್ರವ್ಯ ನಿರಸನ ಇಂತಿದು ಸತ್ಯವೆಂದು ಸದ್ಗುರು ಮುಖದಿಂದ ತಿಳಿದು ಭಿನ್ನವಿಲ್ಲದೆ ಆಚರಿಸುವದೇ ಆಚಾರವಲ್ಲದೆ, ಶುದ್ಧ ಶೈವರ ಹಾಗೆ ನಂದಿ, ವೀರಭದ್ರ, ದುರ್ಗೆ, ಪಾವುಗೆ, ಕಂಠೆ, ಕಮಂಡಲು ಮತ್ತೆ ಲಿಂಗಗಳೆಂದು ಇದಿರಿಟ್ಟು ಪೂಜಿಸುವನ ಮನೆಯ ಪಾಕ ಅಮೇಧ್ಯ ಮಾಂಸ ಕಾಣಾ ಕಲಿದೇವರದೇವಾ.

೬. ಆಯ್ಯಾ ಇಹ ಪರಂಗಳ ಗೆಲಿದ ಭಕ್ತ ಜಂಗಮಕ್ಕೆ ಸದಾಚರಣೆ ವಸ್ತು ನೋಡಾ. ಸದಾಚಾರವನರಿಯದ ಖಾಸಿ ಸೂಕರಗಿಂದ ಕಷ್ಟ ನೋಡಾ. ಅಸಂತೆಂದೊಡೆ, ಸದಾಚಾರಂತು ಭಕ್ತಾನಾಂ ಸದಾಚಾರಂತು ಜಂಗವಃ|| ದುರಾಚಾರ ನ ಚಾನಾತಿ ಅನಾಚಾರಂ ತು ಸೂಕರಃ|| ಇಂತೆಂದುದಾಗಿ ಭಕ್ತ ಜಂಗಮಕ್ಕೆ ಸದಾಚಾರವೇ ಬೇಕು. ಸದಾಚಾರವಿಲ್ಲವನಗೆ ಭವ ಉಂಟು. ಭವ ಉಂಟಾದನಗೆ ಆಚಾರವಿಲ್ಲ. ಆಚಾರವಿಲ್ಲದವ ಭಕ್ತನಲ್ಲ, ಜಂಗಮವಲ್ಲ ಕಾಣಾ ಕಲಿದೇವರದೇವಾ.

೭. ಸರ್ವಶೀಲದ ವ್ರತದಾಯತನೆಂತುಟೆಂದಡೆ, ತನ್ನ ವ್ರತವಿಲ್ಲದ ಗುರುವ ಪೂಜಿಸಲಾಗದು. ವ್ರತವಿಲ್ಲದ ಜಂಗಮದ ಪ್ರಸಾದವ ಕೊಳ್ಳಲಾಗದು. ವ್ರತವಿಲ್ಲದವರ ಅಂಗಳವ ಮೆಟ್ಟಿಲಾಗದು. ಅದೆಂತೆಂದೊಡೆ ಗುರುವಿಗೆ ಗುರು ಉಂಟಾಗಿ, ಲಿಂಗಕ್ಕೆ ಉಭಯ ಸಂಬಂಧ ಉಂಟಾಗಿ, ಆ ಜಂಗಮಕ್ಕು ಗುರು ಲಿಂಗ ಉಭಯ ಉಂಟಾಗಿ ಜಂಗಮವಾದ ಕಾರಣ, ಇಂತೀ ಗುರುಲಿಂಗ ಜಂಗಮಕ್ಕು ಪಂಚಾಚಾರ ಶುದ್ಧವಿರಬೇಕು. ಪುರುಷನ ಆಚಾರದಲ್ಲಿ ಸತಿಯ ನಡೆಯ ಬಿಲ್ಲುಕಲ್ಲದೆ, ಬೇರೆ ನಡೆಯಬಿಲ್ಲವೇ? ಇಂತೀ ಒಡೆಯನ ವ್ರತ ಮೊದಲು, ಕಡೆಯಲ್ಲಿ ಭಕ್ತಂಗೆ ಇಂತೀ ಉಭಯದ ವ್ರತಗೂಡಿದಲ್ಲಿ ಆಚಾರವೇ ಪ್ರಾಣವಾದ ರಾಮೇಶ್ವರ ಲಿಂಗಕ್ಕೆ ವ್ರತವಸ್ತುವು ಕಾಣಾ.

೮. ಆಯ್ಯಾ ನೇಮಕ್ಕೆ ತಪ್ಪದ ಗುರುವು, ಎನ್ನ ಶೀಲಕ್ಕೆ ತಪ್ಪದ ಲಿಂಗ, ಎನ್ನ ವ್ರತಾಚಾರಕ್ಕೆ ತಪ್ಪದ ಜಂಗಮ, ಎನ್ನ ಮೂರ್ತಿ ಹೀಗಲ್ಲದೆ ಕ್ರಿಯೆಗೆ ನಿಲ್ಲದ ಗುರುವು ಆತ ಭವಭಾರಿ, ಆಚಾರಕ್ಕೆ ಸಲ್ಲದ ಲಿಂಗವದು ಪಾಪಾಣ, ವ್ರತದ ಆಚಾರದ ದೆಸೆಯ ದೂಷಣಿಸುವ ಜಂಗಮ ವೇಷಫಾತಕ, ಇಂತೀ ಎನ್ನ ವ್ರತಕ್ಕೆ ಎನ್ನ ಆಚಾರಕ್ಕೆ ಎನ್ನ ಭಾವಕ್ಕೆ ಸಮ ಕ್ರಿಯಾ ವಂತನಾಗಿ ಸಮ ಶೀಲವಂತನಾಗಿ ಸಮ ಭಾವವಂತನಾಗಿ, ಸಮ ಪಥ ಸತ್ಪಥನಾಗಿ ಇಪ್ಪತ್ತನೇ ಎನ್ನ ತ್ರಿವಿಧಕ್ಕೆ ಒಡೆಯ. ಇದಕ್ಕೆ ಎನಗೆ ನಿಶ್ಚಯ. ಎನ್ನ ವ್ರತಾಚಾರಕ್ಕೆ ಅನುಕೂಲವಾಗದ ಎಲೇಶ್ವರ ಲಿಂಗನಾಯಿತ್ತಾದ ಡಿಯೂ ಇಹಪರಕ್ಕೆ ಹೊರಗೆಂದು ಡಂಗುರವಿಕ್ಕಿದೆ.

೯. ಆಯ್ಯಾ ವಿಶ್ವಂಗೆ ವೇದಮಂತ್ರವ ಬಿಟ್ಟು ವಿಜಾತಿಯಲಿ ಜಿರಿ ಸಲಿಕ್ಕೆ, ಸುಜಾತಿಗೆ ಹೊರಗೆಂಬರು ನೋಡಾ. ಶ್ರೀವಿಭೂತಿ ರುದ್ರಾಕ್ಷಿ ಶಿವ



ಲಿಂಗ ಮುಂತಾದ ನಾನಾ ವ್ರತ ನೇಮ ನಿತ್ಯದ ಭಾವನ ಬಿಟ್ಟು ಬಂದವನ ರಿತು, ಗುರುವಾದರೂ ಲಿಂಗವಾದರೂ ಜಂಗಮವಾದರೂ ನೋಡಿದಡೆ ನುಡಿಸಿದಡೆ ಆ ಘಟವಿದ್ದಡೆಯಲ್ಲಿ ನಾನಿದ್ದೆನಾದಡೆ, ಎನ್ನ ವ್ರತಕ್ಕೆ ಅದೇ ಭಂಗ. ಅನುಸರಣೆಯಲ್ಲಿ ಬಂದವರ ಕಂಡು ಕೇಳಿ ಅವರ ಅಂಗಣವ ಕೂ ಡಿಕೊಂಡವರ ಅಂಗೀಕರಿಸಿದೆನಾದಡೆ ಇಹಪರಕ್ಕು ಹೊರಗು. ಆಚಾರವೇ ಪ್ರಾಣವಾದ ರಾಮೇಶ್ವರ ಲಿಂಗವಾಯಿತಾದಡೆಯೂ ವ್ರತಬಾಹ್ಯವಾದಡೆ ಎತ್ತಿಹಾಕುವೆ.

೧೧. ಆಚಾರವಿಲ್ಲದ ಜಂಗಮದಲ್ಲಿ ಪಾದೋದಕ ಪ್ರಸಾದವ ಕೊಳಲಾಗದು. ಆಚಾರವಿಲ್ಲದಾತನ ಜಂಗಮ ದೇವರೆಂದು ಭಾವಿಸ ಲಾಗದು. ಅದೆಂತೆಂದೊಡೆ, ಆಚಾರಶೂನ್ಯ ಭೂತಂಚ ಎಂದುದಾಗಿ, ಆಚಾರವಿಲ್ಲದ ಅನಾಮಿಕನ ಕಯ್ಯಲ್ಲಿ ಪಾದೋದಕ ಪ್ರಸಾದ ಉಪದೇ ಶವ ಕೊಂಡಾತಂಗೆ ಅಘೋರನರಕ ತಪ್ಪದು ಕಾಣಾ ಗುಹೇಶ್ವರಾ.

೧೨. ಪಾಶವರತು ಗುರುವಾಗಬೇಕು. ವೇಷವರತು ಚರನಾಗ ಬೇಕು. ಭ್ರಾಮಕವರತು ಲಿಂಗವಾಗಬೇಕು. ಸಕಲ ಕೃತಭೇದವರತು ವಿರಕ್ತನಾಗಬೇಕು. ಇಂತೀ ಸಕಲ ಭ್ರಮೆಯಳಿದು ನಿಂದುದೇ ಸದಾ ಶಿವಮೂರ್ತಿ ಲಿಂಗವು ತಾನೇ.

೧೩. ಕರ್ಮವಿರಹಿತ ಗುರುವಾಗಬೇಕು. ಕಾಲವಿರಹಿತ ಲಿಂಗ ವಾಗಬೇಕು. ಭೋಗವಿರಹಿತ ಜಂಗಮವಾಗಬೇಕು. ಇಂತೀ ತ್ರಿವಿಧ ವಿರಹಿತನಾಗಿ ವಿರಕ್ತನಾಗಬೇಕು. ಹಾಗಲ್ಲದೆ ಐಘಟದೂರ ರಾಮೇಶ್ವ ರಲಿಂಗವ ಕೂಡಬಾರದು.

೧೪. ದ್ವೇಷವಿಲ್ಲದ ಭಕ್ತ, ಆಸೆ ಇಲ್ಲದ ವಿರಕ್ತ, ಸಂಸಾರಪಾಶ ವಿಲ್ಲದ ಗುರು, ಇಂತೀ ಮೂವರು ಈಶ್ವರರೂಪ, ಸದಾಶಿವಮೂರ್ತಿಗಿಂ ದತ್ತತ್ತ ನೀಕಳಂಕಮಲ್ಲಿಕಾರ್ಜುನಾ.

---

## ಶ್ರದ್ಧೆಯುಳ್ಳವನಾಗಿರು.

೧. ನೆರೆನಂಬೋ ನೆರೆನಂಬೋ ದರದುರವಿಲ್ಲದೆ, ಸಾಮವೇದಿಗಳಂತೆ. ನೆರೆನಂಬೋ ನೆರೆನಂಬೋ ದಾಸದುಗ್ಗಳಿಯಂತೆ. ನೆರೆನಂಬೋ ನೆರೆನಂಬೋ ಸಿರಿಯಾಳ ಚಂಗಳೆಯಂತೆ. ನಂಬಿದೆಯಾದರೆ, ತನ್ನ ನೀವ ಕೂಡಲಸಂಗಮದೇವಾ.

೨. ನಂಬಿ ಕರೆದಡೆ 'ಓ' ಎಂಬ ಶಿವನು. ನಂಬದೆ ಕರೆದಡೆ, 'ಓ' ಎಂಬನೇ ಶಿವನು? ನಂಬಲರಿಯರು, ನಚ್ಚಲರಿಯರು, ಡಂಭಿನ ಭಕ್ತರು. ನಂಬದೆ ನಚ್ಚದೆ ಬರಿದೆ ಕರೆದಡೆ, ಶಂಭು ಮಾನದಲ್ಲಿದ್ದ ಕೂಡಲಸಂಗಮದೇವಾ.

೩. ಬಳ್ಳ ಬೇವಿನ ಕೊರಡು ಅಡಿನ ಹಿಕ್ಕಿ ಲಿಂಗವೇ? ಅಲ್ಲ. ಅದು ಸಟೆ. ಸದ್ಭಾವದಿಂದ ಭಾವಿಸಿ ಲಿಂಗವನಾಡಿ, ಸತ್ಯಕ್ತರಾದರು ಪುರಾತನರು. ಕೇವಲ ಪರಶಿವ ಮೂರ್ತಿ ತಾನೇ ಲಿಂಗವಾದ. ಆ ಲಿಂಗವನು ವಿಶ್ವಾಸಿಸಿ, ಮುಕ್ತರಾಗಲಿಯದೆ, ಅವಿಶ್ವಾಸದಿಂದ ಸಟೆಯ ನಾಡಿ ನರಕಕ್ಕಿಳಿವವರ ನೋಡಾ. ಅಕಟಕಟಾ! ಅವರದಂತಾಗಲಿ! ಮನವೇ ನಾ ನಿನ್ನ ಬೇಡಿಕೊಂಬೆನು. ನಂಬು ಕಂಡೆಯಾ ಸಹಜನೆಂದು ಶ್ರೀಗುರುಲಿಂಗ ಜಂಗಮವ. ನಂಬಿದೆಯಾದಡೆ ಉರಿಲಿಂಗಪೆದ್ದಿತ್ತಿಯವಿ ಶ್ವೇತ್ವರ ಕೂಡಿಕೊಂಬನು.

೪. ನಂಬರು, ನೆಚ್ಚರು, ಬರಿದೆ ಕರೆವರು. ನಂಬಲರಿಯರು ಲೋಕದ ಮನುಜರು. ನಂಬಿ ಕರೆದಡೆ, 'ಓ' ಎನ್ನನೇ ಶಿವನು? ನಂಬದೆ, ನೆಚ್ಚದೆ, ಬರಿದೆ ಕರೆವರ ಕೊಂಬೆ ಮೆಚ್ಚಿ ಕೂಗಿಂದ ನಮ್ಮ ಕೂಡಲಸಂಗಮದೇವಾ.

೫. ನಾದಪ್ರಿಯನು ಶಿವನೆಂಬರು. ನಾದಪ್ರಿಯ ಶಿವನಲ್ಲವಯ್ಯ. ವೇದಪ್ರಿಯ ಶಿವನೆಂಬರು. ವೇದಪ್ರಿಯ ಶಿವನಲ್ಲವಯ್ಯ. ನಾದವ ನುಡಿಸಿದ ರಾವಣಂಗೆ ಅರೆ ಆಯುಷ್ಯವಾಯಿತ್ತು. ವೇದವನೋದಿದ ಬ್ರಹ್ಮಂಗೆ ಶಿರವು ಹೋಯಿತ್ತು. ನಾದಪ್ರಿಯನು ಅಲ್ಲ, ವೇದಪ್ರಿಯನು ಅಲ್ಲ, ಭಕ್ತಿ ಪ್ರಿಯನು ನಮ್ಮ ಕೂಡಲಸಂಗಮದೇವಾ.

೬. ನೆಚ್ಚಿದನೆಂದರೆ, ಮೆಚ್ಚಿದನೆಂದರೆ, ಸಲಿ ಮಾರುವೋಡೆನೆಂದರೆ, ತನುವನಲ್ಲಾಡಿಸಿ ನೋಡುವೆ ನೀನು, ಮನವನಲ್ಲಾಡಿಸಿ ನೋಡುವೆ

ನೀನು, ಧನವನಲ್ಲಾಡಿಸಿ ನೋಡುವೆ ನೀನು. ಇವೆಲ್ಲಕ್ಕುಂಜದಿದ್ದರೆ, ಭಕ್ತಿ ಕಂಪಿತ ನಮ್ಮ ಕೂಡಲಸಂಗಮದೇವಾ.

೭. ಶಬ್ದಸುಖಕ್ಕೆ ಮೆಚ್ಚಿ, ಮಾತಿಗೆ ಮಾತು ಕೊಟ್ಟು ಕೆಟ್ಟ ನಯ್ಯ! ಅನುಭಾವಕ್ಕೆವೆಯಾಗದೆ, ಬೆಚ್ಚನೆ ಬೆರೆತನಯ್ಯ. ಅವೃತದ ಕೂಡನ ತುಂಬಿ, ಒಡೆಯ ಹೊಯ್ದು, ಆರಸಲುಂಟೇ? ಸ್ವಾಮಿಭೃತ್ಯ ಸಂಬಂಧವೆನ್ನು ಭಕ್ತಿ. ಪ್ರತ್ಯುತ್ತರ ನಾಯಕ ನರಕ ಕೂಡಲಸಂಗಮ ದೇವಾ.

೮. ಮಸಿಯನೆಸುಕಾಲ ಬೆಳಗಿದರೆ, ಬಿಳಿದಾಗಬಲ್ಲದೆ? ಕರ್ಮ ಸ್ಥಿತಿ ಬೆನ್ನಬಿಡದು. ಅನಂತಕೋಟಿ ಸ್ನಾನವ ಮಾಡಿದಡೇನು? ಒಂದು ನಿಮಿಷದ ಉದಾಸೀನವೇ ಕೆಡಿಸಿತ್ತು. ಕೂಡಲಸಂಗಮದೇವಾ, ನಿಮ್ಮ ನಂಬಿಯೂ ನಂಬದ ಡಂಭಕ ನಾನಯ್ಯ.

೯. ವ್ಯಾಧಿನೊಂದು ಮೊಲನ ತಂದರೆ, ಸಲುವ ಹಾಗಕ್ಕೆ ಬೆಲೆಗೈವ ರಯ್ಯ. ಸೆಲನಾಳ್ವನ ಹೆಣನೆಂದರೆ, ಒಂದು ಹಾಗಕ್ಕೆ ಕೊಂಬುವರಿಲ್ಲ ನೋಡಯ್ಯ. ಮಲನಿಂದ ಕರಕಷ್ಟ ನರನ ಬಾಳುವೆ. ಸಲಿ ನಂಬು ನಮ್ಮ ಕೂಡಲ ಸಂಗಮದೇವನ.

೧೦. ಬಸವಣ್ಣಿಗೆ ಸರ್ವಗುಣಶೀಲ. ಚನ್ನಬಸವಣ್ಣಿಗೆ ದಿವ್ಯ ಜ್ಞಾನ ಗುಣಶೀಲ. ಪ್ರಭುದೇವರಿಗೆ ಬಸವಣ್ಣ ಚನ್ನಬಸವಣ್ಣನ ಉಭಯ ಗುಣಶೀಲ. ಮಡಿವಾಳಯ್ಯಗೆ ವೀರಗುಣಶೀಲ. ಅಜಗಣ್ಣಿಗೆ ಐಕ್ಯಗುಣ ಶೀಲ. ಚಂದಯ್ಯಗೆ ವೈರಾಗ್ಯಗುಣಶೀಲ. ನಿಜಗುಣಂಗೆ ಆತ್ಮಗುಣಶೀಲ. ಸಿದ್ಧರಾಮಯ್ಯಗೆ ಯೋಗ ಗುಣಶೀಲ. ಮೋಳಿಗಯ್ಯಗೆ ಭೇದಗುಣ ಶೀಲ. ಘಟ್ಟವಾಳಂಗೆ ತ್ರಿವಿಧಗುಣಶೀಲ. ಆಕ್ಕುಗಳಿಗೆ ನಿರ್ವಾಣಗುಣಶೀಲ. ಮಿಕ್ಕಾದ ಪ್ರಮುಖರಿಗೆಲ್ಲಕ್ಕೂ ತಮ್ಮ ತಮ್ಮ ಸ್ವತಂತ್ರಗುಣಶೀಲ. ಎನಗೆ ಎಲೆಚ್ಚರಲಿಂಗವು ಕೊಟ್ಟದೊಂದೇ ವಿಶ್ವಾಸಗುಣಶೀಲ.

೧೧. ಕತ್ತೆ ಬಲ್ಲದೆ, ಕತ್ತರಿಯ ವಾಸನೆಯ? ತೊತ್ತು ಬಲ್ಲಳೆ ಗುರುಹಿರಿಯರುತ್ತಮರೆಂಬುದ? ಭಕ್ತಿಯನರಿಯದ ವೃಥಾಜೀವಿಗಳು ನಿಮ್ಮನೆತ್ತಬಲ್ಲರೈ ರಾಮನಾಥಾ?

೧೨. ಬರು ಶಲಗನ ಭಕ್ತಿ ದಿಟವೆಂದು ನೆಚ್ಚಲು ಬೇಡ. ಮಠ ದೊಳಗಣ ಬೆಕ್ಕು ಇಲಿಯ ಕಂಡು ಪುಟನೆಗೆದಂತಾಯಿತ್ತು ಕಾಣಾ ರಾಮನಾಥಾ.

೧೩. ಭಕ್ತಿಯ ಬಲ್ಲವರು ನಚ್ಚಿ ಮಚ್ಚಿ ಮನವನೊಚ್ಚಿತಗೊಡು ವರು. ಭಕ್ತಿಯನರಿಯದ ಬಲುಪಾಪಿ ಜೀವಿಗಳು ಕಚ್ಚುವರು ಬೊಗ ಳುವರು ರಾಮನಾಥಾ.

೧೪ ಯಾತಕ್ಕೆ ನಾ ನಿಮ್ಮ ದೇವರೆಂದರಿದೆನು? ಇಂತಾಗಿ ನೀನೆನ್ನ ನಾರೆಂದು ಅರಿಯೆ. ನಂಬಲರಿಯೆ, ನಂಬಿಸಲರಿಯೆ ಒಲಿಯಲರಿಯೆ, ಒಲಿಸಲರಿಯೆ. ಶ್ಲೋ|| ಯಥಾ ಭಾವಸ್ತಥಾ ಲಿಂಗಃ | ಸತ್ಯಂ ಸತ್ಯಂ ನಸಂ ಶಯಃ|| ಯಥಾ ಭಕ್ತಿಸ್ತಥಾ ಸಿದ್ಧಿಃ | ಸತ್ಯ ಸತ್ಯಂನ ಸಂಶಯಃ|| ಎಂದುದಾಗಿ ಕೂಡಲ ಸಂಗಮದೇವಯ್ಯ ಕೇಳಯ್ಯ, ಕೋಟಿ ಕೋಟಿ ವರುಷ ಕೋಟಿ ಲೆಗೊಂಡೆನಯ್ಯ.

೧೫. ಭಕ್ತರೇ ಸಮರ್ಥರು, ಅಸಮರ್ಥರೆನಲುಂಟೇ? ಚನ್ನನೆತ್ತ? ಚೋಳನೆತ್ತ? ಜಿನ್ನನೊಡನುಂಡ ಶಿವನು, ಅಹಯಯ್ಯ! ಚನ್ನ ಚೋಳ ನಮನೆಯ ಕಂಪಣಿಗನಯ್ಯ! ಕೂಡಲಸಂಗಮದೇವ ಭಕ್ತಿಲಂಪಟನಯ್ಯ!

೧೬. ಭಕ್ತಿಯ ಭಾವ ನಿಜ್ಜೆ ನಿಜ್ಜಿರಿಸಿಲಾಗಿ ಶಿವನ ತನ್ನ ವಶವಮಾ ಡಿತ್ತು. ಭಕ್ತಿಶಿವನ ನಡಗಿಸಿತ್ತು, ನುಡಿಸಿತ್ತು. ಭಕ್ತಿ ಶಿವನನುಣಿಸಿ ಉಡಿಸಿ ತೊಡಿಸಿತ್ತು. ಭಕ್ತಿ ಶಿವನ ಹಾಡಿಸಿ ಕುಣಿದಾಡಿಸಿತ್ತು. ಭಕ್ತಿ ಇದ್ದಲ್ಲದೆ ವಿರಕ್ತಿಇಲ್ಲ, ಜ್ಞಾನವಿಲ್ಲ. ಇದು ಕಾರಣ ಭಕ್ತಿಯೇ ಮುಕ್ತಿಜ ನನಿ. ತಾನೆ ಬೇರಿಲ್ಲ. ನಿಜಗುರು ಸ್ವತಂತ್ರ ಸಿದ್ಧಲಿಂಗೇಶ್ವರನ ನಿಜವ ನೆಯ್ದುವಡೆ ಭಕ್ತಿಯಿಂದಲ್ಲದಾಗದು.

೧೭. ಅಗಣಿತನದ್ವಯನನುಪಮನಪ್ಪ ಅಭವಂಗೆ ಭವ ವಿರಹಿತ ನಾಗಿ ಭಕ್ತಿಯ ಮಾಡಬೇಕಲ್ಲದೆ, ತಾನು ಭವದೊಳಗಿದರ್, ಬಂಧನ ಕ್ಷೋಳಗಾಗಿ, ಮರ್ತ್ಯರಿಗೆ ತೊತ್ತಾಗಿ, ಮಾಯಾಪಾಶದ ಕಾಲು ಕಣ್ಣಿ ಯೊಳು ಸಿಲ್ವಿ, ಕಾಮಂಗೆ ಗುರಿಯಾಗಿ, ಕಾಲಂಗೆ ವಶವಾಗಿ ಮಾಡುವ ಭಕ್ತಿಗೆ ನಾಚರು ನೋಡಾ. ವರ್ಮವನರಿದು ಮಾಡದ ಭಕ್ತಿ ಸೊಣ ಗನ ಹಿಂದೆ ಸೊಣಗ ಹರಿದಂತಾಯಿತ್ತಯ್ಯ ಸೌರಾಷ್ಟ್ರ ಸೋಮೇಶ್ವರಾ.



೧೮. ಶಿವಭಕ್ತಿ ಎಂಬುದು ಯುಕ್ತಿಯ ಪರಿಯಂತಲ್ಲ. ಮೂಗರು ಕಂಡ ಕನಸಿನಂತಿಷ್ಟುದು ಕಾಣೆರೋ. ಹೇಳಿ ಕೇಳಿ ಮಾಡುವದು ಯುಕ್ತಿ ಭಕ್ತಿ. ಸಾಧಕದಿಂದ ಮಾಡುವದು ಅಭ್ಯಾಸ ಭಕ್ತಿ. ಮನ ಕೂರ್ತು ಮಾಡುವದು ಮುಕ್ತಿ ಭಕ್ತಿ. ಕೇಡಿಲ್ಲದೆ ಮಾಡುವದು ನಿತ್ಯ ಭಕ್ತಿ. ಇದ್ದಂತಿದ್ದು ನಿಜವಷ್ಟುದು ನಿಜಭಕ್ತಿ. ಈ ನಿಜಭಕ್ತಿಯಲ್ಲಿ ಭರಿತರು ಸೌರಾಷ್ಟ್ರ ಸೋಮೇಶ್ವರಾ ನಿಮ್ಮ ಶರಣರು.

೧೯. ಸತ್ಯವಿಲ್ಲದ ಭಕ್ತಿ ಸಾವಿರ ವರುಷ ಮಾಡಿದರೇನೋ? ನಿನ್ನೆ ಇಲ್ಲದ ಪೂಜೆ ಏಸು ಕಾಲ ಪೂಜಿಸಿದರೇನೋ? ಅಭ್ಯಾಸವಾಯಿತ್ತಲ್ಲದೆ ಸಹಜವಲ್ಲ, ಸನ್ಮತವಲ್ಲ, ನಿಜವಲ್ಲ. ಒಬ್ಬರನೊಬ್ಬರ ಕಂಡು ಮಾಡುವ ರಲ್ಲದೆ, ತಮ್ಮ ತಾವು ವಿಚಾರಿಸಿಕೊಳ್ಳಲಿರುರು. ಇಂತಪ್ಪವರು ಭಕ್ತರೆ ನಿಸಲಾರರು. ಕೂಡಲಚನ್ನಸಂಗಮದೇವಾ ನೀ ಸಾಕ್ಷಿಯಾಗಿ ಭೀ ಭೀ ಎಂಬೆನು.

೨೦. ಚಂದ್ರಕಾಂತ ಶಿಲೆಯಲ್ಲಿ ಬಿಂದುವಿದ್ದಡೆ, ಹಿಂಡಿ ಹಿಳಿದಿಹೆ ನೆಂದಡೆ, ಬಂದುದುಂಟೇ? ಆ ಬಿಂದು ವರುಣಶಿಲೆಯಲ್ಲಿ ಉರುಹಿ ನೋ ಡಲಿಕ್ಕೆ ಉರಿದುದುಂಟೇ ಅನಲ? ಅನು ತಮ್ಮ ಒಲವರಿವ ಸಾಧ್ಯಕ್ಕಲ್ಲದೆ ಫಲಿಸುವದಿಲ್ಲ. ಇಂತೀ ತೆರನಂತೆ ಕ್ರಿಯಾ ಚ್ಚಿನ ಎಲ್ಲವ ಬಲ್ಲೆನೆಂದು ಅಡ್ಡವಾಯ್ದು ಅಲ್ಲಲ್ಲಿ ನುಡಿದಡೆ, ನಿಜವಸ್ತು ಸಲ್ಲೀಲೆಯಲ್ಲಿಪ್ಪನೆ? ಶ್ರದ್ಧೆ ಸನ್ಮಾರ್ಗಗಳಲ್ಲಿಲ್ಲದೆ ಗೆಲ್ಲಗೂಳಿಗರಲ್ಲಿಲ್ಲ, ಸಂಗನಬಸವಣ್ಣ ಸಾಕ್ಷಿಯಾಗಿ ಬ್ರಹ್ಮೇಶ್ವರ ಲಿಂಗವು ಅವರಲ್ಲಿ ಇಲ್ಲವಾಗಿ.

೨೧. ಚಂದ್ರಕಾಂತದ ಸಿಲೆಯಲ್ಲಿ ಜಲವಿಲ್ಲದನ್ನಕ್ಕೆ ಸೀತೋದಕ ಒಸರುವ ಪರಿ ಇನ್ನೆಂತೋ? ಸೂರ್ಯಕಾಂತದ ಸಿಲೆಯಲ್ಲಿ ಅಗ್ನಿ ಇಲ್ಲದ ನ್ನಕ್ಕೆ ಉಷ್ಣವ ತೋರುವ ಪರಿ ಇನ್ನೆಂತೋ? ಶರಣಂಗೆ ಭಕ್ತಿಕಾಯ ವಿಲ್ಲದನ್ನಕ್ಕೆ ಕೂಡಲಸಂಗಯ್ಯನನರಿವ ಪರಿ ಇನ್ನೆಂತೋ?

೨೨. ಕೆರೆಯೊಡೆದ ಬಳಿಕ ತುಂಬು ತಡೆಯಬಲ್ಲುದೇ? ಒಡೆದ ಮಡಕೆಗೆ ಒತ್ತು ಮಣ್ಣು ಕೊಟ್ಟರೆ ನಿಲಬಲ್ಲುದೇ? ಮುತ್ತುಡೆದರೆ ಹತ್ತ ಬಲ್ಲುದೇ? ಸುರಚಾಪ ನಿರ್ಧರವಾಗಬಲ್ಲುದೇ? ಚಿತ್ತು ಒಡೆದರೆ ಭಕ್ತಿ ನೆಲಗೊಳ್ಳದು. ಭಕ್ತಿ ಬೀಸರವಾದರೆ ಮುಕ್ತಿ ಎಂಬುದು ಎಂದೆಂದಿಗೂ ಇಲ್ಲವಾಗಿ, ಇದುಕಾರಣ ಎನ್ನ ಚಿತ್ತ ಗುಹೇಶ್ವರ ಲಿಂಗವನಸ್ತಿ ಉಭ

ಯವಾಗದೆ, ಭಕ್ತಿ ಬೀಸರವಿಲ್ಲದೆ ಎನ್ನಿದಿರೊಳಿರುವ ಸಂಗನಬಸವಣ್ಣನ ನಿಜ ಚಿಹ್ನೆಗಳನ್ನೊಳಗೆ ಕೂಡಿ ನಿಲವು ನೆಳಲ ಕೂಡಿ ಬಯಲ ಸೇರಿದಂತೆ ನಿತ್ಯ ನಿರ್ಮುಕ್ತನಾದೆನಲ್ಲದೆ ಎಲ್ಲರ ಪರಿಯಂತಲ್ಲ. ಎನ್ನ ಪರಿ ಬೇರೆ ನೋಡಾ ಸಂಗನಬಸವಣ್ಣ.

೨೩. ನುಡಿಯೊಳಗೆ ಸತ್ಯ ಹೃದಯದಲ್ಲಿ ಯುಕ್ತಿ ಅರಿವಿನಲ್ಲಿ ವಿರಕ್ತಿ ದೊರೆಕೊಂಡರೆ, ಅಂಥವರಲ್ಲಿಯೇ ಭಕ್ತಿ ದೊರೆಕೊಂಬುದು. ಆ ಭಕ್ತಿ ತಾನೆ ಮುಕ್ತಿಮಾತೆಯಾದ ಕಾರಣ ಭಕ್ತಿಯಿಂದ ಶಿವನಲ್ಲಿ ನಿರ್ಮಲ ಚಿತ್ತವನಿರಿಸಿ ನೆನೆವುದು ನಮ್ಮ ನಿಜಗುರು ಸ್ವತಂತ್ರ ಸಿದ್ಧಲಿಂಗೇಶ್ವರನ.

೨೪. ಶಿವಶಿವಾ, ಶಿವಲಿಂಗವ ಕೊಟ್ಟು ಆಯುಷ್ಯದಲ್ಲಿ ನಿಮಿಷಾರ್ಧವ ಹೆಚ್ಚಿಸಬಾರದು. ನಿಮಿಷಾರ್ಧವ ಕುಂದಿಸಬಾರದು. ಶಿವಶಿವಾ ಲಿಂಗವು ಕೊಟ್ಟ ಭಾಷೆಯಲ್ಲಿ ಕಾಣಿಯ ಹೆಚ್ಚಿಸಬಾರದು. ಕಾಣಿಯ ತಗ್ಗಿಸಬಾರದು. ಹರಿಬ್ರಹ್ಮಾದಿಗಳಿಗಾದರೂ ತೃಣದಂತಸ್ತು ಕಾರ್ಯವ ಮಾಡಬಾರದು. “ತೇನವಿನಾ ತೃಣಾಗ್ರಮಸಿ ನ ಚಲತಿ” ಇಂತೆಂದು ದಾಗಿ ಉತ್ಪತ್ತಿ ಸ್ಥಿತಿ ಲಯಂಗಳಿಗೆ ಶಿವನೇ ಕರ್ತನಲ್ಲದೆ ಮತ್ತಾರೂ ಇಲ್ಲ. ಅದಂತೆಂದೊಡೆ, “ಉತ್ಪತ್ತಿಸ್ಥಿತಿನಾಶಾದಿ ಶಿವಾಜ್ಞಾ ಸರ್ವಜಂ ತುಷಃ ಚಿಂತಾ ವರ್ಜಯೇತ್ ಸರ್ವತ್ರಂ ಶಿವಚಿಂತಯೇತ್” ಇದುವಾರಣ ಅನ್ಯರು ಆಯುಷ್ಯಭಾಷೆಯ ಕೊಟ್ಟಹರೆಂಬ ಆಸೆಬೇಡ, ಕೊಡರೆಂಬ ಕ್ಲೇಶ ಬೇಡ, ಸರ್ವರೂ ಶಿವಾರ್ಥನವೆಂದಿರುವುದು. ಕೇವಲ ವಿಶ್ವಾಸದಿಂದ ಲಿಂಗಾರ್ಚನೆಯ ಮಾಡಿದರೆ ಬೇಡಿದ್ದನೀನ ಇಹಪರ ಸಿದ್ಧಿಯ. ನೆರೆನೆಂಬು ಮನವೇ ಉರಿಲಿಂಗ ಪೆದ್ದಿಪ್ರಿಯ ವಿಶ್ವೇಶ್ವರಯ್ಯನ.

೨೫. ಎನ್ನ ವಿಶ್ವಾಸದಿಂದ ನಿನ್ನ ನೋಡಿ ಕಂಡೆಹೆನೆಂದೆ ನೀನು ವಿಶ್ವಾಸಹೀನ. ನಿನ್ನ ವಿಶ್ವಾಸವಿದ್ದಲ್ಲಿ ಕರಿಗೊಂಡು ಎನ್ನ ಆ ದೃಢವೇ ನಿನ್ನ ದೃಢವಾಗಿ ನಿಂದಲ್ಲಿ ಲಿಂಗಭಕ್ತ, ಭಕ್ತಲಿಂಗ, ಎಂಬ ಶೃತಿ ತಪ್ಪದು ನಿಃಕಳಂಕಮಲ್ಲಿಕಾರ್ಜುನಾ.

೨೬. ಅರಸಿನ ಭಕ್ತಿ ಅಹಂಕಾರದಲ್ಲಿ ಹೋಯಿತ್ತು. ವೇಶಿಯ ಭಕ್ತಿ ಎಂಜಲದಲ್ಲಿ ಹೋಯಿತ್ತು. ಬ್ರಾಹ್ಮಣನ ಭಕ್ತಿ ಮುಟ್ಟು ತಟ್ಟಿನಲ್ಲಿ ಹೋಯಿತ್ತು. ಶಿಲವಂತನ ಭಕ್ತಿ ಪ್ರಪಂಚಿನಲ್ಲಿ ಹೋಯಿತ್ತು. ಶಿಟ್ಟಿಯ ಭಕ್ತಿ ಕುಟಿಲವ್ಯಾಪಾರದಲ್ಲಿ ಹೋಯಿತ್ತು. ನೀವು ಕೇಳಿರೋ

ಇಂಥವರ ಭಕ್ತಿಗೆ ಊರಿಂದ ಹೊರಗಣ ಡೊಂಬನೇ ಸಾಕ್ಷಿ, ಕಾಣಾ ಕಲಿದೇವರದೇವಾ.

೨೨. ನಿನ್ನರಿಕೆಯ ನರಕವೇ ಮೋಕ್ಷ ನೋಡಯ್ಯ. ನಿನ್ನನರಿಯದ ಮುಕ್ತಿಯೇ ನರಕ ಕಂಡಯ್ಯ. ನೀನೊಲ್ಲದ ಸುಖವೇ ದುಃಖಕಂಡಯ್ಯ. ನೀನೊಲಿದ ದುಃಖವೇ ಪರಮ ಸುಖ ಕಂಡಯ್ಯ. ಚನ್ನಮಲ್ಲಿಕಾರ್ಜುನಯ್ಯ ಕಟ್ಟಿ ಕೆಡಹಿದ ಬಂಧನವೇ ನಿರ್ಬಂಧನವೆಂದಿಪ್ಪೆನು.

### ಲಿಂಗವನ್ನು ಪೂಜಿಸು.

೧. ನೀರಲ್ಲಿ ಪುಟ್ಟಿದ ಗುಳ್ಳೆಗೆ ಕಬ್ಬಿನದ ಕಟ್ಟಿಕೊಟ್ಟು, ಸುರಕ್ಷಿತವ ಮಾಡುವ ಭರವ ನೋಡಾ. ಮಹಾದಾನಿ ಕೂಡಲಸಂಗಯ್ಯನ ಪೂಜಿಸಿ, ಬದುಕೋ ಕಾಯವ ನಿಶ್ಚಯಿಸಿದೆ.

೨. ನೆರೆ ಕೆನ್ನೆಗೆ, ತೆರೆ ಗಲ್ಲಕ್ಕೆ ಶರೀರ ಗೂಡಹೋಗದ ಮುನ್ನ, ಹೆಲ್ಲು ಹೋಗಿ, ಬೆನ್ನು ಬಾಗಿ ಅನ್ಯರಿಗೆ ಹಂಗಾಗದ ಮುನ್ನ, ಕಾಲ ಮೇಲೆ ಕೆಯ್ಯನೂರಿ ಕೋಲ ಹಿಡಿಯದ ಮುನ್ನ, ಮುಷ್ಟಿಂಜೊಪ್ಪನುಳಿಯದ ಮುನ್ನ, ವೃತ್ತ ಮುಟ್ಟಿದ ಮುನ್ನ, ಪೂಜಿಸು ಕೂಡಲಸಂಗಮದೇವನ.

೩. ಹೊತ್ತುರೆ ಎದ್ದು, ಅಗವಣಿ ಪತ್ತರೆಯ ತಂದು ಹೊತ್ತು ಹೋಗದ ಮುನ್ನ ಪೂಜಿಸು ಲಿಂಗವ. ಹೊತ್ತು ಹೋದ ಬಳಿಕ ನಿನ್ನ ನಾರು ಬಲ್ಲರು? ಹೊತ್ತು ಹೋಗದ ಮುನ್ನ, ವೃತ್ತ ಒಯ್ಯದ ಮುನ್ನ, ತೊತ್ತುಗೆಲಸವ ಮಾಡು ಕೂಡಲಸಂಗಯ್ಯನ.

೪. ಜವನಿದ್ದಾನೆ, ಜವನ ಪಟ್ಟಣವಿದೆ. ಮಾಮರ ಹೂವರ ನಿದೆ, ತೋಮರನಿದೆ ನೋಡಯ್ಯ. ಅವ ಕಾರ್ಯವಾಡೂ, ದೇವತಾರ್ಯವ ಮಾಡುವುದು. ಸಾವ ಕಾರ್ಯ ತಪ್ಪದು. ನೀನು ಕೆಡಬೇಡ ಕಂಡೆಯಾ. ಬೇಗ ನಂಬಿ ಪೂಜಿಸು, ಸೊಡ್ಡಳದೇವನ ಮರುಳೇ.

೫. ಬಿತ್ತಿದ ಬಿತ್ತು ಪೃಥ್ವಿಯ ಕೂಡಿ, ಅಪ್ಪವಿನ ದ್ರವದಿಂದ ಮಸ್ತಕ ಒಡೆವುದಲ್ಲದೆ, ಉಷ್ಣದ ದಾವರಕ್ಕೆ ಬೆಂಕಿಯ ಬೇಗೆಗೆ ಮಸ್ತಕ ಒಡೆವುದುಂಟೇ? ಲಿಂಗವು ಭಕ್ತಿಶ್ರದ್ಧೆಗೆ ವಿಶ್ವಾಸದ ಸುಸಂಗಿಗೆ ನಿಶ್ಚಯ

ವಪ್ಪ ಲಿಂಗವು ದೃಷ್ಟವಸ್ತುವಲ್ಲದೆ, ಉನ್ನತ್ತರಪ್ಪ ವಿಶ್ವಸಘಾತಕಂಗೆ, ವಂದಿಸಿ ನಿಂದಿಸುವಂಗೆ, ಹಿಂದು ಮುಂದು ಬಂದುದ ಬಾಯ್ಗಡೆಯು ವಂಗೆ, ಎನ್ನಯ್ಯ ಪ್ರಿಯ ಇಮ್ಮಡಿ ನೀಕಳಂಕ ಮಲ್ಲಕಾರ್ಜುನ ಸಂದಿಸ ನವಂಗೆ.

೬. ಮುಂಜಾವದಲೆದ್ದು, ಲಿಂಗದಂಭ್ರಿಯ ಮುಟ್ಟಿ, ಸುಪ್ರಭಾತ ದಲ್ಲಿ ಶಿವಶರಣರ ಮುಖವ ನೋಡುವದು. ಹುಟ್ಟಿದ ಜನ್ಮಕ್ಕೆ ಇದೇ ಸಫಲವು. ಸತ್ಯವಚನವಿಂತೆಂದುದಾಗಿ ಇಂತಲ್ಲದವರನೊಲ್ಲ ನಮ್ಮ ಕೂಡ ಲಸಂಗಮದೇವಾ.

೭. ಮನವೇ ಸರ್ಪ, ತನುವೇ ಹೇಳಿಗೆ, ಹಾವಿನೊಡತಣಹುದು ನಾಳಿಗೆ. ಇನ್ನಾವಾಗ ಕೊಂದಿಹುದೆಂದರಿಯೆ. ಇನ್ನಾವಾಗ ತಿಂದಿಹು ದೆಂದರಿಯೆ. ನಿಚ್ಚಕ್ಕೆ ನಿಮ್ಮ ಪೂಜಿಸಬಲ್ಲಡೆ, ಅದೇ ಗರುಡ, ಕೂಡ ಲಸಂಗಮದೇವಾ.

೮. ಆಸೆ ಪರಿಣಾಮಕ್ಕೆ ಬೇಸತ್ತು ಹೋಯಿತ್ತು. ಆಶ್ರಯದ ನೀಕ್ರಿ ಕೆಟ್ಟಿತ್ತು, ಗ್ರಾಸ ಮೆಲ್ಲನಾಯಿತ್ತು. ಸ್ತ್ರೀಯರ ಮೇಲಣ ಇಚ್ಛೆ ಕೆಟ್ಟಿತ್ತು ಈಶ್ವರಾ ನಿಮ್ಮ ಪಾದಾಂಬುಜಸೇವೆಯಿಂದ ಕಾಣಾ ರಾಮನಾಥಾ.

೯. ಮನ ಮುಟ್ಟಿ ನೆನೆವಲ್ಲಿ, ತನು ನಿಮ್ಮದಾಯಿತ್ತು. ತನು ಮುಟ್ಟಿ ಆಸ್ತಿ, ಮನಮುಟ್ಟಿ ನೆರೆದು, ವನಿತೆಯರ ಕೂಟಕ್ಕೆ ತೆರಪಿಲ್ಲವಾಯಿತ್ತು. ಜನನ ಮರಣದ ಬಾಧೆ ಹರಿಯಿತ್ತು, ಈಶ್ವರಾ ನಿಮ್ಮ ಪಾದಸೇವೆಯಿಂದ ಕಾಣಾ ರಾಮನಾಥಾ.

೧೦. ಈಶ್ವರನ ಮೂರ್ತಿಯ ಕರಕಮಲಕ್ಕೆ ತಂದಲ್ಲಿ, ಕಣ್ಣಿನ ಮೂರ್ತಿ ಧ್ಯಾನದಲ್ಲಿ ಹೆರೆ ಹಿಂಗದೆ, ಅಕ್ಕರಿಂದ ಭಾವ ಭ್ರಮಿಸದೆ, ಚಿತ್ತ ಸಂಚರಿಸದೆ, ಮನವಚನಕಾಯ ಭಿನ್ನಭಾವವಿಲ್ಲದೆ, ಪೂಜಿಸುವ ಕೈ ತಾನಾಗಿ, ಆರಿವ ವ.ನವು ತಾನಾಗಿ, ಹೊತ್ತಿಪ್ಪ ಅಂಗದ ನೆಲೆಯು ತಾನಾಗಿ, ಹೆರೆಹಿಂಗದೆ ಪೂಜೆಯ ಮಾಡುತಿಪ್ಪಾತನ ಅಂಗವೇ ಲಿಂಗ, ಆತನಿದ್ದದೇ ಅವಿಮುಕ್ತ ಕ್ಷೇತ್ರ. ಇಂತಪ್ಪ ಮಹಾಮಹಿಮ ನಾರಾ ಯಣಪ್ರಿಯರಾಮನಾಥ, ತಾನೂ ತಾನೆ.

೧೧. ಕುರಿಯೊಡೆಯ ಹಲವರ ನಡುವೆ ನಿಂದರೆ, ತನ್ನೊಡೆಯ ನನರಿವಂತೆ, ಸಕಲಿಂದ್ರಿಯ ಬಹು ದುಃಖವಲ್ಲಿದ್ದರೂ, ತತ್ಕಾಲಕೃಚ್ಛನೆ



ನೇಮ ಕೃತ್ಯ ತಪ್ಪದೆ ಮಾಡಬೇಕು. ಇದು -ನಿಶ್ಚಯದಿರುವ ಸದಾಶಿವ ಮೂರ್ತಿಲಿಂಗವನರಿವುದಕ್ಕೆ ಇದೇ ಗೊತ್ತು.

೧೨. ಮೊದಲು ಹುಸಿ, ಲಾಭ ದಿಟವೇ? ನಿರೀಕ್ಷಣೆ ಇಲ್ಲದೆ ಪರೀಕ್ಷೆಯುಂಟೇ? ಈಯವಸರದಂಗವ ಗೌರೀಶ್ವರಲಿಂಗ ನೀನೇ ಬಲ್ಲೆ.

೧೩. ಉದ್ಧವನೇರುವದಕ್ಕೆ ಗದ್ದುಗೆ ಇಲ್ಲದೆ ಎಯ್ದಬಾರದು. ಚಿದ್ರೂಪವನರಿವುದಕ್ಕೆ ಅರ್ಚನೆ ಪೂಜನೆ ನಿತ್ಯ ನೇಮವಿಲ್ಲದೆ, ಕಾಣ ಬಾರದು. ಅದನು ಸತ್ಯದಿಂದ ಮಾಡಿ ಅಸತ್ಯವ ಮರೆದಡಿ ಇದೇ ಸತ್ಯ ನಾಸ್ತಿ ನಾಥಾ.

೧೪. ಧರೆಯ ಕೃಷಿ ಶುದ್ಧವಾಗಿಯಲ್ಲದೆ, ಸಸಿ ಶುದ್ಧವಲ್ಲ. ಅರ್ಚನೆ, ಅರ್ಪಿತ, ಮೂರ್ತಿಧ್ಯಾನದಿಂದಲ್ಲದೆ, ಶುದ್ಧವಿಲ್ಲ. ಇದು ನಿಶ್ಚಯ ಈಶಾನ್ಯ ಮೂರ್ತಿ ಮಲ್ಲಿಕಾರ್ಜುನಲಿಂಗವನರಿವುದಕ್ಕೆ.

೧೫. ಅಂಗವನರಿವನ್ನಕ್ಕ ಶಿವಲಿಂಗಪೂಜೆಯ ಮಾಡಬೇಕು. ಆತ್ಮನ ಮೈಥೆಯುಳ್ಳನ್ನಕ್ಕ ಬಂದ ಪದಾರ್ಥವ ಲಿಂಗಾರ್ಪಿತ ಮಾಡಬೇಕು. ಇದು ಆರುವಿನ ಬಿತ್ತು, ಜ್ಞಾನದ ಗೊತ್ತು, ಸರ್ವಮಯದ ಯುಕ್ತಿ, ಈಶಾನ್ಯ ಮೂರ್ತಿ ಮಲ್ಲಿಕಾರ್ಜುನಲಿಂಗವನರಿವ ಶಕ್ತಿ.

೧೬. ಪರುಷನಾದರು ಒಂದರಲ್ಲಿರಿಸಿರಬೇಕು. ರತ್ನ ವಿಶೇಷವೆಂದ ಡೂ, ಬಂಧಿಸಿದಲ್ಲಿ ಸಂದಿರಬೇಕು. ಲಿಂಗವ ಹಿಡಿದಿದ್ದಲ್ಲಿ ಪೂಜಿಸುವ ಅಂಗ ವಿರಬೇಕು. ಆ ಗುಣ ಗುಹೇಶ್ವರಲಿಂಗವನರಿವುದು. ಪೂಜೆಯ ಮರೆಯ ದಿರಲಾಗದು ಚಂದಯ್ಯ.

೧೭. ಹೊತ್ತಾರೆ ಎದ್ದು ಲಿಂಗದೇವನ ದೃಷ್ಟಿಯಾರೆ ನೋಡದವನ ಸಂಸಾರವೇನವನ, ನಡೆ ಏನವನ, ನುಡಿ ಏನವನ, ಸಂಸಾರವೇನವನ, ಬಾಳುವೆಯೇನವನ, ಬೀಳುವೆಯೇನವನ, ಸಂಸಾರವೇನವನ? ಕೂಡ ಲಸಂಗಮದೇವಾ, ನಿಮ್ಮ ಮುಟ್ಟಿ ನೋಡಿ ನೆನೆದು ಪೂಜಿಸದವನ ಬದು ಕೇನವನ?

೧೮. ಅಷ್ಟವಿಧಾರ್ಚನೆಯ ಮಾಡುವುದು, ಮಾಡಿದ ಪೂಜೆಯ ನೋಡುವುದು, ಶಿವತತ್ವ ಗೀತವ ಪಾಡುವುದು, ಶಿವನ ಮುಂದೆ ಕುಣಿದಾ ಡುವುದು ಕೂಡಲಸಂಗಮದೇವರ ಕೂಡುವುದು.

೧೯. ಗಾಂಧಾರಿ ಮಾಂಧಾರಿ ಎಂಬ ಅಹೋರಾತ್ರಿಯಲ್ಲಿ ಲಿಂಗವ ಪೂಜಿಸಬೇಕು. ಊರ ಕೋಳಿ ಕೂಗದ ಮುನ್ನ, ಕಾಡನವಿಲು ಒವರವ ಮುನ್ನ, ಲಿಂಗವ ಪೂಜಿಸಬೇಕು. ಗೋವುಗಳ ಕೊಲ್ಲುವ ಪಾಪಿಯ ದನಿಯ ಕೇಳದ ಮುನ್ನ, ತುಂಬಿ ಮುಟ್ಟಿ ಪುಷ್ಪ ನಿರ್ಮಾಲ್ಯವಾಗದ ಮುನ್ನ, ಶಿವಲಿಂಗವ ಪೂಜಿಸಬೇಕು. ಆದಿಂತೆಂದೋಡಿ, “ಯೋ ಲಿಂಗಮರ್ಧರಾ ತ್ರಿಂತು ಶುಚಿಭರ್ತೃತ್ವಪ್ರಪೂಜಯೇತ್ | ಅಗ್ನಿಷ್ಟೋಮ ಸಹಸ್ರಸ್ಯಧರ್ಮಸ್ಯ ಲಭತೇ ಫಲಮ್ ||” ಎಂದುದಾಗಿ ಇದನರಿತು ಶುದ್ಧಾಂತಃಕರಣವಾಗಿ ಶಿವಪೂಜೆಯ ಮಾಡಬೇಕು. ಆತಂಗೆ ಅಗ್ನಿಷ್ಟೋಮ ಸಹಸ್ರಫಲವಹುದು. ತನ್ನೊಡನೆ ಮಲಗಿದ್ದ ಸತಿಯನೆಬ್ಬಿಸದೆ, ಶಿವಲಿಂಗಕ್ಕೆರೆವ ಸದ್ಭಕ್ತರ ಶ್ರೀಪಾದವ ತೋರಿ ಬದುಕಿಸಯ್ಯ ಕೂಡಲಸಂಗಮದೇವಾ.

೨೦. ಉದಯಕಾಲ, ಮಧ್ಯಾಹ್ನಕಾಲ, ಅಸ್ತಮಾನಕಾಲದಲ್ಲಿ ತನ್ನ ಇಷ್ಟಲಿಂಗಕ್ಕೆ ಅಷ್ಟವಿಧಾರ್ಚನೆ ಷೋಡಶೋಪಚಾರ ಮಾಡುವಾತನೇ ಸದ್ಭಕ್ತನು. ಇಂತೀ ತ್ರಿಕಾಲದಲ್ಲಿ ಲಿಂಗಾರ್ಚನೆಯ ಮಾಡುವಲ್ಲಿ ಹಿಂದಣ ಕ್ರಿಯೆಯಿಂದ ಮಾಡಬೇಕು. ಅಂತಲ್ಲದೆ ಸುಮ್ಮನೆ ಲಿಂಗಾರ್ಚನೆಯ ಮಾಡುವಾತ ಭಕ್ತನಲ್ಲ, ಮಹೇಶ್ವರನಲ್ಲ, ಪ್ರಸಾದಿಯಲ್ಲ, ಪುತ್ರಣಿಂಗಿಯಲ್ಲ, ಶರಣನಲ್ಲ, ಐಕ್ಯನಲ್ಲ. ಅವನು ಶ್ರೀ ಗುರುವಿನಾಜ್ಞೆಯನು ಮೀರಿದಾತನು. ಪಂಚಮಹಾಪಾತಕನು, ಘಾತುಕನು, ಲಿಂಗಚೋರಕನು ಕೇಳಿರೆ. ಅದಿಂತೆಂದೋಡಿ, “ಬ್ರಹ್ಮಚಾರೀ ಶುಚಿಭರ್ತೃತ್ವ ತ್ರಿಸಂಧ್ಯಾಂ ಪೂಜಯೇತ್ ಶಿವಂ | ಪುಣ್ಯಂ ತತ್ಪ್ರಕಲಂ ಸಮ್ಯಗ್ಗೃಭತೇ ರುದ್ರಸ್ಯಾರ್ಚನಾತ್ ||” ಇದನರಿತು, ತ್ರಿಸಂಧ್ಯಾಕಾಲದಲ್ಲಿ ತನ್ನ ಇಷ್ಟ ಲಿಂಗಕ್ಕೆ ಅಷ್ಟವಿಧಾರ್ಚನೆ ಷೋಡಶೋಪಚಾರದಿಂದ ಹಿಂದಣ ಕ್ರಿಯೆವಿಡಿದು ಮಾಡುವ ಸದ್ಭಕ್ತಂಗೆ ನಮೋ ನಮೋ ಎಂಬಿ, ಬಸವಪ್ರಿಯ ಕೂಡಲಚನ್ನಸಂಗಮದೇವಾ.

೨೧. ಅಷ್ಟವಿಧಾರ್ಚನೆ ಮಾಡಿದರೇನು, ತನುಗುಣಂಗಳ ಮೆಟ್ಟಿ ಮುರಿಯದನ್ನಕ್ಕರ? ಷೋಡಶೋಪಚಾರವ ಮಾಡಿದರೇನು ಸೂಳೆಯ ರಂತೆ? ಹಲವು ಕಡೆಗೆ ಹೋಹ ಮಾನವ ನೆನಹನ ಹಸ್ತದಿಂದಲಿ ಹಿಡಿದು, ಇಷ್ಟಲಿಂಗದಲ್ಲಿ ನೆನೆವ ಗಟ್ಟಿಗೊಳಿಸಿ, ಕೃತನಿಶ್ಚಯದಿಂದ ದೃಢವಿಡಿದು, ಅನಿಷ್ಟ ಪರಿಹರಿಸ ಬಲ್ಲಡಿ, ಆತನೇ ಶಿವಲಿಂಗಾರ್ಚಕನು, ಲಿಂಗಧ್ಯಾನಸಂಪನ್ನನು, ಲಿಂಗವನಲ್ಲದನ್ಯವನರಿಯದ ಅಚಲಿತ ಮಹಿಮನು ನೋಡಾ, ಮಹಾಲಿಂಗ ಗುರುಶಿವಸಿದ್ಧೇಶ್ವರಪ್ರಭುವೇ.

೨೨. ಕಾಯದ ಮೇಲೆ ಲಿಂಗವ ಧರಿಸಿ, ದೇವಪೂಜೆಯ ಮಾಡಿ ಕಾಯವಳಿದು, ದೇವತಾಭೋಗವನೆಯೆವೆಂಬ ಗಾವಿಲರ ಎನಗೊಮ್ಮೆ ತೋರದಿರಯ್ಯ! ಕಾಯವನು, ಜೀವವನು ಲಿಂಗದಲ್ಲಿರಿಸಬಲ್ಲಡೆ ಮಹಾ ದೇವನೆಂದು ಬೇರೂಂಟೇ? ಆ ಮಾಹೇಶ್ವರಂಗೆ ನಮೋ ನಮೋ ಎಂಬೆನು ಕಾಣಾ ಮಹಾಲಿಂಗಗುರುಶಿವಸಿದ್ಧೇಶ್ವರ ಪ್ರಭುವೇ.

೨೩. ಉದಯನಾಯಿತ್ತ ಕಂಡು, ಉದರಕ್ಕೆ ಕುಡಿದಿರಯ್ಯ! ಕತ್ತ ಲೆಯಾಯಿತ್ತ ಕಂಡು, ಮಜ್ಜನಕ್ಕೆರಿದಿರಯ್ಯ! ಲಿಂಗಕ್ಕೆ ನೇಮವಿಲ್ಲ. ಕಾಯ ಒಂದೆಸೆ, ಜೀವ ಒಂದೆಸೆ, ಗುಹೇಶ್ವರನೆಂಬ ಲಿಂಗವು ಒಂದೆಸೆ.

೨೪. ಶಿವಲಿಂಗದ ಮಹಾತ್ಮೆಯನು, ಶಿವಲಿಂಗದ ಧರ್ಮವನು, ಶಿವಲಿಂಗದ ನಿಶ್ಚಯವನು ಅದಾರಯ್ಯ ಬಲ್ಲವರು, ಅದಾರಯ್ಯ ಅರಿದವರು, ಶ್ರೀಗುರು ತೊಡದನ್ನಕ್ಕರ? ಸರ್ವೈಶ್ವರ್ಯಸುಸಂಪನ್ನ ಮಾದ್ಯಂ ತತಾ ಧಿಕಂ ಧೃವಂ ಎಂದುದಾಗಿ “ಅಣೋರಣೀಯಾನ್”, ಮಹತೋ ಮಹೀ ಯಾನ್,” ಎಂದುದಾಗಿ “ಯತೋವಾಚೋನಿವರ್ತಂತೆ” ಎಂದುದಾಗಿ, ‘ಅತ್ಯತಿಷ್ಠದ್ಧ ಶಾಂಗುಲಂ’ ಎಂದುದಾಗಿ ವೇದಾಗಮಂಗಳು ಸಾರುತ್ತಿರಲು, ಲಿಂಗವು ಹರಿ ಬ್ರಹ್ಮಾದಿ ದಾನವ ಮಾನವರಿಗೂ ಅರಿಯಬಾರದು. “ಚಕಿ ತಮಭಿಧತ್ತೆ ಶೃತಿರಪಿ” ಎಂದುದಾಗಿ ವೇದಪುರುಷರಿಗೆಯೂ ಅರಿಯಬಾ ರದು. ಅರಿಯ ಬಾರದ ವಸ್ತುವ ರೂಪಿಸಲೆಂತು ಬಾರದು. ರೂಪಿಸಬಾರದ ವಸ್ತುವ ಪೂಜಿಸಲೆಂತು ಬಾರದು. ಪೂಜೆಯಿಲ್ಲವಾಗಿ ಭಕ್ತಿಯಿಲ್ಲ. ಭಕ್ತಿಯಿಲ್ಲ ವಾಗಿ ಪ್ರಸಾದವಿಲ್ಲ. ಪ್ರಸಾದವಿಲ್ಲವಾಗಿ ಮುಕ್ತಿ ಇಲ್ಲ. ಮುಕ್ತಿ ಇಲ್ಲದೆ ದೇವ ದಾನವ ಮಾನವರೆಲ್ಲರೂ ಕೆಡುವರು. ಕೆಡದಂತೆ ಮಾಡಿ ರಕ್ಷಿಸಿದನು ಸದ್ಗುರು, ಮಹಾಗುರು ಶ್ರೀಗುರು. “ನ ಗುರೋರಧಿಕಂ” ಎಂದುದಾಗಿ, ಮಹಾಘನ ಗುರುಶಾಂತಮೂರ್ತಿ, ಕೃಪಾಮೂರ್ತಿ ಲಿಂಗಪ್ರತಿಷ್ಠೆಯಂ ಮಾಡಿದನು. ಅದೆಂತೆನಲು ಕೇಳಿರೇ—“ಯತೋ ವಾಚೋ ನಿವರ್ತಂತೆ ಅಪ್ರಾಪ್ಯ ಮನಸಾಸಹ ನಾದಬಿಂದು ಕಲಾತಿತಂ ಗುರುಣಾಲಿಂಗಮುಧ್ಧವಂ” ಎಂದುದಾಗಿ, “ಸದ್ಗುರುರ್ಭಾವ ಲಿಂಗಂಚ ಸರ್ವ ಬ್ರಹ್ಮಾಂಡವಾಸಿನಾಂ, ಸರ್ವಲೋಕಸ್ಯ ವಾಸಸ್ಯಾನ್ಮುಕ್ತಿ ಕ್ಷೇತ್ರ ಸುವಾಸಿನಾಂ” ಎಂದುದಾಗಿ, ಸದ್ಗುರುರ್ದೀಯತೆ ಲಿಂಗಂ ಸದ್ಗುರುರ್ದೀಯತೆ ಕ್ರಿಯಾಂ ಸದ್ಗುರುರ್ದೀ ಯತೆ ಮಂತ್ರಂ ಸದ್ಗುರುಸ್ಸರ್ವಕಾರಣಂ ಎಂದುದಾಗಿ, ಸರ್ವ ಲೋಕಕ್ಕೆ ಯೂ ಸರ್ವರಿಗೆಯೂ ಲಿಂಗಪ್ರತಿಷ್ಠೆಯಂ ಮಾಡಿಕೊಟ್ಟನು. “ಅರೂಪೋ

ಭಾವನಂ ನಾಸ್ತಿಯದ್ವೃಷ್ಟಂ ತದ್ವಿನಶ್ಯತಿ | ದೃಷ್ಟ್ವಾದೃಷ್ಟ ಸ್ವರೂಪತ್ವಂ  
 ಆಥಾಪ್ಯೇವಂ ಸದಾಭ್ಯಸೇತ್” ಎಂದುದಾಗಿ, ನೀಕಲ ರೂಪ ನಿರವಯ  
 ಧ್ಯಾನ ಪೂಜೆಗನುವಲ್ಲ. ಸಕಲ ತತ್ತ್ವ ಸಾಮಾನ್ಯವೆಂದು, ಸಕಲ ನೀಕಲವ  
 ನೊಂದಾಗಿ ಲಿಂಗವ ಮಾಡಿದನು. ||ಶ್ಲೋ|| ಲಿಂಗಂ ತಾಪತ್ರಯ ಹರಂ  
 ಲಿಂಗಂ ದಾರಿದ್ರ್ಯನಾಶನಂ | ಲಿಂಗಂ ಪಾಪವಿನಾಶಂಚ ಲಿಂಗಂ ಸರ್ವ  
 ಸಾಧನಂ || ಎಂದುದಾಗಿ, ಲಿಂಗವು ಪರಂಜ್ಯೋತಿ, ಲಿಂಗವು ಪರಬ್ರಹ್ಮ  
 ವೆಂದು ಲಿಂಗವನೆ ಪೂಜಿಸಿ, ಭಕ್ತಿ ಪ್ರಸಾದ ಮುಕ್ತಿಯ ಪಡೆಯಲೆಂದು  
 ಮಹಾಘನ ಗುರು ಲಿಂಗಪ್ರತಿಷ್ಠೆಯಂ ಮಾಡಿ ತೋರಿಕೊಟ್ಟನು. ಅಂದೆತೆಂ  
 ದೊಡೆ “ಬ್ರಹ್ಮ, ವಿಷ್ಣುಶ್ಚ, ರುದ್ರಶ್ಚ, ಈಶ್ವರಶ್ಚ, ಸದಾಶಿವಃ | ಸರ್ವ ಲಿಂಗಾ  
 ಚರ್ಚನೇತಾ ಜಾತಸ್ತೆ ಲಿಂಗ ಪೂಜಕಾಃ | ಎಂದುದಾಗಿ, ಮತ್ತೆ “ಗೌರೀ  
 ಪತಿ ರುಮಾನಾಥ ಅಂಬಿಕಾ ಪಾರ್ವತೀಪತಿಃ | ಗಂಗಾಪತಿರ್ಮಹಾದೇವೋ  
 ಸತತಂ ಲಿಂಗಪೂಜಕಾಃ || ಎಂದುದಾಗಿ, ಈ ಮಹಾಪುರುಷರಪ್ಪ ದೇವಗಣ  
 ರುದ್ರಗಣ, ಪ್ರಮಥಗಣಂಗಳು ವಿಷ್ಣ್ವಾದಿ ದೇವದಾನವ ಮಾನವಾದಿಗಳು  
 ಮಹಾಲಿಂಗವನೇ ಧ್ಯಾನಿಸಿ, ಪೂಜಿಸಿ, ಪರಮ ಸುಖ ಪರಿಣಾಮವಡೆದ  
 ರೆಂದು ಮಾಡಿದನು ಕೇವಲ ಸದ್ಭಕ್ತ ಜನಂಗಳಿಗೆ, ಎಂದುದಾಗಿ, ಆ  
 ಸದ್ಗುರು ಆ ಪರಶಿವನು, ತತ್ತ್ವಾಣವನು ಏಕೇಭವಿಸಿ | ಸದ್ಭಾವದಿಂದ ಲಿಂಗ  
 ಪ್ರತಿಷ್ಠೆಯಂ ಮಾಡಿ ಪ್ರಾಣಲಿಂಗವಾಗಿ ಕರಸ್ಥಲದಲ್ಲಿ ಬಿಜಯಂಗೈದು,  
 ಅಂತರಂಗ ಬಹಿರಂಗ ಭರಿತನಾಗಿ ಪೂಜೆಗೊಳಲೆಂದು ಕರುಣಿಸಿದನು.  
 ಮತ್ತೆ “ಏಕಮೂರ್ತಿಸ್ತ್ರೀಧಾ ಭೇದಂ” ಎಂದುದಾಗಿ ಗುರುಲಿಂಗ ಜಂಗಮ  
 ಲಿಂಗ, ಪರಶಿವಲಿಂಗ ಒಂದೇ, “ದೇಶಿಕಚ್ಚರಲಿಂಗಂಚ ತ್ರಿವಿಧಂ ಲಿಂಗ  
 ಮುಚ್ಯತೆ” ಎಂದುದಾಗಿ ಲಿಂಗದ ಮರ್ಮವನು, ಲಿಂಗದ ಸ್ವರೂಪವನು,  
 ಲಿಂಗದ ನಿಶ್ಚಯವನು ಅದಿಯಲ್ಲಿ ಧ್ಯಾನ ಪೂಜೆ ಮಾಡಿದವರನು ಭಕ್ತಿ  
 ಪ್ರಸಾದ ಮುಕ್ತಿಯ ಪಡೆದವರನು ವೇದಶಾಸ್ತ್ರಪುರಾಣಾಗಮಂಗಳು ಹೇಳು  
 ತ್ತವೆ. ಶಿವನ ವಾಕ್ಯಂಗಳಿಗೆ ಇದೇ ದಿಟ. ಮನವೇ ನಂಬು. ಕೆಡಬೇಡ  
 ಕೆಡಬೇಡ. ಮಹಾಸದ್ಭಕ್ತರ ನಂಬುವುದು. ಶಿವಲಿಂಗಾರ್ಚನೆಯ ನಿರಂತರ  
 ಮಾಡುವುದು. ಇದು ನಿಶ್ಚಯ. ಶಿವನು ಬಲ್ಲನಯ್ಯ. ಈ ಕ್ರಿಯೆಯಲ್ಲಿ  
 ಲಿಂಗಜಂಗಮವನರಿದು ವಿಶ್ವಸಮಂ ಮಾಡಿ, ಸದ್ಭಕ್ತಿ ಕ್ರಿಯೆಯನರಿದು,  
 ಮರ್ಮವನರಿದು, ಸದ್ಭಾವದಿಂದ ಲಿಂಗಾರ್ಚನೆಯ ಮಾಡುವುದಯ್ಯ  
 ಉರಿಲಿಂಗಪೆದ್ದಿಪ್ರಿಯವಿಶ್ವೇಶ್ವರಾ.



೨೫. ಕೇಳು ಕೇಳಯ್ಯ ಅತ್ತನೇ. ಎರಡು ಪ್ರಕಾರದ ಆದಿ ಮಧ್ಯಾ ವಸಾನವ ತಿಳಿದು ನೋಡು, ಕೆಡಬೇಡ, ಕೆಡಬೇಡ. ತಂದೆಯ ದೆಸೆಯಿಂದ ತಾಯಿಯ ಯೋನಿಚಕ್ರದಲ್ಲಿ ಬಂದುದೇ ಆದಿ. ಹೊನ್ನು, ಹೆಣ್ಣು, ಮಣ್ಣು, ನನ್ನದೆಂದು ಹಿಡಿದು, ಪಟ್ಟುಮೃಗವನಾಚರಿಸಿ, ಸುಖದುಃಖಗಳಲ್ಲಿ ಮುಳು ಗಿಪ್ಪುದೇ ಮಧ್ಯ. ಅಂತಕನ ಕೈಯಿಂದ ಆರಿದು ಸಣ್ಣಸಿಕ್ಕೊಂಡು ಭವಕ್ಕೆ ನೂಂಕಿಸಿಕೊಂಬುದೇ ಅವಸಾನ. ಇದನರಿದು ಇದಕ್ಕೆ ಹೈಯನುಂ ಮಾಡು. ಮತ್ತೆ ಆ ಆದಿ ಮಧ್ಯಾವಸಾನವುಂ ತಿಳಿದು, ನಾನು ಮಹಾಲಿಂಗದ ಗರ್ಭಾಬ್ದಿಯಲ್ಲಿ ಬಂದೆನೆಂಬುದೇ ಆದಿ. ಲೋಕದ ವ್ಯವಹಾರವ ಸಾಕು ಮಾಡಿ, ಇಷ್ಟಲಿಂಗ ನೈಷ್ಠಿಯಾಗಿ, ಪ್ರಾಣಲಿಂಗದಲ್ಲಿ ಪರಿಣಾಮಿಯಾಗಿ, ಮೋಕ್ಷ ನಮಿಯಾಗಿಪ್ಪುದೇ ಮಧ್ಯ, ತನುಬಿಡುವಲ್ಲಿ ಮನವ ಪರಬ್ರಹ್ಮಕ್ಕೆ ಸಮರ್ಪಣವ ಮಾಡಿ, ಜನನಮರಣವ ಗೆಲುವುದೇ ಅವ ಸಾನ. ಇದನರಿದು ಇದಕ್ಕೆ ಮೆಚ್ಚಿ, ಲಿಂಗವನೇ ಸಾಧಿಸು, ವೇಧಿಸು. ಕಪಿಯ ಕಯ್ಯ ಕನ್ನಡಿಯಂತೆ, ಕುಣಿದರೆ ಕುಣಿಸ, ಎಡ್ಡಿಸಿದರೆ ಎಡ್ಡಿಸಿ, ಹಲುಗಿರಿದರೆ, ಹಲಗಿರಿದಂತೆ, ಮನವಾಡಿದಂತೆ ನೀನಾಡಬೇಡ. ಮನ ವಾಡಿದಂತೆ ಆಡಿದವಂಗೆ ಭಕ್ತಿ ಎಲ್ಲಿಯದು, ಜ್ಞಾನವೆಲ್ಲಿಯದು, ನೈರಾ ಗ್ಯವೆಲ್ಲಿಯದು, ವಿರಕ್ತ ಎಲ್ಲಿಯದು, ಮುಕ್ತಿ ಎಲ್ಲಿಯದಯ್ಯ, ಘನಲಿಂಗಿಯ ಪೋಹದ ಚನ್ನಮಲ್ಲಿಕಾರ್ಜುನಾ?

೨೬. ಉತ್ಪತ್ತಿಯಲ್ಲಿ ಶುಕ್ಲಶೋಣಿತದಿಂದಾದ ಲಜ್ಜೆ ಸಾಲದೆ? ಅಂತು ಬಲಿದ ಸಪ್ತಧಾತುವಿನ ನರಕ ದೇಹದೊಳಗಿಪ್ಪ ಹೇಸಿಕೆ ಸಾಲದೇ? ಮತ್ತೆಯೂ ಪಾಪಂಗಳ ಮಾಡಿ ದುರಿತಗಳ ಹೊರೆವ ಎಗ್ಗತನವೇತ ಕಯ್ಯ? ಕಾಲನ ಕಯ್ಯಲ್ಲಿ ಬಡಿಸಿಕೊಂಡು ನರಕಕ್ಕಿಳುವುದು ವಿಧಿಯೇ? ಎಲೇ ಮನುಜಾ, ಒತ್ತೊತ್ತೆಯ ಜನನವ ಗೆಲುವಡೆ ಕರ್ತನ ಪೂಜಿಸು ನಮ್ಮ ಕೂಡಲಸಂಗಮದೇವನ.

೨೭. ದರ್ಪಣದಲ್ಲಿ ಮುಖವ ನೋಡುವರಲ್ಲದೆ ದರ್ಪಹರನಲ್ಲಿ ಮುಖವ ನೋಡುವ ರೊಬ್ಬರೂ ಇಲ್ಲ ನೋಡಯ್ಯ. ನ್ಯಾಯದಲ್ಲಿ ದ್ರವ್ಯವ ಕೊಡುವರಲ್ಲದೆ ನ್ಯಾಯಾತೀತನ ಪೂಜೆಗೆ ಒಬ್ಬನೂ ಭಂಡಾರವಿಡಲಿಲ್ಲ ಕಪಿಲಸಿದ್ಧ ಮಲ್ಲಿಕಾರ್ಜುನಗೃಹ.

೨೮. ಆಪ್ತವಿಧಾರ್ಚನೆ ಪೋಡಶೋಪಚಾರವೆಂಬುದು ಬಾಹ್ಯ ಕ್ರಿಯೆ ಎಂಬ ಭಾವ ಭ್ರಮಿತರ ಮಾತಕೇಳಲಾಗದು. ಧನವುಳ್ಳವ

ಅಷ್ಟಸಂಪದೈಶ್ವರ್ಯ ಭೋಗವ ಭೋಗಿಸುವಲ್ಲದೆ ಧನಹೀನ ದರಿದ್ರನೇನ  
ಭೋಗಿಸುವನೋ? ಲಿಂಗವು ಪ್ರಾಣವು ಅವಿರಳಾತ್ಮಕವಾಗಿ ಉತ್ಪಸ್ತ  
ನಾಗಿದ್ದು ಅವಳ ಸೋಂಕು ತುಳಿಕೆ ಬಾಹ್ಯಕ್ರಿಯಾಗಿ ಕರಸ್ಥಳಕ್ಕೆ ಬಂದು  
ತ್ತಾಯಿಸೆ ಇದು ಅಂತರಂಗವಲ್ಲ ಬಹಿರಂಗವಲ್ಲ ಉರಿಲಿಂಗದೇವ.

೨೯. ಅಷ್ಟವಿಧಾರ್ಚನೆ ಪೋಡಲೋಪಚಾರವ ನಾನು ನಿಮಗೆ  
ಹಂಗು ಹರಿಗಲ್ಲದೆ ಮಾಡುವೆನಯ್ಯ. ನಾನು ಮಾಡುವ ಕ್ರಿಗಳೆಲ್ಲವು  
ನೀನೆಯಾದ ಕಾರಣ ನಿಮ್ಮಲ್ಲಿ ತಗ್ಗತನಾಗಿದ್ದೆ ಕಾಣಾ ಗುಹೇಶ್ವರಾ.

ಇಷ್ಟಲಿಂಗವು ಪ್ರಾಣಲಿಂಗವೆಂದು ಭಾವಿಸಿ ಪೂಜಿಸು.

೧. ಪ್ರಾಣಲಿಂಗವ ಪರಲಿಂಗವ ಮಾಡಿ, ಇಷ್ಟವ ಪೂಜಿಸ  
ಕಷ್ಟವ ನೋಡಾ. ತೊಟ್ಟಿಲ ಶಿಶುವಿಗೆ ಜೋಗುಳವಲ್ಲದೆ, ಹೊಟ್ಟೆಯ  
ಶಿಶುವಿಗೆ ಜೋಗುಳ ಉಂಟೇ? ಬಯಲಾಸೆ ಹಾಸ್ಯವಾಯಿತ್ತು. ಚಿಕ್ಕಯ್ಯ  
ಪ್ರಿಯಸಿದ್ಧಲಿಂಗ ಇಲ್ಲ ಇಲ್ಲ, ನಿಲ್ಲು, ಮಾಣು.

ಅರ್ಥ:— ಅಂತರಂಗದಲ್ಲಿ ನೆಲಸಿಪ್ಪ ಚಿಲ್ಲಿಂಗವ ಭಿನ್ನ ಲಿಂಗವ  
ಮಾಡಿ, ಪ್ರಾಣಲಿಂಗವ ಬಿಟ್ಟು, ಇಷ್ಟಲಿಂಗವೇ ಪರವಾಗಿ ಪೂಜಿಸುವ  
ಪೂಜೆಯು ಪ್ರೇಣಕಂಡ್ಯಾ. ಹುಟ್ಟಿದ ಶಿಶುವಿಗೆ ಎಣ್ಣೆ, ಬೆಣ್ಣೆ, ಎರೆ  
ವಾಲು, ಕುಚ ಪ್ರೇರವನ್ನು ಕೊಟ್ಟು ತೊಟ್ಟಿಲೊಳಿಸಿ, ಜೋ, ಜೋ,  
ಎಂದು ಜೋಗುಳವಾದಿದರೆ ಒಡಂಬಡುವದಲ್ಲದೆ, ಹೊಟ್ಟೆಯೊಳಗಿನ ಶಿಶು  
ವಿಗೆ ಜೋಗಗಳವಾದಿದರೆ ಹಾಸ್ಯವ ಮಾಡುವರೆಂಬ ಹಾಗೆ ಅಂತರಂಗದ  
ಪ್ರಾಣಲಿಂಗವನೇ ಇಷ್ಟಲಿಂಗವಾಗಿ ಪಡೆದುಕೊಂಡು, ಅಷ್ಟವಿಧಾರ್ಚನೆಯಿಂ  
ಪೂಜೆಯ ಮಾಡಿ, ಕಂದವೃತ್ತ ಗಡ್ಯಸವ್ಯಂಗಳಿಂದ ಸ್ತೋತ್ರವ ಮಾಡಲು  
ಒಡಂಬಡುವದಲ್ಲದೆ, ಇಷ್ಟಲಿಂಗವನು ಬಿಟ್ಟು, ಪ್ರಾಣಲಿಂಗಕ್ಕೆ ನಿರ್ಗುಣ  
ಪೂಜೆಯಿಂದಾರಾಧಿಸಿ ಸ್ತೋತ್ರವ ಮಾಡಲು, ಲಿಂಗ ಸಂಬಂಧವಳವ  
ಡುವನೇ? ನಿರಾಕಾರವಾದ ಲಿಂಗದಲ್ಲಿ ಕೂತವೇಕೆಂಬ ಕಾಂಕ್ಷೆಯು  
ನಗೆಗೆಡೆಯಾಯಿತ್ತು. ಅವರಿಗೆ ಲಿಂಗಕುಣವಿಲ್ಲ, ಇಲ್ಲ ಉಂಟೆಂಬ ಮಾ  
ತನು ತಾಳು, ತೆಗೆ, ಬಿಡು ಎಂಬುದರ್ಥ.

೨. ತಿಲದ ಮರೆವ ತೈಲವನರೆದು ಕಾಂಬತೆರನಂತೆ, ಫಲನ ಮರೆ ಯ ರಸವ ಹಿಳಿದು ಕಾಂಬಸವಿಯ ರುಚಿಯಂತೆ, ತೆರೆಯ ಮರೆಯ ರೂಪ ತೆಗೆದು ಕಾಂಬಂತೆ, ಇಷ್ಟದ ಮರೆಯಲ್ಲಿರ್ವ ದೃಷ್ಟವ ಉಭಯ ನಿಶ್ಚಯಿಸಿ ದಲ್ಲಿ ಪ್ರಾಣಲಿಂಗ ಸಂಬಂಧಿ ನೀಕಳಂಕ ಮಲ್ಲಿಕಾರ್ಜುನಾ.

೩. ಕ್ರಿಯೆ ಹಿಡಿದಲ್ಲಿ ಸಂದೇಹಕ್ಕೊಳಗಾಗಿ, ನೀಕ್ರಿಯೆ ಎಂದಲ್ಲಿ, ಆತ್ಮಗೆ ಗೊತ್ತುಗಾಣದೆ, ಫಲವಿಲ್ಲದ ವೃಕ್ಷದ ಹೂವ ಕಂಡು, ವಿಹಂಗ ಕುಲಚರಿಸದೆ ಮಚ್ಚಿದಂತೆ, ಕಡೆಯಲ್ಲಿ ಹೊಲಬುಗಿಡದೆ, ಅರಿನಿಜವಸ್ತು ಒಂದೆಂದು ಕುರಿತ ಕುರುಹಿನಲ್ಲಿ ಕುಲಗಿಡದೆ ಕೂಡು ವೀರಬೀರೇಶ್ವರ ಲಿಂಗವ.

ಅರ್ಥ-- ಸಾಕಾರ ಮೂರ್ತಿಯಾದ ಇಷ್ಟಲಿಂಗದ ಕ್ರಿಯನು ದೃಢವಿ ಡಿದಲ್ಲಿ ಅಂಗವು ಬೇರೆ, ಲಿಂಗವು ಬೇರೆ, ಎಂಬ ಸಂಕಲ್ಪಕ್ಕೊಳಗಾಗಿ ಅಜ್ಞಾನದಿಂದ ಅಹಂಬ್ರಹ್ಮನೆಂದು ನುಡಿದಲ್ಲಿ ಆತ್ಮನಿಗೆ ಗೊತ್ತಾದ ಇಷ್ಟ ಲಿಂಗದ ಕ್ರಿಯೆಲ್ಲದೆ ಪ್ರಾಣಲಿಂಗದಲ್ಲಿ ಕೂಡುವ ಕೂಟವರಿಯಬಾರದು. ಪ್ರಯೋಜನವಲ್ಲದ ಬೂರಲವ ವರದ ಹೂವ ನೋಡಿ ಗಿಡಗಳ ಸಮೂಹ ಮುಂದಕ್ಕೈಯ್ದದೆ, ಮನು ಕರಿಸಿಕೊಂಡಿರ್ವ ಹಾಗೆ ದ್ವೈತಾದ್ವೈತಿಗಳ ಆಚ ರಣೆ ವ್ಯರ್ಥವಾಯಿತ್ತು. ಆಚರಣೆಯು ಅಂತರದಲ್ಲಿ ಶಿವತತ್ವಕ್ಕೆ ಭಿನ್ನವಾ ಗದೆ, ಒಂದೇ ಪರಬ್ರಹ್ಮನೇ ಅಂತರಂಗ ಬಹಿರಂಗದ ಇಷ್ಟಲಿಂಗ ಪ್ರಾಣ ಲಿಂಗವಾಗಿವುದೆಂದು ತಿಳಿ. ಅಂಗದಲ್ಲಿ ಕುರುಹಿಟ್ಟ ಇಷ್ಟಲಿಂಗದಲ್ಲಿ ಅಭಿನ್ನ ಕ್ರಿ ನಿಷ್ಕವಾಗದೆ ಮಹಾಲಿಂಗದಲ್ಲಿ ಸಮರಸವಾಗದೆಂಬುದರ್ಥ.

೪. ಸಕಲವ ಪೂಜಿಸಿಹೆನೆಂಬವಂಗೆ ಸಕಲವನು ಲಿಂಗದಲ್ಲಿಯೇ ಪೂಜಿಸಬೇಕು. ನೀಕಲವ ಪೂಜಿಸಿಹೆನೆಂಬವಂಗೆ ನೀಕಲವನು ಲಿಂಗ ದಲ್ಲಿಯೇ ಪೂಜಿಸಬೇಕು. ಆದೆಂತೆಂದೊಡೆ ಸಕಲ ನೀಕಲಾತ್ಮನು, ಸಕಲ ನೀಕಲಾತೀತನು. ಲಿಂಗಾರ್ಚನೆಯಿಂದ ಪರ ಒಂದು ಇಲ್ಲಾಗಿ ಒಳಹೊ ರಗಿಂಬ ಭಾವ ಅಳಿದುಳಿದ ಶರಣನ ಅಂತರಂಗ ಬಹಿರಂಗಭರಿತವಾಗಿ ಹನು ಶಿವನು ಉರಲಿಂಗವೆದ್ದಿ ಪ್ರಿಯವಿಶ್ವೇಶ್ವರಾ.

೫. ಲಿಂಗವ ಪೂಜಿಸಿ ಅಂಗ ನಿರ್ವಯಲ ಮಾಡಿಹೆನೆಂಬವನ ಮುಖ ವ ನೋಡಲಾಗದು. ಕುರುಹಿಟ್ಟು ಪೂಜಿಸುವ ಲಿಂಗ ತಾನುಳಿವುದು ಭೂಮಿ ಯಲ್ಲಿ. ಲಿಂಗವ ಧರಿಸಿದ ದೇಹ ನಿರ್ವಯಲನುದು. ಲಿಂಗಪೂಜೆಯಲ್ಲಿ ಹುರುಳಿಲ್ಲ ಹುರುಳಿಲ್ಲ ಎಲೈ ಕಸಿಲಸಿದ್ಧ ಮಲ್ಲಿಕಾರ್ಜುನಾ.

೧. ಮುನ್ನ ಮಾಡಿದ ದೇಹ ನಿರ್ವಯಲಾದಡೆ ಧರಿಸುವದೇಕೋ ಕಲ್ಲು ಲಿಂಗವ ಎಲೆ ಅಯ್ಯ? ಅಂಗಗುಣ ಲಿಂಗಕ್ಕಾಯಿತ್ತು ಲಿಂಗಗುಣ ಅಂಗಕ್ಕಾಯಿತ್ತು. ಇವೆಲ್ಲ ಭಾವ ಸಂಕಲ್ಪವಿಕ್ಕಲ್ಪವು. ಅಂಗಲಿಂಗವೆಂಬುದು ಪಳಮಾತು. ಲಿಂಗಮಧ್ಯೆ ಜಗತ್ಸರ್ವಂ ಎಂಬುದೇ ಅಖಂಡ ಲಿಂಗ ನೋಡಾ ಕಪಿಲಸಿದ್ಧ ಮಲ್ಲಿಕಾರ್ಜುನ.

೨. ಗಟ್ಟಿ ಹಿಡಿದು ಗೊತ್ತು ಮುಟ್ಟಬಾರದಯ್ಯ. ನೀರಲ್ಲಿಯ ಕ್ರೀಡೆ ಕುಂಬಳಕಾಯಿಗಲ್ಲದೆ ದೊಡ್ಡ ಬಂಡಿಗುಂಟೇನಯ್ಯ? ಚರಿಸುವ ಜೀವಿಗೆ ನಿರ್ವಯಲಪರವಸ್ತು ಲಿಂಗವಲ್ಲದೆ ಪಾಷಾಣಮಯ ಲಿಂಗವೇ ಅಯ್ಯ ಕಪಿಲಸಿದ್ಧ ಮಲ್ಲಿಕಾರ್ಜುನಯ್ಯ.

೩. ಕಲ್ಲು ಹಿಡಿದು ಅಲ್ಲಮನ ನೋಡುವೆವೆಂಬವರ ಖುಲ್ಲ ಮನು ಜರೆಂಬೆ. ಕಲ್ಲು ಹಿಡಿದವರೆಲ್ಲ ಅಲ್ಲಮನಾಗಲು ಭವರ್ಜಿ ಇನ್ನೆಲ್ಲಿಯ ದಯ್ಯ ಕಪಿಲಸಿದ್ಧ ಮಲ್ಲಿಕಾರ್ಜುನ?

೪. ಇಷ್ಟಲಿಂಗವನ್ನು ಪ್ರಾಣಲಿಂಗವು ಎಂಬ ಕಷ್ಟದ ಮಾತಿದೆ ಲಿಯದೋ? ಇಷ್ಟಲಿಂಗ ಹೋದರೆ ಪ್ರಾಣಲಿಂಗ ಹೋಗದು. ಇಷ್ಟ ಲಿಂಗದ ಪ್ರಾಣಲಿಂಗದ ಭೇದವ ಗುಹೇಶ್ವರಾ ನಿಮ್ಮ ಶರಣನೇ ಬಲ್ಲ.

ಯಾವಾಗಲೂ ಲಿಂಗಧಾರಕನಾಗಿ ಸಾಮರಸ್ಯವನ್ನು  
ಹೊಂದುವ ವರೆಗೂ ಆದನ್ನು ಮಾಡಿಸು.

೫. ಸೂತ್ರದ ಸಂಚದಿಂದ ಉಭಯಬೊಂಬೆ ನಡೆದು ಹೊಡೆ ದಾಡಿ ಕೆಡೆದ ಮತ್ತೆ ಸಂಚದ ನೂಲು ಅಲ್ಲಿಗೆ ಲಕ್ಷ. ಇಷ್ಟಪ್ರಾಣ ಒಡಗೂಡಿದ ಮತ್ತೆ, ಕೊಟ್ಟಹೆ, ಕೊಂಡಿಹೆನೆಂಬ ಅರಿವು ದೃಷ್ಟವ ಕಂಡ ದರಲ್ಲಿ ನಷ್ಟ. ಇಂತೀ ಭೇದಂಗಳಲ್ಲಿ ವೇಧಿಸುವನ್ನಕ್ಕರ, ವೀರ ಶೂರ ರಾಮೇಶ್ವರ ಲಿಂಗವ ಉಜ್ಜುತ್ತ ಒರಿಸುತ್ತ ತೊಳೆಯುತ್ತ ಹಿಳಿಯುತ್ತ ಸೂಚಿಸಿ ಆಕುತ್ತ ಇರಬೇಕು.

ಅರ್ಥ:— ನೂಲಿನ ಉಳುಮೆಯಿಂದ ಎರಡು ಬೊಂಬೆಗಳು ಒಂದ ಕ್ಕೊಂದು ಇದಿರಾಗಿ, ಚರಿಸಿ, ಮಥನಿಸಿ ಆಟ ಮುಗಿದು, ಪೆಟ್ಟಿಗೆಯ



ಕಟ್ಟಿದ ಬಳಿಕ, ಉಳುಮೆಯಲಾದವು, ಅಲ್ಲಿಗೆ ಮುಗಿಯಿತ್ತು, ಎಂಬ ಹಾಗೆ ಇಷ್ಟಲಿಂಗದಲ್ಲಿ ಲಿಂಗಪ್ರಾಣಿಯಾದ ಶರಣನ ಅಂಗವು ಸಮರ ಸವಾದ ಬಳಿಕ ಸಕಲ ಪದಾರ್ಥವ ಲಿಂಗಕೃಪಿಸಿ ಆ ಲಿಂಗ ಪ್ರಸಾದವ ಕೊಳಬೇಕೆಂಬ ಜ್ಞಾನವು ಆ ದೃಷ್ಟವ ಕಂಡಹಾಗೆ ಆ ಲಿಂಗದಲ್ಲಿಯೇ ನಿಷ್ಪತ್ತಿಯಾಗಿತ್ತು. ಇಂತೀ ಜ್ಞಾನಕ್ರಗಳಿಂದ ಅಂಗವು ಲಿಂಗದಲ್ಲಿ ಕೂಡುವ ಪರಿಯಂತರ, ಇಷ್ಟಲಿಂಗವನು ಬೆರಳುಗಳಿಂದ ತಿಕ್ಕುತ್ತ, ಅರಿವೆಯ ಬತ್ತಿಗಳಿಂದ ಒರಿಸುತ್ತ, ಮಜನಕ್ಕರೆವುತ್ತು, ದ್ರವವನಾರಿಸುತ್ತ ಅಷ್ಟವಿಧಾರ್ಚನೆಯಿಂದರ್ಚಿಸಿ, ಶಿವೋಹಂ, ಶಿವೋಹಂ, ಎಂದು ಸ್ತೋತ್ರವ ಮಾಡುತ್ತಿರಬೇಕೆಂಬುದರ್ಥ.

೨. ಲಿಂಗವುಳ್ಳನ್ನಕ್ಕ ಶಿವಲಿಂಗ ಪೂಜೆಯ ಮಾಡಲೇ ಬೇಕು. ಆತ್ಮನ ಕ್ಷುಧೆಯುಳ್ಳನ್ನಕ್ಕ ಬಂದ ಪದಾರ್ಥವ ಲಿಂಗಾರ್ಪಿತವ ಮಾಡಿ ಕೊಳಲೇಬೇಕು. ಇದೇ ಆರುವಿನ ಬಿತ್ತು, ಜ್ಞಾನದ ಗೊತ್ತು, ಸರ್ವಮಯದ ಯುಕ್ತಿ ಈಶಾನ್ಯಮೂರ್ತಿ ಮಲ್ಲಿಕಾರ್ಜುನ ಲಿಂಗವನರಿವ ಶಕ್ತಿ.

೩. ಎನ್ನ ಪ್ರಾಣದೊಳಗಿದ್ದ ಪರಮ ಕಲೆಯ ತೆಗೆದು ಶಿವಲಿಂಗ ಮೂರ್ತಿಯ ಮಾಡಿ ಎನ್ನ ಕರಸ್ಥಲಕ್ಕೆ ಕೊಟ್ಟನಯ್ಯ ಶ್ರೀಗುರು. ಆ ಲಿಂಗವ ಸರ್ವಾಸನ್ನೆಯಲ್ಲಿಯೂ ಅಂಗವ ಬಿಟ್ಟು ಆಗಲಲಾಗದೆಂದು ನಿರೂಪಿಸಿದನಯ್ಯ ಶ್ರೀಗುರು. ಇದು ಕಾರಣ ಅಂಗವ ಬಿಟ್ಟು ಲಿಂಗವು ನಿಮಿಷಾರ್ಥವಗಲಿದರೆ, ನಾಯಕ ನರಕ ತಪ್ಪದೆಂದು ನಿರೂಪಿಸಿದನಯ್ಯ ಶ್ರೀಗುರು. ಇದು ಕಾರಣ ಅಂಗವ ಬಿಟ್ಟು ಲಿಂಗವನಗಲಲಾಗದಯ್ಯ, ಮಹಾಲಿಂಗ ಗುರುಶಿವಸಿದ್ಧೇಶ್ವರ ಪ್ರಭುವೇ.

೪. ಕರ್ಮನಾಸ್ತಿ ಎಂಬೆ, ಅನಾಸ್ತಿ ಎಂಬೆ. ಜ್ಞಾನ ಕೊಬ್ಬಿನಲು ಲಿವೆ. ಉಲಿದಂತೆ ನಡೆವೆ. ಸಂಗಡ ಸಹಿತ ಕರಸ್ಥಲಕ್ಕೆ ಬಂದು ನೀನು ಬಯಲಾಗೆ, ಎನ್ನನು ಬಯಲು ಮಾಡಿದೆ ಗುಹೇಶ್ವರ.

ಅರ್ಥ:— ಆಚರಿಸುವ ಸತ್ಕ್ರಿಯಾಕರ್ಮಗಳೆಲ್ಲವೂ ನಾಸ್ತಿಯಾಯಿತ್ತೆಂಬುದೀಗ ಕರ್ಮನಾಸ್ತಿಯಾಯಿತ್ತೆಂಬ ಶಬ್ದಕೃತ್ಯ. ಆ ಸತ್ಕ್ರಿಯಾಕರ್ಮದ ಅದ್ವೈತವನಂದಿನೆಂದು ದುರ್ವಿವೇಕದಿಂದ ಬಿಡದೆ, ಆ ಸತ್ಕ್ರಿಯಾಕರ್ಮಗಳೆಲ್ಲವೂ ಲಿಂಗಪ್ರಭೆಯೊಳಗಿ, ದಗ್ಧಪಟ ನ್ಯಾಯದಂತೆ ಶಿವಲಿಂಗಕ್ರಗಳಾಗಿದ್ದವೆಂಬುದೀಗ ಅನಾಸ್ತಿ ಎಂಬೆನೆಂಬ ಶಬ್ದಕೃತ್ಯ.

ಇಂತಪ್ಪ ಸುಜ್ಞಾನಕ್ರಿಯಾವರ್ತನೆಯನು ಇದಿರಿಗೆ ನುಡಿದು ತೋರದೆ, ತನ್ನ ಲೀಲಾವಿನೋದದಿಂ ತನಗತಿ ನುಡಿದೆನೆಂಬುದೀಗ ಜ್ಞಾನಕೊಟ್ಟಿನ ಲುಲಿವೆನೆಂಬ ಶಬ್ದಕ್ಕರ್ಥ. ಆ ನುಡಿಯಂತೆ ಎರಡಿಲ್ಲದೆ ನಡೆವೆನೆಂಬುದೀಗ, ಆ ನುಡಿಯಂತೆ ನಡೆವೆನೆಂಬ ಶಬ್ದಕ್ಕರ್ಥ. ಇಂತು ನಡೆನುಡಿ ಒಂದಾದ ಶರಣನ ಸರ್ವಾಂಗದೊಳಗೆ ಲಿಂಗವು ಸಮರಸವಾಗಿ ಕರಸ್ಥಲದಲ್ಲಿ ಲಿಂಗವು ಕರುಹಳಿದ ಕುರುಹಾಗಿ ನಿಂದಿತ್ತೆಂಬುದೀಗ ಸಂಗಡ ಸಹಿತ ಕರಸ್ಥಲಕ್ಕೆ ಬಂದು ಎಂಬ ಶಬ್ದಕ್ಕರ್ಥ. ಇಂತಪ್ಪ ನಿರ್ಣಯವುಳ್ಳ ಶರಣಂಗೆ ನಿರ್ವಯಲ ಸಮಾಧಿಯಳವಡಬೇಕೆಂಬುದೀಗ ನೀನು ಬಯಲಾಗೆ ಎನ್ನನೂ ಬಯಲುಮಾಡೆ ಎಂಬ ಶಬ್ದಕ್ಕರ್ಥ.

೫. ಎಲೆ ಶಿವನೇ ನೀನು ಎನ್ನ ಮೆಚ್ಚಿಕೆ ವಿಡಿದ ಕಾರಣ ಎಮ್ಮ ಮರು ಸಕಲ ಗಣಂಗಳ ಸಾಕ್ಷಿಯ ಮಾಡಿ ನಿನಗೆ ಎನ್ನ ಮದುವೆಯ ಮಾಡಿಕೊಟ್ಟರು. ನೀನು ಎನ್ನನಗಲಿದರೆ ಗುರುದ್ರೋಹ. ನಾನು ನಿನ್ನ ನಗಲಿದರೆ ಸಮಯಕ್ಕೆ ಹೊರಗು. ಆದು ಎಂತೆಂದೊಡೆ ಎನ್ನ ಶ್ರೀಗುರು ಸ್ವಾಮಿ ಎನ್ನ ಪ್ರಾಣದೊಳಗೆ ನಿನ್ನ ಪ್ರಾಣವ ಹುದುಗಿಸಿ, ನಿನ್ನ ಪ್ರಾಣದೊಳಗೆ ಎನ್ನ ಪ್ರಾಣವ ಹುದುಗಿಸಿ ಎಂದೆಂದು ಆಗಲಬೇಡೆಂದು ನಿರೂಪಿಸಿದನು. ಆ ನಿರೂಪವನು ಮಹಾಪ್ರಸಾದವೆಂದು ಕೈಕೊಂಡ ಬಳಿಕ ನೀವಿಬ್ಬರು ಎಂದೆಂದಿಗೆ ಆಗಲದಿರಬೇಕಯ್ಯ ಆಖಂಡೇಶ್ವರಿ.

### ಲಿಂಗಪೂಜೆಯ ಪರಿಣಾಮ.

೧. ಪುಣ್ಯಪಾಪಂಗಳೆಂಬವು ಆವಾರಿಗರಿಕೆಯುಂಟೆಯ್ಯ? ಪುಣ್ಯವಂತಿರಲಿ ಪಾಪವಂತಿರಲಿ. ಪೂಜಿಸಿ ಪಡೆವುದದು ಪುನಿಯಲ್ಲ. ಇದು ಕಾಕು ಭಾಷೆ ಎಂದಲ್ಲಿ ಪೂಜಿಸಿದವಂಗೆ ಸಂಪದಾದಿರತ್ತಿ ಮುಕ್ತಿ ಬರುವದೇ ನಿಲ್ಲ ನೋಡಾ ಕಪಿಲಸಿದ್ಧ ಮಲ್ಲಿಕಾರ್ಜುನ.

೨. ಅಂಗಕ್ಕೆ ಕೊಡುವ ಭೋಗಂಗಳ ಲಿಂಗಕ್ಕೆ ಕೊಟ್ಟು ನೋಡಿ ರಯ್ಯ. ಲಿಂಗಕ್ಕೆ ಕೊಟ್ಟು ಭೋಗಂಗಳು ಅಂಗಂಗಳಾದವು. ಎಲೆ ಕಪಿಲಸಿದ್ಧ ಮಲ್ಲಿಕಾರ್ಜುನಾ ಎನ್ನ ಭೋಗಂಗಳು ಲಿಂಗಭೋಗಂಗಳು.

೩. ಅಂಗವೆಂದರೆ ಅಜ್ಞಾನ, ಲಿಂಗವೆಂದರೆ ಸುಜ್ಞಾನ. ಲಿಂಗವಿಡಿದು ಆಚರಿಸುವದಲ್ಲದೆ ಅಂಗವಿಡಿದು ಆಚರಿಸಬಾರದು ಕಪಿಲಸಿದ್ಧಮಲ್ಲಿಕಾರ್ಜುನ.

೪. ಲಿಂಗದಲ್ಲಿ ಬೆರೆದಲ್ಲಿ, ಬೆರೆದ ಬಳಿಕ ಅಂಗದಲ್ಲಿ ಬೆರೆಯಲುಂಟೇ ದೇವಾ? ಅಲ್ಲಲ್ಲ ಅಂಗದಲ್ಲಿ ಬೆರೆದ ಬಳಿಕ ಲಿಂಗ ಬೆರೆಯಲುಂಟೆ ದೇವಾ ಕಪಿಲಸಿದ್ಧಮಲ್ಲಿಕಾರ್ಜುನಾ ನಿಮ್ಮ ಪೂಜಿಸಿದ ಫಲ ಪಕ್ಷವಾಗದನ್ನಕ್ಕೆ?

ಲಿಂಗಪೂಜೆಯು ಸದಾಚಾರವಿಲ್ಲದಿದ್ದರೆ ವೃಥಾವು.

ಸದಾಚಾರ ಸದ್ಭಕ್ತಿ ಇಲ್ಲದವರ ನಾನೊಳ್ಳೆನಯ್ಯ. ಅವರಾರಾಧನೆ ದಂಡ. ನಿಚ್ಚು, ನಿಚ್ಚು ಪ್ರಾಯಶ್ಚಿತ್ತರನ್ನೊಲ್ಲನಯ್ಯ ಕೂಡಲಸಂಗಮದೇವಾ ಭೂಮಿಭಾರಕರಾ.

೨. ನೂರನೋಡಿ ನೂರ ಕೇಳಿದರೇನು? ಆಶೆ ಹರಿಯದು, ರೋಷ ಬಿಡದು. ಮಜ್ಜನಕ್ಕೆರೆದು ಫಲವೇನು? ಮಾತಿನಂತೆ ಮನವಿಲ್ಲದ ಜಾತಿ ಡೊಂಬರ ನೋಡಿ ನಗುವ ನಮ್ಮ ಕೂಡಲಸಂಗಮದೇವಾ.

೩. ಸಜ್ಜನನಾಗಿ ಮಜ್ಜನಕ್ಕೆರೆವೆ. ಶಾಂತನಾಗಿ ಪೂಜೆಯ ಮಾಡುವೆ. ಸಮರತಿಯಿಂದ ನಿಮ್ಮ ಹಾಡುವೆ. ಚನ್ನಮಲ್ಲಿಕಾರ್ಜುನಯ್ಯ ನಿಮ್ಮನಗಲದ ಪೂಜೆ ಅನುವಾಯಿತ್ತೆನಗೆ.

೪. ಕೋಪಿ ಮಜ್ಜನಕ್ಕೆರೆದರೆ ರಕ್ತದ ಧಾರೆ. ಪಾಪಿ ಹೂವನ್ನೇ ರಿಸಿದರೆ, ಮಸೆದಾಯುಧದ ಗಾಯ. ಕೋಪರನಾರನೂ ಕಾಣೆ, ಮಾದರ ಚನ್ನಯ್ಯನಲ್ಲದೆ. ಕೋಪರನಾರನೂ ಕಾಣೆ, ಡೋಹರ ಕಕ್ಕಯ್ಯನಲ್ಲದೆ. ವ್ಯಾಪ್ತಿಯುಳ್ಳವ ನಮ್ಮ ಪುಡಿವಾಳ ಮಾಚಯ್ಯ. ನಿಮ್ಮ ಪತ್ತಿಗಿವೆ ರಯ್ಯ ಕೂಡಲಸಂಗಮದೇವಾ.

೫. ನುಡಿಯಲ್ಲಿ ಎಚ್ಚತ್ತು, ನಡೆಯಲ್ಲಿ ತಪ್ಪಿದರೆ, ಹಿಡಿದಿರ್ಪ ಲಿಂಗವು ಘಟಿಸರ್ಪ ನೋಡಯ್ಯ. ನುಡಿಯಲು ಬಾರದು. ನಡೆಯಲು

ಬಾರದು. ಲಿಂಗ ದೇವನೇ ದಿವ್ಯ ಅಯ್ಯಾ. ಬಡವನ ಕೋಪ ದವ  
ಡೆಗೆ ವೃತ್ತವಾದಂತೆ, ಕಡೆಗೆ ದಾಂಟಿದು ಕಾಣಾ ಕೂಡಲಸಂಗಮ  
ದೇವಾ.

೬. ಕೂಡಿದ ಧನವನೆಲ್ಲವನು ಗುರುಲಿಂಗ ಜಂಗಮಕ್ಕೆ ವಂಚ  
ನೆಯ ಮಾಡಿ ಒಳಗಿಟ್ಟುಕೊಂಡು, ನೆಲನ ತೋಡಿ ಬಚ್ಚಿಟ್ಟುಕೊಂಡು  
ಹಲವು ತೆರದ ಆಭರಣಗಳಂ ಮಾಡಿಸಿ, ಕರ ಚರಣ ಉರ ಕರ್ಣ  
ದೊಳಗಿಟ್ಟು, ಮತ್ತಿಷ್ಟು ಬದುಕಾಗಲೆಂದು ತನ್ನ ಕೈಯೊಳಗಿನ ಇಷ್ಟ  
ಲಿಂಗಕ್ಕೆ ಅಷ್ಟವಿಧಾರ್ಚನೆಯಂ ಮಾಡುವ ಲಿಂಗಪೂಜೆಯ ಪರಿ ಎಂತೆಂ  
ದೊಡೆ, ಆ ಭಕ್ತನು ಪಂಚಾಭಿಷೇಕದಿಂದ ಲಿಂಗಕ್ಕೆ ಮಜ್ಜನನ ನೀಡಿ  
ದರೆ, ಲಿಂಗದ ಚಿತ್ತದಲ್ಲಿ, ಸುಣ್ಣದ ನೀರನೆತ್ತಿ ಬಾಧಿಸಿದಂತಾಯಿತ್ತಯ್ಯ.  
ಆ ಭಕ್ತನು ಪನ್ನೀರಿನಿಂದ ಮಜ್ಜನ ನೀಡಿದರೆ, ಲಿಂಗದ ಚಿತ್ತದಲ್ಲಿ ತಣ್ಣೀ  
ರೊಳಗಿದ್ದ ಬಾಧಿಸಿದಂತಾಯಿತ್ತಯ್ಯ. ಆ ಭಕ್ತ ವಿಭೂತಿ ಧರಿಸಿದರೆ  
ಲಿಂಗದ ಚಿತ್ತದಲ್ಲಿ ಬೂದಿಯ ಬೊಕ್ಕಣ ಕಟ್ಟಿ ಬಾಧಿಸಿದಂತಾಯಿತ್ತಯ್ಯ.  
ಆ ಭಕ್ತನು ಗಂಧವ ಧರಿಸಿದರೆ, ಅಂಗದ ಚಿತ್ತದಲ್ಲಿ ಚಂಡಿಟ್ಟು ಬಾಧಿ  
ಸಿದಂತಾಯಿತ್ತಯ್ಯ. ಆ ಭಕ್ತನು ಅಕ್ಷತೆಯ ನೇರಿಸಿದರೆ, ಲಿಂಗದ  
ಚಿತ್ತದಲ್ಲಿ ಕಲ್ಲು ಹೊರಿಸಿ ಬಾಧಿಸಿದಂತಾಯಿತ್ತಯ್ಯ. ಆ ಭಕ್ತನು ಪುಷ್ಪವ  
ಧರಿಸಿದರೆ, ಲಿಂಗದ ಚಿತ್ತದಲ್ಲಿ ಹೇರು ಹೊರಿಸಿದಂತಾಯಿತ್ತಯ್ಯ. ಭಕ್ತನು  
ಧೂಪವ ಬೀಸಿದರೆ ಲಿಂಗದ ಚಿತ್ತದಲ್ಲಿ ಅರಗನಿಕ್ಕಿ ಬಾಧಿಸಿದಂತಾಯಿ  
ತ್ತಯ್ಯ. ಆ ಭಕ್ತನು ಧೂಪಾರತಿಯನೆತ್ತಿದರೆ, ಲಿಂಗದ ಚಿತ್ತದಲ್ಲಿ  
ಪಂಜುಗಳ್ಳುರು ಬಂದು ಮೋರೆಯ ಸುಟ್ಟು ಬಾಧಿಸಿದಂತಾಯಿತ್ತಯ್ಯ.  
ಆ ಭಕ್ತನು ಸ್ತೋತ್ರ ಮಂತ್ರವ ನುಡಿಸಿದರೆ, ಲಿಂಗದ ಚಿತ್ತದಲ್ಲಿ ಕರ್ಣ  
ದೊಳು ತೊನಸಿ ಹೊಕ್ಕು ಗೋಳಿಟ್ಟು ಬಾಧಿಸಿದಂತಾಯಿತ್ತಯ್ಯ. ಇಂತಪ್ಪ  
ಲಿಂಗಬಾಧಕನ ಲಿಂಗ ಪೂಜಕರೆನಬಹುದೇ? ಆತನ ಅಂಗಣವ  
ಮೆಟ್ಟಿಬಹುದೇ? ಇದರ ಇಂಗಿತವ ನಿಜಭಾವವುಳ್ಳ ಶರಣನು ನೀವೇ  
ತಿಳಿದು ನೋಡಿರೆಂದಾತ ನಮ್ಮ ಅಂಬಿಗರ ಚೌಡಯ್ಯನು.

೭. ಶಮೆ ದಮೆಗಳಲ್ಲಿ ತ್ರಿಕರಣದಿಂದ ಶುದ್ಧವಾಗದ ಪರಿಯಂ  
ತರ ಪೂಜೆ ಎಲ್ಲಿಹುದು? ಅವರ ಮಹಿಮೆ ಅವರ ಗುಣವು ಪೂಜೆಯಲ್ಲಿ  
ಕಾಣಬಹುದಲ್ಲದೆ ಬೇರೆ ಅರಸಲುಂಟೇ ತರುಣ ಸಂಗಮಲಿಂಗದೇವಾ?



೮. ಮಾಡಿ ಮಾಡಿ ಕೆಟ್ಟರು ಮನವಿಲ್ಲದೆ. ನೀಡಿ ನೀಡಿ ಕೆಟ್ಟರು ನಿಜವಿಲ್ಲದೆ. ಮಾಡುವ ನೀಡುವ ನಿಜಗುಣವುಳ್ಳವರ ಕೂಡಿಕೊಂಡಿಷ್ಟು ನಮ್ಮ ಕೂಡಲಸಂಗಮದೇವಾ.

೯. ಮಾಡಿದನೆಂಬುದು ಮನದಲ್ಲಿ ಹೊಳೆದರೆ, ಏಡಿಸಿ ಕಾಡಿತ್ತು ಶಿವನ ಡಂಗುರ. ಮಾಡಿದನೆನ್ನದಿರಾ ಲಿಂಗಕ್ಕೆ. ಮಾಡಿದನೆನ್ನದಿರಾ ಜಂಗಮಕ್ಕೆ. ಮಾಡಿದನೆಂಬುದು ಮನದಲ್ಲಿ ಹೊಳೆಯದಿದ್ದರೆ, ಬೇಡಿ ದ್ದನೀವ ಕೂಡಲಸಂಗಮದೇವಾ.

೧೦. ಜಾತಿಗಾರನ ಕಾಲು ಮುಳ್ಳು ತಾಗಿ ನೋಡುತ್ತೆಂಬಂತೆ, ಸೂನೆ ಗಾರನ ಮನೆಯಲ್ಲಿ ಹೆಣ ಹೋಗಿ ಅಳುವಂತೆ, ಕನ್ನಗಳ್ಳನ ಮನೆಯಲ್ಲಿ ಬಟ್ಟಲು ಹೋಗಿ ಮರುಗುವಂತೆ, ತಕ್ಕನ ಪೂಜೆಗೆ ಮೆಚ್ಚುವನೇ ನಮ್ಮ ಗುಹೇಶ್ವರನು ?

೧೧. ಕಂಡಿಹರೆಂದು ಕಣ್ಣು ಮರೆಮಾಡಿದ. ಕೇಳಿಹರೆಂದು ಕಿವಿಗೆ ಮರೆಮಾಡಿದ. ಮುಟ್ಟಿಹರೆಂದು, ಕೈಗೆ ಮರೆಮಾಡಿದ. ಸೋಂಕಿಹರೆಂದು, ತನುವಿಗೆ ಮರೆಮಾಡಿದ. ನೆನೆದಿಹರೆಂದು ಮನಕ್ಕೆ ಮರೆಮಾಡಿದ. ಅರಿದಿಹರೆಂದು ಅಂತರಂಗದಲ್ಲಿ ಮರೆಮಾಡಿದ. ಪೂಜಿಸಿಹರೆಂದು ಕೈಗೆ ಮರೆಮಾಡಿದ. ಕೂಡಲಸಂಗಮದೇವರೊಡನೆ ಚಹಂಕಾರ ಮಾಡಿ, ಕೆಟ್ಟ ಕೇಡನೇನೆಂದುಪಮಿಸುವೆನು ?

೧೨. ಅಶನ ಕುಂದದು. ವ್ಯಸನ ಮಾಡದು, ಅರ್ಥವಡಗದು, ವ್ಯವಹಾರ ಮಾಡದು, ಮಜ್ಜನಕ್ಕೆರೆವೆನಯ್ಯ. ಕಾಯವಿಕಾರಿಯಾನು, ಮಜ್ಜನಕ್ಕೆರೆವೆನಯ್ಯ! ಕಾಯವಿಕಾರಿಯಾನು, ಮಜ್ಜನಕ್ಕೆರೆವೆನಯ್ಯ! ಜೀವವಿಕಾರಿಯಾನು, ಮಜ್ಜನಕ್ಕೆರೆವೆನಯ್ಯ! ಶರಣನಲ್ಲ, ಲಿಂಗೈಕ್ಯನಲ್ಲ. ಕೂಡಲಸಂಗಮದೇವರಲ್ಲಿ ಅಂತರಾಭ್ಯಂತರ ನಾನಯ್ಯ.

೧೩. ಲೋಕೋಪಚಾರಕ್ಕೆ ಮಜ್ಜನಕ್ಕೆರೆವೆನಯ್ಯ. ಮನದ ತಾಮಸ ಬಿಡದು. ಮನದ ಕಪಟ ಬಿಡದು. ಶಿವಶರಣೆಂಬುದು ಅಳವಡದಯ್ಯ. ಎನ್ನ ಮನದಲ್ಲಿ ಎರಡುಳ್ಳನ್ನಕ್ಕುರ ಕೂಡಲಸಂಗಮದೇವರೆಂತೊಲಿವೆ ?

೧೪. ಕೆಲಕ್ಕೆ ಶುದ್ಧನಾದೆನಲ್ಲದೆ, ಮನಕ್ಕೆ ಶುದ್ಧನಾಗೆನಯ್ಯ. ಕೈಮುಟ್ಟಿ ಪೂಜಿಸುವಡೆ, ಎನ್ನ ಕೈ ಶುದ್ಧವಿಲ್ಲವಯ್ಯ. ಮನಮುಟ್ಟಿ

ಪೂಜಿಸುವದೆ, ಎನ್ನ ಮನ ಶುದ್ಧವಿಲ್ಲವಯ್ಯ. ಭಾವ ಶುದ್ಧವಾದಡೆ ಕೂಡಲಸಂಗಮದೇವನಿತ್ತ ಬಾ ಎಂದೆತ್ತಿಕೊಳ್ಳನೇಕಯ್ಯ?

೧೫. ಹಸಿವಾದಡುಂಬುದನು ಸತಿಯ ಸಂಭೋಗವನು ಅನಾಗಿ ನೀ ಮಾಡೆಂಬುವರುಂಟೇ? ಮಾಡುವದು ಮಾಡುವದು ಮನಮುಟ್ಟಿ. ಮಾಡುವದು ಮಾಡುವದು ತನುಮುಟ್ಟಿ. ತನುಮುಟ್ಟಿ, ಮನಮುಟ್ಟದಿ ದರೆ, ಕೂಡಲಸಂಗಮದೇವನೇತರಲ್ಲಿ ಮೆಚ್ಚುವನು?

೧೬. ತನ್ನಾಶ್ರಯದ ರತಿಸುಖವನು ತಾನುಂಬ ಉಟವನು ಬೇರೆ ಮತ್ತೊಬ್ಬರ ಕೈಯಲ್ಲಿ ಮಾಡಿಸಬಹುದೇ? ತನ್ನ ಲಿಂಗಕ್ಕೆ ತಾ ಮಾಡುವ ನಿತ್ಯ ನೇಮವನು ತಾ ಮಾಡಬೇಕಲ್ಲವೆ, ಬೇರೆ ಮತ್ತೊಬ್ಬರ ಕೈಯಲ್ಲಿ ಮಾಡಿಸಬಹುದೇ? ಕೆಮ್ಮನೆ ಋಷಿಚಾರಕ್ಕೆ ಮಾಡುವರಲ್ಲದೆ, ನಿಮ್ಮ ನೆತ್ತಬಲ್ಲರು ಕೂಡಲಸಂಗಮದೇವಾ?

೧೭. ಸತಿಯರ ಸಂಗವನು ಅತಿಶಯ ಗ್ರಾಸವನು ಪೃಥ್ವಿಗೀಶ್ವರ ಪೂಜೆಯನು ಅರಿವುಳ್ಳರೆ ಹೆರರ ಕಯ್ಯಿಂದ ಮಾಡಿಸುವರೇ ರಾನುನಾಥಾ?

೧೮. ತನು ಕರಗದವರಲ್ಲಿ ಮಜ್ಜನವನೊಲ್ಲೆಯಯ್ಯ ನೀನು. ಮನ ಕರಗದವರಲ್ಲಿ ಪುಷ್ಪವನೊಲ್ಲೆಯಯ್ಯ ನೀನು. ಹದುಳಿಗರಲ್ಲದವರಲ್ಲಿ ಗಂಧಾಕ್ಷತೆಯನೊಲ್ಲೆಯಯ್ಯ ನೀನು ಅರಿವು ಕಣ್ಣೆರೆಯದವರಲ್ಲಿ ಅರತಿ ಯನೊಲ್ಲೆಯಯ್ಯ ನೀನು. ಭಾವಶುದ್ಧವಿಲ್ಲದವರಲ್ಲಿ ಧೂಪವನೊಲ್ಲೆಯಯ್ಯ ನೀನು ಪರಿಣಾಮಿಗಳಲ್ಲದವರಲ್ಲಿ ನೈವೇದ್ಯವನೊಲ್ಲೆಯಯ್ಯ ನೀನು. ತ್ರಿಕರಣ ಶುದ್ಧವಿಲ್ಲದವರಲ್ಲಿ ತಾಂಬೂಲವನೊಲ್ಲೆಯಯ್ಯ ನೀನು. ಡೈದಯಕಮಲವರಳದವರಲ್ಲಿ ಇರಲೊಲ್ಲೆಯಯ್ಯ ನೀನು. ಎನ್ನಲ್ಲಿ ಏನುಂ ಟೆಂದು ಕರಸ್ಥಲವನಿಂಬುಗೊಂಡೆ ಹೇಳಾ ಚನ್ನಮುಕ್ತಕಾರ್ಜುನಯ್ಯ.

## ತಾಮಸ ಲಿಂಗಪೂಜೆಯನ್ನು ಬಿಡು.

೧. ಮೊಟ್ಟೆ ಮೊಟ್ಟೆ ಪುಷ್ಪವ ಪತ್ರೆಯ ತಂದು, ಒಟ್ಟು ಒಟ್ಟು ಲಿಂಗವ ಪೂಜಿಸಿದಡೇನು, ತನು, ಮನ, ಧನವ ಕೊಟ್ಟು ತನುವ ಹಿಂಗ ದನ್ನಕ್ಕರ? ಹುಸಿಕಳವು ಪರದಾರ ವ್ಯಾಪಾರದಲ್ಲಿ ಹರಿದಾಡುವ ಮರುಳು ಬುದ್ಧಿಯ ದುರಾಚಾರಗಳಿಗೆ ದೂರವಾಗಿಪ್ಪನು ನೋಡಾ ನಮ್ಮ ಅಖಂಡೇಶ್ವರಾ.

೨. ಆಗ್ನವಣಿ, ಪತ್ರ, ಪುಷ್ಪ, ಧೂಪ ನಿನಾಳೆಯಲ್ಲಿ ಪೂಜಿಸಿ, ಪೂಜಿಸಿ ಬಳಲುತ್ತಿದ್ದಾರೆ. ಏನೆಂದರಿಯರು, ಎಂತೆಂದರಿಯರು. “ಜನ ಮರುಳೋ, ಜಾತ್ರೆಮರುಳೋ” ಎಂಬಂತೆ ಎಲ್ಲರೂ ಪೂಜಿಸಿ, ಏನನೂ ಕಾಣದೆ, ಲಯಕ್ಕೊಳಗಾಗಿ ಹೋದರು ಗುಹೇಶ್ವರಾ.

೩. ಮಜ್ಜನಕ್ಕೆರೆದು ಫಲವ ಬೇಡುವರಯ್ಯ. ತಮಗಿಲ್ಲಿಯದೋ ಆ ಫಲವು, ಸಿತಾಳಕ್ಕಲ್ಲದೆ? ಪತ್ರಪುಷ್ಪದಲ್ಲಿ ಪೂಜಿಸಿ ಫಲವ ಬೇಡುವರು. ತಮಗಿಲ್ಲಿಯದೋ ಆ ಫಲವು, ಗಿಡಗಳಿಗಲ್ಲದೆ? ಸುಯಿಧಾನವನರ್ಪಿಸಿ ಪ್ರಸಾದದ ಫಲವ ಬೇಡುವರು. ತಮಗಿಲ್ಲಿಯದೋ ಆ ಫಲವು, ಹದಿ ನೆಂಟು ಧಾನ್ಯಕ್ಕಲ್ಲದೆ? ಲಿಂಗದೊಡವೆಯ ಲಿಂಗಕ್ಕೆ ಕೊಟ್ಟು, ಫಲವ ಬೇಡುವ ಸರ್ವನ್ಯಾಯಿಗಳನೇನೆಂಬಿ ಗುಹೇಶ್ವರಾ?

೪. ಅಷ್ಟವಿಧಾರ್ಚನೆ ಪೋಡಲೋಪಚಾರವ ಮಾಡುವ ಹಮ್ಮಿ ನಲ್ಲಿ ಬೆಂದಿನೆಯ್ಯ. ಗುರುವೆಂದರಿಯೆ, ಲಿಂಗವೆಂದರಿಯೆ, ಜಂಗಮ ವೆಂದರಿಯೆ, ಪ್ರಸಾದವೆಂದರಿಯೆ. ಅನು ಬೆಂದಿನೆಯ್ಯ. ಕೂಡಲಸಂಗಮ ದೇನಾ, ಅನು ಮಾಡುವದೆಲ್ಲ ಬರಿಯ ಉಪಚಾರವಯ್ಯ.

೫. ಬಂಡಿ ತುಂಬ ಪತ್ರೆಯ ತಂದು, ಕಂಡ ಕಂಡಲ್ಲಿ ಮಜ್ಜನಕ್ಕೆ ರೆವಿರಿ. ತಾಪತ್ರಯವ ಕಳೆದು ಪೂಜಿಸಿ. ತಾಪತ್ರಯವ ಲಿಂಗನೊಲ್ಲ. ಕೂಡಲಸಂಗಮದೇವ ಬರಿಯ ಉದಕದಲ್ಲಿ ನೆನೆವನೇ?

೬. ಆರಕ್ಕಾರು ಬತ್ತಿದ ಗಿಡದ ಹೂವನೇ ಕೊಯ್ದು, ಊರಲ್ಲಿ ಕಟ್ಟಿದ ನೀರನೇ ತಂದು, ನಾಡೆಲ್ಲ ನೋಡಲೆಂದು ಪೂಜಿಸುವ ಪುಣ್ಯವು ಆ ಹೂವಿಗೋ, ಆ ನೀರಿಗೋ, ನಾಡೆಲ್ಲ ನೋಡಲೆಂದು ಪೂಜಿಸಿದಾ ತಗೋ? ಇದನಾನಂದಿಯೆ. ನೀವೇ ಬಲ್ಲಡೆ, ಹೇಳೆಂದಾತ ನಮ್ಮ ಅಂಬಿ ಗರ ಚೌಡಯ್ಯನು.

೭. ಉದಯದಲೆದ್ದು ಗಡಗಡನೆ ನಡುಗುತ್ತ ಹೋಗಿ, ಹೊಗಿಡವ ಪತ್ರೆಯ ಕಡಿನ ದೃಢಗೇಡಿಗಳಿರಾ, ನೀವು ಕೇಳಿರಿ. ಅದು ಕಡು ಪಾಪ ವಲ್ಲದೆ, ನಿಮಗೆ ನಡುಗಿರೋ. ಪರಧನ ಪರಸ್ತ್ರೀಯರಿಗೆ ನಡುಗಿರೋ. ಕೊಲೆ, ಹುಸಿ, ಕಳವು, ಪರದಾರ, ಕಾಂಕ್ಷೆಗೆ ನಡುಗಿರೋ. ಹರನಿಂದೆ ಗುರುನಿಂದೆ ಶಿವನಿಂದೆ ಕೇಳಲಾರೆವೆಂದು ನಡುಗಿರೋ. ಶಿವಾಚಾರಕ್ಕೆ ನಡುಗದೆ, ಮಹಾಚಳಿಗೆ ನಡುಗಿ, ಹೂವಿನ ಗಿಡವ ತಿರಿವ ಕಡುಪಾ ಪಿಗಳಿರಾ, ನಿಮಗೆ ಮೃಡನ ಪೂಜೆ ಎಲ್ಲಿಯದೂ ಇಲ್ಲ ನಿಮಗೆ, ಅಖಂಡ ಪರಿಪೂರ್ಣ ಘನಲಿಂಗ ಗುರುಚನ್ನಬಸವೇಶ್ವರ ಸಾಕ್ಷಿಯಾಗಿ.

೮. ಮರನ ಹೂವ ಕೊಯ್ದು, ಮರಕ್ಕೆರಿಸಿ, ನದಿಯ ಉದ ಕವ ನದಿಗೆ ಅರ್ಪಿಸಿ, ಕರುವನಗಲಿಸಿ ತಾಯ ಮೊಲೆವಾಲ ಮರುಗಿಸಿ ಕರೆಮಣಬೀಡಪೋ. ಕೂಡಲಸಂಗಮ ಮಾಡಿದ ಮಾಯೆ ಹಲಬರ ಬಾಯ ಪೊಣೆದು ಹೋಯಿತ್ತು.

೯. ಅಗ್ನಿಸ್ತಂಭ ರಕ್ಷೆ ಇದ್ದು, ಮನೆ ಬೆಂದಿತ್ತಯ್ಯ. ಜಲಮುರಿ ಶಂಖವಿದ್ದು, ಪದ ಹೋಯಿತ್ತಯ್ಯ. ಏಕ ಮುಖ ರುದ್ರಾಕ್ಷೆ ಇದ್ದು, ವಿಘ್ನನಾಯಿತ್ತಯ್ಯ. ಇವೆಲ್ಲವ ಸಾಧಿಸಿದರೆ ಏನೂ ಇಲ್ಲದಂತಾಯಿತ್ತು ಗುಹೇಶ್ವರಾ.

ಅರ್ಥ:-- ಲಿಂಗವ ನಂಬಿ ನಿಷ್ಕೆಯಿಂದ ಪೂಜಿಸಿದರೆ, ಅಸಾಧ್ಯ ವೆಲ್ಲವೂ ಸಾಧ್ಯವಹುದು. ಲಿಂಗವ ನಂಬದೆ, ಏನ ಸಾಧಿಸಿದಡೆಯೂ ಪ್ರಯೋ ಜನವಿಲ್ಲವೆಂಬುದೀ ವಚನದ ಬಹು ಶಬ್ದಕ್ಕೇಕಾರ್ಥ.

೧೦. ಎಲ್ಲವ ಕಳೆದುಳಿದ ಹೂವ ತಂದು, ಗೆಲ್ಲ ಸೋಲಕ್ಕೊಳ ಕಾಗದ ನೀರ ತುಂಬಿ, ಕರಣಂಗಳೆಲ್ಲವು ಕಂಗಳ ತುಂಬಿ ನಿಂದು ನೋಡಿ, ಎಂದೂ ತನ್ನಂಗದಿಚ್ಛೆಯನರಿದು, ಮರೆದು ಲಿಂಗವ ಪೂಜಿ ಸಬೇಕೆಂದ ನಂಬಿಗರಚೌಡಯ್ಯ.

೧೧. ನಿತ್ಯ ನೇಮಿಗಳಿಗೆ ಹಿಂಜಾವವಾಯಿತ್ತು. ಕೃತ್ಯ ಪೂಜ ಕರುಗಳಿಗೆ ಕಾಲವಾಯಿತ್ತು. ಆರು ವ್ರತದ ಲಿಂಗಾಂಗಿಗಳು ನಿಮ್ಮ ಇರವ ಶಿವಲಿಂಗದಲ್ಲಿ ಸಂಬಂಧಿಸಿಕೊಳ್ಳಿ. ಶುದ್ಧ ಸಿದ್ಧ ಪ್ರಸಿದ್ಧ ಪ್ರಸನ್ನ ಕುರಂಗೇಶ್ವರಲಿಂಗವ ಕೂಡ ಬಲ್ಲಡೆ.

ಅರ್ಥ:-- ತಪ್ಪದ ಹಾಗೆ ಲಿಂಗ ಪೂಜಾಕ್ರಿಗಳ ಮಾಡುವವರಿಗೆ ಬೆಳಗಾಯಿತ್ತು. ಕೃತ್ಯವಾಗಿ ಮೂರುವೇಳೆ ಐದುವೇಳೆ ಒಂಬತ್ತು ವೇಳೆ



ಲಿಂಗಪೂಜೆಯ ಮಾಡುವರುಗಳಿಗೆ ಅವೇಳ್ವವಾಯಿತ್ತು. ಆಚರಣೆಯ ಪದ್ಧತಿಯೇ ಅಂಗವಾಗಿವುಳ್ಳ ಲಿಂಗದೇಹಿಗಳು ನಿಮ್ಮಂಗವ ಇಷ್ಟಲಿಂಗದ ಪೂಜಾಕ್ರಿಯೆಗಳಲ್ಲಿ ಆಡಗಿಸಿಕೊಳ್ಳಿ. ಚಿತ್ಯಕ್ತಿವಲ್ಲಭನಾದ ಚಿಧ್ವನಲಿಂಗದಲ್ಲಿ ಸಮರಸವಾಗಬಲ್ಲಡೆ ಎಂಬುದರ್ಥ.

೧೨. ಅಷ್ಟ ವಿಧಾರ್ಚನೆ ಪೋಡಶೋಪಚಾರ ಹುಸಿ ಕಾಣಿರೇ. ಗಾಣದತ್ತಿನಂತೆ ಮೆಟ್ಟಿದ ಹೆಜ್ಜೆಯ ಮೆಟ್ಟುವ ಭಕ್ತನ ಪರಿಯ ನೋಡಾ. ಕೊಂಬಲ್ಲಿ ಐದುವನು, ಕೊಡುವಲ್ಲಿ ನಾಲ್ಕುವನು, ಒಂಬತ್ತರಾದಲ್ಲಿ ಭಕ್ತಿ ಭಾಗಕಿನ್ನೆಂತೋ? ಮೂರ್ತಿಯನರಿದು ಮೂರ್ತಿವಿದಿದು ಇರಲರಿಯರು ಮಾರುವರು ಗುರುಲಿಂಗವನು ತ್ರಿವಿಧಕ್ಕೆ ಚಿಕ್ಕಯ್ಯ ಪ್ರಿಯಸಿದ್ಧಲಿಂಗ ಇಲ್ಲ ಇಲ್ಲ.

ಅರ್ಥ:— ಲಿಂಗಕ್ಕೆ ಅಷ್ಟವಿಧಾರ್ಚನೆ ಪೋಡಶೋಪಚಾರಂಗಳ ಮಾಡಿ ಫಲಪದಂಗಳ ಪಡೆದು, ಆ ಭೋಗ ತೀರಿದ ಬಳಿಕ ಮುನ್ನಿನಂತೆ ಜನನಮರಣಕ್ಕೆ ಬರುತ್ತಿಹರು. ಲಿಂಗಭಕ್ತನ ಪರಿ ಇಂತುಟಿಂಬುದೀಗ ಅಷ್ಟವಿಧಾರ್ಚನೆ ಪೋಡಶೋಪಚಾರ ಹುಸಿಕಾಣಿರೇ ಗಾಣದ ಎತ್ತಿನಂತೆ ಮೆಟ್ಟಿದ ಹೆಜ್ಜೆಯ ಮೆಟ್ಟುವ ಭಕ್ತನ ಪರಿಯ ನೋಡಾ, ಎಂಬ ಶಬ್ದಕೃಥ. ಶಿವನು ಐದುಮುಖಗಳಿಂದ ಹುಟ್ಟುವ ಐದು ತತ್ವಂಗಳೇ ದೇಹವಾಯಿತ್ತು. ಆ ಐದು ತತ್ವಂಗಳೊಳಗೆ ಆಕಾಶಸ್ವರೂಪ ನೀಗ ಜೀವನು. ಅಂತಹ ಶಿವನ ಐದು ಮುಖಂಗಳಿಂದ ಒಗೆದ ಐದು ತತ್ವಂಗಳನು ಶಿವನೈದು ಮುಖಕ್ಕೆ ಪೂಜೆಯ ಮಾಡಿ ಸಮರ್ಪಿಸಲರಿಯದೆ ನಾಲ್ಕು ತತ್ವಕರಣಂಗಳನರ್ಪಿಸಿ ಜೀವಾತ್ಮ ನನರ್ಪಿಸಲರಿಯದೆ ರಾದರೆಂಬುದೀಗ ಕೊಂಬಲ್ಲಿ ಐದುವನು ಕೊಡುವಲ್ಲಿ ನಾಲ್ಕುವನು ಎಂಬ ಶಬ್ದಕೃಥ. ಅಂತು ಲಿಂಗದ ಐದು ಮುಖಕ್ಕೆ ನಾಲ್ಕು ತತ್ವವನರ್ಪಿಸಿ ಒಂದು ಜೀವಾತ್ಮನುಳಿಯುತ್ತಾಗಿ ಉಳಿದ ಜೀವಾತ್ಮಗೆ ಶಿವನಲ್ಲಿ ಕೂಟವಿಲ್ಲದೆ ಹೋಯಿತ್ತೆಂಬುದೀಗ ಒಂಬತ್ತರಲ್ಲಿ ಭಕ್ತಿ ಭಾಗಕಿನ್ನೆಂತೋ ಎಂಬ ಶಬ್ದಕೃಥ. ಅಂತು ಜೀವನ ಸಾಕಾರವ ಶಿವನ ಸಾಕಾರಕೃಪಿಸಿ ಮುಕ್ತರಾಗಲರಿಯದೆ ಲಿಂಗವ ಪೂಜಿಸಿ ಹೊನ್ನು ಹೆಣ್ಣು ಮಣ್ಣು ಪಡೆದರೆಲ್ಲರೂ ಲಿಂಗವ ಅಷ್ಟ ವಿಧಾರ್ಚನೆ ಪೋಡಶೋಪಚಾರದಿಂದ ಅಲಂಕರಿಸಿ ಲಿಂಗವ ಬೆಲೆಮಾಡಿ ಮಾರಿ ಹೊನ್ನು ಹೆಣ್ಣು ಮಣ್ಣು ಕೊಂಡು

ಭವಕ್ಕೇಡಾದರು ಲಿಂಗಪೂಜಕರು. ಅವರಂಗದಲ್ಲಿ ಶಿವನಿಲ್ಲವೆಂಬುದೀಗ ಮೂರ್ತಿವಿಡಿದು ಮೂರ್ತಿಯನೆಯರು ಮಾರುವರು ಗುರುಲಿಂಗವನ್ನು ತ್ರಿವಿಧಕ್ಕೆ ಚಿಕ್ಕಯ್ಯ ಪ್ರಿಯಸಿದ್ಧಲಿಂಗ ಇಲ್ಲ ಇಲ್ಲವೆಂಬ ಶಬ್ದಕೃತ್ಯ.

೧೩. ಕಾಲವಂಚಕನಾಗಿ ಜಂಗಮಕಿಕ್ಕಿದಡೆ, ಕರ್ಮವೇ ತಿಂಬುದು. ಉಪಚರಿಸಿ ಕೊಂಬನಾಗಿ, ತ್ರಿಸಂಧಿಯ ಶಿವಪೂಜೆಯ ಮಾಡಿದಡೆ, ಅದು ಹಸಿವಿಲ್ಲದ ಗ್ರಾಸ. ಅಸಮಾಕ್ಷನ ಮುಟ್ಟಿದು, ಇದು ಹುಸಿಯಲ್ಲವೆಂದೆ ಕಾಮಹರ ಪ್ರಿಯ ರಾಮನಾಥಾ.

ಅರ್ಥ:— ಹಸಿವಾಗಿ ಬಂದ ಕಾಲಕ್ಕೆ ಅನ್ನ ತೃಪ್ತಿಯಾಗಿ ಬಂದಕಾಲಕ್ಕೆ, ಪಾನೀಯ ಸೀತ ಗ್ರಹಿತನಾಗಿ ಬಂದಕಾಲಕ್ಕೆ, ವಸ್ತ್ರಕಷ್ಟಟಂಗಳ ಕೊಡದೆ, ತತ್ಪಾಲವಂಚಕನಾಗಿ, ಶಿವರಾತ್ರಿ ಯುಗಾದಿ ದೀವಳಿಗೆ ಮೊದಲಾದ ಸ್ಥಿತಿಕಾಲಂಗಳಲ್ಲಿ ನೂರಾರು ಜಂಗಮವ ನೆರಹಿಕೊಂಡು, ಅನ್ನ ವನಿಕ್ಕಿ, ವಸ್ತ್ರಕಷ್ಟಟಂಗಳ ಕೊಟ್ಟು, ಭಕ್ತಿಯ ಮಾಡಿದಡೆ, ಸಂಚಿತಾದಿ ಕರ್ಮವೇ ಅನುಗ್ರಹಿಸುವದು. ಶಿವಪೂಜಕನು ಲಿಂಗಾರ್ಚಕನೆಂದು ದೇವಭಕ್ತರಿಂದ ಸತ್ಕರಿಸಿಕೊಂಬವನಾಗಿ, ತ್ರಿಕಾಲಂಗಳಲ್ಲಿ ಲಿಂಗಪೂಜೆಯ ಮಾಡಿದಡೆ ಆ ಪೂಜೆಯು ಹಸಿವಿಲ್ಲದವನು ಅನ್ನವನ್ನು ತೆಗೆದು ಕೊಂಡಡೆ ಎಗಡಿಸುವದು ಎಂಬ ಹಾಗೆ ಲಿಂಗಕ್ಕೆ ಸಲ್ಲದು. ಆ ಉಪಾದಿ ಭಕ್ತಿಯು ಆ ಉಪಾದಿ ಪೂಜೆಯು ಮೂರು ಕಂಗಳನ್ನುಳ್ಳ ಪರಶಿವ ಲಿಂಗವ ನೋಂಕಲರಿಯದು. ಇವು ಸಟೆಯೆಲ್ಲವೆಂದೆನೆಂಬುದರ್ಥ.

೧೪. ಕೆರೆಯ ನೀರು ಮರದಲ್ಲಿಯ ಪುಷ್ಪವ ಧರಿಸಿದರೇನು ಆಯ್ಕೆ? ಆಗುವದೇ, ಆಗುವದೇ ಲಿಂಗಾರ್ಚನೆ? ನೀರವೆಯಲಿಕ್ಕಾ ತನೇನು ಜಿಸಲಿಂದ ಬಳಲಿದನೇ? ಪುಷ್ಪದಿಂದ ಧರಿಸಲಿಕ್ಕಾತನೇನು ವಿಟರಾಜನೇ? ನಿನ್ನ ಮನವೆಂಬ ನೀರಿಂದ ಜ್ಞಾನವೆಂಬ ಪುಷ್ಪದಿಂದ ಪೂಜಿಸಬಲ್ಲಡೆ ಭಕ್ತನೆಂಬೆ ಮಹೇಶ್ವರನೆಂಬೆ ನೋಡಾ ಕಪಿಲಸಿದ್ಧಮಲ್ಲಿ ಕಾರ್ಜುನಾ.

## ಪರಮಾತ್ಮನನ್ನು ನೆನೆಯು.

೧. ವಾರವೆಂದರಿಯೆ, ದಿನವೆಂದರಿಯೆ, ಏನೆಂದರಿಯೆನಯ್ಯ. ಇರುಳೆಂದರಿಯೆ, ಹಗಲೆಂದರಿಯೆ, ಏನೆಂದರಿಯೆನಯ್ಯ. ನಿಮ್ಮವ ಪೂಜಿಸಿ ಎನ್ನವ ಮರೆದೆ ಕೂಡಲಸಂಗಮದೇವನಾ.

೨. ನಿಮ್ಮ ನೋಟವನಂತ ಸುಖ. ಕೂಟ ಪರಮ ಸುಖವಯ್ಯ. ಅಷ್ಟಕೋಟಿರೋಮಂಗಳೆಲ್ಲ ಕಂಗಳಾಗಿ ನೋಡುತ್ತಿದ್ದೆನು. ಕೂಡಲ ಸಂಗಮದೇವನಾ, ನಿಮ್ಮ ನೋಡಿ, ಮನದಲ್ಲಿ ರತಿ ಹುಟ್ಟಿ, ನಿಮಿರ್ದವೆನ್ನ ಕಂಗಳೂ.

೩. ವಡನದಲ್ಲಿ ನಾಮಾಮೃತ ತುಂಬಿ, ನಯನದಲ್ಲಿ ಮೂರುತಿ ತುಂಬಿ, ಮನದಲ್ಲಿ ನಿಮ್ಮ ನೆನಹು ತುಂಬಿ, ಕಿವಿಯಲ್ಲಿ ನಿಮ್ಮ ಕೀರ್ತಿಯು ತುಂಬಿ, ಕೂಡಲಸಂಗಮದೇವನಾ, ನಿಮ್ಮ ಚರಣಕಮಲದೊಳು ಸೊಗದ ಬಡನುಂಬ ತುಂಬಿಯಾಗಿರ್ಪೆನು.

೪. ಅಡಿಗಡಿಗೆ ಲಿಂಗವನಡರಿಯಡರಿ, ಕಂಗಳು ಕಡೆಗೋಡಿವರಿ ದವಯ್ಯ. ಎನ್ನಶ್ರುಜಲಂಗಳು ಆಲಿಗಲ್ಲರೂಹಿನಂತೆ. ತನು ಪುಳುಕಿತನಾಗೆ ಆರಗಿನ ಪುತ್ಥಳಿಯಂತೆ. ಬೆವರು ಬಿಂದುಗಳೆಲ್ಲ ಭಕ್ತಿರಸದ್ರವವಯ್ಯ. ಕೂಡಲಸಂಗಮದೇವನಯ್ಯ ನಿಮ್ಮ ದರ್ಶನ ಸ್ಪರ್ಶನದಿಂದ ಮನ ಒಲಿದು ನೆರೆವ ಭರವ ನಾನೇನೆಂಬೆನಯ್ಯ?

೫. ಮನ ಮನ ಬೆರಿಸಿದಲ್ಲಿ, ತನು ಕರಗದಿದ್ದಡೆ, ಸೋಂಕಿನಲ್ಲಿ ಪುಳುಕಂಗಳು ಹೊರಹೊಮ್ಮದಿದ್ದಡೆ, ಕಂಗಳ ಶ್ರುಜಲಂಗಳು ಸುರಿಯ ದಿದ್ದಡೆ, ನುಡಿವಲ್ಲಿ ಗದ್ದದಂಗಳು ಹೊರಹೊಣ್ಣದಿದ್ದಡೆ, ಕೂಡಲ ಸಂಗಮದೇವರ ಭಕ್ತಿಗಿದೇ ಚಿಹ್ನೆ, ಎನ್ನಲ್ಲಿ ಇಲ್ಲವಾಗಿ ಅನು ಡಂಭಕ ಕಾಣೆರೇ.

೬. ಅಂಗೈಯೊಳಗಣ ಲಿಂಗವ ನೋಡುತ್ತ, ಕಂಗಳು ಕಡೆಗೋಡಿ ವರಿಯುತ್ತ, ಎಂದಿಪ್ಪೆನೋ? ನೋಟವೇ ಪ್ರಾಣವಾಗಿ ಎಂದಿಪ್ಪೆನೋ? ಕೂಟವೇ ಪ್ರಾಣವಾಗಿ ಎಂದಿಪ್ಪೆನೋ? ಎನ್ನ ಅಂಗವಿಕಾರದ ಸಂಗವಳಿದು ಕೂಡಲಸಂಗಯ್ಯ 'ಜಯ, ಲಿಂಗ, ಲಿಂಗ' ಎನುತಿರ್ಪೆನು.

೭. ಲಿಂಗ ಕರಸ್ಥಲಕ್ಕೆ ಬಂದ ಮತ್ತೆ, ಕಂಗಳು ತುಂಬಿವರಿಯದಿ ದ್ದದೆ, ಅಂಗಲಿಂಗ ಪೂಜೆ ಏಕೆ? ಲಿಂಗವ ಜಿಹ್ವೆಯಲ್ಲಿ ನೆನೆವಾಗ, ಅಂಗವ ಮರೆಯದಿದ್ದದೆ, ಆ ಲಿಂಗದ ನೆನಹು ಅದೇಕೆ? ಲಿಂಗವಾ ತೇಯ ಕಿವಿ ತುಂಬ ಕೇಳಿ, ಸರ್ವಾಂಗ ಜೊಂಪಿಸಿ ಮನ ಮಗ್ನವಾಗಿ ಇರ ದಿದ್ದದೆ, ಉರಿಲಿಂಗ ತಂಪೆಯ ಸಿರಿಯ ನೆನೆಯಲೇಕೆ?

೮. ಅಡಿ ಕಾಲು ದಣಿಯದು. ನೋಡಿ ಕಣ್ಣು ದಣಿಯವು. ಮಾಡಿ ಕೈ ದಣಿಯವು. ಹಾಡಿ ನಾಲಿಗೆ ದಣಿಯವು. ಇನ್ನೇವೆ? ಇನ್ನೇವೆ? ನಾ ನಿಮ್ಮ ಕೈಯ್ಯಾರೆ ಪ್ರಾಜಿಸಿ, ಮನ ದಣಿಯಲೊಲ್ಲದು. ಇನ್ನೇವೆ? ಇನ್ನೇವೆ? ಕೂಡಲಸಂಗಮದೇವ ಕೇಳಯ್ಯ, ನಿಮ್ಮುದರವ ಬಗಿದಾನು ಹೊಗುವ ಭರವೆನಗೆ.

೯. ಕಾಯ ಸಂಗ ನಿಷ್ಕಂಗವಾಗಿ, ಇನ್ನಾವ ಸಂಗವನರಿಯೆನಯ್ಯ. ಮಿಗೆ ಒಲಿದನಾಗಿ, ಅಗಲಲಾರೆನಯ್ಯ. ನಗೆಮೊಗದರಸಾ, ಅವಧಾರು. ಕೂಡಲಸಂಗಮದೇವಾ ಬಗಿದು ಹೊಗುವೆನು ನಾ ನಿಮ್ಮ ಮನವ.

೧೦. ಕಂಡ ಕನಸು. ನಿಧಾನವ ಕಂಡೆನಯ್ಯ. ಬಿಡಲಾರದ ನಿಧಾನವ ಕಂಡೆನಯ್ಯ. ಕೂಡಲಸಂಗಮ್ಯನೆಂಬ ನಿಧಾನವ ಕಂಡು, ಬಿಡಲಾರೆನಯ್ಯ.

೧೧. ಎನಗೆ ನಿಮ್ಮ ನೆನಹಾದಾಗಳೇ ಉದಯ. ಎನಗೆ ನಿಮ್ಮ ಪಾಡ ಮರಹಾದಾಗಳೇ ಅಸ್ತಮಾನ. ಎನಗೆ ನಿಮ್ಮ ನೆನಹವೇ ಜೀವಾಳ. ಎನಗೆ ನಿಮ್ಮ ನೆನಹವೇ ಪ್ರಾಣ, ಕಾಣಾಸ್ವಾಮಿ. ಎನ್ನ ಹೃದಯದಲ್ಲಿ ನಿಮ್ಮ ಚರಣದುಂಡಿಗೆಯನೊತ್ತಯ್ಯ. ಎನ್ನ ವದನದಲ್ಲಿ ಪಡಕ್ಷರಿಯ ಬರೆಯಯ್ಯ ಕೂಡಲಸಂಗಮದೇವಾ.

೧೨. ಸುರರು, ಕಿನ್ನರರು, ಕಿಂಪುರುಷರೆಂಬುವರನಾರು ಬಲ್ಲರು? ಎನ್ನ ಚಿತ್ತವು ನಿಮ್ಮ ಮೇಲೆ ಲಿಂಗಯ್ಯ. ಎನ್ನ ಭಾವವು ನಿಮ್ಮ ಮೇಲೆ ಸಂಗಯ್ಯ. ಕೂಡಲಸಂಗಮದೇವಾ ನಾನನ್ಯವೆಂಬುದನರಿಯೆನಯ್ಯ.

೧೩. ಮಂಗಳ ಮಯ ಲಿಂಗವ ಮನ ಹಿಂಗದೆ, ಸುಸಂಗಿಯಾಗಿ, ಮಹಾಲಿಂಗ ಪ್ರಸಂಗಿಯಾಗಿಪ್ಪತ್ತನ ಅಂಗವೆನಗೆ ಮಂಗಳ ತರಂಗ. ಆತನ ಪ್ರಸಂಗದಲ್ಲಿರಿಸಾ ಉರಿಲಿಂಗದೇವಾ.



೧೪. ತಾಳ ಮಾನ ಸರಸ ನಾನರಿಯೆ. ವಜೆ ಬಜಾವಣೆಯೆ  
ಲೆಕ್ಕವನರಿಯೆ. ಅವೃತಗಣ, ದೇವಗಣವನರಿಯೆ. ಕೂಡಲಸಂಗಮ  
ದೇವಾ ನಿನಗೆ ಕೇಡಿಲ್ಲವಾಗಿ, ಆನು ಒಲಿದಂತೆ ಹಾಡುವೆ.

೧೫. ಎನ್ನ ಕಾಯವ ದಂಡಿಗೆಯ ಮಾಡಯ್ಯ. ಎನ್ನ ಶಿರವ  
ಸೋರೆಯ ಮಾಡಯ್ಯ. ಎನ್ನ ನರವ ತಂತಿಯ ಮಾಡಯ್ಯ. ಎನ್ನ  
ಬೆರಳ ಕಡ್ಡಿಯ ಮಾಡಯ್ಯ. ಮೂವತ್ತೆರಡು ರಾಗವ ಹಾಡಯ್ಯ.  
ಎನ್ನ ಉರದಲೊತ್ತಿ, ನಿನ್ನ ಜಯಗಾನವಂ ಬಾರಿಸು, ಕೂಡಲಸಂಗಮ  
ದೇವಾ

೧೬. ಅಡಿಹರಯ್ಯ, ಹಾಡಿಹರಯ್ಯ, ಮನ ಬಂದ ಪರಿಯಲ್ಲಿ ಶಿವ  
ಶರಣರ ಮುಂದೆ. ಅಡಿಹರಯ್ಯ ಹಾಡಿಹರಯ್ಯ. ಕೋಡಂಗಿಯಾಟವ  
ನಾಡಿದ ಭಕ್ತಂಗೆ ಬೇಡಿದ್ದನೀವ ನಮ್ಮ ಕೂಡಲಸಂಗಮದೇವಾ.

೧೭. ಎಡರಡಸಿದಲ್ಲಿ, ವೃಷ, ನಿಮ್ಮ ನೆನೆವರು. ಎಡರಡಸಿದ  
ವಿಸತ್ತು ಕಡೆಯಾಗಲೊಡನೆ, ವೃಷ, ನಿಮ್ಮನೆಡಹಿಯೂ ಕಾಣರು ರಾಮ  
ನಾಥಾ.

೧೮. ಚಕೋರಂಗೆ ಚಂದ್ರಮನ ಬೆಳಗಿನ ಚಿಂತೆ. ಕಮಲಾಂ  
ಬುಜಕ್ಕೆ ಭಾನುವಿನ ಉದಯ ಚಿಂತೆ. ಭ್ರಮರಂಗೆ ಪರಿಮಳದ ಒಂ  
ಡುಂಬ ಚಿಂತೆ. ಎನಗೆ ಕೂಡಲಸಂಗಮದೇವರ ನೆನೆವುದೇ ಚಿಂತೆ.

೧೯. ಬಡತನಕ್ಕೆ ಉಂಬುವ ಚಿಂತೆ, ಉಂಡರೆ ಉಡುವ ಚಿಂತೆ,  
ಉಡಲಾದರೆ ಇಡುವ ಚಿಂತೆ, ಇಡಲಾದರೆ ಹೆಂಡರ ಚಿಂತೆ, ಹೆಂಡ  
ರಾದರೆ ಮಕ್ಕಳ ಚಿಂತೆ, ಮಕ್ಕಳಾದರೆ ಬದುಕಿನ ಚಿಂತೆ, ಬದುಕಾದರೆ  
ಕೇಡಿನ ಚಿಂತೆ, ಕೆಡದಿರೆ ಮರಣದ ಚಿಂತೆ, ಇಂತೀ ಹಲವು ಚಿಂತೆ  
ಯಲ್ಲಿ ಇಪ್ಪವರನ್ನು ಕಂಡೆನು. ಶಿವಚಿಂತೆ ಇದ್ದವರೊಬ್ಬರನ್ನೂ ಕಾಣೆ  
ನೆಂದಾತ ನಮ್ಮ ಅಂಬಿಗರ ಚೌಡಯ್ಯ ನಿಜಶರಣನು.

೨೦. ಮಹಾ ಬೆಳಗಿನ ಲಿಂಗವ ಕಯ್ಯಲ್ಲಿ ಕೊಟ್ಟೊಡೆ, ಕೊರ  
ಳಲ್ಲಿ ಕಟ್ಟಿಕೊಳ್ಳಲೇಕೆ? ನೋಡುವ ಕಣ್ಣು ಮುಚ್ಚಿದ ಮತ್ತೆ, ತನಗೆ  
ಎಡೆಯಾಟ ಉಂಟೇ? ಲಿಂಗವ ಹಿಂಗಡೆ ಅಂಗೈಯಲ್ಲಿ ಕೊಟ್ಟ ಮತ್ತೆ,  
ಚಿತ್ತದಲ್ಲಿ ಹಿಂಗದಿರಬೇಕು. ಉರಿಲಿಂಗತಂದೆಯ ಸಿರಿಯ ಭಾಷೆ.

ಅರ್ಥ:- ಚಿತ್ತಿನ ಚಿತ್ತಕಾಶವನುಳ್ಳ ಮಹಾಲಿಂಗವನುಭಾವಾದಿ ನಯನಂಗಳಿಂದ ಬರಸೆಳೆದುಕೊಂಡು ಬಂದು, ಇಷ್ಟಲಿಂಗಮೂರುತಿಯಲ್ಲಿ ಹುದುಗೊಳಿಸಿ, ಚಿತ್ತಲಾಲಿಂಗವನು ಮಾಡಿ, ಕರಸ್ಥಲದಲ್ಲಿ ಸಂಬಂಧವ ಮಾಡಿಕೊಟ್ಟರೆ, ಅರ್ಚಿಸಿ ಪೂಜಿಸಿ, ಆ ಲಿಂಗದ ಕರುಣವ ಪಡೆಯಲ ರಿಯದೆ, ಕವಣೆ ಸೆಜ್ಜೆ ಮೊದಲಾದವುಗಳಿಂದ ಬಂಧಿಸಿಕೊಳ್ಳಲೇಕೆ? ಅನಿ ಮಿಷ ದೃಷ್ಟಿಯಿಂದ ಲಿಂಗವ ನೋಡುವ ನಯನವು ಮುಚ್ಚಿ ಮರಣ ವಾದ ಬಳಿಕ ತನಗೆ ಲಿಂಗಪೂಜಾಕ್ರಿಗಳ ಮಾಡುವ ಸಂಚಾರ ಉಂಟೇ? ಲಿಂಗವನು ಭಿನ್ನವಾಗದೆ, ಕರಸ್ಥಲದಲ್ಲಿ ಸಂಬಂಧವ ಮಾಡಿಕೊಂಡು ಬಳಿಕ ಮನದಲ್ಲಿ ಲಿಂಗಧ್ಯಾನ ಲಿಂಗಸ್ತರಣಿಯನು ಬಿಡದಿರಬೇಕು. ಉರಿ ಲಿಂಗಯ್ಯಗಳು ಚಿತ್ತಿನ ಚಿದೈಶ್ವರ್ಯದ ಲಿಂಗಮೆಂಬುದರ್ಥ.

೨೧. ಶಿವಕಥೆಗಳ ಕೇಳಿ ಕೇಳಿ ಸಂತೋಷಿಸಿ, ಶಿವಕೀರ್ತನೆಗಳ ಮಾಡಿ ಮಾಡಿ, ದಣುವಿಲ್ಲದೆ ಶಿವನ ನೆನೆನೆನೆದು ಶಿವಸೇವೆಯ ಮಾಡುತ್ತ, ಶಿವಪೂಜೆಯ ನೋಜಿಯಲ್ಲಿ ವಿಶ್ವರಿಸಿ, ಶಿವರರಣೆಂದು ಶಿವನೊಡವೆಯ ಶಿವನವರಿಗೆ ಅರ್ಪಿಸಿ, ಶಿವನೇ ತಾನಾವ ಭವರಹಿತ ಭಕ್ತನ ನೋಡಾ ನಿಜಗುರು ಸ್ವತಂತ್ರ ಸಿದ್ಧಲಿಂಗೇಶ್ವರಾ.

೨೨. ಅಂಗಯ್ಯ ಲಿಂಗದಲ್ಲಿ ಕಂಗಳು ನಟ್ಟು ಎನೆ ಹೆಳಚದೆ ಮನ ಕನರಿದದೆ ಚಿತ್ರದ ರೂಹಿನ ತೆರನಂತೆ ಲಿಂಗವ ನೋಡಿ ನೋಡಿ ಕಂಗಳಲಜ್ಜೊತ್ತಿ, ಮನದಲ್ಲಿ ನೆನೆನೆನೆದು ಮೆರೆವ ಲಿಂಗಮುಖಸಂಪನ್ನರನೇ ಲಿಂಗವೆಂಬೆನು ನಿಜಗುರು ಸ್ವತಂತ್ರ ಸಿದ್ಧಲಿಂಗೇಶ್ವರಾ.

೨೩. ನಾನು ಭಕ್ತನಪ್ಪನಯ್ಯ ನಿಮ್ಮ ಶ್ರೀ ಚರಣರೇವಕನಾಗಿ. ನಾನು ಯುಕ್ತನಪ್ಪನಯ್ಯ ಯತ್ರಮಾಹೇಶ್ವರಸ್ತತ್ರ ಶಿವನೆಂಬ ವಿಶ್ವಾಸ ದನುಭಾವಿಯಾಗಿ. ನಾನು ಮುಕ್ತನಪ್ಪನಯ್ಯ ಮನ ಪ್ರಾಣ ನಿಮ್ಮಲ್ಲಿ ನಿಂದು ನಾನೆಂಬುದಿಲ್ಲವಾಗಿ. ಇಂತು ತನುವಿನಲ್ಲಿ ಹೊರೆ ಇಲ್ಲ, ಮನ ದಲ್ಲಿ ಹೊರೆ ಇಲ್ಲ, ಮನದಲ್ಲಿ ವ್ಯಾಕುಳವಿಲ್ಲ, ಪ್ರಾಣದಲ್ಲಿ ಹಮ್ಮಿಲ್ಲದೆ ತನುಮನ ಪ್ರಾಣ ನಿಮ್ಮಲ್ಲಿ ಸಂದಿಪ್ಪ ನಿಚ್ಚಟ ಭಕ್ತನಾಗಿಪ್ಪೆನು ನಿಜ ಗುರು ಸ್ವತಂತ್ರ ಸಿದ್ಧಲಿಂಗೇಶ್ವರಾ ನಿಮ್ಮಲ್ಲಿ.

೨೪. ಮನಮನ ಬೆರಸಿ ಸ್ನೇಹಬಳಿದ ಬಳಿಕ ನಿನ್ನ ನೆನೆವುತ್ತಿಪ್ಪೆ ನಾನು. ನನ್ನ ನೆನೆವುತ್ತಿಪ್ಪೆ ನೀನು. ನನಗೂ ನಿನಗೂ ಏನೂ ಹೊರೆ

ಇಲ್ಲ. ಇದನ್ನೇ ಬಲ್ಲೆ, ನಾ ಬಲ್ಲೆ. ನಿನ್ನನಗಲವಿಪ್ಪೆ ನಾನು, ಚೆನ್ನ ಬಣ್ಣದಂತೆ ಇಷ್ಟೆವಾಗಿ. ಇನ್ನು ಭಿನ್ನ ಉಂಟೇ ನಿಜಗುರು ಸ್ವತಂತ್ರ ಸಿದ್ಧಲಿಂಗೇಶ್ವರಾ?

೨೦. ಅರಳಿದ ಪುಷ್ಪ ಪರಿಮಳಿಸಿದಲ್ಲದೆ ಮಾಣದು. ಗುರುವಿನಿಂದ ಪಡೆದ ಶಿವಲಿಂಗವ ಹರುಷದಿಂದ ನೋಡಿ ನೆನೆದಡೆ; ಆ ಲಿಂಗ ಕಣ್ಣಿನವ ವೇಧಿಸಿದಲ್ಲದೆ ಮಾಣದು. ನಿಜಗುರು ಸ್ವತಂತ್ರ ಸಿದ್ಧಲಿಂಗೇಶ್ವರನ ಕೂಡುವರೆ, ನೋಟ ಬೇಟೆನೆರಡೂ ಅವಲ್ಲದಾಗದು.

೨೧. ಹಿಂಡನಗಲಿ ಹಿಡಿದಡೆವ ಕುಂಜರ ತನ್ನ ವಿಂಧ್ಯವ ನೆನೆವಂತೆ ನೆನೆವನಯ್ಯ. ಬಂಧನಕ್ಕೆ ಬಂದ ಗಿಳಿ ತನ್ನ ಬಂಧುವ ನೆನೆವಂತೆ ನೆನೆವನಯ್ಯ. ಕಂದ ನೀನಿತ್ತ ಬಾರೆಂದು ನೀವು ನಿಮ್ಮಿಂದವ ತೋರಯ್ಯ ಚೆನ್ನಮಲ್ಲಿಕಾರ್ಜುನ.

೨೨. ಮನದ ಕೋಗಿಲೆ ಮನೆಗೆ ಬಂದರೆ, ತನ್ನ ವನವ ನೆನೆವುದ ಮಾಣ್ಣುದೇ? ಮಲೆಯ ಗಜವು ಮನೆಗೆ ಬಂದರೆ, ತನ್ನ ಮಲೆಯ ನೆನೆವುದ ಮಾಣ್ಣುದೇ? ಕೂಡಲಸಂಗನ ಶರಣರು ಮರೆಮ ಮರ್ತ್ಯಕ್ಕೆ ಬಂದರೆ, ತಮ್ಮ ಆದಿ ಮಧ್ಯಾಂತರಂಗದ ಲಿಂಗವ ನೆನೆವುದ ಮಾಣ್ಣುದೇ?

೨೩. ಅಂಗಯ್ಯ ಲಿಂಗವ ಕಂಗಳು ತುಂಬಿ ನೋಡಿ, ಮನ ಹಾಡಿಸಿದಲ್ಲಿ ಅಂಗೇಂದ್ರಿಯಂಗಳೆಲ್ಲ ಲಿಂಗೇಂದ್ರಿಯಂಗಳಾದವು. ಅಂಜದಿರು ಮನವೇ, ಲಿಂಗವು ನಿನಗೆ ದೂರವೆಂದು. ಮನೋಮಧ್ಯದಲ್ಲಿಪ್ಪ ಅಂಗದ ಕಂಗಳಲ್ಲಿಪ್ಪ, ಪ್ರಾಣದ ಭಾವದಲ್ಲಿಪ್ಪ, ಅಂಗಪ್ರಾಣಭಾವ ಭರಿತ ಸರ್ವಾಂಗ ಲಿಂಗವಾದ ಬಳಕ. ಲಿಂಗ ಮಧ್ಯೆ ಪ್ರಾಣ, ಪ್ರಾಣ ಮಧ್ಯೆ ಲಿಂಗ. ಇದುಕಾರಣ ಉತ್ಪತ್ತಿ ಸ್ಥಿತಿ ಲಯ ಉಂಟೆಂದು ಅಂಜದಿರು. ಅಂಜಿಕೆ ಇಲ್ಲ, ಅಳುಕಿಲ್ಲ. ಬಂಜುದೇ ಲಿಂಗದ ಲೀಲೆ, ಇದ್ದುದೇ ಲಿಂಗದಾನಂದ, ಭಾವ ಲೀಲೆಯನಾದುದೇ ಲಿಂಗ ನಿರವಯವು. ಇದು ಸತ್ಯ ಶಿವ ಬಲ್ಲ, ಉರಿಲಿಂಗವೆಂದಿ ಪ್ರಿಯವಿಶ್ವೇಶ್ವರಾ.

೨೪. ಜಗವ ಸುತ್ತಿಪ್ಪುದು ನಾಶ ಮಾಯೆಯಯ್ಯ. ನಿನ್ನ ಸುತ್ತಿಪ್ಪುದು ಎನ್ನ ಮನ ನೋಡಯ. ಜಗಕ್ಕೆ ಬಲ್ಲಿದ ನೀನು. ನಿನಗೆ ಬಲ್ಲಿದ ನಾನು ಕಂಡಯ್ಯ. ಜಗವು ನಿನ್ನೊಳಗೆ, ನೀನು ಎನ್ನೊಳಗೆ. ಕರಿಯು ಕನ್ನಡಿಯೊಳಗೆ ಅಡಗಿದಂತೆ ನಿನ್ನೊಳಗಡಗಿದೆ ಕೂಡಲಸಂಗಮದೇವಾ.

೩೦. ಎನ್ನ ತನುಮನವೆರಡನು ಗುರುಕರುಣದಿಂದ ಲಿಂಗದಲ್ಲಿ ಏಕವ ಮಾಡುವನಾಗಿ, ಎನ್ನಂತರಂಗ ಬಹಿರಂಗವೆರಡೂ ನಿಮ್ಮವು ನೋಡಾ. ನಿಮ್ಮಂತ ರಂಗದೊಳಗೆ ನಿಮ್ಮನೆ ಇಂಬಿಟ್ಟುಕೊಂಬೆ. ನಿಮ್ಮ ಬಹಿರಂಗದೊಳಗೆ ನಿಮ್ಮನೆ ನಿಜವಾಗಿ ಪೂಜಿಸುವೆ. ನಿಮ್ಮ ಅರಿವಿನಿಂದ ನಿಮ್ಮನೆ ಅರಿವೆ ಕಾಣಾ ಕೂಡಲಸಂಗಮದೇವಾ.

೩೧. ಶರಣ ಲಿಂಗದಲ್ಲಿ ಕೂಡಲು ಮಹಾಪಥವಯ್ಯ. ದೃಢಾ ದೃಢಾಂಗ ಮಧ್ಯಸ್ಥನಾಗಿ ಕೂಡಲಸಂಗಮದೇವರ ನಾಮವತಿ ಸುಖ ವೆಂದುದು.

ಅರ್ಥ: — ಶರಣಲಿಂಗದಲ್ಲಿ ಸಮರಸೈಕ್ಯವನೆಯ್ದಿ, ಜ್ಞಾನಕ್ರಿಯಾ ಮಾರ್ಗವ ಹೇಳುವಡೆ, ಅತಿ ಘನತೆಯನುಳ್ಳದು, ಅದನಾರೂ ಅರಿ ಯರೆಂಬುದೀಗ ಶರಣ ಲಿಂಗವಲು ಕೂಡಲು ಮಹಾಪಥವಯ್ಯ ಎಂಬ ಶಬ್ದಕೃಥ. ಅಂತು ಶರಣ ಲಿಂಗವ ಕೂಡುವ ಭಕ್ತಿಮಾರ್ಗವೆಂತೆಂದೋಡೆ. ಸ್ಥಿರವಾದ ಲಿಂಗಕ್ಕೆ ಅಸ್ಥಿರವಾದ ದೇಹೇಂದ್ರಿಯ ಸುಖಗಳನೆಲ್ಲವನರ್ಪಿ ಸುತ್ತ, ಶರಣನು ಲಿಂಗದೇಹ ಮಧ್ಯದಲ್ಲಿ ಭಕ್ತಿಸ್ವರೂಪನಾಗಿದ್ದನೆಂಬ ದೀಗ ದೃಢಾದೃಢಾಂಗ ಮಧ್ಯಸ್ಥನಾಗಿ ಎಂಬ ಶಬ್ದಕೃಥ. ಅಂತು ಶರಣ ಲಿಂಗಕ್ಕೆ ದೇಹವನರ್ಪಿಸಿ ಭಕ್ತಿಜ್ಞಾನದಿಂದ ಲಿಂಗವಾಗಿ ಶಿವೋಹಂ, ಶಿವೋಹಂವೆಂಬ ಶಿವನ ಅದ್ವಯ ನಾಮಸ್ಮರಣೆ ವಿಡಿದು ಶಿವಸುಖವ ಪಡೆದ ಶರಣನೆಂಬುದೀಗ ಮಧ್ಯಸ್ಥನಾಗಿ ಕೂಡಲಸಂಗಮ ದೇವನ ನಾಮವತಿ ಸುಖವೆಂದುದು ಎಂಬ ಶಬ್ದಕೃಥ.

೩೨. ಎನ್ನ ಮನ ನಿಮ್ಮಲ್ಲಿ ನಟ್ಟಿ ತೆಗೆಯಬಾರದ ಬೆರಗು ನೋಡಯ್ಯ. ಇಹವೆಂಬುದನರಿಯೆ. ಪರವೆಂಬುದನರಿಯೆ ಪರಮಾನಂದದೊಳಗಿದ್ದ ನೋಡಯ್ಯ. ಪರಮನ ನೆನಹೇ ನೆನಹಾಗಿ, ಪರಮ ಸುಖದಲ್ಲಿ ಸುಖಿ ಸುತ್ತಿದ್ದೆ ನೋಡಯ್ಯ. ಅಪ್ರತಿಮ ಕೂಡಲಚೆನ್ನಸಂಗಯ್ಯ, ಎನ್ನ ಬೆರ ಗಿನ ಭೇದವ ನೀನೇ ಬಲ್ಲೆಯಯ್ಯಾ.

೩೩. ಆರಾದರೂ ನಿಮ್ಮ ನೆನೆವರಯ್ಯ. ನಾ ನಿಮ್ಮ ನೆನೆವನಲ್ಲ. ಅದೇನು ಕಾರಣವೆಂದೆ, ಎನ್ನ ನೆನೆವ ಮನವೇ ನೀವೆಯಾದಿರಾಗಿ. ಆರಾದರೂ ನಿಮ್ಮ ಪೂಜಿಸುವರಯ್ಯ. ನಾ ನಿಮ್ಮ ಪೂಜಿಸುವನಲ್ಲ. ಅದೇನು ಕಾರಣವೆಂದರೆ, ಎನ್ನ ತನುವಿಗೆ ನೀನೇ ಪೂಜೆಯಾದಿರಾಗಿ. ಆರಾದರೂ



ನಿಮಗರ್ಪಿಸುವರಯ್ಯ. ನಾ ನಿಮಗರ್ಪಿಸುವನಲ್ಲ. ಅದೇನು ಕಾರಣವೆಂದರೆ, ಎನ್ನ ಸರ್ವಾಂಗವೆಲ್ಲವೂ ನಿಮಗರ್ಪಿತವಾಯಿತಾಗಿ. ಇದು ಕಾರಣ ಭಕ್ತದೇಹಿಕ ದೇವ, ದೇವ ದೇಹಿಕ ಭಕ್ತನೆಂಬ ಶ್ರುತಿಯನರಿದು ನಿಮ್ಮ ಮುಟ್ಟಿ, ನಾನು ಅಭಿನ್ನನಾದೆ ಕಾಣಾ ಕೂಡಲಸಂಗಮದೇವಾ

೨೪. ನಡೆವ ಕಾಲು, ಅನುವ ಕೈ, ಬೇಡುವ ಬಾಯಿ ಸರ್ವವ ನೊಡಗೂಡುವ ಮನ ಉಡುಗಿ ಘನಲಿಂಗದಲ್ಲಿ ತಲ್ಲೀಯ್ಯವಾದವನಂಗ ಮರುಳ ಕಂಡ ಕನಸಿನಂತೆ, ಮೂಗನ ಕಾವ್ಯದಂತೆ, ಜಲಲಿಪಿಯಂತೆ, ವಾರಿಯ ಧೂಮ್ರದಂತೆ ಇದಾರಿಗೆಯೂ ಅಸಾಧ್ಯ, ಆತುರವೈರಿಮಾರೇಶ್ವರಾ.

೨೫. ನಚ್ಚಿಗೆ ಮನ ನಿಮ್ಮಲ್ಲಿ, ಮೆಚ್ಚಿಗೆ ಮನ ನಿಮ್ಮಲ್ಲಿ, ಸಲುಹುಗೆ ಮನ ನಿಮ್ಮಲ್ಲಿ, ಸೋಲುಗೆ ಮನ ನಿಮ್ಮಲ್ಲಿ, ಅಳಲುಗೆ ಮನ ನಿಮ್ಮಲ್ಲಿ, ಬಳಲುಗೆ ಮನ ನಿಮ್ಮಲ್ಲಿ, ಕರಗುಗೆ ಮನ ನಿಮ್ಮಲ್ಲಿ, ಕೊರಗುಗೆ ಮನ ನಿಮ್ಮಲ್ಲಿ. ಎನ್ನ ಜಂಜೀಂದ್ರಿಯಂಗಳು ಕಷ್ಟರ ಉಂಡ ಉರಿಯಂತೆ ನಿಮ್ಮಲ್ಲಿ ಬೆರಸುಗೆ ಚನ್ನಮಲ್ಲಿಕಾರ್ಜುನಯ್ಯ.

೨೬. ಹಗಲು ನಾಲ್ಕು ಜಾವ ನಿಮ್ಮ ಕಳವಳದಲ್ಲಿಪ್ಪೆನು. ಇರುಳು ನಾಲ್ಕು ಜಾವ ಲಿಂಗದ ವಿಕಳಾವಸ್ಥೆಯಲ್ಲಿಪ್ಪೆನು. ಹಗಲಿರುಳು ನಿಮ್ಮ ಹಂಬಲದಲ್ಲಿ ಮೈ ಮರೆದೊರಗಿದೆನು. ಚನ್ನಮಲ್ಲಿಕಾರ್ಜುನಯ್ಯ ನಿಮ್ಮ ಒಲಿಮೆ ನಟ್ಟಿ, ಹಸಿವು ತೃಪ್ತಿ ನಿದ್ರೆಯ ತೊರೆದೆನು.

೨೭. ತನು ನಿಮ್ಮ ರೂಪಾದ ಬಳಕ, ಆರಿಗೆ ಮಾಡುವೆ? ಮನ ನಿಮ್ಮ ರೂಪಾದ ಬಳಕ ಆರನೆನಿಸೆ? ಪ್ರಾಣ ನಿಮ್ಮ ರೂಪಾದ ಬಳಕ, ಆರನಾರಾಧಿಸುವೆ? ಅರಿವು ನಿಮ್ಮಲ್ಲಿ ಸ್ವಯವಾದ ಬಳಕ, ಆರನರಿವೆ? ಚನ್ನಮಲ್ಲಿಕಾರ್ಜುನಯ್ಯ ನಿಮ್ಮಿಂದ ನೀವೆಯಾದಿರಾಗಿ, ನಿಮ್ಮನೇ ಆರಿ ವೃತಿದೇನು.

೨೮. ನೆನೆಯಲರಿಯೆ, ನಿರ್ಧರಿಸಲರಿಯೆ, ಮನವಿಲ್ಲಾಗಿ. ಭಾವಿ ಸಲರಿಯೆ, ಬೆರಿಸಲರಿಯೆ, ಭಾವ ನಿರ್ಭಾವನಾಯಿತಾಗಿ. ಧ್ಯಾನಮೌನ ವನರಿಯೆ, ಧ್ಯಾನರೂಪಾತೀತ ತಾನೆಯಾಯಿತಾಗಿ. ಜ್ಞಾತೃಜ್ಞಾನಜ್ಞೇಯ ವೆಲ್ಲವನು ಮೀರಿ ಅಭಿವಮಲ್ಲಿಕಾರ್ಜುನಯ್ಯನಲ್ಲಿ ಪರಮಸುಖಿಯಾದೆನು.

೨೯. ತನು ನಿಮ್ಮನಸ್ಸಿ ಮಹಾತನುವಾದ ಬಳಕ, ತನುವೆಂಬುದು ಮಾತ್ತಿಲ್ಲಿದುದು? ಮನ ನಿಮ್ಮನಸ್ಸಿ ಘನ ಮನವಾದ ಬಳಕ, ಮನವೆಂ

ಬುದ್ಧಿ ಮತ್ತೆಲ್ಲಿಯದು? ಭಾವ ನಿಮ್ಮನಪ್ಪಿ ನಿರ್ಭಾವನಾದ ಬಳಿಕ, ಭಾವನೆಂಬುದು ಮತ್ತೆಲ್ಲಿಯದು? ಇಂತೀ ತ್ರಿವಿಧವು ಲಿಂಗದಲ್ಲಿ ನಿರ್ಲೀಕವಾಗಿ ವೈದೋರದಿರವ ಕೂಡಲಚನ್ನಸಂಗಯ್ಯ ತಾನೇ ಬಲ್ಲ.

೪೦. ಹರಣವಿದ್ದು ಹರಣವಿಲ್ಲ, ಹರಣಲಿಂಗದಲ್ಲಿ ನಿರಿಯಾಣವಾಯಿತಾಗಿ. ಮನವಿದ್ದು ಮನವಿಲ್ಲ, ಮನವು ಮಹದಲ್ಲಿ ಲೀಯವನೆಯ್ತಾಗಿ. ಜೀವವಿದ್ದು ಜೀವವಿಲ್ಲ, ಜೀವ ಸಜ್ಜೀವವಾಯಿತಾಗಿ. ಭಾವವಿದ್ದು ಭಾವವಿಲ್ಲ, ಭಾವ ನಿರ್ಭಾವವಾಯಿತಾಗಿ. ಕರಣಂಗಳಿದ್ದು ಕರಣಂಗಳಿಲ್ಲ, ಕರಣಂಗಳಿಲ್ಲವು ಲಿಂಗಕರಣಂಗಳಾಗಿ. ಇಂತೀ ಸರ್ವವು ಇದ್ದು ಸರ್ವವೂ ಇಲ್ಲ. ಇದು ಕಾರಣ ಸೌರಾಷ್ಟ್ರ ಸೋಮೇಶ್ವರಾ, ನಿಮ್ಮ ಶರಣರು ಉಂಡು ಉಪವಾಸಿಗಳು, ಬಳಸಿ ಬ್ರಹ್ಮಚಾರಿಗಳು.

೪೧. ಮಣಿಯನೆಣಿಸಿ ದಿನವ ಕಳೆಯಲುಬೇಡ. ಕಣಿಯ ಪೂಜಿಸಿ ದಿನವ ಕಳೆಯಲುಬೇಡ. ಕ್ಷಣವಾದರು ನಿಜದ ನೆನಹೇ ಸಾಕು. ಕ್ಷಣದೊಳಗಣ ಅರ್ಥವಾದರು ನಿಜದ ನೆನಹೇ ಸಾಕು. ಬೆಂಕಿಯೊಳಗುಳ್ಳ ಬಿಸಿ ನೀರೊಳಗುಂಟೇ ಗುಹೇಶ್ವರಾ?

೪೨. ಎದೆ ಬಿರಿವನಕ, ಮನ ದಣವನಕ, ನಾಲಿಗೆ ನಲಿನಲಿದೋಲಾಡುವನಕ ನಿಮ್ಮ ನಾಮಾವೃತ್ತವ ತಂದಿರಿಸು ಕಂಡಯ್ಯ ಎನಗೆ. ಎನ್ನ ತಂದೆ ಬಿರಿ ಮುಗುಳಂತೆ ಎನ್ನ ಹೃದಯ ನಿಮ್ಮ ಶ್ರೀ ಚರಣವ ಮೇಲೆ ಬಿದ್ದು ರುಳುಗೆ, ಕೂಡಲಸಂಗಮದೇವಯ್ಯ.

೪೩. ಕರಸ್ಥಲದಲ್ಲಿ ಶಿವಲಿಂಗವ ಬಿಜಯಂಗೈಸಿಕೊಂಡು ಕಣ್ಣು ಮುಚ್ಚಿ ಬಾಯ ತೆರೆದು ಅನ್ಯವ ನೆನೆವನ್ನಬರ ಇನ್ನು ಲಿಂಗದ ಮರ್ಮವ ನರಿದುದಿಲ್ಲ. ಉಂಟಾದುದ ಹುಸಿಮಾಡಿ ಇಲ್ಲದುದ ನೆನೆದರೆ ಅದು ಸಹಜವಾಗಬಲ್ಲದೆ? ದೇವ ದೇಹಿಕ ಭಕ್ತ, ಭಕ್ತ ದೇಹಿಕ ದೇವನೆಂದುದಾಗಿ ತನ್ನೊಳಗೆ ಲಿಂಗ ಲಿಂಗದೊಳಗೆ ತಾನು ನೆನೆಯಲಿಲ್ಲ, ನೆನೆಯಿಸಿಕೊಳಲಿಲ್ಲವಯ್ಯ ಉರಲಿಂಗ ಪೆದ್ದಿಪ್ರಿಯ ವಿಶ್ವೇಶ್ವರಾ.

೪೪. ಅಂಗಯ್ಯ ಲಿಂಗವ ಕಂಗಳು ನೋಡಿ ಮನ ಹಾರೈಸಿದಲ್ಲಿ ಅಂಗದಲ್ಲಿಯ ಇಂದ್ರಿಯಗಳಿಲ್ಲ ಲಿಂಗೇಂದ್ರಿಯಂಗಳಾದವು. ಅಂಜದಿರು ಮನವೇ ಲಿಂಗವು ನಿನಗೆ ದೂರವೆಂದು. ಮನೋ ಮಧ್ಯದೊಳಿಷ್ಟನು. ಲಿಂಗಕಂಗಳಿಲ್ಲವನು. ಭಾವನ ಪ್ರಾಣದಲ್ಲಿಷ್ಟನು. ಅಂಗ ಪ್ರಾಣ ಭಾವ

ಸರ್ವಾಂಗ ಲಿಂಗವಾದ ಬಳಿಕ ಲಿಂಗಮಧ್ಯ ಪ್ರಾಣವು ಪ್ರಾಣಮಧ್ಯ ಲಿಂಗವು ಉತ್ಪತ್ತಿ ಸ್ಥಿತಿಯಿಲ್ಲದಾಗಿ ಲಿಂಗದಿಂದ ಜನಿಸಿ ಲಿಂಗೇಂದ್ರಿಯ ಲಿಂಗ ಜ್ಞಾನದಲ್ಲಿ ವರ್ತಿಸಿ ದ್ವೈತಾ ದ್ವೈತವಿಲ್ಲವಾಗಿ ಬಂದುದೇ ಲಿಂಗದ ಲೀಲೆ ಇದ್ದುದೇ ಲಿಂಗದ ಅನಂದವು. ಮನೋಲಯವೇ ಲಿಂಗದ ನಿರವಯವು. ಇದು ಸತ್ಯ ಶಿವ ಬಲ್ಲ ಶಿವನಾಣೆ ಉರಿಲಿಂಗಪದ್ಧಿಪ್ರಿಯ ನಿಶ್ಚೇಪ್ತರಾ.

೪೫. ಅಲಗಿನ ಮಾನೆಯನೇರಬಹುದು. ಹುಲಿಯ ಬಿಲವ ಹೋಗ ಬಹುದು. ಸಿಂಗದ ಕೊರಳಿಗೆ ಹಾಯಬಹುದು. ಸಿದ್ಧಸೋಮನಾಥ ನಿಮ್ಮ ಮುಂದೆ ಮನಸಹಿತ ನಿಮಿಷ ಕುಳ್ಳಿರಲಾರರು.

### ಅನುಭಾವವುಳ್ಳವನಾಗಿರು.

೧. ಅನುಭಾವವಿಲ್ಲದವನ ಭಕ್ತಿ ತಲೆ ಕೆಳಗಪ್ಪದಯ್ಯ. ಅನುಭಾವವೇ ಭಕ್ತಿಗಾಧಾರ. ಅನುಭಾವವೇ ಭಕ್ತಿಗೆ ನೆಲೆವನೆ. ಅನುಭಾವವುಳ್ಳವರ ಕಂಡರೆ, ತೂರ್ಯತೂರ್ಯ ಸಂಭಾಷಣೆಯ ಮಾಡದಿದ್ದರೆ, ನರಕದಲ್ಲಿಕ್ಕಯ್ಯ ರಾಮನಾಥಾ.

೨. ಭಕ್ತಿಗೆ ಅನುಭಾವವೇ ಬೀಜ ಕಾಣಿರೋ. ಭಕ್ತಿಗೆ ಅನುಭಾವವೇ ಆಚಾರ ಕಾಣಿರೋ, ಅನುಭಾವವಿಲ್ಲದವನ ಭಕ್ತಿ ಎಳತಟಗೊಳಿಸಿತ್ತು. ಅನುಭಾವವ ಮಾಡುವಲ್ಲಿ ವಿನಯದಿಂದ ಕೇಳದಿದ್ದರೆ, ಕೂಡಲ ಚನ್ನಸಂಗಯ್ಯ ಫೋರ ನರಕದಲ್ಲಿಕ್ಕದೆ ಬಿಡುವನೇ?

೩. ಗೂರೂಪದೇಶ ಮಂತ್ರ ನೈದ್ಯ. ಜಂಗಮೋಪದೇಶ ಶಸ್ತ್ರನೈದ್ಯ ನೋಡಯ್ಯ. ಭವರೋಗದ ಕಳೆವ ಪರಿಯ ನೋಡಯ್ಯ. ಕೂಡಲಸಂಗನ ಶರಣರ ಅನುಭಾವ ಮಡಿವಾಳನ ಕಾಯಕದಂತೆ.

೪. ಸಂಗದಿಂದಲ್ಲದೆ ಆಗ್ನಿ ಹುಟ್ಟಿದು. ಸಂಗದಿಂದಲ್ಲದೆ ಬೀಜ ಪೊಳೆದೋರದು. ಸಂಗದಿಂದಲ್ಲದೆ ದೇಹವಾಗದು. ಸಂಗದಿಂದಲ್ಲದೆ ಸರ್ವ ಸುಖದೋರದು. ಚನ್ನಮಲ್ಲಿಕಾರ್ಜುನಯ್ಯ ನಿಮ್ಮ ಶರಣರ ಅನುಭಾವ ಸಂಗದಿಂದ ಅನು ಪರಮ ಸುಖಿಯಾಗಿ ಬದುಕಿದನಯ್ಯ ಪ್ರಭುಸೇ.

೫. ಆಯ್ಯಾ ನಿಮ್ಮ ಅನುಭಾವದಿಂದ ಎನ್ನ ತನು ಹಾಳಾಯಿತ್ತಯ್ಯ. ಆಯ್ಯಾ ನಿಮ್ಮ ಅನುಭಾವದಿಂದ ಎನ್ನ ಮನ ಹಾಳಾಯಿತ್ತಯ್ಯ. ಆಯ್ಯಾ ನಿಮ್ಮ ಅನುಭಾವದಿಂದ ಎನ್ನ ಕರ್ಮ ಭೇದನವಾಯಿತ್ತಯ್ಯ. ನಿಮ್ಮವರು ಅಡಿಗಡಿಗೆ ಹೇಳಿ ಭಕ್ತಿ ಎಂಬ ಒಡನೆಯನು ದಿಟವ ಮಾಡಿ ತೋರಿದ ಕಾರಣ, ಅಲ್ಲಿ ಮಾಡುವರು, ಮಾಡಿಸಿಕೊಂಬುವರು ನೀವೇ ಕೂಡಲಸಂಗಮದೇವಾ.

೬. ನಾನೊಂದ ನುಡಿದರೆ, ತಾವೊಂದು ನುಡಿವರು. ತಾವೊಂದು ನುಡಿದರೆ, ನಾನೊಂದ ನುಡಿವೆನು. ಇದು ಕಾರಣ, ಅವರಿಗೆ ನಮಗೆ ಮೇಳವಿಲ್ಲ. ಮೇಳವಿಲ್ಲದ ಬಳಿಕ ಅನುಭವಗೋಷ್ಠಿ ಇಲ್ಲ. ಅನುಭವಗೋಷ್ಠಿ ಇಲ್ಲದ ಬಳಿಕ ಗುಹೇಶ್ವರನು ಇಲ್ಲಿಲ್ಲ ಕೇಳಾ ಚೆನ್ನಬಸವ.

೭. ಸಮತೆ ಸಮ್ಮತದಿಂದ, ನಿಜಗುಣ ಕಾರಣದಿಂದ ಸತ್ಪರಜಸ್ತ ಮದ ಕ್ರೋಧವಳೆಯದನ್ನಕ್ಕರ, ಅನುಭಾವವೆಲ್ಲಿಯದೋ? ಅತ್ಯಸ್ತುತಿ, ಪರನಿಂದೆ, ಅಸಹ್ಯ, ಅನ್ಯತ ತರ್ಕ ಉಡುಗದನ್ನಕ್ಕರ ಅನುಭಾವವೆಲ್ಲಿಯದೋ? ಅರಿಷಡ್ವರ್ಗ ದಶವಾಯುಗಳ ವಿಕಳ ಮನಬಿಡದನ್ನಕ್ಕರ ಅನುಭಾವವೆಲ್ಲಿಯದೋ? ಮದಮತ್ಸರವಳೆದಲ್ಲದೆ ಅನುಭಾವವೆಲ್ಲಿಯದೋ? ಸಮತೆ ಸಜ್ಜನಿಕೆ, ಸಮಯಾಚಾರದ ನಿಜಸಥವು ದುರಾಚಾರಿಗಳಿಗಳ ನಡುವುದೆ? ನಮ್ಮ ಕೂಡಲಸಂಗನ ಶರಣರಿಗಲ್ಲದೆ ಅನುಭಾವವೆಲ್ಲಿರಿಗೆ ಲ್ಲಿಯದೋ?

೮. ಮಾತಿನ ಮಾತಿನ ಗೀತೆಗಳಲ್ಲಿ ಸುಜಾಣನಾಗಬಹುದು. ಶ್ರೋತ್ರದ ಸೊಗಸಿನ ಪ್ರಾಜ್ಞತೆ, ಪರಿಣತಿಯಲ್ಲಿ ಸುಜಾಣನಾಗಬಹುದು. ಅಂತರಂಗ ಬಹಿರಂಗವಂತನಾಗಬಹುದು. ಗಣಿತ, ಗುಣಿತ, ಶೃತಿಶ್ರುತಿಗಳಿಂದ ಕೃತಾರ್ಥನಾಗಿರಬಹುದು. ಭೂತವಿಕಾರ ಪ್ರಕೃತಿಸ್ವಭಾವದ ಭ್ರಾಂತು ತಿಳಿದಿರಬಹುದು. ಶಾಂತಿಯ ರತಿ ಗುಣವರ್ಜಿತನಾಗಿ ಕಾಶೀ ಕ್ಷೇತ್ರವಾಸಿಗಳಾಗಿರಬಹುದು. ಎನ್ನೊಡೆಯ ಕೂಡಲಚೆನ್ನಸಂಗನ ನಚ್ಚಿನ ಮಚ್ಚಿನ ಇಚ್ಛಾವಾಸಿ ವ್ರತಿಯಾಗಿರಬಾರದು ಲಿಂಗಾನುಭಾವಿಗಲ್ಲದೆ.

೯. ವೃಕ್ಷವಾಸಿಯಾಗದೂ ಭಿಕ್ಷುರರಿಣಾಮಿಯಾಗಿದರೇನು? ಉಟ್ಟುದವಳೆದು ಬತ್ತಲೆಯಾದರೇನು? ಕಾಲರಹಿತರಾದರೇನು? ಕರ್ಮ ರಹಿತರಾದರೇನು? ಕೂಡಲಚೆನ್ನನ ಅನುಭಾವವನರಿಯದವರು ಏಸು ಕಾಲ ಇರ್ದರೇನು? ವೃಥಾಕಾಣರೋ.



೧೦. ಪರಮಾರ್ಥವ ಪರೀಕ್ಷೆಯನರಿಯದೆ ನಿಂದಿಸಿ ನುಡಿಸರ ಕಂಡರೆ ಏನೆಂಬೆ? ಅರಳಯ ಮರದುಲುಹೆಂಬೆ. ಮಿಗಜಾತಿಯ ಶಬ್ದ ದವೆಂಬೆನು. ಸಕಳೇಶ್ವರ ದೇವಾ, ನಿಮ್ಮನುಭಾವನನರಿಯದವರ ಕಂಡೆ ನಾದಡೆ ಹಳಿ, ಹಳಿ, ಎಂಬೆನು.

೧೧. ಅನುಭಾವ, ಅನುಭಾವವೆಂದೆಂಬಿರಿ. ಅನುಭಾವವೆಂಬುದು ನೆಲದ ಮರೆಯ ನಿಧಾನ ಕಾಣೆರೋ. ಅನುಭಾವವೆಂಬುದು ಅಂತ ರಂಗದ ರತ್ನ ಕಾಣೆ ಭೋ. ಅನುಭಾವವೆಂಬುದು ಶಿಸು ಕಂಡ ಕನಸು ಕಾಣೆ ಭೋ. ಅನುಭಾವವೆಂಬುದು ರಚ್ಚೆಯ ಮಾತೇ? ಅನುಭಾವ ವೆಂಬುದು ಸಂತೆಯ ಸುದ್ದಿಯೇ? ಅನುಭಾವವೆಂಬುದು ಬೀದಿಯ ಪಸಾರವೇ? ಏನೆಂಬೆ ಹೇಳಾ ಮಹಾಘನವನು? ಅನೆ ಮಾನದೊಳ ಳಡಗುವದೇ, ದರ್ಪಣದೊಳಗಡಗುವದಲ್ಲದೆ? ಕಂಡಕಂಡಲ್ಲಿ ಗೋಷ್ಠಿ ಯಾಗಿ, ನಿಂದಲ್ಲಿಯೇ ಅನುಭಾವ ಬಂದಬಂದಲ್ಲಿ ಪ್ರಸಂಗವ ಮಾಡುವ ಹಂದಿ ಕುನ್ನಿಗಳನೇನೆಂಬಿನಯ್ಯ ಕೂಡಲಸಂಗಮದೇವಾ?

೧೨. ಶರಣರಲ್ಲಿ ವಾದ ಬಂದರೆ, ಶರಣರೇ ಸಮರ್ಥರು. ಸತಿ ಪತಿಯರಲ್ಲಿ ವಾದ ಬಂದರೆ, ಜನನಿ ಜನಕರೇ ಸಮರ್ಥರು. ರಾಜರಾಜ ರಲ್ಲಿ ವಾದ ಬಂದರೆ, ಭತ್ತಪತಿಗಳೇ ಸಮರ್ಥರು. ಶಿವ ಗೌರಿವರರಲ್ಲಿ ವಾದ ಬಂದರೆ, ಲೋಕ ಉಳವುದೆಂತು? ಇದುಕಾರಣ ಶಿವನಲ್ಲಿ ಸಿದ್ಧ ರಾಮನಲ್ಲಿ ಬಂದ ವಾದ ವಾದವಲ್ಲ. ಪ್ರಮಥರ ಮನಕ್ಕೆ ಮಹಾ ಮೋದ ಮಹಾದೇವಲಿಂಗದಲ್ಲಿ.

೧೩. ಅನೆಯ ಜರಿದು ಕೋಣವನೇರಿದರೆ, ಆರೇನು ಮಾಡು ವರು? ಕಸ್ತೂರಿಯ ಬಿಟ್ಟು, ಕೆಸಸು ಪೂಸಿಕೊಂಡರೆ, ಆರೇನು ಮಾಡು ವರು? ಪಾಯಸ ಜರಿದು ಮದ್ಯವ ಕಡಿದರೆ, ಆರೇನು ಮಾಡುವರು? ಅರಿದರಿದು ಗುಹೇಶ್ವರನ ಶರಣದಲ್ಲಿ ವಾದಿಸಿದರೆ ಆರೇನ ಮಾಡುವರು ಹೇಳಾ ಮಡಿವಾಳಾ?

೧೪. ಶಿವವಚನ ಗುರುವಚನ ಪುರಾತನರ ವಚನವ ಕೇಳಿ ಬದುಕಿರಿಯ್ಯ. ಕೇಳಿದರೆ, ಕೃತಾರ್ಥರಪ್ಪಿರಿ. ತನು ಕರಗಿ, ಮನ ಕರಗಿ, ಭಾವ ಬೆಚ್ಚು ಶರಣರಲ್ಲಿ ಅನುಭಾವ ಕೇಳಿದರೆ, ಅದೇ ಮುಕ್ತಿ ನೋಡಿದೆ. ಇಂತಲ್ಲದೆ, ಮನ ವ್ಯಕ್ತಕುಲವಾದ ಗೀತಂಗಳಂ ಮನಮುಟ್ಟಿ

ಕೇಳಿದಡೆ, ಉಪದೇಶವೆಂತು ಸಲ್ಲುವದಯ್ಯ? ಮಹಾಲಿಂಗ ಕಲ್ಲೇಬ್ಬರಾ, ಗುರುವಚನ ಪರಾಜ್ಞುಖರಿಗೆ ಭವ ಹಿಂಗದು ನೋಡಾ.

೧೫. ತರು ಮೂಲಾದಿಗಳಲ್ಲಿ ಹೋಗಿ, ಅನಂತ ಕಾಲ ತಪಸ್ಸು ಮಾಡುವದನು ಒಂದು ನಿಮಿಷ ಗುರುಚರಣ ಸೇವೆ ಸಾಲದೇ? ಅನಂತ ಕಾಲ ಗುರುಚರಣಸೇವೆ ಮಾಡುವದನು ಒಂದು ನಿಮಿಷ ಲಿಂಗಾರ್ಚನೆ ಸಾಲದೇ? ಅನಂತ ಕಾಲ ಲಿಂಗಾರ್ಚನೆಯ ಮಾಡುವದನು ಒಂದು ನಿಮಿಷ ಜಂಗಮಲಿಂಗ ತೃಪ್ತಿ ಸಾಲದೇ? ಅನಂತ ಕಾಲ ತೃಪ್ತಿಯ ಮಾಡುವದನು ಒಂದು ನಿಮಿಷಾರ್ಥ ನಿಮ್ಮ ಶರಣರ ಅನುಭಾವ ಸಾಲದೇ ಕೂಡಲ ಚಿನ್ನಸಂಗಮದೇವಾ?

೧೬. ಅನುಭಾವವ ನುಡಿದ ಅಣ್ಣಗಳಿರಾ, ಅನುಭಾವವೆತ್ತ ನೀವೆತ್ತ ಹೋಗಿರಣ್ಣಾ. ಅನುಭಾವವೆಂಬುದು ಆತ್ಮವಿದ್ಯೆ. ಅನುಭಾವವೆಂಬುದು ತಾನಾರಿಂಬುದ ತೋರುವದು. ಅನುಭಾವವೆಂಬುದು ನಿಜನಿವಾಸದಲ್ಲಿ ರಿಸುವದು. ಇಂತಪ್ಪ ಅನುಭಾವದನುವನರಿಯದೆ, ಶಾಸ್ತ್ರಜಾಲದ ಪಸಾರವನಿಕ್ಕಿ, ಕೊಳ್ಳದ ಕೊಡದ ವ್ಯವಹಾರವ ಮಾಡುವ ಅಣ್ಣಗಳಿರಾ, ನೀವೆತ್ತ ನಿಜಗುರು ಸ್ವತಂತ್ರ ಸಿದ್ಧಲಿಂಗೇಶ್ವರನ ಅನುಭಾವವೆತ್ತ ಹೋಗಿರಣ್ಣಾ.

೧೭. ಅನುಭಾವವಿಲ್ಲದ ಭಕ್ತಿ ಅನುವಿಗೆ ಬಾರದು. ಅನುಭಾವವಿಲ್ಲದ ಲಿಂಗ ಸಮರಸ ಸುಖವನೀಯದು. ಅನುಭಾವವಿಲ್ಲದ ಪ್ರಸಾದ ಪರಿಣಾಮವ ಕೊಡದು. ಅನುಭಾವವಿಲ್ಲದೆ ಅರಿಯಬಾರದು. ತನ್ನಲಿ ತಾ ಸನ್ನಿಹಿತವುಳ್ಳರೆ, ಶಿವಶರಣ ಸಂಗವೇತಕ್ಕಿನಲಾಂಟೀ? ಕೂಡಲ ಸಂಗಮದೇವಯ್ಯ ನಿಮ್ಮ ಅನುಭಾವವ ಮಾತಿನ ಮಥನವೆನಬಹುದೇ?

೧೮. ಅರಿವಿನ ತೃಪ್ತಿಗೆ ಅನುಭಾವವೇ ಆಶ್ರಯ. ಲಿಂಗಾನುಭಾವದಿಂದ ನಿಮ್ಮ ಕಂಡೆನ್ನ ಮರೆದೆ ಕೂಡಲಸಂಗಮದೇವಾ.

೧೯. ಲಿಂಗಜಂಗಮವೆಂಬ ಸನ್ನತವಾದ ಕ್ರಿಯನು ಅಹುದಾಗ ಬೆಂಬ ಸಂದೇಹವಾಗದು. ಕ್ರಿವಿಡಿದು ತನುವು ಗಮಿಸುವುದು. ಅರಿವು ವಿಡಿದು ಮನವು ಗಮಿಸುವುದು. ಅನುಭಾವದಿಂದ ಸಕಲೇಂದ್ರಿಯಂಗಳು ಕೂಡಲಚಿನ್ನಸಂಗಯ್ಯನಲ್ಲಿ ತಲ್ಲೀಯ ತದ್ರೂಪ.

## ಅಂಧಶ್ರದ್ಧೆಯುಳ್ಳವನಾಗಬೇಡ.

೧. ಆಣವಮಲ ಮಾಯಾಮಲ ಕಾರ್ಮಿಕಮಲವೆಂಬ ಮಲತ್ರಯಂಗಳ ಬಲೆಯಲ್ಲಿ ಬಿದ್ದು ಓಡಾಡುವಾತ ಗುರುವಲ್ಲ. ಪ್ರಾಣೇಂದ್ರಿಯಂಗಳಲ್ಲಿ ಮುಸುಕಿದ ಅಜ್ಞಾನ ಆಹಂಕಾರದಲ್ಲಿ ಮುಂದುಗಾಣದೆ ನಡೆಯುವಾತ ಜಂಗಮವಲ್ಲ. ಇವರಿಗೆ ದೇವರೆಂದು ಪೂಜಿಸುವಾತ ಭಕ್ತನಲ್ಲ. ಅರುಹು ಆಚಾರಹೀನರಾದ ಗುರುಲಿಂಗಜಂಗಮರ ದೇವರೆಂದು ಪೂಜಿಸುವ ಭಕ್ತಂಗೆ ಭವರಾಟಣದಲ್ಲಿ ಸತ್ತು ಸತ್ತು, ಹುಟ್ಟಿ ಹುಟ್ಟಿ, ಸುತ್ತಿ ಸುತ್ತಿ, ಇರ್ಪುದು ತಪ್ಪದು ನೋಡಾ ಅಖಂಡೇಶ್ವರಾ.

೨. ಗುರುವಾದಡೂ, ಆಚಾರಭ್ರಷ್ಟನಾದಡೆ ಅನುಸರಿಸಲಾಗದು. ಲಿಂಗವಾದಡೂ, ಆಚಾರ ಹಳುವಾದಲ್ಲಿ ಪೂಜಿಸಲಾಗದು. ಜಂಗಮವಾದಡೂ, ಆಚಾರ ಅನುಸರಣೆಯಾದಲ್ಲಿ ಕೂಡಲಾಗದು. ಆಚಾರವೇ ವಸ್ತು, ವ್ರತವೇ ಪ್ರಾಣ, ಕ್ರಿಯವೇ, ಜ್ಞಾನ ಜ್ಞಾನವೇ ಆಚಾರ, ಆಚಾರವೇ ಪ್ರಾಣವಾದ ರಾಮೇಶ್ವರಲಿಂಗವು ತಾನೆ.

೩. ಮರದ ದೇವರಿಗೆ ಉರಿಯ ಪೂಜೆಯುಂಟೇ? ಮಣ್ಣಿನ ಹರಿಗೋಲಲ್ಲಿ ತುಂಬಿದ ತೊರೆಯ ಹಾಯಲುಬಹುವೇ? ಇಂತೀ ದೃಷ್ಟವ ಕಂಡು ಕಾಣಿಸಿದಲ್ಲಿ ಪ್ರಮಾಣಿಸಿದಲ್ಲದೆ, ಅವ ತೆರನು? ಹಾಗೆ ಬರಿ ಹುಂಡರ ಆಚಾರಭ್ರಷ್ಟರ ಅರ್ಥಿಕಾರರ ಪರ್ಜೆಗೋಷ್ಠಿವಂತರ ಬಹು ಯಾಚಕರ ಪಗುಡಿ ಪರಿಹಾಸಕರ ತ್ರಿವಿಧದಲ್ಲಿ ಸೂತಕವನರಸುವರ ವಿಶ್ವಾಸಘಾತಕರ ಅಪ್ರಮಾಣಪಾತಕರ, ಭಕ್ತಿ ತೊಟ್ಟಲ್ಲಿ ಭಕ್ತರೆಂದರೆ, ವಿರಕ್ತಿ ತೊಟ್ಟಲ್ಲಿ ಕರ್ತರೆಂದರೆ, ದೀಕ್ಷೆಯನಾಡಿದಲ್ಲಿ ಗುರುವೆಂದಡೆ, ನಾನೀ ತಪ್ಪು ಕಂಡಲ್ಲಿ ಎತ್ತಿ ತೂರುವೆನು. ಗೋಷ್ಠಿಯಲ್ಲಿ ಕುಚಿತ್ತ ಬಿಡದಿದ್ದರೂ, ಇದು ನಿಮಗೆ ನಿಶ್ಚಯವಲ್ಲ ಎಂಬೆನು. ಮತ್ತೆಯು ಇನ ಕಟ್ಟಿ ಬಿಡಲಾರದಿದ್ದರೂ, ನಿ:ಕಳಂಕ ಕೂಡಲಚನ್ನಸಂಗಮದೇವರಾದಡೂ ಎತ್ತಿ ಹಾಕುವೆನು.

೪. ಮರಣದೊಳಗಣ ಬೆಂಕಿ ತನ್ನ ತಾನೇ ಉರಿಯಬಲ್ಲುದೇ? ಶಿಲೆಯೊಳಗಣ ದೀಪ್ತಿ ಆ ಬೆಳಗ ತನ್ನ ತಾನೇ ಅರಿಯಬಲ್ಲುದೇ? ಆ ತೆರನಂತೆ ಕುಟಿಲನ ಭಕ್ತಿ, ಕಿಸುಕುಳನ ವಿರಕ್ತಿ, ಮಥನಿಸಿಯಲ್ಲದೆ ದಿಟನ ಕಾಣಬಾರದು. ಸತ್ಯವನು ಅಸತ್ಯವನು ಪ್ರತ್ಯಕ್ಷ ಪ್ರಮಾಣಿಸಿ

ಯಲ್ಲದೆ ನಿಶ್ಚಯವನರಿಯಬಾರದು. ಗುರುವಾದಡು, ಲಿಂಗವಾದಡು, ಜಂಗಮವಾದಡು ಪರೀಕ್ಷಿಸಿ ಹಿಡಿಯದವನ ಭಕ್ತಿ ವಿರಕ್ತಿ, ತೂತ ಕುಂಭದಲ್ಲಿಯ ನೀರು, ಸೂತ್ರ ತಪ್ಪಿದ ಬೊಂಬೆ, ನಿಜನೇತ್ರ ತಪ್ಪಿದ ದೃಷ್ಟಿ. ಬೇರು ಮೇಲಾಗಿ ಸಸಿಗೆ ನೀರಿನಾರೈಕೆಯುಂಟೇ? ಇಂತೀ ಆವ ಕ್ರಿಯೆಯಲ್ಲಿಯೂ ಭಾವಶುದ್ಧವಾಗಿ ಆರೈಕೆ ಬೇಕು. ಇದು ಭೋಗಬಂಕೇ ಶ್ವರ ಲಿಂಗದ ಸಂಗದ ಶರಣನ ಸುಖ.

೫. ಭಕ್ತಿಹೀನ ಭಕ್ತಿಯ ಮಾಡುವಲ್ಲಿ ಗುರುಲಿಂಗ ಜಂಗಮದಿರನ ಆರಸಲಿಲ್ಲ. ಭಕ್ತಿಯುಳ್ಳವ ಭಕ್ತಿಯ ಮಾಡುವಲ್ಲಿ ಗುರುವಿನಲ್ಲಿ ಗುಣವನರಸಬೇಕು. ಲಿಂಗದಲ್ಲಿ ಲಕ್ಷಣವನರಸಬೇಕು. ಜಂಗಮದಲ್ಲಿ ವಿರಕ್ತಿಯನರಸಬೇಕು. ಅದೆಂತೆಂದೋಡಿ, ಈ ತ್ರಿವಿಧವು ತನ್ನ ಪ್ರಾಣವಾದ ಕಾರಣ. ಪರುಷ ಶುದ್ಧವಾಗಿಯಲ್ಲದೆ ಲೋಹದ ಕುಲವ ಕಡಿ ಸದು. ತಾ ಹಿಡಿದಾರಾಧಿಸುವ ವಸ್ತು ಶುದ್ಧವಾಗಿಯಲ್ಲದೆ ಪೂಜಿಸುವ ಭಕ್ತನ ಚಿತ್ತ ಶುದ್ಧವಿಲ್ಲ. ಸದಾಶಿವಮೂರ್ತಿ ಲಿಂಗ ಶುದ್ಧವಾಗಿಯಲ್ಲದೆ, ಎನ್ನಂಗ ಶುದ್ಧವಿಲ್ಲ.

೬. ಜೀವನಾಡಿಸಿದಂತೆ ಆಡುವರೆಲ್ಲರು ಲಿಂಗಪ್ರಾಣಿಗಳಪ್ಪರೇ? ನಾನಾ ಭವಂಗಳಲ್ಲಿ ಬಂಧಿತರಾದವರೆಲ್ಲರು ಶಿವಲಿಂಗ ಪ್ರಾಣಿಗಳಪ್ಪರೇ? ದಿವ್ಯಜ್ಞಾನ ಪರಿಪೂರ್ಣರಪ್ಪರೆಲ್ಲರೂ ತ್ರಿವಿಧ ಮಲದಲ್ಲಿ ಸಿಕ್ಕು, ಆ ಮಲ ಸಂಬಂಧಿಗಳ ದ್ವಾರದಲ್ಲಿ ನಿಂದುದಾಗಳೇ ತಮ್ಮ ದಿವ್ಯ ಜ್ಞಾನತ್ತ ಮರೆ ದರೆಂಬುದಕ್ಕೆ ಸೂಚನೆ. ಉಪಾಧಿಕೆಗೆ ಆಂಗವ ಹೊತ್ತು ನೀಕಳಂಕಮ ಕ್ಲೇಶಾರ್ಜುನನ ಆರಿಯದೇ ಹೋದರು.



## ಪರಮಾತ್ಮನನ್ನು ಮೋಹಿಸು.

(ಸತಿಪತಿ ಭಾವದ ವಚನಗಳು.)

೧. ಎನ್ನ ಮನದ ಕೊನೆಯ ಮೊನೆಯ ಮೇಲೆ ಅಂಗವಿಲ್ಲದ ರೂಹ ಕಂಡು ಅನು ಮರುಳಾದೆನವ್ವಾ. ಅನು ಕಂಡು ಬೆರಗಾದೆನವ್ವಾ, ಎನ್ನಂತರಂಗದ ಅತ್ಮನೊಳಗೆ ಅನುಮಿಷ ನಿಜೈಕ್ಯ ಗುಹೇಶ್ವರನ ಕಂಡು.

೨. ಅಕ್ಕ ಕೇಳವ್ವ, ಅಕ್ಕಯ್ಯ, ನಾನೊಂದು ಕನಸ ಕಂಡೆ. ಅಕ್ಕ ಯಡಕೆ, ಎಲೆ ತೆಂಗಿನ ಕಾಯ ಕಂಡೆ. ಚಿಕ್ಕ ಚಿಕ್ಕ ಜಡಿಗಳ ಸುಲಿಪಲ್ಲ ಗೊರವನು ಭಿಕ್ಷಕ್ಕೆ ಬಂದುದ ಕಂಡೆನವ್ವ. ಮಿಕ್ಕ ಮೀರಿ ಹೋಹನ ಬೆಂಬತ್ತಿ ಕೈವಿಡಿದೆನು. ಚನ್ನಮಲ್ಲಿಕಾರ್ಜುನನ ಕಂಡು ಕಣ್ಣೆರೆದೆನು.

೩. ನೀನು ದುಂಡುಮಂಡಲಕ್ಕೆ ಹೋಹನೆಂದೊಡೆ, ನಾನು ಸುಮ್ಮ ನಿಹೆನು. ನೀನು ಎನ್ನ ಕೈಯೊಳಗಿದ್ದು, ಎನ್ನ ಮನದೊಳಗಿದ್ದು, ನುಡಿಯದಿದೊಡಾನು ಎಂತು ಸ್ಮರಿಸುವೆನಯ್ಯ? ನೆನಹೆಂಬ ಕುಂಟೆ ಚನ್ನಮಲ್ಲಿಕಾರ್ಜುನನ ಒಲಿಸದಿದೊಡೆ, ನಾನೇವೆ ಸಖಿಯೇ?

೪. ಇಂದ್ರನೀಲ ಗಿರಿಗಳನೇರಿಕೊಂಡು, ಚಂದ್ರಶಿಲೆಗಳ ಮೆಟ್ಟಿ ಕೊಂಡು, ಕೊಂಬ ಬಾರಿಸುತ, ಹರನೇ, ಎನ್ನ ಕುಂಭ ಕುಚದ ಮೇಲೆ ನಿಮ್ಮನೈದಿಪ್ಪೆಕೊಂಬೆನಯ್ಯ. ಅಂಗಭಂಗ ಮನಭಂಗವಳಿದು ನಿಮ್ಮ ನಂದಿಗೆ ಒಮ್ಮೆ ನೆರೆವೆನೋ ಚನ್ನಮಲ್ಲಿಕಾರ್ಜುನಾ.

೫. ಗಿಡುಮರದ ಕುರುಬಿತಿಯ ಜವ್ವನದಂತೆ ನುಡಿಯಲರಿಯದ ಮುಗ್ಧಿಯಾಗಿದೆನವ್ವಾ. ಪಗಲನರಿಯದ ಜಕ್ಕವಕ್ಕಿಯಂತೆ ಮನ ಬಯ ಸುತಿದೆನವ್ವಾ. ಹಲವು ಕಾಲ ಎಲವದ ಮರನ ಸಾರಿದ ಅರಗಳಿಯಂತಾ ದೆನವ್ವಾ. ಇದು ಮಹಾಲಿಂಗಗಜೇಶ್ವರನ ನೆರೆಯಲರಿಯದೆ ಇವರೆಲ್ಲರವಿಧಿಯ ಹೊತ್ತಿನವ್ವಾ.

೬. ಇನಿಯಂಗಿ ಕನಕಮಿಲ್ಲ. ಎನಗೆ ಸ್ಮರಣೆಯಿಲ್ಲ. ಮನದಿಚ್ಛೆಯ ನರಿವ ಸಖಿಯರಿಲ್ಲ. ಮನ್ಮಥ ವೈರಿಯ ಬಾಣ ಮನದಲ್ಲಿ ಸಿಲುಕಿ, ಬಿಡದು.

ಇನ್ನೇನೆನ್ನೇವೆ? ದಿನ ವೃಥಾ ಹೋಗಿ, ಯವ್ವನ ಬೀಸರ ಹೋಗದೆ ಮುನ್ನ, ಪಿನಾಕಿಯ ತಂದು, ನೆರಹವ್ವಾ ಶಂಭುಜಕ್ಷೇಪ್ಪರನ.

೭. ಮಜ್ಜುಗ್ರಾಹಿಗೊಂಡೆ ನಿನಗಾನು. ವಿಕಳಗೊಂಡೆ. ಶಿವಶಿವಾ ಪ್ರಾಣಪತಿಯಲ್ಲದೆ ಮತ್ತೊಂದನರಿಯೆ. ಮನವಚನಕಾಯದಲ್ಲಿ ಉಚಿತವೇ ನಿಮಗೆ? ಪುರುಷ ಲಕ್ಷಣವೇ? ಆತನರ ಗಂಡರ ನಾನು ಬಲ್ಲರೆ ಕರ್ತ ನಿಮ್ಮಾಣೆ ಶಂಭುಜಕ್ಷೇಪ್ಪರಾ.

೮. ಕಾಮನ ಕೊಂದಂದು, ಪಟ್ಟಕ್ಕೆ ನಿಂದ ಗೊರನ ಕಾಮರಾಜ ನವ್ವಾ. ರಾಜಾಧಿರಾಜ. ಕಂಡವರೆಲ್ಲರ ಹೆಂಡಿರ ಮಾಡಿ ನೆರೆವ ಮಹಾ ಕಾಮಿ. ಕಾಮಿನೀ ನೀ ಕೇಳಾ, ಇಂತಪ್ಪ ಕಾಮಿಯನು ಅತಿ ಕಾಮ ದಿಂದ ಕಾಮಿಸಿದನವ್ವಾ ಉರಿಲಿಂಗದೇವನಾ.

೯. ಟಕ್ಕಿಪ ನಲ್ಲನ ಟಕ್ಕಿಪ ತೆರನನು ಚದುರೇ, ಚದುರಿಸದೆನಗು ಸುರಾ. ಸತ್ಯವ ಜಪಿಸಲು ಸಿಕ್ಕುವ ನಲ್ಲನು. ಸತ್ಯವು ಸತ್ಯವು ಕೇಳಾ ಕೇಳಿ. ಅವನು ಉಂಬಲ್ಲಿ ಉಡುವಲ್ಲಿ ನೇಹವ ಬೆಳಸಲು ಸಿಕ್ಕುವನು. ಬಿಡದಿರು ಉರಿಲಿಂಗದೇವನಾ.

೧೦. ಹಲವು ಕಾಲದಲಿ ಕೇದಾರ ಕಂಡಂತಾದೆನವ್ವಾ. ಮುನಿಸು ನಾಚಿಕೆ ಹೋಗಿ, ಕಂಗಳ ಕೊನೆಯಲ್ಲಿ ಸಿಲುಕಿದನವ್ವಾ. ತನು ಜರ್ಝರಿತ ವಾಗಿ, ಮನ ಹವ್ವನೆ ಹಾರಿತ್ತವ್ವಾ. ಎನ್ನ ಮಹಾಲಿಂಗಗಜೇಶ್ವರನು ಉಳಿದ ನೆಂದಡೆ, ಅಲಿಕ್ಕಲ್ಲ ನುಂಗಿದ ಚಕೋರನಂತಾದೆನವ್ವ.

೧೧. ಅಪ್ಪಿನ ಸೋಂಕಿನ ಸುಖವನಗಲುವ ಮನಕಿಂದ ಬಂಜೆಯಾ ಗಿಪ್ಪದು ಕರ ಲೇಸು, ನೋಡವ್ವ. ಕಂಗಳ ನೋಟ ಮನಕ್ಕೆ ಸೈರಿಸದು. ಎಣಿಕೆಗೊಂಡು ಬಡವಾದ ಪರಿಯ ನೋಡಾ. ಅವ್ವಾ, ತುಪ್ಪಳವನಿಕ್ಕಿದ ಹಂಸೆಯಂತಾದೆನವ್ವಾ ಮಹಾಲಿಂಗಗಜೇಶ್ವರನನುಳಿದರೆ.

೧೨. ಕಾಮಕಂಜಿ ಚಂದ್ರನ ಮರೆಹೊಗಲು, ರಾಹು ಕಂಡಂತಾ ದಳವ್ವೆ. ಹಾವೆಂದರಿಯದೆ ನೇಣೆಂದರಿಯದೆ ಕ್ಷಣ ನಾಗಭಾಷಣೆಯಾಗಿದ್ದ ಳವ್ವೆ. ಮಹಾಲಿಂಗಗಜೇಶ್ವರನ ನೆರೆವ ಭರದಿಂದ ಕೊಳಕೆ ಬಂದ ವ್ಯಗದ ಹಾಗಿದ್ದೆನವ್ವಾ.

೧೩. ಮಾಗಿಯ ಹುಲ್ಲಿನ ಸೋಂಕಿನಂತೆ, ತನು ಪುಳುಕಿತಳಾದ  
ಳವ್ವೆ. ನುಡಿ ತೊದಳು. ಅವನೊಲನೇ ಆಧಾರವಾಗಿದ್ದಳವ್ವೆ. ಬಿಳಿಯ  
ತುಂಬಿಯು ಕುಂಕುಮದ ರಜದಲ್ಲಿ ಬಂಡುಂಡಂತೆ ಮಹಾಲಿಂಗ ಗುಹೇ  
ಶ್ವರನಲ್ಲಿ ತಾನೇ ರತಿಯಾಗಿದ್ದಳವ್ವೆ.

೧೪. ಅಗಲಿದ ನಲ್ಲನ ಕನಸಿನಲಪ್ಪಿ ಸುಖಿಯಾದಿರವ್ವಾ. ಕಂಡ  
ಕನಸು ದಿಟವಾದಡೆ, ಅವ ನಮ್ಮ ನಲ್ಲ. ಮನಸುಳ್ಳವರು ನೀವು ಪುಣ್ಯ  
ಗೈದಿರವ್ವಾ. ಮಹಾಲಿಂಗ ಗುಹೇಶ್ವರನನಗಲಿದಡೆ, ನೀಕ್ರಿ ಎನಗಿಲ್ಲ. ಕನ  
ಸೆಲ್ಲಿಂದ ಬಹುದವ್ವಾ.

---

# ಪ್ರಾರ್ಥನೆಗಳು.

(೧) ಸಂಸಾರವು ದುಃಖಮಯವು. ಇದನ್ನು  
ದೂರ ಮಾಡಲಿಕ್ಕೆ ಯತ್ನಿಸು.

೧. ಸಂಸಾರಸಾಗರ ತೆರೆ ಕೊಬ್ಬಿ, ಮುಖದ ಮೇಲೆ ಅಲೆವುತ್ತುಲಿ  
ದ್ದುದೇ? ಸಂಸಾರಸಾಗರ ಉರದುದ್ದವೇ ಹೇಳಾ? ಸಂಸಾರಸಾಗರ ಕೊ  
ರಳುದ್ದವೇ ಹೇಳಾ? ಸಂಸಾರಸಾಗರ ಶಿರದುದ್ದವಾದ ಬಳಿಕ ಏನ ಹೇಳು  
ವೆನಯ್ಯ? ಆಯ್ಯಾ, ಆಯ್ಯಾ ಏನ ಹುಯ್ಯಲ ಕೇಳಯ್ಯ. ಕೂಡಲಸಂಗ  
ಮದೇವಯ್ಯ, ನಾನೇವೆನೆಯ್ಯ.

೨. ಚಂದ್ರಮನಂತೆ ಕಳೆ ಸಮನಿಸುತ್ತಿನಗೆ. ಸಂಸಾರವೆಂಬ ರಾಹು  
ಸರ್ಪ ಗ್ರಾಸಿಯಾಗಿ ನುಂಗಿತ್ತಯ್ಯ. ಇಂದೆನ್ನ ದೇಹಕ್ಕೆ ಗ್ರಹಣವಾಯಿ  
ತ್ತಯ್ಯ. ಇನ್ನೆಂದಿಗೆ ಮೋಕ್ಷವಹುದೋ ಕೂಡಲಸಂಗಮದೇವಾ?

೩. ಇಲಿ ಗಡಹನೊಡ್ಡಿದಲ್ಲಿರ್ಪಂತೆ, ಎನ್ನ ಸಂಸಾರತನುವು ಕೆಡು  
ವನ್ನಕ್ಕ ಮಾಡದು. ಹೆರರ ಛಿದ್ರಿಸುವದನು ತನು ಕೆಡುವನ್ನಕ್ಕ ಮಾಡದು.  
ಆಕಟಕಟ! ಸಂಸಾರ ಅಸತ್ಯ, ಕೂಡಲಸಂಗಮದೇವಾ.

೪. ಕಷ್ಟ ಸರ್ಪನ ನೆರಳಲ್ಲಿ ಇರ್ಪಂತೆ ಎನಗಾಯಿತ್ತಯ್ಯ. ಆಕಟ  
ಕಟಾ! ಸಂಸಾರವು ವೃಥಾ ಹೋಯಿತ್ತಲ್ಲ. ಕರ್ತು ಕೂಡಲಸಂಗಮ  
ದೇವಾ, ಇವನು ತಪ್ಪಿಸಿ ನನ್ನನು ರಕ್ಷಿಸಯ್ಯ ಪ್ರಭುವೇ.

೫. ಶೂಲದ ಮೇಲಣ ಭೋಗವೇನಾದರೇನೋ? ನಾನಾ ವರ್ಣದ  
ಸಂಸಾರ ಹಾವ ಹಾವಡಿಗನ ಸ್ನೇಹದಂತೆ. ತನ್ನಾತ್ಮನೇ ತನಗೆ ಹಗೆಯಾದ  
ಬಳಿಕ ಬಿನ್ನಾಣವುಂಟೇ ಮಹಾದಾನಿ ಕೂಡಲಸಂಗಮದೇವಾ?

೬. ಸಂಸಾರವೆಂಬ ಬಲೆಯಲ್ಲಿ ಸಿಲುಕಿದೆನಯ್ಯಾ. ಕಾಯಯ್ಯಾ  
ಎನ್ನವನು, ಕಾಯಯ್ಯ ಕಾಯಯ್ಯ. ಪುರುಳಿಲ್ಲ, ಪುರುಳಿಲ್ಲ, ಕೂಡಲಸಂ  
ಗಮದೇವಾ, ಶಿವಧೋ, ಶಿವಧೋ.



೭. ಪಾಪಿ ನಾನೊಂದು ಪಾಪವ ಮಾಡಿದೆ. ಆ ಪಾಪವೆನೆಗೆ ಸತಿ ಸುತರಾಗಿ ಕಾಡುತ್ತಿದೆ. ಪಾಪವನೆ ಬಿತ್ತಿ, ಕೋಪವನೆ ಬೆಳೆದು, ಈ ಪರಿಯಲ್ಲಿ ದಿನಗಳು ಆದವಲ್ಲಾ! ಎನಗಿನ್ನೇನು ಪರಿ ಹೇಳಾ ದೇವರಾಯ ಸೊಡ್ಡಳಾ?

೮. ಹೆಳ್ಳದೊಳು ಉರುಳಿ ಬರುತ್ತಿರಲು, ನೆರೆ ತೆರೆಗಳು ತಾಗದಿವ್ವವೇ? ಸಂಸಾರಸಾಗರದೊಳಗೆ ಮುಳುಗಾಡುತ್ತಿಪ್ಪ ಪ್ರಾಣಿಗಳಿಗೆ ಸುಖ ದುಃಖಗಳು ತಾಗದಿವ್ವವೇ? ಇದುಕಾರಣ ರೂಪಾದ ಜಗಕ್ಕೆ ಪ್ರಳಯವಾಯಿತ್ತು ಗುಹೇಶ್ವರಾ.

೯. ಬಟ್ಟೆಯಲ್ಲಿ ಹೋಗುತ್ತಿಪ್ಪ ಮನುಜನೊಬ್ಬನನ್ನು ಹುಲಿ, ಕಾಡು ಗಿಚ್ಚು, ರಕ್ತಸಿ, ಕಾಡಾನೆಗಳು ನಾಲ್ಕು ದಿಕ್ಕಿನಲ್ಲಿ ಆಟ್ಟಿ ಬರುತ್ತಿರಲು. ಅವಂ ಕಂಡು, ಭಯದಿಂದ ಹೋಗಲು, ದಿಕ್ಕು ತೋರದೆ, ಹಾಳು ಭಾವಿಯಂ ಕಂಡು, ತಲೆಯೂರಿ ಬೀಳುವಲ್ಲಿ, ಹಾವ ಕಂಡು ಬೀಳಲಮ್ಮದೆ, ಇಲಿ ಕಡಿದ ಬಳ್ಳಿಯಂ ಹಿಡಿದು ನಿಲ್ಲಲು, ಜೇನಹುಳು ಮೈನೂರುವಾಗ, ಮೂಗಿನ ತುದಿಯಲೊಂದು ಹನಿಯ ಮಧುಬಿಂದು ಬೀಳಲಾಗಿ, ಆ ಮಧುವಂ ಕಂಡು, ಹಿರದಪ್ಪ ದುಃಖವನೆಲ್ಲವ ಸೈರಿಸಿ, ನಾಲಿಗೆಯಲ್ಲಿ ಆ ಮಧುವ ಸೇವಿಸುವನಂತೆ, ಈ ಸಂಸಾರಸುಖವ ವಿಚಾರಿಸಿ ನೋಡಿದರೆ, ದುಃಖದಾಗರವು. ಇದನರಿದು ಸಕಲ ವಿಷಯಂಗಳಲ್ಲಿಯ ಸುಖವಿಂತುಬಿಂದು ನಿರ್ವಿಷಯಿಯಾಗಿ ನಿಂದ ನಿಲವು ನೀನೇ, ಸಿಮ್ಮಲಿಗೆಯ ಚನ್ನರಾಮಾ.

೧೦. ನೆನಹಿನ ಭಾವಕ್ಕೆ ಈ ಭಾವ. ಮನಸಿನ ಮೋಹವೇ ಸತಿ. ಆಶೆಯೇ ತನ್ನ ಸುತ್ತಿರ್ಪ ಭವಪಾಶದ ಹೇಳಿಗೆ. ತನ್ನಲ್ಲಿ ತೋರಿಪ್ಪ ಮಿಥ್ಯಾ ತತ್ವವೇ ಕೂರಲಗು. ಬೇರೊಂದನರಸಲೇಕೆ ಸಂಸಾರವ ಆತುರವೈರಿಮಾ ರೇಶ್ವರಾ?

೧೧. ಅಣ್ಣನೆಂಬಣ್ಣಗಳ ಅಣ್ಣಿಸೋದು ಹೊನ್ನು. ಅಣ್ಣನೆಂಬಣ್ಣಗಳ ಅಣ್ಣಿಸೋದು ಹೆಣ್ಣು. ಅಣ್ಣನೆಂಬಣ್ಣಗಳ ಅಣ್ಣಿಸೋದು ಮಣ್ಣು. ಹೊನ್ನು ಕಂಡ ಬಳಿಕ ಅಣ್ಣದಣ್ಣಗಳಾರು? ಹೆಣ್ಣು ಕಂಡ ಬಳಿಕ ಅಣ್ಣದಣ್ಣಗಳಾರು? ಮಣ್ಣು ಕಂಡ ಬಳಿಕ ಅಣ್ಣದಣ್ಣಗಳಾರು? ಹೆಣ್ಣು ಹಿರಣ್ಯ ಭೂಮಿ ಎಂಬ ಹುಡಿಯ ಜಗದ ಕಣ್ಣುಮೇಲೆ ಹೊಯ್ದು, ನಿಮ್ಮ ನೆನೆವು ದಕ್ಕೆ ತೆರಹುಗುಡದಿದೆಯಲ್ಲಾ, ಸೊಡ್ಡಳಾ, ಗರಳಗಳಧರಾ.

೧೨. ನಿಮಿಷದ ನಿಮಿಷೆಂಬೋ. ಕ್ಷಣದೊಳಗರ್ಥೆಂಬೋ. ಕಣ್ಣು ಮುಚ್ಚಿ ಬಿಚ್ಚುವನಿಸು ಬೇಗಿಂಬೋ. ಸಂಸಾರದಾಗೆಂಬೋ. ಸಂಸಾರದ ಹೋಗಿಂಬೋ. ಸಂಸಾರದೊಪ್ಪೆಂಬೋ. ಕೂಡಲಸಂಗಮದೇವ ಮಾಡಿದ ನಾಯೆಂಬೋ. ಅಭ್ರಚ್ಛಯೆಂಬೋ.

೧೩. ಸಂಸಾರಸಾಗರದಿಂದಲುದಿಸಿದ ಸುಖವೇ ದುಃಖವೆಂದರಿಯದೆ, ಆ ಸುಖವನೇ ಮೆಚ್ಚಿ, ಭವದುಃಖವೆಂಬ ಕ್ರೂರ ಜನ್ಮಚಕ್ರಕ್ಕೆಡಾಗಿ, ಅಲ್ಲಿ ತನ್ನ ಮರೆದು, ತನ್ನಗಿಲ್ಲದ ಭ್ರಮೆಯ ತನ್ನದೆಂದು, ಅಂತಪ್ಪ ಘೋರದೊಳಗೇಲಾಡುತ್ತಿಪ್ಪ ಮುಳುಗಾಡುತ್ತಿಪ್ಪ ಅಜ್ಞಾನಿಜೀವಿಗಳು ನಿಮ್ಮನೆತ್ತಬಲ್ಲ ರಯ್ಯ ಎನ್ನಯ್ಯಪ್ರಿಯ ಈರ್ಮಡಿ ನೀಕಳಂಕ ಮಲ್ಲಿಕಾರ್ಜುನಾ?

೧೪. ಸಾಸವೆಯಷ್ಟು ಸುಖಕ್ಕೆ ಸಾಗರದಷ್ಟು ದುಃಖ ನೋಡಾ. ಗಳಿಗೆಯ ಬೇಟೆವ ಮಾಡಿಹೆನೆಂಬ ಪರಿಯ ನೋಡಾ. ತನ್ನನಿಕ್ಕೆ ನಿಧಾನವ ಸಾಧಿಸಿಹೆನೆಂದಡೆ ಬಿನ್ನಾಣ ತಪ್ಪಿತ್ತು ಗುಹೇಶ್ವರಾ.

ಅರ್ಥ. ಆಲ್ಪ ಸಂಸಾರಸುಖಕ್ಕೆ ಮೆಚ್ಚಿ ಮರುಳಾಗಿ, ಲಯವಾದ ಬಳಿಕ, ಲಿಂಗವ ಕಂಡಿಹೆನೆಂದಡೆ, ಕಾಣಬಾರದೆಂಬುದೀವಚನದ ತಾತ್ಪರ್ಯಾರ್ಥ.

೧೫. ಶಿವಶಿವಾ ತಾನಾರೆಂಬುದನರಿಯದೆ, ತಮ್ಮ ನಿಜವ ಮರೆದು ಈ ಮರುಳುಮಾನವರು ಕೆಟ್ಟ ಕೇಡ ಪೇಳ್ವೆ. ಬಲ್ಲರೆ ಹೇಳಿರಿ. ಅರಿಯದಿ ದ್ದರೆ ಕೇಳಿರಿ. ಆನೆ ಮೊದಲು ಇರುಹೆ ಕಡೆ ಒಂದೊಂದು ಜನ್ಮದಲ್ಲಿ ಸಹಸ್ರ ವೇಳೆ ಸತ್ತು, ಸಹಸ್ರ ವೇಳೆ ಹುಟ್ಟಿ, ತೊಡದ ಜೋಹವ ತೊಟ್ಟು, ಮೆಟ್ಟಿದ ಭೂಮಿಯ ಮೆಟ್ಟಿ, ಉಣ್ಣಿದ ಆಹಾರವನುಂಡು, ಭವಭವದಲ್ಲಿ ಗಾಸಿಯಾಗಿ ಕಡೆಯಲ್ಲಿ ಮನುಷ್ಯ ದೇಹವ ತಾಳಿದಲ್ಲಿ, ವಾತ ಪಿತ್ತ ಶ್ಲೇಷ್ಮ ಮೊದಲಾದ ಮುನ್ನೂರರುವತ್ತು ರೋಗಾದಿ ಬಾಧೆಗಳಿಂದ ಕಂದಿಕುಂದಿ ನೊಂದುಬೆಂದು ತಾಪತ್ರಯಾಗ್ನಿಯಿಂದ ದಗ್ಧವಾದ ದುಃಖವ ಪೇಳಲಿಕ್ಕೆ ಸಹಸ್ರ ಹೆಡೆಯ ಶೇಷಂಗೆ ಎರಡು ಸಹಸ್ರ ಜಿಹ್ವೆಯಿಂದ ಪೇಳಲಿಕ್ಕೆ ಅಳವಲ್ಲ. ಸಹಸ್ರ ನೇತ್ರ ಪುಳ್ಳ ದೇವೇಂದ್ರಂಗೆ ಪೇಳ್ವಿನೆಂದರೆ ಅಸಾಧ್ಯ. ಚತುರ್ಮುಖ ಬ್ರಹ್ಮಂಗೆ ಪೇಳಲಿಕ್ಕೆ ಅಗಮ್ಯ ಅಗೋಚರ. ಇಂತಿದನು ಕಂಡು ಕೇಳಿ ಮೈಮರೆದು ದೇಹೋಹಂಮೆಂದು ಮೃತ್ಯುಲೋಕದ ಅನಿತ್ಯಭೋಗಂಗಳ ಮೆಚ್ಚಿ ಈ ಮಾಯಾಸಂಸಾರದ ವಿಷಯ ಸುಖ ಬಹು ಸವಿ ಎಂದು ತಲೆದೂಗಿ ಹೊಡೆ

ದಾಡಿ ಹೊತ್ತಗಳೆದು ಹೇಸಿಕೆ ಸಂಸಾರದಲ್ಲಿ ಸಿಲ್ವಿ ಸತ್ತುಹೋಗುವ ಹೇಸಿ ಮೂಳ ಹೊಲೆಮಾದಿಗರಿಗೆ ಶಿವಪಥ ಎಂದೆಂದಿಗೂ ಸಾಧ್ಯವಲ್ಲ, ಅಸಾಧ್ಯ ವೆಂದಾತ ನಿಮ್ಮ ಶರಣ ವೀರಾದಿ ವೀರ ಕಾಡಿನೊಳಗಾದ ಶಂಕರಸ್ವಿಯ ಚನ್ನಕದಂಬಲಿಂಗ ನಿರ್ಮಾಯಪ್ರಭುವೇ.

೧೬. ತೋರಿಯಡಗುವ ಮೇಘಾಡಂಬರದಂತೆ ತನುವಿನ ತೋರಿಕೆ ಹೀಗೆಂದುದು ನಿತ್ಯತ್ವವ ಪಡೆದ ಹಾಕೆ, ಮತ್ತೇಕೆ ಈ ದೇಹವ ಮಮ ಕರಿಸುವೆ? ಅವಾಗ ಬಿದ್ದು ಹೋಹುದೆಂದರಿಯಬಾರದು. ದೇವದಾನವ ಮಾನವರೊಳಗಾದವರೆಲ್ಲ ಅಳಿದು ಹೋಹುದ ಕಂಡು ಕೇಳಿ ಮತ್ತೆ ತನುವಿಗಾಸೆ ಯಾಕೆ? ಬಿಡು ವಿರಕ್ತನಾಗು ಮರುಳೇ. ಕಾಯಜನ್ಮ ರಿಯ ಪದವ ಬಿಡದಿರು. ನಿಜಗುರು ಸ್ವತಂತ್ರ ಸಿದ್ಧಲಿಂಗೇಶ್ವರನು ನಿನ್ನ ತ್ತಲೊಯ್ಯನು.

೧೭. ಮೋಹ ಮದ ರಾಗ ವಿಷಾದ ತಾಪ ಶೋಕ ನೈಚಿತ್ಯವೆಂಬ ಸಪ್ತಮಲನಾವರಿಸಿ ಮತ್ತರಾಗಿ ತಮ್ಮ ತಾವರಿಯದೆ ಕಣ್ಣಿಗೆ ಅಜ್ಞಾನ ತಿಮಿರಕವಿದು ಮುಂದುಗಾಣದವರು ಶಿವನನು ಅವರೆತ್ತ ಬಲ್ಲರು? ಗೃಹ ಕ್ಷೇತ್ರ ಸತಿಸುತಾದಿ ಪಾಶಂಗಳಲ್ಲಿ ಬಿಗಿವಡೆದ ಪಶುಗಳು ಶಿವನನವರೆತ್ತ ಬಲ್ಲರು? ನಿಜಗುರು ಸ್ವತಂತ್ರ ಸಿದ್ಧಲಿಂಗೇಶ್ವರನು ತಾನವರ ಎತ್ತ ಲೆಂದೂ ಅರಿಯ:ನು.

೧೮. ಸಂಸಾರವೆಂಬ ಮಹಾ ಘೋರಾರಣ್ಯದಲ್ಲಿ ಹೊಲಬುದಷ್ಟಿ ಬಳಲುತ್ತಿಹೆ ನೋಡಯ್ಯ. ಇರುಳು ಹಗಲೆನ್ನದೆ ಸಂಸಾರದಲ್ಲಿ ಸಾವು ತ್ತಿಹೆ ನೋಡಯ್ಯ. ಇಂತಪ್ಪ ಸಂಸಾರಾರಣ್ಯದಲ್ಲಿ ಹೊಲಬುಗೆಟ್ಟು ನೆಲೆ ಯಗಾಣದೆ ಹೋದರು ನಿಜಗುರು ಸ್ವತಂತ್ರ ಸಿದ್ಧಲಿಂಗೇಶ್ವರನು ನಿಮ್ಮ ನರಿಯದೆ.

೧೯. ಪಂಚೇಂದ್ರಿಯವೆಂಬ ಹೆಡೆಯನುಳ್ಳ ಸಂಸಾರಸರ್ಪ ದಷ್ಟ ವಾಗಲು, ಪಂಚವಿಷಯವೆಂಬ ವಿಷ ಹತ್ತಿ ಮೂರ್ಛಿತರಾದರೆಲ್ಲ ಸಮಸ್ತ ಲೋಕವೆಲ್ಲ. ಸರ್ವರ ಕಚ್ಚಿ ಕೂಡಿಯಾಡುವ ಸರ್ಪನ ಬಾಯ ಕಟ್ಟ ಲರಿಯದೆ ಮರಣವಾದರಲ್ಲ ನಿಜಗುರು ಸ್ವತಂತ್ರ ಸಿದ್ಧಲಿಂಗೇಶ್ವರನನೊ ಯದವರೆಲ್ಲ.

೨೦. ಸಂಸಾರ ಸೌಖ್ಯವಲ್ಲ, ಸಂಸಾರ ಸೌಖ್ಯವಲ್ಲ. ಇಹಲೋಕ ಪರಲೋಕ ಸೌಖ್ಯವಲ್ಲ, ಸ್ಥಿರವಲ್ಲ. ಗೃಹಪಾಶಕ್ಷೇತ್ರ ಭ್ರಮೆ ಬಳಸಿ ಬಳಸಿ ಬರುತ್ತಿದೆ. ಬಿಡು ಬಿಡು ವಾಂಛೆಯ. ಆಗ ಹುಟ್ಟಿ ಬೇಗ ಸಾವ ವರ ಕಂಡು, ಮತ್ತೇಕೆ ಸಂಸಾರದಾಸೆ? ನಿನ್ನ ದೇಹ ಸ್ಥಿರವಲ್ಲ. ನೀ ಬಂದುದನಂದಿ ಹೋದ ಗತಿ ಪಥವ ತೆರಡು ಮಾಡು, ನಿಜಗುರು ಸ್ವತಂತ್ರ ಸಿದ್ಧಲಿಂಗೇಶ್ವರನಲ್ಲಿ ಒಂದಿಹರೆ.

೨೧. ಆನಾವ ದೇಹ ತೊಟ್ಟರೂ ಆ ದೇಹಕ್ಕೆ ತನ್ನ ಸಂಸಾರ ಬಿಡದು. ಆ ಅಧ್ಯಾತ್ಮಿಕ ಆಧಿ ದೈವಿಕ ಆಧಿ ಭೌತಿಕವೆಂಬ ತಾಪತ್ರ ಯಾಗ್ನಿಯಲ್ಲಿ ಬೇಯದೆ ಮಾಬರೇ? ಹಿಂದೆ ಮಾಡಿದ ಕರ್ಮ ಪೀಡಿಸದೆ ಬಿಡುವುದೇ? ಸುಖಲೇಶಮಂ ಕಾಣದೆ ಬಳಲುತ್ತಿದೆ ಜಗವೆಲ್ಲ. ಇದನಂದಿ ಮಲಕೋಶ ಶರೀರ ಸಂಸಾರವ ಹೇಸಿ ಬಿಡು ಮರುಳೇ. ಮುಂದೆ ನಿನಗೆ ನಿಜ ಪದವಹುದು. ನಿಜಗುರು ಸ್ವತಂತ್ರ ಸಿದ್ಧಲಿಂಗೇಶ್ವರನಲ್ಲಿ ಸುಖಿಯಪ್ಪೆ ಮರುಳೇ.

೨೨. ಸಂಸಾರವೆಂಬ ಮಹಾನ್ಯಾಧಿ ಬಾಧಿಸಿ ನಡೆನೆಣನ ಮಾಡಿ ಕಾಡುತ್ತಿದೆ ನೋಡಯ್ಯ. ಮುಂದೆ ಸತ್ಪಥದಲ್ಲಿ ಅಡಿ ಇಡಲು ಶಕ್ತಿ ಇಲ್ಲದೆ, ಅಧಮವ ಮಾಡಿ ಕಾಡುತ್ತಿದೆ, ನೋಡಯ್ಯ. ಶಿವನೇ ನಾನು ನಿನ್ನ ಬೇಡಿಕೊಂಬೆನು. ನೀನೇ ಶ್ರೀಗುರುವೆಂಬ ವೈದ್ಯನಾಗಿ ಬಂದು, ಕೃಪಾ ಪ್ರಸಾದವೆಂಬ ಮದ್ದ ಕೊಟ್ಟು, ಪಂಚಾಕ್ಷರಿ ಎಂಬ ಪಥ್ಯವನೇರೆದು, ಸಂಸಾರನ್ಯಾಧಿಯ ಮಾಣಿಸಯ್ಯ ನಿಮ್ಮ ಧರ್ಮ, ನಿಜಗುರು ಸ್ವತಂತ್ರ ಸಿದ್ಧಲಿಂಗೇಶ್ವರ.

೨೩. ನಿಮ್ಮ ತಂದೆ ಸತ್ತುದ ನೋಡುತ್ತಿದ್ದಿ. ನಿಮ್ಮ ತಂದೆಯ ತಂದೆ ಸತ್ತುದ ಕಾಣುತ್ತಿದ್ದಿ. ನಿಮ್ಮ ಅಜ್ಜ ಪಣಜ ಸತ್ತುದ ಕೇಳುತ್ತಿದ್ದಿ. ನಿಮ್ಮ ತಾಯಿ ಸತ್ತುದ ನೋಡುತ್ತಿದ್ದಿ. ನಿಮ್ಮ ತಾಯಿಯ ತಾಯಿ ಸತ್ತುದ ಕಾಣುತ್ತಿದ್ದಿ. ನಿಮ್ಮ ಆಯಿ ಪಣಜ ಸತ್ತುದ ಕೇಳುತ್ತಿದ್ದಿ. ನಿನ್ನ ಸತಿ ಸುತರ ಒಡಹುಟ್ಟಿದ ಬಂಧುಗಳು ಸ್ನೇಹಿತರು ಬೀಗರು ಮೊದಲಾದ ಸಕಲ ಲೋಕಾದಿ ಲೋಕಂಗಳು ನಿನ್ನ ಕಣ್ಣ ಮುಂದೆ ವೃಕ್ಷದ ಪರ್ಣಗಳು ಉದು ರಿದ ಹಾಗೆ ಸಕಲರು ಅಳಿದು ಹೋಗುವದು ನೋಡುತ್ತಿದ್ದಿ. ಇದಲ್ಲದೆ ದೃಷ್ಟ. ಒಬ್ಬ ರೋಮ ಮುಷಿಗೆ ಮೂರುವರೆ ಕೋಟಿ ರೋಮಂಗಳು ಉದು



ರಿದಲ್ಲಿ ಆ ರೋಗನು ಋಷಿ ಎಂಬ ಮುನೀಶ್ವರನು ಪ್ರಳಯವಾಗುವನು. ಮತ್ತೆ ದೇವಲೋಕದ ಸನಕ ಸನಂದಾದಿ ಮುನಿಜನಗಳು ಅನಂತಕೋಟಿ ಋಷಿಗಳು ಬ್ರಹ್ಮ ವಿಷ್ಣು ರುದ್ರ ಈಶ್ವರ ಸದಾಶಿವ ಮೊದಲಾದ ಮೂವತ್ತು ಮೂರು ಕೋಟಿ ದೇವರ್ಷಿಗಳು ಇಂತಿವರೆಲ್ಲರು ಎತ್ತಲಾನು ಕಾಲಕ್ಕೆ ಮರಣಕ್ಕೊಳಗಾದುದನ್ನು ವೇದಾಗಮ ಶಾಸ್ತ್ರ ಪುರಾಣ ಶ್ರುತಿ ಪ್ರಮಾಣಗಳಿಂದ ಮತ್ತೂ ಹರಗುರು ಪುರಾತನರ ವಾಕ್ಯಗಳಿಂದ ನಿನ್ನ ಉಭಯ ಕರ್ಣದಿಂದ ಕೇಳುತ್ತಿದ್ದಿ. ಇಂತಿವೆಲ್ಲವನ್ನು ಕಂಡು ಕೇಳಿ ಗಾಢನಿದ್ರೆಯ ಮನುಷ್ಯನ ಹಾಗೆ ನಿನ್ನ ನಿಜಸ್ವರೂಪವನ್ನು ಮರೆದು ತ್ರಿವಿಧ ಮಲವ ಕಚ್ಚಿ ಶುನಿ ಸೂಕರನ ಹಾಗೆ ಕಚ್ಚಿ ಕಡಿದಾಡಿ ಸತ್ತುಹೋಗುವ ವೃಥಾಗೇಡಿ ಮೂಳ ಹೊಲೆ ಮಾಡಿಗರ ಕಿವಿ ಹರಿದು ಕಣ್ಣುಗುಡ್ಡಿಯ ಮೆಟ್ಟಿ ನೆತ್ತಿಯ ಮೇಲೆ ಮೂರು ಪಟ್ಟಿಯನೆ ಕೆತ್ತಿ ಅವನ ಮುಖದ ಮೇಲೆ ಹೆಂಡಗಾರನ ಮುಖ ದಿಂದೆ ಲೊಟ್ಟಿ ಲೊಟ್ಟನೆ ಉಗುಳಿಸಿ ಪಡುವಲ ದಿಕ್ಕಿಗೆ ಅಟ್ಟಿಂದ ಕಾಣಾ ವೀರಂದಿ ವೀರ ನಿಮ್ಮ ಶರಣ ಕಾಡಿನೊಳಗಾದ ಶಂಕರಪ್ರಿಯ ಚನ್ನಕದಂ ಬಲಿಂಗ ನಿರ್ಮಾಯಪ್ರಭುವೇ.

೨೪. ಅಸ್ತಿ ಭಾತಿ ಎಂಬ ಎನ್ನು ಸತ್ಯದಲ್ಲಿ ನಾಮರೂಪು ಎಂಬ ಹುಸಿ ಎಂತು ಜನಿಸಿತ್ತೆಂದರಿಯನಯ್ಯ. ಇಲ್ಲದ ಹೆಸರುಗಳ ಬಿತ್ತಿಯ ಚಿತ್ತಾರದಂತೆ ದೇಹ ನಾಮವೀ ತೆರನೆಂದರಿಯದೆ ತೊಳಲಿ ಬಳಲುತ್ತಿದ್ದೆ ನಯ್ಯ ಕೂಡಲ ಚನ್ನಸಂಗಯ್ಯ ಸಂಸಾರಬಂಧನವೆನಗಿದೇ ಕಂಡಯ್ಯ.

ಅರ್ಥ:- ಪರಬ್ರಹ್ಮವು ಎಂದೂ ಉಂಟಾದುದು ಚತ್ವಕಾಶವನು ಳ್ಳುದು ಎಂಬುದೀಗ ಅಸ್ತಿ ಭಾತಿ ಎಂಬ ಶಬ್ದಕ್ಕರ್ಥ. ಅಂತು ಸತ್ತು ಚಿತ್ತಾ ನಂದ ನಿತ್ಯವನುಳ್ಳ ಪರಶಿವನು ಲೀಲೆಯಿಂದ ಚಿಚ್ಚೈತನ್ಯಾಂಶ ಕಲೆ ಯೊಂದ ಬೇರ್ಪಡಿಸಿ ಆತ್ಮನಾಯಿತ್ತು. ಅಂತಾದ ಆತ್ಮಗೆ ಅಹಂಮಮ ತೆಯನೆಯ್ವಿಪ್ಪ ಮರವೆಯಂ ಪುಟ್ಟಿಸಲು ಆ ಮರವೆಯಿಂದ ನಾಮರೂ ಪಾದ ಹುಸಿದೇಹ ಹುಟ್ಟಿ ಆತ್ಮಗೆ ಅದೇ ಸಂಬಂಧವಾಗಲು ಆ ದೇಹ ಸಂಸಾರ ಬಂಧ ಹುಸಿ ಎಂದರಿಯದೆ ಪರಿಭವಕ್ಕೆ ಬರುತ್ತಿಪ್ಪ ಜೀವಿಗಳು ತಾವು ಶಿವಾಂತಿಕರೆಂದರಿಯರು ತಮಗೆ ಈ ದೇಹ ಸಂಬಂಧವೆಂತಾಯಿತ್ತೆಂ ಬುದ ತಿಳಿಯಲರಿಯರೆಂಬುದೀ ವಚನವ ತಾತ್ಪರ್ಯಾರ್ಥ.

೨೫. ಅನಂತಕಾಲ ನಿತ್ಯನೆಂಬಿರಿ. ಸಂಸಾರ ಇದು ಹುಸಿ, ಇದು ಹುಸಿ ಕಂಡ್ಯಾ ಎಲವೇ. ಇಂದಿನಿಂದಿನ ಸುಖ ಇಂದಿಗೆ ಪರಿಣಾಮ.

ದಿನದಿನದ ಸುಖ ಹುಸಿ ಕಂಡ್ಯಾ ಎಲವೋ. ಘನಘನವೆಂಬ ರೂಪಿಗೆ ಗತಿ ಇಲ್ಲವಯ್ಯ ಮಹಾಲಿಂಗಕಲ್ಲೇಶ್ವರನಲ್ಲಿ ತಿಳಿದು ನೋಡಾ ಎಲವೋ.

೨೧. ಜಾತಸ್ಯ ಮರಣಂ ಅವಂಗೇಯೂ ತಸ್ತದ್. ಅರಿದು ಮರೆಯ ಬೇಡಯ್ಯ. ಉರಗನ ಬಾಯ ಕಪ್ಪೆಯಂತೆ ಸಂಸಾರ ಹೆರೆಗೊಳುತ್ತಿದ್ ರಲ್ಲಾ. ರೋಮಜರು ಮೊನಜರು ಕಾಲಕಲ್ಪಿತಕ್ಕೊಳಗಾದರು. ಮಹಾಲಿಂಗ ಗಜೇಶ್ವರಯ್ಯನೊಬ್ಬನೇ ಶಾಶ್ವತನು.

೨೨. ಎಲುವಿನ ಹಂಜರ, ಕರುಳಿನ ಜಾಳಿಗೆ, ಅಮೋಘ್ಯದ ಹುತ್ತ, ಮೂತ್ರದ ಭಾವಿ, ಶ್ಲೇಷ್ಮದ ಕೆಸರು, ಕೀವಿನ ಸೊನೆ, ನೆತ್ತರದ ಮಡು, ನಾಡಿಗಳ ಸುತ್ತವಳ್ಳಿ, ನರವಿನ ನೆಣಜಂತ್ರ, ಮಾಂಸ ಪುಟ್ಟಿಯ ತೆಪ್ಪ, ಕಿಸುಕುಳದ ಹೇಸಿಕೆ, ಅತಿಹೈಯದ ಮಲಿನ ಅಸ್ತಿ ರೋಮ ತೊಗಲ ಪಾಕುಳ, ಕ್ರಿಮಿಯ ಸಂಕುಳ, ಉತ್ಪತ್ತಿ ಸ್ಥಿತಿ ಲಯದ ಬೀಜ, ರೇತರಜಸ್ಸಿನ ಜನಕ, ಅಧಿವ್ಯಾಧಿಯ ತವರ್ಮನೆ, ವಿಷಯಭಯ, ದುಃಖದಾಗರ, ಮೋಹ ದಬಲೆ, ತೋರಿ ಕೆಡುವ ತನು ಇದ ನೀನೆಂದು ನಿನ್ನದೆಂದು ಮಾಡಬಾರದ ಪಾಪವ ಮಾಡಿ ಮುಚ್ಚಿ ಹುಸಿ ಹೊದಿಸಿ ಈ ದೇಹಂಗೊಂಡು ಮರುಗುವೆ. ಅಘೋರನರಕದಲ್ಲಿಕ್ಕುವಾಗ ಅಡ್ಡ ಬಪ್ಪವರಾರೋ? ಅಹಂಮಮತೆಯ ಬಿಟ್ಟು ಸೋಹಂಬ್ರಹ್ಮಾಸ್ತಿನ ಎಂದು ಕೇಡಿಲ್ಲದ ಪದವಿಯ ಮಾಡಿಕೊಳ್ಳು ಮರುಳೇ. ಬೇಡ, ಕೆಡುವೆ, ನಿನ್ನ ನೀ ತಿಳಿದು ನೋಡಾ ಸಿಮ್ಮಲಿಗೆಯ ಚನ್ನರಾಮಾ.

೨೩. ಶಿವಶಿವಾ, ಈ ಮಾಯಾ ಸಂಸಾರ ಸಂಬಂಧಯುಕ್ತವಾದ ದೇಹದ ಸುಖವ ಹೇಳಲಂಜುವೆ. ಬಲ್ಲರೆ ಹೇಳಿರಿ. ಅರಿಯದಿದ್ದರೆ ಕೇಳಿರಿ. ಈ ದೇಹದ ವಿಸ್ತಾರವ ಪೇಳೆ. ಎಲೇ ಮರುಳು ಮಾನವ ರಿರಾ, ಲಾಲಿಸಿ ಕೇಳಿರಿ. ಎಲುವಿನ ಕಂಭ, ಎಲುವಿನ ತೊಲೆಗಳು, ಸಂದೆಲುಗಳೇ ಬಿಗಿ ಮೊಳೆಗಳು, ಕರುಳು ಜಾಳಿಗೆ ಬಿಗಿ ಜಂತಿಗಳು, ಬರಿಕೆ ಎಲುಗಳು ಜಂತಿಗಳು, ಬೆರಳೆಲುಗಳೇ ಚಿಲಿಕೆಗಳು, ಇಂತಿಗೃಹಕ್ಕೆ ಮಾಂಸದ ಮೇಲುಮುದ್ದೆಗಳು, ರಕ್ತದ ಸಾರಣೆಗಳು, ಮಜ್ಜದ ಮಡುಗಳು, ಕೀವಿನ ಕುಳಿಗಳು, ಪಿತ್ತದ ಕೊಂಡಗಳು, ಶ್ರೋಣಿತದ ಕಾವಲಿಗಳು, ಮೂತ್ರದ ಹಳ್ಳಗಳು, ಅಮೋಘ್ಯದ ಹುತ್ತಗಳು, ಹುಳುವಿನ ಡೋಣೆಗಳು, ಜಂತಿನ ಬಣಬೆಗಳು, ಇಂತಪ್ಪ ಗೃಹಕ್ಕೆ ಎಂಟು ರವಕ್ಕಿಗಳು, ಬಾಯಿ ಎಂಬುದೇ ಒಂದು ದೊಡ್ಡ ದಾರವಾಜವು, ಇಂತೀ ಮರಾಚಾರಯಃ

ತ್ತನಾದ ದೇಹವೆಂಬ ಗೃಹಕ್ಕೆ ಮೂವರು ಕರ್ತೃಗಳಾಗಿಹರು. ಅವರು ಆರೊಂದರೂ, ಹೊನ್ನೊಂದುಭೂತ, ಹೆಣ್ಣೊಂದುಭೂತ ಮಣ್ಣೊಂದುಭೂತ ಇಂತೀ ತ್ರಿವಿಧ ಭೂತಸ್ವರೂಪವಾದ ಬ್ರಹ್ಮ ವಿಷ್ಣು ರುದ್ರರೆಂಬ ತ್ರಿದೇವ ತಗಳು. ಅದೆಂತೆಂದೊಡೆ, ಹೊನ್ನೂರುದ್ರನ ಹಂಗು. ಹೆಣ್ಣು ವಿಷ್ಣು ವಿನ ಹಂಗು, ಮಣ್ಣು ಬ್ರಹ್ಮನ ಹಂಗು. ಇಂತಪ್ಪ ತ್ರಿಮೂರ್ತಿಗಳ ಹಂಗಿನಿಂದಾದ ದೇಹವು ಮಿಥ್ಯವೆಂದು ತಿಳಿದು ವಿಸರ್ಜಿಸಲಿಯವೆ ಆನಿ ತ್ಯದೇಹದ ಸುಖವನು ಮುಚ್ಚಿ ಮರುಳಾಗಿ ಬಿಡಲಾರದೆ ಈ ಹೇಸಿಕೆ ಹೊಲೆಯ ಸಂಸಾರದಲ್ಲಿ ಸಿಲ್ವಿ ಮಲಕ್ರಯದಾಸೆಗೆ ಹೊಡೆದಾಡಿ ಹೊತ್ತು ಗಳೆದು ಸತ್ತು ಹೋಗುವ ಕತ್ತಿಗಳಿಗೆ ಇನ್ನೆತ್ತಣ ಮುಕ್ತಿ ಹೇಳಾ. ಮುಂದೆ ಹೊಲೆಮಾಡಿಗರ ಮನೆಯಲ್ಲಿ ಶುನಿಸೂಕರ ಕುಕ್ಕುಟ ಬಸಿರಲ್ಲಿ ಹುಟ್ಟಿ ಸದೆ ಬಿಡನೆಂದಾತ ನಿಮ್ಮ ಶರಣ ವೀರಾದಿವೀರ ಕಾಡಿನೊಳಗಾದ ಶಂಕ ರಪ್ರಿಯ ಚನ್ನಕದಂಬ ಲಿಂಗ ನಿರ್ಮಾಯಪ್ರಭುವೇ.

೨೯. ಎತ್ತಣ ಮಾಮರ ನೆತ್ತಣ ಕೋಗಿಲೆ, ಎತ್ತಣೆಂದೆತ್ತ ಸಂಬಂಧವಯ್ಯ! ಬೆಟ್ಟದ ನೆಲ್ಲಿಯಕಾಯಿ ಸಮುದ್ರದ ಉಪ್ಪು ಎತ್ತಣೆಂದೆತ್ತ ಸಂಬಂಧ! ಗುಹೇಶ್ವರಲಿಂಗಕ್ಕೆಯೂ ಎನಗೆಯೂ ಎತ್ತಣೆಂದೆತ್ತ ಸಂಬಂಧವಯ್ಯ!

೩೦. ನೆನೆವ ಮನಕ್ಕೆ ಹೊನ್ನ ತೋರಿದೆ. ನೋಡುವ ಕಂಗಳಿಗೆ ಹೆಣ್ಣು ತೋರಿದೆ. ಪೂಜಿಸುವ ಕೈಗೆ ಮಣ್ಣು ತೋರಿದೆ. ಇಂತೀ ತ್ರಿವಿ ಧಕ್ಕೆ ತ್ರಿವಿಧವ ತೋರಿ ನೀ ಬೇರಾದ ಬಿನ್ನಾಣಕ್ಕೆ ಬೆರಗಾದೆನ್ನೆ ಆಮರ ಗುಂಡಮಲ್ಲಿಕಾರ್ಜುನಾ.

೩೧. ತನುವಿಕಾರ ಮನವಿಕಾರ ಜನನಮರಣ ಸ್ಥಿತಿಕಾರಣ ಹೊನ್ನ ತೋರಿದೆ. ಜಗದ ಕಣ್ಣು ಮೊದಲಿಂಗೆ ಹೆಣ್ಣು ಸುಳಿಸಿದೆ. ಜಗದ ಕಣ್ಣು ಮೊದಲಿಂಗೆ ಮಣ್ಣು ಹರಹಿದೆ. ಜಗದ ಕಣ್ಣು ಮೊದಲಿಂಗೆ ತನುವ ತಪ್ಪಿಸಿ ಜಗದ ಸಂಸಾರಕ್ಕೊಪ್ಪಿಸಿ ಮಣ್ಣುನೆ ಹೋದೆ ಉಪಾ ಯದಿ ದೇವರಾಯ ಸೊಡ್ಡಳಾ.

೩೨. ಊರ ಸೀರೆಗೆ ಅಸಗ ತಡಬಡಗೊಂಬಾತೆ, ಹೊನ್ನೆನ್ನದು, ಹೆಣ್ಣೆನ್ನದು, ಮಣ್ಣೆನ್ನದು ಎಂದು ನೆನನೆನೆಮ ನಿಮ್ಮನರಿಯದ ಕಾರಣ ಕೆಮ್ಮನೆ ಕೆಟ್ಟನಯ್ಯ ಚನ್ನಮಲ್ಲಿಕಾರ್ಜುನಾ.

೨೩. ಗುಬ್ಬಿ ಹೆರರ ಮನೆ ತನ್ನ ಮನೆ ಎಂಬಂತೆ, ಧರೆ ಧನ ವನಿತೆಯರೆನ್ನವರು ತನ್ನವರೆಂದು ಹೋರಿ ಹೋರಿ ಸಾವುತ್ತಿದ್ದೆ, ಜೀವ ಸರ್ವಕರ್ತು ಕೂಡಲಚನ್ನಸಂಗಯ್ಯನೆಂದರಿಯದೆ.

೨೪. ಕಾಯದೊಳಗೆ ಕಾಯವಾಗಿದೆಯಲ್ಲಾ ಹಂಸಾ! ಸಂಸಾರ ಮಾಯಾಪಾಶವ ಬಿಡಲೊಲ್ಲದೆ ಡಿಂಬವ ನೆಚ್ಚಿ ಕೆಟ್ಟೆಯಲ್ಲಾ ಹಂಸಾ! ಜೀವಶೂನ್ಯವಾಗಿ ಕೂಡಲಸಂಗನ ಶರಣರು ಲಿಂಗವಾಗಿ ಹೋದುದನ ರಿಯಾ ಹಂಸಾ!

೨೫. ಸಂಸಾರವೆಂಬ ರಾಹುವಿನ ಅಣಲೊಳಗೆ ಇದ್ದೆನಯ್ಯ. ಆವಾಗ ನುಂಗಿತ್ತೆಂದರಿಯೆನಯ್ಯ. ಆವಾಗ ಉರುಳಿತ್ತೆಂದರಿಯೆನಯ್ಯ. ಆವಾಗ ಮರಣವಾದಿಹಿತೆಂದರಿಯೆನಯ್ಯ. ಇದರ ಬಾಯೊಳಗಣೆಂದ ಎನ್ನ ಕಡೆಗೆ ತಗೆದು ಕಾಯಯ್ಯ ಕಪಿಲಸಿದ್ಧಮಲ್ಲಿನಾಥಯ್ಯ.

೨೬. ಬಂದ ಯೋನಿಯಲ್ಲಿ ಬಂದ ದುಃಖವನೆಂದೆಂದಿಗೂ ನಾನು ಕಳೆಯಲರಿಯೆ. ಇನ್ನು ಎಂಬತ್ತನಾಲ್ಕುಲಕ್ಷವೆಂದರೆ ನಾನಿನ್ನೇವೆನಯ್ಯ. ಒಂದುವನರಿಯದ ಒಂದುವನರಿಯದ ಶಿಶುವಾನು ನೊಂದೆನಯ್ಯ, ಬೆಂದೆ ನಯ್ಯ. ಎನ್ನ ಕಂದ ಬಾರೆಂದು ಕಂಬನಿಯ ತೊಡೆಡೆತ್ತಿ ಆನಂದದಿಂದ ಕಣ್ಣೆರೆ ಉಳಿಯುವೇಶ್ವರಾ.

೨೭. ತ್ರಿಭುವನವೆಂಬ ಪಂಜರದೊಳಗೆ ಸಂಸಾರಚಕ್ರದಲ್ಲಿ ಹೊನ್ನು ಪ್ರಾಣವೇ ಪ್ರಾಣವಾಗಿ, ಹೆಣ್ಣು ಪ್ರಾಣವೇ ಪ್ರಾಣವಾಗಿ, ಮಣ್ಣು ಪ್ರಾಣವೇ ಪ್ರಾಣವಾಗಿ, ಈ ಸುಖದ ಸೊಕ್ಕಿನಲ್ಲಿ ಈಸಿಯಾಡುತ್ತಿದ್ದಿ ರಲ್ಲಾ ಬಹುವಿಧದ ವ್ಯವಹಾರ ವೇಧಿಸಿದವರು ಗುಹೇಶ್ವರಾ.

೨೮. ಹಿಂದಾದ ದುಃಖವನು ಮುಂದಾದ ಸುಖವನು ಮರೆದೆ ಯಲ್ಲಾ. ಯಜಮಾನ ನೀವಾದ ಕಾರಣ ಬಂಧನಪ್ರಾಪ್ತಿಯಾಯಿತ್ತಲ್ಲ. ಹೇಮ ಭೂಮಿ ಕಾಮಿನಿಯರೆಂಬ ಸಂಕೋಲೆಯಲ್ಲಿ ಬಂಧಿಸಿದಿರಲ್ಲಾ. ಅರಿಷಡ್ವರ್ಗವೆಂಬ ದಂಡದಲ್ಲಿ ದಂಡಿಸಿದಿರಲ್ಲಾ. ಇನ್ನು ಮರೆಯದಿರು ಉಲಿಂಗವೆದ್ದಿಪ್ರಿಯವಿಶ್ವೇಶ್ವರಯ್ಯನ.

೨೯. ಮುಗಿಲಿಗಿಟ್ಟ ಕೋಲು ಮುಗಿಲ ಮುಟ್ಟದೆ ಮರಳಿ ಬಿದ್ದಂತೆ, ಏರಿಜಾರಿ ಬೀಳುವ ಪ್ರಾಣಿಗಳತ್ತಲಾರು ಬಲ್ಲರೊ. ಹೊನ್ನು ಹೆಣ್ಣು



ಮಣ್ಣೆಂಬ ಬಲೆಯಲ್ಲಿ ಬಿದ್ದವರತ್ತಲಾರು ಬಲ್ಲರೋ. ಗುಹೇಶ್ವರ ನಿಮ್ಮ ಬಂದಿವಿಡಿದು ಸಯಬಂದಿಯಾದೆನು.

೪೦. ಉದಯದಲ್ಲಿ ನಿಚ್ಚ ನಿಚ್ಚ ಹುಟ್ಟುವ ಪ್ರಾಣಿಗಳಿಗೆ ಅಸ್ತಮಾನದಲ್ಲಿ ನಿಚ್ಚ ನಿಚ್ಚ ಮರಣವಾಯಿತ್ತಲ್ಲ. ಇವರಂತವನಾರೂ ತಿಳಿಯಲರಿಯದೆ ಅಜ್ಞಾನಿಗಳಾಗಿ ಹೋದರಲ್ಲ ಎಲ್ಲರೂ ಚಿಕ್ಕಯ್ಯ ಪ್ರಿಯ ಸಿದ್ಧಲಿಂಗ ಇಲ್ಲ ಇಲ್ಲ ನಿಲ್ಲುಮಾಣು.

### ಮಾಯೆಯನ್ನು ಹೋಗಲಾಡಿಸು.

೧. ನಾನೊಂದ ನೆನೆದರೆ, ತಾನೊಂದ ನೆನೆವುದು. ನಾನಿತ್ತಲೆಳೆದರೆ, ತಾನತ್ತಲೆಳೆವುದು. ತಾ ಬೇರೆ ಎನ್ನನಳಲಿಸಿ ಕಾಡಿತ್ತು. ತಾ ಬೇರೆ ಎನ್ನ ಬಳಲಿಸಿ ಕಾಡಿತ್ತು. ಕೂಡಲಸಂಗಮದೇವನ ಕೂಡಿಹೆನೆಂದರೆ ತಾನೆನ್ನ ಮುಂದುಗಡಿಸಿತ್ತು ಮಾಯೆ.

೨. ಇಂದಿಂಗೊಂತು ನಾಳಿಂಗೊಂತು ಬೆಂದೊಡಲ ಹೊರೆಯ ಹೊತ್ತಿತ್ತೆನ್ನ ಸಂಸಾರ. ಹಿಂದೆ ನಾನಾ ಯೋನಿಯಲ್ಲಿ ಬಂದೆನೆಂಬ ಹೈಯವಿತ್ತ. ಮುಂದೆ ಮುಕ್ತಿಯಾಗಬೇಕೆಂಬ ಯುಕ್ತಿ ಇಲ್ಲ. ಎಂದೆಂದು ಸದಾಶಿವನ ಕುಂದದೆ ನೆನೆಯಲೀಯದೆ, ಕೊಂದುದಯ್ಯ ಈ ಮಾಯೆ ಕೂಡಲಸಂಗಮದೇವನಾ.

೩. ಕಾಯವ ನಿಶ್ಚೈಸಲಿಲ್ಲ, ಜೀವನ ನಿಶ್ಚೈಸಲಿಲ್ಲ. ಕಾಯ ಜೀವ ಕೈಂತು ನೆಲೆ ಇಲ್ಲವಯ್ಯ. ಸುಖನ ನಿಶ್ಚೈಸಲಿಲ್ಲ, ದುಃಖನ ನಿಶ್ಚೈಸಲಿಲ್ಲ. ಸುಖ ದುಃಖಗಳೆಂಬವಕ್ಕೊಂತು ನೆಲೆ ಇಲ್ಲವಯ್ಯ. ರಾಜ್ಯನ ನಿಶ್ಚೈಸಲಿಲ್ಲ, ಲಕ್ಷ್ಮೀಯ ನಿಶ್ಚೈಸಲಿಲ್ಲ. ಅಭ್ರಚ್ಛಯೆ. ಮಾಯಾ ಮೋಹ ಮಹೇಂದ್ರ ಜಾಲವೋ. ಎನ್ನದು ಮನೆ, ಎನ್ನದು ಧನ, ಎನ್ನದು ಸ್ತ್ರೀ ಎಂಬುದೆಲ್ಲವೂ ಕನಸಿನ ಕಂಡ ಸಿರಿ. ಕಣ್ಣು ತೆರೆದರೆ ಹೋದಂತೆ. ಹಾಲುಳ್ಳಲ್ಲಿ ಮಾಡು. ಗಾಳಿ ಇದ್ದಲ್ಲಿ ತೂರಿಕೊಳ್ಳಿ. ಬಳಕರಿಸಿದರುಂಟೇ ಪರಮ ಸುಖವು? ನಿಜಗುರು ಸ್ವತಂತ್ರ ಕಪಿಲ ಸಿದ್ಧಮಲ್ಲೇಶ್ವರನಲ್ಲಿ ಹರಿಗೋಲ ಪಡೆದಲ್ಲಿ ತೊರೆಯ ದಾಂಟಿಕೊಳ್ಳಿ ಭೋ.

೪. ಅರಿದಿಹೆನೆಂಬ ಅವಸ್ಥೆ ಇದ್ದರೇನು? ಮತ್ತೆ ಮರವೆಗೆ ಕಾರಣವಾದ ಸಂಸಾರದ ಕಾಯ ಕಳವಳಕ್ಕೊಳಗಾದರೆ ಮಾಯೆ ಮನವನೆಡೆಗೊಂಡಿತ್ತು. ಮಾಯೆ ಮನವನೆಡೆಗೊಂಡಲ್ಲಿ ಅರಿವು ಜಾರಿತ್ತು. ಮರಹು ಘನವಾಯಿತ್ತು. ಅರಿವುದಿನ್ನಾರ ಹೇಳಾ. ಕಯ್ಯ ತುತ್ತು ಬಾಯಿಗೆ ಬಾರದಂತಾಯಿತ್ತು. ಇನ್ನೆಲ್ಲಿಯ ಲಿಂಗ, ಇನ್ನೆಲ್ಲಿಯ ಜಂಗಮ, ಇನ್ನೆಲ್ಲಿಯ ಸ್ತಸಾದ? ಅಕಟಕಟಾ, ಹಾನಿಯ ಹಿಡಿದು ಹೀನವಾದರು ನಿಜಗುರು ಸ್ವತಂತ್ರ ಸಿದ್ಧಲಿಂಗೇಶ್ವರಾ ನಿನ್ನನರಿಯದ ಭವಭಾರಿಗಳು.

೫. ಹೊನ್ನು ಹೆಣ್ಣು ಮಣ್ಣೆಂಬ ಸೊಕ್ಕುನಿಕ್ಕಿಸಿ ಕೆಡಹಿದನಯ್ಯ ಜೀವರ ಮುಕ್ಕಣ್ಣು ಶಿವನು. ಕಾಲನಿಗೊಪ್ಪಿಸಿ, ಜಗವ ತಕ್ಕಿಸಿ, ಮಿಕ್ಕು ಮೂರಿ ಹೋದನಯ್ಯ ಶಿವನು, ನಿಜಗುರು ಸ್ವತಂತ್ರ ಸಿದ್ಧಲಿಂಗೇಶ್ವರನು.

೬. ಜಗವಗಲದ ಮಾಯಾಜಾಲವ ಹಿಡಿದು ಕಾಲನೆಂಬ ಜಾಲಗಾರ ಮಾಯಾಜಾಲವ ಬೀಸಿದ ನೋಡಯ್ಯ. ಆ ಜಾಲಕ್ಕೆ ಹೊರಗಾದವರನೊಬ್ಬರನೂ ಕಾಣೆ. ಬಲ್ಲ ಬಲ್ಲಿದರೆಂಬವರೆಲ್ಲರ ಬಲೆಯ ಕಲ್ಲಿ ನೊಳಗೆ ತುಂಬಿದ. ಕಾಲಕಾಲನ ಬಲೆಯೊಳಗೆ ಸಿಕ್ಕಿ ಬೇಳುವೆಗೊಳುತ್ತಿದೆ ಜಗವೆಲ್ಲ. ನಿಜಗುರು ಸ್ವತಂತ್ರ ಸಿದ್ಧಲಿಂಗೇಶ್ವರನು ತನ್ನವರಿಗೆ ಮೇಲಾಡೈಕೆಯಾಗಿಹನು.

೭. ತರಗೆಲೆಯ ಮೆದ್ದು ತಪವಿದ್ದರೂ ಬಿಡದು ಮಾಯೆ. ಗಾಳಿಯ ಆಹಾರವ ಕೊಂಡು ಗುಹೆಯ ಹೊಕ್ಕಡೆಯೂ ಬಿಡದು ಮಾಯೆ. ತನು ವಿನ ವ್ಯಾಪಾರ ಮನದಲ್ಲಿ ವ್ಯಾಕುಳವಾಗಿ ಕಾಡಿತ್ತು ಮಾಯೆ. ಆವಾವ ಪರಿಯಲ್ಲಿಯೂ ಘಾತಿಸಿ, ಕೊಲ್ಲುತ್ತಿದೆ ಮಾಯೆ. ಈ ಪರಿಯ ಬಾಧೆಯಲ್ಲಿ ಬಳಲುತ್ತಿದೆ ಜಗವೆಲ್ಲ. ನಿಜಗುರು ಸ್ವತಂತ್ರ ಸಿದ್ಧಲಿಂಗೇಶ್ವರಾ, ನಿನ್ನವರ ನೀ ಮಾಯಾ ಸಂಸಾರದಲ್ಲಿ ಬಾಧೆಯಲ್ಲಿ ಬಳಲದಂತೆ ಮಾಡಯ್ಯ ನಿಮ್ಮ ಧರ್ಮ.

೮. ಗಂಡಿಂಗಿ ಹೆಣ್ಣು ರೂಪಾಗಿ ಕಾಡಿತ್ತು ಮಾಯೆ. ಹೆಣ್ಣಿಂಗಿ ಗಂಡು ರೂಪಾಗಿ ಕಾಡಿತ್ತು ಮಾಯೆ. ಆ ಹೆಣ್ಣು ಗಂಡಿಂಗಿ ಸುತ ರೂಪಾಗಿ ಕಾಡಿತ್ತು ಮಾಯೆ. ಮಣ್ಣು ಹೊನ್ನಾಗಿ ಕಾಡಿತ್ತು ಮಾಯೆ. ಈ ತೂಳದ ಮೇಳದ ಜಗವನಾಳ ಗೊಂಡಿತ್ತು ಮಾಯೆ. ಈ ಮಾಯೆ ಎಲ್ಲರ ಮೋಹಿಸಿ ಹಲ್ಲು ಕಿತ್ತು ತರಕಟೆ ಕಾಡಿತ್ತು. ನಿಜಗುರು ಸ್ವತಂತ್ರ ಸಿದ್ಧಲಿಂಗೇಶ್ವರಾ, ನಿಮ್ಮ ಶರಣರಲ್ಲದವರ ಹುಲ್ಲಿಂದ ಕಡೆ ಮಾಡಿತ್ತು ಮಾಯೆ.

೯. ನೋಡಿರೋ, ನೋಡಿರೋ ಪೂರ್ವದತ್ತವ! ವರುಣ ಹೇಳನ, ರವಿಕುಷ್ಠ, ಶುಕ್ರನಂಧಕ, ಶನಿಗೆ ಸಂಕೋಲೆ, ಬಲಿಗೆ ಬಂಧನ, ಸೀತೆಗೆ ಸೆರೆ, ಹದಿ ಹಂದಿಯಾದ, ಆಹಾರಕ್ಕೆ ಲಜ್ಜೆ, ಬ್ರಹ್ಮನ ಶಿರ ಹೊಯಿತ್ತು, ಬಲ್ಲಿದನೆಂಬವನ ಕೊಡೆವಿಡಿಸದೇ ವಿಧಿ? ಜತ್ತಕನೆಂಬವನ ಕತ್ತೆಯ ಮಾಡಿತ್ತು, ದಶಮುಖನ ನಾಯಡೋಣಿಯಲ್ಲಿ ಉಣಿಸಿತ್ತು, ದೇವೇಂದ್ರನ ಮೆಯ್ಯ ನಾಣುಗೊಡಿಸಿತ್ತು. ಶೂದ್ರಕನ ತಲೆಯ ಕಂಚಿಯಾಲಯದಲ್ಲಿ ನೆರಿಸಿತ್ತು. ಕೂಡಲಸಂಗಮದೇವ ನೀಮಾಡಿದ ಮಾಯೆ ಅನಂತರನಳಿ ಗೊಂಡಿತ್ತು.

೧೦. ಹಂದೆಯ ದಾಡಿಯಲ್ಲಿ ಹೊಂದಿಸಿಕೊಂಡ ಹಿರಣ್ಯಾಕ್ಷ. ಅರಿವಾ ಗಿದುಗುರುಗೊನೆಯಲ್ಲಿ ಸೀಳಿಸಿಕೊಂಡ ಹಿರಣ್ಯಕಶ್ಯಪ. ತಳಿಗೆಗೆ ತಲೆ ಗೊಟ್ಟು ಶಿಸುಪಾಲಕ. ಕುಮಾರಿಯ ಕಯ್ಯಲ್ಲಿ ಹೊಡಿಸಿಕೊಂಡ ಮಹಿಷಾಸುರ. ಕಪಿಯ ಬಾಲದಲ್ಲಿ ಕಟ್ಟಿಸಿಕೊಂಡ ರಾವಣ. ಹೊಲೆಯಾ ಗಾಳಾದ ಹರಿಶ್ಚಂದ್ರ. ಜೂಜಿಂದ ಭಂಗಿತರಾದರು ಪಾಂಡವರು. ದುರ್ವಾಸ ನಿಂದ ಸಮಚಿತ್ತನಾದನು ಪುರಂದರನು. ತಾಯ ತಲೆತಿವಿದ ಪರುಶುರಾಮನು. ಸತಿ ಹೇಳಿದ್ದ ಕೇಳಿದ ಶ್ರೀರಾಮ. ಹಕ್ಕಿಯಿಂದ ಒಪ್ಪಂಗೆಟ್ಟ ದೇವೇಂದ್ರ. ದರಿದ್ರನಾಟ ಕರ್ಣ. ಮಡುವ ಹೊಕ್ಕಡಗಿದ ದುರ್ಯೋಧನ. ಕೇಡಿಗೆ ಮುಂದಾದರು ಭೀಷ್ಮರು. ವೇಶಿಯ ಮನೆಯ ಕಂಬಿಯು ಹೊತ್ತ ನಿಕ್ರ ಮಾಡಿತ್ತು ಕಲ್ಯಾಣದಲ್ಲಿ ಬೆಳ್ಳಿಯ ಗುಂಡಾದ ವ್ಯಾಳಿ. ಬೆಳ್ಳಿ ಕಂಡು ಲದ ಕೆರೆಯ ಹೊಕ್ಕ ಕೋರಂಟಕ. ಚಕ್ರಕ್ಕೆ ತಲೆಕೊಟ್ಟ ನಾಗಾ ಜುಫನ. ಹಗೆಯ, ಕಂಪಲ ಹೊಕ್ಕ ರತ್ನಘೋಷ. ರಾಹುವಿಗೊಳಗಾದ ಚಂದ್ರ. ಕಟ್ಟಿಂಗೊಳಗಾದ ಸಮುದ್ರ. ಶಿರವ ಹೋಗಾಡಿಸಿಕೊಂಡ ಬ್ರಹ್ಮ. ಕಾಲಿಂದ ಮರಣವಾಯಿತ್ತು ಕೃಷ್ಣಂಗಿ. ನೀರಿಂದ ಕೆಟ್ಟ ಚೌಡಲಯ್ಯ. ಪುತ್ರರಿಂದ ಕೆಟ್ಟ ದಶರಥ. ಅಭಿಮಾನದಿಂದ ಕೆಟ್ಟ ಅಭಿಮನ್ಯು. ವಿಧಿಯಿಂದ ಕೆಟ್ಟ ಶೂದ್ರಿಕ. ನಿದ್ರೆಯಿಂದ ಕೆಟ್ಟ ಕುಂಭಕರ್ಣ. ಸೀತೆಯಿಂದ ಕೆಟ್ಟ ರಾವಣ. ಬಲಿಗೆ ಬಂಧನವಾಯಿತ್ತು. ಪಟ್ಟಕ್ಕೆ ನಿಂದ ವಿಭೀಷಣ. ಇದುಕಾರಣ ಕೂಡಲಸಂಗಮದೇವ, ನೀ ಮಾಡಿದ ಮಾಯೆಯ ಮಾಟವಾರನೂ ಅಳಿಗೊಳಿಸಿತ್ತು.

೧೧. ಉಚ್ಚಿಯ ಬಚ್ಚಲ ದೇವತೆಯ ಮಹಾ ಹಾವಳಿ ನೋಡಿ ರಣ್ಣ! ಕರಣ ಹಸಿಗೆಯ ನೋಡುವಣ್ಣಗಳ ಕಾಲಹಿಡಿದಿಳಿಯಿತು ಮಾಯೆ.

ಮಿಶ್ರಾರ್ಪಣವ ನೋಡುವಣ್ಣಗಳ ಮನೋಸೆಯ ಹಿಡಿದು ಉದ್ಯಾಲಯನಾ  
ಡಿಸಿತು ಮಾಯೆ. ಆತ್ಮಸ್ವರೂಪನರಿದ ಅಣ್ಣಗಳ ತನಗಾಳುಮಾಡಿಕೊಂ  
ಡಿತು ಮಾಯೆ. ಶಿವಜ್ಞಾನಮಾಡಿಕೊನೆಂಬ ಅಣ್ಣಗಳ ಕೀಳ ಮಾಡಿತು ಮಾಯೆ.  
ತತ್ತ್ವಸ್ವರೂಪನರಿದ ಅಣ್ಣಗಳ ತನಗೆ ಮುದ್ದುಮಾಡಿ ಮೋಹಿಸಿ ಬತ್ತಲೆಯಲ್ಲಿ  
ನಿಲಿಸಿತು ಮಾಯೆ. ಮಂತ್ರಗೋಷ್ಠವ ನೋಡುವಣ್ಣಗಳ ಕುಟಿಲವೆಣ್ಣಿನ  
ಕುಮಂತ್ರಕ್ಕೆ ಸಿಲ್ಪಿಸಿ ಕಾಡಿತು ಮಾಯೆ. ಬರಿಯ ವೈರಾಗ್ಯವಂ ಮಾಡುವ  
ಣ್ಣಗಳ ಸ್ತ್ರೀಯರ ಮುದಿಯ ಶೃಂಗರಿಸುವಂತೆ ಮಾಡಿತು ಮಾಯೆ. ಜಪ  
ಧ್ಯಾನ ಮಾಡುವಣ್ಣಗಳ ಬಕಧ್ಯಾನ ಮಾಡಿಸಿತು ಮಾಯೆ. ಪ್ರಸಾದಲೇ  
ಹ್ಯವ ಮಾಡುವಣ್ಣಗಳ ಹೊಸ ಜವ್ವನೆಯರ ತುಟಿಯ ಲೋಳಿಯ ನೆಕ್ಕಿ  
ಸಿತು ಮಾಯೆ. ಬೆಡಗಿನ ವಚನವ ನೋಡುವಣ್ಣಗಳ ಸಖಿಯರ ತೊಡೆ  
ಯಲ್ಲಿ ಹಾಕಿಕೊಂಡಿತು ಮಾಯೆ. ವಚನವ ನೋಡುವಣ್ಣಗಳ ರಚನೆಗೆ  
ನಿಲಿಸಿತು ಮಾಯೆ. ಇದುಕಾರಣ ಇಚ್ಛೆಯ ನುಡಿದು ಕುಪ್ಪಿತನಾಗಿ ಇರುವ  
ವಿರಕ್ತನಂತೆ, ಹೊಟ್ಟೆಯ ಹೊರೆದು ಹೊನ್ನು ಹೆಣ್ಣು ದೊರೆದಲ್ಲಿ ಹಿಡಿ  
ದಿಹ ಕರ್ಮಿ ಕಾಳ ಮೂಳರಿಗೆಲ್ಲಿಯದೋ ವಿರಕ್ತಿ ಘನಲಿಂಗಿಯ ಮೋಹದ  
ಚನ್ನಮಲ್ಲಿಕಾರ್ಜುನಾ?

೧೨. ದೀಪದಂತಿಹ ಜನ್ಮ ಬಂದುದು ತಿಳಿಯಬಾರದು, ಹೋದುದು  
ತಿಳಿಯಬಾರದು. ಮೇಘದಂತಿಹ ಜನ್ಮ ಬಂದುದು ತಿಳಿಯಬಾರದು.  
ಹೋದುದು ತಿಳಿಯಬಾರದು. ಶಿಶುವಿನಂತಿಹ ಜನ್ಮ ಬದುಕುವುದು ತಿಳಿ  
ಯದು ಬದುಕಿ ಬಾಳತೆಂಬುದು ತಿಳಿಯದು, ನೋಡಾ ಕಪಿಲ ಸಿದ್ಧಮ  
ಲ್ಲಿಕಾರ್ಜುನಾ.

೧೩. ಹರಿಯ ನುಂಗಿತ್ತು ಮಾಯೆ. ಅಜನ ನುಂಗಿತ್ತು ಮಾಯೆ.  
ಇಂದ್ರನ ನುಂಗಿತ್ತು ಮಾಯೆ. ಚಂದ್ರನ ನುಂಗಿತ್ತು ಮಾಯೆ. ಬಲ್ಲೆ  
ನೆಂಬ ಬಲುಗಯ್ಯರ ನುಂಗಿತ್ತು ಮಾಯೆ. ಅರಿಯೆನೆಂಬ ಅಜ್ಞಾನಿಗಳ  
ನುಂಗಿತ್ತು ಮಾಯೆ. ಈರೇಳು ಭುವನವನಾರಡಗೊಂಡಿತ್ತು ಮಾಯೆ.  
ಚನ್ನಮಲ್ಲಿಕಾರ್ಜುನಯ್ಯ ಎನ್ನ ಮಾಯೆಯ ಮಾಣಿಸಾ ಕರುಣೆ.

೧೪. ಕಾಯಕ್ಕೆ ನೆಳಲಾಗಿ ಕಾಡಿತ್ತು ಮಾಯೆ. ಪ್ರಾಣಕ್ಕೆ ಮನ  
ವಾಗಿ ಕಾಡಿತ್ತು ಮಾಯೆ. ಮನಕ್ಕೆ ನೆನಹಾಗಿ ಕಾಡಿತ್ತು ಮಾಯೆ. ನೆನ  
ಹಿಗೆ ಅರಿವಾಗಿ ಕಾಡಿತ್ತು ಮಾಯೆ. ಜಗದ ಜಂಗುಳಿಗಳಿಗೆ ಬೆಂಗೋಲ  
ನೆತ್ತಿ ಕಾಡಿತ್ತು ಮಾಯೆ. ಚನ್ನಮಲ್ಲಿಕಾರ್ಜುನ ನೀನೊಡ್ಡಿದ ಮಾಯೆಯು  
ನಾರುಗೆಲಬಾರದು.



೧೫. ಒಡಲುಗೊಂಡ ಮಾನವರೆಲ್ಲ ನೀವು ಕೇಳಿರೋ. ಬಿಡದೆ ಕಾಡುವುದು ವಿಧಿ ಮೂರು ಲೋಕವನೆಲ್ಲ. ಒಡಲೊಡವೆಯನೊಲ್ಲೆನೆಂಬವರುಗಳಿಗೆ ತೊಡರನಿಕ್ಕಿತ್ತು ಮಾಯೆ. ಆರು ದರುಶನಕ್ಕೆಲ್ಲ ಮಡದಿ ಮಕ್ಕಳನೊಲ್ಲೆನೆಂಬ ಹಿರಿಯರೆಲ್ಲರಿಗೆಲ್ಲ ತೊಡರನಿಕ್ಕಿತ್ತು ಮಾಯೆ. ವೃಡ ನೊದಲಾದ ಹರಿವಿರಿಂಚಿಗಳೆಲ್ಲನೂ ಕೋಡಗದಾಟವನಾಡಿಸುವಂತೆ ಆಡಿಸಿತ್ತು ಗುಹೇಶ್ವರಾ ನಿನ್ನ ಮಾಯೆ.

೧೬. ಅಡವಿಯ ಹೊಗಿಸಿತ್ತು. ಹುಡುಕು ನೀರಲದ್ದಿತ್ತು. ಜಡೆ ಗಟ್ಟಿ ಭಸ್ಮವ ತೊಡಿಸಿತ್ತು. ಎಡೆ ಪುಚ್ಚುಗೊಳಿಸಿತ್ತು. ಹಿಡಿದೊತ್ತಿ ಕೇಶವ ಕೇಳಿಸಿತ್ತು. ಹುಡಿ ಹುಚ್ಚುಗೊಳಿಸಿತ್ತು. ಊರೊಳಗೆಲ್ಲ ಈ ಬೆಡಗಿನ ಮಾಯೆಯ ಬಡಿಹೋರಿ ಸಮಯಿಗಳ ನುಡಿಗೆ ನಾಚುವೆನೆಂದನುಬಿಗ ಚೌಡಯ್ಯ.

೧೭. ರೂಪಲ್ಲವವಳೊಡನಾಡಿ ವೃತ್ಯವಿಷ್ಣು ತಾವನರಿಯಬಾರದು. ಹಿತವೆಯಂತಿರ್ಪಳು. ಒತ್ತಿ ಕೆಡುಹುವನು ತೊಪ್ಪನೆ ಭೂಮಿಗೆ. ಅವಳಿಷ್ಟವ ಆಗಲುವ ತರವ ನೋಡಾ ಈ ಲೋಕದೊಳಗೆ ಎನ್ನ ಕಪಿಲ ಸಿದ್ಧಮಲ್ಲಿ ನಾಥ ದೇವರದೇವಾ.

## ೨. ಮೋಕ್ಷಪದವನ್ನು ಬಯಸು.

೧. ಜಂದ್ರಮನಂತೆ ಕಳೆ ಸಮನಿಸಿತ್ತೆನಗೆ. ಸಂಸಾರವೆಂಬ ರಾಹು ಸರ್ವಗ್ರಾಸಿಯಾಗಿ ನುಂಗಿತ್ತಯ್ಯ. ಇಂದೆನ್ನ ದೇಹಕ್ಕೆ ಗ್ರಹಣವಾಯಿತ್ತು. ಇನ್ನೊಂದಿಗೆ ಮೋಕ್ಷವಹುದೋ ಕೂಡಲ ಸಂಗಮದೇವಾ?

೨. ಎಂದೋ ಸಂಸಾರದಂದುಗ ಹಿಂಗುವದು? ಎಂದೋ ಮನ ದಲ್ಲಿ ಪರಿಣಾಮವಹುದೆನಗೆ? ಎಂದೋ? ಎಂದೋ? ಕೂಡಲಸಂಗಮ ದೇವಾ, ಇನ್ನೊಂದೋ? ಪರಮಸಂತೋಷದಲ್ಲಿಹುದೆನಗೆಂದೋ?

೩. ಸುಖವ ಪಡೆದೆನೆಂದು ಹಡೆದಡೆ, ನಿಬ್ಬೆಗದಿಂದ ಮತ್ತೊಂದು ದುಃಖವು ಕೈಕೊಂಬುದು. ದುಃಖಕ್ಕೆ ಎಡೆ ಇಲ್ಲ. ಸಂಸಾರದೊಳಗಣ

ಸುಖವಿಂತುಟು. ಮತ್ತೆ ಕಡು ದುಃಖವನೆಂದಿಗೆ ನೀಗಿ, ಎಂದು ನಿನ್ನೊಡಗೂಡಿ ಬೇರಾಗದೆಂದಿಪ್ಪೆನೋ ಕಸಿಲ ಸಿದ್ಧಮಲ್ಲಿಕಾರ್ಜುನಾ?

೪. ನಾನೆಲ್ಲಿಂದ ಬಂದೆ, ಎನಗೀ ದೇಹ ಬಂದ ಪರಿ ಆನುಡು, ಇನ್ನು ಮುಂದೆ ಎಯ್ತುವ ಗತಿಯಾನುಡು, ಎಂಬ ನಿತ್ಯ ನಿತ್ಯ ವಿಚಾರ ಹುಟ್ಟುವವರಿಗೆ ಎಂದೆಂದಿಗೂ ಬಳಲಿಕೆ ಬಿಡದು. ನಿಜಗುರು ಸ್ವತಂತ್ರ ಸಿದ್ಧಲಿಂಗೇ ಶ್ವರಾ ನೀವು ಬರಿಸಿದ ಭವಾಂತರದಲ್ಲಿ ಒರುತಿಹರಾಗಿ ನಾನು ಕಂಡು ಮರುಗುತ್ತಿದ್ದೆನು.

೫. ಎನ್ನ ಜೀವ ಮನ ಪ್ರಾಣಂಗಳಿಂದ ಸಮಸ್ತ ಯುಗಾಂತ್ಯದಲ್ಲಿ ಬರಬಾರದ ಯೋಸಿಯಲ್ಲಿ ಬಂದೆನಯ್ಯ. ಉಣಬಾರದಾಹಾರಂಗಳ ನುಂಡೆನಯ್ಯ. ಮಾಡಬಾರದ ವ್ಯವಹಾರವ ಮಾಡಿದೆನಯ್ಯ. ನುಡಿಯ ಬಾರದ ವಿನಾದವ ಮಾಡಿದೆನಯ್ಯ. ನಡೆಯಬಾರದ ಆನಾಚಾರದಲ್ಲಿ ನಡೆದೆನಯ್ಯ. ತಿರುಗಬಾರದ ದೇಶವ ತಿರುಗಿದೆನಯ್ಯ. ಹುಸಿಯನೆ ಮನೆಗೆ ಟ್ಟಿದೆನಯ್ಯ. ಹುಸಿಯನೆ ಹಾಸಿ ಹೊದ್ದೆನಯ್ಯ. ಹುಸಿಯನೆ ಆಭರಣವ ಮಾಡಿ ಸರ್ವಾಂಗಕ್ಕೆ ಆಚ್ಛಾದಿಸಿಕೊಂಡೆನಯ್ಯ. ಎಲೆ ದೇವಾ ನಿನ್ನೊಲು ಮೆಯಿಂದ ಏನಾದಡಾಗಲಿ ಎನ್ನಲ್ಲಿ ನೋಡಿದಡೆ ಅಣುಮಾತ್ರ ಸುಗುಣ ವಿಲ್ಲಯ್ಯ. ಇನ್ನಿನಗೆ ಎಂದಿಗೆ ಮೋಕ್ಷವಹುದೋ ನೀಪ್ರಪಂಚ ನಿರಾತಂಕ ನಿರಾಲಂಬ ಮೂರ್ತಿ ಶ್ರೀಗುರುಲಿಂಗ ಜಂಗಮವೇ.

೬. ಜೀವವುಳ್ಳನ್ನಕ್ಕರ ಕ್ರೋಧದ ಮೂಲ. ಕಾಯವುಳ್ಳನ್ನಕ್ಕರ ಕಾಮದ ಮೂಲ. ಸಂಸಾರ ವ್ಯಾಪ್ತಿಯ ಮೋಹವುಳ್ಳನ್ನಕ್ಕರ ಆಶೆಯ ಮೂಲ. ಇಂತಪ್ಪ ಆಶೆಯ ಕೆಡಿಸಿ ಮೋಕ್ಷದ ಲೇಸ ತೋರಿ ಬದುಕಿಸಾ ಕಸಿಲ ಸಿದ್ಧಮಲ್ಲಿಕಾರ್ಜುನಯ್ಯ.

೭. ಶಿವಶಿವಾ ಈ ಮರುಳು ಮಾನವರ ನೇನೆಂಬೆನಯ್ಯ. ಎನ್ನ ಮನೆ ಎನ್ನ ಬದುಕು ಎನ್ನ ತಾಯಿ ಎನ್ನ ತಂದೆ ಎನ್ನ ಸತಿಸುತರು ಬಾಂಧವರು ಎಂದು ಮಚ್ಚಿ ನಚ್ಚಿ ಮರುಳಾಗಿದ್ದರಯ್ಯ. ಹಿಂದೆ ನಾನಾಯೋ ನಿಯಲ್ಲಿ ಆನೆ ಮೊದಲು ಇರುಹೆ ಕಡೆಯಾಗಿ ಒಂದೊಂದು ಜನ್ಮದಲ್ಲಿ ಸಹ ಸ್ರವೇಳಿ ಸತ್ತು ಸಹಸ್ರವೇಳಿ ಹುಟ್ಟಿ ಬಂದಲ್ಲಿ ಅವಾಗ ನಿನಗೆ ತಾಯಿ ಯಾರು, ನಿನಗೆ ತಂದೆ ಯಾರು, ನಿನಗೆ ಸತಿಸುತ ಬಾಂಧವರು ಆರು ಬಲ್ಲರೆ ಹೇಳಿ, ಅರಿಯದಿದ್ದರೆ ಕೇಳಿ. ನಿನಗೆ ಶ್ರೀಗುರುವೇ ತಾಯಿ, ನಿನಗೆ

ಶ್ರೀಗುರುವೇ ತಂದೆ, ನಿನಗೆ ಶ್ರೀಗುರುವೇ ಸತಿಸುತರು ಬಂಧುಬಳಗವೆಂಬ ನಿರ್ಣಯವನು ಸಮ್ಯಜ್ಞಾನ ಗುರುಮುಖದಿಂದ ತಿಳಿದು ವಿಚಾರಿಸಿಕೊಳ್ಳಬಲ್ಲರೆ ಬಲ್ಲರೆಂಬೆ. ಈ ಭೇದವನರಿಯದೆ ಮಿಥ್ಯಾಸಂಸಾರದ ಮಾತಾಸಿತರು ಸತಿಸುತರು ಬಾಂಧವರು ತನುಮನಧನದ ಅಭಿಮಾನದಲ್ಲಿ ಸಿಲ್ವಿ ಸಟಿಯ ಸಂಸಾರದಲ್ಲಿ ಹೊಡೆದಾಡಿ ಹೊತ್ತುಗಳೆದು ಸತ್ತು ಹೋಗುವ ಮಂಗಳಮನುಜರಿಗೆ ಇನ್ನೆಂದು ಮೋಕ್ಷವಹುವೋ? ಶಿವಶಿವಾ ಈ ಲೋಕದ ಅಭಿಮಾನವ ಬಿಟ್ಟು ಪರಲೋಕದ ಅಭಿಮಾನವ ಹಿಡಿದಾವೇಕ್ಷೆ ಎಂದಿಗ ಹುದೋ? ಇವರ ಗುರುಲಿಂಗಜಂಗಮರ ಪುತ್ರರೆಂಬೆ, ಪುರಾತನರ ಮಗನೆಂಬೆ. ಇದಿಲ್ಲದಿರೆ ಕಿರಾತರ ಮಗನೆಂಬೆ, ನರಗುರಿಗಳ ಪುತ್ರರೆಂಬೆನೆಂದಾತ ವೀರಾದಿವೀರ ನಿಮ್ಮ ಶರಣ ಕಾಡಿನೊಳಗಾದ ಶಂಕರ ಪ್ರಿಯ ಚನ್ನಕದಂಬಲಿಂಗ ನಿರ್ಮಾಯ ಪ್ರಭುವೇ.

೮. ನೀರಕ್ಷೀರವ ಸಂದುಗಳ ಹಂಸೆ ಬಿಚ್ಚಬಲ್ಲದಲ್ಲದೆ, ನಾನೆತ್ತ ಬಲ್ಲೆ ನಯ್ಯ? ನೀನಿಕ್ಕಿದ ತೊಡಕ ಬಿಡಬಾರದು. ನೀವು ಬಿಡಿಸಿದ ತೊಡಕನಿಕ್ಕಬಾರದು. ಕಪಿಲಸಿದ್ಧಮಲ್ಲಿನಾಥಯ್ಯ, ನೀನೆನ್ನ ಕಾಯದ ಜೀವದ ಹೊಲಿಗೆಯ ಬಿಡಿಸಾ ನಿಮ್ಮಧರ್ಮ.

೯. ಅಯ್ಯ ಕಬ್ಬುನ ನೀರನೊಳಕೊಳ್ಳುವಂತೆ, ಶಬ್ದ ನಿರಾಳವನೊಳಕೊಂಬಂತೆ, ಮರೀಚಿಯ ಬಯಲೊಳಕೊಂಬಂತೆ, ಎನ್ನನೆಂದೊಳಕೊಂಬೆ ಹೇಳಾ ಕಪಿಲಸಿದ್ಧಮಲ್ಲಿಕಾರ್ಜುನಾ?

೧೦. ಸುಖವನನುಭವಿಸಿ ಆ ಸುಖದ ಹವಣನು ಕಂಡೆ. ದುಃಖವನನುಭವಿಸಿ ಆ ದುಃಖದ ಹವಣನು ಕಂಡೆ. ಸಾಕೆಂದು ನಿಂದೆ ನಿಶ್ಚಿಂತನಾಗಿ. ಸಾಕೆಂದು ನಿಂದೆ ನಿಭ್ರಾಂತನಾಗಿ. ಇದೊಂದೇ ಘನ ಸಕಳೇಶ್ವರನಲ್ಲದಿಪ್ಪೆರತೇನೂ ಇಲ್ಲವೆಂದು ಬಯಸುತ್ತಿದ್ದೆ.

## ೩. ಪರಮಾತ್ಮನ ರಕ್ಷಣೆಯನ್ನು ಬೇಡಿಕೊಳ್ಳುತ್ತಿರು.

೧. ವಿಷಯವೆಂಬ ಹಸರನೆನ್ನು ಮುಂದೆ ತಂದು ಪಸರಿಸದಿರಯ್ಯ. ಪಶುವೇನಬಲ್ಲದು ಹಸುರೆಂದೆಳಸುವದಲ್ಲದೆ? ವಿಷಯರಹಿತನ ಮಾಡಿ, ಭಕ್ತಿರಸವ ದಣಿಯ ಮೇಯಿಸಿ, ಸುಬುದ್ಧಿ ಎಂಬ ಉದಕವನೆರೆದು, ನೋಡಿ ಸಲಹಯ್ಯ ಕೂಡಲಸಂಗಮದೇವಾ.

೨. ಕೆಸರಲ್ಲಿ ಬಿದ್ದ ಪಶುವಿನಂತೆ ದೆಸೆದೆಸೆಗೆ ಬಾಯ ಬಿಡುತಿದ್ದೆ ನಯ್ಯ. ಆರೈವರಿಲ್ಲ, ಅಕಟಕಟಾ! ಪಶುವೆಂದೆನ್ನು ಕೂಡಲಸಂಗಮ ದೇವ ಕೊಂಬು ಹಿಡಿದೆತ್ತುವನ್ನಕ್ಕರ.

೩. ಬಡಪರು ಪಂಕದಲ್ಲಿ ಬಿದ್ದರೆ, ಕಾಲಬಡಿವುದಲ್ಲದೆ ಬೇರೆ ಗತಿಯುಂಟೇ? ಶಿವ, ಶಿವಾ. ಹೋದಿಹೆ, ಹೋದಿಹೆನಯ್ಯ. ನಿಮ್ಮ ಮನದತ್ತಲೆನ್ನು ತೆಗೆಯಯ್ಯ. ಪಶುನಾನು, ಪಶುಪತಿ ನೀನು. ತುಡು ಗುಣ ಎಂದೆನ್ನು ಹಿಡಿದು ಬಡಿಯದ ಮುನ್ನ, ಒಡೆಯ, ನಿಮ್ಮ ಬಯ್ಯ ದಂತೆ ಮಾಡು, ಕೂಡಲಸಂಗಮದೇವಾ.

೪. ಬೆಳೆಯದ ಭೂಮಿಯಲೊಂದು ಪ್ರಳಯದ ಕಸ ಹುಟ್ಟಿ ತಿಳಿಯಲೀಯ್ಯದು, ಎಚ್ಚರಲೀಯ್ಯದು. ಎನ್ನವಗುಣವೆಂಬ ಕಸವ ಕೆತ್ತು ಸಲಹಯ್ಯ, ಲಿಂಗ ತಂದೆ. ಸುಳಿ ತೆಗೆದು ಬೆಳೆವೆನು ಕೂಡಲಸಂಗಮ ದೇವಾ.

೫. ಅಡವಿಯೊಳಗೆ ಹೊಲಬುಗೆಟ್ಟ ಪಶುವಿನಂತೆ, ಅಂಬಾ, ಅಂಬಾ ಎಂದು ಕರೆವುತ್ತಲಿದ್ದೇನೆ. ಅಂಬಾ, ಅಂಬಾ ಎಂದು ಒರಲುತ್ತಲಿದ್ದೇನೆ, ಕೂಡಲಸಂಗಮದೇವ ಬಾಳು ಬಾಳೆಂಬನ್ನಕ್ಕರ.

೬. ಸಮುದ್ರದೊಳಗಣ ಸಿಂಹಿಯಂತೆ ಬಾಯ ಬಿಡುತ್ತಲಿದ್ದೇನೆ. ನೀವಲ್ಲದೆ ಮತ್ತಾರೂ ಎನ್ನನರಿವರಿಲ್ಲ, ನೋಡಯ್ಯ. ಕೂಡಲಸಂಗಮ ದೇವಾ, ನೀವಲ್ಲದೊಳಕೊಂಬುವರಿಲ್ಲ, ನೋಡಯ್ಯ.

೭. ಆಯ್ಯಾ, ಆಯ್ಯಾ, ಎಂದು ಕರೆಯುತ್ತಲಿದ್ದೇನೆ. ಆಯ್ಯಾ, ಆಯ್ಯಾ, ಎಂದು ಒರಲುತ್ತಿದ್ದೇನೆ. 'ಓ' ಎನ್ನಲಾಗದೇ ಆಯ್ಯಾ? ಆವಾಗಳು ನಿಮ್ಮ ಕರೆವುತ್ತಲಿದ್ದು ಎನ್ನ ಮನವು ಕೂಡಲಸಂಗಮ ದೇವಾ.



೮. ನೀ ಹುಟ್ಟಿಸಿದಲ್ಲಿ ಹುಟ್ಟಿದೆ, ನೀ ಕೊಂದಲ್ಲಿ ಸಾಯದೆ ಎನ್ನೊಳನೇ ಅಯ್ಯ? ನೀವಿರಿಸಿದಲ್ಲಿ ಇರದೆ ಎನ್ನೊಳನೇ ಅಯ್ಯ? ಅಕಟ ಕಟಾ, ಎನ್ನವನೆನ್ನವನೆನ್ನಯ್ಯ ಕೂಡಲಸಂಗಮದೇವಾ.

೯. ನರವಿಂಧ್ಯದೊಳಗೆನ್ನ ಹುಲುಗಳಿಯ ಮಾಡಿ, ಸಲಹುತ್ತ 'ಶಿವಾ' ಎಂದೋದಿಸಯ್ಯ. ಭಕ್ತಿ ಎಂಬ ಪಂಜರದೊಳಗಿಕ್ಕಿ, ಸಲಹು ಕೂಡಲಸಂಗಮದೇವಾ.

೧೦. ಅತ್ತಲಿತ್ತ ಸಾರದಂತೆ ಹೆಳವನ ಮಾಡಯ್ಯ ತಂದೆ. ಸುತ್ತಿ ಸುಳಿದು ನೋಡದಂತೆ ಅಂಧಕನ ಮಾಡಯ್ಯ ತಂದೆ. ಮತ್ತೊಂದ ಕೇಳದಂತೆ ಕಿವುಡನ ಮಾಡಯ್ಯ ತಂದೆ. ನಿಮ್ಮ ಶರಣರ ಪಾದವಲ್ಲದೆ ಅನ್ಯವಿಷಯಕ್ಕೆಳಸದಂತೆ ಇರಿಸು ಕೂಡಲಸಂಗಮದೇವಾ.

೧೧. ಸಟಿ ಇಲ್ಲದಂತೆ, ಪ್ರಪಂಚವಿಲ್ಲದಂತೆ, ವೈಶಿಕವಿಲ್ಲದಂತೆ ನಡೆಸಯ್ಯ ಲಿಂಗತಂದೆ. ಒಂದು ನಿಮಿಷವಾದರೆಯು ನಿಮ್ಮ ಶರಣರ ಸಂಗದಲ್ಲಿ ಇರಿಸಯ್ಯ. ಬೇರೆ ಮತ್ತೆನ್ನ ಭವನ ತೋರದಿರಯ್ಯ. ಹೊಲ ಬುಗೆಟ್ಟಿನಯ್ಯ ಕೂಡಲಸಂಗಮದೇವಾ.

೧೨. ಇವನಾರವನಿವನಾರವ ಇವನಾರವನೆಂದೆಣಿಸದಿರಯ್ಯ. ಇವ ನಮ್ಮವ ಇವ ನಮ್ಮವನೆಂದೆಣಿಸಯ್ಯ. ಕೂಡಲಸಂಗಮದೇವಯ್ಯ ನಿಮ್ಮ ನೆಯ ಮಗನೆಂದೆಣಿಸಯ್ಯ.

೧೩. ಕಪ್ಪೆ ಸರ್ಪನ ನೆರಳಲ್ಲಿ ಇರ್ಪಂತೆ ಎನಗಾಯಿತ್ತಯ್ಯ. ಅಕಟಕಟಾ, ಸಂಸಾರ ವೃಥಾ ಹೋಯಿತ್ತಲ್ಲಾ! ಕರ್ತೃ ಕೂಡಲಸಂ ಗಮದೇವಾ, ಇವನು ತಪ್ಪಿಸಿ, ನನ್ನನು ರಕ್ಷಿಸಯ್ಯ ಪ್ರಭುವೇ.

೧೪. ಲೇಸ ಕಂಡು, ಮನದಲ್ಲಿ ಬಯಸಿ, ಆಶೆ ಮಾಡಿದಡಿಲ್ಲ, ಕಂಡಯ್ಯ. ತಾಳಮರಕ್ಕೆ ಕಯ್ಯ ನೀಡಿ ಮೇಲೆ ನೋಡಿ ಗೋಣು ನೊಂದುದಯ್ಯ. ಕೂಡಲಸಂಗಮದೇವಾ ಕೇಳಯ್ಯ. ನೀನೀವ ಕಾಲ ಕ್ಷಲ್ಲದೆ ಇಲ್ಲ ಕಂಡಯ್ಯ, ಕೇಳಯ್ಯ.

೧೫. ಎಂತು ಶಿವಭಕ್ತಿಯ ನಾನುಪಮಿಸುವೆನಯ್ಯ. ಎಂತು ಶಿವಾ ಚಾರನೆನಗೆ ಸಾಧ್ಯವಪ್ಪುದಯ್ಯ. ಕಾಮ ಕ್ರೋಧ ಲೋಭ ಮೋಹ ಮದ ಮತ್ಸರಂಗಳಿಂದ ಕಟ್ಟುವಡೆದಿನ್ನು. ಹಸಿವು ತೃಷೆ ವ್ಯಸನಂಗಳಿಂದ

ಕುದಿವುತ್ತಲಿದ್ದೇನೆ. ಪಂಚೇಂದ್ರಿಯ ಸಪ್ತ ಧಾತು ಹಂಚು ಹುರಿಮಾಡಿ ಕಾಡಿಹವಯ್ಯ. ಅಯ್ಯೋ ಅಯ್ಯೋ, ಎನ್ನ ಹುಯ್ಯಲ ಕೇಳಯ್ಯ ಕೂಡಲಸಂಗಮದೇವಾ.

೧೬. ಸಕಲ ಲೋಕಾದಿ ಲೋಕಂಗಳು ಉದಯ ಮಧ್ಯಾಹ್ನ ಸಾಯಂಕಾಲ ಪರಿಯಂತರವು ಒಡಲೋಪಾಧಿಯ ಚಿಂತೆಯಿಂದ ತಾಪ ತ್ರಯಾಗ್ನಿಯಲ್ಲಿ ಬೇವುತ್ಪರ್ಪರು ನೋಡಾ. ಅದೆಂತೆಂದೋಡೆ, ಉದಯ ಕಾಲಕ್ಕೆ ಹೋರಾಟದ ಚಿಂತೆ, ಮಧ್ಯಾಹ್ನದ ಕಾಲಕ್ಕೆ ಅಶನದ ಚಿಂತೆ, ಸಾಯಂಕಾಲಕ್ಕೆ ವ್ಯಸನದ ಚಿಂತೆ, ಇಂತೀ ತ್ರಿವಿಧ ವ್ಯಸನದಲ್ಲಿ ಮನ ಮಗ್ನವಾದ ಪ್ರಾಣಿಗಳಿಗೆ ಶಿವಜ್ಞಾನವೆಲ್ಲಿಯದಯ್ಯ? ಇಂದಿನ ಚಿಂತೆ ಮಾಡುವರೆಲ್ಲ ಹಂದಿಗಳು. ನಾಳಿನ ಚಿಂತೆ ಮಾಡುವರೆಲ್ಲ ನಾಯಿಗಳು. ಅದೆಂತೆಂದೋಡೆ, ನಿ ಹುಟ್ಟಿದ ಮುನ್ನವೇ ತಾಯ ಗರ್ಭದಲ್ಲಿ ನವ ಮಾಸ ಪರಿಯಂತರವು ನಿನಗೆ ಆಹಾರವ ಕೊಟ್ಟವರಾರು ಹೇಳಾ ಮರುಳೇ. ಅಖಂಡ ತಂಡಶಿಲೆಯೊಳಗಣ ಮಂಡುಕಕ್ಕೆ ಆಹಾರವ ಕೊಟ್ಟ ಸಲ ಹಿವವರಾರು ಹೇಳಾ ಮರುಳೇ. ಕಟ್ಟಿಗೆಯೊಳಗಿನ ಭೃಂಗಕ್ಕೆ ಮೊಲೆಗಳ ಕೊಟ್ಟ ಸಲಹಿದವರಾರು ಹೇಳಾ ಮರುಳೇ. ಇರುವೆ ಮೊದಲು ಆನೆ ಕಡೆ ಎಂಬತ್ತುನಾಲ್ಕುಲಕ್ಷ ಜೀವರಾಶಿ ಗರ್ಭದಲ್ಲಿ ಹುಟ್ಟಿ ಹುಟ್ಟಿ ಬರುವಲ್ಲಿ ನಿನಗೆ ಆಹಾರವ ಕೊಟ್ಟ ರಕ್ಷಣ್ಯವ ಮಾಡಿದವರಾರು ಹೇಳಾ ಮರುಳೇ. ಇಂತು ಸರ್ವ ಲೋಕಾದಿಲೋಕಂಗಳಿಗೆ ಶಿವನೇ ಕರ್ತನೆಂದು ತಿಳಿದು ನೋಡಾ ಮರುಳೇ. ಇಂತಪ್ಪ ಯುಕ್ತಿ ವಿಚಾರದ ಸುಜ್ಞಾನವಿಲ್ಲದೆ ಬರಿಯ ಒಳಚಿಂತೆಯಲ್ಲಿ ಹೊತ್ತುಗಳೆದು ಸತ್ತುಹೋಗುವ ಹೇಸಿ ಮೂಳರ ಕಂಡು ನಾಚಿದನಯ್ಯ ಕಾಡಿನೊಳಗಾದ ಶಂಕ ರಸ್ತ್ರಿಯ ಚನ್ನಕದಂಬ ಲಿಂಗ ನಿರ್ಮಾಯ ಪ್ರಭುವೇ.

೧೭. ಅಶಾಪಾಶದಿಂದ ತೊಳಲಿತ್ತಯ್ಯ ಎನ್ನ ಕಾಯವು. ಆಶೆಯಿಂದ ಹೊದಕುಳಿಗೊಂಡಿತ್ತಯ್ಯ ಎನ್ನ ಮನವು. ಆಶೆ ಎಂಬ ಮರವೆಯಲ್ಲಿ ಮನೆ ಮಾಡಿತ್ತಯ್ಯ ಎನ್ನ ಪ್ರಾಣವು. ಆಶೆ ಎಂಬ ಹೊಡೆಗಿಜ್ಜಿನಲ್ಲಿ ಹೊಡೆದಾಡಿ ಸತ್ತಿತ್ತಯ್ಯ ಎನ್ನ ಭಾವವು. ಇನ್ನೆನಗೆ ಗತಿ ಪಥವ ತೋರಿ ರಕ್ಷಿಸಯ್ಯ ಭವಪಾಶ ರಹಿತ ಪರಬ್ರಹ್ಮಮೂರ್ತಿ ಶ್ರೀಗುರು ಲಿಂಗಜಂಗಮವೇ.

೧೮. ಆಯ್ಯಾ ಇಂತೀ ಆಶೆ ಎಂಬ ಮಾಯಾಮಾಲಪಾಶದಲ್ಲಿ ಜಡತ್ವದಿಂದ ಕಂಗೆಟ್ಟು ಕಂದಿಕುಂದಿ ನಿಜವೆ ಮರೆದು ನಿಮ್ಮ ಸದ್ಭಕ್ತಿ ಸಮ್ಯಜ್ಞಾನದ ಹೊಲಬನರಿಯದೆ ಅಜ್ಞಾನವೆಂಬ ಆಶೆಯ ಪಾಶದಲ್ಲಿ ಜರೆ ಮರಣದಿಂದ ಇರುವೆ ಮೊದಲಾದಾನೆ ಕಡೆಯಾದ ಎಂಬತ್ತು ನಾಲ್ಕುಲಕ್ಷ ಜೀವಜಂತುವಿನಲ್ಲಿ ತಿನ್ನಬಾರದಾಹಾರಂಗಳಂ ತಿಂದು ಮಾಡ ಬಾರದ ಅಪರಾಧ ಕೃತ್ಯವ ಮಾಡಿ ಪರಮ ಪಾತಕತನದಿಂದ ಬಾಳಿ ಬದುಕಿ ಜೀವಿಸಿದ ಅಜ್ಞಾನ ಜಡತ್ವವ ನೋಡದೆ ನಿಮ್ಮ ದಯಾಂಬು ಧಿಯಲ್ಲಿರಿಸಿ ರಕ್ಷಿಸಯ್ಯ ಪರಮಪಾವನಮೂರ್ತಿ ಶ್ರೀಗುರುಲಿಂಗಜಂಗ ಮನೇ.

೧೯. ನಿಮ್ಮ ಶರಣಗಣಂಗಳ ತೊತ್ತಿನ ತೊತ್ತ ಮಾಡಿಸಯ್ಯ ಎನ್ನ ಪರಮಾರಾಧ್ಯ. ನಿಮ್ಮ ಶರಣಗಣಂಗಳ ಭೃತ್ಯನ ಮಾಡಿಸಯ್ಯ ಎನ್ನ ಸಚ್ಚಿದಾನಂದ ಮೂರುತಿ. ನಿಮ್ಮ ಶರಣಗಣಂಗಳ ಬಾಗಿಲ ಕಾಯ್ವ ದ್ವಾರಪಾಲಕನ ಸೇವ್ಯನ ಮಾಡಿರಯ್ಯ ಎನ್ನ ನಿಷ್ಕಳಂಕಮೂರ್ತಿ. ನಿಮ್ಮ ಶರಣಗಣಂಗಳ ಪಾದರಕ್ಷೆಯ ಕಾಯ್ವ ಭೃತ್ಯನೆಂದೆನಿಸಯ್ಯ ಎನ್ನ ನಿಶ್ಯೂನ್ಯಮೂರ್ತಿ. ನಿಮ್ಮ ಶರಣಗಣಂಗಳ ಮನೆಯ ಬೀಸುವ ಕಲ್ಲು ಅರಿವ ಕಲ್ಲು ಬಚ್ಚಲ ಕಲ್ಲು, ಮೆಟ್ಟಿಗಲ್ಲು ಮಾಡಿರಯ್ಯ ಎನ್ನ ನಿರಂ ಜನ ಮೂರ್ತಿಯೇ. ಎನ್ನ ಜನ್ಮಾಂತರದ ಭವದುಃಖದ ಉದರಾಗ್ನಿ ಮಂದಾಗ್ನಿ ವಡಬಾಗ್ನಿ ಕಾಲಾಗ್ನಿ ಕಾಮಾಗ್ನಿ ಶೋರಾಗ್ನಿ ಮಾಯಾಗ್ನಿ ಮೊದಲಾದ ನೀವಿಕ್ಕಿದ ಕೆಚ್ಚ ನೊಂದಿಸಿರಯ್ಯ ನಿಮ್ಮ ಧರ್ಮ, ನಿಮ್ಮ ಧರ್ಮ. ಶ್ರೀಗುರುಲಿಂಗ ಜಂಗಮವೇ ಹರಹರಾ ಶಿವಶಿವಾ ಜಯಜಯ ಕರುಣಾಕರ ಮತ್ಪ್ರಾಣನಾಥ ಶ್ರೀಗುರು ಸಿದ್ಧಲಿಂಗೇಶ್ವರಾ.

೨೦. ಸಂಸಾರ ವಿಷಯರಸವೆಂಬ ಕಾಳಕೂಟ ಹಾಳಾಹಳ ವಿಷವ ಕೊಂಡವರಾರಾದಡೂ ಜೀವಿಸಿದವರುಂಟೇ? ಇಲ್ಲವಾಗಿ, ಎಲ್ಲರೂ ಸಂಸಾರ ವಿಷಯರಸದಲ್ಲಿ ಸಾವುತ್ತಿದ್ದಾರೆ. ಆ ವಿಷಯ ಗಾಳಿ ಸೋಂಕಿ ಬಳಲು ತಿದ್ದಿನಯ್ಯ. ನಿಮ್ಮ ಕೃಪಾಪ್ರಸಾದವೆಂಬ ನಿರ್ವಿಷವ ಕೊಟ್ಟು ರಕ್ಷಿಸಯ್ಯ ಎನ್ನ ನಿಜಗುರು ಸ್ವತಂತ್ರ ಸಿದ್ಧಲಿಂಗೇಶ್ವರಾ.

೨೧. ಸಂಸಾರದ ಸುಖವೆತ್ತ? ನಿಮ್ಮ ನಿಜಸುಖವೆತ್ತ? ಕತ್ತಲೆ ಎತ್ತ? ಬೆಳಗಿತ್ತ? ಎನ್ನಂತರಂಗದೊಳಗಿರ್ತು, ತೋರುವೆ, ಅಡಗುವೆ.

ಇದೇನು ಗಾಢಗತನ? ಎನಗೆ ಸವಿವಾಲು ಸಕ್ಕರೆಯನುಣಕಲಿಸಿ ಬೇವು  
ನುಣಕಲಿಸಿಹೆನೆಂದಡೆ, ಅದು ಹಿತವಹುದೇ? ನಿನ್ನ ನಿಜಸುಖವ ಸವಿಗ  
ಲಿಸಿ, ಸಂಸಾರ ಸುಖವನುಣಿಸಿಹೆನೆಂದರೆ, ಅದು ಮನಕೊಂಬುದೇ?  
ಎನ್ನೊಡನೆ ವಿನೋದವೇಕೆ? ನನಗೆ ಬೇಡ ಬೇಡ. ಎನ್ನ ನೀನರಿದು  
ಸಲಹು. ನಿನಗೆ ಎನ್ನಣೆಯಯ್ಯ ನಿಜಗುರು ಸ್ವತಂತ್ರ ಸಿದ್ಧಲಿಂಗೇಶ್ವರಾ.

೨೨. ಎರವಿನ ಬದುಕು ಸ್ಥಿರವಲ್ಲ. ಅಭ್ರಚ್ಛಾಯೆಯಂತೆ. ನಿಮಿ  
ಷದಲ್ಲಿ ತೊರಿಯಡಗಲುಳ್ಳ ಈ ಸಂಸಾರದಲ್ಲಿ ಏನು ಲೇಸ ಕಂಡು ನಚ್ಚುವೆ?  
ನಚ್ಚದಿರು. ನಚ್ಚಿದವರು ಕೆಟ್ಟ ಕೇಡಿಂಗ ಕಡೆ ಇಲ್ಲ. ಬರಿಯ ಬಯಲ  
ಭ್ರಮೆ ಶರಿಯ ಸಂಸಾರ. ಇದರಲ್ಲೇನೂ ಲೇಸಿಲ್ಲವೆಂದರಿದು ದೃಢವಿಡಿ  
ನಿಜಗುರು ಸ್ವತಂತ್ರ ಸಿದ್ಧಲಿಂಗೇಶ್ವರನ ಶ್ರೀಚರಣವನು.

೨೩. ಜನನ ಮರಣಂಗಳಲ್ಲಿ ಬರಿಸಬಾರದ ಭಾಷೆ, ನಿತ್ಯ ನೀನೆಂದು  
ಮರೆಪೊಕ್ಕ ಕಾರಣ. ಇಹದಲ್ಲಿ ಪರದಲ್ಲಿ ಇರಿಸಬಾರದ ಭಾಷೆ, ತನ್ನಲ್ಲಿ  
ತನಗೆ ವಿವರಣೆ ಇಲ್ಲದ ಕಾರಣ. ಪುಣ್ಯಪಾಪಂಗಳ ನುಣ್ಣಿಸಬಾರದ ಭಾಷೆ,  
ತನ್ನ ಪಾದೋದಕ ಪ್ರಸಾದ ಜೀವಿಯಾಗಿ. ತಾ ಸಹಿತ ನಾನಿವೆ ನಾಸ  
ಹಿತ ತಾನಿವೆ ಕಾರಣ, ವಂಚನೆ ಬಾರದು ಎನಗೆ ತನಗೆ. ಶಂಭುಜಕ್ಷೇ  
ಶ್ವರ ದೇವಾ ಸದ್ಗುರು ಅಪ್ಪಣೆಯಿಂದ ನೀನೊಲಿದು ಸಲಹೆನ್ನ ಪ್ರಾಣಲಿಂ  
ಗವಾಗಿ

೨೪. ಅರಿದಡೆ ಶರಣ, ಮರೆದಡೆ ಮಾನವ. ಪಾತಕನು ಹೊಲೆಯ  
ನಾನೇತಕ್ಕೆ ಬಾತೆ? ಹೊತ್ತಿಗೊಂದು ಪರಿಯ ಗೋಸುಂಬೆಯಂತೆ. ಈಶನ  
ಶರಣಕ್ಕೆ ಕಂಡು ಉದಾಸೀನವ ಮಾಡುವ ದಾಸೋಹವನರಿಯದ  
ದೂಷಕನು ನಾನಯ್ಯ. ಏನು ಬುದ್ಧಿಯ ಹೇಳಬೇಸತ್ತೇನೀ ಮನಕ್ಕೆ. ಈಶ  
ನೀ ಸಲಹೆಯ್ಯ ಉರಿಲಿಂಗ ತಂದೆ.



## ೪. ಪರಮಾತ್ಮನ ಕ್ಷಮೆಯನ್ನು ಬೇಡು

೧. ಎನ್ನ ತಪ್ಪು ಅನಂತಕೋಟಿ. ನಿಮ್ಮ ಸೈರಣೆಗೆ ಲೆಕ್ಕವಿಲ್ಲ. ಇನ್ನು ತಪ್ಪಿದನಾದಡಿ ನಿಮ್ಮ ಪಾದವೇ ದಿಬ್ಬ. ಕೂಡಲಸಂಗಮದೇ ವಯ್ಯ ನಿಮ್ಮ ಪ್ರಮಥರ ಮುಂದೆ ಕಿನ್ನರಿಬೊಮ್ಮಣ್ಣನೇ ಸಾಕ್ಷಿ.

೨. ಅನು ಮಾಡಿದ ತಪ್ಪನೆಣಿಸಿಹೆನೆಂದರೆ, ಗಣನೆಯಿಲ್ಲ. ನಡೆದು ತಪ್ಪುವೆನು. ಮಾಡಿ ತಪ್ಪುವೆ. ನೀಡಿ ತಪ್ಪುವೆ. ಕೂಡಿ ತಪ್ಪುವೆ. ಅರಿದು ತಪ್ಪುವೆ. ಮರೆದು ತಪ್ಪುವೆ. ಎನ್ನ ತಪ್ಪನೊಪ್ಪಮಾಡಿಕೊಂಬುದಲ್ಲದೆ, ಚಿತ್ತಕ್ಕೆ ತರಲಾಗದು ಕೂಡಲಸಂಗಮದೇವಾ.

೩. ನುಡಿ ಹಿಡಿದು ತಾರ್ಕಿಕರಂತೆ ತರ್ಕಿಸುವಾತ ನಾನಲ್ಲ. ಆಡಿದ ಮಾತಿಗೆ ಈಡ ಮಾಡುವ ನುಡಿಯಲ್ಲಿ ವಾಕ್ಯಟುತರವು ನಿಜವಲ್ಲ. ನಡಿಯುವ ನಂದಿ ಕುಂಟುವದುಂಟು. ಹೋಗುವ ಮನುಜ ಎಡಹುವದುಂಟು. ಮಾತಾಡುವ ಶರಣ ಕಪಿಲ ಸಿದ್ಧಮಲ್ಲಕಾರ್ಜುನನಲ್ಲಿ ತಪ್ಪಿದರೆ ತಪ್ಪಲ್ಲ ಕೇಳಾ ಪ್ರಭುವೇ.

೪. ಎಡದ ಪಾದದಲೊದ್ದರೆ, ಬಲದ ಪಾದವ ಹಿಡಿದೆ. ಬಲದ ಪಾದದಲೊದ್ದರೆ, ಎಡದ ಪಾದವ ಹಿಡಿದೆ. ತ್ರಾಹಿ, ತ್ರಾಹಿ, ತಪ್ಪೆನ್ನದು ಕ್ಷಮೆ ನಿಮ್ಮದು. ಕೂಡಲಸಂಗಮದೇವಾ ನಿಮ್ಮ ಕರುಣದ ಕಂದ ನಾನು.

೫. ಹೆಂಡಿರೆನ್ನದೆ ಮಕ್ಕಳೆನ್ನದೆ ತೊತ್ತಿರೆನ್ನದೆ ಒಂಟಿರೆನ್ನದೆ ಹಗೆ ಗಳೆನ್ನದೆ, ತಪ್ಪೆನ್ನದಯ್ಯ. ಜಾಗ್ರತ್ಸ್ವಪ್ನಸುಷುಪ್ತಿಯಲ್ಲಿ ತಪ್ಪೆನ್ನದಯ್ಯ. ನಾಚಯ್ಯ ಪ್ರಿಯ ಮಲ್ಲಿನಾಥಯ್ಯ ನೀನು ಇರ್ದವರ ನೀನೆನ್ನದ ತಪ್ಪೆನ್ನದಯ್ಯ.

೬. ವೇದಶಾಸ್ತ್ರವನೋದುವದಕ್ಕೆ ಹಾರುವನಲ್ಲ. ಇರಿದು ಮೆರೆಯುವದಕ್ಕೆ ಕ್ಷತ್ರಿಯನಲ್ಲ. ವ್ಯವಹರಿಸುವದಕ್ಕೆ ವೈಶ್ಯನಲ್ಲ. ಒಕ್ಕಲ ಮಗನ ತಪ್ಪ ನೋಡದೆ ಒಪ್ಪುಗೊಳ್ಳಯ್ಯ ಕಾಮ ಭೀಮ ಜೀವದನದೊಡೆಯ ನೀನೇ ಬಲ್ಲೆ.

೭. ಎನ್ನಯ್ಯ, ಸಿಮ್ಮನರಸುತ್ತಲಿದ್ದೇನೆ. ಎನ್ನಯ್ಯ ಕೂಡಲಸಂಗಮದೇವಾ ಭ್ರಮರಿನ ಲೇಸಿನಂತೆ ಕಾರುಣ್ಯವ ಮಾಡು. ತಪ್ಪೆನ್ನದು. ಶಿವಧೋ, ಶಿವಧೋ. ಅಯ್ಯಾ ಕರ್ಮದಾಗರವ ಹೊಕ್ಕು, ವಿಷಯದ

ಬಲೆಯಲ್ಲಿ ಸಿಲುಕಿ, ಆಯ್ಯಾ ಜೇಹನೋಹವೆಂಬ ಮಹಾದುಃಖಕ್ಕೇಡಾಗಿ, ಆಯ್ಯಾ, ಸಾಯುತ್ತಿದ್ದೇನೆ, ಬೇವುತ್ತಿದ್ದೇನೆ. ಆಯ್ಯಾ ತಪ್ಪೆನ್ನದು, ತಪ್ಪೆನ್ನದು. ಈ ಮೊರೆಯ ವಿಚಾರಿಸಿ, ಕಾರುಣ್ಯವ ಮಾಡು. ಆಯ್ಯಾ! ಆಳಿನ ಪಮಾನ ಆಳ್ವಂಗೆಂಬಂತೆ, ಆಯ್ಯಾ ಎನ್ನಲು ತಪ್ಪದು ಎನಗೆ. ಆಯ್ಯಾ ಕಾರುಣ್ಯವ ಮಾಡು, ಕಾರುಣ್ಯವ ಮಾಡು, ಕೂಡಲಸಂಗಮದೇವಾ!

೮. ಕುನ್ನಿಗೆ ರನ್ನದ ಹಲ್ಲಣ ಹಾಕಿದಂತೆ, ಹಂದಿಯ ತಂದು ಅಂದಣವನೇರಿಸಿದಂತೆ, ಎನಗೊಲಿದು ಶಿವಲಾಂಛನವ ಕೊಟ್ಟ ಕಾರಣವೇನಯ್ಯ ಗುರುವೆ? ನಾನು ಲಿಂಗದ್ರೋಹವ ಮಾಡಿ, ಜಂಗಮವ ಕೆಡೆನುಡಿದೆ. ಕೈವಿಡಿದ ಸ್ತ್ರೀಯರ ಕಡಿಖಂಡವ ಮಾಡಿದೆ. ಒಡನಾಡಿದ ಕಡುಗೂಪನನಿಂದು ಕೊಂದೆ. ನಂಬಿದ ಹಳೆಯರ ಪ್ರಾಣಕ್ಕೆ ಮುನಿದೆ. ಪಶವಿನ ಶಿಶುವಿನ ತಲೆಯೊಡೆಯನಿಕ್ಕಿದೆ. ಗೋವ ಕೊಂಡವರ ನೋಯಿಸಿ ಕೊಂದೆ. ಪರಧನವ ಕದ್ದು ಸ್ತ್ರೀಯರಿಗಳುಪಿದೆ. ಭವಿಷ್ಯಕ್ಕಳ ಕೂಡುಂಡ ಬಾಯ ಹುಳುಕ ನಾನಯ್ಯ ನಾನು ಇಂತಪ್ಪ ಪಾತಕಂಗಳ ಮಾಡಿದ ಹೊಲೆಯನಿನಿಂದ ಬಳಿಕ ಎನಗೆ ವಿರಕ್ತಿ ಎಂಬ ಲಾಂಛನವ ಕೊಟ್ಟರು. ಕೋಪದ ಕರುಣವಲ್ಲದೆ, ಕೃಪೆಯಲ್ಲವಯ್ಯ. ಅದೇನು ಕಾರಣವೆಂದಡಿ, ಬಟ್ಟೆ ಬಡಿದ ಕಳ್ಳ ಬಂಟಿನ ಭೂಪಾಲ ಜೇಹನಿಕ್ಕಿ, ಹಿಡಿತರಿಸಿ, ನಾಳೆ ಶೂಲವ ತೆಗಿಸುವರೆ, ಇಂದು ಆ ಕಳ್ಳ ಬಂಟಿಗೆ ಪುನುಗು ಜವ್ವದಿಯ ಲೇಪಿಸಿ, ಹೂವಿನ ದಂಡೆ ಕೊರಳು ಮಂಡೆ ಉರವೊಳಗೆ ಅಡ್ಡಹಾಕಿ ಹಾಲುತುಪ್ಪ ಹಣ್ಣುಗಳಂ ಉಣಕೊಟ್ಟು, ಅಡಿಗಡಿಗೆ ಅಡಿಕೆಲೆಯಂ ಮೆಲ ಕೊಟ್ಟು, ವೀರವಂದದ ಹರೆ ಕಹಳೆಯಂ ಅವನ ಮುಂದೆ ಸಂಭ್ರಮಿಸುವ ಬರಿಯ ಉಪಚಾರದಂತೆ ನಾನು ಮಾಡಿದ ಸರ್ವ ದ್ರೋಹಕ್ಕೆ ನಿನ್ನ ಮನನೊಂದು ಎನ್ನನು ಎಕ್ಕಲ ನರಕಕ್ಕೆ ನೂಂಕುವದಕ್ಕೆ ಕೊಟ್ಟು, ಶತಿಯುಪಚಾರದಂತೆ ಲಾಂಛನವಲ್ಲದೆ ದಿಟದೊಲವಲ್ಲವಯ್ಯ. ದೇವನೇ ನಾನು ಮುಂದ ನುಯದ ಅಂಧಕನಯ್ಯ. ನಿನ್ನ ಬಾಗಿಲ ಕಾವ ಗೊಲ್ಲನಯ್ಯ. ನಿನ್ನ ಕುದುರೆಯ ಕಾವ ಗೋಪನಯ್ಯ. ನಿನ್ನ ಚಮ್ಮಾವು ಗೆಯ ಹೊತ್ತು ಬದುಕುವ ಭಾವರ ಲೆಂಕನಯ್ಯ. ನಿನ್ನ ಪಡುಗವ ಹಿಡಿದ ಪಡುದಿಂಡೆಯಯ್ಯ. ನೀನುಗುಳ್ಳ ತಾಂಬೂಲವ ಮೆಲುವ ನಿನ್ನಾದಿಯ ಹಳೆಯನಯ್ಯ. ನಿನ್ನಂಗಳವಲ್ಲಿ ಬೊಗಳು ವ ಸೋಣಗನಯ್ಯ. ಎನ್ನ

ತಪ್ಪು ಕಾಯಯ್ಯ ಕಾಯಯ್ಯ ಶಿವಧೋ, ಕಿವಧೋ, ಘನಲಿಂಗಿಯ  
ಮೋಹದ ಚನ್ನಮಲ್ಲಿಕಾರ್ಜುನಾ.

೯. ತ್ರಿವಿಧ ತ್ರಿವಿಧದಲ್ಲಿ ತಪ್ಪಿದ ತಪ್ಪುಕ ನಾನಯ್ಯ. ಒಮ್ಮಿಗೆ  
ಕರುಣಿಸಯ್ಯ. ಇದನರಿದು ಇನ್ನು ತಪ್ಪಿದನಾದರೆ, ನೀವು ಮಾಡಿದ್ದೇ  
ಸಲುವುದು, ಕೂಡಲಸಂಗಮದೇವಾ.

೧೦. ಎನ್ನೊಳಗೆ ನೀವು ಹುಡುಕಿದರೆ ಎಳೆನಿತು ಸುಗುಣವಿಲ್ಲಯ್ಯ.  
ಅಣು ಮಾತ್ರ ಸುಲಕ್ಷಣವಿಲ್ಲಯ್ಯ. ಸಪ್ತ ಸಮುದ್ರ ಸಪ್ತ ದ್ವೀಪಗಳಷ್ಟು ಅಪ  
ರಾಧ ಉಂಟಯ್ಯ. ತಂದೆ, ಎನ್ನ ಅಪರಾಧವ ನೋಡದೆ ನಿಮ್ಮ ಕರು  
ಣದೃಕ್ತೆಂದ ಸಲಹಯ್ಯ. ಪರಮಾರಾಧ್ಯ ಪರಾತ್ಪರಮೂರ್ತಿ ಶ್ರೀಗುರು  
ಲಿಂಗ ಜಂಗಮವೇ, ನೀವು ಈರೇಳುಲೋಕಕ್ಕೆ ಅಪರಾಧ ಕ್ಷಮಿತ್ರರೆಂಬ  
ಬಿರುದುಂಟು ನೋಡಾ ಹರಹರಾ.

೧೧. ಎನ್ನೊಳಗೆ ನೋಡಿದರೆ, ಎಳೆನಿತು ಹುರುಡಿಲ್ಲವಯ್ಯ  
ದೇವಾ. ಹೊನ್ನು ಹೆಣ್ಣು ಮಣ್ಣು ನನ್ನದು, ಪುತ್ರ ಮಿತ್ರ ಕಳತ್ರಾದಿ  
ಗಳು ನನ್ನದು, ಧನಧಾನ್ಯ ಆನೆ ಕುದುರೆ ಎತ್ತು ತೊತ್ತು ಮಂದಿಮ  
ಕ್ಕಳು ಅಷ್ಟೈಶ್ವರ್ಯದಲ್ಲಿ ನಾ ಬಲ್ಲಿದನೆಂದು ಬಲು ಹಮ್ಮಿನಿಂದ ಗುರು  
ಹಿರಿಯರ ಕಂಡರೆ ತಲೆವಾಗದಯ್ಯ ಎನ್ನ ಚಿತ್ತವು. ಇಂಥ ಚಿತ್ತದಿಂದೆ  
ನುಗ್ಗುನುರಿಯಾದೆನಯ್ಯ ನಿಃಕಳಂಕಮೂರ್ತಿ ಸಚ್ಚಿದಾನಂದ ಎನ್ನಪರಾ  
ಧವ ನೋಡದೆ ಕಾಯಯ್ಯ ಕರುಣಾಂಬುನಿಧಿ ಅನಾದಿ ಶ್ರೀಗುರುಲಿಂಗ  
ಜಂಗಮವೇ.

೧೨. ನೀವೇ ಸಕಲಲೋಕ ಸೃಷ್ಟಿಕರ್ತರೆಂದು ಹೇಳಿತ್ತಯ್ಯ ವೇದ  
ಶಾಸ್ತ್ರಾಗಮ ಶ್ರುತಿಗಳು. ನೀವೇ ಸರ್ವ ಲೋಕಾಧಾರ ಮೂರ್ತಿ ಎಂದು  
ಹೇಳಿದವಯ್ಯ ಸಮಸ್ತ ಪುರಾಣ ಉಪನಿಷತ್ತುಗಳು. ನೀವೇ ಸರ್ವ  
ಜೈತನ್ಯವೆಂದು ಹೇಳಿದವಯ್ಯ ತರ್ಕವ್ಯಾಕರಣಗಳು. ನೀವೇ ನಿಜಮೋ  
ಕ್ಷಮಂದಿರವೆಂದು ಹೇಳಿದವಯ್ಯ ಪ್ರಮಥಗಣಂಗಳ ಎರಡೆಂಬತ್ತು ಕೋಟಿ  
ವಚನಗಳು. ನೀವೇ ಚಿದೈಶ್ವರ್ಯ ಚಿದಾಭರಣ ಚಿದ್ವ್ರಹ್ಮವೆಂದು  
ಸೂಚಿಸಿದವಯ್ಯ ಪರಮಬೋಧಾವೃತ್ತಗಳು. ದೇವಾ ಎನ್ನಪರಾಧವೆಂಬ  
ಅಜ್ಞಾನಕ್ಕೆ ನೀವೇ ಜ್ಞಾನಚಕ್ಷುವಯ್ಯ ಶ್ರೀಗುರುಲಿಂಗ ಜಂಗಮವೇ.

೫. ಪರಮಾತ್ಮನ ಕಾರುಣ್ಯವನ್ನು ಬೇಡಿಕೊಳ್ಳು.

೧. ಮೇರು ಗುಣವನರಸುವದೇ ಕಾಗೆಯಲ್ಲಿ? ಪರುಷ ಗುಣ ವನರಸುವದೇ ಕಬ್ಬಿನದಲ್ಲಿ? ಸಾಧು ಗುಣವನರಸುವನೇ ಅವಗುಣ ಯಲ್ಲಿ? ಚಂದನ ಗುಣವನರಸುವದೇ ತರುಗಳಲ್ಲಿ? ಸರ್ವಗುಣಸಂಪನ್ನ ಲಿಂಗನೇ, ನೀನೆನ್ನಲ್ಲಿ ಅವಗುಣವನರಸುವದೇ ಕೂಡಲಸಂಗಮದೇನಾ?

೨. ಎನ್ನ ಭವಭವದಲ್ಲಿ ತೊಳಲಿ ಬಳಲಿಸಿದ ಕಾರಣವೇನಯ್ಯ? ನಾನು ಮಾಡಿದ ಅಪರಾಧವೇನಯ್ಯ? ನೀವು ಮಾಡೆಂದುದ ನಾನು ಮಾಡಿ ದೆನು. ಎನಗೆ ಬೇರೆ ಸ್ವತಂತ್ರ ಉಂಟೇ ಹೇಳಾ ಅಖಂಡೇಶ್ವರಾ?

೩. ಅಡವಿಯಲ್ಲಿದ್ದ ಗೋವು ಮನೆಯಲ್ಲಿದ್ದ ಕರುವಿಗೆ ಚಿಂತಿಸಿ, ಬಂದ ಹಾಲ ನೀಡಿ, ಮೋಹನ ಮಾಡುವದಲ್ಲದೆ, ಆ ಕರುವೆತ್ತಬಲ್ಲು ದಯ್ಯಾ? ನಾನು ಕರ್ಮದೇಹವಿಡಿದು ಪರಿಭವದಲ್ಲಿ ತೊಳಲುತ್ತಿರಲು, ನೀನು ದಯಹುಟ್ಟಿ ಎನ್ನ ಮರವೆಯ ಸಂಸಾರವಂ ತೊಲಗಿಸಿ, ಕರುಣ ದಿಂದ ಸಲಹಬೇಕೆಂಬ ಚಿಂತೆ ನಿನಗಲ್ಲದೆ ನಾನೇನ ಬಲ್ಲೆನಯ್ಯಾ ಅಖಂ ಡೇಶ್ವರಾ?

೪. ಹಾವು, ಕಿಚ್ಚು, ಮುಟ್ಟಿಹ ಶಿಶುವೆಂದು, ಹೆತ್ತ ತಾಯಿ ಮಗನ ಬೆಂಬತ್ತಿ ಬಪ್ಪಂತೆ ಇಪ್ಪೆ. ಎನ್ನೊಡನೊಡನೆ ಕೂಡಲಸಂಗಮದೇನಾ ಕಾಯ್ದುಕೊಂಡಿಪ್ಪನಾಗಿ.

೫. ತನುವೆಂದಿದ್ದೇನಯ್ಯ? ಮನ ನಿರ್ಮಲವಾದರೆ ಸಾಲದೇ? ಎಂದಿದ್ದೇನು ಲಿಂಗಭಕ್ತ? ಎಂದಿದ್ದೇನು ಲಿಂಗಶರಣ? ಎಂದಿದ್ದೇ ನೆನು? ನೋಡಯ್ಯ ಶಿಶುವೆಂದಡೆ, ತಾಯಿ ನೋವಂತೆ ಕೂಡಲಸಂಗ ಮದೇನಾ.

೬. ಹುತ್ತ ಹೋರಿನೊಳಗೆ ಕೈಯ್ಯನಿಕ್ಕುವನು. ಎನ್ನ ಶಿಶುವೆಂದು ಹೆತ್ತ ತಾಯಿ ಮಗನ ಬೆಂಬತ್ತಿ ಬಪ್ಪಂತೆ ಇಪ್ಪೆ. "ಭೋ ಅಯ್ಯ" ಎಂದಡೆ, 'ಓ' ಎಂಬೆ. ಅನ್ಯ ವಿಷಯಕ್ಕೆನ್ನ ಹತ್ತಲೀಯ್ಯದೆ, ಎತ್ತ ನೋಡಿದಡತ್ತತ್ತ ಸೊಡ್ಡಳಾ.

೭. ಚಂದ್ರೋದಯಕ್ಕೆ ಅಂಬುಧಿ ಹೆಚ್ಚುವದಯ್ಯ. ಚಂದ್ರ ಕುಂದೆ ಕುಂದುವದಯ್ಯ. ಚಂದ್ರಂಗೆ ರಾಹು ಅಡ್ಡಬಂದಲ್ಲಿ, ಅಂಬುಧಿ ಬೋಬ್ಬಿ



ಟೈತೇ? ಅಂಬುಧಿಯ ಮುನಿಯು ಆಪೋಷಣವ ಮಾಡಿಕೊಂಬಲ್ಲಿ, ಚಂದ್ರಮನಡ್ಡ ಬಂದನೇ? ಅರಿಗಾರುಮಿಲ್ಲ, ಕೆಟ್ಟವಂಗೆ ಕೆಳೆ ಇಲ್ಲ. ಜಗದನಂಟ ನೀನೇ ದೇವಾ ಕೂಡಲಸಂಗಮ ಪ್ರಭುವೇ.

೮. ಒಲೆ ಹತ್ತಿ ಉರಿದರೆ ನಿಲಬಹುದಲ್ಲದೆ, ಧರೆ ಹತ್ತಿ ಉರಿದರೆ ನಿಲ್ಲಬಾರದು. ಏರಿ ನೀರುಂಬರೆ, ಬೇಲಿ ಕೆಯಿ ಮೇವರೆ, ನಾರಿ ತನ್ನಯ ಮನೆಯಲ್ಲಿ ಕಳವರೆ, ತಾಯಿ ಮೊಲೆವಾಲು ನಂಜಾಗಿ ಕೊಲುವರೆ, ಇನ್ನೂರಿಗೆ ದೂರುವೆನಯ್ಯ ಕೂಡಲಸಂಗಮದೇವಾ?

೯. ಭವ ಭವದಲ್ಲಿ ಎನ್ನ ಮನವು ನೀವಲ್ಲದೆ ಸಿಲುಕುವದೇ? ಭವ ರಾಟಣದೊಳು ತುಂಬದೆ, ಕೆಡಹದೆ, ಭವರೋಗ ವೈದ್ಯ ನೀನು, ಭವರ ಹಿತ ನೀನು, ಅವಧಾರು, ಕರುಣಿಸುವುದಯ್ಯ ಕೂಡಲಸಂಗಮದೇವಾ.

೧೦. ಎನ್ನ ಶಿರ ನಿಮ್ಮ ಚರಣವನೊರಸೊರಿಸಿ ಭೇದವಿಲ್ಲಯ್ಯ. ಎನ್ನ ಕಾಯದ ಕಪಟ, ಎನ್ನ ಮನದ ವಿಕಾರ, ನಿಮ್ಮ ಉಂಗುಪ್ಪದ ಕೊನೆಯ ಸೋಂಕಲೊಡನೆ, ಹರಿದು ಹೋಹುದು ನೋಡಯ್ಯ. ಕೂಡಲ ಸಂಗಮದೇವಯ್ಯ ನಿಮ್ಮ ಶ್ರೀಪಾದದ ಬೆಳಗ ಕಂಡು, ಎನ್ನ ಅಂಗದ ಕತ್ತಲೆ ತೊಡೆಯಿತ್ತು.

೧೧. ಎನ್ನ ಅವಗುಣವ ಸಂಪಾದಿಸದಿರಯ್ಯ. ನಿಮಗಾನು ಸರಿ ದೊರೆಯೇ? ಪ್ರತಿ ಇಲ್ಲದಪ್ರತಿಮ ನೀನು. ನಿಮಗಾನು ಸರಿಯೇ ಅಯ್ಯ? ಅಪ್ರತಿಮ ಕೂಡಲಸಂಗಮದೇವಾ, ನೀವು ಮಾಡಲಾದವ ನಾನು. ಎನ್ನೊಡನೆ ಮುನಿವರೆ ಹೇಳಾ?

೧೨. ಎಲುದೋರಿ ಸರಸವಾಡುವನ್ನಬರ, ಏನು ಭೃಂಗಿಯೇ? ಸೀಳಿ ಹೊದೆಯಲೇನು ಗಜಾಸುರನೇ? ಹೆಳ ಲೀಲೆಯಾಡಲೇನು ಅಂಧ ಕಾಸುರನೇ? ಮನದಲ್ಲಾಡಲೇನು ಸಿರಿಯಾಳನೇ? ನೊಣತ್ಯಣದೋಪಾದಿ ನಾನು. ಎನ್ನನಿಂತು ಬಳಲಿಸುವರೇ? ಕರುಣಿಸು ಕರುಣಾಕರಾ ಉಳಿಯುಮೇಶ್ವರಾ.

೧೩. ಅಯ್ಯಾ ಎಳೆಗರು ತಾಯನರಸಿ ಬಳಲುವಂತೆ, ಅಯ್ಯಾ ನಾ ನಿಮ್ಮನರಸಿ ಬಳುತ್ತಿದ್ದೇನೆ. ಅಯ್ಯಾ, ನೀವೆನ್ನ ಮನಕ್ಕೆ ಪ್ರಸನ್ನವ ಮಾಡಿ, ಕಾರುಣ್ಯವ ಮಾಡಿರಯ್ಯಾ. ನೀವೆನ್ನ ಮತಕ್ಕೆ ನೆಲೆವನೆಯಾಗಿ ಕಾರುಣ್ಯವ ಮಾಡು. ನೀನಿಂತು ಲೇಸನೀಯಯ್ಯ. ಎಂಬೇಂ ಎಂಬೇಂ ಕೂಡಲಸಂಗಮದೇವಾ.

೧೪. ಏಕೆನ್ನ ಬಾರದ ಭವಂಗಳಲ್ಲಿ ಬರಿಸಿದೆ? ಏಕೆನ್ನ ಘೋರ ಸಂಸಾರದಲ್ಲಿರಿಸಿದೆ? ಏಕೆನ್ನ ಕರುಣಿಸಲೊಲ್ಲದೆ, ಕಾಡಿಹೆ ಹೇಳಾ? ಹೇಳಾ ಎನ್ನ ಲಿಂಗವೇ, ನಾ ಮಾಡಿದ ತಪ್ಪೇನು? ಸಾಕಲಾಮದೆಂದು ಅತ್ತೊತ್ತಿ ನುಡಿದರೆ, ನಾ ನಿಮ್ಮ ಬಿಡುವೆನೇ ಶಂಭುಜಕ್ಕೇಶ್ವರಾ?

೧೫. ಮುನಿದೆಯಾದಡೆ, ಒಮ್ಮೆ ಜರಿದಡೆ ಸಾಲದೆ? ಅಕಟಕಟಾ ಮದನಂಗೆ ಮಾರುಗುಡುವರೆ? ಹಗೆಗೆ ಮಾರುಗೊಟ್ಟು, ನಿನ್ನವರನೊಪ್ಪಿ ಸುವರೇ ಕೂಡಲಸಂಗಮದೇವಾ?

೧೬. ಆನು ಒಬ್ಬನು. ಸುಡುವರೈವರು. ಮೇಲೆ ಕಿಚ್ಚು ಘನ. ನಿಲ್ಲ ಲುಬಾರದು. ಕಾಡಬಸವನ ಹುಲಿಕೊಂಡೊಯ್ದರೆ, ಅರಯ್ಯಲಾಗದೆ ಕೂಡಲಸಂಗಮದೇವಾ?

೧೭. ಅಕಟಕಟಾ, ಶಿವ ನಿನಗಿನಿತು ಕರುಣವಿಲ್ಲ. ಅಕಟಕಟಾ ಶಿವ ನಿನಗಿನಿತು ಕೃಪೆ ಇಲ್ಲ. ಯಾಕೆ ಹುಟ್ಟಿಸಿದೆ ಇಹಲೋಕ ದುಃಖಿಯ? ಯಾಕೆ ಹುಟ್ಟಿಸಿದೆ ಪರಲೋಕ ದೂರನ? ಯಾಕೆ ಹುಟ್ಟಿಸಿದೆ? ಕೂಡಲ ಸಂಗಮದೇವಾ ಕೇಳಯ್ಯ, ಎನಗೆ ಮತ್ತೊಂದು ತರುಮರಾದಿಗಳಿದ್ದಿಲ್ಲವೇ?

೧೮. ನರ ಕೂರಂಬಿನಲ್ಲಿ ಎಚ್ಚವಂಗೊಲಿದೆಯಯ್ಯ. ಅರಳಂಬಿನಲ್ಲಿ ಎಚ್ಚ ಕಾಮನನುರುಸಿದೆ. ಇರುಳು ಹಗಲೆನ್ನದೆ, ಪ್ರಾಣಘಾತಕವ ಮಾಡಿದ ಬೇಡನ ಕೈಲಾಸಕ್ಕೊಯ್ದೆಯಯ್ಯ. ಎನ್ನನೇತಕ್ಕೊಲ್ಲೆ ಕೂಡಲಸಂಗಮ ದೇವಾ?

೧೯. ಕಾಳಿದಾಸಂಗೆ ಕಣ್ಣಿನಿತ್ತೆ. ವಹಿಲಯ್ಯನ ನಿಜಪುರಕ್ಕೊಯ್ದೆ. ನಂಬಿ ಕರೆದಡೆ, 'ಓ' ಎಂದೆ. ತೆಲಗು ಜೊಮ್ಮಯ್ಯಂಗೆ ಒಲಿದೆ. ದೇವಾ ಕೂಡಲಸಂಗಮದೇವಾ, ಎನ್ನನೇತಕ್ಕೊಲ್ಲೆರಯ್ಯ?

೨೦. ನೀನೊಲಿದರೆ ಕೊರಡು ಕೊನರುವದಯ್ಯ. ನೀನೊಲಿದರೆ ಬರಡು ಹಯನಹುದಯ್ಯಾ. ನೀನೊಲಿದರೆ ವಿಷವೆಲ್ಲ ಅವೃತವಹುದಯ್ಯ. ನೀನೊಲಿದರೆ ಸಕಲ ಪದಾರ್ಥ ಇದಿರಲ್ಲಿಪ್ಪುವು ಕೂಡಲಸಂಗಮದೇವಾ.

೨೧. ದೇವರದೇವ ನೀನೆಂದೆನಿಸಿಕೊಂಡೆ. ಬಾಣನ ಬಾಗಿಲ ಕಾಯ್ದುದೇನಯ್ಯ? ನಿತ್ಯತ್ಯಕ್ತ ನೀನೆನಿಸಿಕೊಂಡೆ. ಚನ್ನನ ಮನೆಯ ಲುಂಬುದೇನಯ್ಯ? ಕರುಣಾಕರ ನೀನೆನಿಸಿಕೊಂಡೆ. ಸಿರಿಯಾಳನ ಮಗನ ಬೇಡುವರೇನಯ್ಯ? ನಿಮ್ಮ ಮಹಿಮೆಯ ನೀವೇ ಬಲ್ಲರಿ. ಎನ್ನನುದ್ಧರಿಸಯ್ಯ ಶಂಭುಜಕ್ಕೇಶ್ವರಾ.

೨೨. ಆಶೆ ಎಂಬ ಪಾಶದಲ್ಲಿ ಭವಬಂಧನನಾಗಿದ್ದೆನಯ್ಯ. ಸಕ್ಕತ್ ನಿಮ್ಮ ನೆನೆಯಲು ಎನಗೆ ತೆರಹಿಲ್ಲವಯ್ಯ. ಕರುಣಾಕರ ಅಭಯಕರ ವರದಾನಿ ಕರುಣಿಸಯ್ಯ. ಸಂಸಾರ ಬಂಧನವ ಮಾಡಿಸಿ ಎನಗೆ ಕೃಪೆ ಮಾಡಿ, ನಿಮ್ಮ ಶ್ರೀಪಾದಪದ್ಮದಲ್ಲಿ ಭ್ರಮರನಾಗಿರಿಸು, ಭಕ್ತಜನ ಮನೋವಲ್ಲಭ ಕೂಡಲಸಂಗಮದೇವಾ.

೨೩. ಅಷ್ಟವಿಧಾರ್ಚನೆಯ ಮಾಡಿ ಒಲಿಸುವೆನೆ ಆಯ್ಯ? ನೀನು ಬಹಿರಂಗ ವ್ಯವಹಾರ ದೂರಸ್ತನು. ಅಂತರಂಗದಲ್ಲಿ ಧ್ಯಾನ ಮಾಡಿ ಒಲಿಸುವೆನೆ ಆಯ್ಯ? ನೀನು ವಾಙ್ಮನಾತೀತನು. ಜಪಸ್ತೋತ್ರದಿಂದ ಒಲಿಸುವೆನೆ ಆಯ್ಯ? ನೀನು ನಾದಾತೀತನು. ಭಾವಜ್ಞಾನದಿಂದ ಒಲಿಸುವೆನೆ ಆಯ್ಯ? ನೀನು ಮತಿಗತೀತನು. ಹೃದಯಕಮಲ ಮಧ್ಯದಲ್ಲಿ ಇಂಬಿಟ್ಟುಕೊಂಬೆನೆ ಆಯ್ಯ? ನೀನು ಸರ್ವಾಂಗ ಪರಿಪೂರ್ಣನು. ಒಲಿಸಲೆನ್ನಳವಲ್ಲ. ನೀನು ಒಲಿದುದೇ ಸುಖವಯ್ಯ ಚನ್ನಮಲ್ಲಿಕಾರ್ಜುನಯ್ಯ.

೨೪. ಭವರೋಗ ವೈದ್ಯನೆಂದು ನಂಬಿದ್ದೆ ನಾನು. ಒಮ್ಮಿಗೆ ಕರುಣಿಸಯ್ಯ. ಭಕ್ತಿಫಲದಾಯಕ ನೀನು. ಒಮ್ಮಿಗೆ ಕರುಣಿಸಯ್ಯ. ಜಯ ಜಯ ಶ್ರೀಮಹಾದೇವ ಎನುತಿದೇನು. ಕೂಡಲಸಂಗಮದೇವಯ್ಯ ನಿಮ್ಮ ಶ್ರೀಪಾದಕ್ಕೆ ನಮೋ ನಮೋ ಎನುತಿದೇನು.

೨೫. ಇಂದಿಗೆಂದು ನಾಳಿಗೆಂದು ಬೆಂದ ಒಡಲಿಗೆ ಚಿಂತಿಸಿ ಭ್ರಮೆಗೊಂಡು ಬಳಲಬೇಡ ಮರುಳೇ. ಎಂಬತ್ತನಾಲ್ಕುಲಕ್ಷಯೋನಿ ಯೊಳಗಾದ ಸಹಸ್ರ ಜೀವರಿಗೆ ಭೋಗವನೂ ಭೋಗವಿಷಯಜ್ಞಾನವನೂ ಕೊಟ್ಟು ಸಲಹುವ ದೇವನು ತನ್ನ ಸಲಹಲಾರನೇ? ಇದನರಿ ದರಿದು ಮತ್ತೇಕೆ ಚಿಂತಿಸುವೆ ಮರುಳೇ? ಹುಟ್ಟಿಸಿದ ದೇವನು ರಕ್ಷಿಸಿ ದಲ್ಲದೆ ಮಾಡನೆಂಬುದನರಿಯಾ? ನಿಜಗುರು ಸ್ವತಂತ್ರ ಸಿದ್ಧಲಿಂಗೇಶ್ವರನು ಕರುಣೆ ಕೃಪಾಳುವೆಂಬುದನರಿಯಾ ಮರುಳೇ?

೨೬. ಹೆಗ್ಗಣವನಿಕ್ಕೆ ನೆಲಗಟ್ಟು ಕಟ್ಟಿದಂತೆ ಆಯಿತ್ತೆನ್ನಕಾಯ ಗುಣ. ಅಹಂಕಾರ ಪ್ರಬೋಧಿಗಳೇ ಕಯ್ಯ? ಕಾಮ ಕ್ರೋಧ ಲೋಭ ಮೋಹ ಮದ ಮತ್ಸರಂಗಳನಿಕ್ಕೆ ಎನ್ನ ಮಾಡಿದಿರಿ. ಎನ್ನ ಬಾಧಿಸಲೆಂತು ಲಿಂಗಯ್ಯ ತಂದೆ? ಅಧಿವ್ಯಾಧಿಗಳೆಲ್ಲವ ಕಳೆದು ನಿರ್ವಾಣವಪ್ಪ ಪದವ ಕರುಣಿಸಯ್ಯ ಕೂಡಲಚನ್ನಸಂಗಮದೇವಾ.

೨೭. ಒಂದು ಯೋನಿಯಲ್ಲಿ ಬಂದ ದುಃಖವು ಎಂದೆಂದಿಗೂ ಕಳೆಯಲಾರದೆ. ಇನ್ನು ಎಂಬತ್ತುನಾಲ್ಕುಲಕ್ಷವೆಂದರೆ ನಾ ನಿನ್ನೇವೆನಯ್ಯ? ಒಂದುವನರಿಯದ ಶಿಶು ನಾ ನೊಂದೆನಯ್ಯ. ಎನ್ನ ಕಂದ ಬಾರೆಂದು ಕಂಬನಿಯ ತೊಡೆದಿತ್ತಿ ಆನಂದದಿಂದ ಕಣ್ಣಿರೆವೆಯ ಮಾಡು ಉಳಿಯು ಮೇಲ್ಪರಾ.

೨೮. ಆಯ್ಯಾ ನೀ ಮಾಡಲಾದ ಜಗತ್ತು, ಆಯ್ಯಾ ನೀ ಮಾಡಲಾದ ಸಂಸಾರ, ಆಯ್ಯಾ ನೀ ಮಾಡಲಾದ ಮರವೆ, ಆಯ್ಯಾ ನೀ ಮಾಡಲಾದ ದುಃಖ, ಆಯ್ಯಾ ನೀ ಬಿಡಿಸಿದರೆ ಬಿಟ್ಟಿತ್ತು. ತಾಮಸವಯ್ಯ! ನಾನೀ ಮಾಯೆಯ ಗೆದ್ದಿನೆಂಬ ಹಮ್ಮಿದೇಕೆ ಕೂಡಲಸಂಗ ಮದೇನಾ?

೨೯. ಅರತುದಯ್ಯ ಅಂಗಗುಣ. ಒರೆತುದಯ್ಯ ಭಕ್ತಿರಸ. ಆನ ರಿಸಿತಯ್ಯ ಅಂಗ ಲಿಂಗವನು. ಏನೆಂದರಿಯೆನಯ್ಯ ಲೋಕಲೌಕಿಕವ ಮದವ. ಲಿಂಗಭ್ರಾಂತನಾದೆನಯ್ಯ ಕೂಡಲಸಂಗಮದೇನಾ ನಿಮ್ಮಕರು ಣವೆನ್ನನೆಡೆಗೊಂಡಿತ್ತಾಗಿ.

೩೦. ಉರಿಯೊಳಗಣ ಕರ್ಪುರಕ್ಕೆ ಕರಿಯುಂಟೇ ಅಯ್ಯ? ಬಯಲಮರೀಚಿಯ ಜಲಕ್ಕೆ ಕೆಸರುಂಟೇ ಅಯ್ಯ? ವಾಯುವನಸ್ಪಿದ. ಪರಿಮಳಕ್ಕೆ ನಿರ್ಮಾಲ್ಯ ಉಂಟೇ ಅಯ್ಯ? ನೀವು ನೆರೆ ಒಲಿದ ಬಳಿಕ ಎನಗೆ ಭವ ಉಂಟೇ? ಕೂಡಲಸಂಗಮದೇವ ನಿಮ್ಮ ಚರಣಕಮಲದೊಳಗೆ ಎನ್ನನಿಂಬಿಟ್ಟುಕೊಳ್ಳಯ್ಯ.

೩೧. ನೆನಿಸುವೆ, ಮರೆಸುವೆ. ಎನ್ನ ಗುಣದೋಷ ನಿಮ್ಮದು. ಕೇಳಯ್ಯ ಎನ್ನ ಬಿನ್ನಪವ. ನಿಮ್ಮ ನೆನೆವನ ನಾನಲ್ಲ ಕಂಡಯ್ಯ. ನಿಮ್ಮಿಂದ ನಿಮ್ಮ ನೆನೆವೆನು ಕೃಪೆಮಾಡು ಕಪಿಲಸಿದ್ಧಮಲ್ಲಿಕಾರ್ಜುನ.

---



## ೬. ಪರಮಾತ್ಮನಿಗೆ ಶರಣುಹೊಗು.

೧. ಹೊಲಬುಗೊಂಡು ಅರಸಬೇಡ. ಬರಿದು ತೆರಬೇಡ. ಒಲಿದ ರೊಮ್ಮೆ ಶಿವಶರಣೆನ್ನಿರಯ್ಯ. ಒಂದು ಸೊಲ್ಲಿಗೆ ಮುಕ್ತಿ ಸಿದ್ಧಿ. ಕೂಡಲಸಂಗಮದೇವ, ಭಕ್ತಿಲಂಪಟನಾಗಿ.

೨. ಹಲವು ಕಾಲದಿಂದ ಆಗಿದಗಿದು ತಿಂದು ಸವಿಗಲಿತ ಮಾಯಾ ರಕ್ಕಸಿ ಬಿಡೆಂದರೆ ಬಿಡುವಳೇ? ಇವಳ ಬಾಧೆಯ ಗೆಲುವರೆ, ಒಂದು ಪಾಯವ ಕಾಂಬುದು ಕಾಣೆರಣ್ಣಾ. ಎಲ್ಲ ದೇವರಿಗೆ ಬಲ್ಲಿದ ಪರಶಿವನ ಮರೆಹೊಕ್ಕು ಇವಳ ಬಾಯ ಬೊಣೆವುದಯ್ಯ ನಿಜಗುರು ಸ್ವತಂತ್ರ ಸಿದ್ಧಲಿಂಗೇಶ್ವರನ ಬೆರಸಬೇಕಾದರೆ.

೩. ಗಾಳಿ ಬೀಸಿದಲ್ಲಿ ತೂರಿಕೊಳ್ಳಿರಯ್ಯ. ಗಾಳಿ ನಿನ್ನಾಧೀನ ವಲ್ಲ ಕಂಡಯ್ಯ. ನಾಳೆ ತೂರಿಹೆನೆಂದಡೆ ಇಲ್ಲ ಕಂಡಯ್ಯ. ಶಿವಶರಣೆಂಬುದೊಂದು ಗಾಳಿ ಹೊಡೆದಲ್ಲಿ ಬೇಗ ತೂರಿದನೆಂಬಿಗಚ್ಚೊಡಯ್ಯ.

೪. ಕುಧರವನೇಸು ಕಾಲ ತೊಳೆದರೆಯು, ಕೆಸರು ಮಾಬುದೆ? ಎನ್ನ ಕಾಯದಲುಳ್ಳ ಅವಗುಣಂಗಳ ಕಳೆದು, ಕೃಪೆಯ ಮಾಡಯ್ಯ. ಕಂಬಳಿಯಲ್ಲಿ ಕಣಕವ ನಡಿದಂತೆ ಕಾಣೆರೆ ಎನ್ನ ಮನ. ಕೂಡಲ ಸಂಗಮದೇವ, ನಿಮಗೆ ಶರಣೆಂದು ಶುದ್ಧ ಕಾಣೆರಯ್ಯ.

೫. ತನ್ನ ನರಸಿ ಬಪ್ಪವರ ತಾನರಸಿ ಬಪ್ಪ ನೋಡಾ. ಎನ್ನ ದೇವನು ಎಲ್ಲಿದ್ದನಲ್ಲಿಗೆ ಹೋಗಿ ಬಾರಾ ಎಂದು ಮನದೊಳಗೆ ಆಚ್ಚೊತ್ತಿಕೊಂಡೆನು ಎನ್ನ ಕಪಿಲಸಿದ್ಧಮಲ್ಲಿಕಾರ್ಜುನಾ.

೬. ನೀನೀಶನೀಯದೆ ಮಾನೀಶನೀವನೇ? ನೀನೀಸುವ ಕಾರಣ ಮಾನೀಶನೀವನು. ಆ ಮಾನೀಶನ ಹೃದಯದೊಳು ಪೊಕ್ಕು, ನೀನೀಸುವ ಕಾರಣದಿಂದ, ನೀನೇ ಶರಣೆಂಬೆನಯ್ಯ ರಾಮನಾಥಾ.

೭. ವೇದಪ್ರಿಯನಲ್ಲಯ್ಯ ನೀನು. ಮುಕ್ತಿಪ್ರಿಯನಲ್ಲಯ್ಯ ನೀನು. ಕ್ರಿಪ್ರಿಯನಲ್ಲಯ್ಯ ನೀನು. ನೀನು ಇವೆಲ್ಲಕ್ಕೆ ಅಸಾಧ್ಯ ಕಂಡಯ್ಯ. ನೀನು ಭಕ್ತಿಪ್ರಿಯನೆಂದು ಮರೆಹೊಕ್ಕು, ಕಾಯಯ್ಯ, ನೀನು ಕಪಿಲ ಸಿದ್ಧಮಲ್ಲಿಕಾರ್ಜುನಾ.

೮. ಎನ್ನ ಯೋಗಕ್ಷೇಮ ನಿಮ್ಮದಯ್ಯ. ಎನ್ನ ಹಾನಿವೃದ್ಧಿ ನಿನ್ನದಯ್ಯ. ಎನ್ನ ಮಾನಾಪಮಾನ ನಿಮ್ಮದಯ್ಯ. ಬಳ್ಳಿಗೆ ಕಾಯಿ ದಿಮ್ಮತ್ತೇ ಕೂಡಲಸಂಗಮದೇವಾ ?

೯. ಅಂಗದ ನೋಟವು ಸಿಂಗರದ ಗಾತ್ರವು ಹಿಂಗದು ಮನದಲ್ಲಿದೆ. ನಾನಾ ವಿಕಾರಾದಿ ಬೆಂದಿಹೆನೆಂದು ಅರಿಯಲಿಲ್ಲಾಗಿ, ಸಂದೇಹಬಿಡದು. ಮುಂದುಗಾಣದು ಲೋಕ. ಬೆಂದ ಮಾಯಕ್ಕಂಜಿ, ನಿಮ್ಮ ಮರೆಹೊಕ್ಕೆ ಕೂಡಲಸಂಗಮದೇವಾ.

೧೦. ವಿಕಳನಾದೆನು ಪಂಚೇಂದ್ರಿಯ ಧಾತುವಿನಿಂದ. ಮತಿಗೆಟ್ಟೆನು ಮನದ ವಿಕಾರದಿಂದ. ಧೃತಿಗೆಟ್ಟೆನು ಧನದ ವಿಕಾರದಿಂದ. ಗತಿಗೆಟ್ಟೆನು ಕಾಯವಿಕಾರದಿಂದ. ಶರಣು ಹೊಕ್ಕೆನು ಕೂಡಲಸಂಗಮದೇವಯ್ಯ.

೧೧. ಹುಲಿಯ ಬಾಯಲ್ಲಿ ಸಿಕ್ಕಿದ ಹೆಲ್ಲೆಯಂತೆ, ಸರ್ಪನಬಾಯಲ್ಲಿ ಸಿಕ್ಕಿದ ಕಪ್ಪೆಯಂತೆ, ಸಕಲ ಲೋಕಾದಿಲೋಕಗಳು ಮಾಯಾಬಲೆಯಲ್ಲಿ ಸಿಕ್ಕಿ ಸೆರೆಯ ಹೋಗುವವ ಕಂಡು, ನಾನು ಅಂಜಿ, ನಿಮ್ಮ ಮರೆಹೊಕ್ಕೆನು. ಕಾಯಯ್ಯ ಕಾರುಣ್ಯನಿಧಿಯೇ ಅಖಂಡೇಶ್ವರಾ.

೧೨. ಆಳಿಗೊಂಡಿಹರೆಂದು ಅಂಜಲದೇಕೆ? ನಾಸ್ತಿಕನ ಮಾಡಿಹರೆಂದು ನಾಚುವದೇಕೆ? ಆರಾಧಡಾಗಲಿ, ತ್ರೀಮಹಾದೇವಂಗೆ ಶರಣೆನ್ನಿರಿ. ಎನ್ನನು ಅರಿಯನೆಂದು ಮೌನಗೊಂಡಿರಬೇಡ. ಕೂಡಲಸಂಗಮದೇವರ ಶರಣರ ಮುಂದೆ 'ದಂದಣಿ' 'ದಂದಣ' ಎನ್ನಿ.

೧೩. ಮಂಡೆಯ ಬೋಳಿಸಿಕೊಂಡು ಗಂಡು ತೊತ್ತಪ್ಪನಯ್ಯ. ಲಜ್ಜೆಗೆಟ್ಟಾದರೂ ಲಿಂಗವನೊಲಿಸುವೆ. ನಾಣುಗೆಟ್ಟಾದರೂ, ಲಿಂಗವನೊಲಿಸುವೆ. ಕೇವಲ ಸಂಸಾರಿಗಳು ನಗುತಿದರೆ, ಇರಲಿ. ಕೂಡಲಸಂಗಮದೇವಾ, ನಿನ್ನ ಶರಣುವೊಕ್ಕೆ. ನೀನೇ ಗತಿ ಎಂದು, ನಿನ್ನ ಚರಣಕ್ಕೆ ಶರಣವೊಕ್ಕನಯ್ಯ.

೧೪. ಎಂತಕ್ಕೆ, ಎಂತಕ್ಕೆ? ಹಡದ ಕಾರ್ಯ ಬೇಯುವಾಗದ ಮುನ್ನ ಅಟ್ಟಣ್ಣೋ. ಬೆರಣಿಯುಳ್ಳಲ್ಲಿ ಹೊತ್ತು ಹೋಗದ ಮುನ್ನ, ಅಟ್ಟಣ್ಣೋ. ಮರಳಿ ಭವಕ್ಕೆ ಬಾಹೆ, ಬಾರದಿಹೆ. ಕರ್ತು ಕೂಡಲಸಂಗಮದೇವಂಗೆ ಶರಣೆನ್ನಿ ಭೋ.

೧೫. 'ಶಿವಾ' ಎಂದು ಓದದವನ ಓದು ಗಿಳಿಯೋದು. ಶಿವಾ, ನಿಮ್ಮ ನಾರಾಧಿಸದವನ ಮನೆ ಕೆಮ್ಮನೆ. ಶಿವಾ, ನಿಮ್ಮ ನೋಡದವನ ಕಣ್ಣು, ಹೀಲಿಯ ಕಣ್ಣು. ಶಿವಾ, ನಿಮ್ಮ ಹಾಡದವನ ಬಾಯಿ ಕನ್ನಡ ಬಾಯಿ. ಶಿವಾ, ನಿಮ್ಮ ಹೊಗಳದವನ ನಾಲಿಗೆ ಭವಿಯ ನಾಲಿಗೆ. ಬಚ್ಚಲ ತಂಪಿನ ಜಾಗಿನಲ್ಲಿ ಹುಟ್ಟುವ ಜಿಗುಣೆಯಯ್ಯ. ಶಿವಾ, ನಿಮಗೆ ಗದ ಕರ್ಮ ಶೂಲದ ಮೇಲಣ ಹೆಣನು. ಶಿವಾ, ನಿಮ್ಮ ನೆನೆಯದವನ ದೇಹ ಸಂದೇಹ. ಶಿವಾ, ನಿಮ್ಮ ಭತ್ತನಲ್ಲದವನ ಭೋಗವು, ವಿದ್ಯೆಯು ಕುಲವು, ಶ್ರೀಯು, ಸಾಹಸವು, ಯಶಸ್ಸು, ವಿಮಾನದ ಮೇಲಣ ಶವದ ತೋರಿಕೆಯಯ್ಯ. ಅವನೇತಕ್ಕೆ ಬಾತೆ? ಇದು ಕಾರಣ ಭವರೋಗ ನರ ಕಕ್ಕಾರದೆ, ಶರಣುಮೊಕ್ಕನಯ್ಯ ಸೊಡ್ಡಳಾ.

೧೬. ಎನ್ನ ಭವಬಂಧನ ದುರಿತಂಗಳ ಗೆಲುವಡೆ, ಓಂ ನಮಃ ಶಿವಾಯ ಶಿವಶರಣೆಂದಡೆ ಸಾಲವೆ? ಜಯಜಯ ಶಂಕರ ಹರಹರ ಶಂಕರ ಶರಣೆನ್ನುತ್ತಿದ್ದೇನೆ. ಎನ್ನ ಪಾತಕ ಕೊಟಿ ಪರಿಹರ ಕೂಡಲಸಂಗಯ್ಯ ಶರಣೆನ್ನುತ್ತಿದ್ದೇನೆ.

೧೭. ಮನ ಮುಟ್ಟಿದ ಅರ್ಪಿತಕ್ಕೆ ತನುವೇ ಅರ್ಪಿತ. ತನು ಮುಟ್ಟಿದ ಭಕ್ತಿಗೆ ಮನವೇ ಅರ್ಪಿತವಯ್ಯ. ಎನ್ನ ತನುಮನವೆಲ್ಲವು ನಿಮ್ಮ ಚರಣಕ್ಕೆ ವೇದ್ಯ ನೋಡಯ್ಯ. "ದೀರ್ಘ ದಂಡ ನಮಸ್ಕಾರಂ ಗುರುಸನ್ನಿಧೌ ಶರೀರ ಪ್ರಾಣಮರ್ಥಂ ಸಮ್ಗುರುಭ್ಯೋ ನಿವೇದಯತಿ" ಇಂತೆಂದುದಾಗಿ, ತ್ರಾಹಿ ತ್ರಾಹಿ, ಶರಣಾರ್ಥಿ ನೀವೇ ಬಲ್ಲಿರಿ ಕೂಡಲಸಂಗಮದೇವಾ.

೧೮. ಶಿವಶರಣೆಂದು ಪೂರ್ವಾರ್ಜಿತವನುಂಡರೆ ಭಂಗ. ಹರ ಶರಣೆಂದು ಭವಮಾಲೆಗೊಳಗಾದರೆ ಭಂಗ. ಹರವಶವೆನಿಸಿ ವಿಧಿವಶವೆನಿಸಿದರೆ ಅದು ನಿಮ್ಮ ಭಂಗ ಕಾಣಾ ಶಂಭುಜಕ್ಕೇಶ್ವರಾ.

೧೯. ಎನ್ನಭಾರ ನಿಮ್ಮದಯ್ಯ. ಎನ್ನ ಹಾನಿ ವೃದ್ಧಿ ನಿಮ್ಮದಯ್ಯ. ಎನ್ನ ಕರ ಕಾಡದಿರು. ತಂದೆ ನಿನ್ನ ಕಾಟಿ ಎನ್ನ ಪ್ರಾಣದೊಟಿ. ಕಪಿಲ ಸಿದ್ಧಮಲ್ಲಿನಾಥ ಕೊಲ್ಲು, ಕಾಯಿ, ನಿನ್ನ ಧರ್ಮದವ ನಾನು.

## ೭. ಸದ್ಭರ್ತನೆಯನ್ನು ಕರಣಿಸಲು ಪರಮಾತ್ಮನನ್ನು ಬೇಡಿಕೊಳ್ಳು

೧. ಆಸೆಯಾಮಿಷ ತಾಮಸ ಹುಸಿ ವಿಷಯ ಕುಟಿಲ ಕುಹಕ ಕ್ರೋಧ  
ಕ್ಷುದ್ರ ಮಿಥ್ಯೆ ಇವನನ್ನು ನಾಲಿಗೆಯ ಮೇಲಿಂದತ್ತ ತೆಗೆದು ಕಳೆಯಯ್ಯ.  
ಅವಂತೆಂದೊಡೆ, ನಿಮ್ಮತ್ತಲೆನ್ನು ಬರಲೀಯವು. ಇದು ಕಾರಣ ಇವೆಲ್ಲವ  
ಕಳೆದು ಎನ್ನು ನಿಮ್ಮಯ ಭಕ್ತನ ಮಾಡು ಕೂಡಲಸಂಗಮದೇವ.

೨. ಒಡಲುಗೊಂಡವ ಹಸಿವ. ಒಡಲುಗೊಂಡವ ಹುಸಿವ. ಒಡ  
ಲುಗೊಂಡವನೆಂದು, ನೀನೆನ್ನು ಜಡಿದೊಮ್ಮೆ ನುಡಿಯದಿರಾ. ನೀನೆನ್ನುಂತೆ  
ಒಡಲುಗೊಂಡು ನೋಡಾ ರಾಮನಾಥಾ.

೩. ನಡೆ ನೋಟ ಸೊಲ್ಲೆಡೆಯೊಳಗೊಂದು ಕಿಚ್ಚು, ತಡೆದುಂಬ  
ಎಡೆಯಲ್ಲಿ ಒಂದು ಕಿಚ್ಚು, ಮಡದಿಪುರುಷರೆಡೆಯಲ್ಲಿ ಒಂದು ಕಿಚ್ಚು, ಪಡೆ  
ದರ್ಥದೆಡೆಯೊಳೊಂದು ಕಿಚ್ಚು, ಕೂಡಿದ ದ್ರವ್ಯದ ಮೋಹದೆಡೆಯಲ್ಲಿ  
ಒಂದು ಕಿಚ್ಚು, ಇಂತೀ ಸಂಸಾರದೆಡೆಯಲ್ಲಿ ದುಃಖವಲ್ಲದೆ ಸುಖವಿಲ್ಲ  
ನೋಡಾ. ಅವಂತೆಂದೊಡೆ ಭಾರ್ಯಾವಿಯೋಗಸ್ಸುಜನಾಪವಾದಃ |  
ಋಣಸ್ಯ ಶೇಷಂ ಅಧಮಸ್ಯ ಸೇವಾ || ದಾರಿದ್ರ್ಯಕಾಲೆ ಪ್ರಿಯದರ್ಶನಂ  
ಚ | ವಿನಾಸ್ತಿನಾ ಪಂಚದಹಂತಿ ಕಾಯಂ || ಇಂತೆಂದುದಾಗಿ, ಈಯೈದು  
ಕಿಚ್ಚಿನಿಕ್ಕಿ ಮಣ್ಣು ಹೊಯ್ದು ಕೆಡಿಸಿದೆಯಯ್ಯ ರಾಮನಾಥಾ.

೪. ಎಂತು ಶಿವಭಕ್ತಿಯ ನಾನುಪಮಿಸುವೆನಯ್ಯ? ಎಂತು ಶಿವಾ  
ಚಾರವೆನಗೆ ಸಾಧ್ಯವಪ್ಪುದಯ್ಯ? ಕಾಮ ಕ್ರೋಧ ಲೋಭ ಮೋಹ  
ಮದ ಮತ್ಸರಗಳಿಂದ ಕಟ್ಟುವಡೆದಿನು. ಹಸಿವು ತೃಷೆ ವ್ಯಸನಗಳಿಂದ  
ಕುದಿವುತಿದ್ದೇನೆ. ಪಂಚೇಂದ್ರಿಯ ಸಪ್ತಧಾತು ಹಂಚು ಹುರಿ ಮಾಡಿ  
ಕಾಡಿಹವಯ್ಯ. ಅಯ್ಯಾ, ಅಯ್ಯಾ, ಎನ್ನು ಹುಯ್ಯಲ ಕೇಳಯ್ಯ. ಕೂಡ  
ಲಸಂಗಮದೇವಾ.

೫. ಹೋತು ಹುಸಿ, ಆಡು ಬಹುಮಾತಿನ ನೆಲೆ, ಕುರಿ ಸಕ  
ಲೇಂದ್ರಿಯದ ನೆಲಹೊಲ, ತಗರು ತಥ್ಯ ಮಿಥ್ಯೆಯ ಹೊರಟೆ, ಹುಲಿ  
ದ್ವೇಷದಾಗರ, ತೋಳ ಕೊಂದು ತಿಂಬ ಕಾಟ, ಜೋರವೃತ್ತಿ,  
ಇಂತಿವು ಮೊದಲಾದ ಬಹುವಿಧದ ಪ್ರಕೃತಿಗಳಲ್ಲಿ ಕಾಯದ ನೆಲ



ಹೊಲನಲ್ಲಿ ಸಕಲೇಂದ್ರಿಯವೆಂಬ ಹಿಂಡು ಮಂದೆಯಾಗಿವೆ ಏಕೋ? ಇದರ ಸಂಗವ ಬಿಡಿಸು. ನಿಮ್ಮ ನಿಜದಂಗವ ತೋರಿ, ಭವಪಾಶದಂ ಗವ ಹರಿದು, ನಿಮ್ಮ ಘನಲಿಂಗದಲ್ಲಿರಿಸು. ನೆರೆ ವೀರಬೀರೇಶ್ವರಾ.

೬. ದೇವಾ ಕಂಬಳಕ್ಕೆ ಹೋಗಿ ಕನಕದ ಕೊಡನ ಕಂಡಂತೆ, ಮರ್ತ್ಯಲೋಕಕ್ಕೆ ಬಂದು, ಮಾನವ ಜನ್ಮವ ಕಂಡೆ. ಆ ಮಾನವ ಜನ್ಮಕ್ಕೆ ಗುಣಾಕ್ಷರಜ್ಞೆಯಾದಂತೆ, ಲಿಂಗ ಬಂದುದ ಕಂಡೆ. ಎನಗಿದು ಜೋಡ್ಯವಯ್ಯ ಎನಗಿದು ವಿಪರೀತವಯ್ಯಾ. ಇದಕ್ಕೆ ನುಡಿದಂತೆ ನಡಿಸು. ನಡೆದಂತೆ ನುಡಿಸು. ನುಡಿದ ನಡೆಗೆ ಭಿನ್ನವಾದರೆ, ನಿಮ್ಮ ಶರಣರೊಪ್ಪರು. ನಿಮ್ಮ ಶರಣರೊಪ್ಪದಲ್ಲಿಯೇ ನೀನೊಪ್ಪೆ. ನೀನೊಪ್ಪ ದಲ್ಲಿಯೇ ಎನಗೆ ಬಂದಿತ್ತು ಹಿಂದಣ ಭವದ ಹೆಮ್ಮಾರಿ. ಅದಕ್ಕೆ ನಾನಂ ಜುವೆನಯ್ಯಾ. ಅದಕ್ಕೆ ನಾನಳಕುವೆನಯ್ಯಾ. ನುಡಿ ನಡೆ ಎರಡಾಗ ದಂತೆ ನಡಿಸಯ್ಯಾ ಘನಲಿಂಗಿಯ ಮೋಹದ ಚನ್ನಮಲ್ಲಿಕಾರ್ಜುನಾ.

೭. ಕ್ರಿಯೆನೆ ಭಾವಿಸಿಹೆನೆಂದಡೆ, ಮೃತ್ತಿಕೆಯ ಸಾಕಾರವ ತೋಳೆದು, ನಿರ್ಮಲವನರಸುವನಂತೆ. ಶೂನ್ಯದಲ್ಲಿ ವಿಶ್ರವಿಸಿ ಕಂಡಿಹೆನೆಂದಡೆ, ಕಂಗಳಿಗೆಟ್ಟದು, ಕೈಯ್ಯ ಮುಟ್ಟಿದು, ಆತ್ಮಂಗಗೋಚರ. ಇಂತೀ ಉಭ ಯವನೊಡಗೂಡಿ ಕಂಡಿಹೆನೆಂದರೆ, ಕ್ರಿಗೆ ಅಂಗ ನಿಲ್ಲದು, ಅರಿವೆಗೆ ಆತ್ಮ ನಿಲ್ಲದು. ಉಭಯದಾಟ ಕೂಡಿ ನಿನ್ನನರಿವನ್ನಕ್ಕರ, ಕಲ್ಪಂತರ ಕೂಟ ವಾಗುತ್ತಿದೆ. ಇದರಚ್ಚಗವ ಬಿಡಿಸು, ಗೋಪತಿನಾಥ ವಿಶ್ವೇಶ್ವರಲಿಂಗವೇ

೮. ಎನ್ನ ಮಾಯದ ಮದವ ಮುರಿಯಯ್ಯ. ಎನ್ನ ಕಾಯದ ಕಳವಳವ ಕೆಡಿಸಯ್ಯ. ಎನ್ನ ಜೀವದ ಜಂಜಡವ ಬಿಡಿಸಯ್ಯ. ಎನ್ನ ದೇವ ಚನ್ನಮಲ್ಲಿಕಾರ್ಜುನಯ್ಯ ಎನ್ನ ಸುತ್ತಿದ ಮಾಯಾಪ್ರಪಂಚವ ಬಿಡಿಸಾ ನಿಮ್ಮ ಧರ್ಮ.

೯. ಸ್ಥಲಂಗಳನರಿದಿಹೆನೆಂದಡೆ, ತ್ರಿವಿಧ ಸ್ಥಲವೆನಗಿಲ್ಲ. ಪಟ್ಟಿ ಲವ ಮುನ್ನವೇ ಅರಿಯೆ. ತತ್ತ್ವವನರಿದಿಹೆನೆಂದಡೆ ಇಪ್ಪತ್ತೈದರ ಗೊತ್ತಿ ನವ ನಾನಲ್ಲ. ಮಿಕ್ಕಾದ ಸತ್ತ್ವಯನರಿದಿಹೆನೆಂದಡೆ, ಭಕ್ತಿ ಜ್ಞಾನ ವೈರಾಗ್ಯ ತ್ರಿವಿಧ ಲಕ್ಷವಿದ ನಾನಲ್ಲ. ನಿಷ್ಕೆಯಲ್ಲಿ ದೃಷ್ಟವ ಕಂಡಿಹೆನೆಂದಡೆ, ವಿಶ್ವಾವೆನಗಿಲ್ಲ. ವಿರಕ್ತಿಯಲ್ಲಿ ಭೇದಿಸಿಹೆನೆಂದಡೆ ತ್ರಿವಿಧ ಮಲದ ಮೊತ್ತ ದೊಳಗೆ ಮತ್ತನಾಗಿದ್ದೇನೆ. ಮತ್ತೆ ನಿಶ್ಚಯವನರಿದಿಹೆನೆಂದಡೆ ಆತ್ಮಂಗ

ಲಕ್ಷವಿಷ್ಟುದೊಂದು ಗೊತ್ತು ಕಾಣೆ. ಇಂತೀ ಕಷ್ಟತನುವಿನಲ್ಲಿ ಬಂದು, ಧೂರ್ತನಾಗಿ ಕೆಟ್ಟು ಹೋಗುತ್ತಿದ್ದೇನೆ. ಗುಡಿಸಿದ ಹಿಕ್ಕೆಯಲ್ಲಿ ಬಂದು, ತನ್ನ ನಿಷ್ಠೆಯ ತೋರಿ, ಎನಗೆ ಸದ್ಭಕ್ತಿಯ ಬೀರಿ, ವಿಶ್ವಾಸಿಗಳ ಕೃತ್ಯ ದೊಳಗಾಗಿ, ನಿತ್ಯನೇಮಂಗಳಲ್ಲಿ ಅಚ್ಚೊತ್ತಿದಂತಿರು. ನೀನೇ ನಿರ್ಮು ಕ್ತನಹೆ. ನಿಜನಿತ್ಯನಹೆ. ಜಗಕ್ಕೆ ಕರ್ತುವಹೆ. ಎನ್ನ ಹಿಕ್ಕಿಗೆ ಬಂದು ಸಿಕ್ಕಿದೆಯಲ್ಲಾ, ಮಹಾಮಹಿಮ ವೀರಬೀರೇಶ್ವರಲಿಂಗಾ.

೧೦. ಎನ್ನ ಕಾಯದ ಕಠಿಣವ ಕಳೆಯಯ್ಯ. ಎನ್ನ ಜೀವದು ಪಾಧಿಯ ಕಳೆಯಯ್ಯ. ಎನ್ನ ಪ್ರಾಣದ ಪ್ರಪಂಚವ ತೊಲಗಿಸಯ್ಯ. ಎನ್ನ ಭಾವದ ಭ್ರಮೆಯ ಕೆಡಿಸಯ್ಯ. ಎನ್ನ ಮನದ ವ್ಯಾಕುಳವ ಮಾಣೆ ಸಯ್ಯ. ಎನ್ನ ಕರಣೇಂದ್ರಿಯಗಳ ಕಷ್ಟಗುಣವ ನಷ್ಟವ ಮಾಡಯ್ಯ. ಎನ್ನೊಳಗೆ ನಿಮ್ಮ ಕರುಣಾವೃತ್ತವ ತುಂಬಯ್ಯ ಗುರುವೇ ಅಖಂಡೇ ಶ್ವರಾ.

೧೧. ಏನೆಂಬೆ, ಏನೆಂಬಿನಯ್ಯ, ಮತಿಗೆಟ್ಟ ಮಾನವಾ? ಲೋಕಕ್ಕೆ ಬಂದೆ. ಬಂದ ಬರವಿನಲ್ಲಿಯೇ ಭವವೆಂಬ ಭೂಪತಿ ಎನ್ನ ಸೆರೆವಿಡಿದು ಕಾಲ ಕಾಮನ ವಾಸಕ್ಕೆ ಕೊಟ್ಟನಯ್ಯ. ಕಾಲಂಗೆ ಕಾಯುವ ದಂಡವ ತೆತ್ತದ್ದು ಲೆಕ್ಕವಿಲ್ಲ. ಮನಸಿಜಂಗೆ ಮನವ ದಂಡವ ತೆತ್ತದ್ದು ಲೆಕ್ಕವಿಲ್ಲ. ಹೋದಿ ಹೆನೆಂದಡೆ ಒಳಕಾವಲರು ಹೊರಕಾವಲರು ಹೋಗಲೀಸರು. ನನ್ನ ಸಿರಿ ಏರಿಯಲ್ಲಿ ಬಿಡಿಸಿಕೊಂಡು ಹೋದಿಹೆನೆಂದಡೆ, ನಾನು ದರಿದ್ರನಯ್ಯ. ಎನ್ನ ಬಿಡಿಸಿ ಕೊಳ್ಳಿರಯ್ಯ, ಬಸವಾದಿ ಪ್ರವರ್ಧಿರಾ. ನಿಮಗೆ ಸೆರೆಗೊಡ್ಡಿ ಬೇಡು ವೆನಯ್ಯ. ಭಕ್ತಿಗೆ ಭಂಡಾರವಾಗಿಪ್ಪ ಸಂಗನಬಸವಣ್ಣ, ಎನಗೆ ಹಾಗ ತೂಕ ಭಕ್ತಿಯ ಕೊಡಯ್ಯ. ಪ್ರಸಾದವೇ ಚಿತ್ತಿಂಡಸ್ವರೂಪವಾದ ಚನ್ನ ಬಸವಣ್ಣ, ಎನಗೆ ಹಾಗ ತೂಕ ಜ್ಞಾನವ ಕೊಡಯ್ಯ. ಮಾಯಾಕೋಳಾ ಹಳಮಪ್ಪ ಅಲ್ಲಮಪ್ರಭುವೇ, ಎನಗೆ ಹಾಗ ತೂಕ ವೈರಾಗ್ಯವ ಕೊಡಯ್ಯ. ಬೆಟ್ಟದ ಗುಂಡ ತಂದು ಇಷ್ಟಲಿಂಗದಲ್ಲಿ ಐಕ್ಯವ ಮಾಡಿದ ಘಟ್ಟವಾಳಲಿಂ ಗನೇ, ಎನಗೆ ಹಾಗ ತೂಕ ಲಿಂಗವ ಕೊಡಯ್ಯ. ಆರು ನಾಲ್ಕು ಹಾಗ ಕೂಡಿದಲ್ಲಿಯೇ, ಮನ ಲಿಂಗದಲ್ಲಿ ಅಂದಣವಪ್ಪುದು. ಮನ ಲಿಂಗದಲ್ಲಿ ಅಂದಣವಾದಲ್ಲಿಯೇ ಎನಗೆ ಚಂದ್ರಾಯುಧಂ ದೊರೆಕೊಂಬುದು. ಆ ಚಂದ್ರಾಯುಧಮಂ ಪಿಡಿದು, ಒಳಕಾವಲ ನಾಲ್ವರಕೊರಳಂ ಕೊಯ್ದು, ಹೊರಕಾವಲ ಐವರ ಹುರಿಹಂಚು ಮಾಡಿ, ಭವದ ಬಳ್ಳಿಯ ಕೊಯ್ದು,

ಕಾಲಕಾಮರ ಕಣ್ಣ ಕಳೆದು, ಎಡಬಲದ ಹಾದಿಯ ಹೊದ್ದದೆ, ನಡುವಣ ಸಣ್ಣ ಬಟ್ಟೆಗೊಂಡು ಬಂದು, ರತ್ನಜಾಲವನೇರಿ, ಅಲ್ಲಿಪ್ಪ ಲಿಂಗಮಂ ಬಲ ಗೊಂಡು, ನೀವಿದರ್ ಉನ್ನನಿಯ ಪುರಕ್ಕೆ ಬಂದು, ನಿಮ್ಮ ಪಡುಗ ಪಾವ ರಕ್ಷೆಯ ಹಿಡಿದು, ನಿಮ್ಮ ಬಾಗಿಲ ಕಾಯ್ದಿಪ್ಪುದೇ ಎನಗೆ ಭಾಷೆ. ಎನ್ನ ಬಿನ್ನಪಮಂ ನೀವು ಮನ ಒಲಿದು ಕರುಣಿಸುವದಯ್ಯ. ಇದಕ್ಕೆ ನೀವೇ ಸಾಕ್ಷಿಯಯ್ಯ, ಘನಲಿಂಗಿಯ ಮೋಹದ ಚನ್ನಮಲ್ಲಿಕಾರ್ಜುನಾ.

೧೨. ಎಲೆ, ಮನ ಬುದ್ಧಿ ಚಿತ್ತ ಅಹಂಕಾರವೆಂಬ ಚತುರ್ವಿಧ ಎನ್ನ ಮಂತ್ರಿ ಪ್ರಧಾನರು ಕೇಳಿರಯ್ಯ. ನಾನು ಕೆಟ್ಟು ಭ್ರಷ್ಟನಾಗಿ ಹೋದ ಕರ್ಮ ದಂಡಲೆಯ ಬಗೆಯ. ನಾನು ಸ್ವರ್ಗ ಮರ್ತ್ಯ ಪಾತಾಳದೊಳಗುಳ್ಳ ಭೋಗರಾಜ್ಯಕ್ಕೆ ಅರಸಾಗಿ, ಅನಂತಕಾಲ ಪಟ್ಟವನಾಗಿ, ಎನ್ನ ಚತುರಂ ಗಬಲಕ್ಕೆ ತಪದಿ ಕಂದಾಯಮಂ ಕೊಟ್ಟು ನಷ್ಟವಾಗಿ, ಎನಗೆ ಎರಡು ನಾಲ್ಕತ್ತೆರಡು ಲಕ್ಷದ ಭವರಾಟಳದ ಋಣ ಬಿದ್ದಿತ್ತು. ಆ ಋಣಕ್ಕಂಜಿ ಭೋಗರಾಜ್ಯಮಂ ಬಿಟ್ಟು, ದರಿದ್ರನಾದೆನು. ಎನಗೆ ನೀವು ಮಾಡುವ ರಾಜಕಾರ್ಯದ ಮಣಹವ ನಿಮಗೆ ತೆಗೆಯಿತ್ತು. ಎನ್ನ ನಂಬಿ ಕೆಡಬೇಡ. ನಿಮ್ಮ ಪೂರ್ವಾಶ್ರಯಕ್ಕೆ ನೀವು ಹೋಗಿ. ಎಲೆ, ಅಜ್ಞಾನತಮಕ್ಕೆ ಜ್ಯೋತಿ ಪ್ರಕಾಶವನುಳ್ಳ ಸಮ್ಯಜ್ಞಾನವೇ ಕೇಳಯ್ಯ. ಆತನು ಜ್ಞಾನಸ್ವರೂಪನೆಂದು ವೇದಾಗಮಂಗಳು ಶ್ರುತಿ ಸಾರುತ್ತಿವೆ. ನಾನು ಜೀವಾತ್ಮಮಂ ಅಳಿದು, ಶರಣತ್ವಮಂ ಕೈವಿಡಿದೆ. ಎನ್ನೊಳಗೆ ನೀನು ನನೆಯೊಳಗಣ ಪರಿಮಳದಂತೆ ಹುದುಗಿಪ್ಪೆಯಾಗಿ, ನಿಮ್ಮ ನಾನು ಗೋಳಕಾಕಾರ ಸ್ವರೂಪವಾದ ನೀಕಳ ಬ್ರಹ್ಮದಲ್ಲಿ ಉದಯವಾವ ಸಹೋದರರು ಎನ್ನ ಎಂಟು ವೀದಿ ಪಟ್ಟಣದ ಚೌದಾರಿಯ ಎಕಾಂತ ವೀದಿಯ, ಸುವರ್ಣವಣ್ಣದ ಸಿಂಹಾಸನದ ಮೇಲಿಪ್ಪ ಮನೋನಾಥನಂ ಕಾಣಿಸಿ, ನಿನ್ನ ಶ್ರೀಚರಣಮಂ ಎಂದೆಂದು ಪೂಜೆಯಂ ಮಾಡುವ ಭೃತ್ಯನೆಂದು, ಭಯಭಕ್ತಿಯಿಂ ಬಣ್ಣಿಸಿ, ಎನ್ನ ಮಾಯಾಪಾಶಮಂ ಸುಡುವಂತೆ ಒಲವನುಂಟು ಮಾಡು. ಚಿದಾಕಾಶದಲ್ಲಿ ಆರು ಮೂರಾಗಿ, ಮೂರು ಒಂದಾಗಿ, ಎರಡು ವೀಧಿಯ ಮಾಣಿಕ್ಯಪುರ ವೆಂಬ ಸಂಗಮಸ್ಥಲವೆಂಬ ಅರಮನೆಯಲ್ಲಿ ನೆಲೆಸಿಪ್ಪ ಮಹಾರಾಯನ ಮುಂದೆ ಎನ್ನನಿಕ್ಕೆ, ನಿನ್ನ ಆದಿ ಆನಾದಿಯ ಹಳೆಯನೆಂದು ಬಿನ್ನಪಂಗಯ್ಯ, ಕರುಣಾರಸಮಂ ಬೆರಿಸಿ, ಎನಗೆ ಮುಕ್ತಿ ರಾಜ್ಯಮಂ ಕೊಡುದಂತೆ ಸಂಧಾ

ನಮಂ ಮಾಡಿ, ಆ ಮುಕ್ತಿ ರಾಜ್ಯಕ್ಕೆ ಪಟ್ಟಮಂ ಕಟ್ಟಿಸಿ, ಅಭಯ ಹಸ್ತಮಂ ಕೊಡಿ. ಎಷ್ಟು ಎಂಬತ್ತನಾಲ್ಕು ಲಕ್ಷ ಭವರಾಟಣವ ಬುಣವ ತಿದ್ದು ವಂತೆ ಮಾಡಯ್ಯ, ಘನಲಿಂಗಿಯ ಮೋಹವ ಚನ್ನಮಲ್ಲಿಕಾರ್ಜುನಾ.

೧೩. ಕಪಿ ಕಳ್ಳ ಕುಡಿದು, ಕಡು ದಾಂಟುವೆನೆಂದು ಲಂಗಿಸಿ, ನಡುನೀರಿನಲ್ಲಿ ಬಿದ್ದು ಮೀನ ಮೊಸಳೆಗೆ ಆಹಾರವಾಗಿತ್ತಯ್ಯ ಎನ್ನು ಬಾಳುವೆ. ಆದಿಯಲ್ಲಿ ನಿನ್ನ ಗರ್ಭಾಬ್ಧಿಯಲ್ಲಿ ಜನಿಸಿ, ನಿನ್ನ ನೆನಹಿಲ್ಲದೆ ಇಷ್ಟಲಿಂಗವ ನರಿಯದ ಕಷ್ಟ ಜೀವಿಗಳ, ಪ್ರಾಣಲಿಂಗವನರಿಯದ ಪರಮಪಾತಕರ, ಭಾವಲಿಂಗವನರಿಯದ ಭವಕೆಸ್ತುಗಳಾದ ಹುಳು ಮಾನವರ, ತಂದೆ ತಾಯಿ ಬಂಧುಬಳಗವೆಂದು ಭಾವಿಸಿದ ಬಲುಪಾತಕವೆನ್ನನೆಂದಲೆದು ಅಮರ್ವಸ್ಥಿ ಆಗಲದ ಕಾರಣ, ನಿನ್ನ ತಾಟಂಗೆ ನೀರ್ವಳವರಯ್ಯ, ಕುಳಿತ ತಾವಿಗೆ ಹೋಮವನಿಕ್ಕುವರಯ್ಯ, ನಾನು ಬಂದ ಬಟ್ಟಿಯೊಳಗೆ ಓರ್ವರು ಬಾರ ರಯ್ಯಾ, ಕಾಲನಾಳಿಗೆ ಕಾಲ್ದಳಿಯಾದೆನಯ್ಯ, ಶುನಕಸೂಕರಾದಿಗಳ ಬಸುರಿನಲ್ಲಿ ಬರುವಂತೆ ಮಾಡಿತ್ತಯ್ಯ, ಎನ್ನು ಮಾಯೆ. “ಓರ್ವರಿಗೆ ಹುಟ್ಟಿ ಮತ್ತೋರ್ವರಲ್ಲಿವು” ಎಂಬ ದುಷ್ಟ ನಾಣ್ಣುಡಿಯು ವೃಷ್ಟ ಎನಗಾ ಯಿತ್ತಯ್ಯ, ಗುರುವೆ. ಈ ಮೋಷಮಂ ಕರುಣವಿಂ ಕಳೆದು, ಶುದ್ಧನ ಮಾಡಿ ನಿನ್ನ ಜನನಿ ಜನಕನೆಂದು ನಿನ್ನ ಭಕ್ತರ ಬಂಧುಬಳಗವೆಂದು, ಸುಜ್ಞಾನಮಂ ಕೊಟ್ಟು, ಜಾಗ್ರತ್ ಸ್ವಪ್ನ ಸುಷುಪ್ತಿಯಲ್ಲಿ ನಿನ್ನತ್ತಲು ಎನ್ನ ಮುಖವ ಮಾಡಿ ಅಕ್ಕರಿಂದೆ ರಕ್ಷಿಳುವಯ್ಯ, ಘನಲಿಂಗಿಯ ಮೋಹವ ಚನ್ನಮಲ್ಲಿಕಾರ್ಜುನಾ.

೧೪. ಎಲೆ ಕರುಣೆ, ಜನನಿಯ ಜಲರಕ್ಕೆ ಎನ್ನ ತರಬೇಡವಯ್ಯ. ತಂದರೆ ಮುಂದೆ ತಾಪತ್ರಯಕೆಸ್ತುಗಳಾದ ತರಳೆಯ ದುಃಖದ ಬಿನ್ನಸವ ಕೇಳಯ್ಯ. ಆಚಾರಲಿಂಗಸ್ವರೂಪವಾದ ಘ್ರಾಣ, ಗುರುಲಿಂಗಸ್ವರೂಪ ವಾದ ಜಿಹ್ವೆ, ಶಿವಲಿಂಗಸ್ವರೂಪವಾದ ನೇತ್ರ, ಜಂಗಮಲಿಂಗಸ್ವರೂ ಪವಾದ ತ್ವಕ್ಚ್ಚ, ಪ್ರಸಾದಲಿಂಗ ಸ್ವರೂಪವಾದ ಶ್ರೋತ್ರ, ಮಹಾಲಿಂಗ ಸ್ವರೂಪವಾದ ಪ್ರಾಣ, ಪಂಚಬ್ರಹ್ಮಸ್ವರೂಪವಾದ ತನು, ಇಂತಿವೆಲ್ಲವು ಕೂಡಿ, ಪರಬ್ರಹ್ಮಸ್ವರೂಪವಾದಾತನಾಗಿ, ಆನೆಯ ರೂಪತಾಳಿ, ಹಾಳು ಗೇರಿಯ ಹೊಗುವ ಹಂದಿಯಂತೆ, ಉಚ್ಚಿಯ ಒಚ್ಚಲೆಂಬ ಹೆಬ್ಬಾಗಿಲ ದಿಡ್ಡಿಯಲ್ಲಿ ಎಂತು ನುಸುಳುವೆನಯ್ಯ. ಹೇಸಿ ಹೇಡಿಗೊಂಡೆನಯ್ಯ,



ನೊಂದಿನಯ್ಯ, ಬೆಂದಿನಯ್ಯ, ಬೀಗವರಿದು ನಿಂದೂರಿದಿನಯ್ಯ. ಎನ್ನ ಮೊರೆಯ ಕೇಳಯ್ಯ ಮಠಾಲಿಂಗವೇ, ಎನ್ನ ಭವಕ್ಕೆ ನೂಂಕಬೇಡಯ್ಯ. ನಾನು ಅನಾದಿಯಲ್ಲಿ ಭೋಗಕಾಲಿ ಮಾಡಿದ ಫಲದಿಂದೆ, ಅಂದಿಸಿಂ ಇದು ಪರಿಯಂತರ ನಾನಾ ಯೋನಿಯಲ್ಲಿ ಬಂದು, ನಾಯಿ ಉಣ್ಣದ ಓಡಿನಲ್ಲಿ ಉಂಡು, ನರಗೊಲೆಗೊಂಡಿನಯ್ಯ. ಎನಗೆ ಹೊನ್ನು ಬೇಡ, ಹೆಣ್ಣು ಬೇಡ, ಮಣ್ಣು ಬೇಡ, ಭೋಗವು ಬೇಡ, ಭಕ್ತಿಯು ಬೇಡ, ಫಲವು ಬೇಡ, ಪಾದವು ಬೇಡ, ನಿಮ್ಮ ಶ್ರೀಪಾದವನೊಡಗೂಡಲು ಬೇಡ, ಎನಗೆ ಪುರುಷಾಕಾರವು ಬೇಡವಯ್ಯ. ಎನ್ನ ಮನ ಒಪ್ಪಿ, ಪಂಚೈವರು ಸಾಕ್ಷಿಯಾಗಿ, ನುಡಿವುತಿಪ್ಪೆನಯ್ಯ. ನಿಮ್ಮಾಣೆ. ಎನಗೆ ಮತ್ತೊಂದು ಕರುಣಿಸಯ್ಯ. ತಂದೆ ಡೋಹರಕಕ್ಕಯ್ಯ, ಮಾದಾರ ಚನ್ನಯ್ಯ, ಅಂಬಿಗರ ಚೌಡಯ್ಯ, ಇಂತಪ್ಪ ಶಿವಶರಣರ ಮನೆಯ ಬಾಗಿಲ ಕಾವ ಸೋಣಗನ ಮಾಡಿ, ಎನ್ನನಿಸಯ್ಯ ಘನಲಿಂಗಿಯ ಮೋಹದ ಚನ್ನಮಲ್ಲಿಕಾರ್ಜುನಾ.

### ೮ ಶುದ್ಧಮನಸ್ಸನ್ನಂಟುಮಾಡಲು ಬೇಡಿಕೊಳ್ಳು.

೧. ಭವಕ್ಕೆ ಬೀಜವಾದುದು ತನುವೋ, ಮನವೋ, ಎಂದು ವಿಚಾರಿಸಿ ನೋಡಲು, ಮನವೇ ಕಾರಣವಾಗಿರ್ಪುದರಿಯದೆ, ಕೆಟ್ಟ ಮನದ ಸಂಗದಿಂದ ಮರ್ತ್ಯಲೋಕದಲ್ಲಿ ಹುಟ್ಟಿ, ತಾಪತ್ರಯಾಗ್ನಿಯಿಂದ ಕುಂದಿ ಕಂದಿ ನೊಂದು ಬೆಂದಿನಯ್ಯ. ಈ ಮನದ ಸಂಗದಿಂದ ಭವಭವದಲ್ಲಿ ಶೋಕಲಿ ಬಳಲಿದಿನಯ್ಯ. ಈ ಮನದ ಸಂಗದಿಂದಲೇ ಅನಂತ ಮರವೆಯ ಜೋಹಗಳಲ್ಲಿ ಸೆರೆ ಸಿಕ್ಕಿದಿನಯ್ಯ. ಈ ಮನದ ಸಂಗವ ಬಿಡಿಸಿ, ನಿಮ್ಮ ನೆನಪಿನ ಸಂಗದಲ್ಲಿರಿಸಿ ಸಲಹಯ್ಯ ಎನ್ನ ಅಖಂಡೇಶ್ವರಾ.

೨. ಮನವೆಂಬ ಮರ್ಕಟನು ತನುವೆಂಬ ವೃಕ್ಷವನೇರಿ, ಇಂದ್ರಿಯಂಗಳೆಂಬ ಶಾಖೆಶಾಖೆಗೆ ಹಾರಿ, ವಿಷಯಗಳೆಂಬ ಹೆಣ್ಣುಫಲಂಗಳ ಗ್ರಹಿಸಿ, ಭವದತ್ತಮುಖವಾಗಿ ಹೋಗುತ್ತಿದೆ ನೋಡಾ. ಈ ಮನವೆಂಬ ಮರ್ಕಟನ ನಿಮ್ಮ ನೆನಪೆಂಬ ಪಾಶದಲ್ಲಿ ಕಟ್ಟಿ, ಎನ್ನನುಳಿಸಿಕೊಳ್ಳಯ್ಯ ಅಖಂಡೇಶ್ವರಾ.

೩. ತನುವಿಕಾರ ಕತ್ತಲೆಯಲ್ಲಿ ಸಿಕ್ಕಿ, ಕಂಗೆಟ್ಟು ಕಳವಳಿಸಿ ತೊಳಲಿ ಬಳಲಿದನಯ್ಯ. ಮನವಿಕಾರ ಮರವೆಯಲ್ಲಿ ಸಿಕ್ಕಿ, ಮಣ್ಣು ಮಸಿಯಾಗಿ ಬಣ್ಣಗೆಟ್ಟನಯ್ಯ. ಈ ತನುವನವ ವಿಕಾರವ ಮಾಣಿಸಿ, ನಿಮ್ಮ ಭಕ್ತಿವಿಚಾರದಲ್ಲರಿಸಿ ಸಲಹಯ್ಯ ಎನ್ನನು ಅಖಂಡೇಶ್ವರಾ.

೪. ಮತಿಗೆಟ್ಟನಯ್ಯ ಮನದಾಸೆಯ ಕಚ್ಚಿ ಧೃತಿಗೆಟ್ಟನಯ್ಯ ತನುವಿನಾಶಿಯ ಮೆಚ್ಚಿ. ಈ ತನು ಮನದಾಸೆಯ ಕಡಿಸಿ, ನಿಮ್ಮ ಭಕ್ತಿಯ ಲೇಸ ತೋರಿಸಿ ಬದುಕಿಸಯ್ಯ ಎನ್ನನು ಅಖಂಡೇಶ್ವರಾ.

೫. ಮನವಿದು ಒಮ್ಮೆ ಪ್ರಪಂಚಿನತ್ತ ಹುನುಕು. ಒಮ್ಮೆ ಸರ ಮಾಥಾದತ್ತ ತಿರುಗುವದು. ಒಂದ ಹಿಡಿಸಿ ಒಂದ ಬಿಡಿಸುವದು. ಇಂತೀ ಸಂದೇಹವನಿಕ್ಕಿ ದಂದುಗಗೂಡಿಸಿ, ಮುಂದುಗೂಡಿಸಿ ಕಾಡುತ್ತಿದೆ. ಈ ಮನದ ಮರುಳತನವ ಬಿಡಿಸಿ, ನಿಮ್ಮ ಶ್ರೀಪಾದದಲ್ಲಿರಿಸೆನ್ನ ನಿನ ಗುರು ಸ್ವತಂತ್ರ ಸಿದ್ಧಲಿಂಗೇಶ್ವರಾ.

೬. ಏನಿದ್ದರೇನಿದ್ದರೊಲ್ಲದು ನಿಮ್ಮನುಭಾವಕ್ಕೆನ್ನ ಮನವು. ಡಂಭ ಕನೆಂಬವ ನಾನು ಕಂಡಯ್ಯ. ಕೂಡಲಸಂಗಮದೇವನ ಪೂಜಿಸಿ, ಮಾನವ ರಾಸೆ ಬಿಡದಾಗಿ.

೭. ಒಡೆಯನ ಕಂಡರೆ ಕಳ್ಳನಾಗದಿರು, ಮನವೇ. ಭವದ ಬಾಧೆಯ ತಪ್ಪಿಸಿಕೊಂಬುವರೆ, ನೀನು ನಿಯತವಾಗಿ, ಭಯಭರಿತನಾಗಿ, ಅಹಂಕಾರಿಯಾಗದೆ ಶರಣೆನ್ನು ಮನವೆ. ಕೂಡಲಸಂಗಮ ಶರಣರಲ್ಲಿ ಭಕ್ತಿಯ ನೂನುವರೆ, ಕಿಂಕರನಾಗಿ ಬದುಕು ಮನವೇ.

೮. ಒಳ್ಳೆಹ ಮೈಲಾರನಲ್ಲಿ ಒಳಗೆಲ್ಲ ಸಣಬು. ಹೊರಗಣ ಬಣ್ಣವೇ ಕರ ಲೇಸಾಯಿತ್ತಯ್ಯ. ಶ್ವಾಸನ ನಿಡ್ಲೆ ಅಜ್ಞಾನಿಯ ತಪದಂತೆ ಅಯಿ ತ್ತಯ್ಯ ಎನ್ನ ಮತಿ ಕೂಡಲಸಂಗಮದೇವನಾ.

೯. ಲೋಕೋಪಚಾರಕ್ಕೆ ಮಜ್ಜನಕ್ಕೆರೆವೆನಯ್ಯ. ಮನದ ತಾಮಸ ಬಿಡದು. ಮನದ ಕಪಟ ಬಿಡದು. ಶಿವಶರಣೆಂಬುದು ಅಳವಡದಯ್ಯ. ಎನ್ನ ಮನದಲ್ಲಿ ಎರಡುಳ್ಳನ್ನಕ್ಕರೆ, ಕೂಡಲಸಂಗಮದೇವನೆಂತೊಲಿವ?

೧೦. ಕೆಲಕ್ಕೆ ಶುದ್ಧನಾದೆನಲ್ಲದೆ ಮನಕ್ಕೆ ಶುದ್ಧನಾಗೆನಯ್ಯ. ಕೈ ಮುಟ್ಟಿ ಪೂಜಿಸುವಡೆ, ಕೈ ಶುದ್ಧಿ ಇಲ್ಲವಯ್ಯ. ಮನಮುಟ್ಟಿ ಪೂಜಿಸುವಡೆ,

ಎನ್ನ ಮನ ಶುದ್ಧವಿಲ್ಲವಯ್ಯ. ಭಾವ ಶುದ್ಧವಾದಡೆ, ಕೂಡಲಸಂಗಮದೇ ವಯ್ಯ ನಿತ್ತಬಾ ಎಂದಿತ್ತಿ ಕೊಳ್ಳನೇಕಯ್ಯ?

೧೧. ಹೃದಯದಿ ಕತ್ತರಿ, ತುದಿಯ ನಾಲಿಗೆ ಬೆಲ್ಲೆಂಬೋ. ಅಡಿಹೆ ವೆಂಬೋ. ಹಾಡಿಹೆವೆಂಬೋ. ನಿಚ್ಚನಿಚ್ಚ ಶಿವರಾತ್ರಿಯ ಮಾಡಿಹೆನೆಂಬೋ. ಅನು ಎನ್ನಂತೆ, ವ:ನ ಮನದಂತೆ. ಕೂಡಲಸಂಗಮದೇವ ತಾನು ತನ್ನಂತೆ.

೧೨. ಓತಿ ಬೇಲಿವರಿದಂತೆ, ಎನ್ನ ಮನವಯ್ಯ. ಹೊತ್ತಿಗೊಂದು ಪರಿಯಪ್ಪ ಗೋಸುಂಬೆಯಂತೆ ಎನ್ನ ಮನವು. ಬಾವುಲ ಬಾಳುವೆಯಂತೆ ಎನ್ನ ಮನವು. ನಡುವಿರುಳೆದ್ದ ಕುರುಡಂಗೆ ಅಗಸಿಯಲ್ಲಿ ಬೆಳಗಾದಂತೆ, ಎನಗಿಲ್ಲದ ಭಕ್ತಿಯ ಬಯಸಿದರುಂಟೆ ಕೂಡಲಸಂಗಮದೇವಾ ?

೧೩. ಸತ್ಯ ಸಂಬಂಧಸ್ತೆಯವಾದ ಭೃತ್ಯಾಚಾರವೆನೆಗಿಲ್ಲವಯ್ಯಾ. ಅನುದಿನ ನಿಮ್ಮ ನೆನೆಯಲು, ತೆರಹಿಲ್ಲವಯ್ಯ ಎನಗೆ. ಕೂಡಲಸಂಗಮ ದೇವಾ, ಕರುಣಿಸಿ ಕೃಪೆಯ ಮಾಡಯ್ಯ.

೧೪. ಶಬ್ದಸಂಭಾಷಣೆಯ ನುಡಿಯ ವರ್ತಿಸಿ ನುಡಿದೆ. ತೊಡೆಹದ ಕೆಲಸದ ಬಣ್ಣದಂತೆ, ಕಡಿಹಕ್ಕೆ ಒರೆಗೆ ಬಾರದು ನೋಡಾ. ಎನ್ನ ಮನದ ಲೊಂದು, ಹೃದಯದಲೊಂದು, ವಚನದಲೊಂದು ನೋಡಾ. ಕೂಡಲ ಸಂಗಮದೇವಾ, ಅನು ಭಕ್ತನೆಂದು ಹುಸಿಯ ಮಸಕವನೇನು ಬಣ್ಣಿಸು ವೆನಯ್ಯ?

೧೫. ಲೌಕಿಕರ ಕಂಡು ಆಡುವೆ ಹಾಡುವೆ. ತಾರ್ಕಿಕರ ಕಂಡು ಆಡುವೆ ಹಾಡುವೆ. ಸಹಜ ಗುಣವೆನ್ನಲ್ಲಿಲ್ಲವಯ್ಯ. ನಿಜಭಕ್ತಿ ಎನಗಿಲ್ಲ ತಂದೆ. ಎಕೋಭಾವ ಎನಗುಳ್ಳರೆ, ಯಾಕೆ ನೀ ಕರುಣಿಸಯ್ಯ ಕೂಡಲ ಸಂಗಮದೇವಾ ?

೧೬. ಕೊಂಬೆಯ ಮೇಲಣ ಮರ್ಕಟನಂತೆ ಲಂಘಿಸುವದು ಎನ್ನ ಮನವು. ನಿಂದಲ್ಲಿ ನಿಲ್ಲಲೀಯದೆನ್ನ ಮನವು. ಹೊಂದಿದಲ್ಲಿ ಹೊಂದಲೀ ಯದೆನ್ನ ಮನವು. ಕೂಡಲಸಂಗಮದೇವಾ ನಿಮ್ಮ ಚರಣಕಮಲದಲ್ಲಿ ಭ್ರಮರನಾಗಿರಿಸು ನಿಮ್ಮ ಧರ್ಮ.

೧೭. ಅಂದಣವನೇರಿದ ಸೊಣಗನಂತೆ, ಕಂಡಡಿ ಬಿಡದು ತನ್ನ ಮುನ್ನಿನ ಸ್ವಭಾವವನು. ಸುಡು ಸುಡು ಮನವಿದು ವಿಷಯಕ್ಕೆ ಹರಿವುದು.

ಮೃಡ, ನಿಮ್ಮ ನನುದಿನ ನೆನೆಯಲೀಯದು. ಎನ್ನೊಡೆಯ ಕೂಡಲಸಂಗ ಮದೇವಾ, ನಿಮ್ಮ ಚರಣವ ನೆನೆಯಂತೆ ಕರುಣಿಸು, ಸೆರೆಗೊಡ್ಡಿ ಬೇಡುವೆ, ನಿಮ್ಮ ಧರ್ಮಾ.

೧೮. ತುಪ್ಪದ ಸವಿಗೆ ಅಲಗ ನೆಕ್ಕುವ ಸೋಣಗನಂತೆ ಎನ್ನ ಬಾಳುವೆ. ಸಂಸಾರ ಸಂಗ ಬಿಡದು, ನೋಡೆನ್ನ ಮನವು. ಈ ನಾಯಿತನವ ಮಾಣಿಸು, ಕೂಡಲಸಂಗಮದೇವಯ್ಯ, ನಿಮ್ಮ ಧರ್ಮ.

೧೯. ಕೋಟ್ಯಾಸುಕೋಟಿ ಜಪವನ್ನು ಮಾಡಿ, ಕೋಟಿಲೆಗೊಳ ಲೇಕೆ ಮನವೇ? ಕಿಂಚಿದ್ಗೀತವನಂತೆಕೋಟಿ ಜಪ. ಜಪವೆಂಬುದೇಕೆ ಮನವೇ? ಕೂಡಲಸಂಗನ ಶರಣರ ಕಂಡು ಅಡಿ ಹಾಡಿ ಬದುಕು ಮನವೇ.

೨೦. ಮನವೇ, ನಿನ್ನ ಜನ್ಮದ ಪರಿಭವವ ಮರದೆಯಲ್ಲ. ಮನವೇ, ಲಿಂಗವ ನೆರೆ ನಂಬು, ಕಂಡೆಯಾ ಮನವೇ. ಜಂಗಮವ ನಂಬು ಕಂಡೆಯಾ, ಮನವೇ. ಕೂಡಲಸಂಗಮದೇವರ ಬಿಡದೆ ಬೆಂಬತ್ತು ಕಂಡೆಯಾ ಮನವೇ.

೨೧. ಸುರರ ಬೇಡಿದರಿಲ್ಲ. ನರರ ಬೇಡಿದರಿಲ್ಲ. ಬಂದೆ ಧೃತಿಗೆಡ ಬೇಡ ಮನವೇ. ಆರ ನಾದಡೆಯೂ ಬೇಡಿ ಬೇಡಿ, ಬಂದೆ ಧೃತಿಗೆಡಬೇಡ, ಮನವೇ. ಕೂಡಲಸಂಗಮದೇವನಲ್ಲದೆ, ಆರ ಬೇಡಿದರಿಲ್ಲ ಮನವೇ.

೨೨. ಬೆಲ್ಲವ ತಿಂದ ಕೂಡಗನಂತೆ, ಸಿಹಿಯ ನೆನೆಯದಿರಾ, ಮನವೇ. ಕಬ್ಬು ತಿಂದ ನರಿಯಂತೆ ಹಿಂದನೆಣಿಸದಿರಾ, ಮನವೇ. ಗಗನವನಡರಿದ ಕಾಗೆಯಂತೆ, ದೆಸೆದಸೆಗೆ ಹಂಬಲಿಸದಿರಾ, ಮನವೇ. ಕೂಡಲಸಂಗನ ಶರಣರ ಕಂಡು, ಲಿಂಗವೆಂದು ನಂಬು ಕಂಡೆಯಾ, ಮನವೇ.

೨೩. ನನ್ನ ಚಿತ್ತವು ಆತ್ತಿಯ ಹಣ್ಣು ನೋಡಯ್ಯ. ವಿಚಾರಿ ಸಿದರೆ, ಏನೂ ಹುರುಳಿಲ್ಲವಯ್ಯ. ಪ್ರಸಂಚಿನ ಡಂಭಿನಲಿ ಎನ್ನನೊಂದು ರೂಪವ ಮಾಡಿ, ನೀವಿರಿಸಿದಿರಯ್ಯ ಕೂಡಲಸಂಗಮದೇವಾ.

೨೪. ಮರನೇರಿದ ಮರ್ಕಟನಂತೆ, ಹಲವು ಕೊಂಬಿಗೆ ಹಾಯುತ ಲಿದ್ದೇನೆ. ಬಿಂದ ಮನವ ನಾನೆಂತು ನಂಬುವೆನಯ್ಯ? ಎಂತು ನೆಚ್ಚು ವೆನಯ್ಯ? ಎನ್ನ ತಂದೆ ಕೂಡಲಸಂಗಮದೇವನಲ್ಲಿಗೆ ಹೋಗಲೀಯ ದಯ್ಯ.



೨೫. ದಂದುಗ ಬಿಡದು ಮನಸಂದೇಹ ಹಿಂಗದಾಗಿ. ಮುನ್ನ ಲಿಂಗವ ಕಂಡೆಹೆನೆಂದಡೆ, ಹುಸಿ ನೋಡು. ಬೆಂದ ಕರಣಾದಿಗಳು ಒಂದು ಪಥವನರಿಯುವು. ಎಂತು ಶಿವಪಥವೆನಗೆ ಸಾಧ್ಯವಪ್ಪುದಯ್ಯ? ಎನ್ನ ತಂದೆ ಕೂಡಲಸಂಗಮದೇವಾ ನಿಮ್ಮ ಶರಣರ ಬಳಿವಿಡಿದರೆ, ಎನ್ನ ದಂದುಗ ಹಿಂಗುವದು.

೨೬. ತನ್ನಿಚ್ಛೆಯ ನುಡಿದರೆ, ಮೆಚ್ಚುವದೀ ಮನವು. ಇದಿರಿಚ್ಛೆಯ ನುಡಿದರೆ, ಮೆಚ್ಚದೀ ಮನವು. ಕೂಡಲಸಂಗನ ಶರಣರ ನೆಚ್ಚದ ಮೆಚ್ಚದ ಮನವ ಕಿಚ್ಚಿನೊಳಗಿಕ್ಕು.

೨೭. ವಚನದ ಹುಸಿ ನುಸುಕೆಂತು ಮಾಬುದೆನ್ನ? ಮನದ ಮರ್ಕಟತನವೆಂತು ಮಾಬುದೆನ್ನ? ಹೃದಯಕಲ್ಮಷವೆಂತು ಮಾಬುದೆನ್ನ? ಕಾಯವಿಕಾರಕ್ಕೆ ತೊರಿ ಸಲುವಾದೆನು. ಇನಗಿದು ವಿಧಿಯೇ ಕೂಡಲಸಂಗಮದೇವಾ?

೨೮. ಹೃದಯದಲ್ಲಿಪ್ಪುದೆಲ್ಲ ನಂಜು ಕಂಡೆಯ್ಯ. ಕಂಗಳಲೊಬ್ಬನ ಕರೆವಳು. ಮನದಲೊಬ್ಬನ ನೆನೆವಳು. ವಚನದಲೊಬ್ಬನ ನೆರೆವಳು. ಇಂತಿವಳ ತನು ಒಂದೆಸೆ, ಮನ ಒಂದೆಸೆ, ಮಾತೊಂದೆಸೆ, ಈ ಮಾನ ಸಗಳೈಯ ನನ್ನವಳೆಂದು ನಂಬುವ ಕುರಿನರರನೇನೆಂಬೆನಯ್ಯ ಕೂಡಲ ಸಂಗಮದೇವಾ?

೨೯. ಮನವಿದು ಕ್ಷಣದೊಳಗೆ ಹೋಗದ ಠಾವಿಗೆ ಹೋದಂತೆ ನೆನೆವುತ್ತಿದೆ. ಬಾರದ ಠಾವಿಗೆ ಬಂದಂತೆ ನೆನೆವುತ್ತಿದೆ. ಕಾಣದುದ ಕಂಡಂತೆ ನೆನೆವುತ್ತಿದೆ. ಕೇಳದುದ ಕೇಳದಂತೆ ನೆನೆವುತ್ತಿದೆ. ಕ್ಷಣದೊಳಗೆ ದಶದಿಕ್ಕಿಗೆಯ್ದುತ್ತಿದೆ. ಶತ ಮರ್ಕಟವಿಧಿ ಒಂದು ಮನಕ್ಕಾದರೆ, ಇದನೆಂತು ತಾಳಬಹುದಯ್ಯ? ನಿಜಗುರು ಸ್ವತಂತ್ರ ಸಿದ್ಧಲಿಂಗೇಶ್ವರಾ ಈ ಮನವ ಸೆರೆ ಇಟ್ಟುಳಹಯ್ಯ. ನಿಮ್ಮ ಬೇಡಿಕೊಂಬೆ.

೩೦. ಹಿಡಿ ಮನವ ಸಖತ್ವದಿಂದೇನಾಗದಯ್ಯ? ಇಹ ಪರವೈ ರಾಗ್ಯವ ಕೆಡಿಸಿ ಹೇಡಿಗೊಳಿಸಿತ್ತು. ಮುಂದಕೊಂದಡಿ ಇಡಲೀಯ್ಯದ ಹಿಂದಕ್ಕೆ ಹಿಡಿದೆಳೆವುತ್ತಿದೆ. ಈ ಮನಕ್ಕೆ ಜ್ಞಾನಶಾಸ್ತ್ರವ ಕೊಟ್ಟು ಕಲಿ ಮಾಡಿ ಎನ್ನಿಚ್ಛೆಯಲ್ಲಿ ನಿಮ್ಮಾಳಾಗಿರಿಸಿಕೊಳ್ಳಯ್ಯ, ಈ ಮನವನು ನಿಜ ಗುರು ಸ್ವತಂತ್ರ ಸಿದ್ಧಲಿಂಗೇಶ್ವರಾ.

೩೧. ತನ್ನ ಜ್ಞಾನ ಮೂಲಾ ಹಂಕಾರದಿಂದೆ ಗುರು ಚರ ಪರ ಭಕ್ತ ಗಣಂಗಳ ಕಂಡರೆ ತಲೆವಾಗದಯ್ಯ ಎನ್ನ ಮನವು. ತನ್ನ ಭೈರೂ ಪದ ಬಿಂಕದಿಂದೆ ಗುರುಹಿರಿಯರು ಮಾತನಾಡಿದರೆ ಭೃತ್ಯಭಾವದಿಂದೆ ಮಾತನಾಡದಯ್ಯ ಎನ್ನ ಮನವು. ಯತಿಗಳು ದಾರಿಯಲ್ಲಿ ಬಂದರೆ, ತನ್ನ ಗರುವಿನಿಂದೆ ಅವರಿಗೆ ಹಾದಿಯ ಬಿಡದಯ್ಯ ಎನ್ನ ಮನವು. ಹರಗುರುವಾಕ್ಯವಿಡಿದು ಆಚರಿಸುವ ನಿಜನಿಷ್ಠ ಶೀಲವ್ರತಿಗಳ ಕಂಡರೆ, ತನ ಗರ್ವದಿಂದ ಊರ ಮಾರಿಯ ಕೋಣ ತಿರುಗುವಂತೆ ಅವರ ಮೇಲೆ ಮತ್ತರಿಸಿತಯ್ಯ ಎನ್ನ ಮನವು. ಇಂಥ ಪರಮ ಪಾತಕ ಮನದ ಸಂಗದಿಂದ ನೊಂದು ಬೆಂದು ಕಂಗೆಟ್ಟು ಕಂದಿ ಕುಂದಿ ತೊಳಲಿ ಬಳಲಿ ದಿನಯ್ಯ. ಇಂಥ ಕುಮನದ ಸಂಗವ ಪರಿಹರಿಸಯ್ಯ ಶ್ರೀಗುರುಲಿಂಗ ಜಂಗಮವೇ.

೩೨. ತನ್ನ ಜನ್ಮಾಂತರದ ಮಹಾ ದುಃಖವ ನೆನಿಸಿಕೊಂಡು, ಒಂದು ವೇಳೆ ಮಹಾತತ್ವಜ್ಞಾನಾನಂದ ನಿಜಜ್ಞಾನಿಯಾಗುವದಯ್ಯ. ಮತ್ತೊಂದು ವೇಳೆ ಮಲತ್ರಯ ಪಾಶಬದ್ಧನಾಗಿ ಮಹಾ ಭ್ರಷ್ಟತನ ದಿಂದೆ ಚರಿಸುವದಯ್ಯ. ಒಂದು ವೇಳೆ ಪರಮವಿರಕ್ತಿಯ ಹೇಳುವ ದಯ್ಯ. ಒಂದು ವೇಳೆ ಭ್ರಷ್ಟತನದಿಂದೆ ಚರಿಸುವದಯ್ಯ. ಒಂದು ವೇಳೆ ಪುರಾಣವೈರಾಗ್ಯದಿಂದ ಮಹಾ ತ್ಯಾಗಿಯಾಗುವದಯ್ಯ. ಮಹಾಲೋ ಭತ್ವದಿಂದೆ ಭವಪಾಶದಲ್ಲಿ ಬಿದ್ದು ತೊಳಲುವದಯ್ಯ. ಇಂಥ ಜಡಜೀವಮನದ ಸಂಗವ ತೊಲಗಿಸಿ ರಕ್ಷಿಸಯ್ಯ, ಎನ್ನ ಸೂತ್ರಧಾರಿ ಸಚ್ಚಿದಾನಂದ ಸಕಲಾಂಗಮಂಗಳ ಮೂರ್ತಿ ಮೋಕ್ಷಪ್ರದಾಯಕ ಶ್ರೀಗುರುಲಿಂಗ ಜಂಗಮವೇ.

೩೩. ಲಿಂಗವೇ ಅಂಗವಾಗಿಹೆನೆಂಬವನ ಭಾವ ಇದರಲ್ಲೇ ನಿಶ್ಚಯ ನೋಡಾ ಮನವೇ. ನಿಂದಾ ಸ್ತುತಿಗಳಲ್ಲಿ ಹರ್ಷರೋಷಗಳಿಲ್ಲದಿರಬೇಕು. ನೀಚಾ ನೀಚ ಗುಣವ ನೋಡದೆ ನಮ್ರ ಭಾಷಾವಂತನಾಗಬೇಕು. ಸರ್ವ ಜೀವಿಗಳ ತನ್ನಂತೆ ತಿಳಿದು ನೋಡಬೇಕು. ಸಂಶಯಾ ಸಂಶಯವಳಿದು ನಿಶ್ಚಿಂತನಾಗಬೇಕು. ಆಕಾಶದ ಬೆಳಗಿನ ಬೆಳಗು ನೋಡಿ ಬೆಳಗುಮಯ ನಾಗಬೇಕು ನೋಡಾ ಎಲೆ ಮನವೇ ಕಪಿಲ ಸಿದ್ಧಮಲ್ಲಿಕಾರ್ಜುನನಲ್ಲಿ.

೩೪. ಅಂದಂದಿನ ದಿನಕ್ಕೆ ಮನ ನಾಚದ ಪರಿಯ ನೋಡಾ. ಕಂದದೀ ಮನವು, ಕುಂದದೀ ಮನವು, ಲಿಂಗದೇವನ ಒಲವು ಎಯ್ದು

ದೆಂದು ಮಹಾಲಿಂಗ ಕಲ್ಪೇಶ್ವರಯ್ಯ ಈ ಬೆಂದ ಮನವ ಹೊಸ ಪರಿಯ ನೋಡಾ.

೩೫. ಹೊತ್ತಿಗೊಂದು ಪರಿಯಹ ಮನವ ಕಂಡು ಕಂಡು, ದಿನ ಕೊಂದು ಪರಿಯಹ ತನುವ ಕಂಡು ಕಂಡು, ಅಂದಂದಿಗೆ ಭಯವು ಒಂದು ನಿಮಿಷಕನಂತವ ನೆನೆವ ಮನವ ಕಂಡು ಕಂಡು, ಅಂದಂದಿಗೆ ಭಯವು. ಇದನೊಂದು ನಿಮ್ಮ ನೆನೆಯಲಿಯದು. ಮನ ಹಗೆಯಾದುದು ಸಪ್ಕರುವೇ ಪುರದಮಲ್ಲ.

೩೬. ತಡೆನೆಲೆ ಇಲ್ಲದ ಮಹಾನದಿಯಲ್ಲಿ ಒಡಲಿಲ್ಲದ ಅಂಬಿಗ ಬಂದಿದೇನೆ. ಹಿಡಿದ ಬಿಡುವ ಮನವ ಬೆಲೆಗೊಟ್ಟರೆ ಕಡೆಗಣಿಸಿ ಹಾಯಿ ಸುವೆ ಹೊಳೆಯ. ನುಡಿ ಇಲ್ಲದ ನಿರ್ಗಮ ಗ್ರಾಮದಲ್ಲೊಸುವೆನೆಂದಾತ ನಂಬಿಗಜಾಡಯ್ಯ.

## F. ಲಿಂಗಾಂಗ ಸಾಮರಸ್ಯವುಳ್ಳವನ ಪ್ರಾರ್ಥನೆ.

೧. ನಿಮ್ಮಿಂದಲಾನಾಡೆನು. ಎನಗೆ ದೇಹೇಂದ್ರಿಯ ಮನಃ ಪ್ರಾಣಾ ದಿಗಳಾದವು. ಆ ದೇಹೇಂದ್ರಿಯ ಮನಃಪ್ರಾಣಾದಿಗಳಿಗೆ ಕರ್ತನು ನೀನೇ. ಅವರ ಆಗು ಚಾಗು ಸುಖದುಃಖ ಎಲ್ಲವು ನೀನೇ. ಒಳಗು ನೀನೇ. ಹೊರಗು ನೀನೇ. ನಾನೆಂಬುದು ನಡುವಣ ಭ್ರಾಂತು. ನಿನ್ನ ವಿನೋದ ನೀನೇ ಬಲ್ಲೆ ದೇವರಾಯ ಸೊಡ್ಡಳಾ.

೨. ಎನ್ನೊಳಗೆ ನೀನು ಪ್ರವೇಶ. ನಿನ್ನೊಳಗೆ ನಾನು ಪ್ರವೇಶ. ದೇವ ನೀನಲ್ಲದಿಲ್ಲ. ಭಕ್ತನಾನಲ್ಲದಿಲ್ಲ. ಈಪರಿಯ ಮಾಡುವರನ್ನಾರು ಹೇಳಾ? ಎನಗೆ ನೀನೇ ಗತಿ. ನಿನಗೆ ನಾನೇ ಗತಿ. ಇನ್ನೇಕೆ ಜವನಿಕೆ ಉಲಿಂಗ ಪೆದ್ದಿ ಪ್ರಿಯ ವಿಶ್ವೇಶ್ವರಾ?

೩. ಪಾಪವೆನ್ನದು, ಪುಣ್ಯ ನಿನ್ನದೇ? ಎನಗೆ ನೀನೇ. ದ್ವಂದ್ವಕರ್ಮ ಬೇರಾದ ಪರಿ ಇನ್ನೆಂತು ಹೇಳಯ್ಯ? ವಿಚಾರವಾದ ಬಳಿಕ ನಾನು ಲಿಂಗ ಪ್ರಾಣಿ, ನೀನು ಭಕ್ತಕಾಯನು. ಇದು ಕಾರಣ ದ್ವಂದ್ವಕರ್ಮ ಮುನ್ನವೇ ನಾಸ್ತಿ. ಇನ್ನೂ ಭಾವಭೇದವೆಂದಡೆ ನಗೆಗೆಡೆಯಪ್ಪದು. ಹೆಚ್ಚು ಕುಂದು ಎನ್ನದಲ್ಲ ನಿನ್ನದು ಉರಿಲಿಂಗಪೆದ್ದಿ ಪ್ರಿಯ ವಿಶ್ವೇಶ್ವರಾ.

೪. ಶಿವಶಿವಾ ಎನ್ನ ಮನವ ನೋಡಿಕೊಂಬೆ. ಎನ್ನ ಗುಣವ ಗುಣವ ಹಿಡಿದಿಕೊಂಬೆ. ಮನವಾರು ನೀನಾರು ಎಂಬುದನರಿಯಾ? ನೀನರಿಯದಿದ್ದರೂ, ನಾನರಿಯೆನೆ? ನಾನರಿಯದಿದ್ದರೂ, ನೀನರಿಯೆಯಾ? ಎಂದೆನಗೆ ಪ್ರಾಣಲಿಂಗವಾದೆ, ಅಂದೆ ಲಿಂಗಪ್ರಾಣ. ಇನ್ನು ಮನಸ್ಸಿನ್ನಾರದು ಹೇಳಾ? ಇದು ಕಾರಣ ದ್ವಂದ್ವಕರ್ಮ ಮುನ್ನವೇ ನಾಸ್ತಿ. ಇದನ್ನು ಶ್ರೀಗುರುಲಿಂಗಜಂಗಮ ಪ್ರಸಾದ ವೇದಶಾಸ್ತ್ರ ಪುರಾಣಾಗಮಗಳು ಈಸುವ ಬಲ್ಲುದನ್ನು ತೋರಲೇಕಯ್ಯ ಉರಿಲಿಂಗ ಪೆದ್ದಿ ಪ್ರಿಯವಿಶ್ವೇಶ್ವರಾ?

೫. ಎನಗೆ ನೀನು ಪ್ರಾಣ. ನಿನಗೆ ನಾನು ಪ್ರಾಣ. ಇನ್ನೇನೋ? ಇನ್ನೇನೋ? ಹಂಗಿಲ್ಲ, ಹರಿ ಇಲ್ಲ. ಮತ್ತೇನೂ ಪ್ರಪಂಚಿಲ್ಲಾಗಿ, ನೀ ನಡಿಸಿದಂತೆ ನಡೆದೆ, ನೀ ನುಡಿಸಿದಂತೆ ನುಡಿದೆ, ನೀ ನೋಡಿಸಿದಂತೆ ನೋಡಿದೆ, ನೀ ನುಡಿಸಿದಂತೆ ಅಡಿದೆ, ನೀ ಮಾಡಿಸಿದಂತೆ ಮಾಡಿದೆ. ಈ ಸುಖದುಃಖ ಪುಣ್ಯಪಾಪಾತ್ಮಕ ನೀನೇ ಅಯ್ಯ ಉರಿಲಿಂಗಪೆದ್ದಿ ಪ್ರಿಯ ವಿಶ್ವೇಶ್ವರಾ.

೬. ಎನ್ನ ಗತಿ ನಿನ್ನ ಗತಿ. ಎನ್ನ ಕೇಳಿಕೆ ನಿನ್ನ ಕೇಳಿಕೆ. ಎನ್ನ ನೋಟವೇ ನಿನ್ನ ನೋಟ. ಎನ್ನಂಗ ಸ್ಪರ್ಶನವೇ ನಿನ್ನಂಗ ಸ್ಪರ್ಶನ. ಎನ್ನಂಗ ಸುಖಭೋಗವೇ ನಿನ್ನಂಗ ಸುಖಭೋಗ. ಎನ್ನೊಳಗೆ ನೀನು. ನಿನ್ನೊಳಗೆ ನಾನು. ಎನ್ನ ಪ್ರಾಣ ನೀನು, ನಿನ್ನ ಪ್ರಾಣ ನಾನಾದ ಕಾರಣ ಎನ್ನ ಸೋಂಕಿತೆಲ್ಲ ನಿನ್ನ ಪೂಜೆಯಯ್ಯ ಉರಿಲಿಂಗ ಪೆದ್ದಿ ಪ್ರಿಯ ವಿಶ್ವೇಶ್ವರಾ.

೭. ಕಾಲೆರಡರಲ್ಲಿ ನಿನ್ನಾಟವೇ? ಕೈ ಎರಡರಲ್ಲಿ ನಿನ್ನ ಬಂಧವೇ? ನುಯ್ಯೊಂದರಲ್ಲಿ ನಿಮ್ಮ ಭೋಗವೇ? ಬಾಯೊಂದರಲ್ಲಿ ನಿನ್ನ ತೃಪ್ತಿಯೇ? ಐದರ ಗುಹೆಯೊಳಗೆ ಗುಹೇಶ್ವರನಾದೆ. ಮೂರರ ಗೂಡಿನೊಳಗೆ ಗುಮ್ಮಟನಾದೆ. ಆರರ ಅಂಗವ ಹರಿದು ಅಗಮ್ಯೇಶ್ವರ ಲಿಂಗವಾದೆ. ಮೀರಿ ಕಾಂಬುದೇನು ಹೇಳಿರಣ್ಣ?

೮. ಎನ್ನರಿವೆ ನಿನ್ನರಿವಯ್ಯ. ನಿನ್ನರಿವೆ ಎನ್ನರಿವಯ್ಯ. ಎನ್ನ ಜೀವನವೇ ನಿನ್ನ ಜೀವನವಯ್ಯ. ನಿನ್ನ ಜೀವನವೇ ಎನ್ನ ಜೀವನವಯ್ಯ. ಎನ್ನ ಸುಖವೇ ನಿನ್ನ ಸುಖವಯ್ಯ. ನಿನ್ನ ಸುಖವೇ ಎನ್ನ



ಸುಖವಯ್ಯ. ಎನಗೆ ನಿನಗೆ ಸಂದು ಸಂಶಯವಿಲ್ಲವಯ್ಯ. ಸಂದುಂ  
ಟೆಂದು ನುಡಿವುದೆಲ್ಲವು ಬಂಧದ ನುಡಿ ಕಾಣಿರೋ. ಆದಿಯಲು ಸಂದಿಲ್ಲ,  
ಅನಾದಿಯಲು ಸಂದಿಲ್ಲ, ಎಂದೂ ಸಂದಿಲ್ಲ ಶರಣಲಿಂಗಕ್ಕೆ ಮಹಾಲಿಂಗ  
ಗುರುಶಿವ ಸಿದ್ಧೇಶ್ವರ ಪ್ರಭುವೇ.

೯. ಎನ್ನ ಕಾಯೊಳಗೆ ನಿನ್ನ ಕಾಯವಿಪ್ಪದು. ನಿನ್ನ ಕಾಯೊ  
ಳಗೆ ಎನ್ನ ಕಾಯವಿಪ್ಪದು. ಎನ್ನ ಜೀವರೊಳಗೆ ನಿನ್ನ ಜೀವವಿಪ್ಪದು.  
ನಿನ್ನ ಜೀವದೊಳಗೆ ಎನ್ನ ಜೀವವಿಪ್ಪದು. ಎನ್ನ ಪ್ರಾಣದೊಳಗೆ ನಿನ್ನ  
ಪ್ರಾಣವಿಪ್ಪದು. ನಿನ್ನ ಪ್ರಾಣದೊಳಗೆ ಎನ್ನ ಪ್ರಾಣವಿಪ್ಪದು. ಎನ್ನ  
ಇಂದ್ರಿಯಂಗಳೊಳಗೆ ನಿನ್ನ ಇಂದ್ರಿಯಂಗಳಿಪ್ಪವು. ನಿನ್ನ ಇಂದ್ರಿಯಂ  
ಗಳೊಳಗೆ ಎನ್ನ ಇಂದ್ರಿಯಂಗಳಿಪ್ಪವು. ಎನ್ನ ವಿಷಯಂಗಳೊಳಗೆ ನಿನ್ನ  
ವಿಷಯಂಗಳಿಪ್ಪವು. ನಿನ್ನ ವಿಷಯಂಗಳೊಳಗೆ ಎನ್ನ ವಿಷಯಂಗಳಿಪ್ಪವು.  
ಎನ್ನ ಕರಣಂಗಳೊಳಗೆ ನಿನ್ನ ಕರಣಂಗಳಿಪ್ಪವು. ನಿನ್ನ ಕರಣಂಗಳೊ  
ಳಗೆ ಎನ್ನ ಕರಣಂಗಳಿಪ್ಪವು. ಇಂತೀ ನಾನೇ ರೂಪು ನೀನೇ ನಿರೂಪು  
ರೂಪಿಂಗಿ ಕೇಡುಂಟು. ನಿರೂಪಿಂಗಿ ಕೇಡಿಲ್ಲ. ನಾನು ಕರ್ಪುರ, ನೀನೇ  
ಜ್ಯೋತಿ. ಅನಿಮೋಳಡಗಿದೆನು ಕೂಡಲ ಚನ್ನಸಂಗಮದೇವಾ.

## ೧೦ ಪರಮಾತ್ಮನನ್ನು ಕಾಮಿಸು.

(ಸತಿಪತಿಭಾವದ ವಚನಗಳು)

೧. ಆಯ್ಯಾ ಹಗಲು ನಾಲ್ಕು ಜಾವ ನಿಮ್ಮ ವಿಕಳದಲ್ಲಿಪ್ಪೆನು. ಇರಳು ನಾಲ್ಕು ಜಾವ ಲಿಂಗದ ವಿಕಳಾವಸ್ಥೆಯಲ್ಲಿಪ್ಪೆನು. ಹಗಲಿರಳು ನಿಮ್ಮ ಹಂಬಲದಲ್ಲಿ ಮೈಮರೆದೊರಗಿದೆನು. ಚನ್ನಮಲ್ಲಿಕಾರ್ಜುನಯ್ಯ ನಿಮ್ಮ ಒಲುಮೆಗೆಟ್ಟು ಹಸಿವು ತೃಪ್ತೆ ನಿದ್ರೆಯ ತೊರೆದೆನು ನೋಡಾ.

೨. ಆರಸಿನವ ಮಿಂದು, ಹೊಂದುಡುಗೆಯನೆ ತೊಟ್ಟಿ. ಪುರುಷ ಬಾರಾ, ಪುಣ್ಯರತ್ನವೇ ನೀ ಬಾ. ನಿನ್ನ ಬರವೆನ್ನಸುವಿನ ಬರವಾದುದೀಗ. ಬಾರಾ. ಬಾರಾ. ಚನ್ನಮಲ್ಲಿಕಾರ್ಜುನ ಬಂದಾನೆಂದು ಬಟ್ಟೆಗಳ ನೋಡಿ ನಾ ಬಾಯಾರುತಿದೆ.

೩. ಒಮ್ಮೆ ಕಾಮನ ಕಾಲ ಹಿಡಿದೆ. ಒಮ್ಮೆ ಚಂದ್ರನಿಗೆ ಸೆರೆ ಗೊಡ್ಡಿ ಬೇಡುವೆ. ಸುಡು ವಿರಹವನು. ಆರಿಗೆ ಧೃತಿಗೆಡುವೆ? ಚನ್ನಮಲ್ಲಿ ಕಾರ್ಜುನನೆನ್ನನೊಲ್ಲದ ಕಾರಣ ಎಲ್ಲರಿಗೆ ಹಂಗಿತಿಯಾದೆನವ್ವ.

೪. ಕಳವಳದ ಮನವು ತಲೆ ಕೆಳಗಾಯಿತವ್ವ. ಸುಳಿದು ಬೀಸುವ ಗಾಳಿ ಉರಿಯಾಯಿತವ್ವ. ಬೆಳದಿಂಗಳು ಬಿಸಿಲಾಯಿತವ್ವ ಕೆಳದಿ. ಹೊಳಲ ಸುಂಕಿಗನಂತೆ ತೊಳಲುತ್ತಿದ್ದೆನವ್ವ. ತಿಳುಹು ಬುದ್ಧಿಯ ಹೇಳಿ ಕರೆತಾರೆಲೆಗವ್ವ. ಚನ್ನಮಲ್ಲಿಕಾರ್ಜುನಗೆ ಮುನಿಸವ್ವ.

೫. ಆಯ್ಯಾ, ನಿಮ್ಮ ವಿಕಳದಲ್ಲಿ ನೆನವುತ್ತ ಗಾಳಿಯ ಸರವೇ ನೀನೆಂದು ಬಗೆದೆ ಕಂಡಯ್ಯ. ಕಪಿಲಸಿದ್ಧಮಲ್ಲಿನಾಥಯ್ಯ, ನಿಮ್ಮ ವಿಕಳ ದಲ್ಲಿ ಮಹಾ ಭ್ರಾಂತಳಾಗಿಹೆನಯ್ಯ.

೬. ಆಯ್ಯಾ ನೀನೇಕೆ ಬರಲೊಲ್ಲೆ, ಹೇಳಯ್ಯ? ನೀ ಬಾರದಿರಲಾನು ಕೆಲ್ಲು ಮರನಾಗಿಹೆನಯ್ಯ. ಕಪಿಲಸಿದ್ಧಮಲ್ಲಿನಾಥನಯ್ಯ, ನೀ ಬಾರಯ್ಯ, ನಿಮ್ಮ ಧರ್ಮ, ಹೇಳಯ್ಯ.

೭. ಬಾರೆ, ಏಕಯ್ಯಾ ನಿಮ್ಮ ಬರವ ಹಾರುತ್ತಿಹೆನು. ಸಾರೆ ಏಕಯ್ಯ, ನಿಮ್ಮ ಸರವ ಹಾರುತ್ತಿಹೆನು. ತೋರೆ ಏಕಯ್ಯ, ನಿಮ್ಮ ಲಿಂಗರೂಪನು ನಿಜಜ್ಞಾನವನು? ಪೂಜೆಗೊಳಲೊಲ್ಲದೆ ಬರಲಾಗದೆ? ಮಹಾಲಿಂಗ ಕಲ್ಲೇ ಶ್ವರಾ ಕರುಣವಿಲ್ಲವೆ ತಂದೆ?

SRI JAGADGURU VISHWARADHYA  
JNANA SIMHASANA JNANAMANDIR  
LIBRARY.

Jangamwadi Math, VARANASI,

Acc. No. ....

೮. ಮನವ ಮಂಚವ ಮಾಡಿ ಚಿತ್ತದಿ ಪಚ್ಚಡಿಸುನೆ, ಬಾರಯ್ಯ. ಎನ್ನ ಶಿವಲಿಂಗವೇ, ಬಾರಯ್ಯ. ಎನ್ನ ಭಕ್ತವತ್ಸಲನೇ, ಬಾರಯ್ಯ. ಎನ್ನ ಭಕ್ತದೇಹಿಕ ದೇವನೇ, ಬಾರಯ್ಯ. ಎನ್ನ ಅಂತರಂಗದೊಳರು ಬಾರಯ್ಯ. ಎನ್ನ ಬಹಿರಂಗದೊಳರು, ಬಾರಯ್ಯ. ಓಂ ನಮಃ ಶಿವಾಯ ಎಂದು ಕರೆವೆನು ಉಳಯುಮೇಶ್ವರಾ.

೯. ದೆಸೆದಿಸೆಯಲಿ ನಿಮ್ಮನೆ ಕಾಂಬೆ. ಎದ್ದು ನೋಡೆ ನಿಮ್ಮನೆ ಕಾಂಬೆ. ನಿದ್ರೆಗೈದು, ನಿಮ್ಮನೆ ಕಾಂಬೆ. ಆಹೋರಾತ್ರಿಯಲ್ಲಿ ನಿಮ್ಮಧ್ಯಾನದಲ್ಲಿಸು ಮಹಾಲಿಂಗ ಕಲ್ಲೇಶ್ವರಾ.

೧೦. ಚಲಿಮಿಲಿ ಎಂದೋದುವ ಗಿಳಿಗಳಿರಾ, ನೀವು ಕಾಣೆರೇ, ನೀವು ಕಾಣೆರೇ? ಕೊಳನ ತಡೆಯಲಾಡುವ ಹಂಸೆಗಳಿರಾ, ನೀವು ಕಾಣೆರೇ, ನೀವು ಕಾಣೆರೇ? ಸರನೆತ್ತಿ ಪಾಡುವ ಕೋಕಿಲೆಗಳಿರಾ, ನೀವು ಕಾಣೆರೇ, ನೀವು ಕಾಣೆರೇ? ಗಿರಿಗದ್ದರಗಳೊಳಗಾಡುವ ನವಿಲುಗಳಿರಾ, ನೀವು ಕಾಣೆರೇ, ನೀವು ಕಾಣೆರೇ? ಚನ್ನಮಲ್ಲಿಕಾರ್ಜುನದೇವನೆಲ್ಲಿದ್ದಾನೆಂಬುದ ಬಲ್ಲೆರೆ, ನೀವು ಹೇಳಿರೆ.

೧೧. ಒಲವ ಗಂಡನೆನ್ನು ಒಪ್ಪದಿಪ್ಪ ಕಂಡವ್ವ. ತಪ್ಪೆನ್ನದು, ತಪ್ಪೆನ್ನದು. ತನುಮನಧನದಲ್ಲಿ ಮಾಟಕೂಟನೆಂದರಿಯದ ತಪ್ಪೆನ್ನದು, ತಪ್ಪೆನ್ನದು. ಕಡಿ ಇಲ್ಲದ ಹುಸಿ ಎನ್ನದು ಕೂಡಲಸಂಗಮದೇವಾ.

೧೨. ಇನೆಯ ನೀನೆನೆಗೆ ನಾನೊಂದರಿಯೆ. ನೀ ನುಡಿಸಲು ನುಡಿಸೆ. ನೀ ನಡಿಸಲು ನಡಿಸೆ. ನೀನಲ್ಲದರಿಯೆ. ಇನೆಯ ನೀ ಕೇಳಾ. ನೀನೇ ಗತಿ, ನೀನೇ ಮತಿ ನಿನ್ನಣೆ, ಉರಿಲಿಂಗದೇವಾ.

೧೩. ತನು ಮನದ ಮಂಟಪದ ನಡುವಿಪ್ಪ ಗಂಡನೇ, ಮಲ ತ್ರಯದನುವನು ಕೆಡಿಸು. ಎನ್ನ ಘನಪದದಲಿ ಬಿಗಿದು ನೀನಿಪ್ಪ ಅಂಗ ಣವ ತೆರಹು ಮಾಡೈ ಗುರುವೇ ಯೋಗಿನಾಥ.

೧೪. ಅಯ್ಯಾ, ನಾ ಸಂತೈಸಲಾರೆನಯ್ಯಾ. ಆಹಾ ಅಯ್ಯಾ, ನಿನ್ನ ಕೂಟದ ಸವಿಗಲೆಗಳ ನೆನೆಸೆನದು, ಬೇಯದ ಬೇಗೆಯಲಿ ಬೆಂದೆ, ನೋಡಯ್ಯ. ಆಯ್ಯಾ, ಎನಗಂತಿಂತೆಂದು ಹೇಳಲಳವಲ್ಲ. ಮರೆಯದ ಕಿಚ್ಚನಿಕ್ಕಿ, ಮರೆಗೆ ಹೋದೆಯಲ್ಲ, ಎನ್ನ ಕಪಿಲಸಿದ್ಧ ಮಲ್ಲಿನಾಥಯ್ಯ.

೧೫. ಕಿಚ್ಚಿಲ್ಲದ ಬೇಗೆಯಲಿ ಬೆಂದೆನವ್ವಾ. ಏರಿಲ್ಲದ ಗಾಯದಲ್ಲ  
ನೊಂದೆನವ್ವಾ. ಸುಖವಿಲ್ಲದ ಧಾವತಿಗೊಂಡೆನವ್ವಾ. ಚನ್ನಮಲ್ಲಿಕಾರ್ಜು  
ನದೇವಂಗೊಲಿದು ಬಾರದ ಭವಂಗಳಲಿ ಬಂದೆನವ್ವಾ.

### ಬಸವಸ್ಮೋತ್ರ.

೧. ಬಸವಣ್ಣ ನಿನ್ನ ಕಂಡು ಕಂಡು ಎನ್ನ ತನು ಬಯಲಾ  
ಯಿತ್ತು. ಬಸವಣ್ಣ ನಿನ್ನ ಮುಟ್ಟಿ ಮುಟ್ಟಿ ಎನ್ನ ಕ್ರಿಯೆ ಬಯಲಾ  
ಯಿತ್ತು. ಬಸವಣ್ಣ ನಿನ್ನ ನೆನೆನೆನೆದು ಮನ ಬಯಲಾಯಿತ್ತು. ಬಸ  
ವಣ್ಣ ನಿನ್ನ ಮಹಾನುಭಾವನ ಕೇಳಿ ಕೇಳಿ ಎನ್ನ ಭವ ನಾಸ್ತಿಯಾಯಿತ್ತು.  
ನಮ್ಮ ಗುಹೇಶ್ವರ ಲಿಂಗದೊಳಗೆ ನೀನಜಾತನೆಂಬುದ ನೆಲೆ ಮಾಡಿ  
ಭವಪಾಶಂಗಳ ಹರಿದಿಪ್ಪೆನಾಗಿ ನಿನ್ನ ಸನ್ನಿಧಿಯಿಂದ ಆನು ಬದುಕಿದೆನು.

೨. ಭಕ್ತಿ ಜ್ಞಾನ ವೈರಾಗ್ಯ ಕುಳಸ್ಥಳವ ಹರವಲೆಂದು ಮರ್ತ್ಯ  
ಲೋಕಕ್ಕೆ ಇಳಿತಂದನಯ್ಯ ಬಸವಣ್ಣನು. ವ್ರತಾಚಾರದ ಮುಂದಣ  
ಕನ್ನಡಕವ ಕಳೆದು ಕರತಳಾಮಳಕವ ಮಾಡಿ ತೋರಿ ಬಂದನಯ್ಯ  
ಬಸವಣ್ಣನು. ಪರನಾದಿ ಬಿಜ್ಜಳ ಒರೆಗಲ್ಲ ಹಿಡಿದು ಶಿವಭಕ್ತಿ ಸಂಪಾ  
ದನೆಯ ಮಾಡುವಲ್ಲಿ ಮೂವತ್ತಾರು ಕೊಂಡೆಯ ಪರಿಹರಿಸಿ ಶಿವಾಚಾ  
ರದ ಧ್ವಜವನೆತ್ತರಿಸಿ ಮೆರೆದನಯ್ಯ ಬಸವಣ್ಣನು. ಇದು ಕಾರಣ  
ಕೂಡಲ ಚನ್ನಸಂಗಯ್ಯನಲ್ಲಿ ಬಸವಣ್ಣನ ನಿಲವ ಹೊಗಳುವುದು ಎನ್ನ  
ಳವಲ್ಲ ನಿನ್ನಳವಲ್ಲ.

೩. ಮಾನವ ಭ್ರಮೆಯ ಕಳೆದು ಗುರುವ ಮಾಡಿ ಗುರುಭಕ್ತ  
ನಾದನಯ್ಯ ಬಸವಣ್ಣನು. ಪ್ರಾಣದ ಭ್ರಮೆಯ ಕಳೆದು ಲಿಂಗವ ಮಾಡಿ  
ಲಿಂಗಭಕ್ತ ನಾದನಯ್ಯ ಬಸವಣ್ಣನು. ಸಂಸಾರದ ಭ್ರಮೆಯ ಕಳೆದು  
ಜಂಗಮವ ಮಾಡಿ ಜಂಗಮಭಕ್ತನಾದನಯ್ಯ ಬಸವಣ್ಣನು. ಈ  
ತ್ರಿವಿಧದ ಭ್ರಮೆಯ ತ್ರಿಕರಣದಲ್ಲಿ ಕಳೆದು ಕೂಡಲ ಚನ್ನಸಂಗಯ್ಯ  
ನಲ್ಲಿ ಲಿಂಗೈಕ್ಯನಾದನಯ್ಯ ಬಸವಣ್ಣನು.

೪. ಸಾಲೋಕ್ಕ, ಸಾರ್ವೀಪ್ಯ, ಸಾರೂಪ್ಯ, ಸಾಯುಜ್ಯದವರೆಲ್ಲ  
ಬಸವಣ್ಣನಂತಹರೇ? ಇನ್ನು ಭೂಲೋಕದವರೆಲ್ಲರು ಬಸವಣ್ಣನಂತಹರೇ?



ಮರಿತ ನಿವಾರಣ ಕೂಡಲ ಚನ್ನಸಂಗಾ ನಿಮ್ಮ ಶರಣ ಬಸವಣ್ಣನಿಂತಹ ಮಹಾಮಹಿಮ ನೋಡಯ್ಯ.

೫. ಶರಣ ಸಮತೆಯ ನಿಧಿ ಬಸವಣ್ಣನಯ್ಯ. ಭಕ್ತಿಯ ಬೆಳೆ ಸಿರಿ ಬಸವನಯ್ಯ. ಮುಕ್ತಿಯ ತವನಿಧಿ ಬಸವನಯ್ಯ. ಸತ್ಯದ ನಿಧಿ ಬಸವನಯ್ಯ. ಹರಪದ ಕಮಲ ಭೃಂಗ ಬಸವನಯ್ಯ. ಕೂಡಲ ಚನ್ನಸಂಗಯ್ಯನಲ್ಲಿ ಅನುಮಿಷ ಬಸವನಯ್ಯ.

೬. 'ಅಯ್ಯ' 'ಅಯ್ಯ' ಎಂದೊಡೆ 'ಅಯ್ಯಾ' ಓ, ಎಂಬುದ ಮಾಣ್ಣನೇ? 'ಅವ್ವಾ' 'ಅವ್ವಾ' ಎಂದೊಡೆ, 'ಅವ್ವ ಓ' ಎಂಬುದ ಮಾಳ್ವಳೇ? ಇಸು ಕಾರಣ ಕೂಡಲ ಚನ್ನಸಂಗಯ್ಯನಲ್ಲಿ ಬಸವಲಿಂಗಾ ಬಸವಲಿಂಗಾ ಎಂದೊಡೆ ಎನ್ನ ಕಾಯ ಬಯಲಾಗದೇ?

೭. "ಬಸವಾ" ಎಂಬ ಮೂರಕ್ಷರ ಹೃದಯದಲ್ಲಿ ನೆಲೆಗೊಂಡರೆ ಅಭೇದ್ಯ ಭೇದ್ಯವಾಯಿತ್ತು, ಅಸಾಧ್ಯ ಸಾಧ್ಯವಾಯಿತ್ತು. ಇಂತು ಬಸವಣ್ಣನಿಂದ ಲೋಕ ಲೌಕಿಕದ ಕುಭಾಷೆಯ ಕಳೆದು, ಲೋಕಾಚರಣೆಯನತಿಗಳೆದು ಭಕ್ತಿ ಬರವಪ್ಪುದು ಕೂಡಲ ಚನ್ನಸಂಗಯ್ಯನಲ್ಲಿ ಬಸವಣ್ಣನ ಕಾರುಣ್ಯದಿಂದ.

೮. ಮಾರಾರಿಯ ಬೆಸನದಿಂದ ಬಸವಣ್ಣ ಧಾರುಣಿಗೆ ಆವತರಿಸಿ ಸದಾ ಸದ್ಭಕ್ತಿಯ ತೋರಿದನು. ಶಿವಶರಣರೆಲ್ಲರಿಗೆ ಭಕ್ತಿಯ ಸಂಚವ ಮುಕ್ತಿಯ ಭೇದವನುಪದೇಶಿಸಿದನು. ನಿತ್ಯ ಲಿಂಗಾರ್ಚನೆಯೊಳಗೆ ಎನ್ನ ನಿರಿಸಿ ರಕ್ಷಿಸಿದಾತ ನಮ್ಮ ಬಸವಣ್ಣ ಕಾಣಾ ಕಲಿದೇವರದೇವಾ.

೯. ಸುಖ ಒಂದು ಕೋಟಿ ಬಂದಲ್ಲಿ ಬಸವಣ್ಣನ ನೆನೆವುದು. ದುಃಖ ಒಂದು ಕೋಟಿ ಬಂದಲ್ಲಿ ಬಸವಣ್ಣನ ನೆನೆವುದು. ಲಿಂಗಾರ್ಚನೆಯ ಮಾಡುವಲ್ಲಿ ಬಸವಣ್ಣನ ನೆನೆವುದು. ಜಂಗಮಾರ್ಚನೆಯ ಮಾಡುವಲ್ಲಿ ಬಸವಣ್ಣನ ನೆನೆವುದು. ಬಸವಣ್ಣನ ನೆನೆದಲ್ಲದೆ ಎನಗೆ ಭಕ್ತಿ ಇಲ್ಲವೆಂದು ನಾನು 'ಬಸವಣ್ಣ' 'ಬಸವಣ್ಣ' 'ಬಸವಣ್ಣ' ಎನುತಿದೇನು ಕಾಣಾ ಕಲಿದೇವರದೇವಾ.

೧೦. ಎತ್ತೆತ್ತ ನೋಡಿದಡೆ, ಅತ್ತೆತ್ತ ಬಸವನೆಂಬ ಬಳ್ಳಿ. ಎತ್ತ ನೋಡಿದರೆ, ಲಿಂಗವೆಂಬ ಗೊಂಚಲು, ಒತ್ತಿ ಹಿಂಡಿದರೆ, ಭಕ್ತಿ ಎಂಬ ರಸವಯ್ಯ. ಆಯತವು ಬಸವಣ್ಣನಿಂದ, ಸ್ವಾಯತವು ಬಸವಣ್ಣನಿಂದ

ಸನ್ನಿಹಿತವು ಬಸವಣ್ಣನಿಂದ. ಗುರುವು ಬಸವಣ್ಣನಿಂದ, ಲಿಂಗವು ಬಸವಣ್ಣನಿಂದ, ಜಂಗಮವು ಬಸವಣ್ಣನಿಂದ, ಪಾದೋದಕವು ಬಸವಣ್ಣನಿಂದ, ಪ್ರಸಾದವು ಬಸವಣ್ಣನಿಂದ. ಅತ್ತಬಲ್ಲರೆ ನೀವು ಹೇಳಿರೇ. ಇತ್ತಬಲ್ಲರೆ ನೀವು ಕೇಳಿರೇ. ಬಸವಾ, ಬಸವಾ, ಬಸವಾ, ಮಜ್ಜನಕ್ಕೆರೆಯದವನ ಭಕ್ತಿ ಶೂನ್ಯ ಕಾಣಾ ಕಲಿದೇವರದೇವಾ.

೧೧. ಬಸವನ ಹೊಡೆದವರ, ಬಸವನ ಹೊಗಳಿದವರ, ಬಸವಾಕ್ಷರ ತ್ರಯದ ಜಪವಿಲ್ಲದ ದೆಸೆಗೇಡಿ ಮನುಜರ ಎನ್ನತ್ತ ತೋರದಿರಯ್ಯ ತಂದೆ ವಿಷಮಾಕ್ಷ ಕಪಿಲಸಿದ್ಧಮಲ್ಲಿಕಾರ್ಜುನಯ್ಯ.

೧೨. ಬಸವಣ್ಣನೇ ಶರಣು, ಬಸವಣ್ಣನೇ ಶರಣು, ಬಸವಣ್ಣನೇ ಪರಮ ಬಂಧು ಎನಗೆ, ವಸುಧೇಶ ಕಪಿಲಸಿದ್ಧಮಲ್ಲಿಕಾರ್ಜುನಯ್ಯ.

೧೩. ಬಸವಣ್ಣನೇ ತಾಯಿ, ಬಸವಣ್ಣನೇ ತಂದೆ, ಬಸವಣ್ಣನೇ ಪರಮ ಬಂಧುವೆನಗೆ. ವಸುಧೇಶ ಕಪಿಲಸಿದ್ಧಮಲ್ಲಿಕಾರ್ಜುನಯ್ಯ ನಿಮ್ಮ ಹೆಸರಿಟ್ಟ ಗುರು ಬಸವಣ್ಣ ಕೇಳಾ ಪ್ರಭುವೇ.

೧೪. ಭಕ್ತಿರೂಪನು ಬಸವ, ನಿತ್ಯರೂಪನು ಬಸವ, ಮತ್ತಾನಂದ ಸ್ವರೂಪನು ಬಸವಣ್ಣನು. ಸತ್‌ರೂಪನು ಬಸವನು. ಚಿದ್ರೂಪನು ಬಸವ, ಎತ್ತೆತ್ತ ನೋಡಿದರೆ ಅತ್ತತ್ತ ಪರಿಪೂರ್ಣನಾಗಿಪ್ಪನು. ಬಸವಣ್ಣನಿಂದ ನಿತ್ಯ ಸುಖಿಯಾದೆನಯ್ಯ ಕಪಿಲಸಿದ್ಧಮಲ್ಲಿಕಾರ್ಜುನಯ್ಯ.

೧೫. ಆಯ್ಯ, ನಿಮ್ಮ ಶರಣ ಬಸವಣ್ಣನಿಂದ ಲಿಂಗವ ಕಂಡು ಒಳಗೆ ಬಚ್ಚಿಟ್ಟುಕೊಂಡೆನು. ಆಯ್ಯ ನಿಮ್ಮ ಶರಣಬಸವಣ್ಣ ಲಿಂಗವ ಹಾಸಿ ಹೊದ್ದುಕೊಂಡೆನು. ಆಯ್ಯ ನಿಮ್ಮ ಶರಣ ಬಸವಣ್ಣನಿಂದ ನಿರವಯವಾದೆನು. ಕಪಿಲಸಿದ್ಧಮಲ್ಲಿಕಾರ್ಜುನಯ್ಯ ನಿಮ್ಮ ಶರಣ ಸಂಗನಬಸವಣ್ಣನ ಶ್ರೀ ಪಾದಕ್ಕೆ ನಮೋ ನಮೋ ಎನುತಿದೆನು.

೧೬. ಬಸವಣ್ಣ ನೀವು ಮಾರ್ತಕ್ಕೆ ಬಂದು ನಿಂತರೆ, ಭಕ್ತಿಯ ಬೆಳವಿಗೆ ದೆಸೆದಸೆಗೆಲ್ಲ ಪಸರಿಸುತ್ತಲ್ಲಾ. ಆಯ್ಯ, ಸ್ವರ್ಗ ಮರ್ತ್ಯ ಪಾತಾಳದೊಳಗೆಲ್ಲ ನಿಮ್ಮ ಭಕ್ತಿಯ ಬೆಳವಿಗೆಯು ಘನವನಾರು ಬಲ್ಲರು ಅಣ್ಣಾ? ಶಶಿಧರನಟ್ಟಿದ ಮಣಹ ಪೂರೈಸಿತೆಂದು ನೀವು ಲಿಂಗೈಕ್ಯನಾದೊಡೆ, ನಿಮ್ಮೊಡನೆ ಭಕ್ತಿ ಹೋಯಿತ್ತಯ್ಯ. ಸದಾಚಾರ ಹೋಯಿತ್ತಯ್ಯ. ನಿಮ್ಮೊಡನೆ ಅಸಂಖ್ಯಾತ ಮಹಾಗಣಂಗಳು ಹೋದರಣ್ಣ. ಮರ್ತ್ಯಲೋಕದ ಮಹಾ

ಮನೆ ಶೂನ್ಯವಾಯಿತ್ತಲ್ಲ ಬಸವಣ್ಣ, ಎನ್ನನೊಯ್ಯದೆ ಹೋದೆಯಲ್ಲ, ಪಂಚ ಪರುಷಮೂರ್ತಿ, ಬಸವಣ್ಣ. ಬಸವಣ್ಣಪ್ರಿಯ ಚನ್ನಸಂಗಯ್ಯಂಗೆ ಪ್ರಾಣ ಲಿಂಗವಾಗಿ ಹೋದೆಯಲ್ಲ ಸಂಗನಬಸವಣ್ಣ.

೧೭. ಎನ್ನ ಆರಿವು ಮರವು ಬಸವಂಗರ್ಪಿತ. ಎನ್ನ ಆಚಾರ ವಿಚಾರ ಬಸವಂಗರ್ಪಿತ. ಎನ್ನ ಭಾವ ನಿರ್ಭಾವ ಬಸವಂಗರ್ಪಿತ. ಎನ್ನ ಅಂತ ರಂಗ ಬಹಿರಂಗ ಬಸವಂಗರ್ಪಿತ. ನೀ ನಾನೆಂಬುದು ಬಸವಂಗರ್ಪಿತ. ಇಂತು ಬಸವಣ್ಣಂಗೆ ಎನ್ನ ನಿವೇದಿಸಿದೆನಾಗಿ ಉಭಯನೆಂಬುದು ಇಲ್ಲ ವಾದೆ. ನಿರಾಲಂಬದಲ್ಲಿ ನಿಜನಿವಾಸಿಯಾಗಿದೇನಯ್ಯ ನೀಕಳಂಕ ಮಲ್ಲಿಕಾರ್ಜುನ.

೧೮. ಎಲ್ಲ ಪುರಾತರ ತ್ರೀಪಾದಕ್ಕೆ ಇಲ್ಲಿದ್ದು ಶರಣೆಂದೊಡೆ ಸಾಲದೇ? ಬಸವಾ, ಬಸವಪ್ಪ, ಬಸವಯ್ಯ ಶರಣೆಂದೊಡೆ ಸಾಲದೇ? ಎಲ್ಲರ ಹೃದಯದಲ್ಲಿ ಜ್ಯೋತಿಯಂತೆ ಬೆಳಗುತ್ತಿಪ್ಪ ಮಹಾಮಹಿಮ ನೀನಾಗಿ, ಎನಗಿದೇ ದಿವ್ಯ ಮಂತ್ರ. ಬಸವಪ್ರಿಯ ಕೂಡಲ ಚನ್ನಸಂಗ ಯ್ಯನಲ್ಲಿ, ಬಸವ ಬಸವ ಬಸವಾ ಎಂದರೆ ಸಾಲದೆ?

೧೯. ಬಸವ ಜಗದಾದಿ ಬೀಜ, ಬಸವ ಆನತ ಸುರಭೂಜ. ಬಸವಾ, ಬಸವಾ, ಬಸವಾ ಎಂಬ ನಾನು ಸಾಲದೇ? ಬಸವ ಭವ ರೋಗ ವೈದ್ಯ. ಬಸವ ವೇದಾಂತ ವೈದ್ಯ. ಬಸವಾ ಬಸವಾ ಬಸವಾ ಎಂಬುಲಿ ಸಾಲದೇ? ಬಸವ ಕರುಣಾವೃತಸಿಂಧು ಬಸವ ಪರಮಬಂಧು ಬಸವ ವರದ ಸೋಮನಾಥ ನೀನೆ ಬಸವಾ ಬಸವಾ ಬಸವಾ ಶರಣೆಂದರೆ ಸಾಲದೇ?

---

# ಮಹೇಶ್ವರಸ್ಥಲ.

ನಿಷ್ಠೆಯುಳ್ಳವನಾಗಿರು.

೧. ನೈಷ್ಠೆ ನೆಲೆಗೊಳ್ಳಬೇಕು, ಗುರುಭಕ್ತಿ ಮಾಡುವಲ್ಲಿ. ನೈಷ್ಠೆ ನೆಲೆಗೊಳ್ಳಬೇಕು, ಲಿಂಗಪೂಜೆಯ ಮಾಡುವಲ್ಲಿ. ನೈಷ್ಠೆ ನೆಲೆಗೊಳ್ಳಬೇಕು, ಜಂಗಮವನರ್ಚಿಸುವಲ್ಲಿ. ನೈಷ್ಠೆ ನೆಲೆಗೊಳ್ಳಬೇಕು, ಪಾದೋದಕ ಪ್ರಸಾದವ ಕೊಂಬಲ್ಲಿ. ನೈಷ್ಠೆ ನೆಲೆಗೊಳ್ಳಬೇಕು, ನಮ್ಮ ಅಖಂಡೇಶ್ವರನ ಒಲಿಸುವಲ್ಲಿ.

೨. ನೈಷ್ಠಿಕ ಭಾವ ನಂಬುಗೆ ಇಲ್ಲದ ಬಳಿಕ, ಎಷ್ಟು ಹಿಡಿದ ರೇನು? ಎಷ್ಟು ಕೇಳಿದರೇನು? ಎಷ್ಟು ಜಪವ ಮಾಡಿದರೇನು? ಅದು ನಿಷ್ಫಲವಲ್ಲದೆ, ದೃಷ್ಟಕ್ಕೆ ಸಂಧಾನವಲ್ಲ ನೋಡಾ. ಇದು ಕಾರಣ, ನಿಷ್ಠೆ ಬಲಿದು, ಭಾವ ತುಂಬಿ, ನಂಬುಗೆ ಇಂಬುಗೊಂಡು, ಮಾಡುವ ದೇವರ ಪೂಜೆ, ಅದೇ ನಮ್ಮ ಅಖಂಡೇಶ್ವರಲಿಂಗದ ಒಲುಮೆ.

೩. ನಿಷ್ಠೆಯುಳ್ಳ ಭಕ್ತ ನಟ್ಟಡವಿಯಲ್ಲಿರ್ವಡೇನು? ಅದು ಪಟ್ಟಣ ವೆಂದೆನ್ನಿಸುವದು. ನಿಷ್ಠೆ ಇಲ್ಲದ ಭಕ್ತ ಪಟ್ಟಣದಲ್ಲಿದ್ದರೂ, ಅದು ನಟ್ಟ ಡವಿ ಕಾಣಾ ರಾಮನಾಥಾ.

೪. ಭಲವಿರಬೇಕು ಭಕ್ತಿಯ ಮಾಡುವಲ್ಲಿ, ಹಿಡಿದು ಬಿಡೆನೆಂಬ ಭಲವಿರಬೇಕು. ನಿತ್ಯನೇಮದಲ್ಲಿ ಹಿಡಿದು ಬಿಡೆನೆಂಬ ಭಲವಿರಬೇಕು, ನಮ್ಮ ಅಖಂಡೇಶ್ವರಲಿಂಗವ ಕೂಡಿ ಅಗಲಬಾರದೆಂಬ ನೈಷ್ಠೆಯಲ್ಲಿ.

೫. ಒಲಿದು ಒಲಿಸಿಕೊಳ್ಳಬೇಕು. ಒಲಿದಲ್ಲದೆ ಇಲ್ಲ. ಹಲವು ಕೊಂಬಿಗೆ ಹಾರದಿರು, ಮರುಳೇ. ಅಟ್ಟಿ ನೋಡುವ, ಮುಟ್ಟಿ ನೋಡುವ, ತಟ್ಟಿ ನೋಡುವ, ಒತ್ತಿ ನೋಡುವ. ಅಟ್ಟಿದಡೆ, ಮುಟ್ಟಿದಡೆ, ತಟ್ಟಿದಡೆ, ಒತ್ತಿದಡೆ, ನಿಷ್ಠೆಯ ಬಿಡದಿರ್ವಡೆ, ತನ್ನನೀವ ಮಹಾಲಿಂಗ ಕಲ್ಲೇಶ್ವರಾ.



೬. ಮುನ್ನೂರರುಪತ್ತು ದಿನ ಶ್ರಮವ ಮಾಡಿ ಕಳನನೇರಿ ಕೈಮರೆ ದಂತೆ ಎನ್ನ ಭಕ್ತಿ. ಎನಿಸು ಕಾಲ ಲಿಂಗಾರ್ಚನೆಯ ಮಾಡುವನಯ್ಯ ಮನದಲ್ಲಿ ದೃಢವಿಲ್ಲದನ್ನಕ್ಕರ? ಕೊಡನ ತುಂಬಿದ ಹಾಲ ಕೆಡಹಿ ಉಡು ಗಲೆನ್ನಳವೇ ಕೂಡಲಸಂಗಮದೇವಾ?

೭. ಭಲವ ನೆತ್ತಿಕೊಂಡ ಬಳಿಕ ಬಲುಹ ಸಲಿಸಲೇ ಬೇಕು. ತನ್ನ ಮನವ ತಾನರಿದು ಗೆಲಲೇ ಬೇಕು. ದೇವರೊಲವುಳ್ಳವರ ಕಂಡು ತಾನಾ ದೆನೆಂದಡೆ ಭಲ ಸಲ್ಲದು ಕಂಡಯ್ಯ. ನೇಮವೆಂದಡೆ ಕಡಿಮುಟ್ಟಿಸಲೀಯೆ. ತಪ್ಪು ಹಿಡಿದೆ ನೀನು. ಇದು ಕಾರಣ ನಾನೇನು ಪೆರತೊಂದನರಿಯದಂ ತಿರಿಸೆನ್ನ ಸಕಳೇಶ್ವರದೇವಾ.

೮. ಕಡೆಗೆ ಮಾಡದ ಭಕ್ತಿ, ದೃಢವಿಲ್ಲದಾಳುತನ, ಮೃಡನೊಲಿಯ ಹೇಳಿದರೆ ಎಂತೊಲಿವನಯ್ಯ? ಮಾಡಲಾಗದು. ಅಳಿಮನವ ಮಾಡಿದಡೆ ಮನದೊಡೆಯ ಬಲ್ಲನೈಸೆ. ವಿರಳವಿಲ್ಲದೆ ಮನೆಯ ಪೋಣಿಸಿಹನೆಂದಡೆ ದುರುಳ ಚನ್ನಮಲ್ಲಿಕಾರ್ಜುನಯ್ಯನೆಂತೊಲಿವನಯ್ಯ?

೯. ಮಾರುತನಂತೆ ಮನ, ಮರಾಳನಂತೆ ಬುದ್ಧಿ, ಸಂಚರಿಸದ ಅಂಬುಧಿಯಂತೆ ಅಂಗ, ಮೊಳೆದೊರದ ವೃಕ್ಷದಂತೆ ಸಲೆ ಸಂದಿಹ ಜ್ಞಾನ, ಬಲುಗಯ್ಯನ ತೋಟಿಯ ತೊಡಕಿನಂತೆ ಇಂದ್ರಿಯ ವರ್ಗಾದಿಗಳ ಗೆಲುವು, ಆತನೇ ಆತುರ ಮೈರಿ ಮಾರೇಶ್ವರಾ.

೧೦. ಕಟ್ಟಿ ಬಿಡುವನೇ ಶರಣನು? ಬಿಟ್ಟು ಹಿಡುವನೇ ಶರಣನು? ನಡೆದು ತಪ್ಪುವನೇ ಶರಣನು? ನುಡಿದು ಹುಸಿವನೇ ಶರಣನು? ಭಕ್ತಿಯ ಬಿಡುವನೇ ಶರಣನು? ಸಹಜ ಸಜ್ಜನಿಕೆ ತಪ್ಪಿದರೆ, ಕೂಡಲಸಂಗಯ್ಯ ಹೆಲ್ಲುದೋರಿ ಮೂಗ ಕೊಯ್ಯುವಾ.

೧೧. ಆದಂತೆ ಆಗಲಿ, ಮಾಡಂತೆ ಮಾಡಲಿ, ಎನಲಾಗದು. ನೇಮ ದಾತಂಗೆ ಭಲಬೇಕು, ಭಲಬೇಕಯ್ಯ. ಹಿಡಿದುದ ಬಿಡಲಾಗದು. ಹುಲಿ ಗೆಲಿಯ ವರದ ಸೋಮನಾಥನ ಮನಮುಟ್ಟಿದ ಧೀರನು ಏತಕ್ಕಾ ಸೋಲು ವನಲ್ಲ.

೧೨. ಹೆಲ್ಲು ಹತ್ತಿ ನಾಲಿಗೆ ಹೊರಳದಿದ್ದಲ್ಲಿ ಮನವೆರಡಾದರೆ, ಆಣೆ, ನಿಮ್ಮಾಣೆ. ಮಾಡುವ ನೇಮಕ್ಕೆ ಭಲವಿಲ್ಲದಿದ್ದರೆ, ಆಣೆ ನಿಮ್ಮಾಣೆ.

ಕೂಡಲಸಂಗಮದೇವಾ, ಎನ್ನ ಮನವ ನೋಡಲಿಂವಟ್ಟಿದ ಪ್ರಸಾದವನ  
ಲ್ಲದೆ ಕೊಂಡೆನಾದರೆ, ಆಣೆ ನಿಮ್ಮಾಣೆ.

೧೩. ಭಲ ಬೇಕು ಶರಣಿಗೆ ಪರಧನವನೊಲ್ಲೆನೆಂಬ. ಭಲ ಬೇಕು  
ಶರಣಿಗೆ ಪರಸತಿಯನೊಲ್ಲೆನೆಂಬ. ಭಲ ಬೇಕು ಶರಣಿಗೆ ಪರದೈವವ  
ನೊಲ್ಲೆನೆಂಬ. ಭಲ ಬೇಕು ಶರಣಿಗೆ ಪರವಾದಿ ನಿಗ್ರಹದಲ್ಲಿ. ಭಲ ಬೇಕು  
ಶರಣಿಗೆ ಪ್ರಸಾದವಿರಬೇಕೆಂಬ. ಭಲವಿಲ್ಲದಿದ್ದರೆ, ಮೆಚ್ಚನು ನಮ್ಮ ಕೂಡ  
ಲಸಂಗಮದೇವಯ್ಯ.

೧೪. ಸತಿ ಸುತ ಮಾತಾ ಪಿತರಿಗೆಂದು ಹಡದಡೆ, ನಿಮ್ಮಾಣೆ  
ಕಂಡಯ್ಯ. ಮಾನವರ ಸೇವೆ ಮಾಡಿದಡೆ, ನಿಮ್ಮಾಣೆ, ಕಂಡಯ್ಯ. ನೀವ  
ಲ್ಲದನ್ನಕ್ಕರಗಿದಡೆ ನಿಮ್ಮಾಣೆ ಕಂಡಯ್ಯ. ಎನ್ನ ಸತಿಯಲ್ಲದನ್ನ ಸತಿಗಳು  
ಪಿಡಡೆ, ನಿಮ್ಮಾಣೆ ಕಂಡಯ್ಯ. ತನು ಮನ ವಂಚನೆಯಾದಡೆ ನಾಚಯ್ಯ  
ಪ್ರಿಯಮಲ್ಲಿನಾಥಯ್ಯ, ನಿಮ್ಮಾಣೆ ಕಂಡಯ್ಯ.

೧೫. ಉಬ್ಬಿನ ನುಡಿಯು ಹಬ್ಬದ ಭೋಜನವಲ್ಲ. ಲಿಂಗದ  
ಮಾರ್ಗ ಸಿಂಹದ ಹಾರಿಕೆ. ಲಿಂಗದ ಮಾರ್ಗ ಶರಭನ ಶಕ್ತಿ. ಕಲಿ  
ದೇವರ ಶರಣ ಅಂಜುವನಲ್ಲ, ಅಳುಕುವನಲ್ಲ ಕೇಳಾ.

೧೬. ಹರಿವ ಹಾವಿಗೆ ಹಾಲ ಕೊಟ್ಟು, ಉರಿವ ಕೆಚ್ಚಿಗೆ ಕಯ್ಯ  
ನಿಕ್ಕು, ಅರಿವಾಯುಧಕ್ಕೆ ಕೊರಳ ಕೊಟ್ಟು, ಮತ್ತೆಂತೋ ಅರಿವು ಹಿರಿ  
ಯರಾದಿರಿ? ಮುಂದಕ್ಕಾತನನಯಬಲ್ಲಡೆ, ಹರಿವ ಚಿತ್ತವ ನಿಲಿಸಿ, ಕುದಿವ  
ಆಸೆಯ ಕೆಡಿಸಿ, ಸರ್ವ ವ್ಯಾಪಾರವೆಂಬ ಗೊತ್ತಿಗೆ ಚಿತ್ತವನಿಕ್ಕದೆ, ನಿಶ್ಚ  
ಯವಾಗಿ ನಿಂದುದು, ಆತನಿರವು ಸದಾಶಿವಮೂರ್ತಿಲಿಂಗವು ತಾನೆ.

೧೭. ಆವ ಆಚರಣೆಯ ತೊಟ್ಟಲ್ಲಿ, ಅನುಸರಣೆ ಇಲ್ಲದಿರ್ಪುದೇ  
ಗುರುಚರಲಿಂಗಪೂಜೆ. ಕಾಯಕಕ್ಕೆ ಇಂದಿಗೆ ನಾಳಿಗೆಂಬ ಸಂದೇಹವಿ  
ಲ್ಲದಲ್ಲಿಯೇ ಸರ್ವಶೀಲ. ತಾಗು ನಿರೋಧ ಬಂದಲ್ಲಿ, ಕಂದದೆ ಕುಂದದೆ  
ಎಂದಿನಂತಿಪ್ಪುದೇ ಶಿವಲಿಂಗಪೂಜೆ. ಇದಕ್ಕೆ ಹಿಂದು ಮುಂದು ವಿಚಾರಿ  
ಸಲ್ಲಿ, ಇದಕ್ಕೆ ಐಘಂಟೀಶ್ವರಲಿಂಗ ಸಾಕ್ಷಿಯಾಗಿ.

೧೮. ವಪ್ರದ ಘಟ ಸೂಜಿಯಲ್ಲಿ ರಂಧಿಸಿಕೊಂಬುವದೇ? ಭದ್ರಗಜ  
ಅಜಕುಲದಲ್ಲಿ ಗರ್ಜಿಸಿಕೊಂಬುವದೇ? ನಿರ್ಧರದ ಘಟ ಜೀವಗೃಹದಲ್ಲಿ

ಅದ್ದೆ ಲಿಸಿಕೊಂಬುವನೇ? ಇಂತೀ ನಿರ್ಧರವ ತಿಳಿದಲ್ಲಿ, ಸಕಲ ವಿಷಯ ರೋಗ ರುಜೆಗಳಲ್ಲಿ, ಮಿಕ್ಕಾದ ತಾಪತ್ರಯಂಗಳಲ್ಲಿ ಲಿಂಗಾಂಗಿ ಒಡಲು ಗೊಡುವನೇ? ಇಂತಿವ ಕಂಡು, ಮುಂಗೈಯ್ಯಾಭರಣಕ್ಕೆ ಮುಕುರದ ಹಂಗೇಕೆ? ತಾ ಕಂಡು ಕೇಳಿ, ಇನ್ನಾರ ಕೇಳಲೇತಕ್ಕೆ? ಇಂತಿದನರಿದು ಬಸವಣ್ಣ ಪ್ರಿಯ ವಿಶ್ವಕರ್ಮಟಕ್ಕೆ ಕಾಳಕಾವಿಮಲರಾಜೇಶ್ವರ ಲಿಂಗವು ಹುಟ್ಟುಗೆಟ್ಟು.

೧೯. ವೀರನಾದರೆ ವೈರಿಗಳ ಕಾಟ ಬಹಳವಯ್ಯ. ದಾನಶೂರನಾದರೆ, ಯಾಚಕರ ಗೋಳು ಬಹಳವಯ್ಯ. ಅತಿರೂಪನಾದರೆ, ಅಂಗನೆಯರ ಕಾಟ ವಿಶೇಷವಯ್ಯ. ಮೂರರಲ್ಲಿ ನಿಂತರೆ ಮಲತ್ರಯಂಗಳ ಗೋರ ಹೆಚ್ಚಾಯಿತ್ತಯ್ಯ. ಆಂಗದಲ್ಲಿ ಲಿಂಗ ಸಂಬಂಧವಾಗಬಾರದು. ಆದ ಬಳಿಕ ವಿಷಯಗಳಳಿವುದು ಬಹು ಗೋರವು, ಬಹು ಗೋರವು, ನೋಡಯ್ಯ ಎಲೆ ಕಪಿಲಸಿದ್ಧಮಲ್ಲಿಕಾರ್ಜುನ.

## ಎಂಥ ಕಷ್ಟಗಳು ಬಂದರೂ, ನಿನ್ನ ಕರ್ತವ್ಯಗಳನ್ನು ಬಿಡಬೇಡ.

೧. ಭಕ್ತನಾಗಿ, ತನ್ನ ಹಿಡಿದನೆಂದು ಹೋದರೆ, ನುಗ್ಗು ಮಾಡುವ, ನುಸಿಯ ಮಾಡುವ, ಮಣ್ಣು ಮಾಡುವ, ನುಸಿಯ ಮಾಡುವ. ಕೂಡಲ ಸಂಗಮದೇವರ ನೆರೆ ನಂಬಿದನಾದರೆ, ಕಡೆಗೆ ತನ್ನಂತೆ ಮಾಡುವನು. ✓

೨. ಅರಿವನಯ್ಯ ಸಣ್ಣವಾಹನ್ನಕ್ಕೆ. ಒರಿವನಯ್ಯ ಬಣ್ಣಗಾಂಬ ನ್ನಕ್ಕೆ. ಅರೆದರೆ ಸಣ್ಣಗಾಗಿ, ಒರೆದರೆ ಬಣ್ಣ ಬಂದರೆ, ಕೂಡಲಸಂಗಮ ದೇವನೊಲಿದು ಸಲಹುವ.

೩. ದೇವನೊಳ್ಳಿದನೆಂದು ಮುಯ್ಯನಲು ಬೇಡ. ಕರಕಟೆ ಕಾಡಿಹ ನೊಳ್ಳಿದನೇ? ಅಳಿಸುವ ನಗಿಸುವನೊಳ್ಳಿದನೇ? ಬೆಚ್ಚದೆ ಬೆದರದೆ, ತೊತ್ತು ಗೆಲಸವ ಮಾಡಲು, ತನ್ನ ನೊಚ್ಚತ ತಾನೀವ ಕೂಡಲಸಂಗಮದೇವಾ.

೪. ಹಾವಸಿಗಲ್ಲ ಮೆಟ್ಟಿ, ಹರಿದು ಗೊತ್ತು ಮುಟ್ಟಬಾರದಯ್ಯ. ನುಡಿದಂತೆ ನಡೆಯಲು ಬಾರದಯ್ಯ. ಕೂಡಲಸಂಗನ ಶರಣರ ಭಕ್ತಿ ಬಾಳ ಬಾಯಿ ಧಾರೆ.

೫. ಭಕ್ತಿ ಎಂಬುದ ಮಾಡಬಾರದು. ಕರಗಸದಂತೆ ಹೋಗುತ್ತ ಕೊಯ್ಪುದು, ಬರುತ್ತ ಕೊಯ್ಪುದು. ಘಟಿಸರ್ಪನಲ್ಲಿ ಕೈದುಡುಕಿದರೆ, ಹಿಡಿವುದು ಮಾಬುದೇ ಕೂಡಲಸಂಗಮದೇವಾ?

೬. ಮಾತಿನ ಮಾಲೆಯಲ್ಲಪ್ಪದೇ ಭಕ್ತಿ? ಮಾಡಿ ಸವಿಯದನ್ನಕ್ಕರ, ಮನ ಸವಿಯದನ್ನಕ್ಕರ, ಧನ ಸವಿಯದನ್ನಕ್ಕರ, ಅಪ್ಪದೇ ಭಕ್ತಿ? ಕೂಡಲ ಸಂಗಮದೇವನೊಲಿದರೆ, ಸರಸವಾಡುವನು. ಸೈರಿಸದನ್ನಕ್ಕ ಅಪ್ಪದೇ ಭಕ್ತಿ?

೭. ಮನದೊಡೆಯ ಮನವ ನೋಡಿದನೆಂದು, ನಾಲ್ಕು ದೆಸೆಯಲ್ಲಿ ಭಯವನೊಡ್ಡಿದರೆ ಹೆದರಿ ಹಿಮ್ಮೆಟ್ಟಿದರು. ಮನವೇ ಕಳವಳಗೊಳ್ಳದೆ, ಸಂಚಲನನಳಿದು, ಅತಿ ಕಲವಂತನಾದೆಯಾದೊಡೆ, ಅಘಹರ ಅಖಂಡೇ ಶ್ವರನು ನಸುನಗುತ ಬಂದು ಎತ್ತಿಕೊಂಡು ಮುದ್ದಾಡಿ, ತನ್ನೊಳಗಿಂಬಿ ಟ್ಟುಗೊಂಬನು, ಕೇಳಾ ಎಲೆ ಮನವೇ.



೮. ಕಿಡಿ ಕಿಡಿ ಕೆದರಿದರೆ, ಎನಗೆ ಹಸಿವು ತೃಪ್ತೆ ಆದಗಿತೆಂಬೆನು. ಮುಗಿಲು ಹರಿದು ಬಿದ್ದರೆ, ಎನಗೆ ಮಜ್ಜನಕ್ಕಿರಿದರಿಂಬೆನು. ಗಿರಿ ಮೇಲೆ ಬಿದ್ದರೆ, ಎನಗೆ ಪುಷ್ಪವೆಂಬೆನು. ಚನ್ನಮಲ್ಲಿಕಾರ್ಜುನಯ್ಯ, ಶಿರ ಹರಿದು ಬಿದ್ದಡೆ, ಪ್ರಾಣ ನಿಮಗರ್ಪಿತವೆಂಬೆನು.

೯. ಆರು ಇಲ್ಲದವಳೆಂದು ಅಳಿಗೊಳಲು ಬೇಡ ಕಂಡಯ್ಯ. ಏನು ಮಾಡಿದಡೂ, ನಾನಂಜುವಳಲ್ಲ. ತರಗೆಲೆಯ ಮೆಲ್ಲಿದ್ದು ನಾನಿಹೆನು. ಸುರಿಗೆಯ ಮೇಲೊರಗಿ ನಾನಿಹೆನು. ಚನ್ನಮಲ್ಲಿಕಾರ್ಜುನಯ್ಯ ಕರಕೆಡೆ ನೋಡಿದಡೆ ಒಡಲನು ಪ್ರಾಣವನು ನಿಮಗೊಪ್ಪಿಸಿ ಶುದ್ಧಳಹೆನು.

೧೦. ಹುಟ್ಟಿದ ಯೋನಿಯಲ್ಲಿ ಹುಟ್ಟಿಸಿ, ಬಾರದ ಭವಂಗಳಲ್ಲಿ ಬರಿಸಿ, ಉಣ್ಣಿದ ಉಟವನುಣಿಸಿ, ವಿಧಿಗೊಳಗಾಗಿಸುವ ಕೇಳಿರಣ್ಣ. ತನ್ನವರೆಂದರೆ, ಮನ್ನಿಸುವನೇ ಶಿವನು? ಹತ್ತಿರಿದ್ ಭೃಂಗಿಯ ಚರ್ಮವ ಕೆತ್ತಿಡಾಡಿಸಿದನು. ಮತ್ತೆ ಕೆಲಂಬರ ಬಲ್ಲನೇ? ಇದನರಿತು ಬಿಡದಿರು. ಚನ್ನಮಲ್ಲಿಕಾರ್ಜುನನಿಂತಹ ಸಿತಗನವ್ವ.

೧೧. ಹರ ತನ್ನ ಭಕ್ತರ ತಿರಿವಂತೆ ಮಾಡುವ. ಒರೆದು ನೋಡುವ ಸುವರ್ಣದ ಚಿನ್ನದಂತೆ. ಅರಿದು ನೋಡುವ ಚಂದನದಂತೆ. ಅರಿದು ನೋಡುವ ಕಬ್ಬಿನ ಕೋಲಿನಂತೆ. ಬೆಸರವೆ ಬೆಚ್ಚವೆ ಇದ್ದಡೆ ಕರವಿಡಿದೆ ತ್ರಿಗೊಂಬ ನಮ್ಮ ರಾಮನಾಥನು.

೧೨. ನಿಧಾನವ ನೆಗೆವೆನೆಂದು ಹೋದರೆ, ವಿಘ್ನಬಸ್ತುವು ಮಾಬುದೇ ಆಯ್ತು? ಸದಾಶಿವನ ಪೂಜಿಸುವೆನೆಂದು ಹೋದಡೆ, ತರುಬಿ ಹಿಡಿದವಯ್ಯ ಸಕಲ ವಿಪತ್ತುಗಳು. ಎದೆ ಭಂಗವಿಲ್ಲವೆ ನಿಲಬಲ್ಲಡೆ, ಸದಮಲಸುಖವ ನೀವ, ನಮ್ಮ ಕೂಡಲ ಚನ್ನಸಂಗಮದೇವರು.

೧೩. ರುಜೆರೋಗಂಗಳು ಲಿಂಗದೇಹಿಗಳೆಂಬರ ಸೋಂಕೆವಲ್ಲಿ, ಅಂಗ ದಿಚ್ಚೆಯನರಿದು ನರಳಿದಲ್ಲಿ, ಲಿಂಗದ ಚಿತ್ತವೆತ್ತ ಹೋಯಿತ್ತು? ಪಂಚಾಕ್ಷರಿ ಪ್ರಣವ ನಷ್ಟವಾಯಿತ್ತು. ಅರ್ಚನೆ ಮಾಡೆ ಕೆಟ್ಟಿತ್ತು. ಕೃತಕದ ನೇಮ ನಷ್ಟವಾಯಿತ್ತು. ಇಂತಿವರ ಲಿಂಗದೇಹಿಗಳೆಂದರೆ ಲಿಂಗ ಸಂಗಿ ಗಳೊಪ್ಪುವರೇ? ಈ ಗುಣ ಸಂಗನಬಸವಣ್ಣಿಗೆ ದೂರ. ಬಸವಣ್ಣ ಪ್ರಿಯ ವಿಶ್ವಕರ್ಮಟಕ್ಕೆ ಕಾಳಿಕಾವಿಮಲರಾಜೇಶ್ವರ ಲಿಂಗಕ್ಕೆ ದೂರ.

೧೪. ಒಣಗಿಸಿ ಎನ್ನು ಘಣಘಣಲೆಯ ಮಾಡಿದಡೆಯೂ, ಹರಣವುಳ್ಳನ್ನಕ್ಕೆ ನಿಮ್ಮ ಚರಣವ ನೆನೆವುದೆ' ಮಾಣೆ ಮಾಣೆ. ಶರಣೆಂಬುದೆ ಮಾಣೆ, ಮಾಣೆ. ಕೂಡಲ ಸಂಗಮದೇವಯ್ಯ, ಎನ್ನು ಹೆಣದ ಮೇಲೆ ಕಂಚೆಟ್ಟುಂಡೊಡೆಯೂ, ಮಾಣೆ ಮಾಣೆ.

೧೫. ಅರ್ಥವನರ್ಥವ ಮಾಡಿ, ಕೊಳಾಹಳಂಗೈವುತ್ತಿರಲಿ. ಹುಟ್ಟಿದ ಮಕ್ಕಳ ನವಬುಂಡವ ಮಾಡಿ ಕಡಿವುತ್ತಿರಲಿ. ಮುಟ್ಟಿದ ಪ್ರೀಯ ಕಣ್ಣು ಮುಂದೆ ಅಭಿಮಾನಂಗೊಂಡು ನೆರೆವುತ್ತಿರಲಿ. ಇಂತಿವೆಲ್ಲವು ಹೊರಗಣವು. ಇನ್ನೆನ್ನ ಅಂಗದ ಮೇಲೆ ಬರಲಿ. ಇಕ್ಕುವ ಶೂಲ ಪ್ರಾಪ್ತಿಯಾಗಲಿ. ಹಿಡಿಬುಂಡವ ಮಾಡಿ ಕಡಿವುತ್ತಿರಲಿ. ಮತ್ತೆಯೂ ಲಿಂಗಾರಾಧನೆಯ ಮಾಡುವೆ, ಜಂಗಮಾರಾಧನೆಯ ಮಾಡುವೆ, ಪ್ರಸಾದಕ್ಕೆ ತಪ್ಪೆ. ಇಂತಪ್ಪ ಭಾಷೆ ಕಿಂಚಿತ್ತು ಹುಸಿಯಾದಡೆ, ನೀನಂಸೇ ಮೂಗ ಕೊಯ್ಯಿ ಕೂಡಲಸಂಗಮದೇವಾ.

೧೬. ಸರ್ವಸಂಗ ಪರಿತ್ಯಾಗಿ ಎಂದಡೆ ಭೋಗಕ್ಕೆರಗಿಸುವೆ. ಪಾಕ ನೇಮಿ ಎಂದಡೆ, ಪದ್ರಸಾನ್ನಕ್ಕೆರಗಿಸುವೆ. ಮೌನವೃತ್ತಿ ಎಂದಡೆ ಸನ್ನೆಯಲ್ಲಿ ಬೇಡಿಸುವೆ. ಬ್ರಹ್ಮಚಾರಿ ಎಂದಡೆ, ಅಂಗನೆಯರಿಗೆರಗಿಸುವೆ. ಸಕಳೇಶ್ವರ ದೇವಾ ಎನ್ನು ಅಳಿನಾಡಿ ಕಾಡುವೆ.

೧೭. ಕಂಟಕ ಬಂದಲ್ಲಿ ಸಂತೈಸಿಕೊಂಡು, ಆತ್ಮನ ಸಂಚಲಿಸದೆ. ನಿಷ್ಕೆಯಿಂದ ದೃಷ್ಟವ ಕಾಂಬುದು, ಶ್ರದ್ಧೆ ಸದ್ಭಕ್ತನ ಇರವು. ವೃಥಾಳಾಪನದಿಂದ ನಿಂದೆ ದುರ್ಜನ ಬಂದಲ್ಲಿ ಅಂಗವ ಬಂಧಿಸದೆ ನಿಜಾತ್ಮನ ಸಂದೇಹಕ್ಕೆಕ್ಕದೆ, ಸಂದು ಸಂಶಯವಿಲ್ಲದೆ ಪರಮಾನಂದನಾಗಿ ಬಂಧಮೋಕ್ಷಗಳ ಹರಿದಿಪ್ಪುದು ಸರ್ವಾಂಗಲಿಂಗಿಯ ಇರವು. ಅದು ಕರಿಗೊಂಡು ಎಡೆದಿರಹಿಲ್ಲದೆ ಪರಿಪೂರ್ಣನಾಗಿಪ್ಪುದು ಪರಮ ವಿರಕ್ತನ ಪರಿ, ಕಾಲಕರ್ಮವಿರಹಿತ ತ್ರಿಪುರಾಂತಕ ಲಿಂಗದೊಳಗಾದವನ ಇರವು.

೧೮. ಜಗದಗಲ ಕಲ್ಲು ನೆಲಕ್ಕೆ ಬಿದ್ದರೆ, ಕೆಲಕ್ಕೆ ಸಾರುವದೆಂತು? ನಗುತ್ತಲು ತಲ್ಲಣಿಸದೆ ಶಿವ ಶರಣೆನುತ್ತಿಹುದು. ನಗುತ್ತಲು ತಲ್ಲಣಿಸದೆ ಹರ ಶರಣೆನುತ್ತಿಹುದು. ಸಕಳೇಶ್ವರದೇವ ವಿಮುಖನಾದಡೆ ನೆನಹೆಂಬಲಿಗಿಂದ ಕೈಮಾಡುತ್ತಿಹುದು.

## ನಿನ್ನ ಕರ್ತವ್ಯಗಳಲ್ಲಿ ಧೈರ್ಯವುಳ್ಳವನಾಗಿರು.

೧. ಎನಿಸಿಸೆಂದಡೆಯೂ ನಾ ಧೃತಿಗೆಡೆನಯ್ಯ. ಎಲುದೋರಿದ ಡೆಯೂ, ನರ ಹರಿದಡೆಯೂ, ಕರುಳು ಕುಪ್ಪಳಿಸಿದಡೆಯೂ, ನಾ ಧೃತಿ ಗೆಡೆನೆಯ್ಯ. ಸಿರ ಹರಿದು, ಅಟ್ಟಿ ನೆಲಕ್ಕೆ ಬಿದ್ದಡೆಯೂ, ನಾಲಿಗೆ 'ಸಂಗ ಶರಣು' ಎನುತಿಸ್ಪುದಯ್ಯ.

೨. ಮುನ್ನಿನ ಕಲಿವೀರರು ಕಾದಿದ ರಣಗಳನು ಪರಿ ಪರಿ ಬಣ್ಣಿಸಿ ಹೇಳಬಹುದಲ್ಲದೆ, ಆ ದಳವಿದಿರಾದಲ್ಲಿ ಬಿಂದುಚ್ಚರಿಸಿ ಕಾದಿ ತೋರಲು ಬಾರದು. ಮುನ್ನಿನ ಪುರುಷ ವ್ರತಿಯರು ಒಲಿಸಿದ ಆಯತನ ಪರಿ ಪರಿಯಲಿ ಬಣ್ಣಿಸಿ ಹೇಳಬಹುದಲ್ಲದೆ, ಪುರುಷ ನಿರ್ವಾಣಕ್ಕೂವನ್ನಿಯ ಹೊಕ್ಕು ತೋರಲುಬಾರದು. ಮುನ್ನಿನ ಪುರಾತನರೆಲ್ಲರು, ತನು ಮನ ಧನವ ನಿತ್ತು ಮಾಡಿ ನೀಡಿ ಲಿಂಗವ ಕೂಡಿದ ಪರಿಗಳನು ಅನುಭಾವದಲಭೈಸಿ ಹೇಳಬಹುದಲ್ಲದೆ, ಮಾಡಿ ನೀಡಿ ತೋರಲುಬಾರದು. ಇಂತೀ ಆರಿವು ಬಿರಿದಿನ ಬಂಟರು ಪುರುಷವ್ರತಿಗಳು ಪುರಾತನರ ಬರಿಯ ಮಾತನಾಡಿ ಹೊರಗೆ ಮೆರೆವರಲ್ಲ. ಪರಿಕ್ಷೆಯುಂಟಾಗಿದ್ದರೆ, ಒಳಗಣವರ ಹೆಸರು ವಿಡಿದು ಪರಿಸರಿಯಲ್ಲಿ ಹೊಗಳುವರು. ಶರೀರಾರ್ಥ ಪ್ರಾಣವ ಗುರುಲಿಂಗಜಂಗಮಕ್ಕೆ ಪರಿಕ್ಷೆಯುಂಟಾಗಿಯೇ, ಆತ ಮಹೇಶ್ವರ ಪುರಾತನರ ವಳಿ ಎಂಬೆ. ಪರಮ ಬಂಧುಗಳು ಆತನ ನೆನೆದು ಬದುಕುವರು. ಇಂತೀ ಅನುಭಾವದ ಓದಿನ ಅಕ್ಷರಾಭ್ಯಾಸವ ಸಾಧಿಸಿ, ತರ್ಕಿಸಿ ನಿಂದಿಸಲಾಗದು. ಕೂಡಲಸಂಗನ ಶರಣರಿಗಲ್ಲದೆ ಅನುಭಾವವಿಲ್ಲ.

೩. ಅಂಕ ಕಂಡ ಕೋಲಾಸೆ ಮತ್ತೇಕಯ್ಯ? ಲೆಂಕ ಕಂಡ ಪ್ರಾಣಿ ದಾಸೆ ಮತ್ತೇಕಯ್ಯ? ಭಕ್ತಿಯ ಕಂಡಾತಂಗೆ ತನುಮನಧನದಾಸೆ ಮತ್ತೇಕೆ? ನಿಮ್ಮಂಕೆಗೆ ಯುಂಕೆಗೆ ಶಂಕಿಸಿದನಾದಡೆ ಎನ್ನ ಲೆಂಕತನಕ್ಕೆ ಹಾನಿ ಕೂಡಲ ಸಂಗಮದೇವಾ.

೪. ಅಟ್ಟಿಟ್ಟಿಕೆಯ ಮಾತನಾಡಲದೇಕೊ? ಮುಟ್ಟಿ ಬಂದುದಕ್ಕುಂಜಲದೇಕೊ? ಕಾದಿದಲ್ಲದೆ ಮಾಣೆನು. ಓಡಿದರೆ ಭಂಗ ಹಿಂಗದಯ್ಯ. ಕೂಡಲಸಂಗಮದೇವಾ, ಎನ್ನ ಭಂಗ ನಿಮ್ಮದಾಗಿ.

೫. ನೀನಿರಿಸಿದ ಮನದಲ್ಲಿ ನಾನಂಜೆನಯ್ಯ, ಮನವು ಮಹಾಘನಕ್ಕೆ ಶರಣುವೊಕ್ಕದಾಗಿ. ನೀನಿರಿಸಿದ ಧನದಲ್ಲಿ ನಾನಂಜೆನಯ್ಯ, ಧನವು ಸತಿ

ಸುತ ಮಾತಾ ಪಿತರಿಗೆ ಹೋಗದಾಗಿ. ನೀನಿರಿಸಿದ ತನುವಿನಲ್ಲಿ ನಾನಂಜೆ ನಯ್ಯ, ತನು ಸರ್ವಾಪಿತನಾದಲ್ಲಿ, ನಿಯತ ಪ್ರಸಾದಭೋಗೋಪಭೋಗಿಯಾಗಿ. ಇದು ಕಾರಣ, ವೀರ ಧೀರ ಸವಗ್ರನಾಗಿ, ನಿಮಗಾನಂಜೆ ನಯ್ಯ, ಕೂಡಲಸಂಗಮದೇವಾ.

೬. ಕಾಯದ ಕಳವಳಕಂಜಿ ಕಾಯಯ್ಯ ಎನ್ನೆನು. ಜೀವನೋಪಾಯಕ್ಕಂಜಿ ಈಯಯ್ಯ ಎನ್ನೆನು. “ಯದ್ಭವಂ-ತದ್ಭವತಿ” ಉರಿ ಬರಲಿ, ಸಿರಿ ಬರಲಿ, ಬೇಕು ಬೇಡೆನ್ನನಯ್ಯ. ಅನು ನಿಮ್ಮ ಹಾರೆನು. ಮಾನವರ ಬೇಡೆನು. ಆಣೆ, ನಿಮ್ಮಾಣೆಯಯ್ಯ. ಕೂಡಲಸಂಗಮದೇವಾ.

೭. ನಾಕೆ ಬಪ್ಪದು ನಮಗಿಂದೇ ಬರಲಿ. ಇದಕಾರಂಜುವರು? ಇದಕಾರಂಜುವರು? “ಜಾತಸ್ಯ ಮರಣಂ ಧೃವಂ” ಎಂದುದಾಗಿ, ನಮ್ಮ ಕೂಡಲಸಂಗಮದೇವ ಬರೆವ. ಬರಹವ ತಪ್ಪಿಸುವರೆ, ಹರಿಬ್ರಹ್ಮಾದಿಗಳವಲ್ಲ.

೮. ಅಂಜೆದರೆ ಮಾಣದು. ಅಳುಕಿದರೆ ಮಾಣದು. ವಪ್ರ ಪಂಜ ರಮೋಗಿದ್ದಡೂ ಮಾಣದು. ತಪ್ಪದಯ್ಯ ಲಲಾಟ ಲಖಿತ. ಕಕ್ಕುಲಿತ ಬಟ್ಟರೆ, ಆಗದು ನೋಡಯ್ಯ. ಧೃತಿಗೆಟ್ಟು, ಮನ ಧಾತುಗೆಟ್ಟರೆ, ಬಪ್ಪದು ತಪ್ಪದು ಕೂಡಲಸಂಗಮದೇವಾ.

೯. ಹುಟ್ಟಿದ ಬಳಿಕ ಕೊಟ್ಟ ಭೋಗಂಗಳ ತಪ್ಪಿಸಿಹೆನೆಂದರೆ, ತಪ್ಪದು ನೋಡಯ್ಯ. ಎನಗಿನ್ನೆಂತೋ. ಎನಗಿನ್ನೆಂತೋ, ಎಂದು ಚಿಂತಿ ಸಜೇಡ. “ನಾಭುಕ್ತಂ ಪ್ರೇಯತೇ ಕರ್ಮಕಲ್ಪ ಕೋಟಿಕಪೈರಸಿ” ಎಂಬ ಶ್ಲೋಕ ತಪ್ಪದು, ಕೂಡಲಸಂಗಮದೇವಾ.

೧೦. ಪುಣ್ಯಪಾಪವಿಲ್ಲಾಗಿ, ಯಮನ ಹಂಗಿಲ್ಲ. ಬಂದುದನುಂಬು ದಾಗಿ, ಮಾನವರ ಹಂಗಿಲ್ಲ. ಭವಗೆಟ್ಟವನಾಗಿ, ದೈವದ ಹಂಗಿಲ್ಲ. ಸತ್ಯ ಜ್ಞಾನಾನಂದವೇ ತಾನಾಗಿ, ಇನ್ನಾರ ಹಂಗಿಲ್ಲದಾತ ಗುಹೇಶ್ವರನಲ್ಲಯ್ಯ ನೊಬ್ಬನೇ.

೧೧. ಸತ್ತ ಶವ ಕಿಚ್ಚಬಲ್ಲುದೇ? ನಿಷ್ಪೆನಿಟ್ಟಿರಗಾಗಿ, ಕರ್ಮಸ್ವರೂಪ ಮರ್ತ್ಯರ ಹಂಗು ಬಲ್ಲುದೇ? ತೊಟ್ಟು ಬಿಟ್ಟು ಹಣ್ಣು ಮತ್ತೆ ಹತ್ತುವದೇ? ಚಿಕ್ಕಯ್ಯ ಪ್ರಿಯ ಸಿದ್ಧಲಿಂಗ ಇಲ್ಲ ಇಲ್ಲ, ನಿಲ್ಲು, ಮಾಣು.

೧೨. ಹುಲಿಯ ಹಾಲು ಹುಲಿಗಲ್ಲದೆ, ಹೊಲದ ಹುಲ್ಲಿಗೆ ಉಣ್ಣ ಬಾರದು. ಕಲಿಯ ಕಾಲತೊಡರು ಕಲಿತನದಾಳಿಗಲ್ಲದೆ ಇಕ್ಕುಬಾರದು.



ಶಿವನೊಡತಣದ ಬಿರಿದು ಇಹಪರ ವೀರಂಗಳ್ಲದೆ, ನುಡಿಯಬಾರದು. ಅಳಿ ಮನದ ಭಕ್ತಿಯವರ ಮೂಗ ಹಲ್ಲುದೋರಿ ಕೊಯ್ವನಯ್ಯ, ಕೂಡಲಸಂಗ ಮದೇವಾ.

೧೩. ಕಳಹೋದರೆ. ಕನ್ನದುಳಯ ಹಿಡಿವೆ. ಬಂದಿವಿಡಿದರೆ, ನಿಮ್ಮಿಂದ ಮುಂದೆ ನಡೆವೆ. ಮನ ಭೀತಿ ಮನ ಶಂಕೆಗೊಂಡೆನಾದರೆ, ನಿಮ್ಮಾಣೆ, ನಿಮ್ಮ ಪುರಾತನರಾಣೆ. ಅಳ್ಳರ ನಡೆ ಸದಾಚಾರವೆನ್ನದಿದ್ಡೆ, ಕಟ್ಟುಳು ಶಿಷ್ಟತನಕ್ಕೆ ಹೋಹ ಕಷ್ಟವ ನೋಡಾ, ಕೂಡಲಸಂಗಮದೇವಾ.

೧೪. ಅರಿಬಿರಿದು ನುಡಿವರು ಕೇಳಿರೋ. ಕೆರಳಿಕೆಯ ನುಡಿವರು. ನೆರೆದ ಮಂದಿಯ ಕಂಡುಬ್ಬವರು, ಕೊಬ್ಬವರು. ನಿರುತದ ಕಾಳಗವೆಂದಡೆ, ಬಿರಿದು ಬಿಸಾಡುವರು. ಅರೆ ಭಕ್ತಿಯ ಮಾಡಿ ನೆರೆಭಕ್ತನೆಂದರೆ, ಎಂತು ಮೆಚ್ಚುವನಯ್ಯ ನಮ್ಮ ದೇವರಾಯ ಸೊಡ್ಡಳಾ?

೧೫. ಹೇಡಿ ಬಿರಿದು ಕಟ್ಟಿದಡೆ, ಕಲಿಯಪ್ಪನೇ? ಒರೆಯ ಬಿಚ್ಚಿ ಇರಿಯದಿದ್ಡೆ, ಲೋಕ ಮೆಚ್ಚುವದೇ? ಚಲ್ಲಣವನುಟ್ಟು, ಗರುಡಿಯ ಕಟ್ಟಿ, ಸಾಧನೆಯ ಮಾಡುವನಂತೆ, ತನ್ನ ತಪ್ಪಿಸಿಕೊಂಡೊಡೆ, ಶಿವನು ಮೆಚ್ಚುವನೇ? ಅರಿಯದವರಿಗೆ ಒಳ್ಳೇ ಹೆಡೆ ಎತ್ತಿ ತೋರಿದಂತೆ, ಬೊಳ್ಳೆ ಗನ ಭಕ್ತಿ ಕೂಡಲಸಂಗಮದೇವಾ.

೧೬. ಎಲ್ಲರೂ ವೀರರು, ಎಲ್ಲರೂ ಧೀರರು, ಎಲ್ಲರೂ ಮಹಿಮರು, ಎಲ್ಲರೂ ಪ್ರಮಥರು. ಕಾಳಗದ ಮುಖದಲ್ಲಿ ಕಾಣಬಹುದು. ಓಡುವ ಮುಖದಲ್ಲಿ ಕಾಣಬಾರದು. ನಮ್ಮ ಕೂಡಲಸಂಗನ ಶರಣರು ಧೀರರು, ಉಳಿದವರೆಲ್ಲ ಅಧೀರರು.

೧೭. ಕರ್ಮವೆಂಬ ಅಂಕದೊಡನೆ ತೊಡರಿದೆ. ಬಿನ್ನಪವ ಅವ ಧಾರು, ನಿಮ್ಮಾಳನ ಭಾಷೆಯ. ಕಡೆಗಳಕ್ಕೆ ನೂಂಕುವೆ. ಕೆಡುಹುವೆ ನಂಕವ. ಕರೆದಡೋಸರಿಸಿದರೆ, ನಿಮ್ಮಾಳಲ್ಲ. ಶಿವಶರಣೆಂಬ ದಂಡ ನೊಡ್ಡಿ, ಗಣಮೇಳಾಪವೆಂಬಲಗಿನಲ್ಲಿರಿವೆ, ಕೂಡಲಸಂಗಮದೇವಾ.

೧೮. ಅಡುವ ವರ್ಣನೆಯ ಕೇಳಿ, ಮರುಳಾಗುವಾತನಲ್ಲ ಮಡಿ ವಾಳಯ್ಯನು. ಗಂಗೆವಾಳುಕ ಸಮ ರುದ್ರರು. ರುದ್ರಗಣಂಗಳು ಬಂದರೆ, ಹೆದರುವನಲ್ಲ, ಹೆದರಿ ಓಡುವಾತನಲ್ಲ. ಕರೆದು ನೀ ರಣರಂಗ ಮಾಡದಿದ್ದರೆ, ನಿನಗೆ ಕಲಿದೇವರ ಪಾದದಾಣೆ, ಚಂದ್ರಮೌಳೀ.

೧೯. ಜೊಳ್ಳುವಾಳಿಯವ ನಾನಲ್ಲಯ್ಯ. ನಿಮ್ಮ ವೇಳೆಯಾಳಯ್ಯ. ಹಾಳುಗೆಟ್ಟೋಡುವ ಆಳು ನಾನಲ್ಲಯ್ಯ. ಕೇಳು ಕೂಡಲ ಸಂಗಮ ದೇವಾ ಮರಣವೇ ಮಹಾನವಮಿ ಎನಗೆ.

೨೦. ಅಡಿಗಡಿಗೆ ಬಂದು ಅಡರುತ್ತಿಪ್ಪ ಕಡುಭಲ ನಿನಗೆ ಬೇಡ, ಕಂಡೆಯಾ. ಮೃಡನೇ, ಎನ್ನೊಡನೆ ತೊಡರಿ, ನೀನು ಸಸಿನೆ ಹೋಗಿ ಲರಿಯಾ. ಅದು ಹೇಗೆಂದಡೆ, ನಾನು ನಿನಗಂಜುವನಲ್ಲ. ಗಾಸಿಯಾ ಗಬೇಡ, ಕಂಡೆಯಾ. ಹರಹರಾ ಶಂಕರಾ, ಎನ್ನ ನೇಮಕ್ಕೆ ಅಡ್ಡಬಾ ರದಿರು. ಒಡವೆ ಸವಿದಡೆ ಒಡಲನೊಡ್ಡುವೆ. ಕಡಗಿ ನೋಡುವಡೊಮ್ಮೆ ಬಡವನ ಕಯ್ಯ ಕಡುಹ ನೋಡೆನ್ನೊಡೆಯ ಸಂಗಯ್ಯಪ್ರಿಯಬಂಕೇ ಶ್ವರಾ.

೨೧. ಕಟ್ಟಿವೆನೊರೆಯ. ಬಿಟ್ಟಿ ಜನ್ನಿಗೆಯ. ನೆರೆಮುಟ್ಟಿ ಬಂದಿರಿ ದಡೆ, ಓಸರಿಸುವನಲ್ಲ. ಓಡದಿರು, ಓಡದಿರು. ನಿಮ್ಮ ಶರಣರ ಮನೆಯ ಬಿರಿದಿನ ಅಂಕೆಕಾರ, ಓಡದಿರು, ಓಡದಿರು. ಎಲೆ ದೇವಾ, ಎಲೆಲೆ ಸ್ವಾಮಿ, ಎಲೆಲೆ ಹಂದೆ, ಓಡದಿರು, ಓಡದಿರು, ಗುಹೇಶ್ವರಾ.

೨೨. ಓಡುವಾತ ಲೆಂಕನಲ್ಲ, ಬೇಡುವಾತ ಭಕ್ತನಲ್ಲ. ಓಡ ಲಾಗದು ಲೆಂಕನು. ಬೇಡಲಾಗದು ಭಕ್ತನು. ಓಡೆನಯ್ಯ, ಬೇಡೆನಯ್ಯ, ಕೂಡಲಸಂಗಮದೇವಾ.

೨೩. ತನ್ನವರೆನ್ನಬಾರದು. ತನ್ನ ಬಂಧುಗಳೆನ್ನಬಾರದು. ತನ ಗನ್ನರೆನ್ನಬಾರದು. ತಮ್ಮ ತಮ್ಮ ಮನಕ್ಕೆ ಮನವೇ ಸಾಕ್ಷಿ ಮನಕ್ಕೆ ಮಹಾದೇವ ಕಪಿಲಸಿದ್ಧಮಲ್ಲಿಕಾರ್ಜುನನೇ ಸಾಕ್ಷಿ ಬಿಲ್ಲೇಶಯ್ಯ.

೨೪. ಹುಲ್ಲ ಮನುಷ್ಯನ ಕೆಡು ಹುಲ್ಲೆ ಬೆದರುವಂತೆ ಇಲ್ಲದ ಶಂಕೆಯನುಂಟೆಂಬನ್ನಕ್ಕ ಆದಲ್ಲಿಯೇ ರೂಪಾಯಿತ್ತು, ಹೇಡಿಗಳನೇಡಿಸಿ ಕಾಡಿತ್ತು ಸಿಮ್ಮಲಿಗೆಯ ಚನ್ನರಾಮನೆಂಬ ಭವದ ಗಸಣೆ.

---

## ಬಡತನದಲ್ಲಿ ಧೈರ್ಯಗುಂದಬೇಡ.

೧. ಮನೆ ನೋಡಾ, ಬಡವರ ಮನೆ. ಮನ ನೋಡಾ, ಘನ. ಸೋಂಕಿನಲ್ಲಿ ಶುಚಿ. ಸರ್ವಾಂಗ ಕಲಿ. ಪಸಾರಕ್ಕನುಕೂಲವಿಲ್ಲ. ಬಂದ ತತ್ವಾಲಕ್ಕುಂಟು. ಕೂಡಲಸಂಗನ ಶರಣರು ಸ್ವತಂತ್ರರು, ಭೀರರು.

೨. ಅಂಗಕ್ಕೆ ಬಡತನವಲ್ಲದೆ, ಮನಕ್ಕೆ ಬಡತನ ಉಂಟೇ? ಬೆಟ್ಟ ಬಲ್ಲಿತ್ತೆಂದರೆ, ಉಳಿಯ ಮೊನೆಯಲ್ಲಿ ಬಡತನವುಳ್ಳದೆ, ಒಡೆಯದೆ? ಘನಶಿವಭಕ್ತರಿಗೆ ಬಡತನವಿಲ್ಲ. ಸತ್ಯರಿಗೆ ದುಷ್ಪರ್ವವಿಲ್ಲ. ಎನಗೆ ಮಾರಯ್ಯಪ್ಪಿಯ ಅಮುಳೇಶ್ವರಲಿಂಗವು ಫಣ್ಣಕ್ಕರ, ನನಗಾರ ಹಂಗಿಲ್ಲ.

೩. ಭಕ್ತಿ ವಿಶೇಷವ ಮಾಡ ವರೆ, ಹತ್ತು ಬೆರಳುಂಟು. ಹಾಸಿ ದುಡಿದರೆ, ತನಗುಂಟು, ತನ್ನ ಪ್ರಮಥರಿಗುಂಟು. ಮಾರಿ ತಂದೆಗಳಂತೆ ಎನಗೇಕಹುದಯ್ಯ? ರತ್ನದ ಸುಕೊಲೆಯನಿಕ್ಕಿ ಕಾಡಿತು, ಕೂಡಲಸಂಗಮದೇವ, ಶಿವಧೋ, ಶಿವಧೋ.

೪. ಭಕ್ತರಿಗೆ ಬಡತನ ಉಂಟೇ? ನಿತ್ಯರಿಗೆ ಮರಣ ಉಂಟೇ? ಭಕ್ತರು ಬಡವರೆಂದು, ಮತ್ತೊಂದ ಕೊಟ್ಟಿಹೆನೆಂದರೆ, ಮಾರಯ್ಯಪ್ಪಿಯ ಅಮುಳೇಶ್ವರಲಿಂಗವು ಸತ್ತೆಂದಿಗಲ್ಲದೆ, ಬಡತನವಿಲ್ಲ.

೫. ಕಾಣದುದನೆಲ್ಲ ಕಾಣಲಾರೆ, ನೋಡಾ. ಕೇಳದುದನೆಲ್ಲ ಕೇಳಲಾರೆನಯ್ಯ. ದ್ರೋಹವಿಲ್ಲ ಎನ್ನು ಶಿವನಲ್ಲ. ಸೀಮೆಯಯ್ಯ. ಒಲೆಯ ಮುಂದಿದ್ದು ಮಾಡದ ಕನಸ ಕಾಂಬವರನೊಲ್ಲನಯ್ಯ, ಕೂಡಲಸಂಗಮದೇವ.

೬. ಮನೆ ನೋಡಾ ಬಡವರು. ಮನೆ ನೋಡಾ, ಸಂಪನ್ನರು. ಧನ ನೋಡಾ ಬಡವರು. ಘನ ಮನ ಸಂಪನ್ನರು. ಕೂಡಲಸಂಗನ ಶರಣರು ಕರುಳಿಲ್ಲದ ಕಲಿಗಳು. ಅರಿಗೂ ಉಪಮಿಸಬಾರದು.

೭. ಅರಸರ ಮನೆಯಲ್ಲಿ ಅರಸಿಯಾಗಿಪ್ಪುದರಿಂದ, ಭಕ್ತರ ಮನೆಯಲ್ಲಿ ತೊತ್ತಾಗಿಪ್ಪುದು ಕರ ಲೇಸಯ್ಯ. ತಾರಾ ಅಗ್ಗವಡಿಯ, ನೀಡಾ ಪತ್ರಿಯ, ಲಿಂಗಕ್ಕೆ ಬೋನವ ಹಿಡಿಯಾ ಎಂಬರು. ನಮ್ಮ ಕೂಡಲಸಂಗನ ಮಹಾಮನೆಯಲ್ಲಿ ಒಕ್ಕದನುಣ್ಣಾ ತೊತ್ತೇ ಎಂಬರು.

೮. ಒಡದೋಡು ನನ್ನ ಮನೆಯಲ್ಲಿಲ್ಲದಂತೆ ಮಾಡಯ್ಯ. ಕೊಡು ದೇವ ಎನ್ನು ಕಯ್ಯಲೊಂದು ಕರಿಕೆಯ. “ವೃಡ ದೇವ ಶರಣು” ಎಂದು

ಭಿಕ್ಷಕ್ಕೆ ಹೋದರೆ, ಅಲ್ಲಿ “ನಡೆ ದೇವ” ಎಂದೆನಿಸೋ ಕೂಡಲಸಂಗಮ ದೇವ.

೯. ಮನೆಮನೆದಪ್ಪದೆ ಕೈಯ್ಯೊಡ್ಡಿ ಬೇಡುವಂತೆ ಮಾಡಯ್ಯ. ಬೇಡಿದರೆ ಇಕ್ಕದಂತೆ ಮಾಡಯ್ಯ. ಇಕ್ಕಿದರೆ ನೆಲಕ್ಕೆ ಬೀಳುವಂತೆ ಮಾಡಯ್ಯ. ನೆಲಕ್ಕೆ ಬಿದ್ದರೆ, ನಾನೆತ್ತಿಕೊಂಬುವದಕ್ಕೆ ಎನ್ನಿಲ್ಲದಂತೆ ಮಾಡಯ್ಯ, ಚನ್ನಮಲ್ಲಿಕಾರ್ಜುನಯ್ಯ

೧೦. ಎನಗಾರ, ಇಲ್ಲ. ಎನಗಾರು ಇಲ್ಲ, ಎಂಬರು. ಬಾಣನವ ನಾನು, ಮಯೂರನವ ನಾನು, ಕಾಳದಾಸನವ ನಾನು. ಕಕ್ಕಯ್ಯ ಹಿರಿಯಯ್ಯ. ಚಿಕ್ಕಯ್ಯ ಚನ್ನಯ್ಯ ಎತ್ತಿ ಮುದ್ದಾಡಿಸಿದರೆನ್ನ ಕೂಡಲಸಂಗಯ್ಯ.

೧೧. ಬಡವರ ಭೋಜನವ ಭೋಗಿಸಿದವ ಭವಾನೀ ಪುತ್ರ ನೋಡಯ್ಯ. ಕಡವರನೆಡೆಗೊಂಡವ ವಿಷ್ಣುವಿನ ವಂಶವವ ನೋಡಯ್ಯ. ಬಡವರ ಭೋಜನವವೃತಸೇವನೆ. ಕಡವರನವೃತ ಸುರಾಪಾನ ನೋಡಾ ಕಪಿಲಸಿದ್ಧಮಲ್ಲಿಕಾರ್ಜುನಾ.

ಲೋಕದ ಮಾತಿನ ಮೇಲೆ ಅವಲಂಬಿಸಬೇಡ.

೧. ಅಘಟಿತ ಶರಣರು ಜನಕ್ಕೆ ವಿರೋಧ. ಅಘಟಿತ ಶರಣರು ಮನಕ್ಕೆ ವಿರೋಧ. ಜನರಂತೆ ನಡಿಯರು, ಮನಸಂತೆ ನಡಿಯರು. ಗುಹೇಶ್ವರ ಲಿಂಗದಲ್ಲಿ ಶರಣರು ಸ್ವತಂತ್ರರಲ್ಲವೇ?

೨. ಕೀರ್ತಿಗೆ ಜಗಕ್ಕೆಂದು ಮಾಡುವಾತ ಭಕ್ತನೇ? ನಿಂದಿಸಿಹ ರೆಂದು, ಅಂಜಿಕೊಂಡಿಪ್ಪಾತ ತಪಸಿಯಲ್ಲ. ಜನಮೆಚ್ಚಬೇಕೆಂದು, ಮಾಡುವಾತ ಭಕ್ತನಲ್ಲ. ಇಚ್ಛೆಗೆ ನುಡಿವಾತ ವಿರಕ್ತನಲ್ಲ. ಇದರಚ್ಚುಗ ನಿಮಗೆ ನಾರಾಯಣ ಪ್ರಿಯ ರಾಮನಾಥ ಒಚ್ಚಿತ್ತು ನಿಮ್ಮನೊಲ್ಲ.

೩. ಆರು ಮುನಿದು ನಮ್ಮನೇನ ಮಾಡುವರು? ಊರು ಮುನಿದು ನಮ್ಮನೆಂತ ಮಾಡುವರು? ನಮ್ಮ ಕುನ್ನಿಗೆ ಕೂಸ ಕೊಡಬೇಡ! ನಮ್ಮ ಸೊಣಗಂಗಿ ತಳಿಗೆಯಲ್ಲಿಕ್ಕಬೇಡ! ಆನೆಯ ಮೇಲೆ ಹೋಹವನ ಶ್ವಾನ ಕಚ್ಚಬಲ್ಲದೇ? ನಮ್ಮ ಕೂಡಲಸಂಗಮದೇವರುಳ್ಳನ್ನಕ್ಕರ, ನಮಗೇ ನಯ್ಯ?



೪. ನೃಪಯ ನಿಷ್ಕರ. ದಯಾದಾಕ್ಷಿಣ್ಯಪರ ನಾನಲ್ಲ. ಲೋಕವಿ ರೋಧಿ. ಶರಣರಿಗೇಯೂ ಅಂಜುವವನಲ್ಲ, ಕೂಡಲಸಂಗಮದೇವರ ರಾಜ ತೇಜದೊಳಿಪ್ಪೆನಾಗಿ.

೫. ಆಯುಷ್ಯ ತೀರಿದಲ್ಲದೆ ಮರಣವಿಲ್ಲ. ಭಾಗ್ಯ ತೀರಿದಲ್ಲದೆ ದಾರಿ ದ್ರ್ಯವಿಲ್ಲ. ಅಂಜಲೇತಕೋ ಲೋಕವಿಗರ್ಭಣೆಗೆ? ಅಳುಕಲೇತಕೋ, ಕೂಡಲಸಂಗಮದೇವಾ, ನಿಮಗಾಳಾಗಿ?

೬. ಲೋಕದಂತೆ ಬಾರರು, ಲೋಕದಂತೆ ಇರರು, ಲೋಕದಂತೆ ಹೋಗರು, ನೋಡಯ್ಯ. ಪುಣ್ಯದಂತೆ ಬಪ್ಪರು, ಜ್ಞಾನದಂತೆ ಇಪ್ಪರು, ಮುಕ್ತಿಯಂತೆ ಹೋಹರು, ನೋಡಯ್ಯ. ಉರಿಲಿಂಗದೇವಾ, ನಿಮ್ಮ ಶರ ಣರು ಉಪಮಾತೀತರಾಗಿ, ಉಪಮಿಸಬಾರದು.

೭. ಒಬ್ಬರು ಉತ್ತಮನೆಂಬರು, ಒಬ್ಬರು ಮಧ್ಯಮನೆಂಬರು, ಒಬ್ಬರು ಕನಿಷ್ಠ ನಿಷ್ಕರಿ ಎಂಬರು. ಎಂದೊಡಾದರೇನು? ಯೋಗಿಗೆ ವಿನ ಯವು ಕಂಟಕವಲ್ಲದೆ, ಲೋಕಾರ್ಥಕ್ಕೂ ಪರಮಾರ್ಥಕ್ಕೂ ವಿರುದ್ಧ ಕಾಣಾ, ಮಹಾಲಿಂಗ ಗುರುಶಿವಸಿದ್ಧೇಶ್ವರ ಪ್ರಭುವೇ.

೮. ಉಂಡರೆ ಭೂತನೆಂಬರು. ಉಣದಿದ್ದರೆ ಚಾತಕನೆಂಬರು. ಭೋಗಿಸಿದರೆ ಕಾಮಿ ಎಂಬರು. ಭೋಗಿಸದಿದ್ದರೆ ಮುನ್ನ ಮಾಡಿದ ಕರ್ಮ ಎಂಬರು. ಊರೊಳಗಿದ್ದರೆ, ಸಂಸಾರಿ ಎಂಬರು. ಅಡವಿಯೊಳಗಿದ್ದರೆ, ಮೃಗಜಾತಿ ಎಂಬರು. ನಿದ್ರೆಗೈದರೆ ಜಡದೇಹಿ ಎಂಬರು. ಎದ್ದಿದ್ದರೆ ಚಕೋರನೆಂಬರು. ಇಂತೀ ಜನಮೆಚ್ಚಿ ನಡೆದವರ ಎಡದ ಪಾದದ ಕೆರು ಗುಣೆಯಲ್ಲಿ ಮನೆಮಾಡು, ಮನೆಮಾಡು ಎಂದಾತ ನಮ್ಮ ಅಂಬಿಗರ ಜೊಡೆಯನು.

೯. ಸರ್ವಸಂಗಪರಿತ್ಯಾಗ ಮಾಡಿದ ಶಿವಶರಣನ ಲೋಕದ ಸಂಸಾ ರಿಗಳೆಂತು ಮೆಚ್ಚುವರಯ್ಯ? ಊರೊಳಗಿದ್ದರೆ, ಸಂಸಾರಿ ಎಂಬರು, ಅಡ ವಿಯೊಳಗಿದ್ದರೆ, ಮೃಗನೆಂಬರು. ಹೊನ್ನ ಬಿಟ್ಟರೆ, ದರಿದ್ರನೆಂಬರು. ಹೆಣ್ಣ ಬಿಟ್ಟರೆ ನಪುಂಸಕನೆಂಬರು. ಪುಣ್ಯವ ಬಿಟ್ಟರೆ ಪೂರ್ವಕರ್ಮ ಎಂಬರು. ಮಾತನಾಡದಿದ್ದರೆ ಮೂಗನೊಬ್ಬರು. ಮಾತನಾಡಿದರೆ ಜ್ಞಾನಿಗೆ ಕಯ್ಯ ಮಾತೆಂಬರು. ನಿಜವನಾಡಿದರೆ ನಿಷ್ಕರಿ ಎಂಬರು. ಸಮತೆಯ ನುಡಿದರೆ, ಅಂಜುವನೆಂಬರು. ಇದು ಕಾರಣ ಕೂಡಲಚಿನ್ನಸಂಗಯ್ಯ, ನಿಮ್ಮ ಶರಣ ಲೋಕದಿಚ್ಛೆಯ ನುಡಿಯ, ಲೋಕದಿಚ್ಛೆಯ ನಡೆಯ.

## ವ್ರತನೇಮಗಳನ್ನು ಬಿಡಬೇಡ.

೧. ವ್ರತವೆಂಬುದು ನಾಯಕ ರತ್ನ. ವ್ರತವೆಂಬುದು ಸುಪ್ತಾಣೆಯ ಮುತ್ತು. ವ್ರತವೆಂಬುದು ಜೀವದ ಕಳೆ. ವ್ರತವೆಂಬುದು ಸುಯಿಧಾನ, ಸುಯಿಧಾನ, ಸುಯಿಧಾನ. ವ್ರತ ತಪ್ಪಲು, ಉರಿಲಿಂಗವೆದ್ದಿಗಳ ರಸ ಒಲ್ಲನವ್ವಾ.

೨. ಆವ ಕಾಯಕವಾದಡೂ, ಒಂದೇ ಕಾಯಕವಯ್ಯ. ಆವ ವ್ರತವಾದಡೂ, ಒಂದೇ ವ್ರತವಯ್ಯ. ಆಯ ತಪ್ಪಿದಡೆ, ಸಾವಿಲ್ಲ. ವ್ರತ ತಪ್ಪಿದಡೆ, ಕೂಡಲಿಲ್ಲ. ಕಾಕ ಪಿಕದಂತೆ ಎಡೆಯಾಡಲು, ನಾಯಕ ನರಕ ಗುಹೇಶ್ವರಲಿಂಗದಲ್ಲ.

೩. ವ್ರತ ತಪ್ಪಿದಾಗಳೇ ಇಷ್ಟಲಿಂಗದ ಕಳೆ ನಷ್ಟವವ್ವಾ. ಅವರು ಲಿಂಗವಿದ್ದ ಭವಿಗಳು. ಅದು ಹೇಗೆಂದಡೆ, ಪ್ರಾಣವಿಲ್ಲದ ದೇಹದಂತೆ. ಉರಿಲಿಂಗವೆದ್ದಿಗಳರಸ ಒಲ್ಲನಾಗಿ, ಒಲ್ಲೆನವ್ವಾ.

೪. ವ್ರತವನಾಶ್ರಯಿಸಿದ ಮೇಲೆ, ಹುಸಿ ಹೊಲೆ ಕಳವು ಪರದಾರ ಮಾಡುವನ್ನಬರ ವ್ರತಸ್ಥನಲ್ಲದೆ, ನೇಮಕ್ಕೆ ಸಲ್ಲ, ಅವಗಾಚಾರವಿಲ್ಲ. ಅವನು ರಾಜನೆಂದು ದ್ರವ್ಯದಾಸೆಗಾಗಿ, ಅವನ ಮನೆಯ ಹೊಕ್ಕು, ವಿಭೂತಿವೀಳೆಯ ಮೊದಲಾದ ಉಪಚಾರಕ್ಕೊಳಗಾದವ ಸತ್ತ ಕುಕ್ಕುರನ ಕೀಟಕ ತಿಂದು, ಅದು ಸತ್ತಡೆ, ತಾ ತಿಂದಂತೆ. ಪಂಚಾಚಾರ ಶುದ್ಧಕ್ಕೆ ಹೊರಗು, ಆಚಾರವೇ ಪ್ರಾಣವಾದ ರಾಮೇಶ್ವರಲಿಂಗಕ್ಕೆ ಮುನ್ನವೇ ಹೊರಗು.

೫. ಎಂದಿಗೂ ಸಾವು ತಪ್ಪದೆಂದರಿದ ಮತ್ತೆ, ವ್ರತಭಂಗಿತನಾಗಿ ಅಂದಿಗೆ ಸಾಯಲೇತಕ್ಕೊ? ನಿಂದೆಗೆಡೆಯಾಗದ ಮುನ್ನವೇ, ಅಂಗವ ಹಾಕಿ, ಚಿತ್ತ ನಿಜಲಿಂಗವನೆಯ್ವಿ, ಮನಕ್ಕೆ ಮನೋಹರ ಶಂಖೇಶ್ವರ ಲಿಂಗವ ಕೂಡಿ.

೬. ಒಡನೆ ಹುಟ್ಟಿದುದಲ್ಲ. ಒಡನೆ ಬೆಳೆದುದಲ್ಲ. ಎದೆಯ ಲೊಂದು ಉಡಿಗೆಯನುಟ್ಟು ಸಡಿಲಿದರೆ, ಲಜ್ಜೆ ನಾಚಿಕೆಯಾಯಿತ್ತು, ಎಂಬ ನುಡಿ ದಿಟವಾಯಿತ್ತು. ಲೌಕಿಕದಲ್ಲಿ ಹಡೆದ ಗುರುಕರುಣದ

ಒಡನೆ ಹುಟ್ಟಿದ ನೇಮವನೆ ಬಿಡದಿರಲಿವೋ. ಬಿಟ್ಟಿಡೆ, ಕಷ್ಟ. ಕೂಡ  
ಲಸಂಗಮದೇವನಡಸಿ ಕೆಡಹುವ ನಾಯಕನರಕವಲ್ಲ.

೭. ಕಾಯಕ ತಪ್ಪಿದಡೆ, ಸೈರಿಸಬಾರದು. ವ್ರತ ತಪ್ಪಿದರೆತು  
ಸೈರಿಸಬಹುದು ಕರ್ಮಹರ ಕಾಳೇಶ್ವರಾ?

೮. ಅರ್ಚನೆ ಪೂಜನೆ ನೇಮವಲ್ಲ. ಮಂತ್ರ ತಂತ್ರ ನೇಮವಲ್ಲ.  
ಧೂಪ ದೀಪಾರತಿ ನೇಮವಲ್ಲ. ಪರಧನ ಪರಸ್ತ್ರೀ ಪರದೈವಗಳಿಗೆರ  
ಗದಿಪೂಜೆ ನೇಮ. ಶಂಭುಜಕ್ಷೇಶ್ವರ ದೇವರಲ್ಲಿ ಇದೇ ಕಾಣಾ ನಿತ್ಯ  
ನೇಮ.

೯. ಬಂದುದ ಕೈಕೊಳ್ಳಬಲ್ಲಡೆ ನೇಮ. ವಂಚನೆಯ ಮಾಡ  
ದುದೇ ನೇಮ. ನಡೆದು ತಪ್ಪದಿದ್ದರೆ ನೇಮ. ನುಡಿದು ಹುಸಿಯದಿ  
ದ್ದರೆ ನೇಮ. ಕೂಡಲಸಂಗನ ಶರಣರು ಬಂದರೆ, ಒಡೆಯರಿಗೆ ಒಡ  
ನೆಯನೊಪ್ಪಿಸುವದೇ ನೇಮ.

೧೦. ಪರಧನ ಒಲ್ಲದಿಷ್ಟದೇ ವ್ರತ. ಪರಸ್ತ್ರೀಯರ ಕೂಡದಿ  
ಷ್ಟದೇ ಶೀಲ. ಸರ್ವ ಜೀವನ ಕೊಲ್ಲದಿಷ್ಟದೇ ನೇಮ. ತಥ್ಯವಿಧ್ಯ  
ವನಳಿದಿಷ್ಟದೇ ನಿತ್ಯ ನೇಮ. ಇಮ ಈಶಾನ್ಯಮೂರ್ತಿಮಲ್ಲಿಕಾರ್ಜು  
ನಲಿಂಗಕ್ಕೆ ಸಂದೇಹವಿಲ್ಲದ ವ್ರತ.

### ವ್ರತಗೇಡಿಗಳ ಸಂಗವನ್ನು ಮಾಡಬೇಡ.

೧. ಕಾಗೆಯ ನಾಯ ತಿಂದವರಿಲ್ಲ. ವ್ರತಭ್ರಷ್ಟನ ಕೂಡಿದವ  
ರಿಲ್ಲ. ನಾಯಿಗೆ ನಾರಂಗವಷ್ಟದೇ? ಲೋಕದ ಸರಂಗಿ ವ್ರತವಷ್ಟದೇ,  
ಶಿವಬೀಜಕ್ಕಲ್ಲದೆ, ನೀವೇ ಸಾಕ್ಷಿಯಾಗಿ, ನಿಜಗುಣೇಶ್ವರಲಿಂಗದಲ್ಲಿ?

೨. ಬಂಜೆ ಆವಿಗೆ ಕ್ಷೀರ ಉಂಟೇ? ವ್ರತಹೀನನ ಬೆರೆಯ  
ಲಾಗದು. ಬೆರಿದರೆ ಸರಕ ತಪ್ಪದು. ನಾನೊಳ್ಳೆ ಬಲ್ಲೆನಾಗಿ, ಕುಂಭೇ  
ಶ್ವರಾ.

೩. ಕೈತಪ್ಪಿ ಕೆತ್ತಲು, ಕಾಲಿಗೆ ಮೂಲ. ಮಾತು ತಪ್ಪಿ ಸುಡಿ  
ಯಲು, ಬಾಯಿಗೆ ಮೂಲ. ವ್ರತಹೀನನ ನೆರೆಯಲು, ಸರಕಕ್ಕೆ ಮೂಲ  
ಕರ್ಮಹರ ಕಾಳೇಶ್ವರಾ.

೪. ಹೆದ ತಪ್ಪಿ ಕುಟ್ಟಲು, ನುಚ್ಚುಲ್ಲದೆ ಅಕ್ಕಿಯಲ್ಲ. ವ್ರತಹೀನನ ನೆರೆಯ ನರಕವಲ್ಲದೆ ಮುಕ್ತಿ ಇಲ್ಲ. ಅರಿಯದಾದರು ಹೋಗಲಿ. ಅರಿದು ಬೆರೆದೆನಾದರೆ, ಕನ್ನಗತ್ತಿಯಲ್ಲಿ ಕಿವಿಯ ಕೊಯ್ಪಿರಯ್ಯ. ಒಳ್ಳೆ, ಬಳ್ಳೆ ನಾಗಿ. ನಿಮ್ಮಾಣೆ, ನಿರ್ಲಕ್ಷ್ಯೇಶ್ವರಾ.

೫. ಚರಣಾಯುಧ ವೇಳೆಯನರಿವುದಯ್ಯ. ಭಕ್ತ ವ್ರತಹೀನನರಿದು ನೆರೆಯನಯ್ಯ. ನೆರೆದರೆ ನರಕ ಗುರುಶಾಂತೇಶ್ವರಾ.

೬. ತನು ಬತ್ತಲೆಯಾದರೇನು? ಮನ ಬತ್ತಲೆಯಾಗದನ್ನಕ್ಕರ, ವ್ರತವಿದ್ದರೇನು? ವ್ರತಹೀನನಾದ ಒಳಕ ನೆರೆದರೆ ನರಕವಯ್ಯ, ನಿಂಬೇಶ್ವರಾ.

೭. ಕದುರು ಮುರಿಯೆ, ಏನೂ ಇಲ್ಲ. ವ್ರತಹೀನನ ನೆರೆಯಲಿಲ್ಲ, ಕದಿರರೆಮ್ಮಿಯೊಡೆಯ ಗುಮ್ಮೇಶ್ವರಾ.

೮. ಒತ್ತೆಯ ಹಿಡಿದು, ಮತ್ತೊತ್ತೆಯ ಹಿಡಿದರೆ, ಬತ್ತಲೆ ನಿಲ್ಲಿಸಿ, ಕೊಲ್ಲುವರಯ್ಯ. ವ್ರತಹೀನನರಿದು ಬೆರೆದರೆ ಕನ್ನಗತ್ತಿಯಲ್ಲಿ ಕಿವಿ ಮೂಗ ಕೊಯ್ಪಿರಯ್ಯಾ. ಒಳ್ಳೆನೊಳ್ಳೆ, ಬಳ್ಳೆನಾಗಿ, ನಿಮ್ಮಾಣೆ ನಿರ್ಲಕ್ಷ್ಯೇಶ್ವರಾ.

೯. ವ್ರತಭ್ರಷ್ಟ ಲಿಂಗಬಾಹ್ಯನ ಕಂಡರೆ, ಸತ್ತನಾಯ ಕಾಗೆಯ ಕಂಡಂತೆ. ಅವರೊಡನೆ ನುಡಿಯಲಾಗದು, ಭೀಮೇಶ್ವರಾ.

೧೦. ಎನ್ನ ಕರಣಂಗಳ ಲಿಂಗದಲ್ಲಿ ಕಟ್ಟುವೆ. ಗುರುಲಿಂಗಜಂಗ ಮದ ಕಾಲ ಕಟ್ಟುವೆ. ವ್ರತಭ್ರಷ್ಟರ ನಿಟ್ಟೂರಿಸುವೆ. ಸುಟ್ಟು ತೂರು ತೂರನೆ ತೂರುವೆ. ನಿರ್ಭೀತಿ ನಿಜಲಿಂಗದಲ್ಲಿ.

೧೧. ಲಿಂಗಬಾಹ್ಯನ, ಆಚಾರಭ್ರಷ್ಟನ ವ್ರತತಪ್ಪುಕನ, ಗುರುಲಿಂಗ ಜಂಗಮ ಕೊಂದವನ, ಪಾದೋದಕ ಪ್ರಸಾದ ದೂಷಕನ, ವಿಭೂತಿ ರುದ್ರಾಕ್ಷಿ ನಿಂದಕನ ಕಂಡಡಿ, ಶಕ್ತಿಯುಳ್ಳೊಡೆ, ಸಂಹಾರಮಾಡುವದು. ಶಕ್ತಿ ಇಲ್ಲದಿದ್ದರೆ, ಗ್ರಾಮವ ಬಿಡುವುದು ಇಲ್ಲದಿದ್ದರೆ ಆ ಸ್ಥಲವ ಬಿಡುವುದು. ಅದಾಗದಿದ್ದರೆ, ಕರ್ಣ ಮುಚ್ಚಿಕೊಂಬುವದು, ಶಿವಮಂತ್ರ ಜಪಿ ಸುವುದು. ಅಲ್ಲದಿದ್ದರೆ, ಕುಂಭಿನೀಪಾತಕ ನಾಯಕ ನರಕದಲ್ಲಿಕ್ಕುವ ಶ್ರೀಗುರು ಸಿದ್ಧೇಶ್ವರನು.

೧೨. ಆಯ್ಕೆ ಮಾತಾಪಿತರಾಗಲಿ ಸಹೋದರ ಬಂಧುಗಳಾಗಲಿ ಅತ್ಯಂತ ಸ್ನೇಹದಲ್ಲಿ ಕೂಡಿದವರಾಗಲಿ ಗುರುಕಾರುಣ್ಯವ ಪಡೆದ ಶಿವ



ಸಹೋದರರಾಗಲಿ ಶಿವಾಚಾರ ಶಿವಕಾರ್ಯಕ್ಕೆ ಸಹಕಾರಿಗಳಾಗಿ ಅನುಕೂಲನಾದರೆ ನಮ್ಮವರು. ಅನುಕೂಲವಲ್ಲದವರು ನಮ್ಮವರಲ್ಲ. ಅದೆಂತೆಂದೊಡೆ “ಮಾತರಃ ಪಿತರಶ್ಚೈವ ಭ್ರಾತರೋ ಬಂಧವಸ್ತಥಾ ಶಿವಕಾರ್ಯೇಷು ವಕ್ತವ್ಯಂ ಹಂತವ್ಯಂ ಶೀಘ್ರಮೇವಚ” ಎಂದುದಾಗಿ ಇಂತೀ ಶಿವಾಚಾರ ಶಿವಕಾರ್ಯಕ್ಕೆ ವಕ್ರವಾದವರ ಮಾತಿನಲ್ಲಿ ನುಡಿಯದೆ ಮನದಲ್ಲಿ ಪತಿಕರಿಸಿ ಕೂಡಿಕೊಂಡು ನಡೆದಿನಾದರೆ ಅಘೋರ ಸರಕದಲ್ಲಿಕ್ಕು ಕಲಿದೇವಯ್ಯ.

### ಶೀಲವುಳ್ಳವನಾಗಿರು

೧. ಶೀಲವಂತರೆಲ್ಲ ಅವರಂತಿರಲಿ. ತಮ್ಮ ತಮ್ಮ ಮನದಿ ಮನವ ಕೆಳೆದು, ತಮ್ಮೊಳಗಿದ ಭವಿಗಳ ಭಕ್ತರ ಮಾಡಿ, ತಮ್ಮಲ್ಲಿರುವ ಅಷ್ಟಮದಂಗಳು, ಸಪ್ತ ವ್ಯಸನಂಗಳು, ಅರಿಷಡ್ವರ್ಗಂಗಳು, ಪಂಚ ಭೂತಂಗಳು, ಚತುಃಕರಣಂಗಳು, ತ್ರಿಕರಣಂಗಳು, ದ್ವಿಗುಣಂಗಳು, ಶಿವಸಂಸ್ಕಾರದಿಂದೆ ಲಿಂಗಕರಣಂಗಳೆಂದೆನಿಸಿ ನಿತ್ಯ ಲಿಂಗಾರ್ಚನೆಯ ಮಾಡಬಲ್ಲಾತನೇ ಶೀಲವಂತನಯ್ಯ. ಅವನ ಶ್ರೀಪಾದವನು ಹಸ್ತವನೆತ್ತಿ ಪೊಗಳು ತಿರ್ದುವು ವೇದಂಗಳು. ಸಾಕ್ಷಿ—“ಓಂ ಆಯಂ ಮೇ ಆಸ್ತು ಭಗವಾನ್, ಆಯಂ ಮೇ ಭಗವತ್ತರಂ | ಆಯಂ ಮೇ ವಿಶ್ವಭೇಷಜಃ ಆಯಂ ಮೇ ತತಾ, ಆಯಂ ಮೇ ಪಿತಾ” ಇಂತಪ್ಪ ಲಿಂಗಾರ್ಚನೆಯ ಮಾಡಬಲ್ಲಾತನೇ ಸಂಬಂಧಿ ಎನಿಸಿಕೊಳಬಲ್ಲನಯ್ಯ, ಕೂಡಲಚನ್ನಸಂಗಮದೇವಾ.

೨. ಶ್ರೀಗುರು ಶೀಲ ಶೀಲವೆಂದು ಗರ್ವಿಸಿ ನುಡಿವುತಿಪ್ಪಿರಿ. ಶೀಲವಾವುದೆಂದು ಅರಿಯದೆ, ಕೇಳಿರಣ್ಣಾ. ಇದ್ದುದ ವಂಚನೆಯ ಮಾಡದಿರ್ಪುದೇ ಶೀಲ, ಇಲ್ಲದುದಕೆ ಕಡನ ಮಾಡದಿರ್ಪುದೇ ಶೀಲ, ಪರದೈವ ಪರಸಮಯಕ್ಕೆ ಅಳುಪದಿರ್ಪುದೇ ಶೀಲ, ಗುರುನಿಂದೆ, ಹರನಿಂದೆ, ಚರನಿಂದೆ, ಕೇಳದಿರ್ಪುದೇ ಶೀಲ. ನಮ್ಮ ಕೂಡಲ ಚನ್ನಸಂಗನ ಶರಣರ ಬರವಿಗೆ ಮಯ್ಯಾಂತುದೇ ಅಚ್ಚಶೀಲ.

೩. ಎಂಜಲ ಮಾತನಾಡುವ ಜಗದ ಜಂಗುಳಿಗಳೆಲ್ಲ ಶೀಲವಂತರೇ? ಭಿನ್ನ ರುಚಿಗಳಿಗೆರಗದೆ ಕಾಮನ ಬಿಂಬಳಿವಿಡಿಯದೆ ಅಂಗನೆ

ಯರ ಸಂಗವ ತೊರೆದಡಿ ಶೀಲವಂತರೆಂಬೆನು. ಲೋಕದ ನಚ್ಚುಮಚ್ಚು ಬಿಟ್ಟು ನಿಶ್ಚಿಂತನಾದಡಿ, ಮೆಚ್ಚುವನಯ್ಯ ನಮ್ಮ ಸಕಳೇಶ್ವರಾ.

೪. ಆಶೆ ಎಂಬ ಕೂಸನೆತ್ತಲು ರೋಷವೆಂಬ ತಾಯಿ ಮುಂದೆ ಬಂದಿರ್ಪಳು ನೋಡಾ. ಇಂತೀ ಎರಡಿಲ್ಲದ ಕೂಸನೆತ್ತಬಲ್ಲಡೆ ಅವರ ನಚ್ಚು ಶೀಲವಂತರೆಂಬೆ ಕಾಣಾ ಗುಡೇಶ್ವರಾ.

೫. ಶೀಲವಂತನಾದೋಡಿ, ಪ್ರಪಂಚನಾಸ್ತಿಯಾಗಿರಬೇಕು. ಸೀಮೆ ಯಾದೋಡಿ, ಪಂಚೇಂದ್ರಿಯಂಗಳು ನಾಸ್ತಿಯಾಗಿರಬೇಕು. ತನ್ನ ಕರ್ತು ವಿನಲ್ಲಿ ಸಕಲ ಸಂಶಯ ನಾಸ್ತಿಯಾದ ಶೀಲಕ್ಕೆ ಭವಂ ನಾಸ್ತಿ. ಭ್ರಮೆ ನಾಸ್ತಿಯಾದಲ್ಲದೆ ನಮ್ಮ ಕೂಡಲಚನ್ನಸಂಗಯ್ಯನಲ್ಲಿ ಶೀಲವಂತನೆನಿಸ ಬಾರದು. ಈ ವಂಚನೆಯ ಡಂಭಕ ಅಪಸ್ಮಾರಿಗಳಿಗೆಂತಯ್ಯ?

೬. ಶೀಲ ಶೀಲವೆಂದೇನೋ, ಪ್ರಪಂಚನಾಸ್ತಿಯಾಗದನ್ನಕ್ಕರ? ಸೀಮೆ ಸೀಮೆ ಎಂದೇನೋ, ಪಂಚೇಂದ್ರಿಯ ವಿರಹಿತವಾಗದನ್ನಕ್ಕರ? ಶೀಲಕ್ಕೆ ಭವಂ ನಾಸ್ತಿ. ಸೀಮೆಗೆ ಭವಂ ನಾಸ್ತಿ. ಇದು ಕಾರಣ ಕೂಡಲಚನ್ನಸಂಗಯ್ಯ, ನಿಮ್ಮ ಶೀಲವಂತರಪೂರ್ವ.

೭. ಶಿವನೇ ಗುರುವೆಂದು ಗುರುವಿಗೆ ತನುವನರ್ಪಿಸಿ, ಶಿವನೇ ಲಿಂಗವೆಂದು, ಲಿಂಗಕ್ಕೆ ಮನವನರ್ಪಿಸಿ, ಶಿವನೇ ಜಂಗಮನೆಂದು ಜಂಗ ಮಕ್ಕೆ ಧನವನರ್ಪಿಸಿ, ಆ ಗುರುಲಿಂಗಜಂಗಮದ ಘನಪ್ರಸಾದವ ಸಡೆದು, ನಿಜಮುಕ್ತಿಯ ನೈದಲಿಯದೆ, ನನ್ನ ಶೀಲ ಹೆಚ್ಚು ತನ್ನ ಶೀಲ ಹೆಚ್ಚೆಂದು, ಕುಲಸೂತಕ ಭಲಗ್ರಾಹಕತೆಯಿಂದ ಒಬ್ಬರನೊಬ್ಬರ ಹಳಿದಾಡುವ ಶೀಲವಂತರ ಮೆಚ್ಚುವನೇ ನಮ್ಮ ಅಖಂಡೇಶ್ವರಾ?

೮. ಶೀಲವಂತರೆಂದು ಶೀಲಸಂಪಾದನೆಯ ಮಾಡುವ ಕರ್ಮಗಳ ನೇನೆಂಬಿನಯ್ಯ? ಗುರುಭಕ್ತಿಯಿಂದೆ ತನುಶುದ್ಧವಾಗಲಿಲ್ಲ. ಲಿಂಗಪೂಜೆ ಯಿಂದ ಮನ ಶುದ್ಧವಾಗಲಿಲ್ಲ. ಜಂಗಮದಾಸೋಹದಿಂದ ಧನವು ಶುದ್ಧವಾಗಲಿಲ್ಲ. ಸಖಿಯ ಸಂಸಾರದ ಶರಧಿಯೊಳಗೆ ಮುಳುಗಿ, ಕುಟಿಲ ವ್ಯಾಪಾರವನಂಗೀಕರಿಸಿ, ನಾವು ದಿಟ ಶೀಲವಂತರೆಂದು ನುಡಿದುಕೊಂ ಬುವ ಘಟೆಗೆ ಭಂಡರ ವಿಧಿ ಎಂತಾಯಿತ್ತೆಂದೋಡಿ, ಹೆಂಡದ ಗಡಿಗೆಗೆ ವಿಭೂತಿ ಮಂಡಲವ ಬರೆದಂತಾಯಿತ್ತು ಕಾಣಾ ಅಖಂಡೇಶ್ವರಾ.

೯. ಇಷ್ಟಲಿಂಗದಲ್ಲಿ ತನುವಡಗಿ, ಪ್ರಾಣಲಿಂಗದಲ್ಲಿ ಮನವಡಗಿ, ಭಾವಲಿಂಗದಲ್ಲಿ ಜೀವವ ನಿಕ್ಷೇಪಿಸಿ, ಆ ಇಷ್ಟ ಪ್ರಾಣ ಭಾವಲಿಂಗ

ಒಂದಾದ ಮಹಾಘನ ಪರಬ್ರಹ್ಮದಲ್ಲಿ ತಾನಡಗಿ, ತಾನೆಂಬ ನೆನಹಡಿಗಿ, ದ್ವಂದ್ವಕರ್ಮಗಳ ನಿಗಿ, ಆ ಪರಿಪೂರ್ಣ ಬ್ರಹ್ಮವೇ ತಾನಾದುದೇ ಮಹಾಶೀಲವಯ್ಯ ಆಖಂಡೇಶ್ವರಾ.

೧೦. ಶೀಲವಂತನಾದರೆ ತಾಸನೆದು ಶೀಲವ ಮಾಡಬೇಕಯ್ಯ. ತಾನಿದೇಡೆಯಲ್ಲಿ ಸುಳಿದು ಮಾಡುವ ಶೀಲ ಕೊಟ್ಟು ಸೂಜಿಸುವ ಕೈ ಕೂಲಿತನವಿಲ್ಲ. ಪೂಜೆಯ ಫಲ ಕೊಡವಾಲಕರೆವ ಸುರಭಿಯಂತೆ. ಅಟ್ಟಿದ ರಟ್ಟಿವ ಬೇಡಿ ಮರಗುವ ದಾಸಿಯ ಪದದಂತೆ, ತನ್ನದರ ನಿಮಿತ್ಯವಿಡಿದುಶೀಲ ಬೇಕೆಂಬ ದುಶ್ಚೀಲರ ಮೆಚ್ಚುವನೇ ಸಕಳೇಶ್ವರಾ?

### ತಾಮಸಶೀಲವ್ರತನೇಮಗಳನ್ನು ವಾಲಿಸಬೇಡ.

೧. ಹಾಲ ನೇಮ ಹಿಡಿದವರು ಬೆಕ್ಕಾಗಿ ಹುಟ್ಟುವರು. ಕಡಲೆಯ ನೇಮ ಹಿಡಿದವರು ಕುದುರೆಯಾಗಿ ಹುಟ್ಟುವರು. ಪುಷ್ಪದ ನೇಮ ಹಿಡಿದವರು ತುಂಬೆಯಾಗಿ ಹುಟ್ಟುವರು. ಅಗ್ಗವಣೆಯ ನೇಮ ಹಿಡಿದವರು ಕಪ್ಪೆಯಾಗಿ ಹುಟ್ಟುವರು. ಪಟಾಸ್ಥಳಕ್ಕೆ ಹೊರಗು. ಭತ್ತಿನಿಷ್ಠೆ ಇಲ್ಲದವರ ಕಂಡಡಿ, ಮೆಚ್ಚು ಗುಹೇಶ್ವರನು.

೨. ಸುಖವನರಿಯದೆ ಹೆಂಗಸು ಸೂಳೆಯಾದಳು. ಶಿವಲಿಂಗವನರಿಯದ ಕಾರಣ, ಭಕ್ತ ಶೀಲವಂತನಾದ. ಈ ಉಭಯ ಕುಲಸ್ಥಲದರಿವು ನಿಷ್ಪತ್ತಿಯಾಗದನ್ನಕ್ಕರ, ಕೂಡಲಚನ್ನಸಂಗಮದೇವನೆಂತೊಲಿವನು?

೩. ನೇಮಸ್ಥನೆಂಬ ಕರ್ಮ, ಶೀಲವಂತನೆಂಬ ಸಂದೇಹ, ಭಾಷ್ಯವಂತನೆಂಬ ಬ್ರಹ್ಮೈತಿಕಾರ, ಇವರು ಮೂವರು ಕುಳಿತಲ್ಲಿ ಕುಳ್ಳಿರಲಾಗದು, ನಿಂದಲ್ಲಿ ನಿಲ್ಲಲಾಗದು, ಹೋಡಬಟ್ಟಿಯಲ್ಲಿ ಹೋಗಲಾಗದು. ಇವರು ಮೂವರಿಗೆ ಗುರುವಿಲ್ಲ, ಲಿಂಗವಿಲ್ಲೆಂದಾತ ನಮ್ಮ ಅಂಬಿಗರ ಚೌಡಯ್ಯ.

೪. ಮಡಕೆ ತುಂಬಿ ಪಾವುಡವಕಟ್ಟುವರಲ್ಲದೆ, ಸರ್ವಾಂಗವನು ಸದಾಚಾರವೆಂಬ ಪಾವುಡದಲ್ಲಿ ಕಟ್ಟುವರನಾರನು ಕಾಣೆನಯ್ಯ. ಬಾಯ ತುಂಬಿ ಬಿಗಿಬಿಗಿದು ಪಾವುಡವ ಕಟ್ಟುವರಲ್ಲದೆ, ಮನದ ಬಾಯ ಆರು

ಹೆಂಬ ಪಾವುಡದಲ್ಲಿ ಕಟ್ಟುವರನಾರನು ಕಾಣೆನಯ್ಯ. ಮುಖ ತುಂಬಿ ಪಾವುಡವ ಕಟ್ಟುವರಲ್ಲದೆ ಮೂಗು ಹೋದವರಂತೆ, ಭಾವ ತುಂಬಿ, ನಿರ್ವಾಣವೆಂಬ ಪಾವುಡವ ಕಟ್ಟುವರನಾರನೂ ಕಾಣೆನಯ್ಯ. ಅಂಗ ಆಚಾರದಲ್ಲಿ ಸಾವಧಾನವಾಗದೆ, ಮನ ಅರುಹಿನಲ್ಲಿ ಸಾವಧಾನವಾಗದೆ, ಭಾವನಿರ್ವಾಣದಲ್ಲಿ ಸಾವಧಾನವಾಗದೆ, ಬರಿದೆ ಶೀಲವಂತರು ಶೀಲ ವಂತರು ಎಂದೆನಯ್ಯ. ತನುಮನದ ಅವಗುಣವೆಂಬ ಭವಿಯ ಕಳೆ ಯದೆ, ಹೊರಗೆ ವ್ರತಿಗಳೆಂದರೆ, ಆರು ಮೆಚ್ಚುವರಯ್ಯ? ಹುಚ್ಚರಿರಾ ಸುಮ್ಮನಿರಿ, ಮಹಾಲಿಂಗಗುರುಶಿವ ಸಿದ್ಧೇಶ್ವರಪ್ರಭುವೇ.

೫. ಅಗ್ಗಣಿ ಮೊಸಲಾಗಿರಬೇಕೆಂಬುದು ಶೀಲವೇ? ಪುಷ್ಪಮೊಸ ಲಾಗಿರಬೇಕೆಂಬುದು ಶೀಲವೇ? ಓಗರ ಮೊಸಲಾಗಿರಬೇಕೆಂಬುದು ಶೀಲವೇ? ಇವು ಶೀಲವಲ್ಲ ಕಾಣೆರೋ? ಪಂಚೇಂದ್ರಿಯ ಷಡುವರ್ಗ ಸಪ್ತಧಾತು, ಅಷ್ಟಮದಂಗಳ ತಡೆಯ ಬಲ್ಲಡೆ, ಕೂಡಲ ಚನ್ನಸಂಗಯ್ಯ ನಲ್ಲಿ ಅದೇ ಅಚ್ಚಶೀಲ.

೬. ಭಕ್ತರ ಮಠಕ್ಕೆ ಹೋಗಿ, ಒಳಹೊರಗೆಂಬುದು ಶೀಲವೇ? ನಮ್ಮ ಲಿಂಗಕ್ಕೆ ಒಳ್ಳೆಯ ಅಗ್ಗಣಿಯ ತನ್ನಿ, ಒಳ್ಳೆಯ ಪುಷ್ಪವ ತನ್ನಿ, ಒಳ್ಳೆಯ ಓಗರವ ಮಾಡಿರಿ, ಎಂಬುದು ಶೀಲವೇ? ಅಲ್ಲ. ಪಂಚೇಂದ್ರಿಯ ಸಪ್ತಧಾತು, ಅರಿಷಡ್ವರ್ಗ, ಅಷ್ಟಮದವ ಕೊಂದಾತ ಶೀಲವಂತ ಕೂಡ ಲಚನ್ನಸಂಗಮದೇವಾ.

೭. ಚಲುವೆ ಅಗ್ಗಣಿಯ ಬಿಟ್ಟರೇನೋ, ಸಂಸಾರ ಸೊಕ್ಕು ಉಕ್ಕು ಮುರಿಯದನ್ನಕ್ಕರ? ಪರಿಮಳಾದಿಗಳ ಬಿಟ್ಟರೇನೋ, ಮಾಯಾ ದುರ್ವಾಸನೆಯ ವಿಸರ್ಜಿಸದನ್ನಕ್ಕರ? ಸಪ್ತತೆಯನುಂಡರೇನೋ, ಸ್ತ್ರೀಯರ ಅಪ್ಪಿಗೆ ಬಿಡದನ್ನಕ್ಕರ? ಅದೇತರ ಶೀಲ, ಅದೇತರ ವ್ರತ, ಮರುಳೇ? ಅಂಗ ಆಚಾರ ಲಿಂಗವಾಗಿ, ಮನವು ಅರಿವು ಸಂಬಂಧವಾಗಿ, ಸರ್ವ ದುರ್ಭಾವ ಚರಿತ್ರವೆಲ್ಲ ಕೆಟ್ಟು, ಸದ್ಭಾವ ನೆಲೆಗೊಂಡ ಸದ್ಭಕ್ತನ ಸುಶೀ ಲಕ್ಕೆ ನಮೋ ನಮೋ ಎಂಬೆನಯ್ಯ. ಮಹಾಲಿಂಗ ಗುರುಶಿವಸಿದ್ಧೇ ಶ್ವರ ಪ್ರಭುವೇ.

೮. ಬಹು ಜಲಮಂಜಿಟ್ಟು, ಚಲುವೆಯಂ ತೆಗೆದರೆ, ಅದು ನೆಲಶುದ್ಧ ಸೌಕರ್ಯವಲ್ಲದೆ, ಅದು ಶೀಲವಲ್ಲ. ಉಪ್ಪು ಬಿಟ್ಟು, ಸಪ್ಪೆ



ಯನುಂಡರೆ, ಅದು ಮನದ ಹೇಸಿಕೆಯಲ್ಲದೆ, ದೃಢವ್ರತವಲ್ಲ. ವ್ರತ ನಿಶ್ಚಯವಾದರೆ, ಪರಸ್ತ್ರಿ, ಪರಧನ, ಪರದೂಷಣೆಯನರಿತು ಬಿಟ್ಟರೆ, ಆರುವತ್ತಾರು ವ್ರತ ಕಡಿ ಎಂದೆ, ಕಲಿದೇವರದೇವನಾ.

೯. ಮನ ಅರೋಚಕವಾದಲ್ಲಿ, ಲವಣವಾದಿಯಾಗಿ ಪರಪಾಕ ಮುಂತಾದ ರಸದ್ರವ್ಯವನೊಲ್ಲದಿಷ್ಟುದು ವ್ರತವೇ? ಅಲ್ಲ, ಅದು ಸೌಕರ್ಯವಲ್ಲದೆ? ಅದೆಂತೆಂದೊಡೆ, ಪರದ್ರವ್ಯ, ಪರಸತಿ, ಹುಸಿ, ಕೊಲೆ, ಕಳವು, ಅತಿಕಾಂಕ್ಷೆಯಂ ಬಿಟ್ಟು, ಬಂದುದ ನಿಂದಂತೆ ಕಂಡು, ಬಾರದುದಕ್ಕೆ ಆಕಾಂಕ್ಷೆಯ ಮಾಡದಿಷ್ಟುದೇ ಅರವತ್ತುನಾಲ್ಕು ವ್ರತ, ಐವತ್ತಾರು ಶೀಲ, ಮೂವತ್ತೆರಡು ನೇಮಸಂದಿತ್ತು, ಈಶಾನ್ಯಮೂರ್ತಿ ಮಲ್ಲಿಕಾರ್ಜುನಲಿಂಗದಲ್ಲಿ ಸರ್ವ ನೇಮ ಸ್ವಯಂಭುವಾಯಿತ್ತು.

೧೦. ನಿತ್ಯ ಚಲುಮೆಯ ತೋಡುವಾತಂಗೆ, ಉಚ್ಚೆಯ ಬಚ್ಚಲ ತೋಡಲಾಗದು. ಭಕ್ತರನಲ್ಲದೆ, ಭವಿಗಳ ಬೇಡಿನೆಂಬಾತಂಗೆ ಅಚ್ಚಿತ್ತಿದ ಲಕ್ಷ್ಮಿಯ ಮುದ್ರೆಯ ಹಿಡಿಯಲಾಗದು. ಕೊಂಡ ವ್ರತಕ್ಕೆ ಸಂದೇಹ ಕುಳ್ಳಿರೆ, ಅಂಗವ ಹೊರಲಾಗದು. ಇಂತಿವನರಿಯದೆ, ನಾವು ವ್ರತಸ್ಥರೆಂದು ಕೊಂಡಾಡುತ್ತಿಪ್ಪ ಭಂಡರನೊಪ್ಪ ಈಶಾನ್ಯಮೂರ್ತಿಮಲ್ಲಿಕಾರ್ಜುನಲಿಂಗವು.

೧೧. ಶೀಲ ಶೀಲವೆಂತೆಂಬಿರಯ್ಯ. ಶೀಲದ ನೆಲೆಯ ಬಲ್ಲರೆ ಹೇಳಿರೋ, ಅರಿಯದಿದ್ದರೆ ಕೇಳಿರೋ. ಕಾಮ ಒಂದು ಭವಿ, ಕ್ರೋಧ ಎರಡನೇ ಭವಿ, ಲೋಭ ಮೂರನೇ ಭವಿ, ಮೋಹ ನಾಲ್ಕನೇ ಭವಿ, ಮದ ಐದನೇ ಭವಿ, ಮತ್ಸರ ಆರನೇ ಭವಿ, ಆಮಿಷ ಏಳನೇ ಭವಿ, ಇಂತೀ ಏಳು ಭವಿಗಳ ತಮ್ಮೊಳಗಿಟ್ಟುಕೊಂಡು, ಲಿಂಗವಿಲ್ಲದವರ ಭವಿ, ಭವಿ, ಎಂಬರು. ತಮ್ಮಂತರಂಗದಲ್ಲಿದ್ದ ಲಿಂಗಾಂಗದ ಸುದ್ದಿಯನರಿಯದೆ, ಅಚ್ಚಪ್ರಸಾದಿ, ನಿಚ್ಚಪ್ರಸಾದಿ, ಸಮಯಪ್ರಸಾದಿಗಳೆಂದು, ಜಲಕ್ಕೆ ಕನ್ನವನಿಕ್ಕಿ, ಉದಕವ ತಂದು, ಲಿಂಗಕ್ಕೆ ಮಜ್ಜನಕ್ಕೆರೆವ ಪಗಲುಗಳ್ಳರಿಗೆ ಮೆಚ್ಚುವನೇ ನೀಕಳಂಕ ಚನ್ನಮಲ್ಲಿಕಾರ್ಜುನನಾ?

೧೨. ಜಲನಿಧಿ ತಟಾಕದಲ್ಲಿ ಕನ್ನವನಿಕ್ಕಿ ಉದಕವ ತಂದು, ಮಜ್ಜನಕ್ಕೆರೆವರೆಲ್ಲ ಶೀಲವಂತರೇ? ಭವಿ ಪಾಕವನೊಲ್ಲೆವೆಂದು ಭುಂಜಿಸುವ ಉದರಪೋಷಕರೆಲ್ಲ ಶೀಲವಂತರೇ? ಅವರಲ್ಲ, ನಿಲ್ಲು, ಮಾಣು.

ಅಶನವರತು, ವ್ಯಸನಬೆಂದು, ವ್ಯಾಪ್ತಿಗಳು ಅಲ್ಲಿಯೇ ತಲ್ಲೀಯ್ಯವಾಗಿ, ಅಷ್ಟಮದಬೆಂದು ನಷ್ಟವಾಗಿ, ತನುಗುಣ ಸಮಾಧಾನವಾದಡೆ, ಕೂಡಲ ಚಿನ್ನಸಂಗಯ್ಯನಲ್ಲಿ ಅಚ್ಚಶೀಲವಂತರೆಂಬೆ.

೧೩. ಭಿನ್ನದೈವವುಳ್ಳ ಭಕ್ತನ ಮನೆಯಾರೋಗಣೆಯು ಅನ್ಯಾಹಾರವಯ್ಯ. ನಂಬಿಗೆ ಇಲ್ಲದ ಭಕ್ತನ ಮನೆಯಾರೋಗಣೆ ಸಂದೇಹದ ಕೂಳು. ಕೊಟ್ಟು, ಕೊಂಡು, ನೀಡಿ, ಮಾಡಿ, ಹಮ್ಮು ನುಡಿನ ಭಕ್ತನ ಮನೆಯಾರೋಗಣೆ ಕಾರಿದ ಕೂಳು. ನಿಮ್ಮ ನಂಬಿದ ಸದ್ಭಕ್ತರ ಮನೆಯಾರೋಗಣೆ ಲಿಂಗಾರ್ಪಿತವಯ್ಯ. ಅದೆಂತೆಂದೊಡೆ, ಸದಾಚಾರ, ಶಿವಾಚಾರ, ಲಿಂಗಾಚಾರ, ಗಣಾಚಾರ, ಭೃತಾಚಾರ, ಸತ್ಪ್ರಾಯಕದಿಂದೆ ಬಂದುದಾಗಿ, ಭಕ್ತಿಸದಾರ್ಥವಯ್ಯ ಕೂಡಲಚಿನ್ನಸಂಗಮದೇವಾ.

೧೪. ನದಿಜಲ, ಕೂಸಜಲ, ತಟಾಕಜಲವೆಂಬರು. ಹಿಂದು ಕಿರಿದನರಿಯರು. ಬೇರೆ ಮತ್ತೊಂದು ಭಾಷೆ ವ್ರತ ನೇಮಗಳ ಹಿಡಿದ ಶೀಲ ಸಂಬಂಧಿಗಳು ಜಾತ್ಯಂಧಕರು ನಿಮ್ಮನೆತ್ತಬಲ್ಲರು ಗುಹೇಶ್ವರಾ?

೧೫. ಶೀಲ, ಶೀಲವೆಂದು ಗರ್ವಿತದಲ್ಲಿ ನುಡಿನ ಉದ್ದೇಶಿ ಪ್ರಾಣಿಗಳು ಅನಂತಶೀಲರು. ಹೂ, ಭಾವಿ, ಮಲಕ್ಕೆ ಸೀಮೆಯ ಮಾಡಿದ ಡದು ಶೀಲವಲ್ಲ. ತನ್ನ ಮನಕ್ಕೆ ಸೀಮೆಯ ಮಾಡುವುದು ಶೀಲ. ಹುಸಿಯ ಕಳೆವುದು ಶೀಲವಲ್ಲದೆ, ಭಕ್ತರ ಕಳೆವುದು ಶೀಲವೇ? ಲಿಂಗ ಪ್ರಾಣಿಗಳವ ಮಾಡುವುದು ಶೀಲವಲ್ಲದೆ, ಪ್ರಾಣಲಿಂಗಿಗಳವ ಮಾಡುವುದು ಶೀಲವೇ? ಇಂತೆಲ್ಲ ಶೀಲರು ದುಶ್ಶೀಲರಾದರು. ಸಕಳೇಶ್ವರದೇವಾ ನಾನೇನೆಂದರಿಯೆ, ಎನ್ನನಿಸಿದಂತಿರ್ಪ.

೧೬. ಶೀಲಶೀಲವೆಂಬುದೇನೋ? ಮಾಡಿದ ಮನೆ, ಹೂಡಿದ ಒಲೆ, ಆಟ್ಟುಂಬ ಮಡಿಕೆ, ಕಟ್ಟಿದ ಕೆರೆ, ಬತ್ತಿದ ಹೊಲಕ್ಕೆ ಶೀಲವಲ್ಲದೆ ತನ್ನ ಮನಕ್ಕೆ ಶೀಲವಿಲ್ಲ. ಶೀಲವಾವುದೆಂದಡೆ, ಲಿಂಗ ಬಂದು ಮನವನಿಂಬುಗೊಂಬುದೇ ಶೀಲ. ಜಂಗಮ ಬಂದು ಧನವನಿಂಬುಗೊಂಬುದೇ ಶೀಲ. ಪ್ರಸಾದ ಬಂದು ತನುವನಿಂಬುಕೊಂಬುದೇ ಶೀಲ. ಇಂತಪ್ಪ ಶೀಲಕ್ಕೆ ನನೋ ನನೋ ಎಂಬೆ. ಉಳಿದ ದುಶ್ಶೀಲರ ಕಂಡರೆ, ಮೆಚ್ಚುವನೇ ನಮ್ಮ ಕೂಡಲಚಿನ್ನಸಂಗಯ್ಯ?

೧೭. ಶೀಲ ಶೀಲವೆಂದು ನುಡಿವುತ್ತಿರ್ಪರೆಲ್ಲರು ಶೀಲದ ಹೊಲ ಬನಾರೂ ಆರಿಯರಲ್ಲಾ. ಕೆರೆ, ಭಾವಿ, ಹಳ್ಳ, ಕೊಳ್ಳ, ಹೊಳೆಗಳ ನೀರ ಬಳಸದಿದ್ದರೂ, ಶೀಲವೇ? ಕೊಡಕ್ಕೆ ಪಾವುಡಹಾಕಿ, ಚಿಲುಮೆ ಸಿತಾಳ ತಂದರೆ, ಇದು ಶೀಲವೇ? ಬೆಳೆದ ಬೆಳಸು ಕಾಯಿ ಹಣ್ಣುಗಳ ಬಿಟ್ಟರೆ ಶೀಲವೇ? ಉಪ್ಪು, ಎಣ್ಣೆ, ಹಾಲು, ತುಪ್ಪ, ಇಂಗು, ಮೆಣಸು, ಅಡಿಕೆ, ಬೆಲ್ಲಗಳ ಬಿಟ್ಟರೆ, ಶೀಲವೇ? ಸರಪಾಕವ ಬಿಟ್ಟು, ಸ್ವಯಂಪಾಕದಲ್ಲಿದ್ದರೇ, ಶೀಲವೇ? ಭವಿಯ ಕಾಣದಂತಿದ್ದರೂ, ಶೀಲವೇ? ಅಲ್ಲಲ್ಲ. ಅದೇನು ಕಾರಣವೆಂದಡೆ, ಇಂತಿವೆಲ್ಲವು ಹೊರಗಣ ವ್ಯವಹಾರವು. ಇನ್ನು ಅಂತರಂಗದ ಆರಿಷಡ್ವರ್ಗಗಳೆಂಬ ಭವಿಗಳ ಕಳೆಯಲಿಲ್ಲ. ಮಾಯಾಮೋಹ ಬೆಳೆ ಉಳಗುನ್ನಿಯ ಬಿಡಲಿಲ್ಲ. ಸಂಸಾರವಿಷಯರಸವೆಂಬ ಹಳ್ಳಕೊಳ್ಳ, ಕೆರೆಬಾವಿಗಳಗಲಿಲ್ಲ. ಅಷ್ಟಮದಗಳೆಂಬ ಉಪ್ಪು ಎಣ್ಣೆತುಪ್ಪು ಹಾಲು ಇಂಗು ಮೆಣಸು ಅಡಿಕೆ ಬೆಲ್ಲಗಳ ಬಿಡಲಿಲ್ಲ. ಸಕಲ ಕರಣಗಳೆಂಬೆಳೆಸುಫಲಗಳ ಬಿಡಲಿಲ್ಲ. ಮನವೆಂಬ ಕೊಡಕ್ಕೆ ಮಂತ್ರವೆಂಬ ಪಾವುಡವ ಮುಚ್ಚಲಿಲ್ಲ. ಚಿತ್ತೋಡನೆಂಬ ಚಿಲುಮೆಯಲ್ಲಿ ಚಿದವ್ಯುತವೆಂಬ ಸಿತಾಳವ ತಂದು, ಚಿನ್ಮಯಲಿಂಗಕ್ಕೆ ಅಭಿಷೇಕವ ಮಾಡಲಿಲ್ಲ. ಇಂತೀ ಅಂತರಂಗದ ವಿಚಾರವನರಿಯದೆ, ಹಾಳಸಂಕಲ್ಪದಿಂದ ಬಹಿರಂಗದ ಪದಾರ್ಥಗಳ ಬಿಟ್ಟು, ಮುಕ್ತಿಯ ಪಡೆನೆಂಬ ಯುಕ್ತಿಗೇಡಿಗಳಿಗೆ ಭವಬಂಧನಗಳು ಹಿಂಗಲಿಲ್ಲ. ಜನನ ಮರಣಗಳು ಜಾರಲಿಲ್ಲ. ಸಂಸಾರ ಮಾಯಾ ಮೋಹವ ನೀಗಲಿಲ್ಲ. ಇಂತಪ್ಪ ಅಜ್ಞಾನಿಗಳ ವಿಧಿ ಎಂತಾಯಿತ್ತೆಂದಡೆ, ಹುತ್ತುಮೊಳಗಣ ಹಾವು ಕೊಲ್ಲುವನೆಂದು, ಮೇಲೆ ಹುತ್ತುವ ಬಡಿಯುವ ಮರುಳನಂತಾಯಿತ್ತು ನೋಡಾ ಅಖಂಡೇಶ್ವರಾ.

೧೮. ಶೀಲವಂತರು ಲಕ್ಷ ಲಕ್ಷ ನೇಮಸ್ತರು ಲಕ್ಷಲಕ್ಷ ಅರ್ಥಪ್ರಾಣಾಭಿಮಾನವನರ್ಪಿಸಿದ ವೈರಾಗಿಗಳು ಲಕ್ಷ ಲಕ್ಷ ಕೂಡಲಚನ್ನು ಸಂಗಯ್ಯನಲ್ಲಿ, ಇವರೆಲ್ಲರೂ ಭಲಸಾಧಕರಲ್ಲದೆ, ಲಿಂಗಸಾಧಕರಾರೂ ಇಲ್ಲ.

೧೯. ಕೇಳಿದಿರಯ್ಯ ಮಾನುವರೇ. ನಮಗೆ ಇನ್ನೊಬ್ಬರ ಎಂಜಲು ಸೇರದು, ನಾನು ಸ್ವಚ್ಛವುಳ್ಳವನು, ಎಂದು ನುಡಿದುಕೊಂಬುವ ಮಾತಿನ ರಂಜಕರು ನೀವು ಕೇಳಿರಣ್ಣ. ನೀವು ಕುಡಿಯುವ ನೀರು ಜಲಚರ

ದೊಂಜಲು, ಮೃಗ ಪಶುಪಕ್ಷಿ ಎಂಜಲು, ಆ ನೀರು ತಂದು ಮುಖ ಮಜ್ಜನವ ಮಾಡುವಲ್ಲಿ, ಜಿಹ್ವೆಮುಕ್ಕಳಿಸುವಲ್ಲಿ ಮಾನವರ ಎಂಜಲು, ಇಂತೀ ಹಲವು ಎಂಜಲದಿಂದ ಬೆಳೆದ ಸಕಲ ಪದಾರ್ಥವನು ನಲಿನ ಲಿದುಂಡು ಶೀಲದಲ್ಲಿ ಸಂಪನ್ನರೆನಿಸಿದರೆ, ಇದು ಶೀಲವೇ? ಇದೇ ಧಾನ್ಯವನು ಉದಕವನು ಶಿವಮಂತ್ರದಿಂದ ಹೆಸ್ತಸ್ಪರ್ಶವ ಮಾಡಿ ಭೋಜನವ ಮಾಡಲಿಕ್ಕೆ ಕೊಟ್ಟುಕೊಂಬುವಲ್ಲಿ ಗುರುಪ್ರಸಾದವಾಯಿತ್ತು ಇಂಥ ಶುದ್ಧ ಸಿದ್ಧ ಪ್ರಸಿದ್ಧ ಪ್ರಸಾದಕೊಂಬುವ ಶಿವಭಕ್ತನಿಗ ಸರ್ವ ಎಂಜಲದ ಹೊಲೆಯತನವ ನೀಗುವನು. ಈ ಆಚಾರವನರಿಯದೆ, ಹಲವು ಹೊಲೆಯೊಳಗೆ ಮುಳುಮುಳುಗಿ ತಿಂದು ಭವಕೆಡ್ಡುಗಳಾಗುವವರಿಗೆ ಗುರುವಿಲ್ಲ, ಲಿಂಗವಿಲ್ಲ, ಜಂಗಮವಿಲ್ಲ, ಆಘೋರ ನರಕಕ್ಕೆ ಹೋಗುವರೆಂದಾತ ನಮ್ಮ ಅಂಬಿಗರ ಚೌಡಯ್ಯ ನಿಜಕರಣನು.

೨೦. ಅಲಿಂಗಿಗಳ ಸಂಗ ಸಲ್ಲದೆಂದರೆ, ಅಂಗದಲ್ಲಿಯ ಲಿಂಗವು ಲಿಂಗವಲ್ಲವೇ ಲಿಂಗಯ್ಯ? ಅಲಿಂಗಿಗಳ ಭೋಜನ ಸಲ್ಲದೆಂದರೆ, ಪಶು ಪೃಥ್ವಿಗಳು ಅಂಗವಲ್ಲವೇ ಲಿಂಗಯ್ಯ? 'ಲಿಂಗ ಮಧ್ಯೇಜಗತ್ಸರ್ವಂ' ಎಂದ ಬಳಿಕ ಲಿಂಗವಲ್ಲವೇ ಕಪಿಲಸಿದ್ಧವುಲ್ಲಿಕಾರ್ಜುನ ಲಿಂಗಯ್ಯ?

೨೧. ಶೀಲವಂತನಾದಡೆ, ಜಾತಿಯಬಿಡಬೇಕು. ಶಿವಜ್ಞಾನಿಯಾದಡೆ ಸಮಯವ ಬಿಡಬೇಕು. ಹೀಗಲ್ಲದೆ ಜಗದಲ್ಲಿ ನಡೆವ ಭ್ರಾಂತರ ಸುದ್ದಿ ಏಕೆ ನಿಭ್ರಾಂತಂಗೆ ಅಮುಗೇಶ್ವರ.

ಏಕಲಿಂಗ ನಿಷ್ಠೆಯುಳ್ಳವನಾಗಿರು.

೧ ಅನ್ಯದೇವತೆಗಳನ್ನು ಭಜಿಸಬೇಡ.

೧. ಶ್ರೀಗುರುಸ್ವಾಮಿ ಕರುಣಿಸಿಕೊಟ್ಟ ಇಷ್ಟ ಲಿಂಗವನ್ನು ಉರದಲ್ಲಿ ಧರಿಸಿಕೊಂಡು, ಅದು ದೇವರೆಂದು ನಂಬದೆ, ಧರೆಯ ಮೇಲೆ ಕಂಡ ಕಂಡ ದೇವರ ಕಂಡು, ಕಲ್ಪಿಸಿ, ಹರಿದಾಡುವ ಭಂಡ ಮಾಡಿಗರ ಭಕ್ತರೆಂದರೆ, ಆಘೋರನರಕ ತಪ್ಪದಯ್ಯ ಅಖಂಡೇಶ್ವರ.



೨. ಭಾವದಲೊಬ್ಬ ದೇವರ ಮಾಡಿ, ಮನದಲೊಂದು ಭಕ್ತಿಯ ಮಾಡಿ, ಕಾಯದ ಕಯ್ಯಲ್ಲಿ ಮತ್ತೊಂದು ಭಕ್ತಿಯ ಮಾಡಿ, ವಾಯಕ್ಕೆ ಬಳುವರು ನೋಡಾ. ಎತ್ತನೇರಿ, ಎತ್ತ ನರಸುವರು, ಎತ್ತ ಹೋದಿರೈ ಗುಹೇಶ್ವರಾ?

೩. ಜೀವವಿಲ್ಲದ ಹೆಣವ ಹಿಡಿದಾಡುವರಯ್ಯ. ಪ್ರತಿ ಇಲ್ಲದ ಪ್ರತಿಗೆ ಪ್ರತಿ ಮಾಡುವರಯ್ಯ. ಶಿರವಿಲ್ಲದ ಮುಂಡಕ್ಕೆ ಸೆರೆಯನಿಕ್ಕುವರಯ್ಯ ಗುಹೇಶ್ವರಾ.

೪. ಒಡಲುವಿಡಿದು ವಾಯಕ್ಕೆ ಹಂಗಿಗರಾದಿರಲ್ಲಾ. ಅಂಗಸಂಗಿ ಗಳೆಲ್ಲ ಮಹಾಘನವನರಿಯದೆ ಹೋದಿರೋ. ಹುಸಿಯನೆ ಕೊಯ್ದು, ಹುಸಿಯನೆ ಪೂಜಿಸಿ, ಗಸಣಿಗೊಳಗಾದರು, ಗುಹೇಶ್ವರಾ.

೫. ಕಲ್ಲು ಲಿಂಗವಲ್ಲ, ಉಳಿಯ ಮೊನೆಯಲ್ಲಿ ಒಡೆಯಿತ್ತು. ಮರ ದೇವರಲ್ಲ, ಉರಿಯಲ್ಲಿ ಬೆಂದಿತ್ತು. ಮಣ್ಣು ದೇವರಲ್ಲ, ನೀರಿನ ಕೊನೆಯಲ್ಲಿ ಕದಡಿತ್ತು. ಇಂತಿವನೆಲ್ಲವ ನರಿವಚಿತ್ತ ದೇವರಲ್ಲ, ಕರಣಂಗಳ ಮೊತ್ತದೊಳಗಾಗಿ, ಸತ್ವಗೆಟ್ಟಿತ್ತು. ಇಂತಿವ ಕಳೆದುಳಿದು ವಸ್ತುವಿವೈಡೆ ಯಾವುದೆಂದಡೆ, ಕಂಡವರೊಳಗೆ ಕೈಕೊಂಡಾಡದೆ, ಕೊಂಡ ವ್ರತದಲ್ಲಿ ಮತ್ತೊಂದನೊಡಗೂಡಿ ಬೆರೆಯದೆ, ವಿಶ್ವಾಸ ಗ್ರಹಿಸಿ ನಿಂದಲ್ಲಿ, ಆ ನಿಜ ಲಿಂಗವಲ್ಲದೆ, ಮತ್ತೊಂದ ಪೆರತನರಿಯದೆ, ನಿಂದಾತನೇ ಸರ್ವಾಂಗಲಿಂಗಿ, ವೀರಬೀರೇಶ್ವರಲಿಂಗದೊಳಗಾದ ಶರಣ.

೬. ಹಲವು ಕೊಂಬೆಗೆ ಹಾಯಲು ಬೇಡ. ಬರು ಕಾಯಕೆ ನೀಡ ಬೇಡ. ಲೋಗರಿಗೆ ಕೊಟ್ಟು, ಭ್ರಮಿತನಾಗಬೇಡ. ಆಚಾರವೆಂಬುದೊಂದು ಹಾವಸಿಗಲ್ಲು. ಭಾವತಪ್ಪಿದ ಬಳಿಕ ಎಗೈದಡಾಗದು. ಅಂಜದಿರು, ಆಳು ಕದಿರು, ಪರದೈವಕ್ಕೆರಗದಿರು. ಕೂಡಲ ಸಂಗಮದೇವರ ಕಯ್ಯಲ್ಲಿ ಇರಿಸುವದೆನ್ನ ಭಾರ.

೭. ಸೋಮನಾರ ಉಪವಾಸವಿದ್ದು, ಶಿವಂಗೆ ಅರ್ಪಿತವೆಂಬರು. ಕಾಮ, ಕ್ರೋಧ, ಲೋಭ, ಮೋಹ, ಮದ, ಮತ್ಸರವಳಿದು, ಗ್ರಾಮದ ಅನ್ಯ ಹೊಲ್ಲ ದೈವವನಾರಾಧಿಸಿ, ಅವಕಿಕ್ಕಿ, ಮಿಕ್ಕ ಕೂಳ ಸೋಮಧರಿಗೆ ಅರ್ಪಿತವೆಂಬರು. ಅದೆಂತೆಂದೊಡೆ, ಗ್ರಾಮದ ಶುನಕ ಗಂಗೆಯನೀಸಾಡ

ಹೋಗಿ, ಶುದ್ಧಗಬ್ಬುದೇ? ಆ ಶುನಕನ ಮುಖವ ನೋಡಲಾಗದೆಂತಾದ ನಮ್ಮ ಕಲಿದೇವರದೇವಯ್ಯನು.

೮. ಕೆರೆ ದೇಗುಲಂಗಳೆಲ್ಲವು ಹಿಂದಣ ಆದಿ. ವಜೆಗೊಳಸು. ಕರ್ಮ ಕಾಂಡಯೋಗಂಗಳೆಲ್ಲವು ಭವದ ತೆಕ್ಕೆಗೆ ಒಳಗು. ಹಿಂದಣ ಮುಂದಣ ಸಂದನಳಿದು ಗುಹೇಶ್ವರಲಿಂಗದಲ್ಲಿ ಸಂದಿರಬೇಕು, ಸಿದ್ಧರಾ ವಯ್ಯ.

೯. ದಾಸನ ಕುಲವಾದಾತ ಈಶಂಗಳ್ಲದೆ ಶರಣೆನ್ನ. ಆಸೆ ಮಾಡ ನೋಡಾ, ಅನ್ಯ ದೈವಂಗಳಿಗೆ. ದೇಶದ ಪಿಶಾಚಂಗಳಿಗೆ ಆಸೆ ಮಾಡ ನೋಡಾ. ಆಸೆ ಮಾಡಿದನಾದಡೆ, ಅವ ದಾಸನ ಕುಲವಲ್ಲ, ಅವ ಅನ್ಯ ಕುಲ, ಕಾಣಾ ರಾಮನಾಥಾ.

೧೦. ಈಶ, ನಿಮ್ಮ ಪೂಜಿಸಿದ ಬಳಿಕ, ಅನ್ಯ ದೈವಂಗಳಿಗೆ ಹೇಸಿರ ಬೇಕು. ಹೇಸದೆ, ಅನ್ಯ ದೈವಕ್ಕಾಸೆ ಮಾಡಿದರೆ, ಅವ ನಮ್ಮ ಈಶ್ವರಂಗೆ ಹೊರಗು. ದೋಷರಹಿತ ಭಕ್ತರು ಅವಂಗೆ ಕುಲವೆಂದು ಕೂಸ ಕೊಟ್ಟ ಕೂಡುಂಡರೆ ವಿಸಾಲಬೋನ ನಾಯಿ ಮುಟ್ಟಿದಂತೆ, ಕಾಣಾ ರಾಮನಾಥಾ.

೧೧. ಕರಸ್ಥಲದಲ್ಲಿದ್ದ ಲಿಂಗವ ಬಿಟ್ಟು ಧರಿಯ ಮೇಲಣ ಪ್ರತಿ ಮಿಗೆ ಎರಗುವ ನಾಯಕನರಕಿಗಳನ್ನೇನೆಂಬಿನಯ್ಯ, ಪರಮ ಗುರುಶಾಂತ ಮಲ್ಲಿಕಾರ್ಜುನಾ?

೧೨. ಉತ್ತಮಾಂಗವೆನಿಸುವ ಶಿರಸ್ಸಿಗೆ ನಿತ್ಯವಿದೆಂದು ಹೇಳಿತ್ತು ವೇದ. ನೆಟ್ಟಗೆ ಶಿವನಡಿಗಿರಗುವದು, ಮತ್ತನ್ಯ ದೈವಕ್ಕೆರಗಲಾಗದೆಂದುದು ವೇದ. "ಓಂ ಯಸ್ಮೈನಮಃ ಸಚ್ಚಿರೋ ಧರ್ಮ ಮೂರ್ಧ್ನಿ ನಾನಾಬ್ರ ಹ್ಮೋತ್ತರಾಹನು ಯಜ್ಞೇದರಾ ವಿಷ್ಣು ಹೃದಯಂ ಸಂವತ್ಸರ ಪ್ರಜನನಂ" ಎಂದುದು ಶ್ರುತಿ. ಬಸವ ಪ್ರಿಯ ಕೂಡಲ ಚನ್ನಸಂಗಯ್ಯಂಗಳ್ಲದೆ, ಮತ್ತನ್ಯ ದೈವಕ್ಕೆರಗಿದಡೆ, ನಾಯಕ ನರಕ ತಪ್ಪದು.

೧೩. ನಾಲಿಗೆಗೆ ಈ ವಿಧಿ ಎಂದು ಹೇಳಿತ್ತು ವೇದ, ಶಿವನನ್ನೇ ಹೊಗುವದು, ಮತ್ತನ್ಯ ದೈವಂಗಳ ಹೊಗಳಲಾಗದೆಂದುದು ವೇದ. ಓಂ ಸ್ತುತಿಶ್ರುತಂ ಗರ್ತ ಸದಂ ಯುವಾನಂ ಮೃಗಂ ನಭೀಮಮುಸ ಹರ್ತು ಮುಗ್ರಂ ಮೃಡಾ ಚರಿತ್ರೆ ರುದ್ರಸ್ತವಾಸೋ ಅನ್ಯಂತ ಅಸ್ತಿನಿವ ಸಂತು

ಸೇವಾಃ || ಎಂದುದು ವೇದಶ್ರುತಿ. ಬಸವಪ್ರಿಯ ಕೂಡಲಚನ್ನಸಂಗಯ್ಯನಲ್ಲದೆ, ಮತ್ತನ್ಯ ದೈವವ ಪೋಗಳದಡಿ, ನರಕ ತಪ್ಪದು.

೧೪. ಜಾಗ್ರತ್ ಸ್ವಪ್ನಸುಷುಪ್ತಿಯಲ್ಲಿ ಮತ್ತೊಂದ ನೆನೆದಡಿ, ತಲೆದಂಡ, ತಲೆದಂಡ. ಹುಸಿದಿನಾದಡಿ, ದೇವಾ, ತಲೆದಂಡ, ತಲೆದಂಡ. ಕೂಡಲಸಂಗಮದೇವಾ, ನೀನಲ್ಲದೆ ಅನ್ಯವನೆನೆದಡಿ, ತಲೆದಂಡ, ತಲೆದಂಡ.

೧೫. ಅಯ್ಯಾ, ಅಷ್ಟಾವರಣ ಪಂಚಾಚಾರವುಳ್ಳ ಸದ್ಭಕ್ತರ ಉದರದಲ್ಲಿ ಜನಿಸಿ, ಭವಿಸಂಗ ಮಾಡುವುದೇ ಪಾಪ. ಭವಿಸಂಗದಿಂದಲೂ, ಸುರಾಪಾನಿಯಸಂಗ ಪಾಪ. ಸುರಾಪಾನಿಯ ಸಂಗಕಿಂತಲೂ, ಮಾಂಸಾಹಾರಿಯ ಸಂಗ ಪಾಪ. ಮಾಂಸಾಹಾರಿಯ ಸಂಗಕಿಂತಲೂ, ಭಂಗೀಭಕ್ಷಕನ ಸಂಗ ಪಾಪ. ಭಂಗೀಭಕ್ಷಕನ ಸಂಗಕ್ಕಿಂತಲೂ, ನಾಶಿ ತಂಬಾಕು ಮಾಡುವವನ ಸಂಗ ಮಹಾಪಾಪ. ನಾಶಿತಂಬಾಕು ಮಾಡುವವನ ಸಂಗಕ್ಕಿಂತಲೂ, ಅನ್ಯದೈವದ ಪೂಜೆಯ ಮಾಡುವವನ ಸಂಗ ಅದೇ ದೊರೆಹಿರೇ ನರಕ ಕಾಣಾ, ಎಂದಾತ ನಮ್ಮ ಅಂಬಿಗರಚೌಡಯ್ಯ.

೧೬. ದೇವನೊಬ್ಬ, ನಾಮ ಹಲವು. ಪರಮ ಪತಿವ್ರತೆಗೆ ಗಂಡನೊಬ್ಬ. ಮತ್ತೊಂದಕ್ಕೆರಗಿದಡಿ, ಕಿವಿ ಮೂಗ ಕೊಯ್ಯುವನು ಹಲವು ದೈವದ ಎಂಜಲ ತಿಂಬವರ ನೇನೆಂಬಿನಯ್ಯ, ಕೂಡಲಸಂಗಮದೇವಾ?

೧೭. ನಂಬಿದ ಹೆಂಡತಿಗೆ ಗಂಡನೊಬ್ಬನೇ ಕಾಣಿರೋ. ನಂಬಬಲ್ಲ ಭಕ್ತಂಗೆ ದೇವನೊಬ್ಬನೇ. ಕಾಣಿರೋ. ಬೇಡ, ಬೇಡ. ಅನ್ಯದೈವದ ಸಂಗ ಹೊಲ್ಲ. ಅನ್ಯದೈವವೆಂಬುದು ಹಾದರ ಕಾಣಿರೋ. ಕೂಡಲಸಂಗ ಮದೇವರು ಕಂಡರೆ, ಮೂಗ ಕೊಯ್ಯುವ ಕಾಣಿರೋ.

೧೮. ಕಂಡಕಂಡವರೆಲ್ಲರ ಗಂಡರೆಂದೆಂಬ ದ್ವಿಡಿಯನವಳ ಸಜ್ಜನೆ ಎಂದೆನ್ನಬಹುದೇ? ಲಿಂಗಪ್ರಸಾದವನುಂಡು ಅನ್ಯದೈವಂಗಳ ಕೊಂಡಾಡುವವರ ನಮ್ಮ ಕೂಡಲಸಂಗಮದೇವರು ಆ ಭಂಡರಿಗೆ ಮಾಡಿದ ಹುಳು ಗೊಂಡವನು.

## ೨. ಸ್ಥಾವರಲಿಂಗಗಳನ್ನು ಪೂಜಿಸಬೇಡ.

೧. ಅಂಗದ ಮೇಲೆ ಪರಶಿವಲಿಂಗವಿರದ ಸ್ಥಾವರ ಲಿಂಗಕ್ಕೆ ಶರಣೆ ನಲಾಗದು. ತನ್ನಲ್ಲಿಯ ಲಿಂಗವಿರದಂತೆ, ಅನ್ಯಲಿಂಗವ ಮುಟ್ಟಿ ದರ್ಶನ ಸ್ಪರ್ಶನವ ಮಾಡುವ ಕುನ್ನಿಗಳನ್ನೇನೆಂಬಿನಯ್ಯ? ತನ್ನಂಗದಲಿಂಗ ರಂಗದ ಕಲ್ಲತಾಗಿದಡೆ, ಅವು ಹಿರಿದು, ಅವು ಕಿರಿದು ಎಂಬಿನಯ್ಯ? ಅದೆಂ ತೆಂದೊಡೆ ಶ್ಲೋ|| ಪ್ರಾಣಲಿಂಗಂಪರಿತ್ಯಜ್ಯ ಅನ್ಯಲಿಂಗಮುಪಾಸಿತಂ | ಶ್ವಾನ ಯೋನಿರತಂ ಗತ್ವಾ ಚಾಂಡಾಲಗೃಹಮಾಚರೇತ್ || ಎಂದುದಾಗಿ ಶ್ಲೋ|| ದೀರ್ಘದಂಡ ಗುರುಸ್ಪರ್ಶನಂ ಕರಲಿಂಗಂ ಸ್ಪರ್ಶನಂಚ | ಶಿರಜಂಗಮ ಸ್ಪರ್ಶನಂ ಚ | ತ್ರಿಪಿಠಂವಂದನೇತಥಾ|| ಎಂದುದಾಗಿ ಹತ್ತರಿದ ಲಿಂಗವಂ ಕಿರಿದು ಮಾಡಿ, ದೂರದಲ್ಲಿರ್ವ ಸ್ಥಾವರವ ಹಿರಿದು ಮಾಡುವ ಅನಾ ಚಾರಿ ವ್ರತಭ್ರಷ್ಟರ ಎನಗೊಮ್ಮೆ ತೋರದಿರಯ್ಯ ಕೂಡಲಚನ್ನಸಂಗಮ ದೇವಾ.

೨. ಕಲ್ಲದೇವರ ಮಾಡಿ, ಕಲ್ಲಮನೆಯ ಮಾಡಿ, ಆ ಕಲ್ಲ ಕಲ್ಲ ಮೇಲೆ ಕೆಡಿದರೆ, ದೇವರೆತ್ತ ಹೋದರೋ? ಲಿಂಗಪ್ರತಿಷ್ಠೆಯ ಮಾಡುವ ನಗೆ ನಾಯಕನರಕ ತಪ್ಪದು ಗುಹೇಶ್ವರಾ.

೩. ಲಿಂಗಭಕ್ತನಾದಡೆ, ತನ್ನಂಗದಲ್ಲಿದ್ದಿರವ ಹಿಂಗದಯ್ಯ. ಒಲ್ಲದೆ ಅನ್ಯನನಿಯದಿರಬೇಕು. ಲಿಂಗದಲ್ಲಿ ನೈಷ್ಠಿಕ ಭಾವ ಇಂಬುಕೊಂಡಿರ ಬೇಕು. ಶ್ರೀಲಿಂಗವೇ ಪತಿ, ತಾನೇ ಸತಿ ಎಂಬ ದೃಢಬುದ್ಧಿ ನಿಶ್ಚಯ ವಾಗಿರಬೇಕು. ಹೀಗಲ್ಲದೆ, ತನ್ನ ದೇಹದ ಮೇಲಿರ್ಪ ಲಿಂಗವ ಸಾಮಾನ್ಯವ ಮಾಡಿ, ಕಂಡ ದೇಗುಲದೊಳಗಣ ಕಲ್ಲ ಲಿಂಗವೇ ಅಹುದೆಂದು ಪೂಜಿಸುವ ಗಾವಿಲಮೂಳ ಹೊಲೆಯರ ಮುಖವ ನೋಡಲಾಗದಯ್ಯ ಆಖಂಡೇಶ್ವರಾ.

೪. ಅಂಗದ ಮೇಲಣ ಲಿಂಗವ ಹಿಂಗಿ, ಸ್ಥಾವರಲಿಂಗಕ್ಕಿರಗುವ ಭಂಗಿತರ ಮುಖವ ನೋಡಲಾಗದು. ಅದೆಂತೆಂದೊಡೆ, ತನ್ನ ಗಂಡನ ಬಿಟ್ಟು ಅನ್ಯ ಗಂಡರಿಗೆರಗುವ ಹಾದರಗಿತ್ತಿಯಂತೆ ಅವಂದಿರ ಭಕ್ತಿ. ಅಂತಪ್ಪ ಪಂಚಮಹಾಪಾತಕರ ಮುಖದತ್ತ ತೋರದಿರ ಗುಹೇಶ್ವರಾ.

೫. ದೇಹವೇ ದೇಗುಲವಾಗಿರಲು, ಬೇರೆ ಮತ್ತೆ ದೇಗುಲವೇ ಕಯ್ಯ? ಪ್ರಾಣವೇ ಲಿಂಗವಾಗಿರಲು, ಬೇರೆ ಮತ್ತೆ ಲಿಂಗವೇಕಯ್ಯ?



ಹೇಳಲಿಲ್ಲ. ಕೇಳಲಿಲ್ಲ. ಗುಹೇಶ್ವರಾ, ನೀನು ಕಲ್ಲಾದರೆ, ನಾನೇನು ಪ್ರೇಮಿಯು?

೬. ಶೈವ ಕಟ್ಟಿದ ಗುಡಿಯ ಹೋಗಲೇಕೆ? ಶೈವರು ನೆಟ್ಟ ಲಿಂಗವ ಮುಟ್ಟಿ ಪೂಜಿಸಲೇಕೆ? ಅದೇಕೆ? ಉಪವಾಸವ ಮಾಡಲೇಕೆ? ನೆಟ್ಟದ್ದ ಕಲ್ಲಿಗೆ ನೀಡಿ ಕಡೆದರೆ, ಕಟ್ಟಿದ ಕಲ್ಲಿನ ಕಷ್ಟವ ನೋಡಿರೇ. ಕಟ್ಟಿದ ಕಲ್ಲ ಕಳೆದಿಟ್ಟು ಬಿಟ್ಟು, ನೆಟ್ಟದ್ದ ಕಲ್ಲಿಗೆ ನಮಿಸುವ ಭೃಷ್ಟರಿರ, ತನ್ನ ಗುರು ಕೊಟ್ಟ ಇಷ್ಟ ಲಿಂಗವು ಕೊಡಲರಿಯದೆಂದು, ನೆಟ್ಟದ್ದಲಿಂಗ ಕೊಟ್ಟಹಿತೆಂದು, ಖೊಟ್ಟಿಗಳ ನೋಡಿ, ಹೊಟ್ಟಿ ಹುಣ್ಣಾದಂತೆ ನಗುತಿ ದ್ದೆನಯ್ಯ. ಅದೇನು ಕಾರಣವೆಂದಡೆ, ಏಕಲಿಂಗ ನಿಷ್ಕಾಚಾರವಿಲ್ಲದ ಕಾರಣ. ಪ್ರಾಣಲಿಂಗಿಗೆ ಈ ಪಾಪಾಣದ ಹಂಗುಂಟೇ? ಆತ್ಮನೊಳಗೆ ಹುಟ್ಟಿದ ಅನುಭಾವಲಿಂಗವ ಶ್ರೀಗುರು ತಂದು ಕರಸ್ಥಲದಲ್ಲಿ ಇಷ್ಟ ಲಿಂಗವ ಮಾಡಿ, ಇರಿಸಿದನಾಗಿ, ಇಷ್ಟಪ್ರಾಣ ಒಂದೇ ಎಂದು ಆರಾಧಿಸಿ, ಸುಖಿಯಾಗಿದ್ದನು ಕಾಣಾ, ಮಹಾಲಿಂಗ ಗುರುಶಿವಸಿದ್ಧೇಶ್ವರ ಪ್ರಭುವೇ.

೭. ಶೈವ ಸಿದ್ಧಾಂತಿಗಳ ಬದ್ಧಭವಿಗಳ ಮುಖವ ನೋಡಲಾಗದು. ಅದೇನುಕಾರಣವೆಂದಡೆ, ಸಾಂಗೋಪಾಂಗ ಶುದ್ಧಶರೀರಿಯಾಗಿ ಉನ್ನತಾ ಸನ ಗದ್ದುಗೆಯಲ್ಲಿ ಕುಳ್ಳಿದು, ಕಣ್ಣು ಮುಚ್ಚಿ ಅಂತರಂಗದಲ್ಲಿ ಪರ ಮಾತ್ತನ ಕಳೆಯ ಧ್ಯಾನಿಸಿ, ಮನಸ್ಸಿನಲ್ಲಿ ಕಟ್ಟಿ, ದೃಷ್ಟಿಗೆ ತಂದು, ಆ ದೃಷ್ಟಿಯಿಂದ ಪುಷ್ಪದಲ್ಲಿ ತುಂಬಿ, ಮೃತ್ತಿಕೆ ಪಾಪಾಣಾದಿ ನಾನಾತೆರದ ಲಿಂಗಾಕಾರ ಮೂರ್ತಿಯಲ್ಲಿ ಸ್ಥಾಪಿಸುವರೆಂದು ಭಾವಿಸಿ, ಜಲಗಂಧಾ ಪ್ಲತೆ ಪುಷ್ಪ ದೀಪ ಧೂಪ ತಾಂಬೂಲಾದಿ ಅಷ್ಟವಿಧಾರ್ಚನೆ ಪೋಡ ಲೋಪಚಾರಗಳನೆ ಮಾಡಿ, ಆ ಪೂಜಾನಂತರದಲ್ಲಿ ಎನ್ನ ಮಲಿನವಾದ ದೇಹದಲ್ಲಿ ನೀನು ನಿರ್ಮಲವಾದ ವಸ್ತು ಇರಬೇಡ ಹೋಗೆಂದು, ತನ್ನ ದೇವರ ಭಾವಿ ಕೆರೆ ಹೊಳೆ ಹಳ್ಳಗಳಲ್ಲಿ ಹಾಕಿ, ಬಿಸಾಡುವ ಶಿವದ್ರೋ ಹಿಗೆ ಕುಂಭಿನೀಪಾತಕ ನಾಯಕನರಕ ತಪ್ಪದಯ್ಯ ಅಖಂಡೇಶ್ವರಾ.

೮. ಹಾಲ ಹಿಡಿದು ಬೆಣ್ಣೆಯನರಸಲುಂಟೇ? ಲಿಂಗವಹಿಡಿದು ಪುಣ್ಯ ತೀರ್ಥಕ್ಕೆ ಹೋಗಲುಂಟೇ? ಲಿಂಗದ ಪಾದತೀರ್ಥ ಪ್ರಸಾದವ ಕೊಂಡು, ಅನ್ಯಬೋಧೆ ಅನ್ಯಶಾಸ್ತ್ರಕ್ಕೆ ಹಾರೈಸಲೇತಕ್ಕೆ? ಇಷ್ಟಲಿಂಗವಿ ದ್ದಂತೆ ಸ್ಥವರಲಿಂಗಕ್ಕೆ ಶರಣೆಂದಡೆ, ತಡೆಯದೆ ಹುಟ್ಟಿಸುವ ಶ್ವಾನನ

ಗರ್ಭದಲ್ಲಿ. ಅದೆಂತೆಂದೊಡೆ, ಶಿವಧರ್ಮ ಪುರಾಣದಲ್ಲಿ:— ಇಷ್ಟಲಿಂಗವು ವಿಶ್ವಸ್ಯ ತೀರ್ಥಲಿಂಗಂ ನಮ್ಮಸ್ತುತಃ | ಶ್ವಾನಯೋನಿಶತಂಗತ್ವಾ ಚಾಂಡಾಲಗೃಹನಾಚರೇತ್ || ಎಂದುದಾಗಿ ಇದನರಿದು, ಗುರುಕೊಟ್ಟ ಲಿಂಗದಲ್ಲಿಯೇ ಎಲ್ಲ ತೀರ್ಥಗಳು ಎಲ್ಲ ಕ್ಷೇತ್ರಗಳು ಇದ್ದಾವೆಂದು ಭಾವಿಸಿ, ಮುಕ್ತರಪ್ಪುವಯ್ಯ. ಇಂತಲ್ಲದೆ, ಗುರುಕೊಟ್ಟ ಲಿಂಗವ ಕಿರಿದು ಮಾಡಿ, ತೀರ್ಥಲಿಂಗವ ಹಿರಿದು ಮಾಡಿ ಹೋದಾಂತಂಗೆ ಅಘೋರ ನರಕ ತಪ್ಪದುಕಾಣಾ ಚನ್ನಮಲ್ಲಿಕಾರ್ಜುನಾ.

೯. ಸದ್ಭಕ್ತರಾದವರು ಸ್ಥಾನರಲಿಂಗವಂ ಭಜನೆಯ ಮಾಡಲಾಗದು. ಮನದಲ್ಲಿ ಸ್ಥಾನರ ಘನವೆಂದು ನೆನೆಯಲಾಗದು. ಅದೇನು ಕಾರಣವೆಂದಡೆ, ಆದಿ ಅನಾದಿಯಿಂದತ್ತಿತ್ತವಾದ ಮಹಾಘನ ವಸ್ತುವನ್ನು ಶ್ರೀಗುರುಸ್ವಾಮಿ ಭೇದಿಸಿ ತಂದು, ಕೈಯಲ್ಲಿ ಇಷ್ಟಲಿಂಗವೆನಿಸಿ, ಕರಸ್ಥಳಕ್ಕೆ ಕೊಟ್ಟ ಬಳಿಕ, ಆ ಲಿಂಗದಲ್ಲಿ ಸಕಲ ಕ್ಷೇತ್ರಗಳುಂಟೆಂದು. ಭಾವಿಸಿ, ಮುಕ್ತಿಯಪಡೆಯಲರಿಯದೆ, ಖಂಡಿತಬುದ್ಧಿಯಿಂದ ಬೇರೆ ಮುಕ್ತಿಯ ಪಡೆವನೆಂದು ಕಂಡ ಕಂಡ ತೀರ್ಥಕ್ಷೇತ್ರಗಳಿಗೆಡೆಯಾಡಿ, ತೊಳಲಿಬಳುವ ಭ್ರಷ್ಟಭವಿಗಳಿಗೆ ನರಕವೇ ಪ್ರಾಪ್ತಿಯಯ್ಯ ಅಖಂಡೇಶ್ವರಾ.

೧೦. ಕಯ್ಯಲ್ಲಿ ಹಣ್ಣಿದ್ದು, ಮರವನೇರಿ, ಕೊಂಬೆಯ ಬಾಗಿಸಿ, ಕಾಯಿಕೊಯ್ದು ಅರಿಮರುಳನಂತೆ, ಅನಾದಿ ಮೂಲದೊಡೆಯ ತನ್ನ ಕರಸ್ಥಲ ಮನಸ್ಥಲದಲ್ಲಿಪ್ಪದ ತಾನರಿಯದೆ, ಬೇರೆ ಲಿಂಗ ಉಂಟು, ಬೇರೆ ಕ್ಷೇತ್ರ ಉಂಟು. ಎಂದು ಹಲವು ಲಿಂಗಕ್ಕೆ ಹರಿದು ಹಂಬಲಿಸುವ ಈ ಸೂಳೆಗೆ ಹುಟ್ಟಿದವರಿಗೆ ಗುರುವಿಲ್ಲವಾಗಿ ಲಿಂಗವಿಲ್ಲ, ಜಂಗಮವಿಲ್ಲ, ಪ್ರಸಾದವಿಲ್ಲ, ಮುಕ್ತಿ ಎಂಬುದು ಎಂದಿಗೂ ಇಲ್ಲ. ಕಾಣಾ ಮಹಾ ಲಿಂಗಗುರುಶಿವಸಿದ್ಧೇಶ್ವರಪ್ರಭುವೇ.

೧೧. ಪತಿವ್ರತೆಯಾದಡೆ, ಅನ್ಯಪುರುಷರ ಸಂಗವೇತಕಯ್ಯ? ಲಿಂಗ ಸಂಗಿಯಾದೊಡೆ, ಅನ್ಯದೈವದ ಸಂಗವೇತಕಯ್ಯ? ಇದು ಹೇಗೆ ಕಂಡ ಕಂಡವರ ಹಿಂದೆ ಹರಿವ ಚಾಂಡಾಲಗಿತಿಯಂತೆ, ಒಬ್ಬನ ಕೈವಡಿದು, ಒಬ್ಬಗೆ ಮಾತುಕೊಟ್ಟು, ಒಬ್ಬಗೆ ಸನ್ನೆಯ ಮಾಡಿ, ಮತ್ತೊಬ್ಬನ ಸಂಗವ ಮಾಡುವ ಹಾದರಗಿತ್ತಿಯಂತೆ, ಪ್ರಾಣಲಿಂಗವಿದ್ದಂತೆ ಸ್ಥಾನರಲಿಂಗಕ್ಕೆ ಹರಿಸಿ ಪೊಡಮಡುವ ಕೋಟಲೆ ಏತಕೋ? ಅದೆಂತೆಂದೊಡೆ, ಲೈಂಗೈಃ-ಮಹಾಲಿಂಗಾರ್ಚಕಚೈವ ಬಹುಭಾವ ಗುರುಸ್ತಥಾ | ಬಹುಪ್ರಸಾದಭುಂ

ಜೀಯಾದ್ವೇಶ್ಯಾಪುತ್ರಾಸ್ತಥೈವಚ || ಎಂದುದಾಗಿ, ಇದು ಕಾರಣ ಕೂಡಲಿ ಚನ್ನಸಂಗಮದೇವಾ, ಇಂತಪ್ಪ ಪಾತಕರ ಮುಖವೆನಗೆ ತೋರದಿರಯ್ಯ.

೧೨. ಕಟ್ಟಿದ ಲಿಂಗವಬಿಟ್ಟು, ಬಿಟ್ಟಿದ ಲಿಂಗಕ್ಕೆ ಹೋಗಿ, ಹೊಟ್ಟೆ ಡಿಯಾಗಿ ಬೀಳುವ ಲೊಟ್ಟಿಮೂಳನ ಕಂಡಡೆ, ಮೆಟ್ಟಿದ್ದ ಎಡಪಾದ ರಕ್ಷೆಯ ತಗೊಂಡು, ಲಟ ಲಟನೆ ಹೊಡಿ ಎಂದಾತ ನಮ್ಮ ಅಂಬಿಗರ ಚೌಡ ಯ್ಯನು.

೧೩. ಗುರುಸ್ಥಲದಲ್ಲಿ ಲಿಂಗವ ಧರಿಸಿಕೊಂಡು, ಒಟ್ಟಿದ ಮಣ್ಣಿಗೆ ನೆಟ್ಟಿದ ಕಲ್ಲಿಗೆ ಹೊಟ್ಟೆ ಅಡಿಯಾಗಿ ಅಡ್ಡ ಬೀಳುವ ಲೊಟ್ಟಿ ಗುಡ್ಡಗಳನೇ ನೆಂಬೆ ಕಲಿದೇವರ ದೇವಯ್ಯ?

೧೪. ಉಡಿಯ ಲಿಂಗವ ಬಿಟ್ಟು ಗುಡಿಯ ಲಿಂಗಕ್ಕೆ ಶರಣೆಂಬ ಕುಡಿ ಹಿಗಳ ನೇನೆಂಬೆನಯ್ಯ ಕಲಿದೇವರ ದೇವಾ?

೧೫. ಕರಸ್ಥಲದ ಲಿಂಗವ ಬಿಟ್ಟು ಧರೆಯ ಮೇಲಣ ಪ್ರತಿಷ್ಠೆಗೆರ ಗುವ ನರಕಿನಾಯಿಗಳ ನೇನೆಂಬೆನಯ್ಯ ಪರಮಗುಣ ಶಾಂತಮಲ್ಲಿಕಾರ್ಜುನಾ?

೧೬. ಪರುಷದ ಗ್ರಹದೊಳಗಿದ್ದು, ತಿರಿವನೆ ಮನೆ ಮನೆಯಾ. ತೋರಿಯೊಳಗಿದ್ದವನು ತೃಪ್ತಿಯಾಗಲರಸುವನೆ ಕೆರೆಯುದಕವ? ಮಂಗಳ ಲಿಂಗವಂಗದ ಮೇಲೆ ಇದ್ದು ಅನ್ಯ ಲಿಂಗಗಳ ನೆನೆವನೆ ನಿಮ್ಮ ಭಕ್ತನು ಉರುಲಿಂಗಪೆದ್ದಿ ಪ್ರಿಯ ವಿಶ್ವೇಶ್ವರಾ?

೧೭. ಒಡಲು ವಿಡಿದು ಪಾಷಾಣಕ್ಕೆ ಹಂಗಿಗಳಾದಿರಲ್ಲ! ಅಂಗಸಂ ಗಿಗಳೆಲ್ಲರೂ ಮಹಾಘನವನರಿಯದೆ ಹುಸಿಯನೇ ಕೊಯ್ದು, ಹುಸಿಯನೇ ಪೂಜಿಸಿ ಗಸಣೆಗೊಳಗಾದರು ಗುಹೇಶ್ವರಾ.

೧೮. ಆಡಿಗೆ ನಾಯಾದ್ಯರಾದಿರಲ್ಲ. ಕಾಡಗಿಡುವಿಗೆ ವೃತ್ತನಾ ದಿರಲ್ಲ. ಅರಿವನರಿಯ ಹೇಳಿ ಶ್ರೀಗುರು ಕುರುಹ ಕೈಯ್ಯಲ್ಲಿ ಕೊಟ್ಟರೆ, ಅರಿವನೇ ಮರೆದು ಕುರುಹನೇ ಪೂಜಿಸುವ ಕುರಿಗಳ ನೋಡಾ ಗುಹೇಶ್ವರಾ.

೧೯. ವರ್ಣವಿಲ್ಲದ ಲಿಂಗಕ್ಕೆ ರೂಪ ಪ್ರತಿಷ್ಠೆಯ ಮಾಡುವದು. ಮುಟ್ಟಿಬಾರದ ಲಿಂಗವ ಕೊಟ್ಟು ಕೊಂಡಾಡಿಹೆನೆಂಬರು. ಬೊಟ್ಟಿಡಲೆ ಡೆಯಿಲ್ಲದ ಲಿಂಗವ ಮುಟ್ಟಿ ಪೂಜಿಸಿಹೆನೆಂಬ ಭ್ರಷ್ಟರ ನೋಡಾ ಗುಹೇ ಶ್ವರಾ.

## ೩. ಕಿರುಕುಳ ದೈವಗಳನ್ನು ನಂಬಬೇಡ.

೧. ಗುರುನಿಸ್ತೆ, ಲಿಂಗನಿಸ್ತೆ, ಜಂಗಮನಿಸ್ತೆ, ಇಂತೀ ತ್ರಿವಿಧನಿಸ್ತೆ ಯಲ್ಲಿ, ಏಕಾಂಗಲಿಂಗನಿಸ್ತೆ ವೀರಧೀರಂಗಲ್ಲದಾಗದು. ಇದು ಸಂಗನಬಸ ವಣ್ಣನಿಂದ ಬಂದ ಸಂತತಿಗಲ್ಲದಾಗದು. ಬ್ರಹ್ಮೇಶ್ವರಲಿಂಗವನರಿವುದಕ್ಕೆ ತ್ರಿಗುಣ ಸಂದೇಹಿಗಳಿಗೆ ವಸ್ತು ಸಂದಿಸದು ನೋಡಾ.

೨. ಕತಳನ ಪೂಜಿಸಿ, ಕುಸ್ತಿತ ದೈವಕ್ಕೆರಗುವದು, ಕತ್ತಿಗೆ ಕುದು ರೆಗೆ ಹುಟ್ಟಿದ ಹೇಸರನಂತೆ. ಅವರ ಭಕ್ತರೆಂತೆಂಬೆ? ಭೃತ್ಯರೆಂತೆಂಬೆ? ತರಣರೆಂತೆಂಬೆನವರ? ಎರಡುಳ್ಳ ಪ್ರಪಂಚಿಗಳ ಮೆಚ್ಚು ಕೂಡಲಸಂಗ ಮದೇವಾ.

೩. ಗಂಗಾನದಿಯಲ್ಲಿ ಮಿಂದು ಗಂಜಳದಲ್ಲಿ ಹೊರಳುವರೇ? ಚಂದ ನವಿದ್ದಂತೆ ದುರ್ಗಂಧವ ಮೈಯ್ಯಲ್ಲಿ ಪೂಸುವರೇ? ಸುರಭಿ ಮನೆಯಲ್ಲಿ ಕರೆವುತ್ತಿರೆ, ಹರಿವರೇ ಸೋಣಗನ ಹಾಲಿಗೆ? ಬಯಸಿದವೃತವಿದ್ದಂತೆ, ಅಂಬಿಲವ ನೆರೆದುಂಬ ಭ್ರಮಿತಮಾನವ, ನೀಕೇಳಾ, ಪರಮಪದವಿಯನೀವ ಚನ್ನಸೊಡ್ಡಳನಿದ್ದಂತೆ ಸಾವದೈವವನೋಂತರೆ, ಕಾವುದೇ ನಿನ್ನಾ?

೪. ಅರಗು ತಿಂದು ಕರಗುವ ದೈವ, ಉರಿಯ ಕಂಡರೆ, ಮುರುಟುವ ದೈವ ಎಂತು ಸರಿ ಎಂಬೆನಯ್ಯ? ಅನಸರ ಬಂದರೆ, ಮಾರುವದೈವವ ನೆಂತು ಸರಿ ಎಂಬೆನಯ್ಯ? ಅಂಜಿಕೆಯು ಬಂದರೆ, ಹೊಳುವದೈವವನೆಂತು ಸರಿ ಎಂಬೆನಯ್ಯ? ಸಹಜಭಾವ, ನಿಜೈಕೃ, ಸ್ಥಿರರೂಪ, ನಿರ್ವಿಕಾರ, ನಿರಂಜನ ಕೂಡಲಸಂಗಮದೇವನೋರ್ವನೇ ದೇವ ಕಾಣಿರೋ.

೫. ಆಯ್ಯಾ, ನಿರಾಳ ನಿಶ್ಯೂನ್ಯ ಪರಮಭಕ್ತ ಜಂಗಮ ತಾನಾಗ ಲರಿಯದೆ, ಬರಿದೆ ಅಹಂಕರಿಸಿ, ಮೂರು ಮಲವ ಸ್ವೀಕರಿಸಿ, ನಾವೇ ಭಕ್ತ ಜಂಗಮವೆಂದು ನುಡಿದ ಕರ್ಮಕಾಂಡಿಗಳು, ಕಾಶಿ, ಕೇದಾರ, ಶ್ರೀಶೈಲ, ಗಯಾ, ಪ್ರಯಾಗ, ಶಿವಗಂಗೆ, ಕಂಚಿ, ಕಾಳ ಹಸ್ತಿ, ಪಂಪಾಕ್ಷೇತ್ರ, ವೀರಣ್ಣ, ಬಸವಣ್ಣ, ಕಲ್ಲಣ್ಣ, ಮಲ್ಲಣ್ಣ, ಕಂಠೆ, ಕಮಂಡಲು, ಗದ್ದುಗೆ, ಪಾವುಗೆ, ಭಸ್ಮಘಟಿಕೆ, ಪುರಾಣ, ದಂಡಾಗ್ರ, ಗಿಳಿಲು, ಶಂಖ, ತಿಥಿ, ವಾರ, ನಕ್ಷತ್ರ, ಹುಣ್ಣಿವೆ, ಅಮಾವಾಸ್ಯೆ, ಸೂರ್ಯ, ಚಂದ್ರ, ಅಗ್ನಿ, ದೀಪಾ ರತಿ, ಗಂಗೆ, ಗೌರಿ, ವಿಘ್ನೇಶ್ವರ, ಮೊದಲಾದ ಇವು ದೈವಗಳೆಂದು, ಕಲ್ಲು ಮಣ್ಣು ಲೋಹ ಮರದಿಂದ ರಚಿಸಿ, ಸಂದಿ ಹಾದಿ ಮಾಡ ಜಗು



ಲಿಯ ಮೇಲಿಟ್ಟು, ಅದರ ಬಳಿ ನೀರು ಎಂಜಲು ತಿಂಬುವರ ದೇವ ಭಕ್ತ ರೆನ್ನಬಹುದೆ? ಇಂತಪ್ಪ ಅನಾಚಾರ ಶ್ವಸಚರ ಭಕ್ತ ಜಂಗಮದೇವರೆಂದು ಪೂಜಿಸಲಾಗದು. ನಿರಾಭಾರಿವೀರಶೈವಾಚಾರ ಕ್ರಿಯಾಜ್ಞಾನ ವೈರಾಗ್ಯ ಸದ್ಭಕ್ತ ಶಿವಶರಣನ ಪೂಜಿಸಿ ಪಾದೋದಕ ಪ್ರಸಾದವ ಕೊಂಡವಗೆ ಭವ ಪಾಶ ಕರ್ಮಗಳು ಮಾಣ್ಣವು ಕಾಣಾ ಗುಹೇಶ್ವರ ಲಿಂಗದಲ್ಲಿ ಚನ್ನಬಸ ವಣ್ಣ.

೬. ಒಬ್ಬ ತಂದೆಯ ಬಸಿರಲ್ಲಿ ಒಂಬತ್ತು ಮಕ್ಕಳು ಹುಟ್ಟಿದರೇನಯ್ಯ? ಅವರೊಳಗೆ ಶರಗವ ಒಬ್ಬಗೆ ಕಟ್ಟಿ ಮದುವೆಯ ಮಾಡಿದ ಬಳಿಕ, ಆತಂಗೆ ತನ್ನ ಅಂಗದ ಸುಖವನ್ನು ಒಪ್ಪಿಸಬೇಕಲ್ಲದೆ, ಉಳಿದಾದ ಭಾವ ಮೈದು ನರಿಗೆ ಅವನ ಮಕ್ಕಳೆಂದು ಅವರಿಗೆ ತನ್ನ ಶರಗು ಹಾಕಿದವಳನ್ನು ಒಪ್ಪು ವರೇ ಲೋಕದೊಳಗೆ? ಪರಮೇಶ್ವರನೆಂಬ ಶಿವಂಗೆ ಹುಟ್ಟಿದಾತ ವಿನಾ ಯಕ, ಆತಂಗೆ ಸಾಕಾರವಾಗಿ ಹುಟ್ಟಿದಾತ ವೀರಭದ್ರ. ಇವರೆಲ್ಲರು ಶಿವನ ಮಕ್ಕಳು. ಆದರೆ ತನಗೊಂದು ಪ್ರಾಣಲಿಂಗವೆಂದು ಕಂಕಣವಕಟ್ಟಿ ಕರ ಸ್ಥಲದಲ್ಲಿ ಪಡೆದ ಬಳಿಕ, ಅದೇನೆಂದರೆ ಅನ್ಯದೈವಕ್ಕೆರಗಿದಾತಂಗೆ ನಾಯಕ ನರಕ ತಪ್ಪದು ಎಂದಾತ ನಮ್ಮ ಅಂಬಿಗರ ಚೌಡಯ್ಯ ನಿಜಶರಣನು.

೭. ವೀರಭದ್ರ, ಬಸವಣ್ಣ, ಮಲ್ಲಿಕಾರ್ಜುನನೆಂಬ ದೈವಂಗಳಿಗೆ ನಮ್ಮ ಕುಲದೈವಂಗಳೆಂದು ಹೇಳುವವರಿಗೆ, ಗುರುವಿಲ್ಲ, ಲಿಂಗವಿಲ್ಲ ಜಂಗಮವಿಲ್ಲ, ಪಾದೋದಕ ಪ್ರಸಾದವಿಲ್ಲ, ಕೂಡಲಚನ್ನಸಂಗಮದೇವಾ

೮. ಪರ್ವತ ಮಲ್ಲಯ್ಯನ ಯಾತ್ರಿಗೆ ಹೋಗಬೇಕೆಂಬರಯ್ಯ! ಅದೇನು ಕಾರಣವೆಂದಡೆ, ಗ್ರಂಥ|| ಶ್ರೀಶೈಲಂ ಶಿಖರಂ ದೃಷ್ಟ್ವಾ | ಪುನರ್ಜನ್ಮ ನವಿದ್ಯತೆ || ಎಂದುದಾಗಿ. ಅಂತಪ್ಪ ಪರ್ವತ ಮಲ್ಲಯ್ಯನ ಶಿಖ ರವ ಕಂಡಾಕ್ಷಣದಲ್ಲಿ ಮೋಕ್ಷವಹುದೆಂದು ಶೃತಿಪುರಾಣ ವಾಕ್ಯಂಗಳ ಕೇಳಬಲ್ಲಂಥ ಭಕ್ತಜನಂಗಳು ಉಳಿದಂಥ ಕೆಲ ಗಣಂಗಳು ಇಂತೀ ಸರ್ವರು ಕೂಡಿ ಸಾಲಕಡಮಾಡಿ ಹೊನ್ನ ತಂದು, ಒಂದೊತ್ತು ಬರಿ ಗಾಲಿಲಿ ನಡೆವುತ್ತ, ಅಸತ್ತು ಬೇಸತ್ತು, ಅಳಲಿ ಬಳಲಿ, "ಶಿವಶಿವಾ" "ಹರಹರಾ" ಎಂದು ಮಲ್ಲಯ್ಯನ ನೆನೆವುತ್ತ ಎಡವುತ್ತ ಮುಗ್ಗುತ್ತ "ನಿನ್ನ ಪಾದವ ಎಂದು ಕಂಡೇವು" ಎನ್ನುತ್ತ ಸಕಲ ಲೋಕಾದಿಲೋ ಕಂಗಳೆಲ್ಲ ಇಂತೀ ಪರಿಯಲ್ಲಿ ಹೊಹರಯ್ಯ! ಇವರಿಗೆ ಮಲ್ಲಯ್ಯನ ದರು

ಶನವಿಲ್ಲ, ಅವನ ಶಿಖರವ ಕಾಣಬಾರದು ನೋಡೆಂದ ನಮ್ಮ ಶರಣ ಕಾಡಿನೊಳಗಾದ ಶಂಕರ ಪ್ರಿಯ ಚನ್ನಕದಂಬಲಿಂಗ ನಿರ್ಮಾಯ ಪ್ರಭುವೇ.

೯. ಬೆನಕನ ಹರನ ಮಗನೆಂಬ ಪಾತಕರು ನೀವು ಕೇಳಿರೋ, ಪಾರ್ವತಿ ಹರನಪತಿ ಎಂಬ ಶಿವದ್ರೋಹಿಗಳು ನೀವು ಕೇಳಿರೋ, ಸ್ವಾಮಿ ಕಾರ್ತಿಕ ಹರನ ಮಗನೆಂಬ ಲಿಂಗದ್ರೋಹಿಗಳು ನೀವು ಕೇಳಿರೋ, ಅಜಾತ ಪವಿತ್ರ ಪೂರ್ವಾಚಾರಿ ಸಂಗನಬಸವಣ್ಣನೊಬ್ಬನೇ.

೧೦. ಸತ್ತವರ ಸಮಾಧಿಯಲ್ಲಿ ತಡಿಯ ಕಟ್ಟಿಸಿ, ಹಿರಿಯರ ಗದ್ದುಗೆ ಎಂದು ಪೂಜಿಸುವವರು ಮಹೇಶ್ವರರಲ್ಲ. ಕಟ್ಟಿಗೆ ಹಾವಿಗೆ, ಬೆಳ್ಳಿಯ ಕಟ್ಟಿಗೆ, ಜಡೆಗಟ್ಟಿದ ಕೂದಲು ಹಿರಿಯರು ಎಂದು ಪೂಜಿಸುವವರು ಮಹೇಶ್ವರರಲ್ಲ. ಸತ್ತ ತಾಯಿ ತಂದೆಗಳ ಪೆಸರು ತಮ್ಮ ಪುತ್ರರಿಗೆ ಇಟ್ಟು ಪರರಿಗೆ ನಮ್ಮ ಹಿರಿಯರ ಹೆಸರೆಂದು ಪೇಳುವವರು ಮಹೇಶ್ವರರಲ್ಲ. ನಮ್ಮ ಹಿರಿಯರು ಗಳಿಸಿ ಮಠಮಾನ್ಯನೆಂದು ಹೋರಾಡಿ, ತಳ್ಳಿ ತಗಾಡಿ ಮಾಡಿ ಸರಕಾರಕ್ಕೆ ಹೊನ್ನು ಕೊಟ್ಟವರು ಮಹೇಶ್ವರರಲ್ಲ. ಇಂತ ವರು ಮಹೇಶ್ವರರೆಂದಡೆ ನಮ್ಮ ಶರಣರು ತಮ್ಮ ಪಾದರಕ್ಷೆಯಿಂದ ಹೊಡೆಯದೆ ಮಾಣ್ಣಿರೇ ಕಾಡಿನೊಳಗಾದ ಶಂಕರ ಪ್ರಿಯ ಚನ್ನಕದಂಬಲಿಂಗ ನಿರ್ಮಾಯ ಪ್ರಭುವೇ?

೧೧. ಅಯ್ಯಾ, ಸದಾಚಾರವೆಂದಡೆ ಗುರುಲಿಂಗ ಜಂಗಮದರ್ಚನೆ, ಪಾದೋದಕ ಪ್ರಸಾದಸೇವನೆ, ಪಂಚಾಕ್ಷರ ಷಡಕ್ಷರ ಸ್ತೋತ್ರ, ಚಿಧ್ವನ ವಃಹಾಲಿಂಗ ಧ್ಯಾನ, ಪರದ್ರವ್ಯನಿರಸನ ಇಂತಿದು ಸತ್ಯವೆಂದು ಸದ್ಗುರು ಮುಖದಿಂ ತಿಳಿದು ಭಿನ್ನವಿಲ್ಲದೆ ಆಚರಿಸುವದಲ್ಲದೆ, ಶುದ್ಧಶೈವರ ಹಾಗೆ ನಂದಿ, ವೀರಭದ್ರ, ದೂರ್ಗಾ, ಪಾವುಗೆ, ಕಂಠೆ, ಕಮಂಡಲು, ಮತ್ತೆ ಲಿಂಗಗಳೆಂದು ಇದಿರಿಟ್ಟು ಪೂಜಿಸುವನ ಮನೆಯ ಪಾಕ ಅಮೇಧ್ಯ ಮಾಂಸ ಕಾಣಾ, ಕಲಿದೇವರದೇವಾ.

೧೨. ಕಾಳಿಕಾ, ಚಾಮುಂಡಿ, ಗಂಗಿ, ಗೌರಿ, ಬನಶಂಕರಿ, ಎಲ್ಲಿ, ಎಕ್ಕನಾದಿ, ಹುಲಿಗೆ, ಹೊಸೂರಿ, ಸತ್ತವರು, ಹೆತ್ತವರು, ಇಂತೀ ಹಲವು ಪಿಶಾಚಿಗಳ ಹೆಸರಿಂದ ಇದಿರಿಟ್ಟು ಆರಾಧಿಸಿ. ಅವರ ನೈವೇದ್ಯವೆಂದು

ಶ್ರೀಗುರುವಿತ್ತ ಲಿಂಗಕ್ಕೆ ತೋರಿ ಭುಂಜಿಸುವ ಶಿವದ್ರೋಹಿಗಳಿಗೆ, ಗುರು ವಿಲ್ಲ, ಲಿಂಗವಿಲ್ಲ, ಜಂಗಮ ಪಾದೋದಕ ಪ್ರಸಾದವಿಲ್ಲ, ಕಾಣಾ ಸಂಗ ನಬಸವೇಶ್ವರಾ.

೧೩. ಸತ್ಯ ಸದ್ಗುರು ಕರುಣಿಸಿ ಕೊಟ್ಟ ನಿತ್ಯ ನೀಕಳಲಿಂಗವ ಕರಮನ ಭಾವದೊಳಗಿರಿಸಿ ಅರ್ಚಿಸಿ ನಿತ್ಯ ಭೋಗನ ಪಡೆಯಲಿರುದೆ, ಗುರುಮಾರ್ಗಾಚಾರಕ್ಕೆ ಹೊರಗಾಗಿ, ಜಗದ ಜಡ ಕಲ್ಲು ಮಣ್ಣು ಮರ ಕಂಚು ಕಾಷ್ಠ ಒರಳು ಒನಕೆ ಪಶು ತಿಥಿ ವಾರ ನಕ್ಷತ್ರ ಹುಣ್ಣಿವೆ ಆಮಾವಾಸ್ಯೆ ತಂದೆ ತಾಯಿಗಳ ತಿಥಿ ಎಂದು ಪೂಜೆ ಮಾಡುವರ ಹಸ್ತ ಭವಿ. ಆ ಹಸ್ತದಿಂದ ಮಾಡಿದ ಪಾಕ ಭವಿ, ಆ ಪಾಕವ ಪರ ಶಿವ ಲಿಂಗಕ್ಕೆ ಅರ್ಪಿಸಲಾಗದು. ಅದೆಂತೆಂದೋಡಿ, ಭವಿ ಹಸ್ತಕೃತಂ ಪಾಕಂ ಲಿಂಗ ನೈವೇದ್ಯ ಕಿಲ್ಬಿಷಂ || ಎಂದರಿದು ನಮ್ಮ ಕೂಡಲ ಸಂಗ ನಶರಣರು ಭವಿಪಾಕವ ಮುಟ್ಟಿದೆ, ಸರ್ವಮತದಿಂದ ಪದಾರ್ಥವಕೊಂಡು ಪಾದೋದಕದಿಂದ ಪವಿತ್ರತೆಯಿಂದ ಸ್ವಪಾಕವ ಮಾಡಿ. ಪರಮ ಇಷ್ಟ ಮಹಾಲಿಂಗವೇ ತಾವೆಂದರಿದು ಸುಖಿಸಿ ನಿಜೈಶ್ವರಾದರು ನೋಡಾ, ಆಚಾರವೇ ಪ್ರಾಣವಾದ ರಾಮೇಶ್ವರಲಿಂಗದಲ್ಲಿ.

೧೪. ಭವಿತನಕ್ಕೆ ಹೇಸಿ ಭಕ್ತನಾದ ಬಳಿಕ, ಕೊರಳಿಗೆ ಕವಡೆಯ ಕಟ್ಟಿ ನಾಯಾಗಿ ಬೊಗಳುವದು ಅದಾವ ವಿಚಾರವಯ್ಯ? ಭವಿತನಕ್ಕೆ ಹೇಸಿ ಭಕ್ತ ಹುರಿ ಬೆನ್ನ ಶಿಡಿಬಾಯ ಬೀಗದಲ್ಲಿ ಹೋಗುವದು, ಅದಾವ ವಿಚಾರವಯ್ಯ? ಬೇವಿನ ಉಡುಗೆಯನುಟ್ಟು ಹಡಲಿಗೆಯ ಹೊತ್ತು 'ಉದೋ' ಎಂಬುವದು ಅದಾವ ವಿಚಾರವಯ್ಯ? ಇಂಥ ಭವಿಮಾರ್ಗ ದಲ್ಲಿ ಚರಿಸುವ ಶಿವದ್ರೋಹಿಗಳಿಗೆ ಲಿಂಗಧಾರಣ ಮಾಡುವನೊಬ್ಬ ಗುರು ದ್ರೋಹಿ. ಅವರಿಗೆ ಚರಣೋದಕವ ಧರಿಸುವ, ವಿಭೂತಿ ರುದ್ರಾಕ್ಷಿಯ ಕೊಡುವನೊಬ್ಬ ಲಿಂಗದ್ರೋಹಿ. ಅವನು ಭಕ್ತನೆಂದು ಅವನ ಮನೆಯ ಹೊಕ್ಕು ಮಂತ್ರವ ಹೇಳಿ ಅನ್ನವ ತಿಂಬುವನೊಬ್ಬ ಜಂಗಮದ್ರೋಹಿ. ಇಂತೀ ನಾಲ್ಕರಿಗೆ ಸೂರ್ಯಚಂದ್ರರುಳ್ಳನ್ನಕ್ಕರ, ಎಕ್ಕಲ ಕುಂಡದಲ್ಲಿ ಇಕ್ಕದೇ ಮಾಣ್ವಿನೇ ನಮ್ಮ ಅಂಬಿಗರ ಚೌಡಯ್ಯ?

೧೫. ಕಿಚ್ಚು ದೈವವೆಂದು ಹವಿಯ ನಿಕ್ಕುವ ಹಾರುವರ ಮನೆಯಲ್ಲಿ ಕಿಚ್ಚಿದ್ದು ಸುಡುಪಾಗ, ಬಚ್ಚಲನೀರು ಬೀದಿಯ ಧೂಳವ ಹೊಯ್ದು,

ಬೊಬ್ಬಿಟ್ಟು, ಎಲ್ಲರ ಕರೆವರಯ್ಯ! ಕೂಡಲಸಂಗಮದೇವ, ವಂದನೆಯ ಮರೆದು ನಿಂದಿಸುತಲಿಪ್ಪರಯ್ಯ!

೧೬. ಮಾರಿಯ ಪೂಜಿಸಿ, ಮಸಣಕ್ಕೆ ಹೋಗಿ, ಗೋರಿ ಗೊಳಿಸಿ, ಕುರಿಯ ಕೊರಳನೇ ಕೊಯ್ದುಂಬ, ಕ್ರೂರ ಕರ್ಮಿಗಳನವರ ಶಿವಭಕ್ತ ರೆನ್ನಬಹುದೇ? ಆರಯ್ಯದೆ, ಅವರ ಮನೆಯಲುಂಡ ಭಕ್ತ ಅಘೋರ ನರಕಕ್ಕಿಳಿವ ಕಾಣಾ ರಾಮನಾಥಾ.

೧೭. ಗಂಡನೆಂಜಲಿಗೆ ಹೇಸುವಳು ಮಿಂಡನೆಂಜಲ ತಿಂಬ ತೆರ ನೆಂತೆಂದರೆ, ಗುರುವಿನಲ್ಲಿ ಉಪದೇಶವಡೆದು, ಪ್ರಸಾದಕ್ಕೆ ಸೂತಕವ ಮಾಡುವ ಪಂಚಮಹಾಪಾತಕರು ನೀವು ಕೇಳಿ, ಭೋ. ಅಂಡದೊಳಗೆ ಹುಟ್ಟಿದ ಉತ್ಪತ್ತಿ ಎಲ್ಲವು ಗುರುವಿಂದಲಾಯಿತ್ತು. ಮತ್ತೆ ಮರಳಿ ಮಿಂಡ, ವೈಲಾರ, ಬೀರ, ಭೈರವ, ಎಕ್ಕನಾದಿ, ಕುಕ್ಕುನೂರ ಬಸದಿ, ಕೇತ, ಧೂಳನೆಂಬ ಕಾಳುದೈವಕ್ಕೆರಗಿ, ನಾನು ಶಿವಭಕ್ತನೆನಿಸಿಕೊಂಬ ಚಂಡಿ ನಾಯಿಗಳ ಕಂಡು, ಎನ್ನಮನ ಹೇಸಿತ್ತು ಕಾಣಾ ಕಲಿದೇವರದೇವನಾ.

೧೮. ತದ್ವು, ತುರಿ, ತಲೆ ಬೇನೆ, ವೈಕೆಟ್ಟು, ಸೀತ, ವಾತ, ಬಹುಜ್ವರ, ಹೊಟ್ಟೆಬೇನೆ, ಕೆಟ್ಟಹುಣ್ಣು. ಮೊದಲಾದ ಇಂತೀ ಮುನ್ನೂ ರರುವತ್ತು ವ್ಯಾಧಿಯನು ಶಿವನು ಹರಿಯಬಿಟ್ಟು ನೋಡುವ. ಇದೆಲ್ಲವು ಶಿವನ ಕರುಣವಾದಲ್ಲದೆ ಪೋಗವು. ಲೋಕದ ಬುದ್ಧಿಗೇಡಿ ಮನುಜ ರೆಲ್ಲರು, ಶುದ್ಧಚಿತ್ತವುಳ್ಳ ಜಂಗಮಲಿಂಗದ ಮಾತ ಕೇಳದೆ, ಅದ್ವನ ಜೋಳ, ಅರೆಮಾನ ಎಣ್ಣೆಯಕೊಂಡು, ಮಾಟಗಾತಿಯ ಮನೆಗೆ ಹೋಗಿ, ಅವಳು ಹೇಳಿದ ತಾತಿಭೂತದ ಕೋಟಿಲೆಗೊಳಗಾಗಿ ಕೈಕೊಂಡು ಬಂದು, ಅವಕ್ಕೆ ಊಟವನ್ನಿಕ್ಕಿ, ಮಿಕ್ಕುಕೂಳ ತಮ್ಮ ಲಿಂಗಕ್ಕೆ ತೋರುವ ಲಿಂಗ ದ್ರೋಹಿಯ ಮಾತ ಕೇಳಲಾಗದು ಕಲಿದೇವರ ದೇವಯ್ಯ.

೧೯. ನಿಜಗಂಡನ ಸಂಗವನೊಲ್ಲದೆ ಭುಜಗರ ಸಂಗವ ಮಾಡುವ ಬಾಜಾರಿ ತೊತ್ತಿಗೆಲ್ಲಿಯದೋ ನಿಜ ಮುತ್ತೈದಿತನ? ತ್ರಿಜಗವಂದಿತ ಲಿಂಗವ ಕರಕಮಲದಲ್ಲಿ ಪಿಡಿಕೊಂಡಿದಳ ಬಳಿಕ, ಅಲ್ಲಿ ನಂಬಿ ಪೂಜಿಸಿ, ಫಲಪದವಿಯ ಮುತ್ತಿಯ ಪಡೆಯಲರಿಯದೆ, ಲೋಕದ ಗಜಬಿಜಿ ದೈವಂ ಗಳಿಗೆರಗುವ ಕುನ್ನಿಮಾನುವರ ಕಂಡರೆ, ಯಮನು ಜಿಗಿದೆಳೆದೊಯ್ದು ಕೊಲ್ಲದಿಪ್ಪನೇ? ಹಾಗೇ ಸಾಯಲೆಂದಾತ, ನಮ್ಮ ಅಂಬಿಗರ ಚೌಡ ಯ್ಯನು.



೨೦. ಒಂದು ಜನ್ಮದಲ್ಲಿ ನಿನ್ನ ಕಲ್ಪದೇವರ ಮಾಡಿ ಪೂಜಿಸಿ, ಜೋಗಿಜಂಗಮಗೊರವನಾಗಿ ಹುಟ್ಟಿದೆ. ಒಂದು ಜನ್ಮದಲ್ಲಿ ನಿನ್ನ ಕಟ್ಟಿಗೆ ದೇವರ ಮಾಡಿ ಪೂಜಿಸಿ ಬಡಿಗಕಂಬರನಾಗಿ ಹುಟ್ಟಿದೆ. ಒಂದು ಜನ್ಮದಲ್ಲಿ ನಿನ್ನ ಮಣ್ಣುದೇವರ ಮಾಡಿ ಪೂಜಿಸಿ ತಳವರನಾಗಿ ಹುಟ್ಟಿದೆ. ಒಂದು ಜನ್ಮದಲ್ಲಿ ನಿನ್ನ ನೀರ ದೇವರ ಮಾಡಿ ಪೂಜೆಯ ಮಾಡಿ, ವಿಪ್ರನಾಗಿ ಹುಟ್ಟಿದೆ. ಒಂದು ಜನ್ಮದಲ್ಲಿ ನಿನ್ನ ಬೆಂಕಿ ದೇವರ ಮಾಡಿ ಪೂಜಿಸಿ ವಿಪ್ರಾಚಾರ್ಯನಾಗಿ ಹುಟ್ಟಿದೆ. ಇಂತಿವೆಲ್ಲವನು ನೀನೆಂದು ಭಾವಿಸಿ ಪೂಜಿಸಿದಲ್ಲಿ ಇಂತೀ ಭವದಲ್ಲಿ ನಾನು ಹುಟ್ಟಿದೆ. ಇಂತೀ ಜಡಸ್ವರೂಪ ನೀನಲ್ಲ. ನೀನು ನಿರಾಳ ನೀಶಾನ್ಯನಿರಾಕಾರನೆಂದು ಎನ್ನ ಕರಸ್ಥಲದಲ್ಲಿ ಅರಿದು ಪೂಜಿಸಿ ಸಕಲ ಕುಲದವರಿಗೆ ಹೊರಗಾಗಿ ಕುಲ ಗೆಟ್ಟು ನಾನಾವ ಜನ್ಮಕ್ಕೆ ಹೋದನೆಂದರಿಯನಯ್ಯ ಕಾಡಿನೊಳಗಾದ ಶಂಕರಪ್ರಿಯ ಚೆನ್ನಕವಂಬಲಿಂಗನಿರ್ಮಾಯಪ್ರಭುವೇ.

### ೪. ತೀರ್ಥ ಯಾತ್ರಿಗಳನ್ನು ಮಾಡಬೇಡ.

೧. ಒಬ್ಬರ ಮನವ ನೋಯಿಸಿ, ಒಬ್ಬರ ಮನೆಯ ಘಾತವ ಮಾಡಿ, ಗಂಗೆಯ ಮುಳುಗಿದರೆ ಆಗುವಸೇನಯ್ಯ? ಚಂದ್ರನು ಗಂಗೆಯ ತಡಿಯಲ್ಲಿದ್ದರೇನು, ಕಲಂಕ ಬಿಡದಾಯಿತಯ್ಯ? ಅದು ಕಾರಣ, ಮನವ ನೋಯಿಸದವನೇ ಘಾತವ ಮಾಡದವನೇ ಪರಮಪಾವನ ನೋಡಾ ಕಪಿಲಸಿದ್ಧಮಲ್ಲಿಕಾರ್ಜುನ.

೨. ಗಂಗೆಯಲ್ಲಿ ಮುಳುಗಿ ಬಂದವರೆಲ್ಲ ಪಾಪವ ಮಾಡಿ ಸತ್ತರೆ, ಅವರಿಗೆ ಪುಣ್ಯದ ಪದವಿ ಉಂಟಾದರೆ, ಗಂಗೆ ಘನವೆಂಬೆನು. ಅಲ್ಲದೆ ಮುಳುಗಿ ಪಾಪವ ಮಾಡದೆ ಸತ್ತು ಹೋದರೆ, ಪುಣ್ಯದ ಪದವಿ ಅವ ರಿಗುಂಟಾದರೆ, ಘನವೆಂಬೆನು ಕಪಿಲಸಿದ್ಧಮಲ್ಲಿಕಾರ್ಜುನ.

೩. ಗಂಗೆಯೇ ಘನ, ಮುಟ್ಟಿದ ಪ್ರಾಣಿಗಳೆಲ್ಲ ದೇವತೆಗಳೆಂದರೆ, ಸ್ವರ್ಗದಲ್ಲಿ ಗಂಗೆಯ ಸಂಚಾರ ಸಾವಿರಾರು ಗಾವುದ. ಅವುಗಳಲ್ಲಿಯ ಪ್ರಾಣಿಗಳು ಅನಂತನಂತ. ಇಷ್ಟು ಜೀವಿಗಳೆಲ್ಲ ದೇವರಾದರೆ, ಸ್ವರ್ಗ

ದಲ್ಲಿ ನಿಯಮಿತ ದೇವತೆಗಳೆಂಬುದು ಅಪ್ರಸಿದ್ಧ ನೋಡಾ, ಕಪಿಲಸಿದ್ಧ ಮಲ್ಲಿಕಾರ್ಜುನಾ.

೪. ಶರಣರ ಸದಾಚರಣೆಗೆ ನದಿ ಕೂಪಂಗಳಲ್ಲವೋ. ಹಳ್ಳ ಹೊಂಡಂಗಳಲ್ಲವೋ. ಕೆರೆ ಒರತೆಗಳಲ್ಲವೋ. ನಾ ಮಾಡಿದನೆಂಬುದು ಮನದ ತಾಮಸ. ಇಂತಪ್ಪ ಮನದ ತಾಮಸ, ಕಪಿಲಸಿದ್ಧಮಲ್ಲಿಕಾರ್ಜುನಾ, ಚನ್ನಬಸವಣ್ಣನಿಂದಲೇ ಕಳೆದೆನು, ಕೇಳಾ.

೫. ನೀರ ಕಂಡಲ್ಲಿ ಮುಳುಗುವರಯ್ಯ! ಮರನ ಕಂಡಲ್ಲಿ ಸುತ್ತು ವರಯ್ಯ! ಬತ್ತವ ಜಲವ ಒಣಗುವ ಮರನ ನೆಚ್ಚಿದವರು ನಿಮ್ಮನೆತ್ತ ಬಲ್ಲರು ಕೂಡಲಸಂಗಮದೇವಾ?

೬. ನಿಮ್ಮನರಿಯದ ಕಾರಣ, ಕಯ್ಯಲ್ಲಿ ಹುಲ್ಲು. ನಿಮಗೆರಗದ ಕಾರಣ ಕೊರಳಲ್ಲಿ ನೇಣು. ಹಿಂಡಲೇಕೋ? ತೊಳೆಯಲೇಕೋ? ಮುಳುಗಿ ಮುಳುಗಿ ಮೂಗ ಹಿಡಿಯಲೇಕೋ? ಕೂಡಲಸಂಗನಶರಣ ರಲ್ಲಿ ಡೋಹರಕಕ್ಕಯ್ಯನಾವ ತೊರೆಯಲ್ಲಿ ಮಿಂದ?

೭. ಅಷ್ಟಾ ಪಪ್ಪಿಕೋಟಿ ತೀರ್ಥವ ಮಿಂದರಿಲ್ಲ, ಕಾಣೆರಣ್ಣಾ. ಲಕ್ಷಾಲ್ಪಕೋಟಿ ಜಪವ ನೆಣೆಸಿ, ಧ್ಯಾನ, ಮಾನ, ಹೋಮ, ನೇಮ ಅನುಷ್ಠಾನವ ಮಾಡಿದರಿಲ್ಲ, ಕಾಣೆರಣ್ಣಾ. ನೂರಿಪ್ಪತ್ತು ವೇಳೆ ಭಾಸ್ರ ದಕ್ಷಿಣೆಯ ಮಾಡಿದರಿಲ್ಲ, ಕಾಣೆರಣ್ಣಾ. ಕಾಶಿ, ಕೇದಾರ, ತ್ರೀಶೈಲ, ಶಿವ ಗಂಗೆಗೆ ಹೋದರಿಲ್ಲ, ಕಾಣೆರಣ್ಣಾ. ಇವು ಎಲ್ಲ ಬರಿಯ ಭ್ರಾಂತಿ, ಕೇಳಿರಣ್ಣಾ. ಇಪ್ಪ ರಾವು ಹೇಳಿದೆ, ಕೇಳಿರಣ್ಣಾ. ಶ್ರೀಗುರು ಕರು ಣದಿಂದೆ, ಬಿಜಯಂಗೈಸಿ ಕೊಟ್ಟ ಪರಮಲಿಂಗ ತನ್ನ ಕರದಲ್ಲಿ ತುಂಬಿ ಪ್ಪದಯ್ಯ. ಹಲವು ಕಡೆಗೆ ಹೋಹ ಮನನ ಧ್ಯಾನವೆಂಬ ಹಸ್ತದಲ್ಲಿ ಹಿಡಿದು, ಆ ಲಿಂಗದ ಗೊತ್ತಿನಲ್ಲಿ ಕಟ್ಟಿ, ನೆರೆಯ ಬಲ್ಲರೆ, ಅಲ್ಲಿವನು ಶಂಭು ಪರಮೇಶ್ವರನು. ಇದೇ ನಿಶ್ಚಯ, ಉಳಿದುದೆಲ್ಲ ಹುಸಿ, ಕಂಡೆಯಾ, ಮಹಾಲಿಂಗಗುರುಶಿವಸಿದ್ಧೇಶ್ವರಪ್ರಭುವೇ.

೮. ಜಂಬೂದ್ವೀಪವನೆಲ್ಲ ತಿರಿಗಿದಡೇನು? ಜಂಬುಕ ಶಂಭು ಧ್ಯಾನ ದಲ್ಲಿ ಸೈವರಗಪ್ಪದೇ? ಕುಂಭಿನಿಯ ತಿರುಗಿ, ಕೋಟಿ ತೀರ್ಥವ ಮಿಂದ ಡೇನು? ಶಂಭು, ನಿಮ್ಮಲ್ಲಿ ಸ್ವಯವಾಗದವನು ಕುಂಭಿನಿಯ ತಿರುಗಿದ ಡೊಂಬನಂತೆ ಕಾಣಾ, ರಾಮನಾಥಾ.

೯. ಸುತ್ತಿ ಸುತ್ತಿ ಬಂದಡಿಲ್ಲ. ಲಕ್ಷಗಂಗೆಯ ಮಿಂದಡಿಲ್ಲ. ತುಟ್ಟಿ ತುದಿಯ ಮೇರುಗಿರಿಯ ಮೆಟ್ಟಿ ಕೂಗಿದಡಿಲ್ಲ. ನಿತ್ಯ ನೇಮದಿಂದ ತನು ಮುಟ್ಟಿಕೊಂಡಡಿಲ್ಲ. ನಿಚ್ಚಕ್ಕೆ ಮನವನಂದಂದಿಗೆ ಅತ್ತಿತ್ತ ಹರಿಯಲೀ ಯದೆ ಚಿತ್ತದಲ್ಲಿ ಧರಿಸಬಲ್ಲಡೆ, ಬಚ್ಚಬರಿಯ ಬೆಳಗು ಗುಹೇಶ್ವರಲಿಂಗವು.

೧೦. ಕಾಶಿ, ರಾಮೇಶ್ವರ, ಕೇದಾರ, ಗೋಕರ್ಣ, ಶ್ರೀಶೈಲ, ಹಂಪಿ, ಅಮರಗುಂಡ, ಕಲ್ಯಾಣ, ಸೊನ್ನಲಾಪುರ, ಗಯಾ, ಪ್ರಯಾಗ, ಕೊಲ್ಲಿಪಾಕಿ, ಗಂಗಾಕ್ಷೇತ್ರ, ಶಿವಗಂಗೆ, ನಂಜನಗೂಡು, ಉಳುವೆ, ಶಂಭು ಲಿಂಗಪರ್ವತ, ಕುಂಭಕೋಣ, ಕಂಚಿ, ಕಾಳಹಸ್ತಿ, ನವನಂದಿಮಂಡಲ, ಕುಮಾರಪರ್ವತ ಮೊದಲಾದ ಕ್ಷೇತ್ರಗಳಲ್ಲಿ, ಕುಂತಳದೇಶ ಮೊದಲಾದ ಐವತ್ತಾರು ದೇಶಗಳಲ್ಲಿ ಭ್ರಾಂತಿಯಿಂದ ಕಲ್ಲು ಮುಳ್ಳು ಮಣ್ಣಿನಲ್ಲಿ ತಿರುತಿರುಗಿ ಸದ್ಭಕ್ತಿಯ ಮಾಡದೆ ಕೆಟ್ಟಿತಯ್ಯಾ, ಮದಿಂದ್ರಿಯ. ಇಂತು ಕೆಡೆಗುಡದೆ ನಿಮ್ಮ ಸದ್ಭಕ್ತ ಹರಳಯ್ಯಗಳ ಮನೆಯ ಬಾಗಿಲವ ಕಾಯ್ವಂತೆ ಮಾಡಯ್ಯ, ಶ್ರೀಗುರುಲಿಂಗಜಂಗಮವೇ.

೧೧. ಕಾಶೀಯಾತ್ರೆಗೆ ಹೋದೆನೆಂಬ ವೇಶಿಗಳ ಮಾತು ಕೇಳಲಾಗದು. ಕೇದಾರಕ್ಕೆ ಹೋದೆನೆಂಬ ಹೇಸಿ ಹೀನರ ನುಡಿಯ ಲಾಲಿಸಲಾಗದು. ಸೇತುಬಂಧ ರಾಮೇಶ್ವರಕ್ಕೆ ಹೋದೆನೆಂಬ ಸರ್ವ ಹೀನರ ಮುಖವ ನೋಡಲಾಗದು. ಪರ್ವತಕ್ಕೆ ಹೋದೆನೆಂಬ ಪಂಚಮಹಾ ಪಾತಕರ ಮುಖವ ನೋಡಲಾಗದು. ಅದೆಂತೆಂದೊಡೆ, ಕಾಯನೇ ಕಾಶಿ, ಒಡಲೇ ಕೇದಾರ, ಮಾಡಿ ನೀಡುವ ಹಸ್ತವೇ ಸೇತುಬಂಧ, ರಾಮೇಶ್ವರ, ಮಹಾಲಿಂಗವ ಹೊತ್ತಿರುವ ಶಿರಸ್ಸೇ ಶ್ರೀಶೈಲಪರ್ವತ ನೋಡಾ. ಇಂತಿವನರಿಯದೆ, ಪರ್ವತಕ್ಕೆ ಹೋಗಿ ಪಾತಾಳಗಂಗೆಯಲ್ಲಿ ಮುಳುಗಿ ಮುಳುಗಿ, ತಲೆಯ ಬೋಳಿಸಿಕೊಂಡು, ಗಂಗೆಯೊಳು ಕೋಣನ ದಾಗೆ ನೈಗೆಟ್ಟು ಫಕ್ಕನೇ ಮುಳುಗಿ ಅಲ್ಲಿಂದ ಬಂದು ಅನ್ನ ವಸ್ತ್ರ ಕುಸುಮವಂ ಕೊಟ್ಟು ಪಾಪ ಹೋಯಿತ್ತೆಂದು ಅಲ್ಲಿಂದ ಬಂದು ಲಿಂಗವಡಿ ಗಡಿಗೆ ಹೊಯ್ದು, ಬಾರದ ಪಾಪವ ತಾನಾಗ ಬರಿಸಿಕೊಂಡು, ತಗರ ಜನ್ಮದಲ್ಲಿ ಹುಟ್ಟುವರಯ್ಯ. ಕೋಲು ಬುಟ್ಟಿಯಂ ಕೊಟ್ಟು, ಅಟ್ಟಿಸಿ ಬಿಟ್ಟು ಬಳಿಕ, ಅಲ್ಲಿಂದ ಬಂದವರಿಗೆ ಇಲ್ಲಿದ್ದವರು ಹೋಗಿ ಇದಿರುಗೊಂಡು, ಕರಿತರುವದಕ್ಕೆ ಹೋಗುವ ಮೂಳಹೊಲೆಯಿರಾರಾ, ನೀವು ಕೇಳಿರೋ, ಅದೆಂತೆಂದೊಡೆ, ಶ್ರೀಮಹಾಪರ್ವತಕ್ಕೆ ಹೋದವರು ತಿರುಗಿ ಬಪ್ಪರೇ?

ಮೋರುಸರ್ವತಕ್ಕೆ ಹೋದವರು ಮರಳಿ ಬಪ್ಪರೇ? ಭೀ ಭೀ ಮೂಳ  
ದಿಂಡೆಯರಿರಾ, ನೀವು ನೀಳ ಹೊಲೆಯರೆಂದಾತ ನಮ್ಮ ದಿಟ್ಟ ವೀರಾದಿ  
ವೀರ ಅಂಬಿಗರಚೌಡಯ್ಯ.

೧೨. ಭಕ್ತರ ಮನೆಯ ಅಂಗಣ ವಾರಣಾಸಿ ಎಂಬುದು ಹುಸಿಯೇ?  
ಭಕ್ತರ ಮನೆಯ ಅಂಗಣದಲ್ಲಿ ಅಷ್ಟಾಷ್ಠಿ ತೀರ್ಥಂಗಳು ನೆಲಸಿಪ್ಪವಾಗಿ.  
ಸುತ್ತಿದಡೆ ಶ್ರೀಶೈಲ. ಕೆಲಬಲದಲ್ಲಿ ಕೇದಾರ. ಅಲ್ಲಿಂದ ಹೊರಗೆ ಶ್ರೀವಾರ  
ಣಾಸಿ. ವಿರಕ್ತಿ ಬೀಡಾಗಿ, ಭಕ್ತಿ ಮೊಳಿಯಾಗಿ, ಎನ್ನ ದೇವ ಚನ್ನಮ  
ಲ್ಲಿಕಾರ್ಜುನಯ್ಯ. ನಿಮ್ಮ ಭಕ್ತರ ಮನೆಯ ಅಂಗಣ ವಾರಣಾಸಿಗಿಂದ  
ಲಧಿಕ.

೧೩. ಅಡಿಗಡಿಗೆ ಸ್ಥಾನನಿಧಿ. ಅಡಿಗಡಿಗೆ ದಿವ್ಯ ಕ್ಷೇತ್ರ. ಅಡಿಗ  
ಡಿಗೆ ನಿಧಿನಿಧಾನ ನೋಡಯ್ಯ. ಸುತ್ತಿ ಬರೆ ವಾರಣಾಸಿ. ಆತನಿರುವೇ  
ಅವಿಮುಕ್ತ ಕ್ಷೇತ್ರ, ಕೂಡಲಸಂಗನ ಶರಣ ಸ್ವತಂತ್ರನಾಗಿ.

೧೪. ನಿಶ್ಚಲ ಶರಣನ ಅಂಗಣದಲ್ಲಿ ಅಷ್ಟಾಷ್ಠಿ ತೀರ್ಥಂಗಳು  
ನೆಲಸಿರ್ಪವಯ್ಯ! ನೀನು ಇನಿಸುವೆರಸಿ ಒಲಿದಲ್ಲಿ ನೆಲಸಿರ್ಪವಯ್ಯ.  
ಕಪಿಲಸಿದ್ಧಮಲ್ಲಿನಾಥಯ್ಯ.

೧೫. ವಾರಣಾಸಿ ಅವಿಮುಕ್ತ ಇಲ್ಲಿ ಇದ್ದಾನೆ. ಹಿಮದ ಕೇದಾರ  
ವಿರೂಪಾಕ್ಷ ಇಲ್ಲಿ ಇದ್ದಾನೆ. ಗೋಕರ್ಣ, ಸೇತುರಾಮೇಶ್ವರ ಇಲ್ಲಿ  
ಇದ್ದಾನೆ. ಶ್ರೀಶೈಲಮಲ್ಲಿನಾಥ ಇಲ್ಲಿ ಇದ್ದಾನೆ. ಸಕಲ ಲೋಕ ಪುಣ್ಯ  
ಕ್ಷೇತ್ರ ಇಲ್ಲಿಯೇ ಇದ್ದಿವೆ. ಸಕಲಲಿಂಗ ಉಳಯುಮೇಶ್ವರನಿಲ್ಲಿಯೇ  
ಇದ್ದಾನೆ.

೧೬. ಚತ್ವರೂಪವಾಗಿ ತನ್ನೊಳಗೆ ತೀರ್ಥ ಚತ್ವರೂಪವಾಗಿ  
ಹುದು ನೋಡಾ. ತೀರ್ಥವನರಿಯದೆ ಹೊರಗೆ ಹರಿವ ನೀರ ತೀರ್ಥವೆಂದು  
ಹೋಗುವನು ನೋಡಾ. ಶುದ್ಧಪ್ರಕಾಶವಾಗಿಹ ತೀರ್ಥವನರಿಯದೆ  
ಹರಿವ ನೀರ ತೀರ್ಥವೆಂದು ಹೋಗುವ ಭವಬಾರಿಗಳಿಗೆ ಎಂದೆಂದಿಗೂ  
ಜನನ ಮರಣ ಬಿಡದು ನೋಡಾ ಅಪ್ರಮಾಣ ಕೂಡಲಸಂಗಮದೇವಾ.

೧೭. ಆ ತೀರ್ಥ ಸೂರ್ಯಪ್ರಭೆಗೂ ಬತ್ತಲೀಯ್ಯವಾಗದು.  
ಜ್ವಾಲಾಗ್ನಿ ಉಷ್ಣಕ್ಕೂ ಬತ್ತಲೀಯ್ಯವಾಗದು. ಗಾಳಿ ಬೀಸಿದಡೂ ಅಲ್ಲಾ  
ಡದು. ತೆರೆನೊರೆಗಳಲ್ಲ ಹುಳಗಳಲ್ಲ. ಆಕಾಶದಲ್ಲಿದ್ದು ಬಾಹ ಮಳೆ



ಇಲ್ಲ. ಪೃಥ್ವಿ, ಅಪ್ಪು, ತೇಜ, ವಾಯು, ಆಕಾಶಲಯವಾದರೂ ಲಯವಿಲ್ಲ. ಆ ತೀರ್ಥಕ್ಕೆ ಅಂಥ ಚಿತ್‌ಪ್ರಕಾಶ ತೀರ್ಥವ ಮಹಾರಣ ಬಲ್ಲನಲ್ಲದೆ ಮಿಕ್ಕಿನ ಭವಭಾರಿಗಳೆತ್ತ ಬಲ್ಲರು ನೋಡಾ ಅಪ್ರಮಾಣ ಕೂಡಲಸಂಗಮದೇವಾ.

ಲಿಂಗ ಹೋದರೆ ಆತ್ಮಘಾತ ಮಾಡಿಕೊಳ್ಳಬೇಡ.

೧. ಪ್ರತಿ ಇಲ್ಲವ ಲಿಂಗವು ಭಿನ್ನವಾಯಿತ್ತೆಂದು ತನುವಿನ ಮೇಲೆ ಶಸ್ತ್ರವನಿಕ್ಕಿಕೊಂಡು ಆತ್ಮಘಾತಕವ ಮಾಡಿಕೊಂಬ ದ್ರೋಹಿಯ ಮುಖವ ನೋಡಲಾಗದು. ಅದೆಂತೆಂದೋಡಿ, ಮಂತ್ರ ಭಿನ್ನವಿಲ್ಲವಾಗಿ ಪೂಜೆ ಭಿನ್ನವಿಲ್ಲ. ಮಹಾ ಬಯಲೊಳಗಣ ಪ್ರಸಾದದ ಸಂಚವನರಿಯದೆ, ಆತ್ಮಘಾತಕವ ಮಾಡುವ ನರಕಿಗಳನೇನೆಂಬಿನಯ್ಯ ಕೂಡಲಚನ್ನಸಂಗಮದೇವಾ.

೨. ಮಂತ್ರ ಭಿನ್ನವಾಯಿತ್ತೆಂದು ಕಂಠೆಯ ಬಿಡುವರೇ ಅರಿವುಳ್ಳವರು? ಅದು ದ್ವೇಷವಲ್ಲದೆ ಅರಿವಿಂಗ ಸಂಬಂಧವಲ್ಲ. ಮಂತ್ರ ಮಧ್ಯ ಭವೇಲ್ಲಿಂಗಂ | ಲಿಂಗಮಧ್ಯ ಭವೇನ್ಮಂತ್ರಂ || ಮಂತ್ರ ಲಿಂಗದ್ವಯೋರೈಕ್ಯಂ ಇಷ್ಟಲಿಂಗಂತು ಶಾಂಕರೀ || ಎಂದುದಾಗಿ, ಆ ಮಂತ್ರ ಸರ್ವಾಧಾರ, ಸರ್ವಾತ್ಮಬೀಜವೆಂದರಿಯದ ಈ ಭಾಷೆಹೀನರಿಗೇಕೆ ಶಂಭುಜಕ್ಕೇಶ್ವರಾ?

೩. ಗುರು ಕಾರುಣ್ಯವುಳ್ಳ ಸದ್ಭಕ್ತನ ಲಿಂಗ ಓಸರಿಸಿದೋಡಿ, ವ್ರತ ಗೇಡಿ, ಎಂದು ಕಳೆಯಬಾರದು, ಕೊಲ್ಲಬಾರದು, ಮುಂದೆ ಗುರುಕಾರುಣ್ಯ ಮುಂಟಾಗಿ. ಸಾಕ್ಷಿ || ಶುಭ್ರ ಸುಲಭ ಶುದ್ಧಂ ಸಹಸ್ರಜಿತ್ ಪಾವನೇ || ಎಂದುದಾಗಿ, ಮತ್ತೆ ಸಾಕ್ಷಿ || ಆಲಿಂಗ ಲಿಂಗರೂಪೇಣ ಯೋ ಲಿಂಗ ಮುಪಜೀವಿತಃ || ಸಪಶ್ಯತಿ ಮಹಾಘೋರ ನರಕ ಕಾಲ ಮಕ್ಷಯಂ || ಎಂದು ದಾಗಿ, ಶಸ್ತ್ರ, ಸಮಾಧಿ, ಜಲ, ತಾಡನ, ದಿಗ್ಬಲಿ, ದಹನ, ಈ ಅರರಲ್ಲಿ ಸತ್ತರೆ, ಆಘೋರ ನರಕದಲ್ಲಿಕ್ಕುವ ನಮ್ಮ ಕೂಡಲಚನ್ನಸಂಗಮದೇವಾ.

೪. ಲಿಂಗ ಬಿದ್ದರೆ ಸಮಾಧಿಯ ಕೊಂಡಿನೆಂಬರಿ, ಗುರು ಸತ್ತರೇಕೆ ಸಮಾಧಿಯ ಕೊಳ್ಳರಣ್ಣಾ? ಬಲ್ಲರೇ ಹೇಳಿ. ಅರಿಯದಿದ್ದರೆ ಕೇಳಿ.

ಸೃಷ್ಟಿಯಲ್ಲಿ ಹುಟ್ಟಿದ ಕಣಿಯನೇ ತಂದು, ಅಷ್ಟತನುವಿನ ಕಯ್ಯಲ್ಲಿ ಕೊಡಲು, ಇದು ಮುಟ್ಟಿ ಪೂಜಿಸಲಿಕ್ಕೆ ನಾ ಹ್ಯಾಗೆ ಪೂಜಿಸಲಯ್ಯ? ಲಿಂಗ ಮೂವರಿಗೆ ಹುಟ್ಟಿತು. ಸೃಷ್ಟಿಯಲ್ಲಿ ಸಿಲೆಯಾಯಿತ್ತು. ಬಿನ್ನಾಣ ಕಯ್ಯಲ್ಲಿ ರೂಪಾಯಿತ್ತು. ಗುರುವಿನ ಕಯ್ಯಲ್ಲಿ ಮೋಕ್ಷನಾಯಿತ್ತು. ಈ ಲಿಂಗ ಬೀಳಬಲ್ಲುದೇ? ಸೃಷ್ಟಿ ತಾಳಬಲ್ಲುದೇ? ಲಿಂಗ ಬಿದ್ದಿತೆಂದು, ಮೋಡಬೋಪಚಾರವ ಮಾಡಲಾಗದು, ಲಿಂಗದಗೂಡ ಸಮಾಧಿಯ ಕೊಂಡಿನಂತೆಂಬ ಭಕ್ತರಿಗೆ ನಾಯಕ ನರಕ ತಪ್ಪುವೆಂದಾತ, ನಿಷ್ಕಳಂಕ ಮಲ್ಲಿಕಾರ್ಜುನಪ್ರಭುವೇ.

೫. ದೇವರು ಬಿದ್ದರು, ದೇವರು ಬಿದ್ದರು, ಎಂದು ಸಾಹಿತ್ಯದ ಕೂಡ ಸಾಯಬೇಕೆಂಬಿರಿ. ಆದಾವಾಗ ಬಿದ್ದಿತ್ತೆಂದರಿಯಿರಿ. ಆದಾವಾಗ ಇದ್ದಿತ್ತು, ಆದಾವಾಗ ಬಿದ್ದಿತ್ತೆಂಬುವನು ನೀವು ಬಲ್ಲರೆ ಹೇಳಿರೇ. ಸಾಕ್ಷಿ! ಅದೃಶ್ಯಂ ಭಾವನಾನಾಸ್ತಿ ದೃಶ್ಯಮೇವ ವಿನಶ್ಯತಿ | ಅವರ್ಣಮಕ್ಷರಂ ಬ್ರಹ್ಮ ತಥ್ಯಾಯಂ ಜವಿಯೋಗಿನಾಂ || ಇದು ಕಾರಣ ಕೂಡಲಜನ್ನಸಂಗಯ್ಯ, ನಿಮ್ಮನರಿಯದಾಗ ಬಿದ್ದಿತ್ತು, ಮರೆದಾಗ ಬಿದ್ದಿತ್ತು.

೬. ಸೃಷ್ಟಿಯ ಮೇಲಣ ಕಣಿಯ ತಂದು, ಇಷ್ಟಲಿಂಗವೆಂದು ಮಾಡಿ, ಅಷ್ಟತನುವಿನ ಕಯ್ಯಲ್ಲಿ ಕೊಟ್ಟು, ಆ ಅಷ್ಟತನುವಿನ ಕಯ್ಯ ತಪ್ಪಿ, ಸೃಷ್ಟಿಯ ಮೇಲೆ ಬಿದ್ದಿತೆಂದು, ಮುಟ್ಟಿ ವೆ.ಟ್ಟಿ ಹೊಳಿಸಿಕೊಂಬ ಗುರುದ್ರೋಹಗಳ ಮುಖವ ನೋಡಲಾಗದು. ಅವರ ನುಡಿಯ ಕೇಳಲಾಗದು. ಇದಕ್ಕೆ ದೃಷ್ಟಾಂತ. ಗಾರುಡಪುರಾಣಃ — ಲಿಂಗಮಧ್ಯೆ ಜಗತ್ಸರ್ವಂ ತ್ರೈಲೋಕ್ಯೆ ಸಚಾರಾಚರಂ | ಲಿಂಗಬಾಹ್ಯ ಸರಂ ನಾಸ್ತಿ ತಸ್ಮೈ ತ್ರೀಗುರುನೇನಮಃ | “ಲಿಂಗಂ ಪ್ರಪೂಜಯೇತ್” ಇಂತೆಂದುದಾಗಿ, ಇಷ್ಟಲಿಂಗ ಬಿದ್ದರೆ, ಆಚಾರಲಿಂಗ ಬಿದ್ದಿತೇ? ಆಚಾರಲಿಂಗ ಬಿದ್ದರೆ, ಗುರುಲಿಂಗ ಬಿದ್ದಿತೇ? ಗುರುಲಿಂಗ ಬಿದ್ದರೆ, ಶಿವಲಿಂಗ ಬಿದ್ದಿತೇ? ಶಿವಲಿಂಗ ಬಿದ್ದರೆ, ಜಂಗಮಲಿಂಗ ಬಿದ್ದಿತೇ? ಜಂಗಮಲಿಂಗ ಬಿದ್ದರೆ, ಪ್ರಸಾದಲಿಂಗ ಬಿದ್ದಿತೇ? ಪ್ರಸಾದಲಿಂಗ ಬಿದ್ದರೆ, ಮಹಾಲಿಂಗ ಬಿದ್ದಿತೇ? ಅಕಟಕಟ, ಸದ್ವಿಧಲಿಂಗದ ಭೇದವನರಿಯದೆ, ಕೆಟ್ಟ ಕೇಡ ನೋಡಾ. ಅಭ್ಯಾಸವ ಮಾಡುವಲ್ಲಿ, ಕೋಲು ಬಿದ್ದರೆ, ತನ್ನ ತಾನೇ ಇರಿದುಕೊಂಡು ಸಾಯಬಹುದೇ? ಆ ಕೋಲಿನಲ್ಲಿ ಗರಡಿಯ ಮನೆಯನೇ ಹೊಕ್ಕು, ಅಭ್ಯಾಸವ ಮಾಡಿ, ಸುರಗಿಯ ಮೊನೆಯನೇ ಗೆಲಿಯಬೇಕಲ್ಲದೆ? ಇದುಕಾರಣ, ಜಲ, ಅಗ್ನಿ,

ನೇಣು, ವಿಷ, ಅಸಿಪತ್ರ, ಸಮಾಧಿ, ಇಂತಿದರಿಂದ ಪ್ರಾಣಹಿಂಸೆಯ ಮಾಡುವದು, ಅವರಿಗೆ ಅಘೋರನರಕದಲ್ಲಿ ಎದ್ದಿದ್ದಿಕ್ಕುವ ನಮ್ಮ ಕೂಡಲ ಚೆನ್ನಸಂಗಮದೇವಾ.

೭. ಅಂಗದ ಮೇಲಣ ಲಿಂಗ ಹಿಂಗಿತೆಂದು ಆತ್ಮಘಾತಕವ ಮಾಡಿ ಕೊಳ್ಳಬೇಕೆಂಬ ಅಜ್ಞಾನಿಗಳು ನೀವು ಕೇಳಿರೋ. ಅಂಗವಾವುದು ಎಂದರಿಯಿರಿ, ಲಿಂಗವಾವುದು ಎಂದರಿಯಿರಿ. ಅಂಗವೆಂದಡೆ ಆತ್ಮನು, ಲಿಂಗವೆಂದಡೆ ಸತ್ತು. ಈ ಎರಡರ ಸಂಬಂಧದ ಸಂಜವನರಿಯದೆ, ಅಂಗದ ಮೇಲಣ ಲಿಂಗಹಿಂಗಿತೆಂಬವರಿಗೆ ಪ್ರಾಣಲಿಂಗ ನಾಸ್ತಿ. ಪ್ರಾಣಲಿಂಗವಿಲ್ಲದವರಿಗೆ ಪ್ರಸಾದವೆಲ್ಲಿಯದೋ? ಆ ಪ್ರಸಾದವಿಲ್ಲದವರಿಗೆ ಮುಕ್ತಿ ಎಲ್ಲಿಯದೋ, ಕೂಡಲಚೆನ್ನಸಂಗಮದೇವಾ?

೮. ಇಷ್ಟಲಿಂಗ ಪ್ರಾಣಲಿಂಗವೆಂಬ ಕಷ್ಟವೆಲ್ಲಿಯದೋ? ಇಷ್ಟಲಿಂಗ ಹೋದಡೆ, ಪ್ರಾಣಲಿಂಗ ಹೋಗದು ನೋಡಾ. ಇಷ್ಟಲಿಂಗ ಪ್ರಾಣಲಿಂಗವೆಂಬ ಭೇದವನು ಗುಹೇಶ್ವರಾ, ನಿಮ್ಮ ಶರಣಬಲ್ಲ.

೯. ವ್ರತಗೇಡಿ, ವ್ರತಗೇಡಿ, ಎಂಬುವ ತಾನೇ ವ್ರತಗೇಡಿ. ವ್ರತಗಡಲಿಕ್ಕೇನು ಹಾಲೆಂಬಿಲವೇ? ವ್ರತಗಿಟ್ಟ ಬಳಿಕ, ಘಟ ಉಳಿಯಬಲ್ಲದೇ? ಕಾಯದೊಳಗೆ ಜೀವವುಳ್ಳನ್ನಕ್ಕರ, ಅದೇ ಪ್ರಾಣಲಿಂಗವು, ಕಾಣಾ ಗುಹೇಶ್ವರಾ.

ಅರ್ಥ:-ಕಾಯವೇ ಭಕ್ತ, ಪ್ರಾಣವೇ ಲಿಂಗವಾಗಿರ್ಪ ಭೇದವನರಿಯದೆ, ಬೇರೆ ಮತ್ತೆ ಲಿಂಗ ಬಿದ್ದಿತ್ತೆಂದು ನುಡಿದ ಮಾತು ಅಜ್ಞಾನವೆಂಬುದೀ ವಚನಾರ್ಥ.

೧೦. ಸೃಷ್ಟಿಯ ಮೇಲಣ ಕಣೆಯ ತಂದು, ಅಷ್ಟತನುವಿನ ಕಯ್ಯಲ್ಲಿ ಕೂಡಲು, ಅಷ್ಟತನು ತಪ್ಪಿ ಸೃಷ್ಟಿಯ ಮೇಲೆ ಬಿದ್ದರೆ, ಕೆಟ್ಟನಲ್ಲಾ ಆನಾಚಾರಿ, ಎಂದು ಮುಟ್ಟಿರು ನೋಡಾ. ಮುಟ್ಟಿದ ಭೇದವನು ಖಂಡಿಸಿದ ಭಾವವನು ವ್ರತಗೇಡಿಗಳು ತಾವೆತ್ತ ಬಲ್ಲರು ಗುಹೇಶ್ವರಾ?

ಅರ್ಥ:-ಅಂಗದ ಮೇಲೆ ಲಿಂಗವಿದ್ದು ಅಂಗವಿಕಾರ ಹಿಂಗದಿಷ್ಟವರು ಮುನ್ನವೇ ತಾವು ಲಿಂಗಕ್ಕೆ ಭಿನ್ನವಾಗಿಹರು. ಆ ಸ್ಥಿತಿಯನರಿಯದೆ, ಕಯ್ಯ ಕುರುಹು ನೆಲಕ್ಕೆ ಬಿದ್ದಿತ್ತು ಎಂದು ಸಾವವರು ಉಭಯ ಭ್ರಷ್ಟರೆಂಬುದೀ ವಚನದ ತಾತ್ಪರ್ಯಾರ್ಥ.

೧೧. ಭಾಷೆಗಿರಿಸಿ ತನುವಿಂಗಲಗುಕೊಂಡರೆ, ಲಿಂಗ ಓಸರಿಸಿ ತ್ತಯ್ಯ. ಆತನು ವೀರನೆನಿಸುವ. ಲಿಂಗಕ್ಕೆ ದೂರ, ಜಂಗಮಕ್ಕೆ ದೂರ, ಪ್ರಸಾದಕ್ಕೆ ದೂರ, ವ್ರತಗೇಡಿಯಹನು, ಕಾಣಿರಣ್ಣ. ಇದು ಕಾರಣ, ನಮ್ಮ ಕೂಡಲಚನ್ನಸಂಗಯ್ಯ, ಇವನು ಬ್ರಹ್ಮೀತಿಕಾರನೆನಿಸುವನು.

೧೨. ಕಟ್ಟಿದಾತ ಭಕ್ತನಪ್ಪನೇ? ಕೆಡಹಿದಾತ ದ್ರೋಹಿಯಪ್ಪನೇ? ಲಿಂಗವು ಕಟ್ಟಲಿಕ್ಕೆ ತನ್ನ ಕೈಯ್ಯೊಳಗಿಪ್ಪುದೇ? ಕೆಡಹಲಿಕ್ಕೆ ಬೀಳಬಲ್ಲುದೇ? ಆ ಲಿಂಗವು ಬಿದ್ದ ಬಳಿಕ ಜಗವು ತಾಳಬಲ್ಲುದೇ? ಪ್ರಾಣ ಲಿಂಗವು ಬಿದ್ದ ಬಳಿಕ, ಪ್ರಾಣಲಿಂಗ ಉಳಿಯಬಲ್ಲುದೇ? ಲಿಂಗ ಬಿದ್ದಿ ತೆಂಬುದು ಸೂತಕದ ಶಬ್ದ, ಭ್ರಾಂತುವಿನ ಪುಂಜ. ಅಂತು ಅದ ಕೇಳಲಾಗದು. ಯುಗಜುಗಂಗಳು ಗತವಹವಲ್ಲದೆ, ಲಿಂಗಕ್ಕೆ ಗತ ಉಂಟೇ? ಲಿಂಗವು ಬಿದ್ದಿತೆಂದು ನಿಂದಿಸಿ ನುಡಿನ ಸ್ತೋತ್ರವು ಮಾತು ಕೇಳಲಾಗದು, ಕಾಣಾ ಗುಹೇಶ್ವರಾ.

೧೩. ಅಂಗದೊಳಗೆ ಮಹಾಲಿಂಗವಿರಲು, ಕಯ್ಯಲಿಂಗವು ಬಿದ್ದಿ ತೆಂದು ನೆಲದೊಳಗಂಗವ ಹೂಣುವರು ಭಂಗಬಡುವರಲ್ಲ, ಗುಹೇಶ್ವರಾ ಲಿಂಗವನರಿಯದ ಜಡರುಗಳು!

೧೪. ತೆರಹಿಲ್ಲ, ಲಿಂಗಭರಿತವೆಂದು, ನಾಮವಿಡಿದು ಪೂಜಿಸಿ, ಮರಳಿ ಬಿದ್ದಿತ್ತೆಂಬ ನಾಚಿಕೆಯು ನೋಡಾ. ಆರಾರರಿಯರು ಪ್ರಾಣ ಲಿಂಗದ ನೆಲೆಯನು. ಅರಿದು ಕುರುಹಿಗೆ ವೇಳೆಯ ಮಾಡುವರು ಭ್ರಷ್ಟರು. ಅರಿದರಿದು ಸ್ವಯಂಭುವಾದ ಲಿಂಗ ಓಸರಿಸಿತ್ತೆಂದು ಒಡನೆ ಸಾವ ವ್ರತಗೇಡಿಗಳನೊಲ್ಲ, ನಮ್ಮ ಕೂಡಲಚನ್ನಸಂಗಮದೇವಾ.

೧೫. ತೆರಹಿಲ್ಲದ ಮಹಾಘನಪರಿಪೂರ್ಣಲಿಂಗವು ಬೀಳಲಿಕ್ಕೆ ತೆರ ಹುಂಟೇ? ಅರಿಯರರಿಯರು ಪ್ರಾಣಲಿಂಗದ ನೆಲೆಯನು. ಅರಿಯದೆ ಅಜ್ಞಾನದಲ್ಲಿ ಕುರುಹು ಬಿದ್ದಿತ್ತೆಂಬ ಪ್ರಾಣಘಾತಕವ ಮಾಡಿಕೊಂಡು ಸಾವ ಅಜ್ಞಾನಿಗಳ ನೋಡಾ! ಅರಿದು ಕೂಡಿ, ಸ್ವಯವಾಗಿದರ್ ಲಿಂಗವು ಓಸರಿಸಿತ್ತೆಂದು ಆ ಲಿಂಗದೊಡನೆ ಸಾವ ಅಜ್ಞಾನಿಗಳಿಗೆ ಅಘೋರ ನರಕ ತಪ್ಪದು ಕಾಣಾ, ಕೂಡಲಚನ್ನಸಂಗಮದೇವಾ.

೧೬. ಉಭಯದಳ ನಡೆದು ಬಂದು ಮುಂದೆ ನಿಂದಿದುರ್, ಭಾಷೆಯಾಗಿ ಬಿರಿದ ನುಚ್ಚರಿಸುತ್ತ ಹೊಯ್ದು ಕೂಡಾಡುವ ಕಾಳಗದೊಳಗೆ



ಕೆಯ್ದು ಬಿದ್ದರೆ ಭಂಗವಲ್ಲದೆ, ಶಸ್ತ್ರವಿದ್ಯೆಯ ಕಲಿನೆನೆಂದು ಅಭ್ಯಾಸವ ಮಾಡುವ ಗರಡಿಯಲ್ಲಿ ಕೋಲು ಬಿದ್ದರೆ ಭಂಗವೇ? ಅಲ್ಲ. ಮರುಳೇ ಕೇಳು. ಕೋಲ ಕಳೆದುಕೊಂಡು, ಅಭ್ಯಾಸವ ಮಾಡುವದೇ ಉಚಿತ ವಲ್ಲದೆ, ಕೋಲು ಬಿದ್ದರೆ, ನಾನಿನ್ನು ಅಭ್ಯಾಸವ ಮಾಡಲಾಗದೆಂಬ ಗಾವಿಲರ ಮಾತು ಕೇಳಲಾಗದು. ದೃಷ್ಟವೇ ಕೋಲು, ಆ ದೃಷ್ಟವೇ ಕೈದು, ಕಾಣಬಾರದ ಲಿಂಗವಕಾಂಬಡೆ ತನ್ನ ಶಕ್ತಿ ಕಾಣಾ, ಕೂಡ ಲಚನ್ನಸಂಗಮದೇವಾ.

೧೭. ಶ್ರೀಗುರು ಶಿಷ್ಯಂಗೆ ಮಂತ್ರನ ಮೂರ್ತಿಗೊಳಿಸಬೇಕಾಗಿ, ಪೃಥ್ವಿಯ ಮೇಲಣ ಕಣಿಯ ತಂದು, ಇಷ್ಟಲಿಂಗಮಂ ಮಾಡಿ, ಶಿಷ್ಯನ ತನುವಿನ ಮೇಲೆ ಅವಧರಿಸಿದ ಲಿಂಗವು ಅವದಳವಾಗಿ ಭೂಮಿಯಲ್ಲಿ ಸಿಂಹಾಸನಂಗೊಂಡಿತ್ತೆಂದು ಸಮಾಧಿಯ ಹೋಗುವರಯ್ಯ! ಲಿಂಗಕ್ಕೆ ಅವದಳವಾದರೆ, ಭೂಮಿ ಕ್ಷಣಬಲ್ಲುವೇ? ಮಾರಾಂತನ ಗೆಲಿನೆನೆಂದು ಗರುಡಿಯ ಹೊಕ್ಕು ಕಪಾರಿಯ ಕೋಲ ಕಳೆದುಕೊಂಡು, ಸಾಧನೆಯ ಮಾಡುವಲ್ಲಿ, ಕೈತಪ್ಪಿ ಕೋಲು ನೆಲಕ್ಕೆ ಬಿದ್ದರೆ, ಆ ಕೋಲಂ ಬಿಟ್ಟು, ಸಾಧನೆಯಂ ಬಿಟ್ಟು ಕಳವರೇ ಆಯ್ಯ? ತಟ್ಟು ಮುಟ್ಟು ಹಳಚುವಲ್ಲಿ, ಅಲಗು ಬಿದ್ದರೆ ಭಂಗವಲ್ಲದೆ, ಕೋಲು ಬಿದ್ದರೆ ಭಂಗವೇ ಆಯ್ಯ? ಆ ಕೋಲಂ ಕಳೆದುಕೊಂಡು ಸಾಧನೆಯಂ ಮಾಡುವದೇ ಕರ್ತವ್ಯ. ಆ ಲಿಂಗ ಹುಸಿ ಎಂದಡೇನಯ್ಯ? ಶ್ರೀವಿಭೂತಿ ವೀಳಿಯಕ್ಕೆ ಸಾಕ್ಷಿ ಯಾಗಿ ಬಂದ ಶಿವಗಣಂಗಳು ಹುಸಿಯೇ? ಆ ಗಣಂಗಳು ಹುಸಿಯಾ ದಡೆ, ಕರ್ಣಮಂತ್ರ ಹುಸಿಯೇ? ಆ ಕರ್ಣಮಂತ್ರ ಹುಸಿಯಾದಡೆ, ಶ್ರೀಗುರುಲಿಂಗವು ಹುಸಿಯೇ? ಶ್ರೀಗುರುಲಿಂಗವು ಹುಸಿಯಾದಡೆ, ಜಂಗಮಲಿಂಗ ಹುಸಿಯೇ? ಆ ಜಂಗಮಲಿಂಗ ಹುಸಿಯಾದಡೆ, ಪಾದ ತೀರ್ಥ ಪ್ರಸಾದ ಹುಸಿಯೇ? ಇಂತೀ ಪರ್ಟ್ವಲವ ತುಚ್ಛವ ಮಾಡಿ, ಗುರೂಪದೇಶವ ಹೀನವ ಮಾಡಿ, ಸಮಾಧಿಯ ಹೋಗುವ ಪಂಚಮ ಹಾಸಾತಕರ ಮುಖವ ನೋಡಲಾಗದು, ಉರಿಲಿಂಗಪೆದ್ದಿಪ್ರಿಯವಿಶ್ವೇ ಶ್ವರಾ.

೧೮. ತೆರಹಿಲ್ಲದ ಘನವು ಭಿನ್ನವಾಯಿತ್ತೆಂದು ತನುವಿನ ಮೇಲೆ ಶಸ್ತ್ರವನಿಕ್ಕಿಕೊಂಬ ಶಿವದ್ರೋಹಿಯ ಮುಖವ ನೋಡಲಾಗದು. ಕಲು ಕುಟಗ ಮುಟ್ಟಿ ಚಕ್ಕುಳವಲ್ಲಿ, ಪ್ರಾಣಲಿಂಗವು ಭಿನ್ನವಾಯಿತ್ತೆ, ಭಾವ

ಲಿಂಗ ಭಿನ್ನವಾಯಿತೇ, ಪೂಜಾಲಿಂಗವು ಭಿನ್ನವಾಯಿತ್ತಲ್ಲದೆ? ಇಂತೀ ನಿರಾಳವ ನೆಲೆಯು ಸೋಂಕನರಿಯರಾಗಿ, ಇಷ್ಟಲಿಂಗ ಸಂಬಂಧಿಗಳ ಕಷ್ಟವ ನೋಡಾ ಕೂಡಲಚನ್ನಸಂಗಮದೇವಾ.

೧೯. ಪರುಷದ ಲಿಂಗವಿದ್ದು ಕಾಣಲರಿಯದೆ, ಇಷ್ಟಲಿಂಗ ಬಿದ್ದಿತ್ತೆಂದು ತನುವಿನ ಮೇಲೆ ಶಸ್ತ್ರವನಿಕ್ಕಿಕೊಂಡು ಸಾವರು. ಅರಿದರಿವು ಗುರುಶಿಷ್ಯ ಸಂಬಂಧವು ಅರುಹುಳ್ಳವರಿಗಲ್ಲದೆ, ಮತ್ತಾರಿಗೆಯೂ ಆಗದು. ಕರುಹು ಘನವೋ ಅಂಗ ಘನವೋ? ಅರೆ ಅರುಹುಳ್ಳವರು ನೀವು ಕೇಳಿರೇ, ಮರುಹು ಕನಿದಿಹುದು. ಶ್ರೀಗುರು ಕುರುಹು ತೋರಿದನಲ್ಲದೆ, ಅರುಹು ಮರೆದರೆ ಕೂಡಲಚನ್ನಸಂಗನವರಿಂಗದೆ ದೂರ.

೨೦. ಗುರು ಸತ್ತರೆ, ಸಮಾಧಿಯು, ಹೋಗಲೊಲ್ಲರಯ್ಯ! ಲಿಂಗ ಬಿದ್ದರೆ, ಸಮಾಧಿಯು ಹೊಕ್ಕೇವೆಂಬರು. ಗುರುವಿಂದೆ ಲಿಂಗವಾಯಿತೇ? ಲಿಂಗದಿಂದ ಗುರುವಾದನೋ? ಅದೆಂತೆಂದೊಡೆ, ಪೃಥ್ವಿಯಲ್ಲಿ ಹುಟ್ಟಿತ್ತು. ಕಲ್ಲುಕುಟಿಗನಿಂದ ರೂಪಾಯಿತ್ತು. ಗುರುವಿನ ಹಸ್ತದಿಂದ ಲಿಂಗವಾಯಿತ್ತು. ಇಂತೀ ಮೂವರಿಗೆ ಹುಟ್ಟಿದ ಲಿಂಗವ ಕಟ್ಟಿ ಜಗವೆಲ್ಲ ಭಂಡಾಯಿತ್ತು ನೋಡಿರೋ. ಅಣ್ಣ, ಲಿಂಗಬಿದ್ದಿತ್ತು, ಬಿದ್ದಿತ್ತೆಂದು ನೋಯಲೇಕೆ? ಬಿದ್ದ ಲಿಂಗವನೆತ್ತಿಕೊಂಡು ಷೋಡಶೋಪಚಾರಮಂ ಮಾಡುವುದು. ಹೀಗಲ್ಲದೆ, ಶಸ್ತ್ರ, ಸಮಾಧಿ, ದುರ್ಮರಣವ ಮಾಡಿಕೊಂಡಿಹೆನೆಂಬ ಪಂಚಮಹಾಪಾತಕಂಗೆ ನಾಯಕನರಕ. ಲಿಂಗವು ಬೀಳಬಲ್ಲುದೇ? ಭೂಮಿಯಾನಬಲ್ಲುದೇ? ಸದ್ಗುರುನಾಥನಿಲ್ಲವೇ? ಇಂತೀ ಕಟ್ಟುವ ತೆರ, ಮುಟ್ಟುವ ಭೇದವ ಆರು ಬಲ್ಲರೆಂದಡೆ, ಈರೇಕುಭುವನ ಹದಿನಾಲ್ಕು ಲೋಕದೊಡೆಯ ಪೂರ್ವಾಚಾರಿ ಕೂಡಲಚನ್ನಸಂಗಯ್ಯನಲ್ಲದೆ ಮಿಕ್ಕಿನ ಮಾತಿನಜ್ಞಾನಿಗಳೆತ್ತ ಬಲ್ಲರು?

೨೧. ಅಂಗದೊಳಗಿಪ್ಪುದು ಲಿಂಗವಲ್ಲ. ಅಂಗದ ಹೊರಗಿಪ್ಪುದು ಲಿಂಗವಲ್ಲ. ಎಲ್ಲಿ ಅಂಗವನೊಳಕೊಂಡಿಪ್ಪ ಲಿಂಗ ಹೋಗುತ್ತ ಬರುತ್ತ ಇಪ್ಪದಲ್ಲ. ಚಲನೆಯಿಲ್ಲದ ಅಚಲವಸ್ತು ಲಿಂಗಕ್ಕೆ ಹೋಯಿತ್ತು, ಹೋಯಿತ್ತೆಂಬ ಸಂದೇಹವಿಲ್ಲವೆಂದನಂಬಿಗಜಾಡಯ್ಯ.

೨೨. ಪೃಥ್ವಿಯ ಪಾಷಾಣ ಪೃಥ್ವಿಯ ಮೇಲೆ ಬಿದ್ದುಹೋದರೆ, ಪ್ರಾಣಲಿಂಗ ಹೋಯಿತ್ತು, ಪ್ರಾಣಲಿಂಗ ಹೋಯಿತ್ತೆಂಬಿರಿ. ಪ್ರಾಣಲಿಂಗ ಹೋದರೆ, ನೀವು ನುಡಿದ ಸರಿ ಎಂತೋ? ಅಂತರಂಗದ ಪ್ರಾಣ

ಲಿಂಗದ ಸಂಬಂಧದ ಹೊಲಬನರಿಯರಾಗಿ, ಗುಹೇಶ್ವರ ನೀ ಮಾಡಿದ ಬೆಡಗು ಬಿನ್ನಾಣಕ್ಕೆ ನಾನು ಬೆರಗಾದೆನು.

೨೩. ಶ್ರೀಗುರುದೇವರು ತಮ್ಮ ಹಸ್ತವ ತಂದು ಎನ್ನ ಮಸ್ತಕದ ಮೇಲಿರಿಸಿದಾಗಲೇ ಎನ್ನ ಭವಂ ನಾಸ್ತಿಯಾಯಿತ್ತು. ಎನ್ನ ತನ್ನಂತೆ ಮಾಡಿದ. ಎನಗೆ ತನಗೆ ತೆರಹಿಲ್ಲದಂತೆ ಮಾಡಿದನು ನೋಡಾ. ತನ್ನ ಕರಸ್ಥಲದಲ್ಲಿದ್ದ ಮಹಾಲಿಂಗವನೆನ್ನ ಕರಸ್ಥಲದಲ್ಲಿ ಮೂರ್ತಿಗೊಳಿಸಿದ. ಎನ್ನ ಕರಸ್ಥಲದಲ್ಲಿದ್ದ ಮಹಾಲಿಂಗವನು ಎನ್ನ ಮನಸ್ಥಲದಲ್ಲಿ ಮೂರ್ತಿಗೊಳಿಸಿದನು. ಎನ್ನ ಮನಸ್ಥಲದಲ್ಲಿದ್ದ ಮಹಾಲಿಂಗವನು ಎನ್ನ ಭಾವಸ್ಥಲದಲ್ಲಿ ಮೂರ್ತಿಗೊಳಿಸಿದನು. ಎನ್ನ ಭಾವಸ್ಥಲದಲ್ಲಿದ್ದ ಮಹಾಲಿಂಗವನು ಜ್ಞಾನಸ್ಥಲದಲ್ಲಿ ಮೂರ್ತಿಗೊಳಿಸಿದನು. ಎನ್ನ ಜ್ಞಾನಸ್ಥಲದಲ್ಲಿದ್ದ ಮಹಾಲಿಂಗವನು ಎನ್ನ ಒಳಹೊರಗೆ ಸರ್ವಾಂಗದೋಕ್ತಿರಪಿಲ್ಲದಳಿಸಿಕೊಂಡ ಬಳಿಕ, ಕಬ್ಬುಮೆದ್ದು, ತನಿರಸವನುಂಡು, ಹಿಪ್ಪಿಯನುಗುಳುವಂತೆ, ಮೆಯ್ಯಮೇಲಣ ಪಾಷಾಣ ಹೋಯಿತ್ತೆಂದು ಆತ್ಮಘಾತಕವ ಮಾಡಿಕೊಂಬ ಬ್ರಹ್ಮೈಕಿ ಸೂನೆಗಾರರ ಎನಗೆ ತೋರದಿರಾ ಚನ್ನಮಲ್ಲಿಕಾರ್ಜುನಾ.

೨೪. ಲಿಂಗ ಹೋಯಿತ್ತೆಂದು ಅಂಗವ ಬಿಡುವವನ ನೋಡಿ ಎನ್ನಂಗ ನಡುಗಿತ್ತಯ್ಯ. ಲಿಂಗ ಹೋದರೆ ನಿನ್ನ ಪ್ರಾಣಂಗಳುಳಿವವೇ? ಲಿಂಗಪ್ರಾಣಿ ಪ್ರಾಣಲಿಂಗಿ ಎಂದುದು ಹುಸಿಯೇ ಅಯ್ಯ ಕಪಿಲಸಿದ್ಧ ಮಲ್ಲಿಕಾರ್ಜುನಾ.

೨೫. ಸೂತ್ರವ ಬಿಟ್ಟಿತೆಂದು ಸಂದೇಹಗೊಳ್ಳದಿರಾ ಮರುಳ ಮನು ಜರರಾ. ಸೂತ್ರವಿದ್ದಲ್ಲಿ ನಿಮ್ಮಂಗಕ್ಕೆ ಸೂತ್ರವಾದನಯ್ಯ. ಲಿಂಗಮೂರ್ತಿಯು. ಸೂತ್ರತಪ್ಪಿತ್ತೆಂಬಲ್ಲಿ ಸೂತ್ರತಪ್ಪಿಲ್ಲ. ನಿಮ್ಮ ಮನೋಸೂತ್ರವೇ ಭಿನ್ನವಾಯಿತ್ತಯ್ಯ, ಎಲೆ ಕಪಿಲಸಿದ್ಧಮಲ್ಲಿಕಾರ್ಜುನಾ.

೨೬. ಇಷ್ಟಲಿಂಗವನೇ ಪ್ರಾಣಲಿಂಗವೆಂಬ ಮಿಟ್ಟಿಯ ಭಂಡರು ನೀವು ಕೇಳಿರೇ. ಇಷ್ಟವನು ಕಾಯವನು ಮೆಟ್ಟಿ ಹೂಳುವಲ್ಲಿ ಬಿಟ್ಟು ಹೋಹ ಪ್ರಾಣಕ್ಕೆ ಲಿಂಗವೆಲ್ಲಿಯದೋ ಹೇಳಾ ಗುಹೇಶ್ವರಾ.

೨೭. ಅಂಗದ ಮೇಲಣ ಲಿಂಗ ಹಿಂಗಲಾಗದೆಂಬರು. ಅಂಗಲಿಂಗ ಸಂಬಂಧವಾದಲ್ಲಿ ಫಲವೇನು? ಮನಲಿಂಗ ಸಂಬಂಧಿಯಾಗದನ್ನಕ್ಕೆ ಕೂಡಲ ಚನ್ನಸಂಗಯ್ಯ ಮನದಿಂದಲೇನೂ ಘನವಿಲ್ಲವಯ್ಯ.

## ಜ್ಯೋತಿಷ್ಯವನ್ನು ನಂಬಬೇಡ.

೧. ಸೋಮವಾರ ಮಂಗಳವಾರವೆಂದು ಮಾಡುವ ಭಕ್ತನ ಲಿಂಗ ಭಕ್ತಂಗೆಂತು ಸರಿ ಎಂಬಿನಯ್ಯ? ದಿನ ಶ್ರೇಷ್ಠವೋ, ಲಿಂಗ ಶ್ರೇಷ್ಠವೋ? ದಿನ ಶ್ರೇಷ್ಠವೆಂದು ಮಾಡುವ ದುರಾಚಾರಿಯ ಮುಖವ ನೋಡಲಾಗದು. ಆತ ದಿನವೇ ಘನವೆಂದು, ದಿನವೇ ದೈವವೆಂದು ಮಾಡುವ ನಾಗಿ, ಆತ ದಿನವ ಭಕ್ತನು. ಲಿಂಗಭಕ್ತನು ಲಿಂಗವೇ ಘನವೆಂದು, ಲಿಂಗವೇ ದೈವವೆಂದು, ಮಾಡುವನಾಗಿ, ಆತ ಲಿಂಗಭಕ್ತನು. ಅಂತಹ ದಿನದ ಭಕ್ತಂಗೆಯೂ ಲಿಂಗಭಕ್ತಂಗೆಯೂ ಸಮವೆಂದಡೆ, ಪಂಚಮಹಾ ಪಾತಕ ತಪ್ಪದು. ಅದೆಂತೆಂದೋಡೆ, ಸೌಮಿ ಭೌಮಿ ವ್ಯತಿಪಾತೆ ಸಂಕ್ರಾಂತೆ ಶಿವರಾತ್ರಯೇ! ಏಕಭುಕ್ತೋಪವಾಸೇನ ನರಕೇಕಾಲಮು ಕ್ಷಯಂ! ಎಂದುದಾಗಿ, ಇದುಕಾರಣ ದಿನವಾರಂಗಳು ಶ್ರೇಷ್ಠವೆಂದು, ಏಕಭುಕ್ತೋಪವಾಸಂಗಳಂ ಮಾಡುವ ಭಕ್ತಂಗೆ ಕುಂಭೀಪಾತಕ ನಾಯ ಕನರಕ ತಪ್ಪದು, ಕೂಡಲಸಂಗಮದೇವಾ.

೨. ತಿಥಿವಾರವೆಂದರೆಯೆನಯ್ಯ. ಲಗ್ನವಿಲಗ್ನವೆಂದರೆಯೆನಯ್ಯ. ಇದನರಿತು ಹದಿನಾರು ವಾರ ಹದಿನೆಂಟು ಕುಲವೆಂದೆಂಬರು. ನಾವಿದ ನರಿಯೆನಯ್ಯ. ಇರುಳೊಂದು ವಾರ, ಹಗಲೊಂದು ವಾರ, ಭವಿ ಯೊಂದು ಕುಲ, ಭಕ್ತನೊಂದು ಕುಲ. ನಾವು ಬಲ್ಲುದು ಇದು ತಾನೆ, ಬಸವಪ್ರಿಯ ಕೂಡಲಚನ್ನಸಂಗಮದೇವಾ.

೩. ಅಷ್ಟಮೂ ನವಮೂ ಎಂಬ ಕಲ್ಪಿತವೇಕೊ ಶರಣಂಗೆ? ತಪ್ಪಿತ್ತು ಗಣಪದವಿ. ಲಿಂಗಕ್ಕೆ ದೂರ. ಒಬ್ಬರಿಗಾಳಾಗಿ, ಒಬ್ಬರನೋಲೈಸುವ ನಿರ್ಬುದ್ಧಿ. ಮನುಜರನೇನೆಂಬೆ ಕೂಡಲಸಂಗಮದೇವಾ?

೪. ಪಂಚಾಂಗ ಪಂಚಾಂಗವೆಂದು ಕಳವಳಗೊಂಡು ಜೋಯಿ ಸನ ಕರೆಯಿಸಿ, ಕೈಮುಗಿದು ಕಾಣಿಕೆಯನಿಕ್ಕಿ, ಎಲೆ ಅಡಿಕೆಯಂ ಕೊಟ್ಟು, ಜೋಯಿಸನ ವಾಕ್ಯವು ಸಕಲ ಕಾರ್ಯಕ್ಕೆ ಸಿದ್ಧಿ ಎಂದು, ಅವನ ಬಾಯ ತೊಂಬುಲ ತಿಂಬ ಹಂದಿಗಳೇನು ಬಲ್ಲರಯ್ಯ, ಶಿವಾಚಾರ ಪದ್ಧತಿಯನು? ಪಂಚಾಂಗವೆಂಬ ಶಬ್ದಕ್ಕೆ ಅರ್ಥವ ಹೇಳಲರಿಯದೆ ಜೋಯಿಸರು ಕೆಟ್ಟರು. ಕೇಳಲರಿಯದೆ ಅನಂತ ಹಿರಿಯರು ನರಕಕ್ಕೆ ಇಳಿದರು. ಪಂಚಾಂಗವೆಂದೋಡೆ ಹೇಳಿಹೆ, ಕೇಳಿರಣ್ಣ. ಪಂಚ ಅಂದರೆ ಐದು,



ಅಂಗವೆಂದರೆ ದೇಹವು. ಪೃಥ್ವಿ, ಅಸ್, ತೇಜ, ವಾಯು, ಆಕಾಶ ಈ ಪಂಚವು ಕೂಡಿ ದೇಹವಾಯಿತು. ಆ ದೇಹದೊಳಗೆ, ಕಾಮ, ಕ್ರೋಧ, ಲೋಭ, ಮೋಹ, ಮದ, ಮತ್ಸರದಷ್ಟು ಮುರಿಯುವದೇ ಪಂಚಾಂಗ. ಸತ್ಪರಜ ತಮನೆಂಬ ಅಹಂಕಾರ ತುಳುವುದೇ ಪಂಚಾಂಗ. ಅಣವ ಮಲ ಮಾಯಾ ಮಲ ಕಾರ್ಮಿಕ ಮಲ ಇವನು ಮುಟ್ಟಿದಿರು ವದೇ ಪಂಚಾಂಗ. ತನ್ನ ಸತಿಯ ಸಂಗವಲ್ಲದೆ, ಪರಸತಿಯರ ಮುಟ್ಟಿ ದಿರುವುದೇ ಪಂಚಾಂಗ. ತನ್ನ ಇಷ್ಟಲಿಂಗವಲ್ಲದೆ ಕೈ ಮುಗಿಯದಿರು ವದೇ ಪಂಚಾಂಗ. ಜಾತಿಸೂತಕ, ಜನನಸೂತಕ, ಉಚ್ಚಿಷ್ಟಸೂತಕ, ವೃತಸೂತಕ, ರಜಸೂತಕ, ಈ ಪಂಚಸೂತಕವಳಿವ ಶರಣರು ಕೇಳುವ ರಾಗಿ, ಶಿವಭಕ್ತರಿಗೆಲ್ಲ ಕ್ರಿಯಾ, ಜ್ಞಾನ, ಇಚ್ಛಾ, ಆದಿ, ಚಿತ್‌ಶಕ್ತಿಯಾ ದುದೇ ಪಂಚಾಂಗ. ಲಿಂಗಾಚಾರ, ಸದಾಚಾರ, ವೃದ್ಧಾಚಾರ, ಶಿವಾ ಚಾರ, ಗಣಾಚಾರವೇ ಪಂಚಾಂಗ. ಗುರುಪ್ರಸಾದ ಜಂಗಮಪ್ರಸಾದ ಗಣಪ್ರಸಾದ ಮಹಾಪ್ರಸಾದ ಕೊಂಬುವದೇ ಪಂಚಾಂಗ. ಇಂತೀ ಪಂಚಾಂಗದ ನಿಲವನರಿಯದೆ, ಪಂಚಸೂತಕದೊಳಗೆ ಹೊಡೆದಾಡುವ ಪಂಚಮಹಾಪಾತಕರ ಎನಗೊಮ್ಮೆ ತೋರದಿರಯ್ಯ ನೀಸಂಗ ನಿರಾಳ ಪ್ರಭುವೇ.

೫. ಶ್ರೀಮತು ಸಜ್ಜನ ಶುದ್ಧ ಶಿವಾಚಾರರಾಗಿ, ಅಷ್ಟಾವರಣವೇ ಅಂಗವಾಗಿ, ಪಂಚಾಚಾರವೇ ಪ್ರಾಣವಾಗಿ, ಬಸವೇಶ್ವರ ದೇವರ ಸಾಂಪ್ರ ದಾಯಕರೆಂದು ನುಡಿದು ನಡೆಯಬಲ್ಲರೆ, ಭಕ್ತರೆಂಬೆ, ಪುರಾತನರೆಂಬೆ. ಅಂತಸ್ತು ಭಕ್ತಂಗೆ ಈ ಮೂಜಗವೆಲ್ಲ ಸರಿಯಲ್ಲವೆಂಬೆ. ಆ ಭಕ್ತಗೆ ಶಿವ ನಗದ್ದುಗೆಯೇ ಕೈಲಾಸವಾಗಿಪ್ಪುದು ನೋಡಾ. ಈ ಶಿವಾಚಾರದ ಪಥ ವನರಿಯದೆ, ಇರುಳು ಹಗಲು ಅನಂತ ಸೂತಕಪಾತಕಂಗಳೊಳಗೆ ಮುಳುಗಾಡಿ, ಮತಿಗೆಟ್ಟು, ಪಂಚಾಂಗವ ಬೊಗಳುವ ಭ್ರಷ್ಟ ಮಾದಿ ಗರ ಮಾತು ಅಂತಿರಲಿ. ಪಂಚಾಂಗವ ಕೇಳಿದ ದಕ್ಷಬ್ರಹ್ಮನ ತಲೆ ಯಾಕೆ ಹೋಯಿತು? ಪಂಚಾಂಗವ ಕೇಳಿದ ಪಂಚಪಾಂಡವರು ದೇಶ ಭ್ರಷ್ಟರಾದರೇಕೆ? ಪಂಚಾಂಗವ ಕೇಳಿದ ಶ್ರೀರಾಮನ ಹೆಂಡತಿ ರಾವ ಣಗೆ ಸೆರೆಯಾದಳೇಕೆ? ಪಂಚಾಂಗವ ಕೇಳಿ, ಇಂದ್ರನ ಶರೀರವೆಲ್ಲ ಯೋನಿಮಂಡಲವೇಕಾಯಿತು? ಪಂಚಾಂಗವ ಕೇಳಿದ ದ್ವಾರಾವತಿಯ ನಾರಾಯಣನ ಹೆಂಡಿರು ಹೊಲೆಮಾದಿಗರ ಕೂಡಿಕೊಂಡರೇಕೆ? ಪಂಚಾಂ

ಗವೆ ಕೇಳಿದ ಸರಸ್ವತಿಯ ಮೂಗು ಹೋಯಿತೇಕೆ? ಪಂಚಾಂಗವೆ ಕೇಳಿದ ಕಾಮನು ಸುಟ್ಟು ಭಸ್ಮವಾದನೇಕೆ? ಪಂಚಾಂಗವೆ ಕೇಳಿದ ಬ್ರಹ್ಮ ವಿಷ್ಣು ಇಂದ್ರ ನೊದಲಾದ ಮೂವತ್ತುಮೂರು ಕೋಟಿ ದೇವ ಕ್ಕಳು ತಾರಕಾಸುರನಿಂದ ಬಾಧೆಯಾಗಿ ಕಂಗೆಟ್ಟು ಪ್ರಭುವಿನ ಮರೆ ಹೊಕ್ಕರೇಕೆ? ಕುರುಡ, ಕುಂಟ, ಹಲ್ಲುಮುರಕ್ಕೆ ಗುರುತಲ್ಪಕನ ಬಲ ವನೇ ಕೇಳಲಾಗದು, ಶುಭದಿನ, ಶುಭಲಗ್ನ, ಶುಭವೇಳೆ, ಶುಭಮು ಹೂರ್ತ, ವೃತ್ತೀಪಾತ, ದಗ್ಧವಾರ ಎಂದು ಸಂಕಲ್ಪಿಸಿ ಬೊಗಳುವರ ಮಾತು ಕೇಳಲಾಗದು. ಗುರುವಿನಾಜ್ಞೆಯ ಮೀರಿ, ಸತ್ತರೆ ಹೊಲೆ, ಹಡಿದರೆ ಹೊಲೆ, ಮುಟ್ಟಿದರೆ ಹೊಲೆ, ಎಂದು ಸಂಕಲ್ಪಿಸಿಕೊಂಬಿರಿ. ನಿಮ್ಮ ಮನೆ ಹೊಲೆಯಾದರೆ, ನಿಮ್ಮ ಗುರುವು ಕೊಟ್ಟ ಇಷ್ಟಲಿಂಗವೇ ನಾಯಿತೋ? ವಿಭೂತಿ ಏನಾಯಿತೋ? ರುದ್ರಾಕ್ಷಿ ಏನಾಯಿತೋ? ಮಂತ್ರವೇನಾಯಿತೋ? ಪಾದೋದಕವೇನಾಯಿತೋ? ನಿಮ್ಮ ಶಿವಾಚಾರವೇನಾಯಿತೋ? ಮನೆಯೊಳಗಿನ ಬೋನ ಪದಾರ್ಥವೇನಾಯಿತೋ? ನೀವೇನಾದಿರೋ? ಹೇಳಿರಣ್ಣ. ಅರಿಯದಿದ್ದರೆ ಕೇಳಿರಣ್ಣ. ನಿಮ್ಮ ಲಿಂಗವು ಸೀತಲಿಂಗವು, ನೀವು ಭೂತಪ್ರಾಣಿಗಳು, ನಿಮ್ಮ ಮನೆಯೊಳಗಾದ ಪದಾರ್ಥವೆಲ್ಲ ಹೆಂಡ ಭಾಂಡ. ಅವು ಶುದ್ಧಕಿಲ್ಬಿಷವೆನಿಸಿತು. ಇದು ಕಂಡು ನಾಚದೆ, ಮತ್ತೆ ಮತ್ತೆ ಶುಭಲಗ್ನವ ಕೇಳಿ, ಮದುವೆ ಯಾದ ಅನಂತ ಜನರ ಹೆಂಡಿರು ಮುಂಡೆಯರಾಗಿ ಹೋದ ದೃಷ್ಟಾಂತವ ಕಂಡು, ಪಂಚಾಂಗವ ಕೇಳಿದವರಿಗೆ ನಾಯಿ ಮಲವ ಹಂದಿ ಕಿತ್ತು ಕೊಂಡು ತಿಂದಂತಾಯಿತ್ತು ಕಾಣಾ, ನಿಸ್ಸಂಗನಿರಾಳಪ್ರಭುವೇ.

೧. ಉದಯ, ಮಧ್ಯಾಹ್ನ, ಸಂಧ್ಯಾಕಾಲವ ನೋಡಿ ಮಾಡುವ ಕರ್ಮ ನೀ ಕೇಳಾ. ಉದಯವೆಂದೇನೋ ಶರಣಂಗಿ, ಮಧ್ಯಾಹ್ನವೆಂದೇನೋ ಶರಣಂಗಿ, ಅಸ್ತಮಾನವೆಂದೇನೋ ಶರಣಂಗಿ? ಮಹಾಮೇ ರುವಿನ ಮರೆಯಲಿರ್ದು, ತನ್ನ ನೆಳಲನರಸುವ ಭಾವ ಭ್ರಮಿತರ ಮೆಚ್ಚು ನಮ್ಮ ಕೂಡಲಚನ್ನ ಸಂಗಮದೇವಾ.

೨. ಲಗ್ನವೆಲ್ಲಿಯದೋ, ವಿಘ್ನವೆಲ್ಲಿಯದೋ, ಸಂಗಯ್ಯ? ದೋಷವೆಲ್ಲಿಯದೋ, ದುರಿತವೆಲ್ಲಿಯದೋ ಸಂಗಯ್ಯ? ನಿಮ್ಮ ಮಾಣದೆ ನೆನೆವಂಗಿ, ಭವಕರ್ಮವೆಲ್ಲಿಯದೋ, ಬಂಧನವೆಲ್ಲಿಯದೋ, ಕೂಡಲಸಂಗಮದೇವಾ?

೮. ಎಮ್ಮವರು ಬೆಸಗೊಂಡರೆ, ಶುಭಲಗ್ನವೆಂದೆನ್ನಿರಯ್ಯ. ರಾಶಿ, ಕೂಟ, ಗಣ, ಸಂಬಂಧ ಉಂಟೆಂದು ಹೇಳಿರಯ್ಯ. ಚಂದ್ರಬಲ ತಾರಾ ಬಲ ಉಂಟೆಂದು ಹೇಳಿರಯ್ಯ. ನಾಳಿನ ದಿನಕ್ಕೆ ಇಂದಿನದಿನವೇ ಲೇಸೆಂದು ಹೇಳಿರಯ್ಯ. ಕೂಡಲಸಂಗಮದೇವರ ಪೂಜಿಸಿದ ಫಲ ನಿಮ್ಮದಯ್ಯ.

೯. ಅಂದು ಇಂದು ಮತ್ತೊಂದು ಎನಬೇಡ. ದಿನಒಂದೇ ಶಿವ ಶರಣೆಂಬುವಂಗಿ. ದಿನಒಂದೇ ಹರಶರಣೆಂಬುವಂಗಿ. ದಿನಒಂದೇ ನಮ್ಮ ಕೂಡಲಸಂಗನ ಮಾಣದೇ ಮಾಣದೇ ನೆನೆಯುವಂಗಿ.

೧೦. ಶುಭಕ್ಕೆ ವಿಘ್ನವಲ್ಲದೆ, ಅಶುಭಕ್ಕೆ ವಿಘ್ನವೇ ಆಯ್ಯ? ಅಭಿ ಮಾನಿಗೆ ಅಂಜಿಕೆಯಲ್ಲದೆ ಅಸಮಾನಿಗೆ ಅಂಜಿಕೆಯೇ ಆಯ್ಯ? ಶುಭಾ ಶುಭ ಶಿವಾರ್ಪಣವೆಂದು ನಂಬು ಮನವೇ ಕಪಿಲಸಿದ್ಧ ಮಲ್ಲೇಂದ್ರನಾ ಲಯದಲ್ಲಿ.

೧೧. ಶಿವ ತಂದಂದಿಂದ ಸುಖದುಃಖಗಳು ಬರುತಿಹವು ಎಂದ ರಿಯದೆ ನರಗುರಿಗಳಿಗೆ ರೋಗದಾರಿಪ್ರೃತಿ ಅಸಜಯಂಗಳು ಬರುತಿರಲು ವಿಪ್ರಗೆ ಕೈಮುಗಿದು ಕಾಣಿಕೆಯನಿಕ್ಕಿ ತನ್ನ ಹೆಸರ ಹೇಳಿ ಸೂರ್ಯಬಲ ಚಂದ್ರಬಲ ಬೃಹಸ್ಪತಿಬಲ ನವಗ್ರಹಗಳ ಕೇಳುವವರಿಗೆ ಎಲ್ಲಿಯದೋ ಶಿವಭಕ್ತಿ? ಸೂರ್ಯಾಭಿನವುಳ್ಳವನಾದರೆ ಗೌತಮಮುನೀಶ್ವರನ ಹೆಂಡತಿ ಅಹಲ್ಯಾದೇವಿಗೆ ಮೋಹಿಸಿ ಮುನಿಯ ಶಾಸದಿಂದ ಕುಷ್ಟದೊಳಗಿಹನೇ? ಅದಲ್ಲದೆ ದಕ್ಷನ ಯಾಗದಲ್ಲಿ ತಲೆ ಹೋಗಲಾಡಿಕೊಂಬನೇ? ಚಂದ್ರ ಜ್ಞಾನವುಳ್ಳವನಾದಡೆ ಗುರುವಿನ ಹೆಂಡತಿಗಳುಹಿಂಪಿಂಪಿನೇ? ಬ್ರಹ್ಮಸ್ಪತಿ ಜ್ಞಾನವುಳ್ಳವನಾದಡೆ, ಸಕಲ ಜ್ಯೋತಿಷಂಗಳ ನೋಡಿ ವಿವಾಹದ ಹೆಂಡತಿ ರೋಹಿಣೀದೇವಿಯ ಚಂದ್ರನೆತ್ತಿಕೊಂಡು ಹೋದಾಗ ಸುಮ್ಮನಿದ್ದದ್ದು ಏನು ಕಾರಣ? ಶನಿಜ್ಞಾನವುಳ್ಳವನಾದಡೆ ಕುಂಟನಾಗಿ ಸಂಕೊಬಿ ಬೀಳ್ತನೇ? ಅದು ಕಾರಣ ತಮಗೆ ಮುಂಜಾಹ ಸುಖದುಃಖಗಳನರಿಯ ದವರು ಮತ್ತೊಬ್ಬರ ಸುಖದುಃಖಗಳ ಮೋದನರಿಯ ಬಲ್ಲಡೆ ಬೃಹಸ್ಪತಿಯ ಮತದಿಂದ ದಕ್ಷಯಾಗವನಿಕ್ಕಿ ಕುರಿದಲೆಯಾಯಿತ್ತು. ಬೃಹಸ್ಪತಿಮತ ದಿಂದ ದ್ವಾರಾವತಿ ನೀರಿಲಿನೆರದು ಕೃಷ್ಣನ ಹದಿನಾರು ಸಾವಿರ ಸ್ತ್ರೀಯರ ಹೊಲೆ ಬೇಡರು ಸೆರೆಯ ನೊಯಿದರು. ಶ್ರೀರಾಮನ ಹೆಂಡತಿ ಸೀತಾಂ ಗನೆ ಸೆರೆಯಾದಳು ಇಂತೀ ತಮ ತಮಗೆ ಮುಂದೆ ಬಾಹ ಅಸಜಯಂ

ಗಳನರಿಯದ ಕಾರಣ ಬೃಹಸ್ಪತಿ ಜ್ಞಾನಿಯ ಮತದಿಂದ ಅಭಾಷ ದೋಷಿಗಳಿಗೆ ಕೈಮುಗಿದು ಕೇಳಿ ಹುಣ್ಣಿನೆ ಅಮವಾಸಿಯಲ್ಲಿ ಉಪವಾಸದಿಂದ ಗ್ರಹಂಗಳ ಬಲವುಳ್ಳಿತ ಶುಭಮೂಹೂರ್ತಂಗಳಲ್ಲಿ ಅರಳಿಯ ಮರನೀರ ಹೊಯಿದು ನೂಲ ಸುತ್ತಿ ವಿಪ್ರ ದೋಷಿಗಳಿಗೆ ಹೊನ್ನು ಹಣವ ಕೊಟ್ಟದೇ ಸಾಕ್ಷಿ. “ವಶಿಷ್ಠ ದೀಯ್ಯತೆ ಲಗ್ನಂ । ರಾಮೇಣ ವನವಾಸತೆ ॥ ಕರ್ಮ ಮೂಲ ಪ್ರಧಾನೇನ । ಕಿಂಕರೋತಿ ಶುಭಗ್ರಹಂ” ಇಂತೆಂದುದಾಗಿ ಬಹ ಕಂಟಕವ ಹೊನ್ನು ಹೆಣ್ಣು ಶುಭಲಗ್ನದಿಂದೆ ಪರಿಹರಿಸೆನೆಂದರೆ ಹೋಗಲರಿಯದು. ಹಸುವಿಲ್ಲದೆ ಮದ್ದಕೊಟ್ಟೇನು, ಅಶನವ ನೀಡೆಂಬಂತೆ ಪೇಚರದ ಮದ್ದುಕುಟ್ಟಿ ತೊರೆಯ ದಾಂಟಿಸು ಎಂಬಂತೆ ಕುರುಡನ ಕೈ ಕುರುಡ ಹಿಡಿದು ಹಾದಿಯ ತೋರುವನಂತೆ ಲಜ್ಜೆ ನಾಚಿಕೆ ಇಲ್ಲದೆ ವಿಪ್ರರಕಯ್ಯ ಲಗ್ನವೆ ಕೇಳಲಾಗದು ಕೂಡಲಚನ್ನಸಂಗಮದೇವ.

ಮಾರಿ, ಮಸಣಿ, ಕನಸು, ಶಕುನಗಳನ್ನು ನಂಬಬೇಡ.

೧. ಮಾರಿ ಮಸಣಿ ಎಂಬಿವು ಬೇರಿಲ್ಲ, ಕಾಣಿರೋ. ಮಾರಿ ಎಂಬುದೇನು? ಕಂಗಳು ತಪ್ಪಿ ನೋಡಿದರೆ, ಮಾರಿ. ನಾಲಿಗೆ ತಪ್ಪಿ ನುಡಿದರೆ, ಮಾರಿ. ನಮ್ಮ ಕೂಡಲಸಂಗಮದೇವರ ನೆನಹು ಮರೆದರೆ ಮಾರಿ.

೨. ಮನಸಿನ ಸಂಶಯ ಕನಸಿನ ಭೂತವಾಗಿ ಕಾಡುವದು, ನೋಡಾ. ಮನಸಿನ ಸಂಶಯವಳಿದರೆ, ಕನಸಿನಕಾಟ ಬಿಟ್ಟೋಡಿತ್ತು, ನೋಡಾ ಮಹಾಲಿಂಗ ಗುರುಶಿವಸಿದ್ಧೇಶ್ವರಪ್ರಭುವೇ.

೩. ಹಾವಾಡಿಗನು ಮೂಕೂರತೆಯು ತನ್ನ ಕಯ್ಯಲ್ಲಿ ಹಾವು, ಮಗನ ಮದುವೆಗೆ ಶಕುನವ ನೋಡ ಹೋಹಾಗ, ಇದಿರಲೊಬ್ಬ ಮೂಕೂರತೆಯ ಹಾವಾಡಿಗನ ಕಂಡು ಶಕುನ ಹೊಲ್ಲೆಂಬ ಚದುರನ ನೋಡಾ. ತನ್ನ ಸತಿಯು ಮೂಕೂರತೆಯು, ತನ್ನ ಕಯ್ಯಲ್ಲಿ ಹಾವು. ತನ್ನ ಖಿನ್ನತೆಯನರಿಯದೆ, ಅನ್ಯರನೆಂಬ ಕುನ್ನಿಯನೇನೆಂಬೆ ಕೂಡಲಸಂಗಮದೇವಾ?

೪. ಒಡೆಯರು ಭಕ್ತರು ತಾವೆಂದು ಅಡಿಮೆಟ್ಟಿ ಹೋಹಲ್ಲಿ, ತಡೆಯಿತ್ತು ಶಕುನವೆಂದುಳಿದರೆ, ಕಾಗೆ, ವಿಹಂಗ, ಮಾರ್ಜಾಲ, ಮರವಕ್ಕಿ,



ಗಾರ್ದಭಲೇಷ, ಶಂಕೆಗಳು ನೊದಲಾದ ಸಂಕಲ್ಪಕ್ಕೊಳಗಾದಲ್ಲಿ ವ್ರತಕ್ಕೆ ಭಂಗ, ಆಚಾರಕ್ಕೆ ದೂರ. ಅದೆಂತೆಂದೊಡೆ, ಅಂಗಕ್ಕಾಚಾರವ ಸಂಬಂಧಿಸಿ, ಮನಕ್ಕೆ ಅರಿವು, ಅರಿವಿಗೆ ವ್ರತವ ಮಾಡಿದಲ್ಲಿ, ಬೇರೊಂದು ಪರಿ ಹರಿಸುವ ನಿಮಿತ್ಯ ಉಂಟೇ? ಇಂತೀ ಸತ್ತ್ವಿಯಾವಂತಗೆ ಕಷ್ಟ ಜೀವದ ಲಕ್ಷಣದಲ್ಲಿ ಚಿತ್ತು ಬೇಹನ್ನಕ್ಕು, ಆತನು ಆಚಾರಭ್ರಷ್ಟ, ಎಲೇ ಶ್ವರ ಲಿಂಗಕ್ಕೆ ದೂರ.

### ಪ್ರಾಯಶ್ಚಿತ್ತಗಳನ್ನು ತೆಗೆದುಕೊಳ್ಳಬೇಡ.

ಭಕ್ತಗೊಂದೇ ವಾಕ್ಯ. ಬಾಳಿಗೊಂದೇ ಫಲ. ವಿರಕ್ತ ಬಿಟ್ಟವ ಹಿಡಿದಲ್ಲಿ, ಮತ್ತೆ ಮುಟ್ಟಿದಡೆ, ಸತ್ತನಾಯ ಹಡುಹು. ಮತ್ತೆ ಸತ್ತ್ವಿಯಲ್ಲಿ ನಡೆವವ ತನ್ನ ನಿತ್ಯನೇಮವ ತಪ್ಪಿ, ಕೆಟ್ಟು ನಡೆದು, ಮತ್ತೆ ರೈವ್ಯನ ಕೊಟ್ಟು, ಭಕ್ತರೊಡೆಯರಲ್ಲಿ ತಪ್ಪು ಪರಿಹರಿಸಿಕೊಂಡಿಹೆನೆಂಬ, ಬಹು ಮಿಟ್ಟಿಯ ಭಂಡರ ಕಂಡಡೆ ಮರುಳ ಶಂಕರಪ್ರಿಯ ಸಿದ್ಧರಾ ಮೇಶ್ವರಲಿಂಗವಾಯಿತ್ತಾದಡೂ ಒಡಗೂಡಲೊಲ್ಲೆ.

೨. ವ್ರತ ತಪ್ಪಿತ್ತೆಂದು ಘಟವ ಬಿಟ್ಟಲ್ಲಿ ಮೆಚ್ಚುವ ದೈವ ಬೇಡ. ಇಂತೀ ಕ್ರಿಯೋಪರಿಸಿದಲ್ಲಿ, ಬಿಟ್ಟಡೆ ಪ್ರಾಣವ, ಮೆಚ್ಚಿ ಕೈಲಾಸಕ್ಕೆ ಕರೆವ ದೈವವುಂಟೇ? ಇಂತೀ ಉಭಯ ಭ್ರಷ್ಟರಲ್ಲಿ ಸಿಕ್ಕಿತ್ತು ವ್ರತ. ಮನಕ್ಕೆ ಮನೋಹರ ಶಂಖೇಶ್ವರಲಿಂಗ ತಪ್ಪಿದಡೂ ಹೊರಗೊಂಚನು.

ಅರ್ಥಃ— ಮೂವತ್ತೆರಡು ವ್ರತದೊಳಗೆ ಇಂಥ ವ್ರತ ಓಸರಿಸಿತ್ತೆಂದು ದೇಹವ ಬಿಡುವಲ್ಲಿ ಪ್ರಸನ್ನವಾಗುವ ಶಿವನೇ ಬೇಡ. ಆರುವತ್ತುನಾಲ್ಕು ಶೀಲದೊಳಗೆ ಇಂಥ ಶೀಲ ತಪ್ಪಿತ್ತೆಂದು ಪ್ರಾಣವ ಬಿಡುವಲ್ಲಿ ಪುಷ್ಪ ಕಾರೂಢತ್ವದಿಂದ ಕಾಯವೆರಿಸಿ ಕೈಲಾಸಕ್ಕೆ ಹೋಗುವಾ ಬಾ ಎಂಬ ಶಿವನೇ ಬೇಡ. ಇಂತೀ ಇಹಲೋಕಕ್ಕೆ ಪರಲೋಕಕ್ಕೆ ತಪ್ಪುಕನಾದಲ್ಲಿ, ಆತನ ವ್ರತವು ಹಿಡಿತಕ್ಕೆ ಬಂದಿತ್ತು. ಮೂರು ಕಣ್ಣುಳ್ಳ ಶಿವನು ತಪ್ಪಿದಡೂ ಹೊರಹಾಕುವೆನೆಂಬುದರ್ಥ.

೩. ಆಚಾರ ತಪ್ಪಿದಡೆ, ಪ್ರಾಯಶ್ಚಿತ್ತ ಉಂಟೆಂಬ ಅನಾಚಾರಿಗಳ ಮುಖವ ನೋಡಬಹುದೇ? ಆಚಾರ ನೋಟದ ಹೊನ್ನೇ, ಮೊತ್ತದ

ಮಡಕಿಯೇ, ಸಂತೆಯ ವ್ಯವಹಾರವೇ, ಜೂಜಿನ ಮಾತೇ, ವೇಶಿಯ ಸತ್ಯವೇ, ಸುಸರ ವಾಚ್ಯವೇ? ಇಂತೀ ವ್ರತದ ವಿಹಿತವ ತಿಳಿದಲ್ಲಿ, ಇಷ್ಟ ಬಾಹ್ಯನ ವ್ರತ ಭೃಷ್ಟನ ನಾನರಿತು ಕೂಡಿದನಾದಡೆ, ಅರಿಯದೆ ಕೂಡಿ, ಮತ್ತರಿದಡೆ ಆತನ ಬಿಡದಿದ್ದರೂ, ಎನಗದೇ ಭಂಗ. ಆಚಾರವೇ ಪ್ರಾಣವಾದ ರಾಮೇಶ್ವರಲಿಂಗವಾದರೂ ತಪ್ಪಿದಡೆ, ಹೊರಗೆಂದು ಮತ್ತೆ 'ಕೂಡಿ ಕೊಳ್ಳೆ'.

೪. ಕುಲದಲ್ಲಿ ಹಾರುವನು ಬ್ರಹ್ಮೇತಿಗೆ ಸಾರುವನು. ಆರೋ ಮಾಡುವ ಪಾಪಕ್ಕೆ ತಾನೇ ಕಯ್ಯಾನುವನು. ಸರಿಯೇ ದೇವಭಕ್ತಂಗಿ ವನು? ಬಡಗಿ ಮಾಡಲದೇವಿಯ ಕುಲಜೆಯ ಮಾಡಿಹೆನೆಂದು, ಹೊನ್ನ ಕಪಿಲೆಯ ಕೊಂದು ರಾಣಾಕದಲಿ ಉಚ್ಚಿಷ್ಟದ ಹಾಲಿನಿಂದ ಕೂಳ ನಟ್ಟುಂಬುವರನೇನೆಂಬಿನಯ್ಯ ಕೂಡಲಸಂಗಮದೇವಾ?

೫. ಎಲವೋ, ಎಲವೋ, ಪಾಪಕರ್ಮ ಮಾಡಿದವನೇ, ಎಲವೋ, ಎಲವೋ, ಬ್ರಹ್ಮಹತ್ಯ ಮಾಡಿದವನೇ, ಒಮ್ಮೆ ಶರಣೆನ್ನಲವೋ. ಒಮ್ಮೆ ಶರಣೆಂದರೆ, ಪಾಪಕರ್ಮ ಕೆಟ್ಟಿದ್ದುವು. ಸರ್ವ ಪ್ರಾಯಶ್ಚಿತ್ತಕ್ಕೆ ಹೊನ್ನ ಸರ್ವತಂಗಳೇ ಇದ್ದವು! ಓರ್ವಂಗೆ ಶರಣೆನ್ನಿ, ನಮ್ಮ ಕೂಡಲಸಂಗಮ ದೇವಂಗೆ.

೬. ಪಂಚಮಹಾಪಾತಕವ ಮಾಡಿದಡೆ, ಒಮ್ಮೆ ಹಂಚಿನಲ್ಲಿ ತಿರು ದುಂಡಡೆ, ಪ್ರಪಂಚ ಜನನವನುಂಡರೆ, ಕರ್ಮ ನಿರ್ಮಳ, ಇಹದಲ್ಲಿ ಸುಖ, ಪರದಲ್ಲಿ ಗತಿ. ಬ್ರಹ್ಮನಶಿರವ ಚೆವುಟೆ, ಬ್ರಹ್ಮೇತಿ ಮುಖತಾಗಿ ದಡೆ, ಸದ್ಗುರು ಸೊಡ್ಡಳ ತಿರುದುಂಡಪರಿ.

೭. ಕೆಸರಲ್ಲಿ ಬಿದ್ದ ಪಶುವಿನ ದೇಹವ ತೊಳೆವರಲ್ಲದೆ, ಲೋಕ ದೊಳಗೆ ಗಂಜಳದೊಳಗೆ ಹೊರಳಾಡುವ ಸೂಕರನ ದೇಹವ ತೊಳೆವ ರುಂಟೇ? ಗುರುಕಾರುಣ್ಯವ ಪಡೆದ ಭಕ್ತರ ನಡೆನುಡಿಯಲ್ಲಿ ಎಡಹಿದ ಶಬ್ದಕ್ಕೆ ವಿಭೂತಿಯನಿಟ್ಟು ಶುದ್ಧವ ಮಾಡುವದೇ ಸದಾಚಾರ. ಗುರು ಲಿಂಗ ಜಂಗಮವನರಿಯದೆ ದುರಾಚಾರಿಗಳಿಗೆ ಪ್ರಾಯಶ್ಚಿತ್ತವ ಕೊಟ್ಟು ವಿಭೂತಿಯನಿಡುವ ತೆರನೆಂತೆಂದರೆ, ಸೂಕರನ ದೇಹವ ತೊಳೆದರೆ, ಅದು ಮತ್ತೆ ಮರಳಿ ಆ ಆಶುದ್ಧದ ಪಾಪ ಕುಳಿಯೊಳಗೆ ಹೊರಳು ತಿದ್ದ ತೆರನಂತೆ ಕಲಿದೇವರ ದೇವಯ್ಯ.

## ಯಜ್ಞಗಳನ್ನು ಮಾಡಬೇಡ.

೧. ದಕ್ಷಯಾಗವ ನಡಿಸಲೆಂದು ಅಜಮುಖ್ಯವಾದ ಸುರರೆಲ್ಲ ನೆರೆದು ಬಂದು, ಉಂಬುವ ಬಾಯ ನೋಡಾ! ಬಾಯ ತಪ್ಪಿಸಿ, ಉಣಬಂದ ದೈವದ ಬೆಂದ ಬಾಯ ನೋಡಾ! ಉಣದೆ ಉಡದೆ ಹೊಗೆಯ ಕೈಯಲ್ಲಿ ಸತ್ತ ಅಣ್ಣಗಳ ಕೇಡ ನೋಡಾ, ಕೂಡಲಸಂಗಮದೇವಾ!

೨. ನಿಮ್ಮ ವಚನ, ಎನ್ನ ಪುಣ್ಯ, ಎಂಬುದು ಹುಸಿಯಾಯಿತ್ತು. ನೋಡಾ. ಶಾಸ್ತ್ರದವಚನ ಹೋತಿಗೆ ಮಾರಿ. ಎಂತು ನಂಬುವೆನಯ್ಯ? ನಾನು ಕೊಲ್ಲಿ, ನೇಣು ಕೊಲ್ಲಿತ್ತೆಂದು, ನೇಣು ಸೂನಿಗರ ಮೆಚ್ಚು ನಮ್ಮ ಕೂಡಲಸಂಗಮದೇವಾ.

೩. ಇಟ್ಟಿಯ ಹಣ್ಣು ನರಿ ತಿಂದು ಸೃಷ್ಟಿ ತಿರುಗಿತೆಂಬಂತೆ, ಮಟ್ಟಿಯನಿಟ್ಟಿ ದ್ವಿಜರ ಮಾತೇಕೋ? ಹಗಲು ಕಾಣದ ಗೂಗೆ ಇರುಳಾಯಿ ತೆಂದರೆ, ಜಗಕ್ಕೆ ಇರುಳಪ್ಪದೇ ಮರುಳೇ? ಹೋಮದ ನೇಮದಲ್ಲಿ ಹೋತವ ಕೊಂದು ತಿಂಬ ಅನಾಮಿಕರೊಡನಾಡಿ ಗೆಲುವುದೇನು ಕೂಡಲಸಂಗಮದೇವಾ.

೪. ಮಾತಿನ ಮಾತಿಗೆ ನಿನ್ನ ಕೊಂದಿಹರೆಂದು, ಎಲೇ ಹೋತೇ, ಅಳು ಕಂಡಿಯಾ. ವೇದವನೋದಿದವರ ಮುಂದೆ ಅಳು ಕಂಡಿಯಾ ಹೋತೇ. ಶಾಸ್ತ್ರವ ಕೇಳಿದವರ ಮುಂದೆ ಅಳು ಕಂಡಿಯಾ ಹೋತೇ. ನೀನತ್ತದಕ್ಕೆ ತಕ್ಕದ್ದು ಮಾಡುವ ಕೂಡಲಸಂಗಮದೇವನವರ.

೫. ಹೊಲೆಯೊಳಗೆ ಹುಟ್ಟಿ, ಕುಲವನವರಸುವೆ. ಎಲವೋ ಮಾತಂಗಿಯ ಮಗ ನೀನು. ಸತ್ತದ ನೆಳೆವನೆತ್ತಣ ಹೊಲೆಯ? ಹೋತು ತಂದು ನೀವು ಕೊಲ್ಲುವಿರಿ. ಶಾಸ್ತ್ರವೆಂಬುದು ಹೋತಿಗೆ ಮಾರಿ. ವೇದವೆಂಬುದು ನಿಮಗೆ ತಿಳಿಯದು. ನಮ್ಮ ಕೂಡಲಸಂಗನೃರಣರು ಕರ್ಮರಹಿತರು ಶರಣ ಸನ್ನಿಹಿತರು, ಅನುಪಮ ಚರಿತ್ರರು, ಅವರಿಗೆ ತೋರಲು ಪ್ರತಿ ಇಲ್ಲವು.

೬. “ಲಿಂಗಾರ್ಚನಾತ್ಪರಂಪೂಜ್ಯ” ಮೆಂಬ ಶೃತಿಯು ಇಂದನು ಭವಕ್ಕೆ ಬಂದಿತ್ತಯ್ಯ. “ಲಿಂಗಾಂಗಿ ಪರಮೋಶುಚಿಃ” ಎಂಬ ಸಾನು ವೇದ ಶಾಖೆ ಸಮನಿಸಿತ್ತಯ್ಯ. ಮುನ್ನಮಾಡಿದ್ದೇ ಮಾಡಿದೆ. ಹೋರುವ ನಿಮ್ಮ ಮಾಡಿದಡೆ ತಲೆದಂಡ ಕಪಿಲಸಿದ್ಧ ಮಲ್ಲಿಕಾರ್ಜುನಾ.

## ಶರಣರ ವಚನಗಳನ್ನು ನಂಬು.

೧. ಆದ್ಯರ ವಚನ ಪರುಷ ಕಂಡಯ್ಯ! ಸದಾಶಿವನೆಂಬ ಲಿಂಗವ ನಂಬುವುದು. ನಂಬಲೊಡನೆ, ನಿವಿಜಯ ಕಂಡಯ್ಯ! ಅಧರಕ್ಕೆ ಕಹಿ, ಉದರಕ್ಕೆ ಸಿಹಿ. ಕೂಡಲ ಸಂಗನಶರಣರ ವಚನಜೀವ ಸವಿದಂತೆ.

೨. ಪಾತಾಳದಗ್ಗಣಿಯ ನೇಣಿಲ್ಲದೆ, ಸೋಪಾನದ ಬಲದಿಂದ ಲ್ಲದೆ, ತೆಗೆಯಬಹುದೇ? ಶಬ್ದಸೋಪಾನವ ಕಟ್ಟಿ ನಡಿಸಿದವರು ಪುರಾ ತನರು ದೇವಲೋಕಕ್ಕೆ ಬಟ್ಟಿ ಕಾಣಿರೋ. ಮರ್ತ್ಯಲೋಕದವರ ಮನದ ಮೈಲಿಗೆಯ ಕಳೆಯಲೆಂದು ಗೀತಾಮಾತೆಂಬ ಜ್ಯೋತಿಯ ಬೆಳಗಿಕೊಟ್ಟರು. ಕೂಡಲಚನ್ನಸಂಗನ ಶರಣರು.

೩. ಕಡೆಗೀಲಿಲ್ಲದ ಬಂಡಿ ಹೊಡೆಗೆಡುವುದು ಮಾಬುದೇ? ಕಡೆ ಗೀಲು ಬಂಡಿಗಾಧಾರ. ಕಡುದರ್ಪವೇರಿದ ಒಡಲೆಂಬ ಬಂಡಿಗೆ ಮೃಡ ಶರಣರ ನುಡಿ ಗಡಣವೇ ಕಡೆಗೀಲು ಕಾಣಾ ರಾಮನಾಥಾ.

೪. ಕರಿಯನಿತ್ತಡೊಲ್ಲೆ. ಸಿರಿಯನಿತ್ತಡೆ, ಒಲ್ಲೆ. ಹಿರಿದಪ್ಪ ರಾಜ್ಯ ನಿತ್ತೊಡೆ, ಒಲ್ಲೆ. ನಿಮ್ಮ ಶರಣರ ಸೂಳುನುಡಿಯ ಒಂದರಗಳಿಗೆ ಇತ್ತಡೆ, ನಿನ್ನ ನಿತ್ತೆ ಕಾಣಾ ರಾಮನಾಥಾ.

೫. ಹಾಲತೊರೆಗೆ ಬಿಲ್ಲದಂತಹಕೆಸರು, ಸಕ್ಕರೆಯಂತಹ ಮಳಲು, ತವರಾಜದಂತಹ ನೊರೆ ತೆರೆಗಳು, ಇಂತಪ್ಪ ಆದ್ಯರ ವಚನವಿರಲು, ಬೇರೆ ಬಾನಿಯ ತೋಡಿ, ಉಪ್ಪನೀರ ಸವಿದಂತಾಯಿತ್ತಯ್ಯ ಎನ್ನ ಯುಕ್ತಿ. ನಿಮ್ಮ ವಚನಗಳ ಕೇಳದೆ, ಅನ್ಯಪುರಾಣಗಳ ಕೇಳಿ, ಕೆಟ್ಟನಯ್ಯ ಕೂಡ ಲಸಂಗಮದೇವಾ.

೬. ಮುನ್ನಿನ ಆದ್ಯರ ವಚನ ನೋಡಿರೋ! ಲಿಂಗದ ನಡೆ, ಲಿಂಗದ ನುಡಿ, ಜಂಗಮದ ನಡೆ, ಜಂಗಮದ ನುಡಿ, ಪ್ರಸಾದದ ನಡೆ, ಪ್ರಸಾದದ ನುಡಿ. ಇದಕ್ಕೆ ಶ್ರುತಿಯ ತೋರಿ ನುಡಿವರು. ಅದಲ್ಲದೆ, ದೃಷ್ಟವ ತೋರಿ ನಡೆವರು. ವೇದವೆಂಬುದು ಓದಿ ಹೇಳುವ ಮಾತು. ಶ್ರುತಿ ಪುರಾಣಾಗಮಂಗಲಾರಿಂದಾದವು, ಇವ ಬಲ್ಲವೆಂದು ಇವ ಬಲ್ಲ ವೆಂದು, ನಮ್ಮ ಪುರಾತನರ ವಚನಕ್ಕೆ ಸರಿ ಎಂದು, ಅನುಭಾವವ ಮಾಡುವೆವೆಂಬುವ ಕರ್ಮಕಾಂಡಗಳಿಗೆ ನಾನೇನೆಂಬಿನಯ್ಯ? ಲಿಂಗಸಂ ಧಾನಿಗಳಾದ ಮಹಾನುಭಾವಿಗಳು ಊಚು, ಉಳಿದವರು ನೀಚು. ಹೊನ್ನು



ಕೆಂಪೆಂದರೆ, ಹಿತ್ತಾಳೆಯು ಕೆಂಪೆಂದಂತೆ, ಸಿಂಹನ ನಡು ಸಣ್ಣದೆಂದರೆ, ನಾಯಿಯ ನಡು ಸಣ್ಣದೆಂಬಂತೆ, ಈ ಪಂಚಮಹಾಪಾತಕರ ನುಡಿಯು ಕೇಳಲಾಗದು. ಇವರುಗಳ ಮಾತಾಡಿಸಿ, ಗಾಸಿಯಾಗಲೇಕಯ್ಯ ಕೂಡಲಚನ್ನಸಂಗಮದೇವಾ?

೭. ಆಚಾರ ವಿಚಾರ ತಪ್ಪಿದಲ್ಲಿ, ಶರಣರ ವಾದವಲ್ಲದೆ, ಮತ್ತೊಂದರಲ್ಲಿ ವಾದವಿಲ್ಲ. ಶರಣರ ವಾದ ಮೋಕ್ಷದ ಬೀಡು. ಶರಣರ ವಾದಲಿಂಗದ ನಾಡು, ಶರಣರ ವಾದ ಕಾಳಿಲಿಂಗದೇವನು ಮಾಡಿದ ಮಾಯೆಯ ಕೇಡು.

೮. ನಮ್ಮ ಪುರಾತನರ ವಚನಗಳನೆಲ್ಲ ಓದದೆ ಇದ್ದಾರು. ಓದಿಯೂ ನಂಬಿಗೆ ಇಲ್ಲದೆ ಇದ್ದಾರು. ನೂರಕ್ಕೊಬ್ಬರಲ್ಲದೆ ನಂಬರು. ನಮ್ಮ ಆದ್ಯರ ವಚನಗಳನೆಲ್ಲ ಜರಿದಾರು. ತಮ್ಮ ಕವಿತ್ವವ ಮೆರೆದಾರು. ನಮ್ಮ ಆದ್ಯರ ವಚನಗಳಿಂದೊದವಿದ ಜ್ಞಾನವೆಂಬುದನರಿಯರು. ನಮ್ಮ ಪುರಾತನರು ತಮ್ಮಂತೆಯಾಗಬೇಕೆಂದು ನುಡಿದರೆಂಬುದನರಿಯರು. ತಾಯಿಂದ ಮಕ್ಕಳಾದರೆಂಬುದನರಿಯರು. ಊರೆಲ್ಲಕ್ಕೆ ಹುಟ್ಟಿದ ಹಾಗೆ ನುಡಿದಾರು. ನಮ್ಮ ಪುರಾತನರ ವಚನವೇ ತಾಯಿತಂದೆ ಎಂದರಿಯರು. ನಮ್ಮ ಆದ್ಯರ ವಚನ ಜ್ಞಾನದ ನೆಲೆಯತೆಗೆದಿರಿಸಿತ್ತು. ನಮ್ಮ ಆದ್ಯರ ವಚನ ಮದಮಾತ್ಸರ್ಯಾದಿ ಅರಿಷಡ್ವರ್ಗ, ಸಪ್ತನ್ಯಸನ ಪಂಚೇಂದ್ರಿಯ ದಶವಾಯುಗಳೆಚ್ಚಿಗೆ ಹರಿವ ಮನವ ಸ್ಪಷ್ಟವಾಗಿ ನಿಲಿಸಿತ್ತು. ನಮ್ಮ ಆದ್ಯರ ವಚನ ಅಂಗೇಂದ್ರಿಯಂಗಳ ಲಿಂಗೇಂದ್ರಿಯವೆನಿಸಿತ್ತು. ನಮ್ಮ ಆದ್ಯರ ವಚನ ನೂರೊಂದು ಸ್ಥಲವ ಮೂರಿದ ಮಹದಲ್ಲಿ ನೆಲಿಸಿತ್ತು. ನಮ್ಮ ಆದ್ಯರ ವಚನ ಇನ್ನೂರ ಹದಿನಾರು ಲಿಂಗಕ್ಕೆ ಸರ್ವೇಂದ್ರಿಯವ ಸನ್ಮತವ ಮಾಡಿ, ಸಾಕಾರವ ಸವೆದು ನಿರಾಕಾರವನರಿದು, ನಿರ್ವಯಲ ನಿತ್ಯಸುಖದಲ್ಲಿರಿಸಿತ್ತು. ಇಂತಪ್ಪ ಆದ್ಯರ ವಚನ ಭಂಡಾರವ ನಮ್ಮ ಪ್ರಭುದೇವರು ಮುಖ್ಯವಾದ ಏಳುನೂರೆಪ್ಪತ್ತು ಅನುರ ಗಣಂಗಳು ಆಸಂಖ್ಯಾತ ಪುರಾತನರು ಪ್ರಮಥ ಗಣಂಗಳು ಕೇಳಿ ಹೇಳಿ ಕೊಂಡಾಡಿದ ಕಾರಣ, ನಮ್ಮ ಕೂಡಲಚನ್ನಸಂಗಯ್ಯನಲ್ಲಿ ಸರ್ವ ಸುಖವ ಸೂರೆಗೊಂಡು ಸ್ವಯಲಿಂಗವಾದರು. ನಮ್ಮ ಆದಿ ಪುರಾತನರು ಪ್ರಸಾದಕ್ಕೆ ತಪ್ಪದೆ ನಡೆದರು. ನಡೆದಪ್ಪದೆ ನುಡಿದರು. ಇಂತಪ್ಪ ಪುರಾತನರ ವಚನಗಳ ಎರಡಿಲ್ಲನೆ ಕೊಂಡಾಡಿ, ತನುಮನಧನವ ಎರಡಿಲ್ಲದೆ ಸಮರ್ಪಿಸುವ ಭಕ್ತರ ಭೃತ್ಯ ನಾನು, ಆಳಿನಾಳಯ್ಯ ನಾನು. ಕೂಡಲ

ಚೆನ್ನಸಂಗನ ಶರಣರು ಸಾಕ್ಷಿಯಾಗಿ ರುದ್ರಮುನಿಲಿಂಗವೇ, ಇಂಥ ಸದ್ಭಕ್ತರನೇ ತೋರಿಸಯ್ಯ ಪ್ರಭುವೇ.

೯. ಪ್ರಭುವಿನ ವಾದದಿಂದ ವೈರಾಗ್ಯಸಂಪತ್ತು. ಬಸವನ ವಾದದಿಂದ ಭಕ್ತಿಯ ಸಂಪತ್ತು. ಚನ್ನಬಸವನ ವಾದದಿಂದ ಶಿವಪ್ರಸಾದದ ಸಂಪತ್ತು. ಮಡಿವಾಳಯ್ಯನ ವಾದದಿಂದ ಜ್ಞಾನದ ಸಂಪತ್ತು. ಸಕಲೇಶನ ವಾದದಿಂದ ಶಾಂತಿಯ ಸಂಪತ್ತು. ಮೋಳಿಗಯ್ಯನ ವಾದದಿಂದ ದಾಸೋಹದ ಸಂಪತ್ತು. ನೀಲಮ್ಮನ ವಾದದಿಂದ ಲಿಂಗಪೂಜೆಯ ಸಂಪತ್ತು. ನಾಗಮ್ಮನ ವಾದದಿಂದ ಮಹತ್ವ ಸಂಪತ್ತು. ಇದು ಕಾರಣ ಕೆನ್ನರ ತ್ರಿಪುರಾಂತಕಲಿಂಗ ಸಾಕ್ಷಿಯಾಗಿ ಪ್ರಮಥರ ನುಡಿಯಲ್ಲಿ ಬೇಸರ ಬೀರಿದರು.

೧೦. ಆದ್ಯರ ಅರುವತ್ತು ವಚನಕ್ಕೆ ದಣ್ಣಾಯಕರ ಇಪ್ಪತ್ತು ವಚನ. ದಣ್ಣಾಯಕರ ಇಪ್ಪತ್ತು ವಚನಕ್ಕೆ ಪ್ರಭುದೇವರ ಹತ್ತು ವಚನ. ಪ್ರಭುದೇವರ ಹತ್ತು ವಚನಕ್ಕೆ ಅಜಗಣ್ಣನ ಐದು ವಚನ. ಅಜಗಣ್ಣನ ಐದು ವಚನಕ್ಕೆ ಕೂಡಲಚೆನ್ನಸಂಗಯ್ಯನಲ್ಲಿ ಮಹಾದೇವಿಯಕ್ಕಗಳ ಒಂದು ವಚನ, ಕಾಣಾ ಸಿದ್ಧರಾಮಯ್ಯ.

೧೧. ಶಾಸ್ತ್ರವೆಂಬುದು ಮನ್ಮಥ ಶಸ್ತ್ರವಯ್ಯ. ವೇದಾಂತವೆಂಬುದು ಮೂಲಮನೋವ್ಯಾಧಿಯಯ್ಯ. ಪುರಾಣವೆಂಬುದು ಮೃತವಾದವರ ಗಿರಾಣವಯ್ಯ. ತರ್ಕವೆಂಬುದು ಮರ್ಕಟಾಟವಯ್ಯ. ಆಗಮವೆಂಬುದು ಬೋಗದ ಗೋರವಯ್ಯ. ಇತಿಹಾಸವೆಂಬುದು ರಾಜರ ಕಥಾಭಾಗವಯ್ಯ. ಸ್ಮೃತಿ ಎಂಬುದು ಪಾಪ ಪುಣ್ಯ ನಿಚಾರವಯ್ಯ. ಆದ್ಯರ ವಚನವೆಂಬುದು ಬಹು ವೇದ್ಯವಯ್ಯ ನಿಮ್ಮ ಕಪಿಲಸಿದ್ಧಮಲ್ಲಿಕಾರ್ಜುನನ ತಿಳಿಯಲಿಕ್ಕೆ.

೧೨. ನಮ್ಮ ನಡಾವಳಿಗೆ ನಮ್ಮ ಪುರಾತರ ನುಡಿಯೇ ಇಷ್ಟವಯ್ಯ. ಸ್ಮೃತಿಗಳು ಸಮುದ್ರಪಾಲಾಗಲಿ, ಶೃತಿಗಳು ಮೈಕುಂಠ ಸೇರಲಿ, ಪುರಾಣಗಳು ಅಗ್ನಿಯ ಸೇರಲಿ, ಆಗಮಗಳು ವಾಯುವ ಹೊಂದಲಿ, ಎಮ್ಮ ನುಡಿ ಕಪಿಲಸಿದ್ಧಮಲ್ಲಿಕಾರ್ಜುನನ ಮಹಾಲಿಂಗದ ಹೃದಯದೊಳು ಗ್ರಂಥಿಯಾಗಿರಲಿ.

ವೇದಶಾಸ್ತ್ರಾಗಮಪುರಾಣಗಳಿಗೆ ಮನಸೋಲಬೇಡ.

೧. ವೇದಗಳು ದೈವವೆಂಬ ವಿಪ್ರರಂತಹ ಮರುಳರುಂಟೇ ತ್ರಿಜಗದಲ್ಲಿ? ವೇದವೆಂಬುದೊಂದು ಸಾಧಕ ಸಂಪತ್ತು. ವೇದಗಳು ಶ್ವೇತ ಅಗಸ್ತ್ಯ ವಿಶ್ವಾಮಿತ್ರ ಮುನಿಗಳಿಂದಾದವು. ಶಬ್ದಗಾಂಭೀರ್ಯ ಶೃತಿ ಕೋಟಿ ಚರಣಕಮಲನೆಂಬ ಲಿಂಗದ ಕಯ್ಯಲ್ಲಿ ಕಲಿತ ವೇದಗಳು ಅಜ್ಞಾನಸಂಗವಾಗಿ ಅಗೋಚರವಾಗಿ ನುಡಿದವು. ಋಗ್ವೇದ “ನಾಹಂ ಕಾರ ಬ್ರಹ್ಮತೇಜಃ” ಎಂದುದಾಗಿ, ಯಜುರ್ವೇದ “ನಾಹಂಕಾರ ಲಕ್ಷ್ಮೀ ಪತಿ ವಿಷ್ಣು ತೇಜಃ” ಎಂದುದಾಗಿ, ಸಾಮವೇದ “ನಾಹಂ ದೇವ ರುದ್ರ ತೇಜಃ” ಎಂದುದಾಗಿ, ಅಥರ್ವಣ ವೇದ, “ನಾಹಂ ಸ್ಥಲಂ ಸ್ಥಲಂ” ಎಂದುದಾಗಿ. ಕುಲಮದದಿಂದ ಬ್ರಹ್ಮಕೆಟ್ಟು, ಬಲಮದದಿಂದ ವಿಷ್ಣು ಕೆಟ್ಟು, ದೈವಮದದಿಂದ ರುದ್ರ ಕೆಟ್ಟು, ಭಲಮದದಿಂದ ಇಂದ್ರ ಕೆಟ್ಟು, ಇಂತೀ ನಾಲ್ವುಶೃತಿಗಳು ತಮ್ಮ ಗರ್ವದಿಂದ ನೂಂಕಿಸಿಕೊಂಡವು ಶಿವನ ಅರಮನೆಯ ಬಾಗಿಲಲ್ಲಿ. ಮತ್ತಾ ಚತುರ್ವೇದಗಳು ಬಂದು, ಲಿಂಗದ ಚತುರ್ಧಿಶಿಯಲ್ಲಿ ಓಲೈಸಿ, ಕೈಮುಗಿದುಕೊಂಡು ಹೊಗಳುತ್ತಿದ್ದವು. ಆದೇ ತೆಂದೊಡೆ ಶೃತಿ|| ಓಂ ಜಯತತ್ವಾ ನಾಂ ಪುರುಷ ಮೇರು ಕಾಮ್ಯಾ ನಾಂ ಪುಣ್ಯ ಜಪಧ್ಯಾನಾ ನಾಂ | ಸರ್ವಜನ್ಮವಿನಾಶನಾ | ಆದಿ ಅನಾದಿ ಸಿದ್ಧಾಂತಾಂ | ಅಜಕೋಟಿಸಹಸ್ರ ವಂದ್ಯಾ ನಾಂ | ದೇವಕೋಟಿ ಚರಣ ಕಮಲಾನಾಂ || ಎಂದು ವೇದಗಳು ದೇವರ ಚರಣದ ಕುರುಹ ಕಾಣವು. ಆದಿಯಲ್ಲಿ ನಮ್ಮ ಪುರಾತನರು ವೇದವನೋದಿದರೆ? ಇಲ್ಲ. ಕಲ್ಲಿಲಿಟ್ಟರು, ಕಾಲಿಲೊದೆದರು, ಬಿಲ್ವಸತ್ತದ ಮರದ ಕೆಳಗೆ ಲಿಂಗವಂ ಪುಟ್ಟಿಸಿ, ನಿಷ್ಕೆಯ ಪಡೆದರು, ಮನೆಯ ಬಾಗಿಲ ಕಾಯಿಸಿಕೊಂಡರು, ಅಡಿಸಿದರು, ಅಡಗಿಸಿದರು, ಓಡಿದ ಲಿಂಗಮಂ ತಂದು ಪ್ರತಿಷ್ಠೆಯಂ ಮಾಡಿದರು, ಇಂತಪ್ಪ ದೃಷ್ಟವ ಸಾಧಿಸಿದರು ನಮ್ಮ ಪುರಾತನರು. ನಿಮ್ಮವರು ವೇದವನೋದಿದರೆಂಬುದರಿದು. ಅವರನೊಲ್ಲದೆ ಬಿಟ್ಟುಕಾಣಾ ಉರಿಲಿಂಗವೆದ್ದಿ ಪ್ರಿಯ ವಿಶ್ವೇಶ್ವರಾ.

೨. ಆಗಮಮೂರ್ತಿ ಅಂತರಾತ್ಮನೊಳು ಇರುತಿರೆ. ಆಗಮವನ ರಿಯಬೇಕೆಂದೇನು ಹೇಳುವಿರೋ? ಆಗಮವ ವಿಚಾರಿಸಿ, ಅರಿಯಬೇಕೆಂಬ ಆರುಹು ಲೋಗರಿಗಲ್ಲದೆ, ಆಗಮಮೂರ್ತಿಯೇ ತಾನಾದರುಹು ಕುರುಹುಗೊಂಡ ಮೂರ್ತಿಗೆ ಆಗಮ ವಿಚಾರವೇನು ಹೇಳಾ? ಆಗಮ

ಅರುಹಿನ ಮೂರ್ತಿ ಮಾಡಿದರಾದವು ಕಾಣೆರಣ್ಣಾ. ವೇದ ವಿವೇಕಿ ನುಡಿದರಾದವು ಕಾಣೆರಣ್ಣಾ. ಶಾಸ್ತ್ರ ಸರ್ವಜ್ಞ ನಿರ್ಮಿಸಿದರಾದವು ಕಾಣೆರಣ್ಣಾ. ಪುರಾಣ ಅಗ್ರಗಣ್ಯ ಆಗಿಂದರಾದವು ಕಾಣೆರಣ್ಣಾ. ತರ್ಕ ಅರ್ಥಿಗೆ ಅಡಿಸ್ಸಾಡಿ ನೋಡಬೇಕೆಂದು ಮಾಡಿದ ನೋಡಾ. ವೇದ ಶಾಸ್ತ್ರ ಪುರಾಣಾಗಮತರ್ಕ ಇವು ಉಪಮೆಯೊಳಗು, ಉಪಮೆಯೊಳಗಾದವು. ಉಪಮಾತೀತನ ಇವೆತ್ತ ಬಲ್ಲವು ಹೇಳಾ? ಆತ್ಮಲಿಂಗದ ಅದ್ವಂತವನರಿಯದೆ, ದ್ವೈತಾದ್ವೈತಗಳೆಂದು ನುಡಿದುಕೊಂಡು ನಡೆನ ಭವರೋಗಿಗಳನೇನೆಂಬೆನಯ್ಯ? ಆಗಮ ಮೂರ್ತಿ ಅಂತರಂಗ ಬಹಿರಂಗ ಸರ್ವಾಂತರ್ಯಾಮಿಯಾಗಿದುದು. ಶಿವಪ್ರಸನ್ನಪ್ರಸಾದ ಒದಗಿದ ಸ್ವಾನು ಭಾವಿಬಲ್ಲ. ಮಹಾಲಿಂಗ ಗುರುಶಿವ ಸಿದ್ಧೇಶ್ವರ ಪ್ರಭುವಿನಲ್ಲಿ, ಬಸವ, ಪ್ರಭು, ಚನ್ನಬಸವಣ್ಣ, ಮುಖ್ಯನಾದ ನಮ್ಮ ಪ್ರಮಥರು ಬಲ್ಲರು ಶಿವನ ಘನವ.

೩. ಶಾಸ್ತ್ರ ಘನವೆಂಬೆನೆ? ಕರ್ಮವ ಭಜಿಸುತ್ತಿಹುದು. ವೇದಘನ ಎಂಬೆನೇ? ಸ್ತೂಣವಧೆಯ ಹೇಳುತ್ತಿದೆ. ಶ್ರುತಿ ಘನವೆಂಬೆನೆ? ಮುಂದಿಟ್ಟು ಅರಸುತ್ತಲಿದ್ದೆ. ಅಲ್ಲೆಲ್ಲಿಯೂ ನೀವಿಲ್ಲದ ಕಾರಣ, ತ್ರಿವಿಧ ದಾಸೋಹ ದಲ್ಲಲ್ಲದೆ ಕಾಣಬಾರದು ಕೂಡಲಸಂಗಮದೇವಾ.

೪. ಆದಿಪುರಾಣ ಅಸುರರಿಗೆ ಮಾರಿ. ವೇದಪುರಾಣ ಹೋತಿಗೆ ಮಾರಿ. ರಾಮಪುರಾಣ ರಕ್ಕಸರಿಗೆ ಮಾರಿ. ಭಾರತಪುರಾಣ ಗೋತ್ರಕ್ಕೆ ಮಾರಿ, ಇವೆಲ್ಲ ಪುರಾಣವು ಕರ್ಮಕ್ಕೆ ಮೊದಲು. ನಿಮ್ಮ ಪುರಾಣಕ್ಕೆ ಪ್ರತಿ ಇಲ್ಲ ಕೂಡಲಸಂಗಮದೇವಾ.

೫. ವೇದಂಗಳ ಹಿಂದೆ ಹರಿಯದಿರು, ಹರಿಯದಿರು. ಶಾಸ್ತ್ರಂಗಳ ಹಿಂದೆ, ಸುಳಿಯದಿರು, ಸುಳಿಯದಿರು. ಪುರಾಣಂಗಳ ಹಿಂದೆ ಬಳಸದಿರು, ಬಳಸದಿರು. ಆಗಮಂಗಳ ಹಿಂದೆ ತೊಳಲದಿರು, ತೊಳಲದಿರು. ಸೌರಾಷ್ಟ್ರ ಸೋಮೇಶ್ವರನ ಕೈವಿಡಿದು ಶಬ್ದ ಜಾಲಂಗಳಿಗೆ ಬಳಲದಿರು, ಬಳಲದಿರು.

೬. ವೇದಶಾಸ್ತ್ರ ಗಮಪುರಾಣಂಗಳೆಂಬುವ ಕೊಟ್ಟಿಣವ ಕುಟ್ಟುತ್ತ, ನುಚ್ಚು ತೌಡು ಕಾಂಬೋ. ಅವನು ಕುಟ್ಟಲೇಕೆ? ಅತ್ತಿತ್ತ ಹರಿವ ಮನದ ಶಿರವನರಿಯಬಲ್ಲಡೆ, ಬಟ್ಟ ಬಯಲು ಚನ್ನಮಲ್ಲಿಕಾರ್ಜುನಾ.



೭. ಆಗಮವ ಬಲ್ಲೆವೆಂದು, ಆಗಮಜ್ಞರೆನಿಸಿಕೊಂಬರು, ನೀವು ಕೇಳಿರೋ. ಆಗಮವೆಂದು ನುಡಿನ ವಾಗ್ವಾದಿಯವ ಬಲ್ಲರಲ್ಲದೆ, ಆಗಮ ಮೂರ್ತಿ ಹೃದಯವಾದ ಬಲ್ಲರೇ ಹೇಳಿರೋ. ಆಗಮಮೂರ್ತಿ ವಾಚ್ಯ ನಕ್ಕೋಚರವಾದ ವಸ್ತುವ ಆಗಮದಿಂದ, ಅಂತಿದೆ, ಇಂತಿದೆ, ಎಂದು ಹೇಳುವ ಭ್ರಾಂತಿನ ಭವಭಾರಿಯನೇನೆಂಬೆಯ್ಯ ಮಹಾಲಿಂಗಗುರುಶಿವ ಸಿದ್ಧೇಶ್ವರಪ್ರಭುವೇ ?

೮. ವೇದವೇದಿಸಲಿಯದೆ ಕೆಟ್ಟವು. ಶಾಸ್ತ್ರ ಸಾಧಿಸಲಿಯದೆ ಕೆಟ್ಟವು. ಪುರಾಣ ಪೂರೈಸಲಿಯದೆ ಕೆಟ್ಟವು. ಹಿರಿಯರು ತಮ್ಮ ತಾವ ರಿಯದೆ ಕೆಟ್ಟರು. ತಮ್ಮ ಬುದ್ಧಿ ತಮ್ಮನೇ ತಿಂದಿತ್ತು. ನಿಮ್ಮನೆತ್ತ ಬಲ್ಲರು ಗುಹೇಶ್ವರಾ ?

೯. ವೇದ ಯೋನಿಯ ಹಂಗು, ಶಾಸ್ತ್ರ ಯೋನಿಯ ಹಂಗು, ಪುರಾಣ ಯೋನಿಯ ಹಂಗು. ಆಗಮ ಯೋನಿಯ ಹಂಗು, ನಾದದಿಂದ ದಿಸಿದವು. ಶ್ರೋತ್ರದ ಹಂಗು, ಹೇಳುವದು ವೆಜ್ಜ. ಕೇಳುವದು ವೆಜ್ಜ. ತಾ ಹಿಂದೆ ಬಂದುದು ವೆಜ್ಜ. ಇಂತೀ ವೆಜ್ಜಗನಿಂದ ಮಾಡುವುದು ವೆಜ್ಜ. ಇಂತೀ ವೆಜ್ಜದ ಗುದ್ದ ಬಿದ್ದವರಿಗೆ ನಿರ್ಧಾರವಿಲ್ಲ. ಆತುರವೈರಿಮಾರೇ ಶ್ವರಾ.

೧೦. ವೇದಂಗಳು ನಿಮ್ಮ ಭೇದಿಸಿ ಕಂಡಿಹೆವೆಂದರೆ, ಕಾಣಲಿ ಯದೆ ಬಳಲಿ ಬೆಂಡಾಗಿ ಹೋದವು. ಶಾಸ್ತ್ರಂಗಳು ಸಾಧಿಸಿ ಕಂಡಿಹೆ ವೆಂದರೆ, ಕಾಣಲಿಯದೆ, ಸಂದೇಹಕ್ಕೊಳಗಾಗಿ ಹೋದವು. ಆಗಮಂ ಗಳು ಅರಿಸಿ ಕಂಡಿಹೆವೆಂದರೆ, ಕಾಣಲಿಯದೆ ಮೂಗಾಗಿ ಹೋದವು. ಇಂತೀ ವೇದಶಾಸ್ತ್ರಗಮಂಗಳ ನೋಡಿ, ನಿಮ್ಮ ಕಂಡಿಹೆವೆಂಬವರೆಲ್ಲ ಇನ್ನೆತ್ತ ಕಂಡಿಹರಯ್ಯ ಆಮಂಡೇಶ್ವರಾ ?

೧೧. ವೇದಂಗಳಿಗೆ ಅಭೇದ್ಯವಾವ ಶಿವನ ಭೇದಿಸಿ ಕಂಡರು ನೋಡಾ ಶರಣರು. ಶಾಸ್ತ್ರಂಗಳಿಗಸಾಧ್ಯನಾದ ಶಿವನ ಸಾಧಿಸಿ ಕಂಡರು ನೋಡಾ ಶರಣರು. ಆಗಮಂಗಳು ಇತಿಹಾಸ ತರ್ಕಕೃತಸಾಧ್ಯನಾದ ಶಿವನ ಅರಿಸಿ ಕಂಡರು ನೋಡಾ ಶರಣರು. ಆಗಮ್ಯ ಅಪ್ರಮಾಣವಾದ ಪರಶಿ ವನ ಪ್ರಮಾಣಿಸಿ ಕಂಡರು, ಒಳಹೊಕ್ಕು ಬೆರಿಸಿದರು ನೋಡಾ, ನಮ್ಮ ಶರಣರು ಆಮಂಡೇಶ್ವರಾ.

೧೨. ವೇದವನ್ನೋದಿದ ವೇದಜ್ಞರು ಸರಿಯಲ್ಲ. ಶಾಸ್ತ್ರವನ್ನೋದಿದ ಶಾಸ್ತ್ರಿಗಳು ಸರಿಯಲ್ಲ. ಆಗಮವನ್ನೋದಿದ ಆಗಮಜ್ಞರು ಸರಿಯಲ್ಲ. ಅದಿಶನಾದಿಯಿಂದತ್ತವಾದ ಮಹಾಘನವಸ್ತುವನ್ನೊಡಗೂಡಿದ ಶರಣಂಗೆ ಇವರಾರೂ ಸರಿಯಲ್ಲವಯ್ಯ ಆಖಂಡೇಶ್ವರಾ.

೧೩. ವೇದಂಗಳು ನಿಜವ ಬಲ್ಲದೆ, ವೇದಜ್ಞರು ಮೆರೆಯಲೊಲ್ಲದೆ, ಚನ್ನಯ್ಯ ಕಕ್ಕಯ್ಯಂಗಳು ಮೆರೆಯಲೇಕೆ? ಶಾಸ್ತ್ರಂಗಳು ಸತ್ಯವನುಡಿದರೆ, ಶಾಸ್ತ್ರಂಗಳ ಮಾತಿಂಗೆ ಹೇಸಿ, ಕಿರಾತ ಬೊಮ್ಮಯ್ಯ ಕಣ್ಣಪ್ಪಗಳು ಮೆರೆಯಲೇಕೆ? ಆಗಮವೇ ಆಚಾರವನರಿದದೆ, ಆಗಮವರಿಯಲಿಕ್ಕೆ ಕೆಂಭಾವಿ ಭೋಗಣ್ಣನ ಬೆನ್ನಲುರುಳುತ್ತ ಹೋಗಲೇಕೆ? ವೇದ ಶಾಸ್ತ್ರಾಗಮ ಪುರಾಣಂಗಳು ಶಿವನಾದಿ ಅಂತ್ಯವನರಿದದೆ, ಸಾಮವೇದಿಗಳು ಶ್ವಪಚಯ್ಯಂಗೆ ಶಿಷ್ಯರಾಗಲೇಕೆ? ವಾದಿಸದಿರೋ ಪ್ರತಿಸಾದಿ, ನೀನಂ ತರಂಗವನರಿಯದೆ. ಅಭೇದ್ಯವು ಘನಕ್ಕೆ ಘನ ಶಂಭುಸೊಡ್ಡಳಾ.

೧೪. ವೇದದವರನೊಲ್ಲದೆ, ನಮ್ಮ ಮಾದಾರ ಚನ್ನಯ್ಯಂಗೊಲಿದ. ಶಾಸ್ತ್ರವವರನೊಲ್ಲದೆ, ಶಿವರಾತ್ರೆಯ ಸಂಕಣ್ಣಂಗೊಲಿದ. ಕರ್ಮಗಳನೊಲ್ಲದೆ, ತೆಲಗು ಜೊಮ್ಮಯಂಗೊಲಿದ. ಲಿಂಗದೇವನು ವಶಿಷ್ಠ ಬ್ರಾಹ್ಮಣರನೊಲ್ಲದೆ, ಓಹಿಲ ಉದ್ಭಟರಿಗೊಲಿದ. ಅಣ್ಣಕೇಳಾ ಸೋಜಿಗವ, ದಾಸದುಗ್ಗಳೆಗೊಲಿದ. ಮುಕ್ಕಣ್ಣ ಸೊಡ್ಡಳ ಹಾರುವಣ್ಣಗಳಿಗೆ ಹೇಸಿ, ಕದವ ಮುಚ್ಚಿ ಕೊಂಡನು.

೧೫. ಹೋ, ಹೋ, ವೇದವೇ ತತ್ತ್ವವಾದದೆ ಮಾದಾರನ ಮನೆಯಲುಂಡಂದು, ಒಬ್ಬ ನಿಧಾನವುಳ್ಳ ಉಪಾಧ್ಯಾಯರಾದರೂ ಇಲ್ಲದಾದರೇ? ಶಾಸ್ತ್ರವೇ ತತ್ತ್ವವಾದದೆ, ಶಿವರಾತ್ರಿಯ ಬೇಡಂಗಿತ್ತಂದು, ಒಬ್ಬರೂ ಸ್ತೋತ್ರಂಗೆಯ್ಯಲಾಗದೆ? ಆಗಮವಿಧಿಯಲ್ಲಿ ಮಂತ್ರಮೂರ್ತಿ ಎಂದೆಂಬ ಮಾತದಂತಿರಲಿ. ಅದ ಕೇಳಲಾಗದು. ಭ್ರಾಂತಿ ಬೇಡ. ಭಾನಮೂರ್ತಿ ಬಲ್ಲ. ಪ್ರಮಾಣವಿದೆ. ಅಕುಲ ಕುಲವೆಂದರೆ, ಕಕ್ಕಯ್ಯನ ಮನೆಯ ಆಕ್ಕರು. ನಿಮ್ಮ ತರ್ಕ ಮುಕ್ಕಯ್ಯಿತ್ತು. ಲೋಕವರಿಯದೆ? ಕಲ್ಲಿಲಿಟ್ಟು, ಕಾಲಿಲೊದ್ದರೆ, ಅಲ್ಲಿ ಮೂರ್ತಿ ನುಡಿಯಿತ್ತಲ್ಲಾ! ಇಂಬಿಲ್ಲದ ದ್ವಿಜರೆಲ್ಲರೂ ಹೇಳಿರೋ. ಸಲ್ಲದು ನಿಮ್ಮ ಮಾತು. ನಿಲ್ಲಿ, ನಿಲ್ಲಿ. ಬಲ್ಲಿದ ನಡೆದುದೇ ಬಟ್ಟೆ. ಮಹಾಲಿಂಗಕಲ್ಲೇಶ್ವರನಲ್ಲಿ ಲಿಂಗಾಚಾರಿಗಳು ನಿಸ್ಸೀಮರು.

೧೬. ಆಗಮಾಚಾರವಲ್ಲದೆ, ಶಿವಭಕ್ತರಲ್ಲಿಂಬ ಭ್ರಮಿತರೆಲ್ಲರೂ ನೀವು ಕೇಳರೋ. ಮುಕ್ಕುಳಿಸಿದ ನೀರ ಮಜ್ಜನಕ್ಕೆರೆವುದು, ಇದು ಆವ ಆಗಮಾಚಾರ? ಸರವ ಕಟ್ಟಿ, ಪತ್ರೆಯ ಹರಿದು ಹಾಕುವದಿದಾವ ಮಂತ್ರದೊಳಗು? ಸರನೆ ಹರಿತಂದು, ಬಿರನೆ ಕಲ್ಲಿಲಿಡುವುದಿದಾವ ಪೂಜೆಯೊಳಗು? ಬಹು ಬುದ್ಧಿ ಬೇಡ. ಶರಣೆಂದು ಶುದ್ಧರಪ್ಪದು. ಮಹಾಲಿಂಗಕಲ್ಮೇಶ್ವರದೇವರೆಲ್ಲವ ಒಲ್ಲನು.

೧೭. ಭಕ್ತನಾಗಲಿ, ಮಹೇಶ್ವರನಾಗಲಿ, ಏನನೋದಿದರೇನಯ್ಯ? ಏನು ಕೇಳದರೇನಯ್ಯ? ಏನು ಹಾಡಿದರೇನಯ್ಯ? ಓದಿಮರುಳಾದಿಯೋ, ಕೂಚ ಭಟ್ಟರೇ ಎಂದು, ಗಿಳಿಯೋದಿ ತನ್ನ ಮಲವ ಭುಂಜಿಸಿದಂತೆ, ಏಕಲಿಂಗ ನಿಷ್ಠಾಚಾರ ಸ್ವಾನುಭಾವವಿವೇಕಸಿದ್ಧಾಂತ ನಿರ್ಣಯವಿಲ್ಲದೆ, ಮಾತಿಗೆ ಮಾತು ಕಲಿತು, ನುಡಿಗೆ ನುಡಿಯ ಕಲಿತು, ತರ್ಕಟ ಮರ್ಕಟರಂತೆ ಹೋರುವ ಬಯಲ ಸಂಭ್ರಮದ ತರ್ಕಗಳ ಕಂಡರೆ, ಮಾಗಿಯ ಕೋಗಲಿಯಂತೆ ಮೌನಭಾವವಿರುವುದು ನೋಡಾ, ಮಹಾಲಿಂಗ ಗುರು ಶಿವಸಿದ್ಧೇಶ್ವರಪ್ರಭುವೇ.

೧೮. ಚತುರ್ವೇದದನುಭವ ಮಾಡುವ ಜಂಗಮವೆಲ್ಲ ಬ್ರಹ್ಮನ ಸಂತತಿ. ಹದಿನೆಂಟು ಪುರಾಣದನುಭವ ಮಾಡುವ ಜಂಗಮವೆಲ್ಲ ವಿಷ್ಣುವಿನ ಸಂತತಿ. ಇಪ್ಪತ್ತೆಂಟು ದಿವ್ಯಾಗಮದನುಭವ ಮಾಡುವ ಜಂಗಮವೆಲ್ಲ ರುದ್ರನ ಸಂತತಿ. ಮೂವತ್ತೆರಡು ಉಪನಿಷದಗಳನುಭವ ಮಾಡುವ ಜಂಗಮ ಈಶ್ವರನ ಸಂತತಿ. ಆರುಶಾಸ್ತ್ರಗಳನುಭವ ಮಾಡುವ ಜಂಗಮವೆಲ್ಲ ಸದಾಶಿವನ ಸಂತತಿ. ಇಂತೀ ಎಲ್ಲ ಶಬ್ದವನು ಮುಚ್ಚಿ, ಲಿಂಗದನುಭವ ಮಾಡುವ ಜಂಗಮ ಘನ, ನಿತ್ಯ, ಕಾಣಾ ಜಂಗಮ ಲಿಂಗಪ್ರಭುವೇ.

೧೯. ವೇದವಿಪ್ರರಬಾಧೆ, ಶಾಸ್ತ್ರಸಂತೆಯ ಮಾತು, ಪುರಾಣ ಪುಂಡರಗೋಷ್ಠಿ, ಆಗಮ ಅನ್ಯತದ ನುಡಿ, ತರ್ಕವ್ಯಾಕರಣ ಕನಿಕಷ್ಪನಾದ, ಇಂತಿವರ ಅಂಗದ ಮೇಲೆ ಲಿಂಗವಿಲ್ಲದ ಭಾಷೆ. ಇದುಕಾರಣ ತನ್ನೊಳಗಿರದ ಅನುಭಾವಿಯಲ್ಲಿಂದ ಘನವಿಲ್ಲೆಂದ ನಮ್ಮ ಕಲಿದೇವರದೇವಾ.

೨೦. ವೇದವನೋದುವರೆಲ್ಲ ಬಂಜೆಯ ಮಕ್ಕಳು ಶಾಸ್ತ್ರವನೋದುವರೆಲ್ಲ ಸೂಳೆಯ ಮಕ್ಕಳು. ಪುರಾಣವ ಹೇಳುವರೆಲ್ಲ ಕುಂಟೆಣಿಗಿ

ತ್ರಿಯ ಮಕ್ಕಳು. ತರ್ಕತಂತ್ರಗಳನ್ನೋದಿ ಹೇಳುವರೆಲ್ಲ ನೈದ್ಯಕಾರಿ ತ್ರಿಯ ಮಕ್ಕಳು. ಇಂತೀ ವೇದಾಗಮ ಶಾಸ್ತ್ರಪುರಾಣ ತರ್ಕ ತಂತ್ರಂಗಳೆಲ್ಲ ಕೇಳಿ ಆಚರಿಸುವರೆಲ್ಲ ಡೊಂಬ ಜಾತಿಕಾರ್ತಿಯ ಮಕ್ಕಳು. ಇಂತಪ್ಪ ಜಡಮತಿ ವ್ರತಭ್ರಷ್ಟ ಮೂಳಹೊಲೆಯರಿಗೆ ಭವಬಂಧನ ಎಂದೂ ಹಿಂಗದು, ಮುಕ್ತಿದೋರದು. ಇಂತಿವರ ಪುಣ್ಯಕ್ಕೆ ಅಧಿಕಾರಿಗಳಾದ ಬ್ರಹ್ಮ ವಿಷ್ಣು ರುದ್ರ ಮೊದಲಾದ ದೇವತೆಗಳಿಗೆ ಮುನ್ಸವೇ ಭವ ಹಿಂಗದು, ಮುಕ್ತಿದೋರದು ಎಂದನಯ್ಯ ನಿಮ್ಮ ಶರಣ ಕಾಡಿಸೋಳಗಾದ ಶಂಕರ ಪ್ರಿಯ ಚನ್ನಕದಂಬಲಿಂಗ ನಿರ್ಮಾಯ ಪ್ರಭುವೇ.

೨೧. ಅಜ್ಞಾನವೆಂಬ ತೊಟ್ಟಲೊಳಗೆ ಜ್ಞಾನವೆಂಬ ಶಿಶುವ ಮಲಗಿಸಿ, ಸಕಲವೇದಶಾಸ್ತ್ರವೆಂಬ ನೇಣ ಕಟ್ಟಿ ಹಿಡಿದು ತೂಗಿ ಜೋಗಳವಾಡುತ್ತಾ ಇದ್ದಾಳೆ ಭ್ರಾಂತಿ ಎಂಬ ತಾಯಿ. ತೊಟ್ಟಲು ಮುರಿದು ನೇಣು ಹರಿದು ಜೋಗುಳ ನಿಂದಲ್ಲದೆ ಗುಹೇಶ್ವರನೆಂಬ ಲಿಂಗವ ಕಾಣಬಾರದು.

೨೨. ವೇದ ಘನವೆಂಬುದೊಂದು ಸಂಪಾದನೆ, ಶಾಸ್ತ್ರ ಘನವೆಂಬುದೊಂದು ಸಂಪಾದನೆ, ಪುರಾಣ ಘನವೆಂಬುದೊಂದು ಸಂಪಾದನೆ, ಆಗಮ ಘನವೆಂಬುದೊಂದು ಸಂಪಾದನೆ, ಅಹುದೆಂಬುದೊಂದು ಸಂಪಾದನೆ, ಅಲ್ಲಿಂಬುದೊಂದು ಸಂಪಾದನೆ ಗುಹೇಶ್ವರನೆಂಬ ಮಹಾಘನದ ನಿಜವನರಿಯದಕಾರಣ ಹಲವು ಸಂಪಾದನೆಗಳಾದವು.

೨೩. ಓದಿ ಓದಿ ನಾದ ವಾದಕ್ಕಿಕ್ಕಿತ್ತು. ಕೇಳಿ ಕೇಳಿ ಶಾಸ್ತ್ರ ಸಂದೇಹಕ್ಕಿಕ್ಕಿತ್ತು. ಅರಿದಿಹೆ ಅರಿದಿಹೆನೆಂದು ಆಗಮವಗಲಕ್ಕೆ ಹರಿಯಿತ್ತಲ್ಲಯ್ಯ. ನೀನೆತ್ತ ನಾನೆತ್ತಲೆಂದು ಬೊಮ್ಮ ಬಕ್ಕಟ ಬಯಲು ಗುಹೇಶ್ವರಾ.

೨೪. ವೇದ ವೇದಿಸಲರಿಯದೆ ಕೆಟ್ಟವು. ಶಾಸ್ತ್ರ ಸಾಧಿಸಲರಿಯದೆ ಕೆಟ್ಟವು. ಪುರಾಣ ಪೂರೈಸಲರಿಯದೆ ಕೆಟ್ಟವು. ಹಿರಿಯರು ತಮ್ಮ ತಾವರಿಯದೆ ಕೆಟ್ಟರು. ತಮ್ಮ ಬುದ್ಧಿ ತಮ್ಮನೇ ತಿಂದಿತ್ತು. ನಿಮ್ಮನೆತ್ತಬಲ್ಲರು ಹೇಳಾ ಗುಹೇಶ್ವರಾ?

೨೫. ವೇದ ವಾಕ್ಯ ವಿಚಾರಕ್ಕೆ ಬೀಜ. ಶಾಸ್ತ್ರವಾಕ್ಯ ಸಂದೇಹಕ್ಕೆ ಬೀಜ. ಪುರಾಣವಾಕ್ಯ ಪುಣ್ಯಕ್ಕೆ ಬೀಜ. ಭಕ್ತಿಯಫಲ ಭವಕ್ಕೆ



ಬೀಜ. ಏಕೋಭಾವದ ನಿಷ್ಠೆ ಸಮ್ಯಜ್ಞಾನಕ್ಕೆ ಬೀಜ. ಸಮ್ಯಜ್ಞಾನ ಅದ್ವೈತಕ್ಕೆ ಬೀಜ. ಅದ್ವೈತ ಅರುಣಿಂಗೇ ಬೀಜ. ಅರಿವನಾರಡಿಗೆಂಡು. ಕುರುಹಿಲ್ಲದ ಲಿಂಗದಲ್ಲಿ ತೆರಹಿಲ್ಲದಿಷ್ಟುದನಯಾ ಉರಿಲಿಂಗವೆದ್ದಿಪ್ರಿಯ ವಿಶ್ವೇಶ್ವರಾ.

೨೬. ಅನಂತವೇದ ಶಾಸ್ತ್ರ ಆಗಮ ಪುರಾಣ ತರ್ಕತಂತ್ರಗಳನು ಆತ್ಮ ಮಾಡುವನಲ್ಲವೆ ಆತ್ಮನವು ಮಾಡಿರುವುದಿಲ್ಲ. ಎನ್ನ ಅಂತರಂಗದ ಅರಿವಿನ ಮೂರ್ತಿಯಾಗಿ ಎನ್ನ ಉರಿಲಿಂಗದೇವರು ಸಂಕಲ್ಪಿಸಿ ಆಗಿಂದ ರಾದವು.

### ಹಾತಿಭೇದ.

೧. ವರ್ಣಗಳಿಲ್ಲ. ಎಲ್ಲರೂ ಸಮಾನರು.

೧. ದೇವ ದೇವ ಬಿನ್ನಸವ ಅವಧಾರು. ವಿಪ್ರ ಮೊದಲು ಅಂತ್ಯಜ ಕಡೆಯಾಗಿ ಶಿವಭಕ್ತರಾದವರನೆಲ್ಲರನೊಂದೇ ಎಂಬೆ. ಹಾರುವ ಮೊದಲು ಶ್ವಪಚರ ಕಡೆಯಾಗಿ ಭವಿಯಾದವರನೆಲ್ಲರನೊಂದೇ ಎಂಬೆ. ಹೀಗೆಂದು ನಂಬುವುದೆನ್ನ ಮನವು. ಈ ನುಡಿದ ನುಡಿಯೊಳಗೆ ಎಲ್ಲ ಮೊನೆಯಷ್ಟು ಸಂದೇಹವುಳ್ಳರೆ, ನೀನಂದೇ ಮೂಗ ಕೊಯ್ಯಿ ಕೂಡ ಲಸಂಗಮದೇವಾ.

೨. ಹೊಲೆಗಂಡದಲೆ ಪಿಂಡದ ನೆಲೆಗಾಶ್ರಯವಿಲ್ಲ. ಜಲಬಿಂದು ವಿನ ವ್ಯವಹಾರ ಒಂದೇ. ಆಶೆಯಾಮಿಷ ರೋಷ ಹರುಷ ವಿಷಯಾ ದಿಗಳೆಲ್ಲ ಒಂದೇ. ಏನನೋದಿ, ಏನಕೇಳಿ, ಏನು ಫಲ? ಕುಲಜನೆಂ ಬುದಕ್ಕೆ ಆವುದು ದೃಷ್ಟಾಂತ? ಶ್ಲೋ|| ಸಪ್ತಧಾತು ಸಮಂ ಸಮಯೋನಿ ಸಮುದ್ಭವಂ | ಆತ್ಮ ಜೀವ ಸಮಾಯುಕ್ತಂ ವರ್ಣಾನಾಂ ಕಿಂ ಪ್ರಯೋ ಜನಂ|| ಎಂದುದಾಗಿ, ಕಾಸಿ ಕಮ್ಮಾರನಾದ, ಬೀಸಿ ಮಡಿವಳನಾದ, ಹಾಸನಿಕ್ಕಿ ಸಾಲಿಗನಾದ, ವೇದವ ನೋಡಿ ಹಾರುವನಾದ. ಕರ್ಣದಲ್ಲಿ ಜನಿಸಿದವರುಂಟೇ ಜಗದೊಳಗೆ? ಇದುಕಾರಣ, ಕೂಡಲಸಂಗಮದೇವಾ ಲಿಂಗಸಂಗವನರಿತವನೇ ಕುಲಜನು.

೩. ಶಿಖಿ ಬ್ರಾಹ್ಮಣ, ನಯನ ಪ್ಲತ್ರಿಯ, ನಾಸಿಕ ಬಣಜಿಗ, ಅಧರ ಒಕ್ಕಲಿಗ, ಕರ್ಣ ಗೊಲ್ಲ, ಕೊರಳು ಕುಂಬಾರ, ಬಾಹು ಪಾಂಚಾಳ,

ಕಂಗೈ ಉಪ್ಪರ, ನಖ ನಾಯಿದ, ಒಡಲು ಡೊಂಬ, ಬೆನ್ನು ಅಸಗ್ಗ, ಚರ್ಮ ಜಾಡ, ಪೃಷ್ಠಸ್ಥಾನ ಕಬ್ಬಿಲಿಗ, ಒಳದೊಡೆ ಹೊಲೆಯ, ಮೊಣ ಕಾಲು ಈಡಿಗ, ಕಣಕಾಲು ಸಮ್ಮಗಾರ, ಮೇಗಾಲು ಮಟ್ಟಿಗ, ಚಲ ಪಾದವೆಂಬ ಅಂಗಾಲು ಶುದ್ಧ ಮಾಡಿಗ ಕಾಣಿರೋ. ಇಂತೀ ಹದಿ ನೆಂಟು ಜಾತಿ ತನ್ನಲ್ಲುಂಟು. ಇವು ಇಲ್ಲ ಎಂದು ಜಾತಿಗೆ ಹೋರುವ ಅಜ್ಞಾನಿಗಳ ನಮ್ಮ ಸೊಡ್ಡಳ ದೇವರು ಮೆಚ್ಚನಯ್ಯ.

೪. ವೇದಶಾಸ್ತ್ರಕ್ಕೆ ಹಾರುವನಾಗಿ, ವೀರ ವಿತರಣಕ್ಕೆ ಪ್ರತಿಯನಾಗಿ ಸರ್ವವನಾರೈದು ನೋಡುವಲ್ಲಿ ವೈಶ್ಯನಾಗಿ, ಕೃಷಿಯ ಮಾಡುವದಕ್ಕೆ ಶೂದ್ರನಾಗಿ, ಇಂತೀ ಜಾತಿ ಗೋತ್ರದೊಳಗೆ ನೀಚ ಶ್ರೇಷ್ಠವೆಂಬ ಎರಡು ಕುಲವಲ್ಲದೆ, ಹೊಲೆ ಹಗಿನೆಂಟು ಜಾತಿ ಎಂಬ ಕುಲವಿಲ್ಲ. ಬ್ರಹ್ಮವ ನರಿದಲಿ ಬ್ರಾಹ್ಮಣ. ಸರ್ವಜೀವ ಹತಕರ್ಮಕ್ಕೊಳಗಾದಲ್ಲಿ ಸಮ್ಮಕಾರ. ಈ ಉಭಯವನರಿದು ಮರೆಯಲಿಲ್ಲ ಕೈಯ್ಯಳಿಗತ್ತಿ ಅಡಿಗೊಂಟೆ ಕೆಡೆ ಯಾಗಬೇಡ ಅರಿ ನಿಜಾತ್ಮರಾಮ ರಾಮನಾ.

ಅರ್ಥ:- ನಾಲ್ಕುವೇದ ಹದಿನಾರು ಧರ್ಮಶಾಸ್ತ್ರವ ನೋಡುವ ದಕ್ಕೆ ಬ್ರಾಹ್ಮಣನೇ ಮುಖ್ಯವಾಗಿ, ರಣಗಳದಲ್ಲಿ ಜಯಿಸುವ ಪರಾಕ್ರ ಮಕ್ಕೆ ತ್ಯಾಗಗುಣಕ್ಕೆ ಪ್ರತಿಯನೇ ಮುಖ್ಯವಾಗಿ ಸಮಸ್ತವಾದ ಗಜಪ ರೀಕ್ಷೆ ಅಶ್ವಪರೀಕ್ಷೆ ತುರುಪರೀಕ್ಷೆಯ ನೋಡಿ ಕ್ರಯ ವಿಕ್ರಯ ಮಾಡು ವಲ್ಲಿ ವೈಶ್ಯನೇ ಮುಖ್ಯವಾಗಿ, ಹಲಾಯುಧ ಕೃಷಿಯ ಮಾಡುವುದಕ್ಕೆ ಶೂದ್ರನೇ ಮುಖ್ಯವಾಗಿ ಈ ನಾಲ್ಕು ಜಾತಿಯೊಳಡಗಿದ ಗೋತ್ರ ಮೊದ ಲಾದ ನೂರೊಂದು ಕುಲ ಹದಿನೆಂಟು ಜಾತಿಯೊಳಗೆ ಅಧಮಕುಲ ಉತ್ತಮಕುಲವೆಂಬ ಉಭಯ ಕುಲವಲ್ಲದೆ, ಹೊಲೆಯ ಕಡೆಯಾದ ಹದಿ ನೆಂಟು ಜಾತಿ ನೂರೊಂದು ಕುಲವೆಂಬವಿಲ್ಲ. ಪರಬ್ರಹ್ಮವೇ ಇಷ್ಟಲಿಂ ಗವಾಗಿಪ್ಪದೆಂದರಿದಾಚರಿಸುವಲ್ಲಿ, ಆತನೇ ಉತ್ತಮ ಜಾತಿಯು. ಸಮಸ್ತ ಪ್ರಾಣಿಗಳ ಧೈಯವಿಲ್ಲದೆ ಕೊಲ್ಲುವ ಕ್ರೂರ ಕರ್ಮಕ್ಕೊಳಗಾದಲ್ಲಿ ಆತನೇ ಮಾಡಿಗನು. ಬ್ರಹ್ಮವನರಿದವನೇ ಬ್ರಾಹ್ಮಣ, ಪ್ರಾಣಿಗಳ ಕೊಲ್ಲುವನೇ ಸಮ್ಮಗಾರನೆಂಬ ಈ ಎರಡು ಭೇದವನು ತಿಳಿದು ಶಿವಾಧಿಕೃತನು ಮರೆದು ಬಿಡಲಿಲ್ಲವೆಂಬುದರ್ಥ.

೫. ವರಕುಲ ಹಲವಾದಲ್ಲಿ ಯೋನಿಯಲುತ್ಪತ್ಯ ಒಂದೇ ಭೇದ. ಮಾತಿನ ರಚನೆ ಎಷ್ಟಾದರೇನು? ವಿಹಿತವನರಿವುದು ಒಂದೇ ಭೇದ

ವಸ್ತು. ಜಾತಿ ಗೋತ್ರ ವಿಶೇಷವೆಂಬಲ್ಲಿ ದಿನಾರಾತ್ರಿ ಎಂಬುಭಯವನ  
ಳವುದಕ್ಕೆ ತಮ್ಮ ಬೆಳಗೊಂಬವಲ್ಲದಿಲ್ಲ. ಕುಲ ಉಭಯಶಕ್ತಿ ಪುರುಷತ್ವವ  
ಲ್ಲದಿಲ್ಲ. ಬೇರೆ ಹಲವು ತೆರನುಂಟೆಂದಡೆ, ಮೂರಿ ಕಾಂಬ ಶೃತದೃಷ್ಟ  
ವಿನ್ನಾವುದು? ಎಲ್ಲಕ್ಕೂ ನೀರು ನೆಲ ಸೂರ್ಯ ಸೋಮ ಆರೈದು  
ನೋಡುವ ದೃಷ್ಟಿ ಒಂದೇ. ಬೊಂಬೆ ಹಲವ ನೋಡಿ, ಬೊಂಬೆ ಹಲ  
ವಂದವ ಕಾಣ್ತಂತೆ, ಅದರಂದವ ತಿಳಿದು ನಿಂದಲ್ಲಿ, ಹಲವು ಕುಲದ  
ಹೊಲೆ ಒಂದೂ ಇಲ್ಲವೆಂದೆ. ಕಯ್ಯಳಿಗತ್ತಿ ಅಡಿಗೂಟ ಕೆಡೆಯಾಗ  
ಬೇಡ ಅರಿ ನಿಜಾತ್ಮರಾಮರಾಮನಾ.

ಅರ್ಥಃ— ಮನುಷ್ಯಕುಲ ನೂರೊಂದು ಕುಲ ಹದಿನೆಂಟು ಜಾತಿ  
ಗಳಾದರೂ ಯೋನಿಯು ಒಂದೇ ಭೇದ, ಉತ್ಪತ್ತಿ ಒಂದೇ ಭೇದವು.  
ವೇದಶಾಸ್ತ್ರಾಗಮಂಗಳ ರಂಜನೆಯು ಅನೇಕ ಪ್ರಕಾರವಾಗಿ ಹೇಳಿದಡೂ  
ಮೋಕ್ಷವ ನಿಶ್ಚೈಸಿ ಹೇಳುವದು ಒಂದೇ ವಿಧವು. ನೂರೊಂದು ಎಂಬ  
ವಿಲ್ಲ. ಮತ್ತೆ ನೂರೊಂದು ಕುಲ, ಹದಿನೆಂಟು ಜಾತಿ ಅದರೊಳಗಡಗಿದ  
ಗೋತ್ರಂಗಳು ಉತ್ತಮ ಅಧಮವೆಂಬಲ್ಲಿ, ಹಗಲು ಇರುಳು ಎಂಬೆರ  
ಡನೂ ಪ್ರಮಾಣಿಸುವುದಕ್ಕೆ ಕಾವಳ ಬೆಳಗೊಂಬುಭಯವಲ್ಲದೆ ಮತ್ತೊಂ  
ದಿಲ್ಲ. ಹೆಣ್ಣು ಗಂಡೆಂಬ ಎರಡು ಕುಲವಲ್ಲದೆ, ನೂರೊಂದು ಕುಲ  
ಹದಿನೆಂಟು ಜಾತಿ ಎಂದಡೆ, ನಾವು ಹೇಳಿದ ವಾಕ್ಯವನು ಅತಿಕ್ರಮಿಸಿ  
ಕಾಣುವ ಶಾಸ್ತ್ರ ಪ್ರತ್ಯಕ್ಷ ಜ್ಞಾನವಿನ್ನಾವುದು? ಸಮಸ್ತ ಜಾತಿಗಳು ಬಳ  
ಸುವದೊಂದೇ ಭಾವಿಯು ಜಲವು, ಚರಿಸುವುದೊಂದೇ ಭೂಮಿಯು,  
ಸಮಸ್ತರ ಮೇಲೆ ಬಿಂಬಿಸುವ ಸೂರ್ಯನೊಬ್ಬನೇ, ಚಂದ್ರನೊಬ್ಬನೇ,  
ಪರಾಂಬರಿಸಿ ನಿರೀಕ್ಷಿಸುವ ನಯನ ಒಂದೇ. ಅಲ್ಲಿಯೂ ಆ ಕಣ್ಣಾ  
ಲಿಯೂ ನಾನಾ ರೂಪಗಳ ನಿರೀಕ್ಷಿಸಿ ಅಲಿಯು ಹಲವಾದ ಸುರೂಪು  
ಕುರೂಪು ಉಡಿಗೆ ತೊಡಿಗೆ ಆಭರಣಂಗಳ ಕಾಣುವಂತೆ, ರೂಪುಗಳು  
ಹಲವಾದರೂ ನೋಡುವ ನಯನ ಒಂದೇ ಎಂದರಿದು ಶಿವಾಧಿಕೃತ  
ನುಳ್ಳವನಾಗಿದ್ದಲ್ಲಿ ನೂರೊಂದು ಕುಲ ಹದಿನೆಂಟು ಜಾತಿಗಳ ಸೂತಕ  
ಒಂದೂ ಇಲ್ಲವೆಂದೆನೆಂಬರ್ಥ.

೬. ಬ್ರಾಹ್ಮಣನೇ ಅಧಿಕವೆಂದೆಂಬಿರಿ, ಭೋ. ಆ ಮಾತದು  
ಸತ್ಯ. ಬ್ರಾಹ್ಮಣನಾರಿದರಿಯಿರಿ. ಬ್ರಾಹ್ಮಣನೇ ಶಿವನು. ವರ್ಣಾನಾಂ  
ಬ್ರಾಹ್ಮಣೋ ದೇವನೆಂಬುದು ನಿಶ್ಚಯ. ಆ ವರ್ಣವಾವುದೆಂದಡೆ, ಬ್ರಹ್ಮ

ನಿಷ್ಣು, ರುದ್ರ, ಇಂದ್ರ. ಈ ನಾಲ್ವರು ಜಾತಿವರ್ಣಕ್ಕೆ ಸಲ್ಲುವರು. ಇಂತೀ ವರ್ಣಂಗಳೆಲ್ಲಕ್ಕೆ ಶಿವನೇ ಗುರು. ಆ ಸದಾಶಿವನ ಗುರುತ್ವಕ್ಕೆ ಏನು ಲಕ್ಷಣವೆಂದಡೆ, ಸರ್ವಭೂತಂಗಳೊಳಗೆ ಜೈತನ್ಯಾತ್ಮಕನಾಗಿ. ಶೃತಿ, “ಅಣೋರಣೀಯಾನ್ ಮಹತೋ ಮಹೀಯಾನ್” ಎಂದುದಾಗಿ, ‘ಯತ್ರ ಜೀವಸ್ತತ್ರ ಶಿವ’ ನೆಂದುದಾಗಿ ‘ಆತ್ಮನಾಂ ಪೂರಿತಂ ಸರ್ವಂ’ ಎಂದುದಾಗಿ, “ಆತ್ಮಾನಾಂ ಪತಯೇ” ಎಂದುದಾಗಿ, “ಆತ್ಮಂ ವರ್ಣಂಚ ಆತ್ಮಂ ಅಮೂರ್ತಿ, ಆತ್ಮಂ ಚಿವಂಕರ್ಮ, ಆತ್ಮಂ ಅಕುಲಂ, ಯಥಾ ಆತ್ಮ ಪೂರಿತ ದೇವಾಯ ನಮಃ, ಆತ್ಮರುದ್ರೋ ಭವತಿ, ಆತ್ಮ ಸದಾಶಿವೋ ವಂಶೋದ್ಭೂತ” ಎಂದುದಾಗಿ, ಆತ್ಮಂಗೆ ಆವಕುಲ ಉಂಟು ಹೇಳಿರೋ? ಅಂತು ಆತ್ಮನು ಸರ್ವಭೂತಂಗಳಿಗೆ ಗುರುವೆನಿಸಿಕೊಂಬ. ಆತ್ಮಂಗೆ ಗುರು ಸದಾಶಿವನು. ಆತ್ಮನು ಸದಾಶಿವನ ಕೂಡಲಿರೆ, ಜೈತನ್ಯಾತ್ಮಕ ನಾಗಿ ಸರ್ವವೂ ಸದ್ಗುರುವೆನಿಸಿಕೊಂಬ. ವರ್ಣಾನಾಂ ಬ್ರಾಹ್ಮಣೋ ಗುರುವೆಂಬ ಶೃತಿಯನರಿದು ದ್ವಿಜರು ತಾವು ಗುರುವೆಂಬ ಪರಿಯ ನೋಡಾ. ಗುರುವಾದರೆ, ಗುರುತ್ವದ ಲಕ್ಷಣ ಬೇಡಾ? ಗುರುವಾದಡೆ, ಸಕಲವನು ಕೂಡಿಕೊಂಡಿರಬೇಡಾ? ತಾವು ಗುರುವಾದಡೆ ಕುಲ ಅಕುಲಂಗಳುಂಟೇ? ವರ್ಣಾವರ್ಣಂಗಳುಂಟೇ? ಇಂತು ಕುಲದೊಳಗಿದ್ದು, ಅಕುಲದ ಮಾತನಾಡುವ ದ್ವಿಜಭ್ರಮಿತರನೇನೆಂಬೆ ದೇವರದೇವ ಸೊಡ್ಡಳಾ?

೭. ಮಡದಿಯ ಪ್ರಾಣಕ್ಕೆ ಮೊಲೆಮುಡಿ ಇದ್ದಿತ್ತೆ? ಒಡೆಯರ ಪ್ರಾಣಕ್ಕೆ ಇದ್ದಿತ್ತೆ ಯಜ್ಞೇಷವೀತ? ಕಡೆಯಲ್ಲಿದ್ದ ಅಂತ್ಯಜನು ಹಿಡಿದಿದ್ದನೇ ಪ್ರಾಣದಲ್ಲಿ ಹಿಡಿಗೋಲ? ನೀ ತೊಡಕಿಕ್ಕಿದ ತೊಡಕನೇ ಲೋಕದ ಜಡರೆತ್ತ ಬಲ್ಲರೈ ರಾಮನಾಥಾ?

ಅರ್ಥ: — ಸ್ತ್ರೀಯಳ ಅಂಗದಲ್ಲಿ ಕಚಕುಚಂಗಳಿದ್ದ ಹಾಗೆ, ಅವಳ ಪ್ರಾಣಕ್ಕೆ ಕಚಕುಚಂಗಳುಂಟೇ? ಇಲ್ಲ. ವಿಪ್ರನಂಗದಲ್ಲಿ ಶಿಖಾಯಜ್ಞೋಷವೀತ ಇದ್ದ ಹಾಗೆ, ಅವನ ಪ್ರಾಣದಲ್ಲಿ ಶಿಖಾಯಜ್ಞೋಷವೀತವಿಲ್ಲ. ಊರಿಂದ ಹೊರಗಿದ್ದ ಹೊಲೆಯನು ಕಯ್ಯಲೊಂದಾಯುಧವ ಹಿಡಿದ ಹಾಗೆ ಆತ್ಮನಲ್ಲಿ ಹಿಡಿದಿಷ್ಟನೇ? ಇಲ್ಲ. ಪರಶಿವನು ತನ್ನಂಶವಾದ ಆತ್ಮಂಗೆ ಶರೀರ ಸಂಬಂಧವ ಮಾಡಿರಲು ಹೆಣ್ಣೆಂದು ಗಂಡೆಂದು ವಿಪ್ರನೆಂದು ಹೊಲೆಯನೆಂದು ನೂರೊಂದು ಕುಲ ಹದಿನೆಂಟು ಜಾತಿಯ



ನುಂಟು ಮಾಡಿ, ಒಬ್ಬರಿಗೊಬ್ಬರ ಹೋರಾಡುವ ಬಂಧನವ ಈ ಜಗದ ಅರ್ಜಿತನರಾದ ಜೀವರು ಎತ್ತ ಬಲ್ಲರು ಅರಿಯರೆಂಬುದರ್ಥ.

೮. ಶುಕ್ರ ಶೋಣಿತ ಮಜ್ಜೆ ಮಾಂಸ ಹಸಿವು ತೃಷೆ ವೃಷನ ವಿಷಯಾದಿಗಳೊಂದೇ ಭೇದ. ಮಾಡುವ ಕೃಷಿ ವ್ಯವಸಾಯ ಹಲವಲ್ಲದೆ ತೋರುವ ತೋರಿಕೆ, ಅರಿವಾತ್ಮನೊಂದೇ ಭೇದ. ಅವ ಕುಲವಾದದೂ ಅರಿದಲ್ಲಿಯೇ ಪರತತ್ವಭಾವಿ, ಮರೆದಲ್ಲಿಯೇ ಮಲ ಮಾಯಾ ಸಂಬಂಧಿ. ಇಂತೀ ಉಭಯವನರಿದು ಮರೆಯಲಿಲ್ಲ. ಕಯ್ಯಳಿಗತ್ತಿ ಅಡಗೊಂಟಿ ಕೆಡೆಯಾಗಬೇಡ ಅರಿ ನಿಜಾತ್ಮ ರಾಮರಾಮನಾ.

ಅರ್ಥಃ— ಧಾತು, ರಕ್ತ, ಕೊಬ್ಬು, ಗಂಡ, ಪಲಲ ಮೊದಲಾದ ಸಪ್ತಧಾತುಗಳು ಸರ್ವ ದೇಹಂಗಳಲ್ಲಿಯೂ ಒಂದೇ ಸಮವಾಗಿವೆ. ದೀಪನವು ನೀರಡಿಕೆಯು, ಸ್ತ್ರೀಯಳ ಮೇಲಣ ವಿಕಾರವು ಇಂದ್ರಿಯ ವಿಷಯಂಗಳು ಎಲ್ಲರಲ್ಲಿಯೂ ಒಂದೇ ಸಮವಾಗಿವೆ. ತಾ ಮಾಡುವ ಅಸಿಮಸಿ, ವಾಣಿಜ್ಯ ಗೋಪಾಲಿಕೆಯು, ಹಲಾಯುಧ ಕೃಷಿಯು ಇವ ರೊಳಗಾದ ತೃಷೆಗಳು ನಾನಾ ಪ್ರಕಾರವಾಗಿವೆಲ್ಲದೆ, ಆ ತೃಷೆಗಳಲ್ಲಿ ತೋರುವ ಅಂಗವು, ಆ ತೃಷೆಗಳ ತಿಳಿವಾತ್ಮನು ಒಂದೇ ವಿಧವು. ನೂರೊಂದು ಕುಲ, ಹದಿನೆಂಟು ಜಾತಿಗಳೊಳಗೆ ಅವತನಾದರೂ ಆಗಲಿ, ಜ್ಞಾನದಿಂದ ತನ್ನ ನಿಜವನು ತಿಳಿದಲ್ಲಿಯೇ ಶಿವಭಾವವನುಳ್ಳ ಪರಮಾತ್ಮನು. ತನ್ನ ನಿಜವ ಮರೆದು ದೇಹಪ್ರಪಂಚಿನಲ್ಲಿ ಚರಿಸಿದಲ್ಲಿಯೇ ಮಲ ಮಾಯಾ ಕರ್ಮಯುಕ್ತವಾದ ಜೀವಾತ್ಮನು. ಈ ಎರಡು ಭೇದವ ತಿಳಿದು ತನ್ನ ನಿಜವನರಿವ ಜ್ಞಾನವ ಮರೆದು ಬಿಡಲಿಲ್ಲವೆಂಬುದರ್ಥ.

೯. ವಿರಹದಲುತ್ತಮವಾದವರ ಮಾಯದ ಬೇಳುವೆ ಹತ್ತಿತ್ತಲ್ಲ! ಸುರೂಪ ನಿರೂಪವೆಂದರಿಯರು. ಹೆಸರಿಟ್ಟು ಕರೆವ ಕಷ್ಟವ ನೋಡಾ ಗುಹೇಶ್ವರಾ.

ಅರ್ಥಃ— ವಿರಹದ ವಿಕಾರದಲುದಿಸಿದ ಪ್ರಾಣಿಗಳು. ಮಿಥ್ಯಾಪಿಂಡವನೆ ಕುರುಹಿಟ್ಟುಕೊಂಡು, ಜಾತಿ ವರ್ಣಾಶ್ರಮ ನಾಮ ಗೋತ್ರಂಗಳೊಳಗೆ ಸಿಲ್ವಿ ಮರುಳಾಗಿ ಕೆಡುತಿರ್ಪರೆಂಬುದೀವಚನದ ತಾತ್ಪರ್ಯಾರ್ಥ.

೧೦. ಬೇಡಂಗೆ ಜೇಡಂಗೆ ಡೋಹರಂಗೆ ಹೊಲೆಯಂಗೆ ರೂಢಿಗೀ ಶ್ವರನೊಲಿದ ಪರಿಯ ನೋಡಾ. ಲೋಕದ ಮಾನುಸರು ಮಾಡುವರು

ನುಂಟು ಮಾಡಿ, ಒಬ್ಬರಿಗೊಬ್ಬರ ಹೋರಾಡುವ ಬಂಧನವ ಈ ಜಗದ ಅರ್ಜಿತನರಾದ ಜೀವರು ಎತ್ತ ಬಲ್ಲರು ಅರಿಯರೆಂಬುದರ್ಥ.

೮. ಶುಕ್ರ ಶೋಣಿತ ಮಜ್ಜೆ ಮಾಂಸ ಹಸಿವು ತೃಷೆ ವೃಷನ ವಿಷಯಾದಿಗಳೊಂದೇ ಭೇದ. ಮಾಡುವ ಕೃಷಿ ವ್ಯವಸಾಯ ಹಲವಲ್ಲದೆ ತೋರುವ ತೋರಿಕೆ, ಅರಿವಾತ್ಮನೊಂದೇ ಭೇದ. ಅವ ಕುಲವಾದದೂ ಅರಿದಲ್ಲಿಯೇ ಪರತತ್ವಭಾವಿ, ಮರೆದಲ್ಲಿಯೇ ಮಲ ಮಾಯಾ ಸಂಬಂಧಿ. ಇಂತೀ ಉಭಯವನರಿದು ಮರೆಯಲಿಲ್ಲ. ಕಯ್ಯಳಿಗತ್ತಿ ಅಡಗೊಂಟಿ ಕೆಡೆಯಾಗಬೇಡ ಅರಿ ನಿಜಾತ್ಮ ರಾಮರಾಮನಾ.

ಅರ್ಥಃ— ಧಾತು, ರಕ್ತ, ಕೊಬ್ಬು, ಗಂಡ, ಪಲಲ ಮೊದಲಾದ ಸಪ್ತಧಾತುಗಳು ಸರ್ವ ದೇಹಂಗಳಲ್ಲಿಯೂ ಒಂದೇ ಸಮವಾಗಿವೆ. ದೀಪನವು ನೀರಡಿಕೆಯು, ಸ್ತ್ರೀಯಳ ಮೇಲಣ ವಿಕಾರವು ಇಂದ್ರಿಯ ವಿಷಯಂಗಳು ಎಲ್ಲರಲ್ಲಿಯೂ ಒಂದೇ ಸಮವಾಗಿವೆ. ತಾ ಮಾಡುವ ಅಸಿಮಸಿ, ವಾಣಿಜ್ಯ ಗೋಪಾಲಿಕೆಯು, ಹಲಾಯುಧ ಕೃಷಿಯು ಇವ ರೊಳಗಾದ ತೃಷೆಗಳು ನಾನಾ ಪ್ರಕಾರವಾಗಿವೆ ಎಲ್ಲದೆ, ಆ ತೃಷೆಗಳಲ್ಲಿ ತೋರುವ ಅಂಗವು, ಆ ತೃಷೆಗಳ ತಿಳಿವಾತ್ಮನು ಒಂದೇ ವಿಧವು. ನೂರೊಂದು ಕುಲ, ಹದಿನೆಂಟು ಜಾತಿಗಳೊಳಗೆ ಅವತನಾದರೂ ಆಗಲಿ, ಜ್ಞಾನದಿಂದ ತನ್ನ ನಿಜವನು ತಿಳಿದಲ್ಲಿಯೇ ಶಿವಭಾವವನುಳ್ಳ ಪರಮಾತ್ಮನು. ತನ್ನ ನಿಜವ ಮರೆದು ದೇಹಪ್ರಪಂಚಿನಲ್ಲಿ ಚರಿಸಿದಲ್ಲಿಯೇ ಮಲ ಮಾಯಾ ಕರ್ಮಯುಕ್ತವಾದ ಜೀವಾತ್ಮನು. ಈ ಎರಡು ಭೇದವ ತಿಳಿದು ತನ್ನ ನಿಜವನರಿವ ಜ್ಞಾನವ ಮರೆದು ಬಿಡಲಿಲ್ಲವೆಂಬುದರ್ಥ.

೯. ವಿರಹದಲುತ್ತಮವಾದವರ ಮಾಯದ ಬೇಳುವೆ ಹತ್ತಿತ್ತಲ್ಲ! ಸುರೂಪ ನಿರೂಪವೆಂದರಿಯರು. ಹೆಸರಿಟ್ಟು ಕರೆವ ಕಷ್ಟವ ನೋಡಾ ಗುಹೇಶ್ವರಾ.

ಅರ್ಥಃ— ವಿರಹದ ವಿಕಾರದಲುದಿಸಿದ ಪ್ರಾಣಿಗಳು. ಮಿಥ್ಯಾಪಿಂಡವನೆ ಕುರುಹಿಟ್ಟುಕೊಂಡು, ಜಾತಿ ವರ್ಣಾಶ್ರಮ ನಾಮ ಗೋತ್ರಂಗಳೊಳಗೆ ಸಿಲ್ವಿ ಮರುಳಾಗಿ ಕೆಡುತಿರ್ಪರೆಂಬುದೀವಚನದ ತಾತ್ಪರ್ಯಾರ್ಥ.

೧೦. ಬೇಡಂಗೆ ಜೇಡಂಗೆ ಡೋಹರಂಗೆ ಹೊಲೆಯಂಗೆ ರೂಢಿಗೀ ಶ್ವರನೊಲಿದ ಪರಿಯ ನೋಡಾ. ಲೋಕದ ಮಾನುಸರು ಮಾಡುವರು

ಸಮಯಂಗಳಂ. ಮಾಡಲಿಕ್ಕೆ ಅವರೇನು ಸ್ವತಂತ್ರರೇ? ಇವಕೊಡ್ಡಿದ ತಾವಿನಲ್ಲಿ ಕಲ್ಲು ಮುಳ್ಳು ಮೂಡುವವೆಂದಾತ ನಮ್ಮ ಅಂಬಿಗರ ಜೊಡೆಯನು.

೧೧. ಸಕಲವರಿದಡೂ ಮಲತ್ರಯ ನಾಸ್ತಿಯಾಗಿರಬೇಕು. ಅರಿದು ನಿಂದುದಕ್ಕೆ ಮುಖ್ಯ. ಮೃತ್ತಿಕೆಯು ಕೂಡಿದ ಜಲವಾರದಿದ್ಡೆ, ಪಂಕಜೋರುವಂತೆ, ಏನನರಿತು ನುಡಿದಡೂ ಕುಲಫಲ ಮಲನಾಸ್ತಿಯಾಗಿರಬೇಕು, ಸದಾಶಿವ ಮೂರ್ತಿಲಿಂಗವನರಿವುದಕ್ಕೆ.

೧೨. ವೇದವನೋದಿ ವೇದಾಧ್ಯಯನವ ಮಾಡಿಸಿದರೇನು? ಬ್ರಾಹ್ಮಣನಾಗಬಲ್ಲನೇ? ಬ್ರಹ್ಮವೇತ್ತಗಳ ಶುಕ್ಲ ಶೋಣಿತದಿಂದ ಜನಿಸಿದರೇನು? ಬ್ರಾಹ್ಮಣನಾಗಬಲ್ಲನೇ? ಯಜನಾಧ್ಯಷ್ಟ ಪಟ್ಟಿಮಂಗಳ ಬಿಡದೆ ಮಾಡಿದರೇನು? ಬ್ರಾಹ್ಮಣನಾಗಬಲ್ಲನೇ? “ಬ್ರಹ್ಮ ಜಾನಾತಿ ಬ್ರಾಹ್ಮಣ” ವೆಂಬ ವೇದವಾಕ್ಯವನರಿತು ಬ್ರಹ್ಮ ಭೂತನಾದಾತನೇ ಬ್ರಾಹ್ಮಣನೋಡಾ ಕಪಿಲಸಿದ್ಧ ಮಲ್ಲಿಕಾರ್ಜುನ.

೧೩. ಸರ್ವರು ಜ್ಞಾನದಿಂದಲ್ಲವೆ, ಮತಗೋತ್ರಾಭಿಮಾನದಿಂದ ನೋಕ್ಷವಂತರಲ್ಲ ಕೇಳಾ. “ತಪಸಾ ಬ್ರಾಹ್ಮಣೋ ಜಾತಃ ವಿಶ್ವಾಮಿತ್ರೋ ಮಹಾಮುನಿಃ ತಪಸಾ ಬ್ರಾಹ್ಮಣೋ ಜಾತಃ ಅಗಸ್ತ್ಯ ಮುನಿಪುಂಗವಃ ತಪಸಾ ಬ್ರಾಹ್ಮಣೋ ಜಾತಃ ಪಾರಾಶರ ಮಹಾಮುನಿಃ ತಪಸಾ ಬ್ರಾಹ್ಮಣೋ ಜಾತಃ ಭೃಗು ವ್ಯಾಸೋಹಿ ಮಾಂಡವ್ಯಃ” ಎಂಬುದು ಹುಸಿಯಲ್ಲ ನೋಡಾ ಕಪಿಲಸಿದ್ಧ ಮಲ್ಲಿಕಾರ್ಜುನ.

## ೨. ಸದಾಚಾರಿಯೇ ಶ್ರೇಷ್ಠ ಕುಲದವನು.

೧. ನಡೆನುಡಿ ಸಿದ್ಧಾಂತವಾದಲ್ಲಿ ಕುಲ ಹೊಲೆಯಿಲ್ಲ. ನುಡಿಲೇಸು, ನಡೆಯಧಮವಾದಲ್ಲಿ, ಅದೇ ಬಿಡುಗಡೆ. ಇಲ್ಲದ ಹೊಲೆ ಕಳವು ಪರದಾರಂಗಳಲ್ಲಿ ಹೊಲಬನರಿಯದೆ ಕೆಟ್ಟು ನಡೆವುತ್ತ ಮತ್ತೆ ಕುಲಜರೆಂಬ ಒಡಲುಂಟೆ? ಆಚಾರವೇ ಕುಲ, ಅನಾಚಾರವೇ ಹೊಲೆ, ಇಂತೀ ಉಭಯವ ತಿಳಿದು ಅರಿಯಬೇಕು, ಕಯ್ಯಳಿಗತ್ತಿ ಅಡಿಗೊಂಟೆ ಕಡೆಯಾಗಬೇಡ, ಅರಿ ನಿಜಾತ್ಮ ರಾಮರಾಮನಾ.

೨. ಅದ್ಯರಿಗಲ್ಲದೆ ವೇದ್ಯನಾಗದು. ಮಾಣು ಭೋ, ಮಾಣು ಭೋ, ಶಿವಭಕ್ತನೇ ಕುಲಜ. “ಕೈವರ್ತತೆ ಗರ್ಭಸಂಭವೇ | ಮಾರ್ಕಂ ಡೇಯ ಮುನಿ ತಪಸ್ಸು ಜಾಯತೆ ವಿಪ್ರಕುಲೇ | ತಸ್ಮಾತ್ ಜಾತಿಭೇದಂ ನ ಕಾರಯೇತ್” ಜಾತನಲ್ಲ, ಅಜಾತನಲ್ಲ, ಕೂಡಲಸಂಗನ ಶರಣರು ನಿಸ್ಸೀಮರಸ್ಯ.

೩. ಜಾತಿವಿಡಿದು ಸೂತಕವನರಸುವರೇ? ಜ್ಯೋತಿವಿಡಿದು ಕತ್ತಲೆ ಯನರಸುವರೇ? ಇದೇತಕ್ಕೋ ಮರುಳುಮಾನವಾ? ಜಾತಿಯಲ್ಲಿ ಅಧಿ ಕನೆಂಬೆನೆ? ವಿಪ್ರ ಶತಕೋಟಿಗಳಿದ್ದು ಫಲವೇನು? ಭಕ್ತಶಿಖಾಮಣಿ ಎಂದುದು ವಚನ. ನಮ್ಮ ಕೂಡಲಸಂಗನ ಶರಣರ ಪಾದ ಪರುಷವ ನಂಬು, ಕೆಡಬೇಡ ಮನುಜಾ.

೪. ಎನಿಸು ಓದಿದಡೇನು? ಎನಿಸು ಕೇಳಿದಡೇನು? ಚತುರ್ವೇದ ನೀವು ಪಾಠವಾದಡೇನು? ಲಿಂಗಾರ್ಚನೆ ವಿಹೀನವಾದಡೆ, ಶಿವಶಿವಾ, ಬ್ರಾಹ್ಮಣನೆಂಬೆನೆ? ಎನ್ನನು. “ಜನ್ಮವಾ ಜಾಯತೆ ಶೂದ್ರಃ ಕ್ರಿಯಯಾ ಜಾಯತೆ ದ್ವಿಜಃ | ಶ್ರುತಂಚ ಶ್ರೋತ್ರಿಯಂಚೈವ ಬ್ರಹ್ಮಚರ್ಯಂತಿ ಬ್ರಾಹ್ಮಣಃ || ಎಂದುದಾಗಿ, “ಬ್ರಹ್ಮನಾಸ್ತಿ ಶ್ವಪಚಂ ದಮನೇ” ಎಂದು ದಾಗಿ, ಇದುಕಾರಣ, ಕೂಡಲಸಂಗಮದೇವಾ, “ವೇದಭಾರಾಭರಾ ಶ್ರಾಂತಿಕೋ ಬ್ರಾಹ್ಮಣೋ ಗಾರ್ದಭಃ” ಎಂಬೆನು.

೫. ಕುಲದಲ್ಲಿ ಶೂದ್ರನಾದರೇನು! ಮನದಲ್ಲಿ ಮಹಾದೇವ ನೆಲೆ ಗೊಂಡವನೇ ವೀರಶೈವ ನೋಡಾ. “ಕಾಂಚನಂ ರಜತಂ ತಾಮ್ರಂ ರಸಯೋಗಾತ್ ಸುವರ್ಣತಾಂ | ತಥಾ ಶಿವಜ್ಞಾನ ರಸಾಚ್ಛಾದ್ರಾಢ್ಯಃ ಶಿವತಾಂ ವ್ರಜೇತ್” ಎಂಬುದು ಸೆಟೆ ಏನೆಯ್ಯಾ ಕಪಿಲಸಿದ್ಧಮಲ್ಲಿಕಾರ್ಜುನ ಲಿಂಗವೇ.

**ಹೊಲೆಯನಾದರೂ ಸದಾಚಾರಿಯೇ ಕುಲಜನು.**

೫. ಚಾಂಡಾಲನಾದರೆಯೂ ಶಿವಭಕ್ತನೇ ಕುಲಜನು. ಆತನೊ ಡನೆ ನುಡಿಗಡಣವ ಮಾಡಬೇಕೆಂದುದು ವೇದ. ಕುಲವ ನೋಡಲು ಬೇಡ. ಭಲವ ನೋಡಲು ಬೇಡ. ಆತನೊಲಿಗಿಂತಲೂ ಹಿರಿಯನು.



ಆತನಿರುತ್ತಿದ್ದಲ್ಲಿ ಶಿವನಿರುತ್ತಿಹೆನೆಂದು ವೇದನುಡಿವುದಿದೆ. ಶ್ಲೋ|| ಅಪಿ ನಾಯಶ್ಚಾಂಡಾಲೋ ಶಿವಇತಿ ವಾಚ್ಯಂ ದತ್ತೇನರಹಸಾ | ವಸೇತ್ತೇನ ಸಹ ವಿಶೇತ್ತೇನಸಹ ಭುಂಜೀಯಾತ್ || ಹೀಗೆಂದು ಉಪನಿಷತ್ತು ನುಡಿ ವುತ್ತಿದೆ. ಶಿವನೇ ನಿಮ್ಮ ಸದ್ಭಕ್ತರನು ಅವರಿವರೆಂದು ಕುಲವೆತ್ತಿ ನುಡಿ ದವಂಗೆ ಇಪ್ಪತ್ತೆಂಟು ಕೋಟಿ ನರಕ ತಪ್ಪದು ನೋಡಯ್ಯ ಬಸವಪ್ಪಿಯ ಕೂಡಲಚನ್ನಸಂಗಮದೇವಾ.

೬. ಹೊಲೆಯ ಮಾದಿಗ ಭಕ್ತನಾದೊಡೆ, ಆತನ ಮನೆಯಲ್ಲಿ ಸೋಣಗಂಗೆ ಪಂಚಮಹಾವಾದ್ಯದಲ್ಲಿ ಸನ್ಮಾನವ ಮಾಡವೇ, ನೆಲವನು ಘ್ನುಡಿಸಿ , ಉಘೇ, ಚಾಂಗು, ಭಲಾ ಎಂದು? ಕುಲದಲಧಿಕ ಹಾರು ವಂಗೆ ಸಿದ್ಧಿಗೆಯ್ಯ. ಸಲೆ ನಿಮ್ಮ ಶರಣರ ಮಹಿಮೆಯು ಘನಕ್ಕೆ ಘನ. ಎಲೋ ಕೂಡಲಸಂಗಮದೇವಾ, ನಿಮ್ಮ ನಂಬದವನೇ ಹೊಲೆಯ.

೭. ಕೊಲ್ಲುವನೇ ಮಾದಿಗನು. ಹೊಲಸು ತಿಂಬುವವನೇ ಹೊಲೆಯ. ಕುಲವೇನೋ? ಅವಂದಿರ ಕುಲವೇನೋ? ಸಕಲ ಜೀವಾತ್ಮರಿಗೆ ಲೇಸನೇ ಬಯಸುವರು ನಮ್ಮ ಕೂಡಲಸಂಗನ ಶರಣರೆಲ್ಲ ಕುಲಜರು.

೮. ಚತುರ್ವೇದಿಯಾದರೇನು? ಲಿಂಗವಿಲ್ಲದವನೇ ಹೊಲೆಯ. ಶ್ವಪಚನಾದರೇನು? ಲಿಂಗವಿದ್ದವನೇ ವಾರಣಾಸಿ. ಆತನ ನುಡಿಗಡ ಣವೇ ಲೇಸು. ಆತ ಜಗಕ್ಕೆ ಪಾವನ. ಆತನ ಪ್ರಸಾದವೆನಗವೃತ ಸೇವನೆ. ಶ್ಲೋ|| ಮಮಪ್ರಿಯ ಚತುರ್ವೇದೋ | ಮಧ್ಯಕ್ತಾಶ್ವಪಚೋಪಿ ನಾನ್ || ತಸ್ಮಾದ್ದೇವಂತಘೋಗ್ರಾಹ್ಯಂ | ಸಚಪೂಜ್ಯೋ ಯಥಾಸ್ವಯಂ || ಎಂದುದಾಗಿ ಕೂಡಲಸಂಗಮದೇವರನರಿತು ಪೂಜಿಸಿದಾತ ಷಡ್ವರ್ತನ ಕೃಧಿಕ ಜಗಕ್ಕೆ ಪಾವನ ನೋಡಾ.

೯. ದೇವ, ನಿಮ್ಮ ಪೂಜಿಸಿ ಚನ್ನನ ಕುಲ ಚನ್ನಯಿತ್ತು. ದೇವ ನಿಮ್ಮ ಪೂಜಿಸಿ ದಾಸನ ಕುಲ ದೇಸೆವಡೆಯಿತ್ತು. ನಿಮ್ಮ ಅಡಿಯಕ್ಕೆ ರಗಿ ಮಡಿನಾಳ ಮಾಚಯ್ಯ ನಿಮ್ಮಡಿಯಾದ. ನೀನೊಲಿದ ಕುಲಕ್ಕೆ, ನೀನೊಲಿದ ಹೊಲೆಗೆ ಮೇರೆಯುಂಟೇ ಅಯ್ಯ? ಶ್ಲೋ|| ಶ್ವಪಚೋಪಿ ಮುನಿಶ್ರೇಷ್ಠಃ | ಯಸ್ತುಲಿಂಗಾರ್ಚನೈಸ್ತಥಾ || ಲಿಂಗಾರ್ಚನ ಮಹಿನೋಪಿ | ಬ್ರಾಹ್ಮಣೋಪಿಶ್ವಪಚಾಧಮಃ || ಎಂದುದಾಗಿ, ಜಾತಿ ವಿಜಾತಿಯಾದ ರೇನು? ಅಜಾತಂಗೆ ಶರಣೆನ್ನದಾತನೇ ಹೊಲೆಯ ಕಾಣಾ ಕೂಡಲಸಂ ಗಮದೇವಾ.

೧೦. ಹೊಲೆಯ ಹೊಲೆಯ ಎಂದಡೆ, ಹೊಲೆಯರೆಂತಪ್ಪರಯ್ಯ? ಹೊಲೆಯ ಹೊರಕೇರಿಯಲ್ಲಿರುವರು, ಊರೊಳಗಿಲ್ಲವಯ್ಯ ಹೊಲೆಯರು? ತಾಯಿಗೆ ಬೈದವನೇ ಹೊಲೆಯ. ತಂದೆಗೆ ಉತ್ತರ ಕೊಟ್ಟವನೇ ಹೊಲೆಯ. ತಂದೆಗೆ ಬೈದವನೇ ಹೊಲೆಯ. ಕೊಡುವ ಹಣಕ್ಕೆ ಅಡ್ಡ ಬಂದವನೇ ಹೊಲೆಯ. ನಡುದಾರಿಗೆ ಮುಳ್ಳು ಹಚ್ಚಿದವನೇ ಹೊಲೆಯ. ಬ್ರಾಹ್ಮಣನ ಕುತ್ತಿಗೆಯ ಕೊಯ್ದವನೇ ಹೊಲೆಯ. ಹತ್ತು ಅಡಿದರೆ, ಒಂದು ನಿಜವಿಲ್ಲದವನೇ ಹೊಲೆಯ. ಅರ್ಥಕ್ಕೆ ಪ್ರಾಣಹತ್ಯವ ಮಾಡುವವನೇ ಹೊಲೆಯ. ಚಿತ್ತದಲ್ಲಿ ಪರಸತಿಯ ಬಯಸಿದವನೇ ಹೊಲೆಯ. ಲಿಂಗ ಮುದ್ರೆಯ ಕಿತ್ತಿದವನೇ, ಲಿಂಗಬಿಟ್ಟು ತಿರುಗುವವನೇ ಹೊಲೆಯ. ನಿಂದೆಯ ಮಾಡುವವನೇ ಹೊಲೆಯ. ಧರ್ಮವ ಮಾಡದವನೇ ಹೊಲೆಯ. ಬಸವನ ಕೊಂದವನೇ ಹೊಲೆಯ. ಬಸವನ ಇರಿದವನೇ ಹೊಲೆಯ. ಲಿಂಗಪೂಜೆಯ ಮಾಡದವನೇ ಹೊಲೆಯ. ಇಂತಪ್ಪ ಹೊಲೆಯರು ಊರ ತುಂಬ ಇರಲಾಗಿ, ಹೊರಕೇರಿಯವರಿಗೆ ಹೊಲೆಯ ರೆನಬಹುದೇ? ಹೊಲೆ ಹುಟ್ಟಿದ ಮೂರು ದಿನಕ್ಕೆ ಪಿಂಡಕ್ಕೆ ನೆಲೆಯಾಯಿತ್ತು, ಹೊಲೆಯನುಂಡ ಸತ್ತವಳಿ ಹೇಳಿಗೆ ಹರಗೋಲವಾಯಿತ್ತು, ಗುರುಗಳಿಗೆ ಚರ್ಮಾವುಗೆಯಾಯಿತ್ತು, ಹೊಡಲಿಕ್ಕೆ ಮಿಡಿಯಾಯಿತ್ತು, ಹೊಡೆಯಲಿಕ್ಕೆ ಬಾರಕೋಲವಾಯಿತ್ತು, ಅರಸರಿಗೆ ವೃಂದಂಗವಾಯಿತ್ತು, ತೋಲು ನಗಾರಿಯಾಯಿತ್ತು, ತುಪ್ಪ ತುಂಬಲಿಕ್ಕೆ ಸಿದ್ಧಲಿಕೆ, ಎಣ್ಣೆ ತುಂಬಲಿಕ್ಕೆ ಬುದ್ಧಲಿಕೆ. ಸಿದ್ಧಲಿಕೇನ ತುಪ್ಪ, ಬುದ್ಧಲಿಕೇನ ಎಣ್ಣೆ, ಕಲ್ಲಶೆಟ್ಟಿ ಮಲ್ಲಶೆಟ್ಟಿಗಳು ಕೂಡಿ, ನಾ ಶೀಲವಂತ ತಾ ಶೀಲವಂತ ಎಂದು ಶುದ್ಧಿಸಿಕೊಂಡು ತಿಂದು, ಒಂದು ಸ್ಥಳಕ್ಕೆ ಬಂದಾಗ, ನನ್ನ ಕುಲ ಹೆಚ್ಚು, ನಿನ್ನ ಕುಲ ಕಡಿಮೆ ಎಂದು ಬಡಿದಾಡುವ ಕುನ್ನಿ ನಾಯಿಗಳ ಮೋರೆ ಮೋರೆಯ ಮೇಲೆ ನಮ್ಮ ಪಡಿಹಾರಿ ಉತ್ತಣ್ಣಗಳ ವಾಮ ಪಾದುಕೆಯ ತಕ್ಕೊಂಡು, ಇವರ ಅಂಗುಳ ಮೆಟ್ಟಿ ಪಟಪಟನೆ ಹೊಡಿ ಎಂದಾತ ನಮ್ಮ ದಿಟ್ಟಧೀರ ಅಂಬಿಗರ ಚೌಡಯ್ಯ ನಿಜಶರಣನು.

೧೧. ಹೊಲೆ ಹೊಲೆ ಎಂದೆನಯ್ಯ ಬಸವಣ್ಣ. ಹೊಲೆ ಹುಟ್ಟಿದ ಮೂರು ದಿನಕ್ಕೆ ಪಿಂಡಕ್ಕೆ ನೆಲೆಯಾಯಿತ್ತು. ನರರಿಗೆ ಹೊಲೆ, ಸುರರಿಗೆ ಹೊಲೆ, ಹರಿಬ್ರಹ್ಮಾದಿಗಳಿಗೆ ಹೊಲೆ. ಇಂತೀ ಹೊಲೆಶುಲ್ಲಿ ಹುಟ್ಟಿ

ಹೊಲೆಯನತಿಗಳೆದನೆಂಬ ಉಭಯ ಭ್ರಷ್ಟರ ಮುಖವ ನೋಡಲಾಗದು  
ಕಾಣಾ ಕೂಡಲಜನ್ನಸಂಗಯ್ಯ.

೧೨. ಕುಲದಿಂದಧಿಕವೆಂದು ಹೋರಾಡುವ ಅಣ್ಣಗಳಿರಾ ಕೇಳಿ  
ರಯ್ಯ. ಬ್ರಾಹ್ಮಣನಹ ಮಧುವಯ್ಯ, ಚಾಂಡಾಲನಹ ಹರಳಯ್ಯ,  
ದೂರ್ವಾಸನಹ ಮಚ್ಚಿಗ, ಉರ್ವಶಿಯಾಕೆಯು ದೇವಾಂಗನೆಯು.  
ಚಂಡಾಲನವ ಪಾರಾಶರ, ಕುಸುಮಗಂಧಿಯಾಕೆ ಕಬ್ಬಿಲಗಿತ್ತಿಯು. ಜಪತ  
ಸ್ತಪತೋ ಗುಣತಃ ಕಪಿಲಸಿದ್ಧ ಮಲ್ಲಿಕಾರ್ಜುನ ಕೇಳಾ ಕೇದಾರಯ್ಯ.

## ೩. ಲಿಂಗಾಂಗಿಗಳಲ್ಲಿ ಕುಲಭೇದವಿಲ್ಲ.

೧. ಕರ್ಮಜಾತನ ಕಳೆದು ಶ್ರೀಗುರುಲಿಂಗವು ಪುಣ್ಯಜಾತನ  
ಮಾಡಿದ ಬಳಿಕ, ಶಿವಕುಲವಲ್ಲದೆ, ಅನ್ಯಥಾ ಕುಲವುಂಟೇ ಶರಣರಿಗೆ?  
ಅವ ಕುಲವಾದಡೇನು? ಲಿಂಗವಿದ್ದಾತನೇ ಕುಲಜನು. ಕುಲವನರ  
ಸುವರೇ ಶರಣರಲ್ಲಿ ಆಚಾರವನರಸಬೇಕಲ್ಲದೆ, ಜಾತಿ ಸಂಕರನಾದಬಳಿಕ?  
ಅದೆಂತೆಂದೋಡಿ, ಶಿವಭರ್ಮದಲ್ಲಿ— “ಶಿವೋ ಜಾತ ಕುಲೇ ಧರ್ಮಃ  
ಪೂರ್ವಜನ್ಮ ವಿವರ್ಜಿತಃ | ಉಮಾಮಾತಾ ಪಿತಾ ರುದ್ರ ಈಶ್ವರಃ ಕುಲ  
ಮೇವಚ || ಎಂದುದಾಗಿ ನಿಮ್ಮ ಶರಣರ ಕುಲಕ್ಕೆ ಪ್ರತಿಗಾಣೆನು. ನಿಮ್ಮ  
ಕುಲವಲ್ಲವೇ ಅವರು? ನಿಮ್ಮ ಪ್ರತಿಗಾಣೆನು. ನಿಮ್ಮ ಕುಲಕ್ಕೆ ಪ್ರತಿ  
ಇಲ್ಲವಾಗಿ, ಕೂಡಲಸಂಗಮದೇವಯ್ಯ, ನಿಮ್ಮ ಶರಣರಲ್ಲಿ ಸೂತಕವನ  
ರಸುವರಿಗೆ ನಾಯಕ ನರಕ ತಪ್ಪದು.

೨. ಪಟ್ಟವ ಕಟ್ಟಿದ ಬಳಿಕ, ಲಕ್ಷಣವನರಸುವರೇ? ಲಿಂಗದೇ  
ವನ ಪೂಜಿಸಿ, ಕುಲವನರಸುವರೇ, ಆಯ್ಯಾ ಕೂಡಲಸಂಗಮದೇವಾ,  
ಭಕ್ತಕಾಯ ಮಮಕಾಯವೆಂದುದಾಗಿ?

೩. ಎನ್ನ ಭವಿತನವ ಕಳೆದು ಭಕ್ತನ ಮಾಡಿದಿರಯ್ಯ. ವಾಯು  
ಪ್ರಾಣಿಯ ಕಳೆದು, ಲಿಂಗಪ್ರಾಣಿಯ ಮಾಡಿದಿರಯ್ಯ. ಅಂಗೇಂದ್ರಿಯವ  
ಕಳೆದು ಲಿಂಗೇಂದ್ರಿಯವ ಮಾಡಿದಿರಯ್ಯ. ಅಂಗವಿಷಯ ಭ್ರಮೆಯ  
ಕಳೆದು, ಲಿಂಗವಿಷಯ ಭ್ರಾಂತನ ಮಾಡಿದಿರಯ್ಯ. ಅಂಗ ಕರಣಗಳ

ಕಳೆದು, ಲಿಂಗ ಕರಣಂಗಳೇ ಹರಣ ಕಿರಣವಾಗಿ ಬಿಂಬಿಸುವಂತೆ ಮಾಡಿ ದಿರಯ್ಯ. ಕುಲಸೂತಕ, ಛಲಸೂತಕ, ತನುಸೂತಕ, ಮನಸೂತಕ, ನೆನಹುಸೂತಕ, ಭಾವಸೂತಕವೆಂಬ ಇಂತೀ ಭ್ರಮೆಯ ಕಳೆದು ನಿಭ್ರಾಂ ತನ ಮಾಡಿ ರಕ್ಷಿಸಿದ ಶ್ರೀಗುರುವಿಂಗಿ, ನನೋ ನನೋ ಎಂಬಿನಯ್ಯ ಮಹಾಲಿಂಗ ಗುರು ಶಿವಸಿದ್ಧೇಶ್ವರಪ್ರಭುವೇ.

೪. ಶ್ರೀಗುರುಸ್ವಾಮಿ ಪೂರ್ವಾಶ್ರಯಮಂ ಕಳೆದು ಪುನರ್ಜಾತನಂ ಮಾಡಿದ ಬಳಿಕ, ಪಂಚಭೂತಕಾಯವ ಕಳೆದು ಪ್ರಸಾದಕಾಯವ ಮಾಡಿದ ಬಳಿಕ, ವಾಯುಪ್ರಾಣಿಯ ಕಳೆದು ಲಿಂಗಪ್ರಾಣಿಯ ಮಾಡಿದ ಬಳಿಕ, ಎಲ್ಲಿಯ ಕುಲಸೂತಕ, ಎಲ್ಲಿಯ ಛಲಸೂತಕ, ಎಲ್ಲಿಯ ತನುಸೂತಕ, ಎಲ್ಲಿಯ ಮನಸೂತಕ, ಎಲ್ಲಿಯ ನೆನಹುಸೂತಕ, ಎಲ್ಲಿಯ ಭಾವಸೂತಕ? ಇವನೆಂತು ಹಿಡಿಯಲಾಗದು ಸದ್ಭಕ್ತನು. ಕುಲಸೂತಕವುಳ್ಳನ್ನ ಕ್ಕರ ಭಕ್ತನಲ್ಲ. ಛಲಸೂತಕವುಳ್ಳನ್ನಕ್ಕರ ಮಹೇಶ್ವರನಲ್ಲ. ತನುಸೂತಕ ವುಳ್ಳನ್ನಕ್ಕರ ಪ್ರಸಾದಿಯಲ್ಲ. ಮನಸೂತಕವುಳ್ಳನ್ನಕ್ಕರ ಪ್ರಾಣಲಿಂಗಿಯಲ್ಲ. ನೆನಹುಸೂತಕವುಳ್ಳನ್ನಕ್ಕರ ಶರಣನಲ್ಲ. ಭಾವಸೂತಕವುಳ್ಳನ್ನಕ್ಕರ ಐಕ್ಯ ನಲ್ಲ. ಇಂತೀ ಸೂತಕವ ಮುಂದುಗೊಂಡಿಷ್ಟವರ ಮುಖವ ನೋಡಲಾಗದು ಗುಹೇಶ್ವರಾ.

೫. ಎಂತನನಾದಡೇನು? ಲಿಂಗ ಮುಟ್ಟಿದಾತನೇ ಕೇಳುಜಾತಿ. ಕುಲವಹುದು ತಪ್ಪದು, ಲಿಂಗಮುಟ್ಟಲೊಡನೆ. ಹೊನ್ನಹುದು ತಪ್ಪದು, ಪರುಷ ಮುಟ್ಟಲೊಡನೆ. ಕೂಡಲಸಂಗಮದೇವನೊಲ್ಲನು ಸರ್ವ ಸಂದೇಹಿಗಳನ್ನು.

೬. ದೇವ ಸಹಿತ ಭಕ್ತರು ಮನೆಗೆ ಬಂದರೆ, ಕಾಯಕನಾವು ದೆಂದು ಬೆಸಗೊಂಡೆನಾದರೆ. ನಿಮ್ಮಾಣೆ, ನಿಮ್ಮ ಪ್ರಮಥರಾಣೆ, ತಲೆದಂಡ, ತಲೆದಂಡ. ಕೂಡಲಸಂಗಮದೇವಾ, ಭಕ್ತರಲ್ಲಿ ಕುಲವನರಸಿದರೆ, ನಿಮ್ಮ ರಾಣಿವಾಸದಾಣೆ.

೭. ಗುರುವೇ ತಂದೆತಾಯಲ್ಲದೆ ಬೇರೆ ತಂದೆತಾಯಗಳಿಲ್ಲವಯ್ಯ. ನನಗೆ ಶಿವಶರಣರೇ ಬಂಧುಬಳಗವಲ್ಲದೆ, ಬೇರೆ ಮತ್ತೊಂದು ಬಂಧು ಬಳಗವಿಲ್ಲವಯ್ಯ. ಎನಗೆ ಶಿವಕುಲವಲ್ಲದೆ, ಬೇರೊಂದು ಕುಲವಿಲ್ಲ



ವಯ್ಯ. ಎನಗೆ ಅಖಂಡೇಶ್ವರಾ ನೀನೇ ಎಲ್ಲ ಕುಲದೈವತವಲ್ಲದೆ ಬೇರೆ ಮತ್ತೆ ಕುಲದೈವ ಮನದೈವವಿಲ್ಲವಯ್ಯ ಎನಗೆ.

೮. ಬಲ್ಲಹ ಬಿಡಲು ಹೊಲೆಗೆರೆ ಎಂಬ ಹೆಸರೊಳವೇ ಅಯ್ಯ ? ಲಿಂಗವಿದ್ದವರ ಮನೆ ಕೈಲಾಸವೆಂದು ಅರಿಯಲುಬೇಕು. ಶ್ಲೋ || ಚಾಂಡಾಲವಾಟಿಕಾಯಾಂವಾ | ಶಿವಭಕ್ತಸ್ಥಿತೋಯದಿ || ತತಸ್ತಚ್ಛಿವ ಲೋಕಸ್ಯ | ತದ್ಗೃಹಂ ಶಿವಮಂದಿರಮ್ || ಎಂದುದಾಗಿ, ಲೋಕದ ಡಂಭಕರ ಮಾತು ಬೇಡ. ಕೂಡಲಸಂಗಮದೇವಯ್ಯನಿದ್ದುದೇ ಕೈಲಾಸ.

೯. ದಾಸೀಪುತ್ರನಾಗಲಿ, ವೇಶ್ಯಪುತ್ರನಾಗಲಿ, ಶಿವದೀಕ್ಷೆಯಾದ ಬಳಿಕ ಸಾಕ್ಷಾತ್ ಶಿವನೆಂದು ವಂದಿಸಿ ಪೂಜಿಸಿ, ಪಾದೋದಕ ಪ್ರಸಾದವ ಕೊಂಬುವದೇ ಯೋಗ್ಯ. ಹೀಗಲ್ಲದೆ, ಉದಾಸೀನನ ಮಾಡಿ ಬಿಡುವವರಿಗೆ ಪಂಚಮಹಾಪಾತಕ ನರಕ ಕಾಣಾ ಕೂಡಲಸಂಗಮದೇವಾ.

### ೪ ಭಕ್ತರು ಪರಸ್ಪರ ಅನ್ನೋದಕ ವ್ಯವಹಾರವನ್ನು ಮಾಡುವುದು.

೧. ಭವಿಮನೆಯ ಭವಿಪಾಕವಲ್ಲದೆ, ಭಕ್ತರ ಮನೆಯಲ್ಲಿ ಭವಿ ಪಾಕವಿಲ್ಲವಯ್ಯ. ಆ ಭಕ್ತನ ಸ್ತ್ರೀಯು ಲಿಂಗ ಮುಂತಾಗಿ, ಗುರು ಲಿಂಗ ಜಂಗಮಕ್ಕೆ ಬೇಕೆಂದು, ಭಕ್ತಿ ರತಿಯಿಂದೆ, ಲಿಂಗಹಸ್ತದಿಂದೆ, ಮಾಡಿದ ದ್ರವ್ಯ ಸಕಲ ಪದಾರ್ಥಗಳೆಲ್ಲ ಶುದ್ಧ ಪಾಕ. ಹಸ್ತಪರುಷದಿಂದ ಅತ್ಯಂತ ಪವಿತ್ರವಾದ ಪಾಕವು. ಅದು ಲಿಂಗಕ್ಕೆ ಸಲ್ಲುವುದು. ಅದನತಿಗಳೆದಡೆ ದ್ರೋಹವಯ್ಯ. ಆ ಭಕ್ತಿ ಪದಾರ್ಥವನು ಲಿಂಗಕ್ಕೆ ಕೊಟ್ಟು ಕೊಳ್ಳಬೇಕಯ್ಯ, ಕೂಡಲಚನ್ನಸಂಗಮದೇವಾ.

೨. ಭವಿಯಲ್ಲಿ ಭವಿಯ ಹಸ್ತದಲ್ಲಿ ಭವಿಪಾಕವಲ್ಲದೆ, ಭಕ್ತರ ಮನೆಯಲ್ಲಿ ಭಕ್ತರ ಹಸ್ತದಲ್ಲಿ, ಭವಿ ಪಾಕ ಉಂಟೇ? ಇಲ್ಲವಯ್ಯ. ಸುಡಲಿವರ ಯುಕ್ತಿ ಎಂಥಾದ್ದೋ, ಭಕ್ತಿ ಎಂಥಾದ್ದೋ, ಮುಕ್ತಿ ಎಂಥಾದ್ದೋ? ಆ ಪರಮಸದ್ಭಕ್ತನ ಹಸ್ತದಿಂದೆ ಬಂದ ಸಕಲ ಪದಾರ್ಥಗಳನ್ನೆಲ್ಲ ಲಿಂಗ ಪ್ರಸನ್ನತ್ವದಿಂದೆ ಬಂದುದಾಗಿ, ಆ ಪದಾರ್ಥವನು ಶುದ್ಧತೆಯಿಂದ ಲಿಂಗಕ್ಕೆ ಕೊಟ್ಟು ಕೊಂಬುವುದೇ ದೇವಭಕ್ತರ ನಡೆ. ಅವರೊಕ್ಕುದು ವಃಹಾಪ್ರಸಾದವಯ್ಯ, ಕೂಡಲಚನ್ನಸಂಗಮದೇವಾ.

೩. ಭಕ್ತರ ಮನೆಯ ನರಸಿಕೊಂಡು ಹೋಗಿ, ಭಕ್ತದೇಹಿಕ ದೇವನೆಂಬ ಪ್ರತಿ ವಚನವ ಕೇಳಿ, ಭಕ್ತನೇ ದೇವನೆಂದರಿದು, ಮತ್ತೆಯೂ ಮುಕ್ತಿಯ ನರಸುವ ಪಾತಕರ ವಿಧಿಯೆಂತೋ? ಭಕ್ತರ ಮಠಕ್ಕೆ ಪೋಗಿ ಅದು, ಇದು, ಎಂಬ ಸಂದೇಹ ಪಾತಕಿ ನೀನು ಕೇಳು. ಆ ಭಕ್ತರ ಮಠದೊಳಗೆ ಭಕ್ತಿರತಿಯ ಬೆಳಸು, ಲಿಂಗದ ಕಳೆಯು, ಪ್ರಸಾದದ ರಾಶಿ, ಇಂತಪ್ಪ ಪ್ರಸಾದವಿದ್ದಲ್ಲಿಗೆ ಹೋಗಿ, ಸೂತಕವನರಸುವ ಪಾತಕರ ಮೆಚ್ಚುವನೇ ನಮ್ಮ ಕೂಡಲಚನ್ನಸಂಗಮದೇವಾ?

೪. ಕೂಲಿ, ಕೃಷಿ, ಕಾಯಕಂಗಳಿಂದ ಮಾಡುವ ಗುರುಲಿಂಗ ಜಂಗಮದ ಸೇವೆ ಅದಾವ ತೆರನೆಂದರಿದು, ಭಾವಶುದ್ಧವಾಗಿ ಮಾಡುವ ಸುಕಾಯಕವಂತನಿರವು ಎಂತುಬಿಂದುದೆ, ಮಾಡಿಕೊಂಡ ಕೃತ್ಯದಲ್ಲಿ ಆರಿಗೂ ಒಡಲೆಡಿಗುಡದೆ, ಕೊಂಡುದು ಪ್ರಸಾದ, ನಿಂದುದು ಸುಯಿಧಾನವೆನ್ನದೆ, ಉಭಯ ಪ್ರತಿಪಾಕದಲ್ಲಿ ಆದ ಸುಯಿಧಾನಕ್ಕೆ ಸಂಕಲ್ಪವಳಿದು ಉಭಯ ಭಾಂಡವು ಸರಿ ಎಂದ ಪ್ರಸಾದಿಗೆ ಪ್ರಸಾದವ ಎಡಿ ಮಾಡಬೇಕು. ಅದು ನಿರ್ಮಾಲ್ಯವಲ್ಲ. ಅದು ಲಿಂಗಾಂಗ ಕುಂಭದಲ್ಲಿ ನಿಂದಪ್ರಸಾದ. ಇದರ ಸಂದೇಹವ ಹರಿದು ಕೊಂಬ ನಿರಂಗ ಪ್ರಸಾದಿಗೆ ಕುಂಭೇಶ್ವರ ಲಿಂಗದ ಲ್ಲಿದ್ದ ಜಗನ್ನಾಥ ಸಾಕ್ಷಿಯಾಗಿ, ನಮೋ ನಮೋ ಎನ್ನುತಿದ್ದನು.

ಅರ್ಥ:— ಕೈ ಕಂಬಳವು, ಹಲಾಯುಧ ಕೃಷಿಯು, ಇವು ಮೊದಲಾದ ಷಟ್ಕೃಷಿ ದ್ರವ್ಯವ ಗಳಿಸಿ, ಗುರುಲಿಂಗಜಂಗಮ ಭಕ್ತಿಯ ಮಾಡುವ, ಗುರುಲಿಂಗಜಂಗಮಕ್ಕೆ ಮಾಡುವ, ಶುಶ್ರೂಷೆಯು ಅದಂತೆಂದರಿದು, ಮನ ನಿರ್ಮಲವಾಗಿ, ಕಾಯಕವ ಮಾಡಿ, ಗುರುಲಿಂಗಜಂಗಮದ ಭಕ್ತಿಯ ಮಾಡುವ ಸಕಾಯಕವುಳ್ಳ ಶರಣನ ನಿಲುಕಡೆಯು ಹೇಗೆಂದದೆ, ಭಕ್ತಮಾಹೇಶ್ವರರ ಮಧ್ಯದಲ್ಲಿ ಅಂಗಿಕರಿಸಿಕೊಂಡ ನೇಮದಲ್ಲಿ ಭಕ್ತಮಾಹೇಶ್ವರರೊಳಗೊಬ್ಬರಿಗೂ, ಇವ ಶೀಲಕೆ ತಪ್ಪಿದ, ವ್ರತಕ್ಕೆ ತಪ್ಪಿದ ಆಚಾರಕ್ಕೆ ತಪ್ಪಿದ, ಎಂಬ ಕೊರತೆಯ ನುಡಿಗೆ ತೆರಸುಗೊಡದೆ, ಕೊಂಡುದು ಪ್ರಸಾದ ನಿಂದುದು ಓಗರವೆಂದು, ಹರಾವರಿಯಿಂದನು ಭವಿಸದೆ, ಸಮ ಶೀಲವಂತರೀರ್ವರ ಮನೆಯಲ್ಲಿ ಮಾಡಿದಡಿಗೆಯಲ್ಲಿ, ಅಂಥ ಪದಾರ್ಥಕ್ಕೆ ನಾವು ಬಣಜಿಗರು, ಇವರು ಜೇಡರು, ಎಷ್ಟು ಸಮಶೀಲವಾದರೂ ಹೇಗೆ ಅನುಭವಿಸಬಹುದೆಂಬ ಸಂದೇಹವಳಿದು ಕೊಳಬೇಕು. ಅವರ ಭಾಂಡಭಾಜನವು ನಮ್ಮ ಭಾಂಡಭಾಜನವು ಒಂದೇ ಎಂದು ಶಿವ

ಪ್ರಸಾದಿಗೆ ಪದಾರ್ಥವ ನೀಡಬೇಕು. ಅದು ಬಿಡಲು ತಕ್ಕದಲ್ಲ. ಆ ಪದಾರ್ಥವು ಲಿಂಗದೇಹಿಗಳಾದ ಶರಣರುಗಳ ಭಾಂಡದಲ್ಲಿರ್ದ ಪದಾರ್ಥವು, ಶೀಲ ಒಂದಾವರೂ ಜಾತಿ ಬೇರೆ, ಹೇಗೆ ಕೊಳಬಹುದು, ಎಂಬ ಸಂಕಲ್ಪವ ಬಿಟ್ಟು ಸಮರಸ ಭಾವದಿಂದ ಸ್ವೀಕರಿಸುವ ದೇಹೋಪಾಧಿ ಇಲ್ಲದ ಶಿವಪ್ರಸಾದಿಗೆ, ಇಷ್ಟಲಿಂಗದಲ್ಲಿ ಚೈತನ್ಯವಾಗಿರ್ದ ಪ್ರಾಣಲಿಂಗ ತಾಕಾಣೆಯಾಗಿ ಸಾಂದ್ರ ನಮಸ್ಕಾರ ಮಾಡುತ್ತಿದ್ದನು ಎಂಬುದರ್ಥ.

೫. ಎಡೆಗೆ ಬಾರದಾತ ಅಡೆಗೆಗೆ ದೂರ. ಅಡೆಗೆಗೆ ದೂರಾದಾತ ಮನೆಗೆ ದೂರ. ಮನೆಗೆ ದೂರಾದಾತ ಮನಕ್ಕೆ ದೂರ. ಮನಕ್ಕೆ ದೂರಾದಾತ ಗುಹೇಶ್ವರ ಲಿಂಗದನುಭಾವಕ್ಕೆ ದೂರ ಚನ್ನಬಸವಾ.

೬. ಭಕ್ತರೇ ಸಮರ್ಥರು, ಅಸಮರ್ಥರೆನಲುಂಟೇ? ಚನ್ನನೆತ್ತ? ಜೋಳನೆತ್ತ? ಚನ್ನನೊಡನುಂಡ ಶಿವನು. ಆಹಾ! ಅಯ್ಯ! ಚನ್ನ ಜೋಳನ ಮನೆಯ ಕಂಪಣಿಗನಯ್ಯ! ಕೂಡಲಸಂಗಮದೇವ ಭಕ್ತಿಲಂ ಪಟನಯ್ಯ.

೭. ವೇದ ನಡನಡುಗಿತ್ತು. ಶಾಸ್ತ್ರವಗಲಿ ಕೆಲಸಾರಿತ್ತಯ್ಯ. ತರ್ಕ ತರ್ಕಿಸಲರಿಯದೆ, ಮೂಗುವಟ್ಟಿತ್ತಯ್ಯ. ಆಗಮ ಹೊರತೊಲಗಿ, ಆಗ ಲಿದ್ದಿತಯ್ಯ. ನಮ್ಮ ಕೂಡಲಸಂಗಮನು ಮಾದಾರ ಚನ್ನಯ್ಯನ ಮನೆಯಲುಂಡ ಕಾರಣ.

೮. ವೇದಕ್ಕೊಲಿಯ ಕಟ್ಟುವೆ. ಶಾಸ್ತ್ರಕ್ಕೆ ನಿಗಳವನಿಕ್ಕುವೆ. ತರ್ಕದ ಬೆನ್ನಬಾರನೆತ್ತುವೆ. ಆಗಮದ ಮೂಗ ಕೊಯ್ಯುವೆ. ನೋಡಯ್ಯ ಮಹಾದಾನಿ ಕೂಡಲಸಂಗಮದೇವಾ ಮಾದಾರ ಚನ್ನಯ್ಯನ ಮನೆಯ ಲುಂಡ ಕಾರಣ.

೯. ಕುಲಹೀನ ಶಿಷ್ಯಂಗೆ ಅನುಗ್ರಹವ ಮಾಡಿ, ತಿರುಗಿ ಅವನ ಮನೆಯಲ್ಲಿ ಉಣಬಾರದೆಂದು, ಅಕ್ಕಿ ಕಣಕವ ತಕ್ಕೊಂಡು ಹೋಗುವ ಗುರುವಿನ ಕಂಡರೆ, ಕೆಡವಿ ಹಾಕಿ ಮೂಗನೇ ಕೊಯ್ದು, ಇಟ್ಟಂಗಿಯ ಕಲ್ಲಿಲೆ ತಿಕ್ಕಿ, ಸಾಸಿವೆ ಹಿಟ್ಟಿನೆ ತಳಿದು, ಮೇಲೆ ನಿಂಬಿಯ ಹುಳಿಯೆನೆ ಹಿಂಡಿ, ಪಡವಲ ಗಾಳಿಗೆ ಹಿಡಿ ಎಂದಾತ ನಮ್ಮ ಅಂಬಿಗರಚೌಡಯ್ಯ.

೧೦. ಏಕ ಪಂಕ್ತಿಯಲ್ಲಿ ತಾ ಭೋಜನ ಭೇದ ಮಾಡಬಾರದು. ಭೋಜನ ಭೇದ ಮಾಡಿದರೆಯೂ ತಾನೆಣಿಸಬಾರದು. ತಾನೆಣಿಸಿದಲ್ಲಿಯೂ

ಅನ್ಯರಿಗೆ ತಿಳಿಯಬಾರದು. ಅನ್ಯರಿಗೆ ತಿಳಿದರೆಯೋ ಮನ ಬೇರಾಗಬಾರದು. ಮನಬೇರಾದರೆಯೋ ಮನೆ ಬೇರಾಗಬಾರದು ನೋಡಾ ಕಪಿಲ ಸಿದ್ಧ ಮಲ್ಲಿಕಾರ್ಜುನ.

**ಭಕ್ತರು ಪರಸ್ಪರ ಲಗ್ನವ್ಯವಹಾರವನ್ನು ಮಾಡುವುದು.**

೧. ಉಂಬಲ್ಲಿ ಉಡುವಲ್ಲಿ ಕುಲವಳಿಯಿತ್ತೆಂಬಿರಿ. ಕೊಂಬಲ್ಲಿ ಕೊಡುವಲ್ಲಿ ಕುಲವನರಸುವ ಮಾದಿಗರನೇನೆಂಬಿನಯ್ಯ? ಇವರನೆಂತು ಭಕ್ತರೆಂಬಿನಯ್ಯ? ಇವರನೆಂತು ಯುಕ್ತರೆಂಬಿನಯ್ಯ? ಇವರು ವಜ್ರೋಚ್ಚಿ ಭಕ್ತರು, ವಜ್ರೋಚ್ಚಿ ಭವಿಗಳು. ಆದಂತೆಂದೊಡೆ ಲೈಂಗ್ಯೆ || ಸ್ತ್ರೀವಾಘ ಪುರುಷ್ಪಂಡೋ ಚಾಂಡಾಲೋದ್ವಿಜವಂಶಜಃ | ನಜಾತಿ ಭೇದೋಲಿಂಗಾ ಚರ್ಫನೇ ಸರ್ವ ರುದ್ರಗಣಾಃ ಸ್ಮೃತಾಃ || ಎಂದುದಾಗಿ, ಇಂತೆಂಬ ಪುರಾಣ ವಾಕ್ಯವ ತಿಳಿದು ನೋಡಿರೂ. ಸರ್ವರೂ ರುದ್ರಗಣಂಗಳೆಂಬೆ ಸರ್ವರೂ ಸದ್ಭಕ್ತರೆಂದೆ. ಅವರಲ್ಲಿ ಕುಲವ ನೋಡದೆ ಆಚಾರವ ನೋಡಿ ಅವರಿಗೆ ಬೇಕಾದ ಹೆಣ್ಣುಕೊಟ್ಟು, ತಮಗೆ ಬೇಕಾದ ಹೆಣ್ಣುತಂದು ಕೊಂಬುದು. ಈ ಕ್ರಮವನರಿಯದವರ ಭಕ್ತಿ ಹೊಲತಿ ಶುದ್ಧ ನೀರ ಮಿಂದಂತಾಯಿತ್ತು ಕೂಡಲಸಂಗಮದೇವಾ.

೨. ಉಂಬಲ್ಲಿ ಉಡುವಲ್ಲಿ ಕ್ರಿಯೆಯಳಿಯಿತ್ತೆಂಬರು. ಕೊಂಬಲ್ಲಿ ಕೊಡುವಲ್ಲಿ ಕುಲವನರಸುವರೆಂತಯ್ಯ? ಅವರ ಭಕ್ತರೆಂತೆಂಬಿನೆ? ಅವರು ಯುಕ್ತರೆಂತೆಂಬಿನಯ್ಯ? ಕೂಡಲಸಂಗಮದೇವ ಕೇಳಯ್ಯ, ಹೊಲತಿ ಶುದ್ಧ ನೀರ ಮಿಂದಂತಾಯಿತ್ತಯ್ಯ.

೩. ಭಕ್ತನು ತನ್ನ ಜಾತಿ ಸೂತಕವ ಕಳೆದು, ಶಿವಭಕ್ತರ ಕುಲವ ವಿಚಾರಿಸದೆ, ಜಾತಿ ಶಿವಜಾತಿ, ಕುಲ ಶಿವಕುಲವೆಂದರಿದು, ಬೆರಸಿ ಕೊಂಡಿರುತ್ತಿರಲು, ಈಶ್ವರನಿವೃತ್ತ ಸೆರೆ ಸಂಕೋಲೆಯಿಂದ ಹೊರಹೊರಟಿ ನೋಡಯ್ಯ. ಇಂತು ಇದಲ್ಲದೆ ಸಹಜರಾದ ಸದ್ಭಕ್ತರ ಶ್ರೀಪಾದವ ನೆನೆಗೆ ತೋರಿಸಿ ಬದುಕಿಸಯ್ಯ ಕೂಡಲಚನ್ನಸಂಗಮದೇವಾ.

೪. ಅವ ಕುಲವಾದರೇನು? ಶಿವಲಿಂಗವಿದ್ದವನೇ ಕುಲವನು. ಕುಲವನರಸುವರೇ ಶರಣರಲ್ಲಿ ಜಾತಿಸಂಕರನಾದ ಬಳಿಕ? ಶ್ಲೋ|| ಶಿವೇ



ಜಾತೇ ಕುಲೇ ಧರ್ಮ ಸೂರ್ವಜನ್ಮವಿವರ್ಜಿತಂ | ಉನಾಮಾತಾ ಪಿತಾ  
ಮದ್ರ ಈಶ್ವರಃ ಕುಲಮೇವ ಚ || ಎಂದುದಾಗಿ ಒಕ್ಕುವ ಕೊಂಬಿನವ  
ರಲ್ಲಿ ಕೂಸ ಕೊಡುವೆ. ಕೂಡಲಸಂಗಮದೇವಾ ನಂಬುವೆನು ನಿಮ್ಮಯ  
ತರಣರನು.

೫. ಉಂಬುವುದು ಉಡುವುದು ಶಿವಾಚಾರ, ಕೊಂಬುವುದು ಕೊಡು  
ವುದು ಕುಲಾಚಾರ ಎಂಬ ಅನಾಚಾರಿಯ ಮಾತ ಕೇಳಲಾಗದು. ವಿಸ್ತ  
ನೊದಲು ಅಂತ್ಯಜ ಕಡೆಯಾಗಿ ಶಿವಭಕ್ತರ ಒಂದೇ ಎಂದು ಕೊಟ್ಟು  
ಕೊಂಬುದು ಸದಾಚಾರವು. ಉಳಿದವೆಲ್ಲವು ಅನಾಚಾರ. ಎಂತೆಂದೊಡೆ,  
ಪಟಕದ ಕೊಡದಲ್ಲಿ ಕಾಳಿಕೆಯನರಸುವ ಹಾಗೆ, ಆವೃತದೊಳಗೆ ವಿಸ  
ವನರಸುವ ಹಾಗೆ, ಸಿಹಿಯೊಳಗೆ ಕಹಿಯನರಸುವ ಹಾಗೆ, ಎಂತೆಂದೊಡೆ,  
ರಜಸೂತಕ, ಕುಲಸೂತಕ, ಜನನಸೂತಕ, ಪ್ರೇತಸೂತಕ, ಉಚ್ಚಿಷ್ಟ  
ಸೂತಕ ಎಂದೊಡೆ, ಆತಂಗೆ ಗುರುವಿಲ್ಲ, ಲಿಂಗವಿಲ್ಲ, ಜಂಗಮವಿಲ್ಲ,  
ತೀರ್ಥವಿಲ್ಲ, ಪ್ರಸಾದವಿಲ್ಲ. ಇಂತೀ ಪಂಚಸೂತಕವ ಕಳೆದಲ್ಲದೆ ಭಕ್ತ  
ನಾಗ. ಇಂಥ ಭಕ್ತರಲ್ಲಿ ಕೊಟ್ಟುಕೊಂಬುದು ಸದಾಚಾರ ಕೂಡಲ ಚನ್ನ  
ಸಂಗಮದೇವಯ್ಯ.

೬. ಋಷಿಗಳ ಹುಟ್ಟು ಕೀಳತರದ್ದಿದ್ದರೂ ಅವರು ಸತ್ತ್ವಿಯೆ  
ಯಿಂದ ಶ್ರೇಷ್ಠ ಕುಲದವರು.

೧. ಸಾಂಖ್ಯ ಶ್ವಪಚ, ಅಗಸ್ಟ್ರ ಕಬ್ಬಿಲ, ದೂರ್ವಾಸ ಮುಚ್ಚಿಗ,  
ದಧೀಚಿ ಕೀಲಿಗ, ಕಶ್ಯಪ ಕಮ್ಮಾರ, ರೋಮಜ ಕಂಚುಗಾರ, ಕಾಂಡಿಲ್ಯ  
ನಾವಿಂದ ಎಂದುದ ನರಿಯದೆ, ಮತ್ತೆಕುಲ ಉಂಟೆಂದು ಭಲಕ್ಕೆ ಹೊರ  
ಲೇತಕ್ಕೆ? ಇಂತೀ ಸಪ್ತ ಋಷಿಗಳೆಲ್ಲರೂ ಸತ್ಯದಿಂದೇ ಮುಕ್ತರಾದುದ  
ನರಿಯದೆ ಅಸತ್ಯದಲ್ಲಿ ನಡೆದು, ವಿಪ್ರರು ನಾವು ಘನನೆಂದು ಹೋರುವ  
ಹೊತ್ತುಹೋಕರ ಮಾತೇತಕ್ಕೆ? ಕಯ್ಯಳಿಕತ್ತಿ ಅಡಿಗೊಂಟೆ ಕೆಡೆಯಾಗ  
ಬೇಡ ಅರಿ ನಿಜಾತ್ಮರಾಮರಾಮನಾ.

೨. ವ್ಯಾಸ ಬೋಯಿತಿಯ ಮಗ. ಮಾರ್ಕಂಡೇಯ ಮಾತಂಗಿಯ  
ಮಗ, ಮಂಡೋದರಿ ಕಪ್ಪೆಯ ಮಗಳು. ಕುಲವನರಸದಿರಿಂಫೋ.

ಕುಲದಿಂದ ಮುನ್ನೇನಾದಿರಿಂಭೋ. ಸಾಕ್ಷ್ಯದಗಸ್ತ್ರ ಕಬ್ಬಿಲಿಗ, ದೂರ್ವಾ ಸಮಚ್ಚಿಗ, ಕಶ್ಯಪ ಕಮ್ಮಾರ, ಕಾಂಡಿಲ್ಯನೆಂಬ ಋಷಿ ಮೂರು ಲೋಕ ಪರಿಯಲು ನಾಯಿದ ಕಾಣಿರೋ. ನಮ್ಮ ಕೂಡಲಸಂಗನ ವಚನವಿಂತೆಂದು ಶ್ವಪಚೋಪಿಯಾದರೇನು, ಶಿವಭಕ್ತನೇ ಕುಲಜನೆಂಬೋ.

೩. ಸಂಕಲ್ಪ ವಿಕಲ್ಪವೆಂಬ ಉದಯಾಸ್ತ ಮಾನಗಳಿಗೆ ದೂರವಾದ ಶಿವಶರಣರು ಅಕುಲಜರೆಂದು ಗಳಹುತ್ತಿಪ್ಪರು ನೋಡಾ! ಈ ಮರುಳು ವಿಪ್ರರು ತಾವು ಮಾತಂಗಿಯ ಗರ್ಭಸಂಭವ ಜ್ಯೇಷ್ಠ ಪುತ್ರರೆಂಬುದನರಿಯದೆ, ನಮ್ಮ ಶಿವಭಕ್ತರನು ಅಂತಹ ಕುಲದವರೆಂದು ನಿಂದಿಸಿ ನುಡಿನ ವಿಪ್ರಹೊಲೆಯರು ನೀವು ಕೇಳಿ ಭೋ. ಅದೆಂತೆಂದೊಡೆ || ಸ್ತ್ರೀವಾಘ ಪುರುಷಸ್ಸುಂಡೊ ಚಾಂಡಾಲೋ ದ್ವಿಜವಂಶಜಃ | ನ ಜಾತಿಭೇದೋ ಲಿಂಗಾರ್ಚನೇ ಸರ್ವರುದ್ರಗಣಾ ಸ್ತೃತಾಃ || ಇಂತೆಂಬ ಪುರಾಣವಾಕ್ಯಗಳನರಿದು, ನಮ್ಮ ಶಿವಭಕ್ತರನು ಹೊಲೆಯ, ಮಾದಿಗ, ಕಬ್ಬಿಲ, ಕಮ್ಮಾರ, ಕಂಚುಗಾರ, ಅಕ್ಕಸಾಲೆ, ಕುಂಬಾರ, ಅಸಗ, ನಾವಿಂದ, ಜೇಡ ಬೇಡನೆಂದು ನುಡಿವುತ್ತಿಪ್ಪಿರಿ. ನಿಮ್ಮ ಉತ್ತಮ ಸತ್ಕುಲಂಗಳ ನಾವು ಎತ್ತಿ ನುಡಿಯ ಬಹುದೇ ಎಮಗೆ? ಅದೇಕೆಂದೊಡೆ, ಮಾರ್ಕಂಡೇಯ ಮಾದಿಗನೆಂದು, ಸಾಂಖ್ಯ ಶ್ವಪಚನೆಂದು, ಕಶ್ಯಪ ಕಮ್ಮಾರನೆಂದು, ರೋಮಜ ಕಂಚುಗಾರನೆಂದು, ಅಗಸ್ತ್ಯ ಕಬ್ಬಿಲನೆಂದು, ವ್ಯಾಸ ಬೇಡನೆಂದು, ವಸಿಷ್ಠ ಡೊಂಬನೆಂದು, ದುರ್ಮಾಸ ಮಚ್ಚಿಗನೆಂದು, ಕಾಂಡಿಲ್ಯ ನಾವಿಂದನೆಂದು, ಅದೆಂತೆಂದೊಡೆ, ವಾಸಿಷ್ಠದಲ್ಲಿ, ವಾಲ್ಮೀಕೀಚವ ಶಿಷ್ಯಶ್ವಾಗಸ್ತ್ಯ ಮಾಂಡವ್ಯ ಗೌತಮಾಃ ಪೂರ್ವಾಶ್ರಯೇ ಕನಿಷ್ಠಾ ಸುದೀಕ್ಷಯಾ ಸ್ವರ್ಗಗಾಮಿನಃ || ಎಂದುದಾಗಿ ಇವನರಿದು ಮರೆದಿರಿ ನಿಮ್ಮ ಕುಲವನು. ಇನ್ನು ನಿಮ್ಮ ಕುಲದಲ್ಲಿ ಹಿರಿಯರುಳ್ಳರೇ, ನೀವು ಹೇಳಿ ಭೋ. ನಿಮ್ಮ ಗೋತ್ರವ ನೋಡಿ, ನಿಮ್ಮ ಹಮ್ಮುಬಿಡಿ ಭೋ. ಎಮ್ಮ ಶಿವಭಕ್ತರೇ ಕುಲಜರು. ಇದ ನಂಬಿದಿದ್ಡೆ, ಓದಿ ನೋಡಿರಣ್ಣಾ ನಿಮ್ಮ ವೇದವರ್ಗಂಗಳೊಳಗೆ. ಅದೆಂತೆಂದೊಡೆ, ಅಥವಾಣವೇದದಲ್ಲಿ:—  
“ಮಾತಂಗೀ ರೇಣುಕಾಗರ್ಭ ಸಂಭವಾತ್ ಇತಿ ಕಾರುಣ್ಯಮೇಧಾವೀರುದ್ರಾಪ್ತೇಣಾ ಲಿಂಗಧಾರಣಸ್ಯ ಪ್ರಸಾದಂ ಸ್ವೀಕುರ್ವನ್ ಋಷೀಣಾಂ ವರ್ಣಶ್ರೇಷ್ಠೋಘೋರ ಋಷಿ ಸಂಕರ್ಷಣಾತ್ ವೇದ ಋತವತಿ” “ಇತ್ಯಾದಿ ವೇದವಚನಶ್ರುತಿ ಮಾರ್ಗೇಣ” ಎಂದುದಾಗಿ, ಮತ್ತಂ ನಾಯವೀಯ

ಸಂಹಿತಾಯಾಂ “ಬ್ರಾಹ್ಮಣೋಪಿ ಚಾಂಡಾಲೋ ದುರ್ಗುಣಸ್ಸಗುಣೋ  
ಸಿವಾ । ಭಸ್ತು ರುದ್ರಾಕ್ಷ ಕಂಠಿ ವಾ ದೇಹಾಯಾಂ ಸ ಶಿವಂ ವ್ರಜೇತ್”  
ಎಂದುದಾಗಿ ಮತ್ತಂ, ಶಿವರಹಸ್ಯದಲ್ಲಿ “ಗ್ರಾಮೇಣ ಮಲಿನಂ ತೋಯಂ  
ಯಥಾ ಸಾಗರಂ ಗತಂ । ಶಿವ ಸಂಸ್ಕಾರ ಸಂಪನ್ನಂ ಜಾತಿಭೇದಂ ನ ಕಾರ  
ಯೇತ್” ಎಂದುದಾಗಿ, ಇವರೆಲ್ಲರ ವರ್ಣಂಗಳು ಲಿಂಗಾರಾಧನೆಯಿಂದ  
ಮರಸಿ ಹೋದವು ಕೇಳಿರಣ್ಣಾ. ಇಂತಸ್ತು ಋಷಿಜನಂಗಳೆಲ್ಲ ಶ್ರೀಗುರು  
ವಿನ ಕಾರುಣ್ಯವಂ ಪಡೆದು, ವಿಭೂತಿ ರುದ್ರಾಕ್ಷಿಯಂ ಧರಿಸಿ, ಶಿವಲಿಂಗಾ  
ರ್ಚನೆಯಂ ಮಾಡಿ, ಪಾದ ತೀರ್ಥ ಪ್ರಸಾದಮಂ ಕೊಂಡು, ಉತ್ತಮ  
ವರ್ಣ ಶ್ರೇಷ್ಠರಾದರು ಕಾಣಿರೋ. ಇದು ಕಾರಣ ನಮ್ಮ ಕೂಡಲ  
ಸಂಗಯ್ಯನ ಅರಿದು ಪೂಜಿಸುವಾತನೇ ಉತ್ತಮ ಸದ್ಬ್ರಾಹ್ಮಣನು, ಅರಿ  
ಯದವನೀಗಳೇ ಕೆಟ್ಟ ಹೊಲೆಯ ಕಾಣಿರಣ್ಣಾ.

## ೭ ಭಕ್ತರು ಕುಲದಭಿಮಾನವನ್ನು ಬಿಡುವುದು.

೧. ಉತ್ತಮ ಕುಲದಲ್ಲಿ ಹುಟ್ಟಿದನೆಂಬ ಕಷ್ಟತನದ ಹೊರೆಯ  
ಹೊರಿಸಿದರಯ್ಯ. ಕಕ್ಕಯ್ಯ ನೊಕ್ಕುದನಿಕ್ಕ ನೋಡಯ್ಯ. ದಾಸಯ್ಯ  
ಶಿವದಾನವನರೆಯ ನೋಡಯ್ಯ. ಮನ್ನಣೆಯ ಚನ್ನಯ್ಯನೆನ್ನುವ ಮನ್ನಿಸ.  
ಉನ್ನತ ಮಹಿಮ ಕೂಡಲಸಂಗಮದೇವಾ ಶಿವಧೋ ಶಿವಧೋ.

೨. ಸೆಟ್ಟಿ ಎಂಬೆನೆ ಸಿರಿಯಾಳನ? ಮಡಿವಾಳನೆಂಬೆನೆ ಮಾಚ  
ಯ್ಯನ? ಡೋಹರನೆಂಬೆನೆ ಕಕ್ಕಯ್ಯನ? ಮಾದಾರನೆಂಬೆನೆ ಚನ್ನಯ್ಯನ?  
ಆನು ಹಾರುವನೆಂದಡಿ, ಕೂಡಲಸಂಗಯ್ಯ ನಗುವನಯ್ಯ.

೩. ಅಪ್ಪನು ಡೋಹರ ಕಕ್ಕಯ್ಯನಾಗಿ, ಮುತ್ತೈಯ್ಯ ಚನ್ನಯ್ಯ  
ನಾದರೆ ಆನು ಬದುಕುವೆನು. ಮತ್ತಾ ಶ್ವಪಚಯ್ಯನ ಸನ್ನಿಧಿಯಿಂದ  
ಭಕ್ತಿಯ ಸದ್ಗುಣವ ನಾನು ಅರಿದನಯ್ಯ. ಕಷ್ಟಜಾತಿ ಜನ್ಮದಲ್ಲಿ ಜನಿಸಿದೆ.  
ಎನಗಿದು ವಿಧಿಯೇ ಕೂಡಲಸಂಗಮದೇವಾ?

೪. ಹರನು ಮೂಲಿಗನಾಗಿ, ಪುರಾತನರೊಳಗಾಗಿ, ಬಳಿಬಳಿ  
ಯಲು ಬಂದ ಮಾದಾರನ ಮಗ ನಾನಯ್ಯ. ಕಳೆದ ಹೊಲೆಯ ನಮ್ಮಯ್ಯ

ಜಾತಿಸೂತಕ. ಮಾದಾರನ ಮಗ ನಾನಯ್ಯ. ಪನ್ನಗ ಭೂಷಣ ಕೂಡಲಸಂಗಯ್ಯ, ಚನ್ನಯ್ಯ ಎನ್ನ ಮುತ್ತಯ್ಯನಜ್ಜನಪ್ಪನಯ್ಯ.

೫. ಅಪ್ಪನು ನಮ್ಮ ಮಾದಾರ ಚನ್ನಯ್ಯ. ಬೊಪ್ಪನು ನಮ್ಮ ಡೋಹರ ಕಕ್ಕಯ್ಯ. ಚಿಕ್ಕಯ್ಯನೆಮ್ಮಯ್ಯ, ಕಾಣಿರಯ್ಯ. ಅಣ್ಣನು ನಮ್ಮ ಕೆನ್ನರಿ ಬೊಮ್ಮಯ್ಯ. ಎನ್ನನೇತಕ್ಕರಿಯಿರಿ ಕೂಡಲಸಂಗಮದೇವಯ್ಯ?

೬. ಭಕ್ತಿ ಇಲ್ಲದ ಬಡವ ನಾನಯ್ಯ. ಕಕ್ಕಯ್ಯನ ಮನೆಯಲ್ಲು ಬೇಡಿದೆ. ದಾಸಯ್ಯನ ಮನೆಯಲ್ಲು ಬೇಡಿದೆ. ಚನ್ನಯ್ಯನ ಮನೆಯಲ್ಲು ಬೇಡಿದೆ. ಎಲ್ಲ ಪುರಾತನರು ನೆರೆದು ಭಕ್ತಿಭಿಕ್ಷವನಿಕ್ಕಿದರೆ, ಎನ್ನ ಪಾತ್ರೆ ತುಂಬಿತ್ತು, ಕೂಡಲಸಂಗಮದೇವಾ.

### ಪಂಚಸೂತಕಗಳಿಲ್ಲ.

೧. ಜಾತಿಸೂತಕ ಬಿಡದು. ಜನನಸೂತಕ ಬಿಡದು. ಪ್ರೇತಸೂತಕ ಬಿಡದು. ರಜಸೂತಕ ಬಿಡದು. ಎಂಜಲಸೂತಕ ಬಿಡದು. ಕಾಲಸೂತಕ ಬಿಡದು. ಇವರನೆಂತು ಭಕ್ತರೆಂಬೆ? ಇವರನೆಂತು ಯುಕ್ತರೆಂಬೆ? ಶ್ರೀಗುರುಸ್ವಾಮಿ ಶಿಷ್ಯನ ಪೂರ್ವಾರ್ತ್ರಯವ ಕಳೆದು, ಹಸ್ತಮಸ್ತಕ ಸಂಯೋಗಮಂ ಮಾಡಿ, ಉಪದೇಶವನಿತ್ತ ಬಳಿಕ ಕಾಡಗಿಚ್ಚಿನ ಕೈಯ್ಯಲ್ಲಿ ಕರಡವ ಕೊಯಿಸಿದಂತಿರಬೇಕು ಭಕ್ತನು. ಹಿಂದೆ ಮುಂದೆ ನಿಲವಿಲ್ಲ. ಇದು ಕಾರಣ ಕೂಡಲ ಚನ್ನಸಂಗಮದೇವಯ್ಯ ಸದ್ಭಕ್ತಂಗೆ ಸೂತಕವ ಮಾಡಲಿಲ್ಲ.

೨. ಉಪಾಧಿಯನಳಿದು, ನಿರುಪಾಧಿಯ ತಿಳಿದು, ಸಹಜಮಾಟದಲ್ಲಿ ಸುಳಿದು, ಜಾತಿಸೂತಕ ಜನನಸೂತಕ ಪ್ರೇತಸೂತಕ ಉಚ್ಚಿಷ್ಟಸೂತಕ ರಜಸೂತಕನೆಂಬ ಪಂಚಸೂತಕಂಗಳ ಕಳೆದು, ಸದಾಚಾರಲಿಂಗಾಚಾರ ಶಿವಾಚಾರ ಗಣಾಚಾರ ಭೃತ್ಯಾಚಾರನೆಂಬ ಪಂಚಾಚಾರಗಳಿಂ ಪಂಚಭೂತಗಳ ಪರಿಹರಿಸಿ, ಪಂಚಪ್ರಾಣವಾಯುಗಳ ಸಂಚಲಗುಣವಳಿದು, ಪಂಚೇಂದ್ರಿಯಂಗಳಲ್ಲಿ ಪಂಚಲಿಂಗ ಪ್ರತಿಷ್ಠಿಸಿ, ಪಂಚ



ಬ್ರಹ್ಮದ ಮೂಲವಳಿಯನರಿದು, ಮೂಲೋಕದೊಡೆಯನಲ್ಲಿ ಮನವನಡ  
ಗಿರ್ಪ ಮಹಾಶರಣರ ಪಾದಕ್ಕೆ ನಮೋ ನಮೋ ಎಂಬಿನಯ್ಯ ಅಖಂ  
ಡೇಶ್ವರಾ.

೩. ಹೊಲೆಯುಂಟೇ ಲಿಂಗವಿದ್ದೆಡೆಯಲ್ಲಿ? ಕುಲವುಂಟೇ ಜಂಗಮ  
ವಿದ್ದೆಡೆಯಲ್ಲಿ? ಎಂಜಲುಂಟೇ ಪ್ರಸಾದವಿದ್ದೆಡೆಯಲ್ಲಿ? ಅಪವಿತ್ರದ ನುಡಿಯ  
ನುಡಿನ ಸೂತಕವೇ ಪಾತಕ. ನಿಃಕಳಂಕ ನಿಜೈಕ್ಯ ತ್ರಿವಿಧ ನಿರ್ಣಯ  
ಕೂಡಲಸಂಗಮದೇವಾ ನಿಮ್ಮ ಶರಣಂಗಲ್ಲದಿಲ್ಲ.

೪. ಲಿಂಗದಲ್ಲಿ ಸೂತಕವ ಹಿಡಿದನ್ನಕ್ಕು, ಪ್ರಾಣಲಿಂಗ ಸಂಬಂಧಿ  
ಎಂತೆಂಬೆ? ಜಂಗಮವಿದ್ದೆಡೆಯಲ್ಲಿ ಸೂತಕವ ಹಿಡಿದನ್ನಕ್ಕು ಅನುಭಾವ  
ಸಂಬಂಧಿ ಎಂತೆಂಬೆ? ಪ್ರಸಾದದಲ್ಲಿ ಸೂತಕವ ಹಿಡಿದನ್ನಕ್ಕು ಸ್ವಾಮಿ  
ಭೃತ್ಯ ಸಂಬಂಧಿ ಎಂತೆಂಬೆ? ಭಕ್ತನೆಂತೆಂಬೆ? ಪ್ರಸಾದಿ ಎಂತೆಂಬೆ?  
ಕೂಡಲಚನ್ನಸಂಗನ ಶರಣನೆಂತೆಂಬೆ?

೫. ಶ್ರೀಗುರು ಕಾರುಣ್ಯ ಕಟಾಕ್ಷದಲ್ಲಿ ಉತ್ಪತ್ತಿವಾದ ಅಜಾತಂಗೆ  
ಜಾತಿಸೂತಕವಿಲ್ಲ, ಜನನಸೂತಕವಿಲ್ಲ, ಪ್ರೇತಸೂತಕವಿಲ್ಲ, ರಜಸೂತಕ  
ವಿಲ್ಲ, ಎಂಜಲಸೂತಕವಿಲ್ಲ. ಉಂಟೆಂಬವಂಗೆ ಗುರುವಿಲ್ಲ, ಲಿಂಗವಿಲ್ಲ,  
ಜಂಗಮವಿಲ್ಲ, ಪ್ರಸಾದವಿಲ್ಲವಯ್ಯ ಕೂಡಲಚನ್ನಸಂಗಯ್ಯ.

SRI JAGADGURU VISHWARADHYA  
JNANA SIMHASAN JNANAMANDIR  
LIBRARY.

Jangamwadi Math, VARANASI.

Acc. No. ~~4028~~

382







